



ئۇشبۇ كىتاب ئېلېكترونلۇق تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئاپتورنىڭ رۇخسەتلى ۋە تەلپى
بىلەن ئېلېكترونلۇق تورىدا تۇنجى بولۇپ تارقىتىلدى.



دەيۋىد بروفى

ئۇيغۇر مىللىتى

رۇسىيە - خىتاي چېگراسىدىكى ئىسلاھات
ۋە ئىنقىلاب

دەيۋىد بروفى



ئۇيغۇر مىللىتى

رۇسىيە - خىتاي چېگراسىدىكى ئىسلاھات ۋە ئىنقىلاب



ئىنگلىزچىدىن تەرجىمە قىلغۇچى: ئابدۇۋەلى ئايۇپ
مۇھەررىرى: م. ئىبراھىم

بۇ كىتاب خارۋارد ئۇنىۋېرسىتېتى نەشرىياتىنىڭ 2016-يىلىدىكى ئىنگلىزچە نەشرىگە
ئاساسەن تەرجىمە قىلىندى

بۇ كىتابىمنى ئاتا-ئانامغا بېغىشلايمەن.

(ئوقۇلغۇ ھەققىدىكى ئىزاھاتلار ئىنگلىز ئوقۇرمەنلەرنى كۆزدە
تۇتۇپ يېزىلغاچقا قىسقارتىلدى)

مۇندەرىجە

4.....	تەرجىماندىن
9.....	كىرىش سۆز
42.....	بىرىنچى باب. خىتايغا تەۋە تۈركىستاننىڭ زېمىنى ۋە خەلقى
90.....	ئىككىنچى باب. بىر مۇستەملىكىنىڭ شەكىللىنىشى
138.....	ئۈچىنچى باب. تۈركىستان ۋە تۈركىيە ئارىسىدا ئىمپېرىيە ۋى ۋە ئىسلامى ئىسلاھات
177.....	تۆتىنچى باب. ئىمپېرىيەنىڭ زاۋاللىققا يۈزلىنىشى ۋە مىللەتلەردىكى ئۆزگىرىش
221.....	بەشىنچى باب. ئىسيان، ئىنقىلاب ۋە ئىچكى ئۇرۇش
262.....	ئالتىنچى باب. پارتىيەدىن مىللەتكە قاراپ
307.....	يەتتىنچى باب. خىتايدىكى ئىنقىلاب ۋە ستالىن ئىنقىلابى ئارىسىدا
351.....	سەككىزىنچى باب. شىنجاڭ ۋە ئۇيغۇر مىللىتى ئۈچۈن كۈرەشلەر
399.....	خاتىمە

تەرجىماندىن

«ئۇيغۇر مىللىتى» دېگەن بۇ كىتابنىڭ تەرجىمىسىنى كاندەك يېپىشىپ جاھىلانە بىر ئىشتىياق بىلەن تۈگەتتىم. كىتابنىڭ ئۇيغۇرچە تەرجىمىسىنى ئاخبارات، تەتقىقات ۋە تۇرمۇشقا بەنت بولۇپ ئالدىراش ئىشلەۋاتقان 2018-يىلىنىڭ ئاخىرى ھاياتىمنىڭ قاتىلاڭ چاغلىرىدا قولىدىن چىقاردىم. چۈنكى كىتابتا ئۇيغۇرلار بىلىمىگە بولمايدىغان، بولۇپمۇ مۇشۇ پاجىئەلىك كۈنلەردە بىلىشى كېرەك بولغان تارىخ، قىسمىتىمىزگە سەۋەب بولغان دۇنياۋى مۇھىت ھەققىدە تەھلىللەر، ئىبرەتلىك، پاجىئەلىك ھادىسىلەردىن چىقىرىلغان قىممەتلىك پىكىرلەر، مۇلاھىزىلەر بار ئىدى.

كىتاب رۇس، خىتاي، ئىنگلىز، ئۇيغۇر ۋە تۈرك تىللىرىدىكى مەنبەلەرنى ئاساس قىلىپ يېزىلغانلىقى ئۈچۈن ئۇچۇر مەنبەسى ھەققىدە تەن مول ئىدى. بولۇپمۇ رۇس تىلىدا يېزىلغان ئاتالغۇ ۋە سۆزلەرنى ئورۇش مەندەك رۇسچە بىلمەيدىغان ئادەمگە قىيىن ئىدى. كىتاب ئۇيغۇرنىڭ تەقدىرىنى خىتاي، ئوسمان ۋە رۇس ئىمپېرىيەلىرىنىڭ زىددىيەتلىرى ئىچىگە قويۇپ بايان قىلغانلىقى ئۈچۈن مۇرەككەپ مۇھاكىمە ۋە تەھلىللەر بىلەن بېزەلگەن ئىدى. شۇڭا ھەر قانچە كۈچىسىمۇ ئىنگلىزچە مەنە بىلەن ئۇيغۇرچە تەرجىمەم بويلىشالماي، ئۆزۈمنىڭ ئۇيغۇرچە گېپى ئۆزۈمگە يارىماي قالاتتى.

تەرجىمە مەندەك دوراشقا ئۆچ، ئەينەن تەكرارلايدىغان گەپلەردىن ئاسانلا زېرىكىپ قالىدىغان ئادەمنىڭ قىلىدىغان ئىشى ئەمەس ئىكەن، دەپ ۋاز كەچكىدەك بولدۇم. ئاخىرىدا بىر چارە تاپتىم. ئىنگلىزچە كىتابنى ئۇيغۇرچىلاپ ئايالىم ۋە ئىنى ئاغىنەم قۇربانجانغا ئوقۇپ بەردىم. ئۇلارنىڭ جىرايدىن دەرھال بىر مەمنۇنلۇق، ھەيرانلىق ۋە ياكى ئېچىنغانلىق ئەكس ئەتسە تەرجىمەمگە جەزم قىلدىم، ئۇلار ئاڭغۇرالمىسا راۋان بولمىغانلىقىنى ھېس قىلىپ تۈزەتتىم. نەتىجىدە بىر مەزگىلدىن كېيىن كىتابتىكى ياغاچتەك ھاكاۋۇر يات ئىنگلىزچە سۆزلەر پىلىكتەك يۇمشاپ ئانا تىلىمغا باش ئەگدى.

مەن بۇ كىتابنى ئۇيغۇر تارىخىدا بەرھەق دەپ قوبۇل قىلىنغان بەزى قاراشلارنى تارىخى ئىسپاتلار بىلەن رەت قىلغانلىقىنى كۆردۈم. مەسىلەن، كىتابتا ئىسپاتلىنىشىچە ئۇيغۇرلۇق كىملىكى قانداقتۇر بىرەر رۇس تىلشۇناس ياكى سىياسەتچىلىرىنىڭ شاپائىتىدە ياساپ چىقىلغان ئەمەس، بەلكى زامانىۋىلىققا يۈزلەنگەن ئۇيغۇر كوممۇنىستلار ۋە جەدىتچىلەرنىڭ تىرىشچانلىقى جەريانىدا تىرىلدۈرگەن.

مەن بۇ كىتابتىن ئۇيغۇرلۇقىمىزنىڭ تارىختا ھەر خىل ئىسىملارنىڭ قېتىغا مۇكۈنۈپ قالغانلىقىنى بىلىۋالدىم. ئۇيغۇر كىملىكى تارىمىدىكى بوستانلىقلار ۋە تەڭرىتاغنىڭ ئىككى قانىتىدا ئىزچىل كۈچلۈك مەۋجۇت بولۇپ تۇرغان بولۇپ ھېچ قاچان پۈتۈنلەي ئۆچۈپ كەتكەن ئەمەس، پەقەت «يەرلىك، مۇسۇلمان، ئالتە شەھەرلىك، تارانچى» دېگەن ناملارنىڭ ئىچىگە يوشۇرۇنغان ئىكەن.

2013-يىلى تۈركىي مىللەتلەرنىڭ ئۆلۈم يۈسۈنلىرىنى تەتقىق قىلىدىغان بىر تۈرك دوكتور مەندىن «باشقا تۈركىي مىللەتلەردە ئۆلۈمدە قارا كىيىدۇ، نېمىشقا ئۇيغۇردا ئەرلەر ئاق باغلايدۇ، ئاياللار ئاق رومال سالىدۇ؟» دەپ سورىغاندا جاۋاب بېرەلمىگەن ئىدىم. بۇ كىتابنى ئوقۇپ جاۋابىنى تاپتىم.

مەن ئۇيغۇر تۇپراقلىرىغا ۋاھابىيلىقنى 90-يىللاردا كىرگەن دەپ قارايتتىم، كىتابتىن بۇ قاراشلارنىڭ خاتا بولۇپ قالغانلىقىنى بىلىۋالدىم. شامى داموللام شۇ يۈز يىل بۇرۇن ئارىمىزدا بۇ مايسىنى كۆچۈرۈپ قەشقەردە ئۆستۈرۈشكە كىرىشكەن ئىكەن.

كىشىلىرىمىزنىڭ 90-يىللاردا ئەرەبىستاندىن كەلگەن، كېيىنچە پاكىستاندىن ئېقىپ كېلىپ يۇرتىمىزدا پەيدا بولغان، 2000-يىللاردا تۈركىيەدىن كەلگەن كىشىلەرنىڭ ئاغزىدىكى «ماشائاللاھ، ئىنشائاللا» دېگەن مۇبارەك سۆزلەرگە ئالدىنىپ كەتكەنلىكىنى ئاڭلىغان ئىدىم. بۇ يېڭىلىق ئەمەس ئىكەن. 1900-يىللارنىڭ باشلىرىدا ئەرەبىستاندىن ۋە تۈركىيەدىن كەلگەن بىر قىسىم ئاتالمىش «پەيغەمبەر ئەۋلادلىرى» دېيىلگەنلەرنىڭ بىزنىڭ ياركەنت، كۇچالاردا ئالدامچىلىق قىلىپ يۈرگەن ئىكەن. بۇنى ئوقۇپ تارىختىن ئىبرەت ئالغان كىشىلەرنىڭ تارىخى خاتالىقلارنى قايتا قايتا سادىر قىلىدىغانلىقىغا ئىشەندىم.

كىتابتىن ئوسمان ئىمپېرىيەسىنىڭ بېيجىڭ بىلەن بىرلىشىپ غەربكە تاقابىل تۇرۇش پىلانىدىن تاكى چىڭ ئىمپېرىيەسى پۈتۈنلەي خارابلاشقىچە قانداق ۋاز كەچمىگەنلىكىنى ئۆگەندىم. سۆيۈملۈك ئۇيغۇرلارنىڭ ئەكسىچە ئوسمان ئىمپېرىيەسى ئۈچۈن ئالتۇن كۆۈمۈش يوللاپ، ئۇرۇشلاردا جانلىرىنى پىدا قىلىپ ئالدىنقى سەپكە قانداق ئاتلانغانلىقىنى ئوقۇدۇم.

كىتابتا بۈگۈنكى بىزنىڭ چۈشەنچىمىزدىن پەرقلىق ھالدا خەلقىمىزنىڭ يۈز يىل بۇرۇنقى ئوي خىيالىنىڭ ئۇچۇرلىرى بار ئىكەن. بۇندىن يۈز يىل بۇرۇنغا قايتساق خەلقىمىزنىڭ «مۇسۇلمان» دېگىنى ئۇيغۇر دېگىنى، ياخشى ئادەم دېگىنى ئىكەن. كۆپپار دېگىنى خىتاي دېگىنى، قاباھەتچى مەلئۇن دېگىنى ئىكەن. ئۇلارنىڭ «قەشقەرلىك» دېگىنى شەرقى تۈركىستاننىڭ جەنۇبىدىكى ئۇيغۇرنى كۆرسىتىدىكەن. «تارانچى» دېگەنلىك

ۋەتەننىڭ شىمالىدا بولۇپمۇ ئىلى ۋادىسىدا ياشايدىغان ، ھەمدە شۇ دىياردىن ئوتتۇرا ئاسىياغا كۆچۈرۈلگەن ئۇيغۇرنى كۆرسىتىدىكەن .


كىتابنىڭ ئىسمى «ئۇيغۇر نەيشىن» بولۇپ بۇ يەردىكى نەيشىن ئۇيغۇر تىلىدىكى مىللەت دېگەن سۆزنىڭ ئۆزى ئىدى . ئۇيغۇر تىلىدا مىللەت دېگەن بۇ سۆز ھەم دۆلەت ھەمدە شۇ دۆلەتكە پۇقرا بولغان بارلىق خەلق دېگەن مەنىنى بىلدۈرەتتى . بۇ سۆزنىڭ سۈپەت شەكلى «مىللى» بولۇپ دۆلەت تەۋەلىكى ، دۆلەتلىك دېگەن مەنىنى بىلدۈرەتتى . شۇ سەۋەبتىن 1944-يىلى قۇرۇلغان قۇرۇلغان دۆلەت ئارمىيەمىز مىللىي ئارمىيە دېيىلگەن ئىدى . دۆلەتنىڭ يىللىق كىرىمى مىللىي دارامەت دېيىلگەن . ئۇ چاغدا دۆلەتنىڭ مەنپەئەتى مىللىي مەنپەئەت دېيىلەتتى . ئەمما بۈگۈن ئۇيغۇرچە مىللەت سۆزىنىڭ دۆلەت تەۋەلىكى دېگەن مەنىسىمۇ ، دۆلەتلىك دېگەن مەنىسىمۇ يوق . ھالبۇكى بۇ كىتابتا تىلغا ئېلىنغان مىللەت سۆزىنىڭ دۆلەتنى كۆرسىتىدىغانلىقى ئېنىق . شۇڭا بۇ كىتابنىڭ نامىنى ئۇيغۇر دۆلىتى دېيىشكىمۇ ، ئۇيغۇر مىللىتى دېيىشكىمۇ ، ۋەياكى تۈركچە بويىچە ئاتىساق ئۇيغۇر ئۇلۇسى دېيىشكىمۇ بولار ئىدى . ئەمما كۆنگەن ئاتالغۇ بولغان مىللەت دېگەن سۆز بويىچە ئاتاشنى قارار قىلدۇق .

كىتابتا ۋەتەننىمىزنىڭ نامىنى تارىختا قانداق ئاتالغان بولسا شۇنداق يازغان . 1882-يىلدىن كېيىنكى مەزمۇنلار ھەققىدە توختالغاندا ئاپتور شەرقى تۈركىستانغا شىنجاڭ دېگەن سۆزنى ئىشلىتىپتۇ . بىز بۇ سۆزنى دەسلەپتە پۈتۈنلەي شەرقى تۈركىستان دەپ ئېلىشىنىمۇ ئويلاشقان ، ھەم تەرجىمە شۇنداق قىلغان . كىتابنى قايتا تەھرىرلىگەن م . ئىبراھىم بىلەن كېڭەشسەك ، خاتالىق كۆپ چىقىدىكەن . مەسىلەن ، شىنجاڭ ئۆلكىلىك ھۆكۈمەتنىڭ دۇبەنى شىڭ شىسەي دېيىلگەن جۈملىدە شىنجاڭ دېگەن سۆزنىڭ ئورنىغا شەرقى تۈركىستان دېسەك ئوقۇرمەنلەرگە خاتا بىر مەنە بېرىپ قويدىكەن . جۈملىلەرنىڭ ئۇراندىن قارىغاندا كىتابتىكى شىنجاڭ دېگەن ئاتالغۇلارنى ئۆزگەرتىش كىتابتىكى مەنىنى قالايمىقان قىلىپ ، تارىخنى بۇرمىلاشقا ئېلىپ بارىدىكەن .

كىتابنى ئوقۇپ ئۆگەنگەن بىلگەنلىرىم ھەقىقەتەن كۆپ ، بايقىغان ئىبرەتلىرىمۇ يازسام ئۇزۇن بىر ماقالە چىققۇدەك ئۇزۇن ، شۇڭا ئوقۇرمەنلەرنىڭمۇ مەن ئېرىشكەن بىلىشنىڭ ھۇزۇرى ، تەپەككۇر قىلىشنىڭ شادلىقىغا ئۆز مەيلىچە ، مۇستەقىل ئېرىشىشۇن دەپ گېپىمنى مۇشۇ يەردە چېكىتلىي .

ئاخىرىدا بۇ كىتابنى تەرجىمىگە تەۋسىيە قىلغان ۋە نەشرىدىن چىقىشقا مەدەتكار بولغان ئابدۇجېلىل تۇران ئاكىمىزغا ، ئۇيغۇر پروجەكت فوندىغا ، شۇنداقلا كىتابنى ئىنگىلىزچە نۇسخا بىلەن قۇرمۇقۇر

سېلىشتۇرۇپ چىققان دوستۇم م. ئىبراھىم ئەپەندىگە چىن يۈرەكتىن رەھمەت ئېيتىمەن. ئۇنىڭ تەھرىرلىكى بولمىغان بولسا كىتابتىكى سەۋەنلىكلەر تۈزەشسىز قالغان ، مۇگدەك باسقاندا يېزىلغان خەتلەرنىڭ ئوڭ تەتۈرى ئارىلىشىپ كەتكەن بولاتتى.



كىرىش سۆز

بۇ كىتاب شىنجاڭ (ئەسلى كىتابقا سادىق بولۇش ئۈچۈن شەرقى تۈركىستان ئەسلى كىتابتىكى بويىچە شىنجاڭ دەپ ئېلىندى - تەرجىماندىن) دا ياشايدىغان تۈركىي تىللىق مۇسۇلمانلار، يەنى ئۇيغۇرلارنىڭ ھازىرقى زامان تارىخى ھەققىدىكى تەتقىقاتتۇر. بۇ، كەچمىشى خىتاي ۋە رۇسىيە ئىمپېرىيەلىرىنىڭ چېگرالىرىدىن ھالقىپ ئوسمان ئىمپېرىيەسىگە قەدەر تۇتاشقان بىر مىللەتنىڭ نەزىرىدە تۇرۇپ يېزىلغان تارىخ بولۇپ، ئۇلارنىڭ ئىمپېرىيەچى، مىللەتچى ۋە ئىنقىلابچى ھاكىمىيەتلەرنىڭ سىياسەتلىرىگە قارشى قايتۇرغان جانلىق ئىنكاسلىرىنىڭ خاتىرىسىدۇر. تارىختا يۇقىرىقى ئۈچ ئىمپېرىيەنىڭ كېسىشكەن نۇقتىسىدا بىر بوشلۇق شەكىللەنگەن بولۇپ، بۇ بوشلۇق ئىمپېرىيەلەر ۋە ئېتىقادقا بولغان ساداقەت، ئۆزىنى ئۆزى ئىدارە قىلىدىغان ۋە چېگرادىن سىرتقى ئورگانلار، شۇنداقلا باشقۇرغۇچى ۋە باشقۇرۇلغۇچىلار ئارىسىدىكى سۈلھى-سالالار بىلەن رەڭلەنگەن. بۇ كىتابتا مەن شىنجاڭ تارىخىنى 20-ئەسىردىكى ئىمپېرىيەۋىي ۋە ئىسلامىي ئىسلاھات دائىرىسىگە قويۇپ بايان قىلدىم. ھەمدە بۇ مەزگىلدە ئوتتۇرا ئاسىيادا ياشاۋاتقان شىنجاڭ مۇسۇلمانلىرىنىڭ رۇسىيە ئىنقىلابىغا قاتناشتۇرۇش ئۈچۈن قانداق قوزغىتىلغانلىقى ھەققىدىكى تەپسىلاتلارنى شەرھىلدىم. بۇ ئارقىلىق 1920-يىللاردا سوۋېتتا ئۇيغۇر مىللەتچىلىكىنىڭ قانداق يۈكسەلگەنلىكى ۋە شىنجاڭغا سىڭىپ كىرگەنلىكى ئوچۇقلاندى.

ئۇيغۇر مىللىتى دېگەن بۇ ئۇقۇم بۈگۈنكى ئۇيغۇرلارنى 16 ۋە 17-ئەسىرلەردە خاتىرىلەردىن ئۆچكەن، ئوتتۇرا ئاسىيانىڭ ئىسلامدىن ئىلگىرىكى تارىخىدا شانلىق ئىزلارنى قالدۇرغان بىر مەدەنىيەتلىك قەدىمكى قەۋمگە باغلايدۇ. ئۇيغۇر مىللىتى دېگەن سۆز 1920-يىللاردىكى بىر ئىجادىيەت بولۇپ، مەنە دائىرىسى شۈبھىلىك ئىدى. بۇ نام 1930-يىللارنىڭ ئوتتۇرىلىرىغا كەلگەندىلا سوۋېت ئىتتىپاقى ۋە خىتاينىڭ شىنجاڭ ئۆلكىسى دائىرىلىرى تەرىپىدىن رەسمىي

ئېتىراپ قىلىنغان. ئۇيغۇر مىللىتى دېگەن ئۇقۇمنىڭ مەيدانغا چىقىشىنى سوۋېت مىللەتلەر سىياسىتىگە باغلاش ئادەتكە ئايلاندى. ئەمما، بۇنى تېخىمۇ كەڭرەك بىر نەزەردە كۆزىتىدىغان بولساق، 20-ئەسىرنىڭ ئالدىنقى يېرىمىدا پۈتكۈل دۇنيا مىقياسىدا يۈز بەرگەن مىللەت يارىتىشنىڭ بىر مىسالى قاتارىدىن ئورۇن بېرىشكە ھەقلىقمىز. مىللەت يارىتىش مۇۋەپپەقىيەتلىك بولغان، ئەمما بۇ يارىتىشتىكى غايە شىنجاڭدىكى مۇسۇلمانلارنى خىتايدا چېكىۋاتقان سىياسىي ۋە ئىجتىمائىي بېسىملاردىن خالاس قىلىشلا بولغان بولسا نەتىجە كۆڭۈلدىكىدەك چىققان بولمايدۇ. ئوتتۇرا ئاسىيادىكى مۇستەقىل جۇمھۇرىيەتلەر گەرچە نۇرغۇن مەسىلىلەرگە دۇچ كېلىۋاتقان بولسىمۇ، بۇ يەردىكى مۇستەقىل مىللەتلەر، مەسىلەن ئۆزبېك ۋە قازاقلار ھېچ بولمىغاندا بىزگە سوۋېتتىكى مىللەت يارىتىشنىڭ بەزى ساۋاقلارنى ئېيتىپ بېرىدۇ. ئۇيغۇرغا مىللەت ۋە دۆلەت يارىتىش پىلانىنىڭ نەتىجىسى كۈنمىزگىچە ئېنىقسىز.

شىنجاڭدا يۈز بېرىۋاتقان توقۇنۇشلار سەۋەبىدىن ئۇيغۇرلار مەن دەسلەپتە بۇ كىتابنى يېزىش ئۈچۈن ئىزدىنىشىنى باشلىغان چاغدىكىدىن كۆپ تونۇلۇپ كەتتى. ئۇيغۇرلارنىڭ سانى ھازىر ئون مىليوندىن ئاشتى. خىتايدا ئەڭ چوڭ مىللەتلەرنىڭ بىرى دەپ ئېتىراپ قىلىندۇ، ئەمما، بۇ يەردىكى مىللەت (民族) دېگەن سۆز خىتايدا بۇرۇن ئىنگلىزچە nationality دەپ ئېلىنغان بولسا ھازىر كۆپرەك ethnic group (ئېتنىك گۇرۇپپا) دەپ ئېلىنىۋاتىدۇ. ئۇلارنىڭ شىنجاڭغا بولغان تارىخى ئىگىدارلىقنى خىتاي چەكلىك يوسۇندا «شىنجاڭ ئۇيغۇر ئاپتونوم رايونى» دەپ ئېتىراپ قىلغان. خېلى كۆپ ساندىكى ئۇيغۇرلار يەنە خىتاينىڭ دۇنياغا ئانچە تونۇلمىغان غەربى چېگراسىدا، بۇرۇن رۇسىيە ئىمپېرىيەسىگە تەۋە بولغان ھازىرقى مۇستەقىل قازاقىستان، قىرغىزىستان ۋە ئۆزبېكىستاننىڭ مەھەللە-كويلىرىدا ياشايدۇ. رۇسىيە ئىنقىلابى مەزگىلىدە بۇلارنىڭ سانى تەخمىنەن يۈز مىڭ بولۇپ شىنجاڭدىكى قېرىنداشلىرىغا قارىغاندا سېلىشتۇرغۇسىز ئاز. ئوتتۇرا ئاسىيا ئەللىرىدە ئۇلار كۆپ بولمىغاچقا، رەسمىي تارىخلارغا چالا-بۇلا كىرگۈزۈلگەن ۋە ھازىرمۇ مۇھىم بولمىغان بىر گۇرۇپپا خەلق ھالىتىدە تۇرۇۋاتماقتا. ئەمما ئۇلار شىنجاڭ

ئۇيغۇرلىرىنى ئىسلام ۋە سوۋېت دۇنيالىرى بىلەن تۇتاشتۇرۇپ تۇرغۇچى كۆۋرۈكلۈك رولى ئوينىغىنى ئۈچۈن كىتابىمىزدا ئېيتىلماقچى بولغان ۋاقىئەلەر ئۈچۈن بەكمۇ مۇھىمدۇر.

ئوتتۇرا ئاسىيانىڭ سۈنئىي ئايرىلغان ئىككى بۆلىكىدە (بۇ كىتابتا خىتاي تۈركىستانى ۋە رۇسىيە تۈركىستانى دەپ ئېلىندۇ) ياشايدىغان ئۇيغۇرلارنىڭ تارىخىمۇ ئىككىگە ئايرىلىپ كەتتى. بەزى شىنجاڭ تەتقىقاتچىلىرى ئادەتتە «سوۋېت ئۇيغۇرلىرى» ۋە «شىنجاڭ ئۇيغۇرلىرى» دەپ ئايرىدۇ. بۇ ئۇيغۇرلارنىڭ ئۆز تارىخىنى باشقىلار سىزغان سىياسىي چېگرالار ئىچىدە بىلىشكە مەجبۇر بولۇۋاتقانلىقىنى ئەكس ئەتتۈرۈپ بېرىدۇ. 20-ئەسىردە سوۋېت ئۇيغۇرلىرىنىڭ شىنجاڭدىكى ئۇيغۇرلارغا بولغان قېرىنداشلىق مېھرىنى ئىپادىلىشى ئىجازەتلىك (سىياسىي ۋەزىيەت رۇخسەت قىلغان دائىرىدە) ئىدى، ئەمما بۇ سوۋېت ئىتتىپاقىنىڭ ئۇيغۇر مەدەنىيىتىنى گۈللەندۈرۈۋاتقانلىقىنى تەكىتلەش ئۈچۈن ئىدى. شۇنىڭغا ئوخشاشلا، خىتايدا ھەر بىر مىللەت جۇڭخۇا ئائىلىسىنىڭ بىر ئەزاسى دەپ قارىلىدۇ. ئەمما ئۇيغۇرلار ئۆز قېرىنداشلىرى بىلەن خەلقئارالىق رىشتىسىنى ئۇلاشقا ئىمكانسىز ۋەزىيەتتە.

شۇنداق بولسىمۇ كىتابىمدا چىگرىنىڭ ئىككى تەرىپىدىكى ئۇيغۇرلارنىڭ كەچمىشىنى بىر يېپقا تىزىشقا تىرىشتىم. بۇنىڭ ئۇيغۇر تارىخىغا ئەمەس، ئوتتۇرا ئاسىيانىڭ ئومۇمىي تارىخىغا نىسبەتەنمۇ پايدىلىنىش قىممىتى بار دەپ ئىشىنىمەن. پەرقلىق ساھەلەردىكى نۇرغۇن تەتقىقاتلاردا بۇنداق چىگرىنىڭ ئىككى تەرىپىگە تەڭلەش ئەھمىيەت بەرگەن ئىش كەم ئۇچرايدۇ. ئوتتۇرا ئاسىيا تارىخچىلىرى، بولۇپمۇ غەربتىكىلەر بۇ رايوننى تەتقىق قىلغاندا ئادەتتە كونا رۇسىيە ۋە خىتايدىكىلەردىن بىرىنى تاللايدۇ، مەندەك «قوشنا باغقا ماراپ» قويدىغانلار بەك ئاز ئۇچرايدۇ. گەرچە ھازىر دۆلەتلەرنى ھالقىغان تەتقىقات ۋە سېلىشتۇرما تارىخ تەكىتلىنىۋاتقان بولسىمۇ، ئىككى تۈركىستاننىڭ تارىخىنى بىرلەشتۈرۈپ تەتقىق قىلىپ باققانلار كۆپ ئەمەس. تېخىمۇ ئىچكىرىلەپ قارايدىغان بولساق، بۇ رايونلار شىنجاڭغا قارىتىلغان تەتقىقاتتا باغلىنىدۇ، بولۇپمۇ خىتاي بىلەن رۇسىيە ئارىسىدىكى سودا تارىخى ۋە رۇسىيە\سوۋېتنىڭ شىنجاڭغا نىسبەتەن تاشقى سىياسەتلەردە شۇنداق. كىتابىم بۇ تەتقىقاتلار بىلەن بىر نەچچە جەھەتتىن

كېسىشىدۇ. ئەمما كىتابتا يەرلىك نۇقتىئىنەزەرنى چىقىش قىلىپ بۇ ئىككى رايون ئارىسىدا يۈز بەرگەن ئىقتىسادىي باغلىنىش ۋە دۆلەتلەر ئارا مۇناسىۋەتلەرنى يەرلىك تۈركىي مىللەتلەردىكى ئىجتىمائىي ئۆزگىرىش ۋە سىياسىي غايە بىلەن باغلىدىم.

مېنىڭ مەقسىتىم سوۋېت ئۇيغۇر تارىخى بىلەن شىنجاڭ ئۇيغۇر تارىخىنى ئاددىيلا بىرلەشتۈرۈش ئەمەس، بەلكى بۇ ئىككى كاتېگورىيەگە ئايرىشقا نېمىلەرنىڭ يوشۇرۇنغانلىقىنى تېپىپ چىقىشتۇر. بۇ نۇقتىدا مۇھىم بولغىنى ئۇيغۇر جەمئىيىتىنىڭ ئىككى بۆلىكى ئارىسىدا كېزىپ يۈرگەنلەرنىڭ تارىخىنى يورۇتۇشتۇر. بۇنداق كىشىلەر سوۋېتلار ئىتتىپاقىدا ئاكتىپ خىزمەت قىلغان بولسىمۇ، خىتاي پۇقرالىقىنى ۋە شىنجاڭ بىلەن بولغان مۇناسىۋىتىنى ساقلاپ قالغان. شىنجاڭنىڭ 20-ئەسىرنىڭ دەسلەپكى يىللىرىدىكى تارىخىدا ھېچ بىر تارىخى شەخس سوۋېتتىن مۇستەسنا ئەمەس، ئەمما ئۇلارنىڭ سەرگۈزەشتىسىدە ئىلمىي ئاساستىن بەكرەك رىۋايەتلىك ئاساس كۈچلۈك. سوۋېتتا ئۇيغۇر مىللىي كىملىكىنىڭ شەكىللىنىش تارىخى ھەققىدە توختالغاندا شىنجاڭدىكى يەرلىك ئۇيغۇرلار نەزەرگە ئېلىنمىغان، پەقەت رۇسىيە ياكى سوۋېت زېمىنىدا تۇغۇلغان ئۇيغۇرلارغىلا ئەھمىيەت بېرىلگەن بولۇپ، ستالىننىڭ مىللەت نەزەرىيەسى ئۆلچىمى بويىچە ئۇيغۇرلار بىر سوۋېت مىللىتى سۈپىتىدە ئايرىپ چىقىلغان. كىتابىمدا ئۆتكۈنچى خىتاي پۇقرالىرى ھېسابلىنىدىغان بۇ كىشىلەرنىڭ ھېكايىسىنى ئەسلىگە كەلتۈرۈش ئارقىلىق، شەكىللىنىۋاتقان بىر مىللەت ھەققىدىكى بايانلارنى ئىنچىكىلەپ تەتقىق قىلماقچى.

نۇرغۇن تەتقىقاتچىلارغا مەلۇمكى، سوۋېتتا مىللەت بولۇش دۆلەتنىڭ مىللەتكە ئايرىشى ۋە مىللەتلەر سىياسىتىگە باغلىق. مەن بۇ كىتابتا شۇنى شەرھىلەيمەنكى، ئۇيغۇرلارنىڭ ئوتتۇرىغا چىقىشى باشقا بىر يەردىن باشلانغان. مەن بۇنى ئىككى پەرقلىق ھېكايىنىڭ بىرلەشتۈرۈلۈشى دەپ قارايمەن. بۇنداق بىرلەشتۈرۈلۈشنى يۈز بېرىشتىن ساقلانغىلى بولمايتتى دېگىلى بولمايدۇ، مەلۇم نۇقتىدىن ئالغاندا يۈز بېرىشىمۇ ناتايىن ئىدى. بۇ ھېكايىنىڭ بىرى، ئوسمان ئىمپېرىيەسى مەتبۇئاتلىرى ۋە رۇسىيە مۇسۇلمانلىرى بىلەن باغلىنىشى بولغان زىيالىيلار قاتلىمىدا تۈركلۈك تارىخىنىڭ قايتا بايقىلىشىدۇر. بۇ ئىنقىلابتىن بۇرۇنقى مائارىپ ئىسلاھاتى ۋە «جەدىتچىلىك»

ئەنئەنىسىنى ئۆزىگە ئۈلگە قىلغان ، ئۆزلىرىنى يېڭىلىقچى دەۋالغان بىر قىسىم كىشىلەرنىڭ قىلغان خىزمەتلىرى بولىدۇ. بۇ ھېكايىنىڭ يەنە بىرى رۇسىيە ئىنقىلابىنىڭ شىنجاڭنىڭ سىياسىي ۋەزىيىتىنى ئۆزگەرتىشىدۇر. ئۇيغۇرلارنىڭ تارىخى مىراسلىرى بۇ ئىككى ھېكايىنى بىرلەشتۈرگەن بولۇپ ، بۇنىڭ سىياسىي ئەھمىيىتى ، مىللىي ۋە ئېتنىك جەھەتتىكى مۇھىملىقىنى بېسىپ چۈشتى. بۇ بىر مۇرەككەپ جەريان بولۇپ كۆپىنچە سوۋېتنىڭ سىياسەتلىرىدىن ھالقىپ كېتەتتى. بۇ جەھەتتە ھازىرغا قەدەر ئۇيغۇر مىللىي كىملىكى دەۋىتىنىڭ مەقسىتى ۋە ئۇنى "ئىمپورت" قىلىشنىڭ سەۋەبلىرى ھەققىدە نۇرغۇن خاتا كۆز قاراشلار مەۋجۇت.

بۇ كىتابتا تەسۋىرلەنگەن بەزى ھەرىكەتلەر مىللەتچىلىكنىڭ ۋەكىللىك ئېنىقلىمىسىغا ئۇيغۇن بولۇپ شىنجاڭدىكى ئۇيغۇرلارنىڭ بىر ئۇيغۇر دۆلىتى قۇرۇشقا ھوقۇقلۇق ئىكەنلىكىنى ئوتتۇرىغا قويدۇ ، ئەمما كۆپىنچىسى بۇ ئېنىقلىمىغا ئۇيغۇن ئەمەس. تارىختىن قالغان ئۇيغۇرلارنىڭ مەدەنىيەت مىراسلىرى 20-ئەسىرنىڭ باشلىرىدىكى تۈرلۈك مىللىي بايانلارغا ھەم ماس كەلدى ھەم رىقابەتتە بولدى. تارىختىكى پارلاق ئۇيغۇر مەدەنىيىتىنىڭ قايتا بايقىلىشى ئىككى خىل بايانلارغا يول ئاچتى: بۇنىڭ بىرى ، ئۇيغۇرلارنىڭ تارىخىدىكى بۇ ئالتۇن دەۋرىنى بارلىق تۈركىي تىللىق مىللەتلەرنىڭ ئورتاق مىراسى دەپ قاراش ئىدى ؛ يەنە بىرى بولسا بەزى كىشىلەر ۋە زېمىنلارغا (بۇ يەردە ئاپتور ھازىرقى شەرقى تۈركىستاننى ۋە ئۇ يەردىكى ئۇيغۇرلارنى كۆزدە تۇتىدۇ — تەرجىماندىن) تارىختىكى ئۇيغۇرلارغا ئىگە چىقىش ئىمكانىيىتىنى ئاتا قىلىش بولدى. «ئۇيغۇر» دېگەن بۇ سۆز ئورتاق بىر نەسەبنامىگە مەنسۇپ بولغىنى ئۈچۈن ، ھەم پانتۇركىزمگە ھەم ئۇيغۇر مىللەتچىلىكىگە مەنبە بولدى. ئۇيغۇر ھەققىدىكى بۇ ئىككى خىل يېشىلە 20-ئەسىرنىڭ باشلىرىدا بىر-بىرى بىلەن دىئالوگتا بولۇپ تۇردى. مەزكۇر كىتابتا ئۇيغۇر تارىخىنىڭ بۇ خىل كەڭ دائىرىدىكى ئىشلىتىلىشىنى تار مەنىدىكى ئۇيغۇر مىللەتچىلىكى ئۇقۇمىغا سىقىپ كىرگۈزۈشنىڭ ئورنىغا مەن ئۇلارنى «ئۇيغۇر پەرۋەرلىك» (Uyghurist) سىياسىتىنىڭ ھەر خىل ۋارىيانتلىرى دەپ ئاتىدىم. ئۇيغۇر كىملىكىنىڭ سوۋېت ۋە خىتاي دائىرىلىرى ئېتىراپ

قىلغان نۇسخىلىرىنى بىرلەشتۈرۈپ قارىغاندىمۇ ئۇيغۇر تارىخىنى يېشىش ئۈچۈن پانتۇركىزىملىق ۋە يەرلىك بايانلار ئوخشاشلا مۇھىم ئورۇندا تۇرىدۇ.

شۇنى دېيىش مۇمكىنكى ، ئۇيغۇر ئاتالغۇسى تېخى بىر مىللىي كىملىك بولۇپ ئومۇملاشمىي تۇرۇپلا سىياسىي بىرلىكنىڭ ۋاسىتىسى بولۇپ قالدى. ئەلۋەتتە ، ئاممىۋى كىملىك يارىتىشتا سىياسىي كۈچ ئۇل بولماي قالمايدۇ. گەرچە ئۇيغۇرلار ھەققىدىكى مەۋجۇت بايانلاردا ئۇيغۇر مىللىتى ئۇقۇمنىڭ 1920-يىللاردا سوۋېت ئىتتىپاقىدا ئۇيغۇر كىملىكىنىڭ مەۋجۇت ئامىللىرى ئاساسىدا مەيدانغا چىققانلىقى نەقىل كەلتۈرۈلسىمۇ ، بۇنداق مىللەت نامىنى رادىكالىلارچە قايتا بېكىتىشنىڭ بۇ مىللەت ئەزالىرىنى بىرلەشتۈرۈشكە ئەمەس يەنە پارچىلاش مۇمكىنچىلىكىنى كۆپ سانلىق كىشىلەر ئېتىراپ قىلمايدۇ. 1920-يىللاردا ئۆزىنى شىنجاڭلىق مۇسۇلمانلارغا تەۋە دەپ قارايدىغان كىشىلەرگە ئۆزىنى ئۇيغۇر دېگۈزۈش ئاسان ئەمەس ئىدى. سوۋېتتىكىمۇ ئۇيغۇرلارغا كىملىكىنى تونۇتۇش نىيىتى ۋە كۈچى يوق ئىدى. سوۋېتنىڭ سىياسىي ۋە مىللەتشۇناسلىق جەھەتتىكى مەقسىتىمۇ بىر مىللەتنى ئىجات قىلىش ئەمەس ، بەلكى ھەر قايسى مىللەتلەرنى ئېنىقلاش ۋە تۈرلەرگە بۆلۈش ئىدى. ئوتتۇرىدا ئاسىيادىكى باشقا مىللەتلەر ، مەسىلەن ، قازاقلارنىڭ مىللەت بولۇپ ئايرىلىشىدا ئۇلارنىڭ بۇرۇن مۇشۇ ناملاردا ئاتالغانلىقى ئەھۋاللىرى بولغان. گەرچە بۇ ناملار ھەققىدە تالاش — تارتىشلار بولغان ، ياكى بۇ ناملارنىڭ ئۇلارنىڭ مىللىي كىملىكىدىكى ئاساسلىق نۇقتا بولغانلىقى ئاتايىن بولغان بولسىمۇ. ئەمما ، ئۇنتۇلغىلى ئۇزۇن بولغان «ئۇيغۇر» دېگەنگە ئوخشاش بىر نامنىڭ تىرىلىشىنى قوللاپ - قۇۋۋەتلەش ھەرگىز سوۋېتلار سىياسىتىنىڭ مەقسىتى ئەمەس ئىدى.

بۇنداق مىللەت نامىنىڭ بېكىتىلىش مەسىلىسىنى چىڭ سۇلالىسى ۋاقتىدىكى مانجۇ نامىنىڭ ئوتتۇرىغا چىقىشىغىمۇ سېلىشتۇرۇش مۇمكىن. 1635-يىلى قون تەيجى پەرمان چىقىرىپ مانجۇ دېگەن مىللەت نامىنى بېكىتتى. بۇ نام خىتايغا تاجاۋۇز قىلغان شۇ كىشىلەرنىڭ سىياسىي بىرلىكى بولۇپ خىزمەت قىلدى. مانجۇلارنىڭ يېڭىدىن ناملىنىشىنىڭ ئىمپېرىيەنىڭ شەكىللىنىش جەريانىدىكى مانجۇ مىللىتى ۋە دۆلىتى ھەققىدىكى ئەھمىيىتى توغرىسىدا چىڭ

سۇلالىسى تارىخچىلىرى داۋاملىق مۇنازىرە قىلىۋاتقان بولسىمۇ ، ئىمپېرىيەنىڭ كۈچى بولمىسا قون تەيجىنىڭ بېكىتىپ قويۇشى بىلەن كىشىلەر مانجۇ بولۇپ قالمايتتى ئەلۋەتتە. مېنىڭچە ئۇيغۇر نامىنىڭ تىرىلىشىمۇ شۇنىڭغا ئوخشايدۇ. رۇسىيە ئىنقىلابى نەتىجىسىدە بۇرۇن مەۋجۇت بولغان ئىجتىمائىي كاتېگورىيەلەر پارچىلاندى ۋە قايتىدىن تۈزۈلدى. پېتىر خولكۇستىنىڭ دون كازاكلرى ئۈستىدىكى تەتقىقاتلىرىغا ئاساسلانغاندا ئىچكى ئۇرۇش ۋە ئىنقىلاب مەزگىلىدە دۆلەتكە تەۋە بولمىغان تارماقلار ، سىياسىي ئورگانلار بىلەن مىللەتلەرنىڭ چېگراسى غۇۋالىشىدۇ ، ھەمدە سىياسىي ھەمكارلىق ئىجتىمائىي كىملىكىنى بەلگىلەيدۇ. شۇڭا ئەينى چاغدىكى شارائىتنى كۆزدە تۇتقاندا ، 1920-يىللارنىڭ ئوتتۇرىلىرىدىكى سوۋېت مىللەتلەر سىياسىتىنىڭ تەسىرىدىن خېلىلا بۇرۇن پائالىيەتچىلەر ئۇيغۇرپەرۋەرلىك ئىدىيەسىنى خىتاي تۈركىستانىدا بىخلىاندۇرۇپ بولغان دېيەلەيمىز.

تۆۋەندە مەن قاراشلىرىمنى تارىخ تەتقىقاتىدا بىز دائىم تىلغا ئالدىغان ئۇيغۇر مىللىتى ياكى ئۇيغۇر كىملىكى دېگەن ئۇقۇمدىن ئايرىپ بايان قىلىمەن. ئۇيغۇرلار ھەققىدىكى ئىلمىي ئەمگەكلەردە بۇ خىل كاتېگورىيەلەرگە ئىلتىجا قىلىنىدۇ ۋە تارىم ۋادىسىدا ياشىغان مۇسۇلمانلارنىڭ كىملىكى ۋە پەرقلىرىنى ئوتتۇرىغا چىقارغان تارىخىي يۈزلىنىش ئۈستىدە ، شۇنداقلا ، ئۇيغۇر كىملىكىنىڭ قانداق شەكىللەنگەنلىكى ، داۋاملاشقانلىقى ۋە خىتاي زۇلۇمىغا تاقابىل تۇرۇشتا قانداق رىغبەتلىك كۈچ بولغانلىقى ھەققىدە ئىزدىنىلىدۇ. بۈگۈنكى ئۇيغۇر مىللىتىنىڭ مىللىي كىملىكىنىڭ دەسلەپكى ئاساسىنى شىنجاڭدىكى تارىخىي خاتىرىلەردىن تېپىش مۇمكىن. ئەلۋەتتە ، 20-ئەسىرنىڭ ئالدىدىكى ئاۋامنىڭ بايانىمۇ بۈگۈنكى ئۇيغۇر مىللىتىنىڭ شەكىللىنىشىدە مۇھىم رول ئوينىغان. ئەمما مېنىڭ تەتقىقاتىمچە ئۇيغۇر كىملىكى بۇ خىل مىللىي كىملىككە دائىر سىمۋوللارنىڭ ئاساسىدا ئوتتۇرىغا چىققان ئەمەس. بۇ يەردىكى خەلقلەر دىنىي ئېتىقادى ۋە بېقىندىلىق مۇناسىۋىتىگە ئاساسەن خىتايدىكى مۇسۇلمانلار دەپ شەرھەلەنگەن. شۇڭا ، بۇ زېمىندىكى خەلقنىڭ ئەڭ دەسلەپكى فورمۇلىسىغا خىتاي تۈركىستاندىكى "بىز" دېگەن مىللىي كاتېگورىيەگە مەنسۇپ بولمىغان بەزى خەلقلەرمۇ

كىرگۈزۈلگەن. ئەڭ مۇھىمى ، بۇ كاتېگورىيە خىتايچە سۆزلەيدىغان مۇسۇلمانلار ، يەنى خۇيزۇ ياكى تۇڭگانلارنىمۇ ئۆز ئىچىگە ئالغان. بۇنىڭ ئىككىنچى باسقۇچىدا ئۇيغۇر كاتېگورىيەسى ئورتاق مىللىي سىمۋوللار بىلەن بىرلەشتۈرۈلگەن ، ئەمما بۇ خىل مىللەتلىشىش جەريانىنىڭ تەپسىلاتى ھەققىدە قولىمىزدا يېتەرلىك ئېنىق مەلۇمات يوق. مۇشۇ سەۋەبتىن ، مەن كىتابىمدا ھەر خىل تارىخىي شەخسلەرنىڭ بۇ كاتېگورىيەدە ئوينىغان سىياسىي رولىنى ھەمدە بۇ خىل سىياسىي رولنىڭ قانداق قىلىپ رۇسىيە — خىتاي چېگراسىنىڭ ئىككى تەرىپىدە كىشىلىك مۇناسىۋەتلەر ، تەشكىلاتلار ۋە دۆلەت ئورگانلىرى تەرىپىدىن ئىجرا قىلىنغانلىقىنى مەركىزى ئورۇنغا قويۇپ بايان قىلدىم.

كىرىشكەن ئىمپېرىيەلەر ۋە شىنجاڭنىڭ سودا ئېغىزلىرى

ھەر قانداق مىللەتنىڭ تارىخىدىكىگە ئوخشاش ئۇيغۇر تارىخىدىمۇ مىللىي سىمۋوللارنىڭ جەلپكارلىقى ھەققىدە بىر ئىلمىي ھېكايە سۆزلىنىدۇ. بىرىنچى باپتا ، ئەسلىدىكى ئۇيغۇرلارنىڭ تارىخى ۋە 20-ئەسىرنىڭ باشلىرىدىكى ئوخشىمىغان قاتلام ، كۆز قاراش ۋە ئارقا كۆرۈنۈشتىكى ئالىملار ، ھۆكۈمدارلار ۋە ئىسلاھاتچىلارنىڭ بۇ تارىخقا يۈكلىگەن مەنىسى ئەسكە ئېلىپ ئۆتۈلدى. بۇ نۇقتىدىن باشلاپ مېنىڭ قىزىقىشىم شىنجاڭ رۇسىيە چېگراسىدىكى سىياسىي مەسىلىلەر ، بۇ جەرياندا شەكىللەنگەن دىئاسپورا جامائىتىنىڭ ئەھۋالى ۋە ئوتتۇرا ئاسىيادىكى ھەر تەرىپىدىكى شىنجاڭلىق مۇسۇلمانلارنىڭ رۇسىيە ئىنقىلابىدىن بۇرۇنقى ۋە كېيىنكى كەچمىشلىرى قاتارلىقلاردا بولىدۇ. بۇ تۈزۈلمىلەر ۋە ئادەتلەر زامانىۋىلىق يولىدىكى ئىسلاھاتچىلىق ھەرىكەتلىرى ۋە ئىنقىلابلار نەتىجىسىدە بارلىققا كەلدى. ۋەھالەنكى ، بۇلار بىز سۆزلىمەكچى بولغان تارىخنىڭ بىر يادروسىنى تەشكىل قىلىدۇ.

19-ئەسىردىكى نۇرغۇن كىشىلەر چىڭ ئىمپېرىيەسىنىڭ شىنجاڭدىكى ھۆكۈمرانلىقى ئۇزاققا بارمايدۇ دەپ قارايتتى. 1820-يىلى رۇسىيەلىك پراۋوسلاۋىيە دىنى موناخى (راھىبى) ،

ختايشۇناس نىكولاس بىچۇرىن «بۇ رايوننى خىتاي تۈركىستانى (چىنى تۈركىستان) دېيىش خاتا، چۈنكى شەرقى تۈركىستان مەڭگۈ خىتاي ئىشغالىدا قالمايدۇ» دېگەن. ئاسىيادىكى ئىمپېرىيەلەرنىڭ رىقابىتى كۈچەيگەنسېرى، چىڭ ئىمپېرىيەسى ئىچكى ئىسيان سەۋەبىدىن خاراب بولۇش ھالىغا كېلىپ قالغان ئىدى. تەيپىڭ تىيەنگو ئىنقىلابىنى (1864-1854) باستۇرغان چىڭ خانىدانلىقى ئۇزاق ئۆتمەي غەربى شىمالدىكى مۇسۇلمانلارنىڭ چوڭ ئىسيانىغا دۇچ كەلگەن. 1860-يىللاردىكى بۇ قوزغىلاڭ شىنجاڭغىچە كېڭىيىپ يەرلىك ھاكىمىيەتلەر تىكلەنگەن. بۇنىڭ ئىچىدە قەشقەردىكى ياقۇپ بەگ (1877-يىلى ئۆلگەن) دۆلىتى ئۇزاقراق داۋاملاشقان بولۇپ، ئېتىراپ قىلىنىش ۋە دەستەك ئېلىش ئۈچۈن ئوسمان ئىمپېرىيەسىگە يېقىنلاشقان. شىمالدا قۇرۇلغان مۇستەقىل ئىلى سۇلتانلىقى كەڭرى زېمىننى تەسەررۇپىغا ئالغان بولۇپ رۇسىيە ئىمپېرىيەسى تەرىپىدىن ھالاك قىلىنغان ۋە زېمىنى 1871-يىلدىن 1882-يىلغىچە رۇسىيەگە قاراشلىق بولغان. شۇنىڭ بىلەن بىر ۋاقىتتا، بۈگۈنكى شىنجاڭ ئۇيغۇر ئاپتونوم رايونىنىڭ مەركىزى بولغان ئۈرۈمچىدە گەنسۇدىكى سۈپىلىق تەرىقىتىگە تۈتىشىدىغان بىر تۇڭگان ھۆكۈمران بولغان. شۇنداق قىلىپ، بېيجىڭ مەركەزلىك ھاكىمىيەتنىڭ ئالدىدا ئۈچ كۈچ ئوتتۇرىغا چىققان بولۇپ بۇ شۇنىڭدىن كېيىنكى بىرنەچچە ھاكىمىيەتنىڭ مۇمكىنچىلىكىدىن بېشارەت بېرەتتى: بىرى، شىنجاڭنىڭ قەشقەرنى مەركەز قىلغان، ئوسمان ئىمپېرىيەسىگە بەيئەت قىلغان مۇستەقىل بىر ئىسلام دۆلىتى بولۇشى؛ يەنە بىرى، شىمالدىكى رۇسىيەنىڭ يېڭى مۇستەملىكىسىگە ئايلىنىشى؛ ئۈچىنچىسى بولسا، بۇ رايوننىڭ شەرق تەرەپتە ئۆز ئاپتونومىيەسى ئۈچۈن كۈرەش قىلىۋاتقان تۇڭگانلارنىڭ پانا جايى بولۇشى ئىدى.

1870-يىللاردىكى خۇلاسە شۇ بولدىكى، بۇ ئېھتىماللىقنىڭ ھېچقايسىسى ئەمەلگە ئاشمىدى. زو زوڭتاڭنىڭ خۇنەن ئارمىيەسى شىنجاڭنى قايتا ئىستىلا قىلىشتا غەلبە قىلدى: خىتاي تۈركىستانى (چىنى تۈركىستان) داۋاملىق خىتاينىڭ بولۇپ قالدى. ئەمما يۈز بەرگەن قوزغىلاڭلار ۋە رۇسىيەنىڭ ئىستېلاسى بۇ يەردە زور ئىزلارنى قالدۇردى. رۇسىيە چېكىنىپ

چىقىش جەريانىدا ئىلى دىيارىنىڭ مۇسۇلمان ئاھالىسىنىڭ مۇتلەق كۆپ قىسمىنى ئۆزلىرى بىلەن بىللە ئېلىپ كەتتى. بۇ ئاھالىلەر كېيىنكى رۇسىيە يەتتە سۇ تەۋەسىدىكى تارانچىلار ۋە تۇڭگانلارنىڭ ئاساسىنى سالدى. 1881-يىلدىكى سانت-پېتېربۇرگ شەرتنامىسى رۇسىيەنىڭ ئىلى تەۋەسىدىن چېكىنىپ چىقىشىنىڭ ئىككىنچى نەتىجىسى بولۇپ ، بۇنىڭ بىلەن رۇس ماللىرى خىتاينىڭ غەربى شىمالىغا ئېقىپ كىرىشكە باشلىدى ۋە چار پادىشاھلىقى شىنجاڭدىكى ئوتتۇرا ئاسىيالىق مۇسۇلمانلارنىڭ سودا گۇرۇھلىرىنى قوغداش ھوقۇقىغا ئېرىشتى.

بۇرۇنقى چىڭ ھاكىمىيەتلىرى بۇ زېمىنلارنى ئىستىلا قىلغاندا يىراقتىكى بېقىندى چېگرا رايون دەپ قاراپ پاسىللارنى ئېنىق ئايرىشقا كۈچىمىگەن. كېيىنكى چىڭ ھۆكۈمدارلىرى بۇ خىل ھالەتنى ساقلاشقا ئامالسىز قالغان. رۇسىيە تۈركىستانى رۇسىيەنىڭ ، ھىندىستان ئەنگىلىيەنىڭ بولۇپ بولغاندىن كېيىن ، بۇ ئىككى ئىمپېرىيە شىنجاڭنى ئۆز مۇستەملىكىسىنىڭ چېگرا رايونى دەپ قارىغان. چىڭ ئىمپېرىيەسىنىڭ شىنجاڭنى ئىلىكىدە تۇتالىشىغا رۇسىيە بىلەن ئەنگىلىيە ئىمپېرىيەسى ئوتتۇرىسىدىكى كاتتا ئويۇندا بۇ ئىككى رەقەبىنىڭ بىر بىرىگە يول قويماستىلىقى ۋە شىنجاڭنى چىڭ ھۆكۈمىتىنىڭ ئايرىلماس بىر زېمىنى دەپ ئەمەس ، بەلكى ئارا رايون قىلىپ تۇتۇپ تۇرۇپ بىر بىرىگە يېگۈزمەستىلىكى سەۋەب بولغان. شۇنىڭ بىلەن مىللىي خاسلىققا ئىگە بۇ رايوندا كۈچلۈك دۆلەتلەرنىڭ سودا مەركەزلىرى بارلىققا كەلگەن. چەتئەللىك سودىگەرلەر خىتاينىڭ مانجۇرىيە ۋە دېڭىز بويىدىكى رايونلىرىدىكىگە ئوخشاش ئالاھىدە ئىمتىيازىدىن بەھرىمەن بولغان. زوۋىڭتاڭ شىنجاڭنى قايتا ئىشغال قىلغاندىن كېيىن بۇ يەرنىڭ مەركەز بىلەن بولغان مۇناسىۋىتىنى كۈچەيتىش مەقسىتىدە بۇ زېمىننى ھەقىقىي بىر خىتاي ئۆلكىسى قىلىپ قۇرۇپ چىقىشقا تۇتۇش قىلدى. ئەمما ئۇزۇنغا قالماي ئەمەلدارلار ئۆلكە قۇرۇشنىڭ كەينىدىكى بۈيۈك پىلانلىرىنى بىر چەتكە قايرىپ قويۇشقا مەجبۇر بولدى. خىتاينىڭ جۇمھۇرىيەت دەۋرىدە شىنجاڭدا سىياسىي رەھبەرلىك ئورنىغا چىققان مۇھەممەت ئىمىن بۇ مەزگىلنى «ئىككى يېرىم ھاكىمىيەت» دەپ ئاتىغان ، بۇ تولىمۇ دەل كەلگەن ئاتالغۇ بولۇپ ئىككى ھاكىمىيەت

ئەنگلىيە ۋە رۇسىيەنى كۆرسەتسە ، يېرىمى چىڭ ئىمپېرىيەسىنى كۆرسىتىدۇ. بۇنى تەتقىقاتچىلار «يېرىم مۇستەملىكىچىلىك» دەپ ئاتايدۇ.

مەن ئۆز بايانىمنى مانا مۇشۇ نۇقتىدىن باشلىدىم. بۇنىڭدا مەن يېقىنقى ۋاقىتلاردىكى ئىنگىلىز تىلىدىكى شىنجاڭ ھەققىدىكى تەتقىقاتلار تاشلاپ قويغان ، كۆپ قىسمىنى ئاتالمىش يېڭى چىڭ تارىخىنىڭ بىر قىسمى دەپ قاراشقا بولىدىغان ۋاقىتتىن باشلاپ قول سالىدىم. تەتقىقاتچىلار چىڭ تارىخى تەتقىقاتىدا «ختاي مەركەزلىك چىڭ تارىخى» كۆز قارىشىدىن ئىمكان قەدەر ساقلىنىش ئۈچۈن بۇ خاندانلىقنى «ئىمپېرىيەلەر ئىچىدىكى ئىمپېرىيە» دەپ تەسۋىرلەيدۇ. بۇنىڭدا ئىمپېرىيەنىڭ ئورگانلىرىغا ۋە «ئوخشىماسلىق» نى قانداق بىر تەرەپ قىلغانلىقىغا ئەھمىيەت بېرىلىپ ، بۇ ئارقىلىق ئىمپېرىيەنىڭ ئىچكى ئىشلىرىنىڭ قانداق يۈرۈشىدىغانلىقى ئېچىپ بېرىلىدۇ. بۇ كىتابتا مانجۇلارنىڭ ئىمپېرىيە قۇرۇش جەريانىغا ئەھمىيەت بېرىلىدۇ. بۇ خىتاينىڭ مەركىزى ئىقتىسادى رايونلىرىنى ئويىيىكتى قىلىدىغان «ختاي مەركەزلىك چىڭ تارىخى» دىن روشەن پەرقلىنىدىغان بولۇپ ، مەن بۇنى «چىڭ مەركەزلىك چىڭ تارىخى» دەپ ئاتىدىم. نەتىجىدە ، چىڭ سۇلالىسىنى ياۋروپا-ئاسىيا دۆلەت قۇرۇش ئۇسۇللىرىنى شۇ دەۋردىكى رۇسىيەگە ئوخشاش قۇرۇقلۇقتىكى ئىمپېرىيەلەرگە مۇۋاپىق كېلىدىغان ھالەتتە ئۆزلەشتۈرگەن ئوتتۇرا ئاسىيادىكى بىر چوڭ سىياسىي گەۋدە قاتارىدا كۆرۈشكە ۋە ئۇنىڭ ئىگىدارچىلىقىدىكى شىنجاڭغا ئوخشاش مۇستەملىكە قىلىنغان زېمىننى تەتقىق قىلىشقا ئىمكان تۇغۇلدى. بۇ خىل «چىڭ مەركەزلىك» نۇقتىئىنەزەر شىنجاڭنىڭ 18-ئەسىردىكى ۋە 19-ئەسىرنىڭ باشلىرىدىكى تارىخىنى تەتقىق قىلىشقا مۇۋاپىق كەلسىمۇ ، شىنجاڭنىڭ ئۆلكىگە ئايلانغاندىن كېيىنكى تارىخىنى بۇ خىل ئۇسۇل بىلەن مانجۇ ۋە موڭغۇل ھەربىي ئەمەلدارلىرى ، مۇستەملىكىچى ھۆكۈمدارلار ۋە خىتاي كۆچمەنلىرىنىلا ئاساس قىلىپ تەتقىق قىلىش يېتەرلىك بولمايدۇ. چىڭ خاندانلىقىنىڭ كۆز قارىشى بويىچە ئېيتقاندا شىنجاڭ ئۆلكىسى يەنىلا ئۇلارنىڭ بىر «يېڭى چېگرا رايون» ى بولسىمۇ ، بۇ رايوننى ئاددىيلا مەركەز ۋە چەت-ياقا رايون نۇقتىئىنەزىرى بىلەن تەتقىق قىلغىلى بولمايتتى. بۇ نۇقتىدىن ئېيتقاندا ، «چىڭ

مەركەزلىك» تارىخ چىڭ سۇلالىسىنىڭ كېيىنكى ۋاقىتلىرىدىكى شىنجاڭغا نىسبەتەن تولىمۇ خىتاي مەركەزلىك بولۇپ قالاتتى ۋە ماس كەلمەيتتى. شىنجاڭنى ئەتراپتىكى ئىمپېرىيەلەر بىلەن تۇتاشقان بىر خىتاي ئۆلكىسى دەپ تەسەۋۋۇر قىلساق ، بۇ بىزدىن يېڭى مۇھىتتا ئىگدارچىلىق ۋە ھوقۇقنىڭ ھەر جەھەتتىن تەسىر كۆرسەتكەنلىك ئەھۋالىنى تەتقىق قىلىشىمىزنى تەلەپ قىلىدۇ.

جېڭرا رايونلار تارىخى گەرچە خىتاي بولمىغان رايونلار تەتقىقاتى ئۈچۈن كۆپ ھەسسە قوشقان بولسىمۇ ئەمما بۇ خىل ئۇسۇلنىڭ بۇ رايوننى خىتاينىڭ مەركىزى رايونلىرىدىن پۈتۈنلەي ئايرىپ تاشلاش مايىللىقى كۈچلۈك بولۇپ ، جېڭرا رايون تارىخى مۇتەخەسسىسلىرىگە خاس بولغان ئانالىز ۋاستىلىرىنى تەلەپ قىلىدۇ. بۇنىڭدا ئوخشىمىغان سوئاللار سورىلىدۇ ۋە بىزنىڭ جېڭرا رايونلارنى خىتاي تارىخىغا كىرگۈزۈش ئىقتىدارىمىزنى چەكلەيدۇ. ئەگەر مەن ئوتتۇرىغا قويغاندەك ، 19-ئەسىرنىڭ ئاخىرىدىن كېيىنكى شىنجاڭنى خىتاينىڭ دېڭىز بويلىرىدىكى زامانىۋى شەھەرلىرى ۋە ئىچكى رايونلىرى بىلەن ئىجابىي يوسۇندا سېلىشتۇرۇش مۇمكىن ، دەپ قارىساق ، ئۇنداقتا شىنجاڭنىڭ خىتاينىڭ بىر قىسمى ئىكەنلىكى ھەققىدە باشقىچە يوسۇندا پىكىر يۈرگۈزۈشكە توغرا كېلىدۇ. بۇ خىل نۇقتىئىنەزەرنىڭ قىيىن يېرى شۇكى ، بىز بۇنىڭدا مۇسۇلمانلار ئاھالىسىنىڭ ھەممىسىنى دېگۈدەك ئۆز تەتقىقاتىمىزغا كىرگۈزۈشىمىزگە توغرا كېلىدۇ. بۇنى خىتاي مەنبەسىگە تايىنىپلا ئېلىپ بېرىش ناھايىتى قىيىن ، ئەمما بۇنى شىنجاڭ ئۆلكىسىدە يېزىلغان بىر نەچچە مۇستەملىكىچىلەر ئارخىپلىرى ۋە يەرلىك مۇسۇلمانلارنىڭ مەنبەسىنى بىرلەشتۈرۈش ئارقىلىق ئېلىپ بارغىلى بولىدۇ.

بۇ خىل شەرتنامە پورتللىرى نۇقتىئىنەزىرى بىزنى چىڭ سۇلالىسىنىڭ 19-ئەسىرنىڭ كېيىنكى مەزگىلى تارىخىدىكى تونۇش تېمىلارغا باشلاپ كېلىدۇ. سىرتقى تېررىتورىيە ھوقۇقىنىڭ ئاقىۋەتلىرى ، دۆلەت تەۋەلىكى كاتېگورىيەسىنى كونترول قىلىش ، ياكى شەرتنامە پورتللىرىنىڭ مەدەنىيەت جەھەتتىكى تەسىرى قاتارلىقلارنىڭ ھەممىسى شىنجاڭ ئۆلكىسىنى تەتقىق قىلىشقا مۇناسىۋەتلىك مۇھىم پايدىلىنىش نۇقتىلىرى بىلەن تەمىنلەيدۇ. بۇنىڭدىن سىرت ، بىز

يەنە تەيپىڭ ئىنقىلابىدىن كېيىنكى ياڭزىجاڭ (چاڭجياڭ) دەرياسى دېلتىسىنىڭ ئىجتىمائىي تارىخىدىن ئالغان ساۋاقلارنىمۇ ئويلىشىشىمىز لازىم. بۇنىڭدا بۇرۇن ئەمەلدارلارلا ئالغان رولنىڭ ئورنىغا يەرلىك پۇقرالارنىڭ كۆرسەتكەن تەسىرىمۇ مۇھىم رول ئوينىغان ئىدى. خۇددى ئىمپېرىيەنىڭ ئىچكى قىسمىدىكى ياڭزى دېلتىسى بويىغا ئوخشاشلا شىنجاڭدىمۇ دۆلەت قوللىشىدىكى كەسىپدارلىق ۋە يەرلىك ئاپتونومىيە تەشەببۇسكارلىقى نەتىجىسىدە چىڭ سۇلالىسىنىڭ ئاخىرقى ۋاقىتلىرىدىكى بۇرۇكراتلار بىلەن ھەمكارلاشقۇچى كۆزگە كۆرۈنەرلىك باي سودىگەرلەر قاتلىمى بارلىققا كەلگەن ئىدى. ئەمما، بۇ بايلار ھەققىدىكى بايانلار شىنجاڭنىڭ خىتاي بۇرۇكراتلار ئارخىپىدا بەكمۇ ئاز كۆزگە چېلىقىدۇ. شۇڭا، بۇ بايلارنىڭ خىتاي ھۆكۈمران قاتلىمى بىلەن بولغان مۇناسىۋىتىنى خىتايچىدىن باشقا مەنبەلەردىن پايدىلىنىپ تەتقىق قىلىشقا توغرا كېلىدۇ. مېنىڭچە بۇ خىل ئۇسۇل كېيىنكى چىڭ سۇلالىسى تارىخىنى بىرلەشتۈرگەن ئاساستا بايان قىلىشقا، يەنى، ئادەتتە بىر- بىرىدىن ئايرىپ تەتقىق قىلىنىدىغان رايونلارنى ھەقىقىي تۈردە سېلىشتۇرۇپ تەتقىق قىلىشقا يول ئېچىپ بېرىدۇ.

بۇ خىل ئۇسۇل بىزدىن خىتاي تارىخىدىكى بىزگە تونۇشلۇق بولغان بەزى كاتېگورىيەلەرنى قايتىدىن ئويلىشىشىمىزنى تەلەپ قىلىدۇ. مەسىلەن، دەسلەپكى مەزگىللەردىكى چېگراغا بولغان كۈچلۈك كونتروللۇققا روشەن سېلىشتۇرما ھالەتتە ئۆلكە تەسىس قىلىنغاندىن كېيىنكى شىنجاڭدا چېگرا بىلەن ئۆتىدىغان ئادەملەر ۋە ماللار بارغانچە ئېشىپ بارغان ئىدى. بۇ خىل كۆچمەنلەرنىڭ بەزىلىرى خىتاي تېررىتورىيەسىدىن مەڭگۈگە ئايرىلغان سىياسىي سۈرگۈنلەر بولسا، يەنە بەزىلىرى ئىمپېرىيە بويىچە كۆچمەن بولغان، كېيىنچە «جۇڭگو مۇھاجىرلىرى» دەپ ئاتالغان كۆچمەن سودىگەرلەر ۋە ئىشلەمچىلەردىن ئىبارەت ئىدى. شىنجاڭنىڭ شەرتنامە پورتلارنى بۇ خىل مۇھاكىمىگە ئېلىپ كىرىش بىزدىن ئاتالغۇلىرىمىزنى ئۆزگەرتىشىمىزنى ۋە بۇ تارىخ ھەققىدە چىڭنىڭ قول ئاستىدىكى خەلقنىڭ چەتئەللەردىكى سەرگۈزەشتىلىرى نۇقتىئىنەزىرىدىن چىقىپ تۇرۇپ پىكىر يۈرگۈزۈشىمىزنى تەلەپ قىلىدۇ. چىڭ ئىمپېرىيەسىنىڭ باشقا جايلىرىغا ئوخشاشلا، كۆچۈشنىڭ سەۋەبلىرى ھەرخىل ۋە پەرقلىق

ئىدى. مەن بۇ كىتابتا 19- ئەسىردىكى مەغلۇبىيەت بىلەن ئاياغلاشقان قوزغىلاڭ سەۋەبىدىن مىڭلىغان چىڭ سۇلالىسى ئاھالىسىنىڭ رۇسىيە تۈركىستانغا كۆچمەن بولۇش ئەھۋالىنى؛ شۇنىڭغا ئوخشاشلا سىياسىي تۈس ئالغان، 1880- يىللاردا چار پادىشاھ بىلەن چىڭ ئىمپېرىيەسى ئارىسىدىكى پېتېربورگ شەرتنامىسىدىن كېيىن رۇسىيەنىڭ كونتروللۇقى بىلەن ئېلىپ بېرىلغان شىنجاڭ مۇسۇلمانلىرىنىڭ كۆچۈش ئەھۋالىنى؛ بۇندىن باشقا نوپۇسنىڭ تەبىئىي ئېقىشى نەتىجىسىدە رۇسىيە تەۋەسىدە سودىگەرلەردىن ئۇيۇشقان بىر قەشقەر جامائىتى شەكىللەنگەنلىكى؛ كۆچمەن ئىشلەمچىلەرنىڭ بارغانسېرى كۆپىيىپ، بىرىنچى دۇنيا ئۇرۇشى مەزگىلىدە ئوتتۇرا ئاسىيانىڭ ئەمگەكچىلەرگە بولغان ئېھتىياجى سەۋەبلىك يۇقىرى پەللىسىگە يەتكەنلىكى قاتارلىقلارنى مۇھاكىمە قىلىپ ئۆتمەن. باشقا چىڭ دىئاسپوراسىغا ئوخشاشلا، بۇنىڭدا سىياسىي سەۋەب بولغاندىن باشقا شەخسنىڭ تاللىشىمۇ ئاساسلىق قوزغاتقۇچ رول ئوينىغان بولۇپ، ئىچكى جەھەتتە پەرقلىق بولغان دىئاسپورا جامائىتىنى بارلىققا كەلتۈرگەن.

ئەلۋەتتە، خىتاينىڭ قۇرۇقلۇقتىكى ۋە دېڭىز بويىدىكى شەرتنامە پورتللىرى ئوتتۇرىسىدا پەرقلەر بار ئىدى. شىنجاڭ، چەتئەل كۈچلىرىنىڭ «چوڭ ئىمپېرىئالىزمى» چىڭ ئىمپېرىيەسىنىڭ «كىچىك ئىمپېرىئالىزمى» بىلەن ئۇچراشقان چىڭ ئىگىدارچىلىقىدىكى بىر قانچە چېگرا رايونلارنىڭ بىرى ئىدى. شىنجاڭدىكى چىڭ ئەمەلدارلىرى ۋە رۇسىيە كونسۇللىرى تەرىپىدىن باشقۇرۇلۇۋاتقان مۇسۇلمانلارنىڭ بىر- بىرى بىلەن ئوخشاشلىقى ئۇلارنى باشقۇرۇۋاتقان خىتاي ۋە رۇسلارغا قارىغاندا تېخىمۇ كۈچلۈك ئىدى. دىن ياكى مىللەت ئەمەس، بەلكى ئىمپېرىيەلەرگە بولغان بېقىندىلىق يەرلىك ۋە چەتئەللىكلەرنى ئايرىيدىغان سىزىق بولۇپ، بۇ سىزىقنى كىشىلەر ئوڭايلا ئاتلاپ ئۆتەلەيتتى. بېقىندىلىق (يۇقىرىلىق) كاتېگورىيەسى ھەققىدىكى مۇجەللىك (بۇ «يۇقىرىلىق مەسىلىسى» دەپمۇ ئاتىلىدۇ) چىڭ ۋە خىتاي جۇمھۇرىيىتى مەزگىلىدىكى ئەمەلدارلار ئۈچۈن دائىملىق بىر قىيىن مەسىلە بولۇپ كەلگەن، ھەتتا 20- ئەسىرنىڭ ئىككىنچى يېرىمىغىچە قەدەر داۋاملاشقان ئىدى.

بۇ يەردىكى ئىككىنچى پەرقلىق ئامىل مۇستەملىكىلىك مۇناسىۋەتلىرىنىڭ دىئاسپورا دىكى جامائەت ئىچىدە ئۆز ئىپادىسىنى تېپىشى ئىدى. چار رۇسىيە ھۆكۈمىتى پۇقرالىقىدىكى مۇسۇلمانلار رۇسىيەنىڭ چىڭ بىلەن بولغان شەرتنامىلىرىنىڭ ماددىلىرىدىن ئورۇسلار بىلەن ئوخشاش ئىمتىيازدا بەھرىمەن بولغان ئىدى. ئەمما بۇ مۇسۇلمانلار رۇسىيە كونسۇلى ئەمەلدارلىرى بىلەن يەنىلا مۇستەملىكىلىك مۇناسىۋىتىدە ئىدى. نەتىجىدە ، رۇسىيەنىڭ شىنجاڭدىكى مەۋجۇتلۇقى رۇسىيە تۈركىستاندىكىگە ئوخشاش بولغان يەرلىك ئاپتونومىيەنى بارلىققا كەلتۈرگەن ئىدى. بۇنىڭدىكى مۇھىم بىر ئامىل سودا باشلىقى يەنى ئاقساقاللىق ۋەزىپىسى بولۇپ ، ئاقساقاللار رۇسىيە ، چىڭ ۋە سودىگەرلەر جامائىتىدىن ئىبارەت بۇ ئۈچ قىرلىق مۇناسىۋەت ئوتتۇرىسىدا كېلىشتۈرگۈچىلىك رولىنى ئوينايتتى. ئاقساقاللار گەرچە رۇسىيە ۋە چىڭ ئوتتۇرىسىدىكى ھېچقانداق بىر شەرتنامىدە تىلغا ئېلىنمىغان بولسىمۇ ، ئەمما ئۇلار شىنجاڭنىڭ ئۆزىدىلا قۇدرەت تېپىپ قالماستىن ، يەنە چەتئەللەردىكى سودىگەرلەر جامائىتىنى باشقۇرۇشتىكى مۇھىم بىر غەيرىي-ئەنئەنىۋى قورالى بولۇپ قالغان ھەمدە ئەڭ ئاخىرىدا خىتاي سىياسىتىنىڭ بىر قىسمىغا ئايلانغان ئىدى.

مەن ، ئاقساقاللارغا ئوخشاش ئورگانلارنىڭ تارىخى بىزنىڭ بۇ چېگرا رايونىدىكى ھەرخىل پەرقلىق سىياسىي ھاكىمىيەتلەرنى ئايدىڭلاشتۇرۇۋېلىشىمىز ئۈچۈن مۇھىم دەپ قارايمەن. بۇ ، تارىخچىلارنىڭ شەرقى جەنۇبى ئاسىيادىكى خىتاي دىئاسپوراسى ئۈستىدە ئېلىپ بارغان تەتقىقاتقا ئوخشاپ قالدۇ. بۇ يەنە بىزنىڭ تارىخ تەتقىقاتىدىكى ئىككى خىل خاتالىقتىن ساقلىنىشىمىزغا ياردەم بېرىدۇ: بىرى ، بۇ زېمىندىكى پۇقرالارنى رۇسىيە — خىتاي توقۇنۇشىدىكى چېچكا ھالىتىدە كۆرۈش ؛ يەنە بىرى بولسا بۇ مۇسۇلمان قوۋمىنى رۇسىيە — خىتاي زىددىيىتىدىن پۈتۈنلەي مۇستەسنا بولغان ، دۆلەتتىن ئۆز ھەرىكەتلىرىنى يوشۇرىدىغان ھەرىكەتچان ۋە قاچقۇن بىر گۇرۇھ قاتارىدا كۆرۈش. شىنجاڭنى مىسالغا ئالساق ، بۇ خىل ئۇسۇل خىتاي مەنبەلىرىدىن پايدىلىنىلغان تەتقىقاتلاردا ئۆز ئىپادىسىنى تېپىپ ، قەشقەرىيە بايلىرىنىڭ يەرلىك ئەمەلدارلار بىلەن بولغان يېقىن مۇناسىۋەتلىرى ھەققىدە ھېچقانداق بىر

مەلۇمات بەرمەيدۇ. بۇ خىل بىر تەرەپلىملىككە تۈزىتىش بېرىلگەندە ، شىنجاڭ ئۆلكىسى ۋە ئۇنىڭ بازارلىرى خىتاينىڭ دېڭىز بويى رايونلىرىدىكى شەرتنامە پورتللىرى جەمئىيەتلىرىگە بارغانچە ئوخشاش بولۇپ كۆرۈنىدىغان بولۇپ ، يەرلىك يۇقىرى قاتلام كىشىلىرى بىلەن يېۋروكراتلار ئوتتۇرىسىدىكى ھەمكارلىقنىڭ بارغانچە كۈچىيىشى ۋە چېگرا سىرتىدىكى مۇستەملىكە دىنامىكىسى ھەققىدە گۇۋاھلىق بېرىدۇ. بۇ كىتابتا ، بۇ خىل سودىگەرلەر جامائىتىنىڭ چېگرا ئاتىلغان سىياسىي لايىھىلەرنىڭ ۋاسىتىسى بولۇپ قېلىشىنىڭ ھەرخىل سەۋەبلىرى ۋە قەشقەر بايلىرىنىڭ مەدەنىيەت قوغدىغۇچى سالاھىيىتىدە ئېلىپ بارغان پائالىيەتلىرى بايان قىلىندۇ. ئاقساقاللار ھەم سودا ۋەكىلى ھەم جامائەت ۋەكىلى سۈپىتىدە بۇ بايانلاردا باشتىن — ئاخىر مۇھىم رول ئوينايدۇ.

خىتايدا بىلەن رۇسىيەدە مىللەت ۋە جەدىتچىلىك

مەن بۇ يەردە خىتاي بىلەن رۇسىيە ئارىسىدىكى دىپلوماتىيە ۋە ئىقتىساد جەھەتتىكى تەڭپۇڭسىزلىقنى كۆپرەك تەكىتلەپ ئۆتتۈم. لېكىن ، مانجۇ ئىمپېراتورلىرى ئۆز ھاكىمىيىتى ئەڭ كۈچلەنگەن دەۋرىدەمۇ ئۆز قول ئاستىدىكى مۇسۇلمانلارغا نىسبەتەن رۇسىيەنىڭ ئۆز ھۆكۈمرانلىقىدىكى مۇسۇلمانلارغا قىلغان مۇئامىلىسىدىن پۈتۈنلەي پەرقلىق مۇئامىلە قىلغان ئىدى. رۇسىيە ئوسمان ئىمپېرىيەسى بىلەن چېگرىداش بولۇپ ئۇلارنىڭ توقۇنۇشى قارا دېڭىز ، كاۋكاز ۋە بالقان يېرىم ئارىلىدا پات-پات يۈز بېرىپ تۇراتتى. رۇسىيە ئوسمان ئىمپېرىيەسى بىلەن بولغان دىپلوماتىك مۇناسىۋەتتە ئۆزىنى سىلاۋيان مىللەتلىرىنىڭ ۋە پروۋسلاۋىيە مەزھىپىنىڭ پاسىبانى دەپ قارايتتى ، شۇڭلاشقا مۇسۇلمان پۇقرالىرىنى ئىسلام دۇنياسىنىڭ بىر پارچىسى دەپ قاراپ ئۇلارنىڭ ئۆزىگە بولغان ساداقىتىدىن گۇمان قىلاتتى. چىڭ ئىمپېرىيەسى ئىسلامغا پەرقلىق قارايتتى. ئۇلارنىڭ چۈشەنچىسى شەرقشۇناسلارنىڭ مۇسۇلمانلارنى ئاشقۇن ۋە تۇرغۇن دەپ مۇلاھىزە قىلىدىغان بايانلىرىنىڭ تەسىرىگە ئۇچرىمىغان. چىڭ ھاكىمىيىتى مۇسۇلمانلارنىڭ تەھدىتىنى ئوسمان ئىمپېرىيەسىدىن ، ھەج ئىبادىتىدىن ئەمەس ، سوپى پىر-

ئۇستازلىرىغا قارىغۇلارچە ئەگىشىدىغان ئادىتىدىن كېلىدۇ دەپ قارايتتى. بۇ خىل مۇھىتتا ، چىڭ ئەمەلدارلىرى گەرچە تۇڭگانلاردىكى سوپى قېرىنداشلار تەشكىلاتلىرىنى يېقىندىن نازارەت قىلىشمۇ مۇسۇلمانلارنىڭ مەنئى جەھەتتىن ئوسمان سۇلتانىنى بارلىق مۇسۇلمانلارنىڭ خەلىپىسى دەپ بەيئەت قىلىشى ، ھەتتا جۈمە كۈنلىرىدىكى جامائەت نامازلىرىدا خەلىپىگە دۇئا قىلىشى قاتارلىقلارنى خەتەرلىك دەپ قارىمايتتى.

1880-يىللاردىن باشلاپ چىڭ ئىمپېرىيەسىدىكى ئەمەلدار ۋە ئىلىمدارلار شىنجاڭدا ئەل قىلىش سىياسىتى يۈرگۈزۈشكە باشلىدى ۋە خىتاي مەدەنىيەت ئېلېمېنتلىرىنى يەرلىك مۇسۇلمانلارغا سىڭدۈرۈشكە تىرىشتى. شىنجاڭنىڭ ئۆلكە قىلىپ تەسىس قىلىنىشى ۋە شۇئاڭ (كۆڭرىچە مەكتەپ) دېيىلىدىغان خىتايچە باشلانغۇچ مائارىپ ئورۇنلىرىنىڭ تەسىس قىلىنىشى بۇ خىل خىتايلاشتۇرۇش سىياسىتىنىڭ مىساللىرى ئىدى. ئەمما بۇ سىياسەت 1911-يىلىدىكى ئىنقىلاب ھارپىسىدا چىڭ ئىمپېرىيەسىگە ئوخشاشلا ئەمەلدىن قالدى. جۇمھۇرىيەت قۇرغان خىتاي ئىنقىلابچىلىرى بايرىقىغا شۇ ۋاقىتتىكى خىتاينىڭ ئىچكى ئۆلكىلىرىگە ۋەكىللىك قىلىدىغان 18 يۇلتۇزنى سىزغان بولۇپ ، 19-ئۆلكە بولغان شىنجاڭ بۇ يېڭى دۆلەتنىڭ نەزىرىدە بۇرۇنقى ئىمپېرىيەنىڭ مۇستەملىكىسى قاتارىدىن ئورۇن ئالغان ، ھەتتا بەزىلەر بۇ يۈكتىن قۇتۇلۇش ئويىدىمۇ بولۇشقان. ئەمەلىيەتتە شىنجاڭغا كەلگەن خىتاي جۇمھۇرىيەتچىلىرى تولىمۇ چەكلىك پائالىيەت بوشلۇقىغا ئېرىشكەن. شىنجاڭنىڭ جۇمھۇرىيەت دەۋرىدىكى تۇنجى ھۆكۈمدارى ياڭ زېڭشىن (1864-1928) كونسېرۋاتىپ سىياسەت يۈرگۈزگەن بولۇپ ، خىتاي بولمىغان سەرخىللەرنىڭ مەنپەئەتلىرىنى ئېھتىيات بىلەن تەكشۈپ ، ئۆزى بىلەن رىقابەتتىكى مىلتارىستلار ۋە خىتاي مىللەتچىلىرىنىڭ چېگرا رايونىنى مۇستەملىكە قىلىش ۋە راۋاجلاندۇرۇش چاقىرىقىغا تاقابىل تۇرۇشقا تىرىشقان.

چىڭ ئىمپېرىيەسىنىڭ زەئىپلىكى ۋە ئىسلامغا ئارىلاشماسلىق سىياسىتى سىرتقى ئىلمى ئېقىملىرىنىڭ شىنجاڭغا بولغان تەسىرىنى كېڭەيتىشكە قۇلايلىق تۇغدۇرغان. بۇ خىل يۈزلىنىشنىڭ شىنجاڭغا كىرىشنىڭ ھەر خىل يوللىرى بار ئىدى. بۇ يوللار خىتاينى ئىسلام

دۇنياسى بىلەن باغلاپ تۇرىدىغان ئەنئەنىۋى دىنى ۋە ئىلمى مۇناسىۋەت تورلىرى ۋە بۇ تورلارنىڭ گېزىت-ژۇرناللار ئارقىلىق كۈچلىنىشى، شىنجاڭدا ياشاپ ۋە خىزمەت قىلىۋاتقان نۇرغۇن رۇسىيەلىك مۇسۇلمانلار ۋە بىر قىسىم ئوسمان ئىمپېرىيەسى مۇسۇلمانلىرىنىڭ بولۇشى قاتارلىقلارنى ئۆز ئىچىگە ئالىدۇ. خىتايدىكى بۇ خىل باغلىنىشنىڭ كۈچىيىشىگە يول قويغان ئامىللارنى كۆرگەن چەتئەللىك مۇسۇلمانلار بۇنى رۇسىيەدىكى مۇسۇلمانلارنىڭ چەكلىنىۋاتقانلىقىغا سېلىشتۇرۇپ ئىجابىي باھالايىتى. چىڭنىڭ بۇنداق بېپەرۋالىقى شىنجاڭ مۇسۇلمانلىرىنىڭ شۇ ۋاقىتتىكى ئىسلام دۇنياسىدىكى كىرىزىس ۋە چۈشەنچىلەردىن بىخەۋەرلىكى، زامانىۋىلىققا چاقىرىدىغان سادالارنىڭ بۇ يەردىكى ئاۋامنىڭ قۇلاقلىرىغا يېتىپ بارالمايدىغانلىقىدىن بولغان بولسا كېرەك. ھالبۇكى، شىنجاڭ مۇسۇلمانلىرى ئاللىقاچان رۇس ۋە ئوسمان ئىمپېرىيەسىنىڭ سىياسىي مەنپەئەت دائىرىسىگە كىرگەن بولۇپ، ئۇلار بۇ دىيارغا كۆز تىكىگىلى ئىدى.

رۇس ئىمپېرىيەسىنىڭ مۇسۇلمانلارغا قىلغان بېسىمى نەتىجىسىدە زامانىۋىلىققا مايىل ھەرىكەت بولغان جەدىتچىلىك ئوتتۇرىغا چىقتى. دەسلەپتە باشلانغۇچ مائارىپنى ئۇسۇلى جەدىت (يېڭى ئۇسۇل) بويىچە ئېلىپ بېرىشنى تەشەببۇس قىلغان جەدىتچىلىك تەرغىباتى جەمئىيەتنىڭ باشقا قاتلاملىرىغىمۇ سىڭىپ كىردى. جەدىتچىلىك - مۇستەملىكە دەۋرىدە كەڭ تارقالغان تۆۋەندىكى ئارزۇ-ئۈمىدنىڭ بىر خىل يوسۇندا ئىپادىلىنىشى ئىدى: يەنى، مۇستەملىكچىلەرنىڭ زۇلۇمدىن قۇتۇلۇشنىڭ ئەڭ ياخشى ئۇسۇلى ئۇلار بىلەن ئوخشاش سەۋىيەدىكى بىلىم ۋە مەدەنىيەت بىلەن قوراللىنىش ئىدى. ئەدەبىي خالىد دېگەن تەتقىقاتچىنىڭ بايان قىلغىنىدەك، جەدىتچىلار ئىگىلىك ھوقۇقى مەسىلىسىدىن ئۆزىنى قاجۇرۇپ، مۇسۇلمانلارنى مائارىپ ئىسلاھاتى يولى ئارقىلىق زامانىۋىلىققا قاراپ يول ئېلىشقا تەشەببۇس قىلاتتى. شىنجاڭ دۇنيادىكى رۇسىيەدىن سىرت جەدىتچە مەكتەپلەر ۋە مەدەنىيەت ئاقارتىشى ئېلىپ بېرىلغان يەنە بىر رايون ئىدى. بىز بۇ كىتابتا بۇ خىل مەدەنىيەت تارقىلىش جەريانى ھەققىدە ئىزدىنىش ئارقىلىق جەدىتچىلىكنىڭ تارىخىنى بىر بالداق يۇقىرى

كۆتۈرىمىز. ئىلى ۋادىسى رۇسىيەنىڭ يەتتەسۇ ئۆلكىسى بىلەن شىنجاڭنى تۇتاشتۇرۇپ تۇرىدىغان بىر رايون سۈپىتىدە تاتار جەدىتچىلىكىنىڭ تارقىلىش يولىغا ئايلانغان بولسا، شىنجاڭ ئۆلكىسىنىڭ باشقا جايلىرىدىكى پىداگوگىكىلىق تەجرىبە - سىناقلار بۇخارا ۋە ئوسمانىيە يۈزلىنىشلىرىدىن ئۆلگە ئالغان ئىدى.

شىنجاڭ تارىخى ھەققىدە يېزىلغان خىتايچە مەنبەلەردە ئوسمان ئىمپېرىيەسىنىڭ تەسىرى دائىم سىياسىيلاشتۇرۇلدى. خىتاي تەتقىقاتچىلىرى ۋە ئانالىزچىلىرى نۆۋەتتىكى شىنجاڭنىڭ مۇقىملىقىغا بولغان تەھدىتنىڭ مەنبەسىنى دائىم پانتۇركىزم ۋە پانىسلازم دەپ تەبىرلەيدۇ. ئۇلار پانتۇركىزم ۋە پانىسلازمىنى 19-ئەسىرنىڭ ئاخىرىدا بۇ دىياردا خۇددى يۇقۇملۇق كېسەلگە ئوخشاش ئەۋج ئالدى دەپ بايان قىلىدۇ. 20-ئەسىرنىڭ باشلىرىدا ئەنگىلىيە ۋە رۇسىيە ئۆزلىرىنىڭ ئاسىيادىكى مۇستەملىكىلىرىگە بولغان تەھدىت دەپ قارىغان پانىسلازم ۋە ئوسمانلىلارنىڭ تەسىرىنى قاتتىق نازارەت قىلغان بولۇپ، بۇ تەھدىتلەر بەزىدە خىتاي تۈركىستاندىكى خەلقلەرگىمۇ ئاندا-ساندا باغلىناتتى. ئەمما، بۇ خىل تەھدىت بايانلىرى ھەققىدە گۇمانى نەزەردە بولۇشقا ھەقلىقمىز. گەرچە دۆلەتتىن ھالقىغان مۇسۇلمان ۋە تۈرك كەملىكى ئاساسىدىكى ھېسسىي باغلىنىشنى پۈتۈنلەي ئىنكار قىلالىمىز، يېقىنقى تەتقىقاتلاردىن ئوسمان ئىمپېرىيەسىنىڭ ھېچقانداق بىر ئاكتىپ پانتۇركىزم ۋە پانىسلازم سىياسىتىنىڭ بولغانلىقى مەلۇم بولمىدى. مايىكل رېينولدزنىڭ ئوسمان ئىمپېرىيەسىنىڭ رۇسىيە مۇسۇلمانلىرىغا قارىتا سىياسىتى ئۈستىدىكى تەتقىقاتىدا كۆرسىتىپ ئۆتۈلگەندەك، ئىستانبۇل سىياسەتچىلىرى بەزىدە دۆلەتتىن ھالقىغان جامائەت كۆز قارىشىنى قانۇنى كۈچكە ئىگە بىر ۋاسىتە دەپ قارىسىمۇ، ئەمما ھەر ۋاقىت ئوسمان ئىمپېرىيەسىنىڭ مەۋجۇت بولۇشىنى بىرىنچى ئورۇنغا قويغان ئىدى. ئوخشاشلا، جەيمىس مايرمۇ ئەڭ دەسلەپكى پانتۇركىستلەر دەپ تەرىپلىنىدىغان يۈسۈف ئاقچۇراي قاتارلىق كىشىلەر ئۈستىدىكى بايانلىرىدىمۇ ئۇلارنىڭ ئوسمان ئىمپېرىيەسىنىڭ كىرىس مەزگىلىدىكى ۋەزىيىتىگە ئەمەلىي

مۇئامىلە قىلغان بولۇپ تۈرك دۇنياسىغا بىر سىياسىي پروگرامما بەلگىلىگەن ئەمەسلىكىنى يازىدۇ.

ھازىر خىتايدا پانتۈركىزم ۋە پانىسلازم بۆبۈش (ئالۋاستى) كۆرسىتىلىۋاتىدۇ — بۇ بىر پۈتۈنلەي خاتالاشقانلىق. ئەينى چاغدا ئىستانبۇل ۋە قازاندىكى مۇسۇلمانلار چىڭ ئىمپېرىيەسىنىڭ مۇسۇلمانلارغا قاراتقان سىياسىتىنى ئەنگىلىيە ۋە رۇسىيەنىڭ مۇسۇلمانلار ئۈستىدىكى زۇلۇملىرىغا سېلىشتۇرۇپ نارازىلىق پوزىتسىيەسىدە بولمىغان. دەسلەپتە يېڭىلىقچى مۇسۇلمان زىيالىيلار خىتايدا شەرقشۇناسلارنىڭ قارشى بويىچە مۇسۇلمان دۇنياسىدىن پەرقلىق بىر مەدەنىيەت سۈپىتىدە سەلبىي مۇئامىلە قىلغان. بۇ ئەلدە مۇسۇلمانلارنىڭ بارلىقى بىلىنگەندىن كېيىن ئۇلارنىڭ سانى ۋە سىياسىي ئورنىنى كۆپتۈرۈپ شەرقتە ئىسلامنىڭ جانلىنىشىدىكى ئۈمىد دەپ قارىغان. 1904-1905-يىللىرىدىكى رۇسىيە-ياپونىيە ئۇرۇشى بەزى مۇسۇلمانلارنىڭ بۇ خىل ئاسىيا كىملىكى مەيدانىنى تېخىمۇ كۈچەيتىشىگە تۈرتكە بولغان بولۇپ، نەتىجىدە خىتاينى ئىمپېرىئالىزمنىڭ قۇربانى دەپ قاراپ بۇ يەردىكى مۇسۇلمانلار خىتاينى غەرب مۇستەملىكىچىلىرىدىن قوغدىشى كېرەك دەيدىغان كۆز قاراش بازار تاپقان. بىرىنچى دۇنيا ئۇرۇشى مەزگىلىدىكى رادىكال مۇھىت تېخىمۇ كۈچلۈك ئىرقى تۈركچىلىك سىياسىي كۆز قاراشلىرىنى بارلىققا كەلتۈرگەن بولۇپ، نەتىجىدە مۇسۇلمانلار ۋە پانتۈركىست زىيالىيلار ئارىسىدا ئاسىيا كىملىكى جانلىنىپ خىتاينىڭ مۇسۇلمانلار بىلەن ئىتتىپاق بولۇشنى ئارزۇ قىلغان. شۇڭا پەرقلىق ئىدىئولوگىيەلەر ھەققىدە تەھلىل يۈرگۈزۈلگەندە پانتۈركىزم ۋە پانىسلازم بىلەنلا چەكلىنىپ قالماي يەنە پان-ئاسىياچىلىق ھەققىدىمۇ توختىلىش كېرەك. رۇسىيە مۇسۇلمانلىرى ۋە ئوسمان ئىمپېرىيەسىگە مەنسۇپ مۇسۇلمانلار شىنجاڭدىكى مۇسۇلمانلار بىلەن بىرلىكتە زامانىۋىلىققا يۈزلىنىشنى تەرغىب قىلغاندا، ئۇلار پۈتكۈل مۇسۇلمانلارنىڭ خىتايلار بىلەن بىرلىشىپ خىتاينى ياۋروپا ئىمپېرىئالىزمنىڭ تاجاۋۇزىدىن قوغداشنى پىلان قىلىشقان.

19-ئەسىرنىڭ ئاخىرلىرىدىن باشلاپ ئوسمان ئىمپېرىيەسىدىكى مەدەنىيەت جەھەتتىكى يېڭىچە يۈزلىنىش شىنجاڭدىكى ئاز ساندىكى مۇسۇلمان زىيالىيلار ئىچىدە ئۆز ئىپادىسىنى تاپتى. بۇ زىيالىيلار شۇ ۋاقىتتا ياكى ئوسمان ئىمپېرىيەسى تەۋەسىدە ياشاۋاتقان ۋە ياكى ئوسمان ئىمپېرىيەسىنىڭ شۇ ۋاقىتتىكى قىيىن — مۇشەققەتچىلىكتىكى ئەھۋالىنى يىراقتىن كۆزىتىۋاتقان ئىدى. جامال ئايدىنىڭ كۆرسىتىپ ئۆتكىنىدەك، سۇلتان ئابدۇلھەمىدخان (1876-1909) مەزگىلىدە پائىسلازمىغا تەرەپدارلىق سىياسىتىنىڭ ھاكىم ئورۇنغا ئۆتكەنلىكىنىڭ سەۋەبى غەربنىڭ مەدەنىيەت سەۋىيەسىگە يېتىش ئارقىلىق ئۇلارنىڭ تاجاۋۇزىنىڭ ئالدىنى ئېلىش جەھەتتىكى تىرىشچانلىقلارنىڭ مەغلۇبىيىتىدىن ئۈمىدسىزلەنگەنلىكىنىڭ بىر ئالامىتى ئىدى. كېيىنچە بۇنىڭ ئورنىنى زىيالىيلار، بولۇپمۇ سۇلتان ئابدۇلھەمىدنىڭ مۇستەبىتلىكىگە قارشى كۈچلەرنىڭ تۈركچىلىك ئىدىيەسىنى قورال قىلىپ مەيدانغا چىقىشى ئالغان ئىدى. بۇ مەلۇم جەھەتتە ئوسمان ئىمپېرىيەسى ۋىلايەتلىرىدىكى تۈرك-ئەرەب توقۇنۇشىنىڭ ئۆتكۈزۈلۈشى سەۋەبىدىن بولغان بولسا، يەنە بىر جەھەتتىن شەرقشۇناسلارنىڭ موڭغۇلىيە ۋە خىتايلاردىكى ئېكسپېدىتسىيەسى نەتىجىسىدە تۈركلەرنىڭ ئۆتمۈشى ھەققىدىكى يېڭى بايقىلىشلار سەۋەبىدىن بولغان ئىدى. بۇ خىل تۈركچىلىك ئىدىيەسى نەتىجىسىدە تۈركىستاننىڭ ئورنى تۈركلەرنىڭ ئاتا ماكانى سۈپىتىدە يۇقىرى بالداققا كۆتۈرۈلدى ۋە ئۇيغۇرلار تۈرك مەدەنىيىتىنىڭ بايرىقىدا قىزىرىپ تەرىپلەندى.

20-ئەسىرنىڭ باشلىرىدا تۈركچىلىك رۇسىيە مۇسۇلمانلىرى ئارىسىدا قىسمەن قوللاشقا ئېرىشكەن، مەسىلەن، تاتار زىيالىيسى ئىسمائىل غاسپىرالى ئۆز تەھرىرلىكىدىكى «تەرجىمان» گېزىتى ئوقۇرمەنلىرىگە بارلىق تۈركلەرگە ئورتاق بولغان بىر ئەدەبىي ئۆلچەم قوللىنىش ھەققىدە چاقىرىق قىلغان. غاسپىرالىنىڭ تۈركچىلىك رۇسىيە مۇسۇلمانلىرى ئىچىدىكى بۇلغار ۋە تاتارلار كىملىكىنىڭ ئايرىلىشىنى مەركەز قىلغان بۇرۇنقى مۇنازىرىگە قول تىقىش بولغان ئىدى. بۇ خىل كۈلتۈرل (مەدەنىي) پاتۇركىزم 20-ئەسىرنىڭ بىرىنچى ئون يىلىدا يېڭى بىر ئەۋلاد رۇسىيە مۇسۇلمان زىيالىيلىرى ئارىسىدا بازاردىن قالدى. بۇ يېڭى ئەۋلاد زىيالىيلار قازاننى مەركەز قىلغان

تېررىتورىيە ئاساسىدىكى تاتار مىللەتچىلىكى نۇقتىئىنەزىرى بويىچە ئۇيۇشقان ئىدى. تەتقىقاتچىلار تاتار مىللەتچىلىكىنىڭ باش كۆتۈرۈشىنى تۆۋەندىكى بىر نەچچە ئامىللارغا يىغىنچاقلايدۇ: ۋولگا دەرياسى بويىدىكى خەلقلەرنىڭ ئېتنىك پەرقلىرىگە مۇناسىپ ئېلىپ بېرىلغان دىن تارقىتىش پىداگوگىكىسىنىڭ تەسىرى؛ پانىسلامچى ۋە پانتۇركىست كۆز قاراشلارنىڭ سىياسىي ئىنئاۋىتىنىڭ چۈشۈپ كېتىشى؛ ئىجتىمائىي دارۋىنىزم نەزەرىيەسىنىڭ باش كۆتۈرۈشى، قاتارلىقلار. خۇددى مايكىل فرېدرىك تەكىتلەپ ئۆتكەندەك، رۇسىيەنىڭ كونسېرۋاتىپ 3-دۇماسى مەزگىلىدە (1907-1912)، مائارىپ سىياسىتى جەھەتتە فىنلاندىيەلىكلەرگە ئوخشاش «غەربىي» مىللەتلەر بىلەن مۇسۇلمانلار كەبى قالاق «شەرقىي» مىللەتلەرنى پەرقلەندۈرىدىغان يېڭى بىر «مۇكەممەل دۆلەت ئەدەبىياتى» بەرپا قىلىش ھەققىدە چاقىرىق قىلىنغان ئىدى. ئاز سانلىق بولغان رۇسىيە مۇسۇلمانلىرىغا نىسبەتەن، بۇ خىل مۇھىت ئۇلارنىڭ مەدرىسىلەردە ئىشلىتىلىدىغان تىل — يېزىق ئاساسىدا ئەمەس، بەلكى سەھرا تىلىنى ئاساس قىلغان تاتار ئەدەبىياتى ۋە مەدەنىيىتىنى تېزىدىن بەرپا قىلىشنى تەلەپ قىلاتتى. بۇ جەرياندا تاتار مىللەتچى ئاۋانگارتلىرى ئىمپېرىيە تەۋەسىدىكى رۇس بولمىغان باشقا خەلقلەرنىڭ ئۆز مىللىي تارىخىنى بەرپا قىلىشى ئۈچۈن بىر ئەندىزە يارىتىپ بەردى.

بىر-بىرى بىلەن باغلىنىشلىق بولغان بۇ جەريانلارنى ئاددىيلاشتۇرۇپ ئېيتساق، ئاناتولىيەدىكى «تۈركچىلىك» ۋە رۇسىيەدىكى «تاتارچىلىق» شىنجاڭدىكى مىللىي كىملىك يارىتىشقا ئىنتىلىۋاتقان مۇسۇلمانلار ئۈچۈن بىر تاللاش پۇرسىتى يارىتىپ بەردى. رۇسىيە ئىمپېرىيەسى تەۋەسىدە ياشاۋاتقان شىنجاڭلىقلار تاتار ئۇسلۇبىدىكى مىللىي مەدەنىيەت ۋە كىملىككە قىزىققان بولسا، ئىستانبۇل ۋە شىنجاڭدا ياشاۋاتقانلار مۇسۇلمانلىقتىن تۈركلىككە كۆچۈشنى قۇلاي كۆرگەن ئىدى. بۇلارنىڭ بەزىلىرى سادىق جەدىتچىلار بولسا، يەنە بەزىلىرى جەدىتچى مەدەنىيەت سىياسىتىنىڭ ئاقارتىش قابىلىيىتىدىن گۇمانلانغانلار ئىدى. ئۇلارنىڭ ئورتاقلىقى بولسا جەمئىيەتتىكى ئورنىنىڭ تۆۋەنلىكىدە ئىدى. بۇلارنىڭ بەزىلىرىنىڭ كېيىنچە

جامائەت ئىچىدە رەھبەرلىك ئورنىغا چىقىشقا سەۋەب بولغىنى ئۇلارنىڭ ئىدىيەسى بولماستىن بەلكى رۇسىيە ئىنقىلابىي نەتىجىسىدە پەيدا بولغان سىياسىي بوشلۇق ئىدى.

كارۋانلار ۋە كوممۇنىستلار

ئىسلاھاتتىن ئىنقىلابقا يۈزلىنىش كۆپ ئۇچرايدىغان تارىخىي مۇساپە. ئەمما، سوۋېت ئوتتۇرا ئاسىياسىدا مۇھىم ئورۇنغا چىققانلارنىڭ ھەممىسىنىڭلا جەدىتچىلىك ئارقا كۆرۈنۈشى يوق ئىدى. ئىنقىلابىي تۈركىستاننىڭ تارىخىنى پەقەتلا ئىنقىلابتىن ئىلگىرىكى تاماملانمىغان جەدىتچىلىك ھەرىكىتىنىڭ داۋامى دەپ قاراش خاتا بولىدۇ. رۇسىيە ئىنقىلابىنى تەتقىق قىلىدىغان تارىخچىلارغا مەلۇم بولغىنىدەك، رۇسىيە رادىكالىلارنىڭ ئىچىدىكى تەشۋىقاتچىلار ۋە نەزەرىيەچىلەرنى ئۇلارنىڭ سۆزلىگەن نۇتۇقلىرى ۋە ئېلان قىلغان ماقالىلىرى ئارقىلىق تەتقىق قىلىش ئاسانراق، ئەمما جاپا-مۇشەققەتلىك يەر ئاستى خىزمەتلىرى ئارقىلىق ئالاقە تورلىرىنى قۇرۇپ چىققان، ئانچە كۆزگە كۆرۈنمىگەن ئىنقىلابچىلارنى تەتقىق قىلىش تەسەرەك توختايدۇ. ئوتتۇرا ئاسىيادىكى جەدىتچىلار مىللىي مەنپەئەت ئۈچۈن ساۋات چىقىرىش ھەرىكىتى ئېلىپ بارغانلىق تارىخى ئىزىنى قالدۇرۇپ كەتتى. تارىخى تەڭپۇڭلۇقنى ساقلاش ئۈچۈن مەن بۇ جەدىتچىلەرنى باشقا بىر گۇرۇپپا كىشىلەر بىلەن، يەنى رۇسىيە بىلەن خىتاي ئارىسىدا چېگرا ئاتلاپ سودا ۋە ئەمگەك بىلەن مەشغۇل بولىدىغان بىر قىسىم قەشقەرلىكلەر بىلەن بىرگە قويۇپ بايان قىلدىم. بۇ قەشقەرلىكلەر كۆزگە ئانچە چېلىقمايدىغان قەشقەر دىئاسپوراسىدىن كېلىپ چىققان بولۇپ، 1920-يىللارغا كەلگەندە جەدىتچىلەرنىڭ شىنجاڭ مۇسۇلمانلىرى ئىچىدىكى رەھبەرلىك ئورنىغا رىقابەتچى بولۇپ قالغان ئىدى.

گەرچە رۇسىيە ئىنقىلابىي بۇ بىر گۇرۇپپا زىيالىيلار ۋە سودىگەرلەرنى ھەمكارلىققا ئېلىپ كەلگەن بولسىمۇ، بۇلارنىڭ ئارىسىدا يەنە چوڭ بىر ئىجتىمائىي ھاڭ بار ئىدى. رۇسىيەدە تۇغۇلۇپ چوڭ بولغان جەدىتچىلار ئۆزلىرىنى زور كۆپچىلىكى دېھقان بولغان بىر جامائەتنىڭ

ئالىي دەرىجىلىك ۋەكىللىرى دەپ قارايتتى؛ بۇ دېھقانلارنىڭ تۇرمۇشى سوۋېت يەر ئىسلاھاتىنىڭ ئىجابىي نەتىجىسىگە قاراشلىق ئىدى. قەشقەرلىكلەر بولسا بۇنىڭ ئەكسىچە ۋاقىتلىق تۇرىدىغان سودىگەرلەر ۋە ئىشلەمچىلەر بولۇپ، باشقىچە مەقسەتلىرى بار ئىدى. ھەر ئىككى گۇرۇپپا بەزىدە سوۋېت ئەمەلدارلىرىنىڭ ھېسداشلىقىغا ئېرىشكەن بولۇپ، بۇ تېرى مارتىن تىلغا ئالغان «تاغ ئېتىكى پىرىنسىپى» نى ئېسىمىزگە سالدۇ. يەنى، نەزەرىيە جەھەتتىن ئېيتقاندا باشقا بىر خەلقنىڭ مىللىي جۇمھۇرىيىتى ئىچىدىكى كىچىك ۋە ئەرزىمەس بىر ئاز سانلىق مىللەت بولۇپ تۇرۇشنىڭ ئورنىغا خىتايغا قارىتا ئېلىپ بېرىلىدىغان ئىنقىلابىي ھەرىكەتنىڭ ئاۋانگارتى بولۇش تېخىمۇ ياخشى ئىدى. لېكىن بۇ پىرىنسىپ ئەمەلىيەتتە باشقىچە ئوتتۇرىغا چىقتى: سوۋېت مۇھاجىرلىرى بولغان بۇ گۇرۇپپىنىڭ خىتاي سىياسىتى بىلەن بىۋاسىتە مۇناسىۋىتى بولمىغىنى ئۈچۈن ئۇلار شىنجاڭدىكى مۇسۇلمانلار بىلەن بولغان مىللىي بىرلىكنى ئۇيغۇرلۇق ھالىتىدە بىرىنچى ئورۇنغا قويغان ئىدى. بۇ جەدەتچىلەر مۇھاجىرلار ئىچىدىكى مىللىي كىملىك سىياسىتى ئۈچۈن ئەڭ چوڭ كۈچ چىقارغان بىر گۇرۇھ بولۇپ، ئۇلارنىڭ شىنجاڭدىكى ئىشلاردىن بىخەۋەر قېلىشى بۇنى تېخىمۇ كۈچەيتكەن ئىدى. قەشقەرلىك سودىگەرلەرگە نىسبەتەن ئۇلارنىڭ شىنجاڭدىكى بولغۇسى ئىنقىلابقا باغلىنىشى ئۈچۈن مىللىي كىملىكنىڭ بولۇشى ھاجەت ئەمەس ئىدى: قەشقەر ئۇلارنىڭ ماكانى بولۇپ، ئۇلار بۇ يەرنىڭ سىياسىي ئەھۋالىنى تولۇق بىلەتتى. نەتىجىدە، ئۇيغۇر مەسىلىسى بىر گۇرۇپپا جەدەتچىلەر ۋە قەشقەرلىكلەر ئوتتۇرىسىدىكى بىر جەڭ مەيدانىغا ئايلىنىپ قالدى: جەدەتچىلەر ئۈچۈن ئۇيغۇردىن ئىبارەت بۇ يېڭى مىللەت ئۇقۇمى بەكمۇ مۇھىم بولسا، قەشقەرلىكلەر بۇنىڭ ئەكسىچە مىللىي كىملىك ھەققىدە مەدەنىيەت جەھەتتىن ئىزدىنىشكە پەرۋاسىز بىر ھالەتتە مۇئامىلە قىلغان ئىدى.

بۇنىڭ نەتىجىسىدە، ئۇيغۇرلارنىڭ سىياسىي ئورنى مەسىلىسى كۈنتەرتىپكە كېلىشى بىلەن بىر ۋاقىتتا ئىككى خىل ئىستراتېگىيەلىك يۆنىلىش شەكىللەنگەن بولۇپ ھەر ئىككىلىسىنىڭ ئايرىم چاقىرىقلىرى ۋە بەلگىلىك قوللىغۇچىلىرى بار ئىدى. بۇنىڭ بىرى ئۇيغۇرلار ئۈچۈن

سوۋېت ئەللىرى ئارىسىدا بىر زېمىن ھازىرلاش؛ يەنە بىرى سوۋېت ئىنقىلابىدىن پايدىلىنىپ شىنجاڭدا سىياسىي ئۆزگىرىش ھاسىل قىلىشتىن ئىبارەت ئىدى. پارتىيە ئەزالىرى ۋە جەدەتچى كوممۇنىستلار سوۋېتنىڭ ئىچكى ۋە تاشقى سىياسەتلىرىنىڭ ئېھتىياجغا قاراپ ئۆزگىرىشتە بەكمۇ سەزگۈر ئىدى. ئەمما ئۇلار خىتايدىكى تۈركى تىلدا سۆزلەيدىغان مۇسۇلمانلارنىڭ ئىنقىلابىي يوشۇرۇن كۈچىنى قانچە تەكىتلىگەنسىمۇ ئۆزلىرىنىڭ ئۇيغۇرلارغا بولغان رەھبەرلىك ئورنىنى شىنجاڭ بىلەن سوۋېت ئارىسىدا قاتراپ تۇرىدىغان، سوقۇۋاتقان ئايرىم چوتلىرى بولغان يەنە بىر ئىنقىلابىي گۇرۇھ- قەشقەرلىكلەرگە بېرىپ قوياتتى. بۇ قەشقەرلىكلەر تېز نەتىجىگە ئېرىشىشنى خالايدىغان بولۇپ، لېنىنىزم نەزەرىيەسىنىڭ تەپسىلاتى بىلەن ئىشلىشى يوق ئىدى؛ كۆپىنچىسىنىڭ سوۋېت ئىتتىپاقىغا بولغان قىزىقىشى بولشېۋىكلەرنىڭ سىياسىتىدىن خەۋەردار بولغانلىقىدىن بولماستىن، بەلكى سوۋېت ئىتتىپاقىنىڭ ئىسلام دۇنياسىدىكى تەرەققىي قىلىۋاتقان دۆلەتلەر، بولۇپمۇ تۈركىيە بىلەن بولغان دوستلۇقى سەۋەبىدىن ئىدى. گەرچە شىنجاڭ مۇسۇلمانلىرى ئىچىدىكى ئىستانبۇل پەرەس تۈرك مىللەتچىلىكى سوۋېت ئىتتىپاقىدىن يانداپ ئۆتۈپ شىنجاڭغا تارقالغان دەپ يېزىلسىمۇ، بىراق سوۋېت ئىتتىپاقى ئارقىلىق تارقالغانلىقى بىر ئەمەلىيەت.

يۇقىرىقىدەك سەۋەبلەر تۈپەيلىدىن، ئۇيغۇرلارنىڭ ئوتتۇرىغا چىقىشىنى سوۋېتتىكى باشقا مىللەتلەردىن پەرقلىق ھالدا مىللەت بەرپاچىلىقى ۋە ئىنقىلابىي ئىنتېرناتسىئونالىزم دېگەن ئىككى نۇقتىدىن كۆزىتىشكە بولىدۇ. بىرىنچىسى، ستالىننىڭ مىللەت تەبىرى بويىچە، يەنى «ئورتاق تىل، تېررىتورىيە، ئىقتىسادىي ھايات ۋە ئورتاق پىسخىكا ئارقىلىق ئىپادىلىنىدىغان ئورتاق مەدەنىيەت» دېگەن ئېنىقلىمىغا دەل ماس كېلىدىغان ئۇسۇل بويىچە مىللەتنىڭ بەرپا قىلىنىش جەريانىدۇر. ئىككىنچىسى، شىنجاڭ مۇسۇلمانلىرىنىڭ بولشېۋىك ئىنقىلابىنىڭ مۇستەملىكە دۇنياسىغا تارقىلىشىدىكى بىر نۇقتا بولغانلىقىدۇر. بۇ ئىككى خىل نۇقتىئىنەزەرنىڭ ھەر ئىككىلىسىگە مىسال بولقىدەك تەتقىقاتلار ياكى تەكشۈرۈش نەتىجىلىرى كەم ئەمەس. ئەمما، ئۇيغۇر مىللىتى مەسىلىسىنى باشقىلاردىن پەرقلەندۈرىدىغان مۇھىم نۇقتا

شۇكى ، ئۇيغۇرلار ئۈستىدە تەھلىل ئېلىپ بارغاندا بىز چوقۇم بۇ ئىككى جەرياننى بىر-بىرى بىلەن دىئالوگ ئۈستىدىكى بەزىدە بىر-بىرىنى تولۇقلايدىغان ۋە بەزىدە بىر-بىرىگە زىت بولغان پاراللېل جەريانلار دەپ قارىشىمىز شەرت.

1921-يىلدىكى تاشكەنت قۇرۇلتىيى يۇقىرىقى ئىككى جەرياننى تۇنجى قېتىم كېسىشتۈرگەن ئىدى. «قەشقەر ۋە جۇڭغارىيە ئىشچىلىرى قۇرۇلتىيى» شىنجاڭدىكى تۈركى تىللىق مۇسۇلمان خەلقنىڭ «ئۇيغۇر» دېگەن مىللەت نامىنى قوبۇل قىلىشنىڭ باشلىنىشى دەپ قارىلىدۇ. مەنچە بۇ بىر خاتا چۈشىنىشتۇر. تاشكەنت قۇرۇلتىيىدا شىنجاڭدىكى مۇسۇلمانلارنىڭ مىللىي نامىنى بېكىتىش مۇلاھىزە قىلىنمىغان. رەسمىي يوسۇندا ئۇ بىر مىللىي مۇنبەر ئەمەس ، بەلكى سوۋېت تۈركىستاندا ياشاۋاتقان خىتاي پۇقرالىرىنىڭ ۋەكىللەر قۇرۇلتىيى ئىدى. قاتناشقۇچىلارنىڭ مەقسىتى ئىنقىلاب جەريانىنىڭ سوۋېتتىكى مۇھاجىرلارغا بولغان تەسىرى ۋە خىتايدىكى تەسىرى ھەققىدە قارار ئېلىش ئىدى. قۇرۇلتايدىن بىر قانچە ئاي بۇرۇن باكۇدا كوممۇنىستىك ئىنتېرناتسىئونالنىڭ يىغىنى چاقىرىلىپ شەرقتىكى خەلقلەرگە مۇستەملىكىچىلىككە قارشى تۇرۇش ھەققىدە مۇراجىئەت ئېلان قىلىنغان ئىدى. بۇخارا ۋە خىۋادا بۇرۇنقى چار رۇسىيەگە بېقىندى بولغان خانلارنىڭ ھۆكۈمرانلىق ئورنىنى ئەمدى ئىنقىلابىي كېڭەش قولغا ئالغان ئىدى. موڭغۇلىيەگە قېچىپ بارغان ئاقلار ئارمىيەسىگە قارشى قىزىل ئارمىيە ۋە موڭغۇل پارتىزانلىرى ھەرىكەتكە ئۆتۈپ ، ئۇرگا (ھازىرقى ئۇلانباتور) نىڭ كونتروللۇقىنى قولغا ئېلىش ئۈچۈن ئۇرۇش قىلىۋاتاتتى. شۇنىڭ بىلەن بىر ۋاقىتتا ، سوۋېت قىزىل ئارمىيەسى شىنجاڭغا كىرىپ ئۇ يەردىكى ئاقلارنى تازىلاش ئۈچۈن تەييارلىق قىلىۋاتاتتى. يىراق شەرقتە بولسا خىتاي كومپارتىيەسىنى قۇرۇش ئۈچۈن شۇ يىلى ئىيۇلدا شاڭخەيدە مەخپىي ھالدا ئۆتكۈزۈلگەن تۇنجى قۇرۇلتاينىڭ تەييارلىقى باشلاندى. مانا مۇشۇنداق ئىنقىلابىي تارىخى ئارقا كۆرۈنۈشتە ، ھەممەيلەننىڭ مەقسىتى ياكى سوۋېت ئىتتىپاقىنىڭ ياردىمىگە تايىنىپ ، ۋە ياكى رۇسىيە ئىنقىلابى ياراتقان بوشلۇقتىن پايدىلىنىش ئارقىلىق ئەڭ ئۈنۈملۈك بولغان بىر ھەمكارلىق ئورنىتىشتىن ئىبارەت ئىدى.

1920-يىللىرى پىلانلانغان ئىنقىلابى ئىستراتېگىيەدە شىنجاڭ مۇسۇلمانلىرى ئۈچۈن ئۆچ ئېھتىماللىق پىلانلانغان. بىرى ، سوۋېت ۋە تۈركىيەنىڭ ھەمكارلىقى بىلەن ھەم ھىندىستانغا تۇتاشقان بىر كۆۋرۈك سۈپىتىدە ئىسلام دۇنياسىنىڭ بىر پارچىسى بولۇش. ئىككىنچى ، خىتاي چېگرا رايونىدىكى بىر ئايرىم مىللەت بولۇش ۋە پۇرسەت پىشقاندا موڭغۇلىيەگە ئوخشاش خىتاي مۇستەملىكىچىلىكىدىن ئازاد بولۇش. ئۈچىنچى ، خىتاي ئىنقىلابىنىڭ غەلىبىسى ئارقىلىق غەلىبە قىلىش بولۇپ شۇ چاغلاردا مىللەتچى خىتايلار بىلەن كوممۇنىست خىتايلار سوۋېتنىڭ ياردىمى ئارقىلىق بىرلەشكەن ئىدى. ئەمما ، بۇ پىلانلارنىڭ ھېچ بىرىدە مۇسۇلمانلارنىڭ رايونىدىكى يېتەكچىلىك مەسىلىسى ھەل قىلىنمىغان ، ئەمما ئۇلارغا تەشكىللىنىش ۋە خەلقكە خىتاب قىلىش شارائىتى يارىتىلغان.

1921-يىلىدىكى شىنجاڭلىق مۇھاجىرلارنىڭ قۇرۇلتىيىدا يۇقىرىقىدەك بىرەر مەقسەت يوق ئىدى. ئەمما بۇ يىغىن كىچىك بىر گۇرۇپپا جەدىتچىلەرنىڭ قەشقەرلىكلەر دۇكان ئاچىدىغان بازار ۋە ئىشلەيدىغان ئېتىزلاردىن يىراق بولغان يەتتەسۇدا يېتىشتۈرگەن ئۇيغۇرلۇق چۈشەنچىلىرىنى ئاممىغا تېخىمۇ كەڭرى تارقىتىشى ئۈچۈن بىر سورۇن ھازىرلاپ بەردى. 1920-يىللارنىڭ باشلىرىدىكى داۋالغۇشلۇق بىر مۇھىتتا ، كىشىلەر بۇ ئاتالغۇدىن پايدىلىنىپ سوۋېت سىياسىتىدىن مەنپەئەتلىنىشنى داۋاملاشتۇردى. بۇ دەسلەپكى مەزگىل ئۇيغۇر مىللىتى ھەققىدە سۆز ئېچىشقا ئاساس سالغۇچى بىر مۇھىم دەۋر بولۇپ ، نەتىجىدە 1924-يىلى سوۋېت تۈركىستانى يەرلىك مىللەتلەرگە ئايرىلغان چاغدا ئۇيغۇر مىللىتى مىللەت ئايرىشتىن ئوڭۇشلۇق ئۆتكەن ئىدى. ئوتتۇرا ئاسىيادا ھەر قايسى مىللەتلەر ئۈچۈن جۇمھۇرىيەتلەرنىڭ قۇرۇلۇشى سوۋېت دۆلەت قۇرۇلۇشىنىڭ ئەڭ يۈكسەك پەللىسى دەپ قارىلىدۇ. دەل مانا شۇ مەزگىلدە شىنجاڭلىق مۇسۇلمانلار ستالىننىڭ مىللەت ئېنىقلىمىسىغا تولۇق ئۇيغۇن بولغان ، ھەقىقىي مەۋجۇت بولغان بىر ئۇيغۇر مىللىتى سۈپىتىدە پىكىر قىلىشقا باشلىغان. گەرچە مىللەتلەرگە ئايرىش ئۇيغۇر مىللىتى سۈپىتىدە سۆزلەش ئۈچۈن بىر پۇرسەت يارىتىپ بەرگەن بولسىمۇ ، بۇ يەنە بۇ ئىدىيە نەتىجىسىدە بارلىققا كەلگەن ئاجىز ھەمكارلىققا تەھدىت سالغان ئىدى. چۈنكى ،

ئوتتۇرا ئاسىيانىڭ يېڭى سىياسىي چېگراسى شىنجاڭلىق مۇسۇلمانلار ئارىسىدىكى بۆلۈنۈشنى چوڭايتىۋەتكەن ئىدى.

سوۋېتلەر سىياسىتىنىڭ دۆلەت بىلەن مۇئامىلە قىلىشتا قېلىپلاشقان بىر فورما يارىتىپ بەرگەنلىكى ۋە مىللەتلەرنىڭ ئوتتۇرىغا چىقىشىغا شارائىت ھازىرلىغانلىقى بىر ئەمەلىيەت بولۇپ، سوۋېتلەر ئۇيغۇر مىللىي كىملىكىنىڭ بارلىققا كېلىشى ئۈچۈن پايدىلىق شارائىت يارىتىپ بەردى، ئەمما ئۇلارنىڭ بۇ پىروچېكتقا پىلانلىق قاتناشقانلىقى ياكى تۈرتكە بولغانلىقىغا ئائىت ھېچ بىر ئىسپات يوق. سوۋېت رەھبەرلىرى شىنجاڭ مۇسۇلمانلىرى ئارىسىدا بولۇۋاتقانلار ئىشلاردىن ئاساسەن خەۋەرسىز بولۇپ ئۇيغۇر مىللىتىنى ئېتىراپ قىلىش مەسىلىسىدىمۇ ھېچ بىر پوزىتسىيە بىلدۈرگەن ئەمەس. بۇندىن باشقا سوۋېتتىكى شەرقشۇناسلار ۋە مىللەتشۇناسلارنىڭمۇ ئۇيغۇرلارنىڭ مىللەت بولۇپ ئوتتۇرىغا چىقىش مەسىلىسىگە ئارىلاشقانلىقىغا دائىر مەلۇمات يوق. ئەگەر شەرقشۇناس بارتولدتىن ئۇيغۇر ھەققىدە مەسلىھەت ئېلىنغان بولسا ئۇ ئۇيغۇر مىللىتى دېگەن ئۇقۇمنى مەسخىرە قىلغان بولاتتى. 1925-يىلى ئۇ ئۇيغۇر دېگەن ئاتالغۇ ھەققىدە «ھەتتا ئۇلارنىڭ ئەڭ ئۇقۇمۇشلۇقلىرىمۇ ئۆز يۇرتىنىڭ ئۆتمۈشى ھەققىدە غۇۋا چۈشەنچىدە» دەپ يازغان. 1930-يىلى سوۋېت تۈركولوگلىرى ئۇيغۇرلارنىڭ تىلى ۋە مەدەنىيىتى ھەققىدە باھا بېرىشكە چاقىرىلغاندا ئۇيغۇر ئاتالغۇسى ئاللىقاچان قوبۇل قىلىنىپ بولغان ئىدى. ئۇيغۇر نامىنى تىرىلدۈرۈشتە ئەڭ قىزغىن پىكىردە بولغانلار ۋە ھەمكارلاشقانلار مۇھاجىر مۇسۇلمان قېرىنداشلار بولۇپ، ۋولگا رايوندىكىلەر بەكرەك پىداكارلىق كۆرسەتكەن. سوۋېتتە مىللەتلەرنىڭ ئايرىلىشىدا ئىلىم ئەھلىنىڭ تۆھپىسى ۋە سىياسەتنىڭ تۈرتكىسىنى ئېتىراپ قىلىش كېرەك، ئەمما ئۇيغۇرلارنىڭ ئوتتۇرىغا چىقىشىدا بۇلاردىن پۈتۈنلەي پەرقلىق بىر يولنىڭ بولغانلىقىنىمۇ ئەستىن چىقارماسلىق لازىم.

ئىنقىلابى دۇنيادىكى شىنجاڭ

سوۋېتتىن شىنجاڭغا قىزىقىشى ئىنقىلابى ئېھتىياج ئۈچۈن بولغانلىقى پاكىت ، ئۇندىن باشقا ئىقتىسادىي مەنپەئەتكە ئېرىشىش مۇئەسسەسەسى بىر مەقسەت ئىدى. دەسلەپتە ، ئۇلار يەتتە سۇدىكى ئاچارچىلىقنى يەڭگىلەشتۈرۈش ئۈچۈن شىنجاڭنىڭ يەر ئاستى ۋە يەر ئۈستى بايلىقلىرىغا ئېھتىياجلىق بولدى ؛ 1920-يىللارنىڭ ئوتتۇرىلىرىدا بولسا چەتئەل رىقابەتچىلىرىگە يېتىشىۋېلىش ئۈچۈن سوۋېت ماللىرى شىنجاڭدا تۆكمە قىلىپ سېتىلدى. ئون نەچچە يىلغا قالماي سوۋېت باشقا رىقابەتچىلىرىنى يېڭىپ شىنجاڭ ئىقتىسادىنىڭ جان تومۇرىنى ۋە بايلىقلىرىنى كونترول قىلدى ۋە بۇ ئارقىلىق مۇستەملىكىچىلەرنىڭ سوۋېت ئىتتىپاقىغا قىلماقچى بولغان ھۇجۇمغا تەييارلىق كۆردى. سوۋېتلەر خىتاي چېگراسىدىكى پائالىيەتچىلەر ، دىپلوماتىك ئىتتىپاقداشلار ۋە سودا شېرىكلىرىنى تېپىش ئارقىلىق ئۆز ھۆكۈمىتىنى مۇستەھكەملىمەكچى ئىدى. ئۇلار بۇ ئىھتىياج بىلەن كوممۇنىستىك ئىنتېرناتسىئونال ۋەدە قىلغان يېڭى ئىنقىلابىي كېڭەيمىچىلىك ئوتتۇرىسىدىكى زىددىيەتلىك ھالەتنى چوڭقۇر ھېس قىلغان ئىدى. بۇ جەريان پائالىيەتچىلەردىن پارتىيەنىڭ ئۆزگىرىپ تۇرىدىغان قارارلىرىغا تېخىمۇ قاتتىق ئەمەل قىلىشنى تەلەپ قىلاتتى. نەتىجىدە بەزىلەر بۇيرۇق ساقلاپ كۈتۈپ ئولتۇردى ، يەنە بەزىلەر مۇستەقىل ۋە تەشكىلسىز ئىنقىلابىي پائالىيەتلەر بىلەن شۇغۇللاندى.

1920-1930-يىللاردا شىنجاڭ ئاھالىسى سوۋېت بىلەن چېگرىلىنىدىغان باشقا بىر قانچە يەرلەردىكى كىشىلەرگە ئوخشاش بولۇپ شىنجاڭ ئىنقىلابىي مەيدانغا كەلتۈرگەن ئۆزگىرىشلەرگە يېقىندىن دىققەت قىلغان ۋە ئۇلار بىلەن بىر سەپتە بولۇش ياكى بولماسلىقىنىڭ پايدا - زىيىنى ھەققىدە بەس-مۇنازىرە قىلغان ئىدى. ئۇيغۇر كىملىكى مەسىلىسى بۇ خىل چوڭقۇرراق سىياسىي مەسىلىنىڭ ئۈستىگە قويۇلغان بولۇپ ، تاكى 1949-يىلى شىنجاڭ خىتاي كومپارتىيەسىنىڭ ھاكىمىيىتىگە ئۆتكەنگە قەدەر ھەل بولمىغان ئىدى. رۇسىيە بىلەن ئىنقىلابتىن بۇرۇن مۇناسىۋەت ئورناتقان شىنجاڭدىكى بەزى كىشىلەر ئۈچۈن سوۋېتلەر بىلەن

ماسلىشىشتىن باشقا ئامال يوق ئىدى. چېگرا ئاتلاپ تۇرىدىغان سودىگەرلەر شىنجاڭدىكى سوۋېتپەرەسلەرنىڭ كۆزگە كۆرۈنگەنلىرى ئىدى. 1920-يىلى ئامېرىكىلىق تەۋەككۈلچى ئوۋېن لەتتمور تۇرپاندا بىر پاختا سودىگىرى بىلەن ئۇچراشقان (بەلكىم مەخسۇت مۇھىتى بولۇشى مۇمكىن)، ھەمدە رۇسچە بىلىدىغان ۋە ئۆزىنى ئۇيغۇر دەپ قارايدىغان بىر ياشنى كۆرگەن (ئابدۇخالىق ئۇيغۇر بولۇشى مۇمكىن). بۇ ئۇيغۇر مىللەتچىسى بولمىش ياش شۇ يىللاردا رۇسىيەنىڭ نىژنى - نوۋىگورد شەھىرىدىكى سودا يەرمەنكىسىگە ئىككى قېتىم قاتناشقان ۋە شۇ يەردىن بىر جۈپ ئۆتۈك ئېلىپ، تەدرىجىي تەرەققىيات نەزەرىيەسىنى ئۆگىنىپ قايتىپ كەلگەن.

شۇ دەۋردىكى شىنجاڭدا بۇنداق تەرەققىيپەرۋەرلەر تولىمۇ ئاز ئىدى. سوۋېتلار ئىتتىپاقىنىڭ مىللەت بەرپا قىلىش سىياسىتى بىلەن مۇناسىۋىتى بولمىغان شىنجاڭدىكى مۇتلەق كۆپ قىسىم كىشىلەرگە نىسبەتەن 1920-يىللاردا «ئۇيغۇر» دېگەنلىك كوممۇنىست دېگەن گەپ ئىدى.

شىنجاڭنىڭ سوۋېتلىشىپ كېتىشىدىن ساقلانماقچى بولغانلارنىڭ تاللىشى ئادەتتە خىتاي بىلەن ئورتاق سىياسىي مەپكۇرىگە ئىگە بولۇش بولاتتى. خىتاينىڭ ئىمپېرىيەدىن جۇمھۇرىيەتكە كۆچۈشى تولۇق بولمىغانلىقى سەۋەبىدىن چىڭ سۇلالىسى ھاكىمىيىتىنىڭ قالدۇقلىرى 1920-يىللىرى يەنىلا مۇسۇلمانلار ئاپتونومىيەسىنىڭ قورغىنى سۈپىتىدە قارىلاتتى. شىنجاڭدىكى ۋاڭلارنىڭ كۈچى گەرچە 18-ئەسىردىكى يېڭىدىن بەرپا بولغان ۋاقىتتىكىگە سېلىشتۇرغاندا كۆپ ئاجىزلاپ كەتكەن بولسىمۇ، ئۇلار يەنىلا پايتەخت بىلەن باغلىنىشى بولغان يۇقىرى قاتلام مۇسۇلمانلىرىغا تەۋە ئىدى. ئۇ ۋاقىتتا پايتەختتە «مۇسۇلمانلار» نىڭ خىتايدىكى 5 ئىرقىنىڭ بىرى سۈپىتىدىكى ئورنى ھەققىدە تالاش — تارتىشلار بولۇۋاتقان ئىدى. بۇ يەردىكى ھالقىلىق مەسىلە، شىنجاڭدىكى تۈركچە سۆزلەيدىغان مۇسۇلمانلار بىلەن خىتايچە سۆزلەيدىغان مۇسۇلمانلار (تۇڭگانلار) نىڭ ھەمكارلىشىش مۇمكىنچىلىكى ئىدى. بەزىلەر بۇ

خىل ھەمكارلىقنىڭ مۇمكىنچىلىكى بار دەپ قارىسا ، يەنە بەزىلەر بىۋاسىتە ھالدا ئىچكىرى خىتايدىكى گومىنداڭچىلار بىلەن ئالاقە باغلاشنى ، بۇ ئارقىلىق جەدىتچىلەرنىڭ خىتاي جۇمھۇرىيەتچىلىرى بىلەن ھەمكارلىشىش نىشانىنى قايتىدىن يولغا قويۇشنى ئىستەيتتى . بۇ خىل ئىدىيەدىكى كىشىلەر سوۋېتتىكى ئۇيغۇر كەملىكىگە قارشى بىر مەيداندا بولۇپ ، ئۇلار تۈركى تىللىق مىللەتلەرنىڭ بىرلىكىنى تەكىتلەيدىغان پانتۇركىزىملىق ئىدىيە بىلەن سۇن جوڭسەننىڭ خىتايدىكى مۇسۇلمانلارنى «ئىسلام دىنىغا ئېتىقاد قىلىدىغان تۈركلەر» دېگەن كۆز قارىشىنى بىرلەشتۈرگەن ئىدى . ئۇندىن باشقا شىنجاڭ يەنە سوۋېت زۇلۇمىدىن قېچىپ كەلگەن ئوتتۇرا ئاسىيا مۇسۇلمانلىرى ئۈچۈن پاناھ جايلىق رولىنىمۇ ئوينىغان ئىدى . ئۇلارنىڭ ياۋروپا ۋە ئوتتۇرا شەرقتىكى تۈركچىلەر بىلەن يېقىن مۇناسىۋىتى بار ئىدى . شىنجاڭدىكى بۇ مۇھاجىرلار ئارىسىدا سوۋېتچە مىللەت ئۇقۇمىنى تۈركىستان مۇسۇلمانلىرى ئۈچۈن بىر قىلتاق دەپ قارايدىغان بىر توپ كىشىلەر بار ئىدى (مۇھەممەت ئىمىن بۇغرا ، ئىيسا ئالىپتېكىن ۋە مەسئۇد سەبرى بايقوزى- تەرجىماندىن) . بۇ خىل كۆز قاراش 1940-يىللاردا گومىنداڭ بىلەن ھەمكارلاشقان مۇسۇلمانلارنىڭ تەشۋىقاتىدا كەڭ ئورۇن ئالغان ئىدى .

رۇسىيە ئىنقىلابى بىلەن كۈنتەرتىپكە كەلگەن شىنجاڭ مەسىلىسى 1930-يىللاردا يۈز بەرگەن قوزغىلاڭ سەۋەبلىك كۆزگە تېخىمۇ چېلىقتى . مەن بۇ ۋەقە ھەققىدە كىتابىمنىڭ ئاخىرقى بابىدا توختىلىمەن . بۇ قوزغىلاڭ شىنجاڭنىڭ شەرقىدىكى قۇمۇلدىن باشلىنىپ دەسلەپ گەنسۇدىكى تۇڭگانلارنىڭ ، كېيىن موڭغۇلىيە خەلق جۇمھۇرىيىتىنىڭ ۋە ئاخىرىدا سوۋېت ئىتتىپاقىنىڭ قول تىقىشى بىلەن ئاياغلاشتى . بىر نۇقتىدىن قارىغاندا بۇ ئىنقىلاب مۇسۇلمانلارنىڭ چىڭ ئىمپېرىيەسىدىن قالغان قىسمەن ئاپتونومىيەسىنى ساقلاپ قېلىش ئۈچۈن كۆرسەتكەن تىركىشىشى بولۇپ ھېسابلىنىدۇ . بەزىلەر بۇنى مىللىي ئازادلىق يولىدىكى كۈرەشنىڭ باشلىنىشى دەپ قاراشقا مايىل . بۇ ئىنقىلابنىڭ نەتىجىسى بولغان قىسقا ئۆمۈر كۆرگەن شەرقى تۈركىستان جۇمھۇرىيىتى بىر زامانىۋى ئىسلام چۈشەنچىسىنىڭ شىنجاڭدىكى ئەمەلگە ئېشىشى بولۇپ ، يا سوۋېتنىڭ ياكى خىتاي جۇمھۇرىيەتچىلىرىنىڭ قېلىپلىرىغا

چۈشمەيتتى. بۇ ھەقتىكى مۇھاجىرەتتىكى ئۇيغۇرلار ئارىسىدا ۋە شىنجاڭدىكى ئەسلىمىلەردە تىلغا ئېلىنىدىغان بايانلارغا چوڭقۇرراق ئاساس بولىدىغان قولمىزدا يەرلىك مەنبەلەردىن ھۆججەتلەر بولمىغىنى ئۈچۈن تەپسىلاتىغا ئامالسىز قالدۇق. ئەمما، سوۋېت ئارخىپلىرىنىڭ ئېچىلىشى 1931-1934-يىللاردىكى ۋاقىئەلەر ھەققىدە بىزنى ئوخشىمىغان يېڭى نۇقتىئىنەزەرلەرگە ئىگە قىلدى، بولۇپمۇ بۇ قوزغىلاڭ ھەققىدىكى سىياسىي بۇرۇ، ئارمىيە ۋە كوممۇنىستىك ئىنتېرناتسىئونالنىڭ ئىككىلىنىشلىرى ھەققىدە يېڭى مەلۇمات بەردى. مەن كىتابىمدا بۇ ماتېرىياللارنى گەرچە بىرىنچى بولۇپ ئىشلەتمىگەن بولساممۇ، ئەمما بۇلارنى سوۋېت ئىتتىپاقىنىڭ ئۇيغۇر سىياسىتى نۇقتىسىدىن تۇرۇپ ئانالىز قىلدىم، ھەمدە سوۋېت سىياسىتى بىلەن ئۆكتىچى ئۇيغۇر كوممۇنىستلار ۋە شىڭ شىسەي دەۋرىدە ئىشلىگەن، سوۋېتتا تەربىيەلەنگەن ئۇيغۇرلارنىڭ مۇناسىۋىتى ھەققىدە ئىزدەندىم. مەن يەنە موڭغۇلىيە ئارخىپلىرى ئارقىلىق قوزغىلاڭنىڭ دەسلەپكى مەزگىللىرىدە قانداق ھەمكارلىقلارنىڭ بولغانلىقىنى ئايدىڭلاشتۇرۇشقا تىرىشتىم.

ئۈرۈمچىدە سوۋېت قوللىغان ھۆكۈمەتنىڭ قۇرۇلۇشى، ئۇيغۇرلارنىڭ 1934-يىلى شىنجاڭدا مىللەت بولۇپ رەسمىي ئېتىراپ قىلىنىشى بىلەن بۇ كىتاب ئاياغلىشىدۇ. شۇ چاغدا شىڭ شىسەي ئۇيغۇرلارغا مەدەنىيەت جەھەتتە ھوقۇق بېرىش ئارقىلىق ئۇيغۇر زىيالىيلىرى بىلەن قوزغىلاڭ تەھدىتىدىن خالاس بولۇش ئۈچۈن ھەمكارلىشىدۇ. بۇ شىنجاڭدىكى مۇشۇ خىل بىر يۈرۈش سىياسەتنىڭ تۈنجىسى ئىدى. ئەينى ۋاقىتتىكى بۇ سىياسەت خۇددى ھازىرقى ۋەزىيەتكە ئوخشاشلا زىددىيەتلەر بىلەن تولغان ئىدى. ئۇيغۇر مىللىتى ئۇقۇمى يا سوۋېتنىڭ ياكى خىتاينىڭ ئوتتۇرا قويغان پىلانلىق سىياسىتى ئەمەس ئىدى. بۇ ئۇقۇمنىڭ ئوتتۇرىغا چىقىش جەريانىنى بۇلار پۈتۈنلەي كونترول قىلغانمۇ ئەمەس ئىدى. سوۋېتتا ئوتتۇرىغا قويۇلغان مىللەت ئۇقۇمى ھەم رەسمىي قاناللار بىلەن ھەم 1930-يىللاردا ئۆكتىچى ئۇيغۇر زىيالىيلىرىنىڭ ئانا ۋەتىنىگە قېچىپ كېلىشى بىلەن شىنجاڭغا تارالغان. سوۋېتتا ئوتتۇرىغا قويۇلغان مىللەت ئۇقۇمى شىنجاڭدا مۇسۇلمانلارنىڭ زۇلۇمغا ئۇچرىشى، قارشىلىق كۆرسىتىشى، شۇنداقلا

ئۇلارنىڭ باشقا مىللەت بىلەن بولغان مۇناسىۋىتى ۋە سىياسىي نوپۇز بىلەن قىلغان مۇرەسسەلىرى جەريانىدا ئەمەلگە ئاشقان. ئۇيغۇرلارنىڭ مىللەتلىشىشى ياكى دۆلەت تەرىپىدىن تەستىقلانغان تىپىك بىر مىللەتلىشىش ھەرىكىتى ئەمەس ، ۋە ياكى مۇستەملىكە دۇنياسىدىكى مىللىي ئازادلىق كۆرۈشى ئەمەس بولۇپ ، ئۇيغۇرلار ھەر ئىككىلا جەھەتتە ئاسىياغا قارىتىلغان كوممۇنىستىك نىشان بىلەن سوغۇق بىر مۇناسىۋەتتە بولغان ئىدى.

بىرىنچى باب.

ختايغا تەۋە تۈركىستاننىڭ زېمىنى ۋە خەلقى

20-ئەسىردىكى ئۇيغۇرلۇق چاقىرىقى بىر ئۇزاققا سوزۇلغان ، يوقىتىلغان ۋە قايتا تېپىۋېلىنغان مىللەتلىشىشنىڭ ھېكايىسىنى يېزىپ چىقتى. ئۇيغۇرلۇق ھەققىدىكى بۇ قىسسە تارىخى ۋە ئەدەبىي مىراسلار ئارقىلىق بېيىپ ، ئۆزىنى پارلاق بىر مەدەنىيەت دەۋرىگە تۇتاشتۇرىدۇ ، شۇنداقلا ئاخىرىدا ئاۋامنىڭ ئىناقسىزلىقى ۋە مۇستەملىكە سەۋەبلىك مەھرۇملۇققا چۈشكەنلىكى بىلەن خۇلاسە قىلىندۇ. بۇ شەكسىزكى بىر بۈيۈك قايتا تەبىرلەش ھەرىكىتىدۇر. بۇ ئۇقۇمنى ئوتتۇرىغا قويغان ئاۋانگارتلارنىڭ نەزىرىدە ئۇلارنىڭ تارىخى چۈشەنچىلىرى پاكىت بولۇپ ، مەۋجۇت رېئاللىقتىمۇ ئۇيغۇرلارنىڭ ئورتاق مەنبەلىكى ھەققىدىكى تەسەۋۋۇرغا مەلۇم جەھەتتىن ماس كېلەتتى. شۇڭا بۇ تەتقىقاتنى تۇنجى ئۇيغۇرلارنىڭ تارىخىنى بىر ئەسلىپ چىقىش ۋە 20-ئەسىرنىڭ باشلىرىدىكى ختايغا تەۋە تۈركىستان مۇسۇلمانلىرىنىڭ بايانلىرىنى كۆزدىن كەچۈرۈش بىلەن باشلاش كېرەك. ئۇيغۇرلۇق كىملىكى ھەققىدىكى بايانلار يۇقىرىدىن ۋە تۆۋەندىن ، باشقۇرغۇچى بىلەن باشقۇرۇلغۇچىنىڭ ئۆز-ئارا تەسىرىدىن ، ھەمدە ختايغا تەۋە تۈركىستاندىكى مۇسۇلمانلارنىڭ تاشقى دۇنيا بىلەن بولغان ئالاقىسىنىڭ تەسىرىدىن ئەمەلگە ئاشقان دېيىشكە بولىدۇ. ئۇيغۇر كىملىكى گەرچە شىنجاڭنىڭ يەرلىك ئىسلام ئەنئەنىسى ئاساسىغا بەرپا قىلىنغان بولسىمۇ ، ئۆزىنى يېڭىدىن جانلىنىۋاتقان تۈرك مەدەنىيىتىنىڭ تەسۋىرى ئىچىگە ناھايىتى ئەپچىل جايلاشتۇرغان. بىز بۇ خىل ئۆزگىرىشنى تېخىمۇ ياخشى چۈشىنىش ئۈچۈن شىنجاڭنىڭ دائىرىسىدىن ھالقىپ چىقىپ 19-ئەسىرنىڭ ئاخىرقى مەزگىلىدىكى شەرقشۇناسلار ۋە تۈركولوگلارنىڭ تۈركلەرنىڭ تارىخىنى قانداق يېزىپ چىققانلىقىغا قاراپ باقايلى.

ختايغا تەۋە تۈركىستان ھەققىدىكى تارىخى مەنبەلەردە دۆلەتنىڭ پۇقرالارنى كۆچۈرۈش ، ئايرىش ۋە بېكىتىش ئىقتىدارى ، دىننىڭ ئالمىشىشى سەۋەبلىك يۈز بېرىدىغان مەدەنىيەتتىكى ئۆزگىرىش ، ئىلمىي ئەنئەنە ئەۋزەللىكى ۋە ئىزچىللىقنىڭ خەلقلەر ۋە زېمىنلارنى

پەرقلەندۈرىدىغانلىقى قاتارلىقلارغا دۇچ كېلىمىز. شىمالىنى (جۇڭغارىيە) تاغ ۋە ئوتلاقلا قاپلىغان ، جەنۇبىدىكى (تارىم ئويمانلىقى) بوستانلىقلىرىدا ئولتۇراق ئاھالىلەر ياشايدىغان ، ھازىر شىنجاڭ دەپ ئاتىلىۋاتقان بۇ دىيار ئۇزۇندىن بېرى تېرىمچىلار (دېھقانلار) بىلەن چارۋىچىلارنىڭ قوشۇلۇش بەلۋېغى بولۇپ كەلگەن. بۇ يەردىكى بوزقىزلاردىن يۈكسەلگەن ۋە يىقىلغان خانلىقلار بۇ زېمىننىڭ تارىخىدا بەلگىلىك ئىزلارنى قالدۇرۇپ كەتكەن. مۇشۇ مەنىدىن ئېيتساق ئۈچ مۇھىم مەزگىل ئالاھىدە كۆزگە تاشلىنىدۇ: بىرى موڭغۇلىيەدىكى ئۇيغۇر دۆلىتىنىڭ خاراب بولۇشى ۋە ئۇيغۇرلارنىڭ جەنۇبقا كۆچۈشى ؛ يەنە بىرى بۈيۈك ئۇيغۇر ئېلىنىڭ (ھازىر تارىخ كىتابلىرىدا ئىدىقۇت ئۇيغۇر خانلىقى دېيىلمەكتە ، ئەمما ئەسلى ئۇيغۇرچە مەنبەلەردە مەزكۇر ئەل بۈيۈك ئۇيغۇر ئېلى دېيىلگەن - تەرجىماندىن) چىڭگىزخاننىڭ دۇنياۋى ئىمپېرىيەسىگە تەۋە بولۇشى ؛ ئۈچىنچىسى 17-18-ئەسىرلەردىكى جۇڭغار موڭغۇللىرىنىڭ ھۆكۈمرانلىقىدىن ئىبارەت. بۇ ھاكىمىيەتلەرنىڭ قالدۇق باشقۇرۇش شەكلى ۋە خەلق ئىچىدە قالدۇرغان تەسىرى تاكى 1750-يىلى چىڭ سۇلالىسى بېسۋالغۇچە ئوتتۇرا ئاسىيانىڭ شەرقى قىسمى بولغان بۇ رايوننىڭ قۇرۇلمىسىنى تەشكىل قىلغان ئىدى.

بوزقىزدىن ئېكىنگىچە: ئۇيغۇر ۋە ئۇيغۇرىستان

مىلادى 6-ئەسىردە ئۇيغۇر ئىسىملىك بىر چارۋىچى خەلق تاڭ سۇلالىسى بىلەن تۈرك ئىمپېرىيەسى ئارىسىدىكى تۇپراقلارنى ئىستىلا قىلغان بىر نەچچە خەلقلەرنىڭ بىرى سۈپىتىدە تارىخ بېتىگە كىرىپ كەلدى. ئۇلار تۈركلەر بىلەن ئورتاق تىل ۋە مەدەنىيەتكە ئىگە خەلقلەرنىڭ بىرى ئىدى. 8-ئەسىردە تۈرك ئىمپېرىيەسى غۇلغاندىن كېيىن ئۇيغۇرلارغا پۇرسەت كەلدى ۋە موڭغۇل دالاسىدا ئۆز ھاكىمىيىتىنى تىكلەپ بىر ئىمپېرىيە قۇرۇپ چىقتى. خىتاي تارىخنامىلىرىدە بۇ دۆلەتنىڭ «ئىچكى» قەبىلىگە مەنسۇپ سەرخىللاردىن تەشكىللىنىپ «تاشقى» قەبىلىلەرنى ئەتراپىغا توپلىغانلىقى خاتىرىلەنگەن. بۇ ئەل (كونفېدېراتسىيە) بىر ئەسىر ئەتراپىدا مەۋجۇت بولغان بولۇپ ئاخىرىدا شىمالدىن كەلگەن تاجاۋۇز سەۋەبلىك تارمار بولغان. شۇنىڭ بىلەن

ئۇيغۇرلارنىڭ بىر قىسمى جەنۇبقا قېچىپ تاڭ سۇلالىسى تۇپراقلىرىغا يەرلەشكەن ، قالغانلىرى گەنجۇ (كەڭسۇ) ، قۇمۇل ۋە تۇرپان قاتارلىق ئوتتۇرا ئاسىيا ۋە خىتاي ئارىسىدىكى «ئادەمسىز رايون» دىكى بوستانلىقلارغا ئورۇنلاشقان. بۇ ئۇيغۇر خانلىقلىرى قوشنا ئەللەر (ئىران ۋە خىتاي) نىڭ بۇددىزمنى قوبۇل قىلىپ ئۇزاققا قالماي بۇ يەرلەردە گۈللەنگەن ۋە مىللىيلاشقان بىر تۈرك بۇددىزم مەدەنىيىتىنى بارلىققا كەلتۈرگەن. ئۇيغۇرىستان دېگەن مۇسۇلمان جۇغراپىيە ئالىملىرى بۇ رايونغا قويغان بىر ئىسىم بولۇپ ئۇيغۇرلارنىڭ زېمىنى دېگەن مەنىدە.

ئەڭ گۈللەنگەن مەزگىلدە ئۇيغۇرلارنىڭ زېمىنى غەربتە كۇچادىن تاكى بۈگۈنكى قىرغىزىستاننىڭ ئىسسىق كۆل ئەتراپىغىچە كېڭەيگەن. خىتايچە مەنبەلەردە ئۇيغۇرلارنىڭ ئۆز ئىتتىپاقىغا ئەزا قارلۇق قەبىلىسىگە ئوخشاش پامىرغا قەدەر يېتىپ بارغانلىقى خاتىرىلەنگەن. بۇ دائىرىدە قاراخانىيلار خانلىقى بۇ خىل قەبىلىلەر ئارىلاشمىسىدىن مەيدانغا چىققان بولۇپ ، بۇ سىياسىي گەۋدە 20-ئەسىرىدە شەكىللەنگەن بىر مۇسۇلمان ئۇيغۇر مىللىتىنىڭ تارىخى ئۈچۈن ئۇيغۇرىستانغا ئوخشاشلا ئىنتايىن مۇھىم ئىدى. قاراخانىيلار تۇنجى بولۇپ ئىسلامنى قوبۇل قىلغان ۋە تۈرك ھاكىمىيەت ئەنئەنىسىنى داۋام قىلغان خانلىقتۇر. قەشقەر ۋە ھازىرقى قىرغىزىستاندىكى بالاساغۇننى قوش پايتەخت قىلغان بۇ خانلىق تەكلىماكاننى بويلاپ ھۇجۇمنى باشلاپ تارىم ئويمانلىقىنىڭ بىرىنچى قېتىملىق ئىسلاملىشىشىدا مۇھىم رول ئوينىغان. 11-ئەسىرنىڭ باشلىرىغا كەلگەندە قاراخانىيلار بۇددىزم دۆلىتى بولغان خوتەننى ئالغان ۋە ئۇيغۇرىستانغا يېقىنلاشقان. ئۇيغۇرىستان (تۇرپان ۋە بەشبالىقنى قوش پايتەخت قىلغان خانلىق - تەرجىماندىن) بىلەن بولغان كۈرەش داۋام قىلغان ، ئەمما قىتانلارنىڭ بېسىپ كىرىشى ۋە ئۇنىڭدىن كېيىنكى چىڭگىز ئىستېلاسى بىلەن بۇ ماجىراغا چېكىت قويۇلغان. خوتەن ۋە ئۇيغۇرىستان بۇددىستلىرىغا قارشى كۈرەشنىڭ يادنامىسى سۈپىتىدە تارىم ئويمانلىقىدا يەرلىك ئەۋلىيالار ئەنئەنىسى ۋۇجۇدقا كېلىپ ، غازاتچىلار ۋە ئۆزىنى مۇھەممەد ئەلەيھىسسالامغا باغلايدىغان شېھىت ئىماملارنىڭ ساختا قەبرىسى ئالقىشلىق زىيارەتگاھ بولۇپ ساقلىنىپ قالدى.

قاراخانىيلار خانى سۇتۇق بۇغراخان (930-950 يىللىرى دەۋر سۈرگەن) نىڭ ئارتۇچنىڭ سىرتىدىكى ھەقىقىي قەبرىسى بولسا ئەسەرلەر ئۆتكەنچە تېخىمۇ ئاۋاتلاشقان.

ئولتۇراق شەھەر ھاياتى ئۇيغۇرىستان ئاھالىسىگە ھەم بەخت ياراتتى ھەم ئاۋارىچىلىك ئېلىپ كەلدى. 13-ئەسىرنىڭ بېشىدا موڭغۇللار ئۇيغۇرلارنىڭ ساۋاتلىق ھالىتىگە بەكمۇ قول قويغان ۋە نەتىجىدە ئۆزلىرىنىڭ پۈتكۈل ئوردىلىرى ۋە ئارمىيەسىدە ئۇيغۇر پۈتۈكچىلەرنى ئىشلىتىپ، ئۇلارنى ياۋروپا قۇرۇقلۇقىنىڭ قىرغاقلىرىغىچە تارقاتقان ئىدى. ئۇيغۇر يېزىقى ئىمپېرىيەنىڭ دۆلەت يېزىقى سۈپىتىدە موڭغۇللارنىڭ ئايىقى تەگكەنلىكى يەرلەرگە يېتىپ باردى. ئۇيغۇرلارنىڭ داڭلىقلىرى يۈەن سۇلالىسى (1271-1368) مەزگىلىدە ئەمەلدار ۋە ئىلىمىدارلىق سالاھىيىتىدە ئەتىۋارلاندى. خانلىق يىمىرىلگەندىن كېيىن بۇنداق ئىلىمدار ۋە ئەمەلدار بولغانلارنىڭ بىر قىسمى ئۇيغۇرىستانغا قايتقان، يەنە بىر قىسمى كورېيەگە كەتكەن. بەزىلىرى خىتاينىڭ جەنۇبىدا تۇرۇپ قالغان ۋە كېيىن ئىسلام دىنىنى قوبۇل قىلىپ بۈگۈنكى تۈڭگانلارنىڭ بىر قىسمىنى تەشكىل قىلغان. ئۇيغۇرلاردىن چىڭگىزخاننىڭ تۇنجى ئوغلى جوچىنىڭ يۈرۈشلىرىگە قاتنىشىپ بۈگۈنكى ئوتتۇرا ئاسىيا ۋە رۇس تۇپراقلىرىغا كەتكەنلەر نەچچە ئەسىردىن كېيىن ئۆزبېك نامىدىكى قەبىلىلەر ئىتتىپاقى قاتارىدا تۈركىستانغا قايتىپ كەلگەن. يەنە بەزىلىرى بولسا ئىراندىكى ئىلخانلار ۋە ئاناتولىيەدىكى سالىجۇقلار زامانىدا گەۋدىلىنىپ شۇ يەردىكى خەلقلەرنىڭ بىر قىسمىغا ئايلىنىپ كەتكەن. 14-ئەسىرنىڭ ئوتتۇرىلىرىدا موڭغۇللارنىڭ مۇسۇلمانلار دۇنياسىدىكى ھاكىمىيىتى يىمىرىلگەندىن كېيىنمۇ ئۇيغۇرلارنىڭ مۇسۇلمان دۇنياسىدا تەسىرى ساقلانغان، مەسىلەن، ئۇيغۇرلاردىن ئاناتولىيە تۇپراقلىرىغا كەلگەنلەر ئەرەتتا ئۇيغۇر دۆلىتىنى قۇرۇپ چىققان.

جاي-جايلارغا چېچىلىپ كەتكەن ئۇيغۇرلارنىڭ ئۆزىنى بىر مىللەت دەپ قارىغانلىقى ياكى ئۆزىنى مۇھاجىرەتتە بىللە ياشىغان جامائەتنىڭ بىر پارچىسى دەپ قوبۇل قىلغانلىقى ھەققىدە ھۆكۈم چىقارماق ئاسان ئەمەس. يۈەن سۇلالىسى مەزگىلىدە خىتايفى بارغان ئۇيغۇر ئالىم ۋە سىياسىيونلىرىنىڭ بالىلىرىغا ئۇيغۇرچە ئىسىم قويغانلىقى ۋە ئۇيغۇرىستان بىلەن ئالاقىسىنى

ساقلاپ قالغانلىقى ، شۇنىڭ بىلەن بىر ۋاقىتتا خىتاي زىيالىيلار قاتلىمىغا ماسلاشقانلىقى مەلۇم. ئەمما ئۇيغۇرىستاننىڭ ئۆزگىچە سىياسىي ۋە دىنىي كېلىمىكى يوقالغانلىقى تۈپەيلىدىن مۇھاجىرەتتىكى ئۇيغۇرلارنىڭ ئۇيغۇرىستان ۋە ئۇيغۇرلار ھەققىدىكى قاراشلىرىدا ئاجىزلاش بولىدىغانلىقىنى پەرەز قىلغىلى بولىدۇ. موڭغۇل ئىمپېرىيەسى يېمىرىلگەن مەزگىلدە ئۇيغۇرىستان چېڭگىزخاننىڭ ئىككىنچى ئوغلى چاغاتاي نامى بىلەن ئاتالغان چاغاتاي ئۇلۇسى بىلەن يۈەن سۇلالىسىنىڭ ئارىلىقىغا جايلاشقان ئىدى. سەمەرقەندتىكى ئەمىر تۆمۈر ئوردىسىغا كەلگەن مىڭ سۇلالىسى ئەلچىلەر ئۆمىكىنىڭ مەلۇماتىچە تۇرپان ، قۇمۇل قاتارلىق جايلاردا نۇرغۇن مۇسۇلمان ئۇيغۇرلار بۇددىست ئۇيغۇرلار بىلەن بىللە ياشىغان. چېن چېڭ (1365-1457) دېگەن ئەلچىنىڭ مەلۇماتىچە ، بۇددىست ۋە مۇسۇلمانلارنىڭ تىلى ئوخشاش بىر تۈرك تىلى بولسىمۇ دىنى ۋە بىر قىسىم ئادەتلىرى پەرقلىق بولغان. مەسىلەن ، مۇسۇلمان ئۇيغۇر ئەللەر چېچىنى قىرغىچ يۈرسە بۇددىستلار ئۇزۇن قويۇۋەتكەن ؛ مۇسۇلمان ئۇيغۇر ئاياللار ئاق كىيىنسە ، بۇددىست ئاياللار قارا ياغلىق ئارتقان.

15-ئەسىرنىڭ باشلىرىدا مىڭ ئوردىسى ئۆزىنىڭ ھەربىي بازىلىرىنى ئۇيغۇرىستان دائىرىسىگە كېڭەيتىش جەريانىدا ئۇيغۇرلاردىكى بۇنداق پەرقلەرنى ھېسابقا ئالغان بولۇپ ، 1406-يىلى مىڭ سۇلالىسىنىڭ پادىشاھى قۇمۇلدىكى چاغاتاي نەسلىدىن بولغان بىر بۇددىست ئاقسۆڭەككە ساداقەتمەن ۋە ئىتائەتچان خان (جوڭ شۇن ۋاڭ) دېگەن ئاتاقنى ھەدىيە قىلغان. بۇ خان قۇمۇلدىكى بۇددىست ئۇيغۇرلار ، مۇسۇلمان ئۇيغۇرلار ۋە خالا خوي (بەلكىم موڭغۇللار بولۇشى مۇمكىن) (خۇددى سېرىق ئۇيغۇرلار دېيىلگەندەك قارا ئۇيغۇرلار بولۇشى مۇمكىن ، ئەلۋەتتە بۇ يەردىكى قارا رەڭ مەنىسىدە ئەمەس-تەرجىماندىن) دېيىلىدىغان كىشىلەرگە ھامىيلىق قىلىدىغان ئۈچ ھەربىي ئەمەلدارنى باشقۇرىدىغان ئورۇندا بولغان. گەرچە بۇ ئۈچ گۇرۇپپا كىشىلەر ئارىسىدىكى مەدەنىيەتكە مەنسۇپ پەرقلەر تەدرىجىي ئېرىشكە باشلىغان بولسىمۇ ، ئەمما تەشكىلى پەرقلەر سەۋەبىدىن ئۇيغۇرلارنىڭ ئايرىم بىر جامائەت شەكلىدە ساقلىنىپ قالغانلىقى بولۇپمۇ خىتاي مەنبەلىرىدە تەكىتلىنىدۇ.

16-ئەسىرنىڭ باشلىرىدا مىڭ سۇلالىسىنىڭ ئوتتۇرا ئاسىيادىكى كۈچى خاراب بولغان ، ئۇيغۇرىستان مۇسۇلمان بولغان چاغاتاي ئەۋلادلىرىنىڭ قولىغا قالغان دەۋر ئىدى. مىڭ سۇلالىسى بىلەن مۇسۇلمانلار ئارىسىدىكى ئۇرۇش جەريانىدا بىر قىسىم ئۇيغۇرلار بۈگۈنكى گەنسۇ كارىدورىغا قېچىپ كەتكەن ۋە سۇجۇ (ھازىرقى جاڭ يې)، گەنجۇ قاتارلىق چېگرا بازارلىرىغا ماكانلاشقان. چاغاتاي غازاتچىلىرىنىڭ ئۇيغۇرىستاندىكى غەلىبىسىدىن كېيىن سوپى تەرىقەتچى دىن تارقاتقۇچىلار ئۇيغۇرىستاننى كېزىپ يۈرۈپ قېلىپ قالغان دىنىسۇلارنى ئىمانغا كەلتۈرۈش ئۈچۈن كۈچىگەن. مۇسۇلمان بولمىغان ئۇيغۇرلار ھەققىدىكى ئاخىرقى بايان 16-ئەسىرنىڭ ئاخىرقى مەزگىلىدىكى سەمەرقەنتتىكى نەقشەبەندى تەرىقىتىگە مەنسۇپ سوپى ئىسھاق ۋەلىنىڭ تەزكىرىسىدە ئۇچرايدۇ. تەزكىرىدە دېيىلىشىچە ئەۋلىيانىڭ بىر مۇرىتى يەكەندىن سۇجۇ (ھازىرقى جاڭ يې) شەھىرىگە سەپەر قىلىپ يولدا خوجا ئابدۇساتتار ئىسىملىك بىر قازىنىڭ ئۆيىدە قونىدۇ. ئۇنىڭ قىزى ئېغىر كېسەل بولۇپ ، ئىسھاق ۋەلى بىر كارامەت كۆرسىتىپ يىراقتىكى يەكەندىن نامايان بولىدۇ ۋە قىزنى داۋالايدۇ. دەل شۇ چاغدا بۇ كارامەت سەۋەبىدىن خوجا ئابدۇساتتارنىڭ ئەتراپىغا توپلاشقان ئۈچ مىڭدىن ئارتۇق كاپىر ئۇيغۇر مۇسۇلمان بولىدۇ ۋە مۇقەددەس ئەۋلىيا ئىسھاق ۋەلىگە قول بېرىپ مۇت بولىدۇ.

ئىسلامغا تولۇق ئېتىقاد قىلىش ئۇيغۇرلارنى تۈرك تىللىق مۇسۇلمانلار دۇنياسىنىڭ شەرقى چېگراسىغا ئايلاندۇرغان بولۇپ ، ھاكىمىيەتنىڭ سىياسىي مەركىزى ياركەنتتە ئىدى ، ئەمما مەدەنىيەت جەھەتتە ئۆلگە تېمۇرىلەر ئوردىسى جايلاشقان سەمەرقەنت ۋە بۇخارادىن ئېلىناتتى. يېڭى ئېتىقاد نەتىجىسىدە ئۇيغۇرلارنىڭ ئەدەبىي تىلىمۇ چاغاتاي دېيىلىدىغان بىر يېڭى دەۋرگە كىردى ، سوپىزىملىق شېئىرىيەت ۋە تەزكىرىچىلىك گۈللەندى. بۇ جەرياندا قەدىمكى ئۇيغۇر يېزىقى پۈتۈنلەي ئەمەلدىن قېلىپ ئەرەب ئېلىپبەسى ئاساسىدىكى يېزىق ئومۇملاشتى ، تىلدىمۇ يۇغۇرۇلۇش بولۇپ ، يەرلىك ئۇيغۇر دىئالېكتى تارىم ئويمانلىقى ئۆلچەملىك تىلى تەرىپىدىن ئاسسىمىلياتسىيە قىلىندى. 16-ئەسىرنىڭ ئاخىرلىرىغا كەلگەندە مىڭ ئوردىسىدىكى تۇرپان ۋە قۇمۇللار بىلەن ئالاقە قىلىش ئۈچۈن تىك يېزىلىدىغان قەدىمكى ئۇيغۇر يېزىقىنى ئۆگەنگەن

تەرجىمانلار ئۆزىنىڭ بۇ يېزىقتىكى ئىقتىدارىنىڭ مودىدىن قالغانلىقىنى بايقىغان. شۇنىڭ بىلەن ئۇلار بۇرۇن تېخىمۇ يىراق غەربتىكى مۇسۇلمان ئەللەر بىلەن مۇناسىۋەت قىلىش ئۈچۈن قۇرۇلغان «مۇسۇلمانلار بۆلۈمى» گە تەقسىم قىلىنغان. بۇ تەرجىمە بۆلۈملىرى نەشر قىلغان تىل قوللانمىسى كىتابلىرىدا يېزىقنىڭ قەدىمكى ئۇيغۇر يېزىقىدىن ئەرەب ئېلىپبەسى ئاساسىدىكى يېزىققا ئۆزگەرتىلگەنلىكى ئەكس ئەتكەن. «مۇسۇلمانلار بۆلۈمى» ئىشلەتكەن سۆزلۈكلەردە تۇرپان ۋە ئۇيەردىكى خەلقنىڭ خىتاي تىلىدىكى ئىسمىمۇ ئۆزگەرگەن شەكىلدە ئۇچرايدۇ، مەسىلەن، تىل تۈركىي دەپ خاتىرىلىنىپ يەر تۈركىستان دېيىلگەن.

تۈرك- موڭغۇل ئەنئەنىسى

چاغاتاي خانلىقىغا تەۋە بۇ زېمىن دىنى ئىسلام، تىلى تۈركچە بولغان موڭغۇل سەرخىللەرنىڭ نامىغا ئۇيغۇن موڭغۇلىستان دېگەن نام بىلەن ئاتىلىشقا باشلىغاندىن كېيىن ئۇيغۇرىستان دېگەن بۇ سىياسىي بىرلىكمۇ تارىخ سەھنىسىدىن يوقىلىشقا باشلىغان. چاغاتاي ئۇلۇسى دەسلەپ تەڭرىتاغنىڭ شىمالىنى مەركەز قىلغان بولۇپ موڭغۇلىستان دېگەن سۆزمۇ تەڭرىتاغلىرى ۋە بۈگۈنكى جۇڭغارىيە ئويمانلىقى ئەتراپىدىكى رايونلارنى كۆرسەتكەن. بۇ رايون ئەسلى ئەنئەنىنى ساقلىغۇچى موڭغۇللار ياخشى كۆرىدىغان زېمىن بولۇپ، بۇ چاغدا ئۇلارغا نەۋرە كېلىدىغان تىمۇرىلەر ماۋۇرەننۇنەھرگە (سىر ۋە ئامۇ دەريا ئارىسىدىكى رايون) ھۆكۈمدار ئىدى. دەسلەپ تارىم ۋادىسىغا كۆچكەن موڭغۇللار ئۆزىنى موڭغۇلىستاندىن ئايرىلىپ قالغاندەك ھېس قىلىشقان. چاغاتايلار 16-ئەسىرنىڭ بېشىدا تارىم ۋادىسىدىكى يەكەندە ئوردا قۇرغاندىن كېيىن موڭغۇلىستان دېگەن نام بۇ جايلارنىمۇ كۆرسىتىدىغان بولغان. بۇ چاغدا كۆچمەن موڭغۇللار ئاللىقاچان ئۇيغۇرلىشىپ ئەسلى كىملىكلىرىنى يوقاتقان بولسىمۇ موڭغۇلىستان دېگەن بۇ نام ساقلىنىپ قالغان بولۇپ، بولۇپمۇ يازما ئەسەرلەردە داۋاملىق يادلىنىپ تۇرغان.

چاغاتايلار تارىم ۋادىسىنىڭ ئىككىنچى قېتىملىق ئىسلاملىشىشىغا ئەسكەرلەر ۋە سوپى شەيخلەرنىڭ ۋاسىتىسى بىلەن رەھبەرلىك قىلغان. خوجا دەپ ئاتىلىدىغان بۇ سوپىلارنىڭ بەزىلىرى يەرلىك بولسىمۇ كۆپىنچىسى بۇخارا تەرەپتىن كەلگەن نەقىشەبەندى تەرىقىتىگە مەنسۇپ كىشىلەر ئىدى. دەۋىن دېۋىز ئېيتقاندا ، ئىسلامغا ئېتىقاد قىلىش ئوتتۇرا ئاسىيادىكى كىشىلەرنىڭ ئاممىۋى كىملىكىگە ئاساس ياراتتى. تارىم ۋادىسىدىكى مەشھۇر خوجىلار ۋە مۇسۇلمان ھۆكۈمرانلار ئۆزىنى بۇ زېمىندىكى ئىسلامى ھاكىمىيەتنىڭ ۋارىسلىرى قىلىپ ئىسپاتلاش ئۈچۈن قاراخانىيلار بىلەن چاغاتايلاردىن ئىبارەت بۇ ئىككى ھاكىمىيەت ئەنئەنىسىنى بىرلەشتۈرمەكچى بولۇشاتتى. بۇنداق بىرلەشتۈرۈش جەريانىغا ئەڭ چوڭ تۆھپە قوشقان كىشى 16-ئەسىردە ئۆتكەن خوجا مۇھەممەد شەرىپ بۈزۈكۋار دېگەن كىشىدۇر. بۇ كىشى تارىم ۋادىسىنى كېزىپ بۇ زېمىندا ئىسلامنى يايغان قاراخانىيلار خانى سۇتۇق بۇغراخان قاتارلىق كىشىلەرنىڭ قەبرىسىنى بايقىغان ۋە ئۇلارنى يەكەن ئوردىسىدىكى چاغاتاي نەسلىلىك شاھلار بىلەن باغلىغان ، ئۆزىنى بۇ باغنى ئۇلغۇچى دەپ ئاتىغان. بۇنىڭ ئىچىدە دېمىسمۇ ئۆز-ئارا نىكاھلىنىش ۋە شەجەرلەردىكى خاتالىقلار ئىشەنچلىك مەنبەلەرنىڭ ئارىلىشىپ كېتىشىگە يول ئاچقان بولۇپ ، نەتىجىدە خانلار ، ئەمىر (بەگ) لەر ۋە شەيخلەردىن ئىبارەت ئۈچ بۆلەكتىن تەركىب تاپقان ھۆكۈمران سىنىپ ئۆزلىرىنى ئۆز-ئارا باغلانغان بىرلىك دەپ ئوتتۇرىغا قويغان. 18-ئەسىردىمۇ بۇنداق بىرلەشتۈرۈش داۋام قىلغان بولۇپ ، شىنجاڭدىكى نەقىشەبەندى خوجىلاردىن ئۆزلىرىنى تارىختىكى شانلىق چاغاتايلار ياكى قاراخانىيلارنىڭ ۋارىسلىرى ھېسابلاپ ، ئۆزىنى «خان خوجا» دەپ ئاتىغانلار بولغان.

ئىسلامغا كىرىش ئۇيغۇرلارنىڭ ئەتراپىدىكى جامائەتلەرگە ئاسسىمىلياتسىيە بولۇشنى تېزەلتكەن ۋە بۇ جەھەتتە مۇھىم رول ئوينىغان بولسىمۇ ئۇلارنىڭ تارىخى خاتىرىسىنى پۈتۈنلەي ئۆچۈرەلمىگەن. گەرچە غەيرىي دىنلار بىلەن باغلىنىشلىق بولسىمۇ ئۇيغۇر مەدەنىيىتى مۇسۇلمان دۇنياسىنىڭ بەزى بۆلىكىدە ئالاھىدە ھۆرمەتلىك ئورۇندا تۇرغان بولۇپ ، بولۇپمۇ مۇسۇلمان تۈرك ھۆكۈمدارلار ئىرانلىقلارنىڭ مەدەنىيەتتىكى ئۈستۈنلۈكىگە دۇچ كەلگەندە

ئۇلارغا ئۇيغۇرلارنىڭ پارلاق مەدەنىيىتىگە تايىنىپ تاقابىل تۇرغان. مەسىلەن ، سەمەرقەنتتىكى تېمۇرلەر ئوردىسىدا قەدىمكى ئۇيغۇر يېزىقى 15-ئەسىردە قايتىدىن كەڭرى قوللىنىلىش پۇرسىتىگە ئېرىشكەن. گەرچە زامانىمىزدىكى بەزى تىلشۇناسلار بۇددىزم دەۋرىدىكى ئۇيغۇر يازما يادىكارلىقلار تىلىنى چاغاتايلار دەۋرىدىكى تىلدىن پەرقلىق ، دەپ قارىسىمۇ ، ھەممىسىلا ئارىدا كەسكىن بىر ئۈزۈلۈش بار دەپ قارىمايدۇ. مەسىلەن ، 15-ئەسىردىكى ئاپتور قەدىرخان ياركەندى دىۋانىنىڭ كىرىش قىسمىدا لۇتقى ، سەككاكى قاتارلىق چاغاتاي دەۋرىدىكى ئەدىبلەرنى «ئۇيغۇر ئىبارىلىرىنىڭ ئۈستىسى ، تۈرك تىلىنىڭ كامىللىرى» دەپ مەدھىيەلىگەن. نەتىجىدە سىياسىي سەھنىدىن ئۇزاقلاشقان ئۇيغۇرىستان ئاتالغۇسى ئۇيغۇرلارنىڭ مەدەنىيەتتىكى ئۈستۈنلۈكى سەۋەبلىك داۋاملىق ساقلىنىپ قالغان. 17-ئەسىرنىڭ ئوتتۇرىدا بەلخلىق تارىخچى مەھمۇد ب. ۋەلى پۈتۈن يەكەن چاغاتاي خانلىقىنى «ئۇيغۇرىستان» دەپ ئاتىغان. شۇندىن بىر يېرىم ئەسىر كېيىن سەمەرقەنتتە ياشىغان قەشقەرلىك ئىلىم ئەھلى مۇھەممەد سادىر قەشقەرىمۇ ئەسىرىدە «ئۇيغۇرىستان» ئاتالغۇسىنى ئىشلەتكەن. ئۇيغۇرلار ئۆزىلا ئەمەس ، باشقا چەتئەللىكلەرمۇ بۇ ئىبارىنى ئىشلەتكەن ، مەسىلەن ، 19-ئەسىرنىڭ باشلىرىدا خۇە خانلىقىغا كەلگەن ئىران ئەلچىسى رىزا قۇلىخان ساياھەتنامىسىدە «قەشقەر تۈركىستاندىكى ئۇيغۇر دۆلىتىنىڭ ئالتىنچى ئىقلىمغا تەۋە مەشھۇر بىر شەھىرى ، ھەمدە شۇ رايوننىڭ پايتەختىدۇر» دەپ يازغان.

مۇسۇلمانلاشقان تۈركىستاندىكى خەلقنىڭ كېلىپ چىقىشى ھەققىدىكى ئالقىشلىق رىۋايەتلەردە ئىسلامچە يارىتىلىش ھېكايىلىرى ، تۈرك ۋە موڭغۇل قەبىلىلىرىنىڭ شەجەرىلىرى ، ئىران داستانچىلىق ئەنئەنىلىرى بىرلىشىپ كەتكەن. بۇ ھېكايىلەر دۇنيا خەلقى ھەققىدىكى قىسقارتىلغان بىر تارىخ بولۇپ دۆلەتلەر ، قەبىلىلەر ۋە سۇلالىلەرنى شەخسلەشتۈرۈپ ، ئۇلارنى نەسەب جەھەتتە باغلانغان دەپ قارايدۇ ، ھەمدە جەڭلەر ، كۆچۈشلەر ۋە باشقا دىنغا ئېتىقاد قىلىش قاتارلىقلارنى ئائىلە ماجىراسى سۈپىتىدە بايان قىلىدۇ. ئىلخانلار خانلىقىنىڭ ۋەزىرى ۋە تارىخچى راشىددىننىڭ 14-ئەسىردىكى «جامىئۇل تەۋارىخ» كىتابىمۇ ئاشۇنداق ئەسەردۇر.

يۇقىرىقى رىۋايەتلەردىكى مۇھىم بولغان شەخسلەرنىڭ بىرى ئوغۇزخان بولۇپ ، ئۇ تۈركلەرنىڭ ئىسلام دىنىنى تۇنجى قوبۇل قىلغان خانى دەپ قارىلىدۇ. راشىدىددىننىڭ كىتابىدا ئوغۇز رىۋايىتى خاتىرىلەنگەن بولۇپ ، ئۇيغۇرلار ئوغۇزخاننىڭ ئۆز ئاتىسى قاراخانغا قارشى تۇرۇپ ئىسلامنى قوبۇل قىلىشىدا ئوغۇزخانغا ئەگەشكەن بىر قەبىلە دەپ بايان قىلىنىپ ، «ئۇيغۇر» نامى خەلق ئىچىدىكى ئېتىمولوگىيەلىك مەنبە بويىچە «ئۇيۇشقان ، بىرلەشكەن» دېگەن مەنىلەرنى بېرىدۇ ، دەپ ئىزاھلانغان. ئۇندىن كېيىنكى باشقا ئەسەرلەردىن ئەبۇلغازى باھادىرخاننىڭ 17-ئەسىردە يازغان «شەجەرەئى تۈرك» دېگەن كىتابىدا تۈرك قەبىلىلىرىنىڭ مەنبەسىنى يافەسكە باغلىغان. نوھنىڭ ئوغلى يافەس ، يافەسنىڭ ئوغلى تۈرك بولۇپ ئۇنىڭ تاتارخان ۋە موغۇلخان دېگەن ئوغۇللىرى بولغان. بۇ خىل شەخسلەشتۈرۈلگەن قەبىلىلەر تاكى چىڭگىزخاننىڭ جەمەتىگە تۇتۇشىدىغان بولۇپ ، ئۇلارنىڭ شەجەرىسى چىڭگىزخاندىنمۇ ئۆتۈپ قەشقەر ۋە يەكەندىكى چاغاتاي خانلىقى ۋە ئۇلارنى قوللىغان موغۇل قەبىلىلىرىنىمۇ ئۆز ئىچىگە ئالغان.

بىر تەرەپتىن ئېيتقاندا ، شەجەرىلەر كىشىلەرگە كىملىك تۇيغۇسى بەخش ئەتكەن ، ئۇلارنى بىرلىككە باشلىغان. ئەنگىلىيەلىك روبېرت شاۋ ئۆزىنىڭ شىنجاڭدىكى ساياھەت خاتىرىسىدە ، قەشقەر خەلقىنىڭ خۇددى ئۆزىگە ئوخشاشلا ئۆزلىرىنى يافەسنىڭ ئەۋلادى دەپ قارايدىغانلىقىدىن خۇشال بولغانلىقىنى يازغان. شاۋدىن كېيىن بارغان ۋولتېر بەلوۋمۇ 1880-يىللارنىڭ بېشىدا ئارتۇقچىكى ياقۇپ بەگدىن ئايرىلىپ مانجۇلارغا ياردەملەشكەن بىر ھۆكۈمدارنىڭ ، ئۆز قىلغانلىرىنى ھەقلىق كۆرسىتىش ئۈچۈن ، «تۈرك ، موڭغۇل ، مانجۇ ، خىتاي ھەممىمىز تاتار» دېگەنلىكىنى خاتىرىلىگەن.

يەنە بىر جەھەتتىن ، يۇقىرىقى كېلىپ چىقىش ئەپسانىسى يەنە شىنجاڭ مۇسۇلمانلىرىنى پارچىلاشقا ئېلىپ بارىدىغان بەزى يەرلىك ئالاھىدىلىككە ئىگە بولغان كىملىك بايانلىرىنى كۈچلەندۈرگەن. خوتەن بوستانلىقى بۇنىڭغا روشەن بىر مىسال بولالايدۇ. بۇددىست خوتەن خەلقى ، 11-ئەسىردىكى ئىسلام ئاچقۇچى قاراخانىيلارغا قارشى جەڭ قىلغانلىقى سەۋەبىدىن ئاساسىي ئېقىم بويىچە قاراخان ۋە ئۇنىڭ ئوغلى ئوغۇزخان ھېكايىتى بويىچە ئەمەس ، بەلكى

تۈركىنىڭ نەۋرىسى ، چىننىڭ ئوغلى ماچىن جەمەتىدىن دەپ بايان قىلىنغان. چىن ۋە ماچىن دېيىش ئەسلى خىتاي ھەققىدىكى مۇسۇلمان بايانلىرىدىن كېلىپ چىققان بىر جۇغراپىيەلىك ئاتالغۇ بولۇپ ، بۇنىڭدىكى ماچىن ئاتالغۇسى ئەسلى سانسكرىت تىلىدىن كەلگەن ۋە «كەڭ دائىرىدىكى خىتاي» زېمىنىنى كۆرسىتەتتى. ۋاقىتنىڭ ئۆتىشىگە ئەگىشىپ ، بۇ ئاتالغۇ يەرلىكلەر تەرىپىدىن تەدرىجىي ھالدا تارىم ئويمانلىقىنى كۆرسىتىدىغان قىلىپ قوللىنىلدى. خوتەن رىۋايەتلىرىدە ، چىننىڭ ئوغلى ماچىننىڭ خوتەن خەلقىنى يۇڭ ئېگىرىشكە ۋە يىپەك توقۇشقا ئۈگەتكەنلىكى سۆزلىنىدۇ. بۇ بەلكىم يىپەك توقۇش تېخنىكىسىنىڭ خىتايدىن خوتەنگە تارقالغانلىقى ھەققىدىكى رىۋايەتنىڭ ئەكس ساداسى بولسا كېرەك. نەتىجىدە ، خوتەن مۇسۇلمانلىرىدا ئۆزلىرىنى ماچىن خەلقى دەپ ئاتاىپ ، ئۇنى ئۆزلىرىنىڭ ئىسىملىرىنىڭ كەينىگە يۇرت نامى (نەسبە) قىلىپ ئېلىش ئومۇملاشتى. 18-ئەسىردىكى ئىران ئارخىپچىلىرى قالدۇرغان مەلۇماتلاردا خوتەن خەلقىنى «ماچىن ئەھلى» دەپ ئاتىغان بولۇپ ، خوتەنلىك لەتفىخان ماچىنى دېگەن بىر كىشى تىلغا ئېلىنغان.

خوتەننىڭ ئۆزگىچە ئالاھىدىلىككە ئىگە يەرلىك ئۆرپ-ئادەتلىرى تاكى 19-ئەسىرنىڭ ئاخىرىغىچە داۋام قىلغان. رۇسىيەلىك تەۋەككۈلچى نىكولاي پېرېۋالىسكى 19-ئەسىرنىڭ ئاخىرى لوپنۇردىن خوتەنگىچە قىلغان سەپىرىدە يول بويىدىكى خەلقنىڭ ئۆزلىرىنى ماچىنى دەپ ئاتايدىغانلىقىنى يازغان ، ھەمدە بۇنداق دەيدىغانلارنىڭ بەك ئاز ئىكەنلىكىنى ۋە تۈگەۋاتقانلىقىنى ئېيتقان. بۇرۇن شەرقتىكى كاپىر مىللەت دەپ ئاتالغان ماچىن مۇسۇلمانلىرى ئىسلامى بايانلارنى ئۆز دۇنيا قارىشىغا خىزمەت قىلدۇرۇپ ، ئۇنى تارىم ئويمانلىقىغا پاتقۇدەك قىلىپ كىچىكلەتكەن ئىدى. ئىران قەھرىمانلىق داستانى «شاھنامە» دىن ئۆزلەشتۈرۈلگەن رىۋايەتلەردە ، خوتەن تۇرانىنىڭ ئەڭ قەھرىمان شاھلىرىدىن بىرى بولغان ئەفراسياپنىڭ پايتەختى ، تۈركلەرنىڭ زېمىنى دەپ تونۇلغان. بۇ خىل يۆتكىلىش نەتىجىسىدە ، ماچىن زېمىنى ئىران جۇغراپىيەسى بويىچە تارىم ئويمانلىقىدىكى باشقا شەھەرلەرنىمۇ كۆرسىتىدىغان بولغان.

پېرژىۋالىسكىنىڭ يېزىشچە ، ماچىن خەلقى ئاقسۇ ۋە كۇچانى ئىزدەپ ، شەرقى شىمالدىكى تۇرپان بوستانلىقىنى خۇراسان دەپ ئاتىغان ئىكەن .

جۇڭغارلارنىڭ مۈلۈك سىستېمىسى

17-ئەسىرنىڭ ئوتتۇرىلىرىدىن باشلاپ تەڭرىتاغلىرىنىڭ شىمالىدا ياشايدىغان ئويرات موڭغۇللىرىنىڭ بىرلەشمىسى بولغان جۇڭغارلار موڭغۇلىستاندىكى چاغاتاينىڭ تۈركلەشكەن ئەۋلادلىرىنى تەختتىن چۈشۈرۈپ يېڭىدىن زورايدىغان چىڭ سۇلالىسى بىلەن موڭغۇلىيە ۋە تىبەتنىڭ ھۆكۈمرانلىقىنى تالاشقۇدەك ھالغا كەلدى . جۇڭغارلار تارىم ۋادىسىنى يەرلىكلەرنى ئىشلىتىپ باشقۇرغان بولۇپ بەلگىلىك مىقداردا رەخت ۋە تىللا تاپشۇرۇش شەرت قىلىنغان ، ئەسكەر كۆپ ئورۇنلاشتۇرۇلمىغان . جۇڭغارلار گەرچە جەنۇبىنى قاتتىق قول بىلەن باشقۇرمىغان بولسىمۇ ، ئەمما ئالتاي ۋە ئىلىدىكى ھەربىي لاگېرلىرىغا تۈركىستاندىن ئادەم يۆتكىگەن . بولۇپمۇ بۇ خىل گۆرۈگە ئېلىش سىياسىتى ئارقىلىق ئىلىغا كۆچۈرۈلگەن كىشىلەرنىڭ سانى ئالاھىدە كۆپ بولغان . بۇلار ئوتتۇرا ئاسىيادىكى ھەر قايسى مۇسۇلمان ھۆكۈمدار ئائىلىلەرنىڭ ئاقسۆڭەكلىرىدىن تەركىب تاپقان بولۇپ ، بۇلارنىڭ ئىچىدە يەكەندىكى چاغاتاي خانلار ، قەشقەردىكى سوپى پىرلار ۋە بىر بۇخارالىق شاھزادىمۇ بولغان . 1800-يىللاردىكى بىر مۇسۇلمان تارىخچىسىنىڭ يېزىشچە سېۋاڭ رابدان (1697-1727 يىلغىچە دەۋر سۈرگەن) ئوردىسى پىشكەنتنىڭ خانلىرى ، تاشكەنت زەردارلىرى ۋە بەدەخشاننىڭ پادىشاھلىرى يىغىلىدىغان يەرگە ئايلىنىپ قالغان . 1720-يىلى جۇڭغارلارغا ئەلچى بولۇپ كەلگەن رۇسىيەلىك پېتىر ئۇنىكوۋسكىمۇ سېۋاڭ رابدان ئوردىسىدا يۇقىرىقى مەزىرىگە شاھىت بولغان . «بۈگۈنگە قەدەر ئەركە خان ، نۇرغۇن بەگلەر ۋە بۇخارالىق (قەشقەرلىك) ئېسىللار بۇ يەردە تۇتقۇن بولۇپ يۈرمەكتە» دەپ يازغان . [ئەينى چاغدا رۇسىيەلىكلەرنىڭ نەزىرىدە جۇڭغار ئوردىسىغا بارىمتاي (گۆرۈدە تۇتۇلغان شاھزادە) بولغان

مۇسۇلمانلارنىڭ ھەممىسى «بۇخارالىق» ئىدى. ئەگەر قەشقەر بىلەن بۇخارانى ئايرىشقا توغرا كەلسە ، قەشقەر كىچىك بۇخارا دېيىلەتتى.]

جۇڭغارلار كۆچۈرۈشتە نوپۇزلۇق شەخسلەرنىلا ئەمەس ، بەلكى پۈتۈن بىر مەھەللىنىمۇ ئۆزىگە تەھدىتلىك بىر كۈچكە ئىگە دەپ قارىغان ھامان كۆچۈرۈۋەتكەن. بۇ خىل كۆچۈرۈش بۇ زېمىننىڭ بوستانلىق جەمئىيىتىگە ئېغىر تالاپەتلەرنى ئېلىپ كەلگەن. مەسىلەن ، 1720-يىللاردا تۇرپان جۇڭغارلار بىلەن چىڭ سۇلالىسى ئۆز-ئارا تالىشىدىغان بىر سەزگۈر چېگرا رايونىغا ئايلانغان. جۇڭغارلار تۇرپاننى چىڭ سۇلالىسىگە تارتتۇرۇپ قويغاندىن كېيىن ، بۇ يەردىكى بىر قىسىم ئاھالىنى جەنۇبتىكى ئۈچ دېيىلىدىغان بىر شەھەرگە كۆچۈرۈۋەتكەن. شۇنىڭدىن كېيىن ، ئۈچ دېگەن بۇ شەھەر ئۇچتۇرپان دەپ ئاتالغان ھەمدە ئۇلار ئۆزىنىڭ تۇرپان ئەتراپىدىكى پىچان ، لۈكچۈن دېگەن يەر ناملىرىنىمۇ ئۆزى بىلەن بىللە ئۇچتۇرپانغا يەرلەشتۈرگەن. ئەلۋەتتە ، جۇڭغارلارنىڭ بۇنداق چوڭ دائىرىلىك مەجبۇرىي كۆچۈرۈشلىرى جازانىمۇ مەقسەت قىلغان. تۇرپان خەلقى كۆچۈرۈلگەندىن كېيىن ئۇزۇن ئۆتمەي تارىم ئويمانلىقىدا جۇڭغارلارغا قارشى قوزغىلاڭ پارتلىغان. قوزغىلاڭچىلار چىڭ ئىمپېراتورى يۇڭجېڭدىن سېۋاڭ رابدانغا قارشى ياردەم بېرىشنى تەلەپ قىلغان. جۇڭغارلار قوزغىلاڭدىن قاتتىق غەزەپلىنىپ ئۇچتۇرپان شەھىرىنى كۆيدۈرۈپ تۈزلەۋەتكەن ۋە ھايات قالغان ئاھالىدىن يۈز ئائىلىلىكنى ئىلىغا كۆچۈرگەن.

جۇڭغارلار موڭغۇل تىلىدا سۆزلىشىدىغان ، «ياسۇ (سۆڭەك دېگەن مەنىدە)» دەپ ئاتىلىدىغان قەبىلىلەرنى بىرلەشتۈردى ۋە بۇلار «تۆت ئويرات» دەپ ئاتالدى. ئەمەلىيەتتە ئىتتىپاققا كىرگەن موڭغۇللار تۆتىن كۆپ ئىدى. بۇلار تۇرغۇت ، خوشۇت ، چوروس قاتارلىقلارنى ئۆز ئىچىگە ئالغان بولۇپ بۇنىڭدىن يەنە ئوتوگ دەپ ئاتىلىدىغان كىچىك بىرلىكلەرگە بۆلۈنگەن. كىرىستوفېر ئاتۇۋد ئوتوگلارنى «ئىككىلەمچى مىللەت» دەپ ئاتايدۇ. بۇ ئوتوگلارنىڭ كۆپلىرىنىڭ كۈچلۈك قەبىلىۋى كىملىكى بار ئىدى ، ئۇلار قەبىلىسىنىڭ ئىسمىنى رېئاللىق ياكى رىۋايەتلەردىكى ئەجدادلىرىغا باغلايتتى. بىراق بەزى ئوتوگلار مەركىزى «ياسۇ» نىڭ سىرتىدا قالاتتى. ئۇلارنىڭ قەبىلە نامى ۋەزىپىسىگە قاراپ ئاتالغان بولۇپ ، بۇنىڭدىن ئۇلارنىڭ جۇڭغار

ئىتتىپاقىغا قوشۇلغان ۋاقىتنىڭ ئۇزۇن بولمىغانلىقىنى كۆرۈۋالغىلى بولىدۇ. بۇلار كىشىگە بىر مىللەتتەك ئەمەس بەلكى ، ھۈنەرۋەن (ئۇرات) ، زەرگەر (ئالتاچىن) ، قورشاقچى (چېگرا قاراۋۇلى) قاتارلىقلاردىن تەشكىللەنگەن بىر مۈلكىيەتتەك تۇيۇلاتتى.

جۇڭغارلار شىنجاڭدىكى مۇسۇلمانلار ۋە ئوتتۇرا ئاسىيالىقلارنى تەسەررۇپىغا ئالغاندىن كېيىن يۇقىرىقىدەك سىستېمىنى قوللانغان. بەزى مۇسۇلمانلار جۇڭغار ئارمىيەسىگە ئوقچى بولۇپ قاتناشتۇرۇلغان بولۇپ «فۇچىن» دەپ ئاتالغان. يەنە بەزىلىرى ئۇزاققا سوزۇلغان كارۋانلارغا باشچىلىق قىلغان ، بەزىدە ھەتتا دىپلوماتىيە بىلەنمۇ شۇغۇللىنىپ بېيجىڭ ۋە موسكۋالارغا ئەلچى تەرىقىسىدە ئەۋەتىلگەن بولۇپ بۇنداق سودىگەرلەر «بازارغان (سودىگەر)» ياكى «كارۋانىيە (كارۋانچىلار)» دەپ ئاتالغان. نەتىجىدە بۇلار باشقا ئوتتۇرىقىلارغا ئوخشاش ئۆز ئالاھىدىلىكى بار بىر ئىجتىمائىي قاتلام بولۇپ شەكىللەنگەن. جۇڭغارلارنىڭ تارىم ۋادىسىنى ئىستىلا قىلىشى ھەققىدە كىتاب يازغان مۇھەممەت ئەمىن قەشقىرى ، كارۋانچىلارنى باي مىرزا ۋە ئەمىرلەردىن تەشكىل تاپقان بىر تائىپە دەپ ئاتىغان.

يۇقىرىقى يېڭى ئوتتۇرىقىلار ئىچىدە ئەڭ چوڭ ۋە تارىختا ئەڭ مەشھۇر بولغان ئوتتۇرىقى- تارانچىلاردۇر (تارانچى- دېھقان دېگەن مەنىدە). ئۇلار شىمالغا يۆتكەلگەن مۇسۇلمان تۇتقۇنلار بولۇپ جۇڭغارلارغا ئاشلىق تېرىشقا مەسئۇل ئىدى. ئالتاي ئەڭ دەسلەپ تارانچى يۆتكەلگەن يەر ئىدى. 1639-يىلى بىر رۇسىيەلىك تەكشۈرگۈچى ئېرتش دەرياسى بويىدا «بۇخارالىق(قەشقەرلىك)» لارنىڭ تېرىقچىلىق قىلىۋاتقانلىقىنى كۆرگەن. 1654-يىلى چار رۇسىيەنىڭ ئەلچىسى بايكوۋ بېيجىڭغا ماڭدىغان يولدا يەنە شۇ يەرلەردىن ئۆتكەندە بۇخارالىقلارنىڭ تېرىم بىلەن مەشغۇل ئىكەنلىكىنى كۆرگەن. مانا بۇ سىياسەت غەربىي موڭغۇلىيەدىكى خوتۇن دېيىلىدىغان مۇسۇلمانلارنىڭ كېلىش مەنبەسىنىمۇ چۈشەندۈرۈپ بېرىدىغان بولۇپ ، ئۇلار 18-ئەسىردە كۆچۈرۈلۈپ موڭغۇل ئاقسۆڭەكلىرىگە خىزمەت كەسپلىنىغان. 18-ئەسىرنىڭ باشلىرىدا جۇڭغارلار جەنۇبقا يۆتكەلدى ۋە ئىلىغا تېخىمۇ كۆپ تارانچى يۆتكىدى. 1720-يىلى رۇسىيەلىك ئۈنكۈۋىسكى كونتەيشى (قون تەيجى) تەسەررۇپىدا بۇخارالىقلارنىڭ

بۇغدايلىق ۋە باغلارنى بەرپا قىلغانلىقىنى بايان قىلغان. جۇڭغار ئاقسۆڭەكلىرى كۆپلىگەن تارانچىنى تارىم ئويمانلىقىدىن كۆچۈرگەن ، ئاز بىر قىسمىنى تېخىمۇ غەربتىكى پەرغانە ۋادىسىدىن كۆچۈرگەن. ئىلى ۋادىسىدىكى تۈركىي تىللىق كىچىك بىر گۇرۇپپا كىشىلەرنىڭ خاتىرىسىدە 18-ئەسىردە پەرغانە ۋادىسىدىن كۆچۈرۈلگەنلىك ھەققىدىكى ئەسلىمىلەر ھېلىمۇ ساقلىنىپ قالغان. ئوتتۇرا ئاسىيا تارىخىدىكى بەزى نۇقتىلاردىن شۇنى كۆرۈش مۇمكىنكى ، ئوتتۇرا ئاسىيادىكى بەزى مىللەتلەر مەلۇم كەسپىي تەبىقىدىن تەرەققىي قىلىپ ئوتتۇرىغا چىققان. مەسىلەن ، «سارت» دېگەن سۆز بۇنىڭ ئەڭ كلاسسىك مىسالدۇر. بۇ سۆز ئەسلى سانسىكىرتچىدا سودىگەر دېگەنلىك بولۇپ كېيىنچە ئولتۇراقلاشقان تېرىمچى تۈركىستان مۇسۇلمانلىرى شۇنداق ئاتالغان. جۇڭغارلارنىڭ بۇ خىل كەسپىي تەبىقىلىرىنىڭ قاچان ۋە قانداق بولۇپ مەدەنىيەت ۋە تارىخى جەھەتلەردىن روشەن شەرھلەنگەن بازارغان ، تارانچى دېگەندەك ئورتاق گەۋدە بولۇپ ئوتتۇرىغا چىققانلىقىغا ئېنىق بىر نېمە دېمەك تەس. تارانچىلار گەرچە ئۆز ئىچىدە كېلىپ چىقىش جەھەتتىكى پەرق تۈپەيلى ئايرىلىشمۇ ئەمما ئورتاق سۈرگۈن ھايات ئۇلارنىڭ ئىچىدە ئورتاقلىق ۋە بىرلىكنى پەيدا قىلغان. مۇسۇلمان تۇتقۇنلاردىكى بەزى سەرخىللەر ۋە ئۇلارنىڭ ئەگەشكۈچىلىرى ئارىسىدا ئىلىدىكى بۇددىست جۇڭغارلارنىڭ تىلى ۋە مەدەنىيىتىگە ماسلىشىش سەۋەبىدىن ئۇلار بىلەن جەنۇبتىكى قېرىنداشلىرى ئوتتۇرىسىدا يېڭى بىر بۆلۈنۈش پەيدا بولغان.

جۇڭغارىيەگە چىڭ ئىمپېرىيەسىنىڭ تاجاۋۇز قىلىشى ھەققىدىكى تارىخى بايانلار ئىلى مۇسۇلمانلىرىدىكى يۇقىرىقى ماسلىشىشلارغا گۇۋاھلىق بېرىدۇ. چىڭ 1750-يىللىرى جۇڭغارلارنىڭ بازىسىنى قولغا ئالغاندىن كېيىن تۇرغاق بولۇپ ياتقان نەقشەبەندى شەيخلىرىدىن بۇرھاننىدىن خوجا بىلەن خوجا جاھاننى جەنۇبتىكى تارىم ۋادىسىغا ئەۋەتىپ ئۆزىنىڭ ۋەكىلى قىلدى. بۇ خوجىلار ئۆزىگە سادىق ئىلىدىكى مۇسۇلمانلارنى باشلاپ قەشقەر ۋە يەكەنلەرنى ئالدى. بۇ دەۋردە ياشىغان مۇھەممەد سادىق قەشقىرى «تەزكىرەئى ئەزىزان» (تەخمىنەن 1780-يىللىرى) دېگەن ئەسىرىدە بۇ ئىلىدىن كەلگەن خوجىلارنىڭ كىشىلەردە قانداق ھەيرانلىق پەيدا قىلغانلىقىنى بايان قىلغان. كىتابتا يېزىلىشىچە ، تارىم ۋادىسىدىكى ئۇلۇسلار رەھبەرلىرى

ئىلىدىن كەلگەن پېشۋالارنىڭ ئالدىغا چىققاندا ئۇلارنىڭ قىلىقى، گەپلىرى، ئەخلاقى قاتارلىقلارنىڭ پۈتۈنلەي ئوخشىمايدىغانلىقىنى بايقىغان. ئۇلاردا خوجا بىلەن مۇرىتلار، مۇرىتلار بىلەن مۇرىتلار ئارىسىدىكى مۇناسىۋەت، گەپ-سۆز، سالاملىشىش، مۇئامىلە قاتارلىقلاردا چوڭ پەرق كۆرۈلگەن. ئاپتور ئۇلارنىڭ سالاملىشىشلىرىنى ۋىدالاشقانغا ئوخشاتقان. بۇنىڭدىن شۇنداق يەكۈن چىقىرىشقا بولىدۇكى، چىڭ ئىمپېرىيەسى شىنجاڭنى قولغا ئالغان مەزگىلدە شىنجاڭدىكى مۇسۇلمانلار ئارىسىدا جەنۇب-شىمال پەرقى روشەن بولۇپ، ئىككى خوجىلارنىڭ قىسقا مەزگىللىك ھاكىمىيىتى شۈبھىسىزكى بۇ پەرقنى تېخىمۇ چوڭايتقان. بىر قەشقەردىن كەلگەن خەۋەرچىنىڭ ئېيتقانلىرىغا كۆرە «خوجا جاھان قەشقەر ۋە يەكەندىكى پېشۋالارغا غۇم ساقلىغان ۋە تارانچىلار، بازارغانلار ۋە ئويراتلارغا تايىنىپ ئۇلارنى ئۆلتۈرگەن». ئۇزاققا قالماي خوجىلار چىڭ خانىدانىغا قارشى چىققان ۋە تارىم ۋادىسىنىڭ چىڭ ئىمپېرىيەسىنىڭ چىيەنلۇڭ خانى قوشۇنلىرى تەرىپىدىن تاجاۋۇزغا ئۇچرىشىغا ۋە بۇ رايوننى قوشۇۋېلىشىغا سەۋەب بولغان.

سەللىك مۇسۇلمانلار كىم ئىدى؟

چىڭ ئىمپېرىيەسى شۇ ۋاقىتلارغىچە تۈركى تىللىق مۇسۇلمانلارغا مۇئامىلە قىلىشتا تەجرىبىسىز ئىدى. ئۇلار جۇڭغارلارنىڭ تېررىتورىيەسىنى قولغا ئېلىش جەريانىدا مۇسۇلمانلارغا موڭغۇللارنىڭ بىر تۈرى قاتارىدا مۇئامىلە قىلىش خاھىشى بار ئىدى. چۈنكى چىڭ ئوردىسى تارىم ئويمانلىقىدىكى مۇسۇلمان ھۆكۈمرانلارنىڭ چىڭگىزخاننىڭ ئىككىنچى ئوغلى چاغاتاينىڭ نەسلىدىن ئىكەنلىكىنى بىلەتتى. ئۇلار بۇرۇن جۇڭغارلار ئەۋەتكەن، موڭغۇللارنىڭ تىل ۋە ئادەتلىرىنى بىلىدىغان مۇسۇلمان ئەلچىلەر ياكى كارۋان بېشىلىرى بىلەن ئۇچراشقان ئىدى. چىڭ شىنجاڭغا تاجاۋۇز قىلغان مەزگىلدە تۈركىستاندا بولۇپمۇ شىمالدا موڭغۇلچە ۋە تۈركچە ئىككى تىللىق مۇسۇلمان يۇقىرى قاتلام كىشىلەر بار ئىدى. چىڭ سۇلالىسى پادىشاھى كاڭشىنىڭ يېقىن دوستى، كاتولىك مىسسىئونېر ژاك فرەنسوۋا ژېربىيون تۇرپان ۋە قۇمۇلدىكى «تاتارلار» ھەققىدە كاڭشىغا يازغان مەكتۇپىدا: «بۇ تاتارلارنىڭ تىلى ئۆزبېكلەرنىڭ تىلىغا ئوخشاپ كېتىدىغان

بولۇپ ، موڭغۇللارنىڭ تىلى بىلەن پەرقلەندۇ. ئەمما بۇ ئىككى مىللەتتە سودا تىجارەت مەۋجۇت بولغاچقا ئارىلىرىدا بىر بىرىنىڭ تىلىنى ئاساسەن چۈشىنىدۇ» دېگەن. بۇنىڭغا ئاساسەن ، كاڭشى پادىشاھ «مۇسۇلمانلار ئۆرپ-ئادەت جەھەتتىن موڭغۇللاردىن پەرقلەنمەيدۇ» دەپ جاكارلىغان ۋە چىڭ ئوردىسىدا تۇنجى قېتىم قوبۇل قىلىنغان تۇرپان ۋە قۇمۇل ئاقسۆڭەكلىرى موڭغۇللاردەك مۇئامىلىگە ئۇچرىغان.

تۈركىستاندىكى مۇسۇلمانلار بىلەن چىڭ ئوردىسى ئارىسىدىكى مۇناسىۋەت موڭغۇلىيەدىكى بوزقىر يوللىرى ئارقىلىق بولغاچقا ، چىڭنىڭ مۇسۇلمانلارغا موڭغۇللارغا قارىغان نەزەردە قارىشىنىمۇ تەبىئىيلىك دېيىشكە بولىدۇ. بۇنىڭ ئەكسىچە ، جۇڭغارلارنىڭ مەغلۇبىيىتىنى يېقىندىن كۆزىتىۋاتقان گەنسۇدىكىلەر بۇ رايون ھەققىدە باشقىچە كۆز قاراشقا ئىگە ئىدى. بۇ يەردىكى چىڭ سۇلالىسى ئەمەلدارلىرى خېشى كارىدورنىڭ غەربىي چېتىدىكى سۇجۇ ۋە گەنجۇ ئەتراپىغا 15-ئەسىرلەردە كۆچۈپ كەلگەن ئۇيغۇرلارنى بىلەتتى. بۇ چىڭ ئەمەلدارلىرىنىڭ تۈركىستان مۇسۇلمانلىرىنىمۇ ئۇيغۇرلار بىلەن ئوخشاش دەپ قارايدىغانلىقى ھەققىدە مەلۇماتلار بار. مەسىلەن ، 1779-يىلىدىكى گەنجۇ تەزكىرىسىدە شىنجاڭنى ئىستىلا قىلىشنى تەسۋىرلىگەندە ، 1750-يىللاردىكى چىڭغا قارشى قوزغىلاڭنىڭ رەھبەرلىرى بولغان بۇرھاندىن ۋە خوجا جاھانلارنى «ئۇيغۇرلارنىڭ رەھبىرى» دەپ ئاتىغان.

چىڭ سۇلالىسى تەرىپىدىن بېسىۋېلىنغاندىن كېيىن ، بۇ زېمىندىكى يېڭىدىن چىڭغا ئەل بولغان خەلق پەقەت خۇيزۇ (مۇسۇلمانلار) دەپلا ئاتالغان. ئەمما ، بۇ چىڭنىڭ بۇ خەلقنىڭ دىنى ئېتىقادىنى ئېتىراپ قىلغانلىقى ئەمەس ئىدى. گەرچە چىڭ ئەمەلدارلىرى مۇسۇلمانلارنىڭ ئىسلامغا ئىشىنىدىغانلىقىنى ، ئۇلارنىڭ مۇھەممەت ئەلەيھىسسالامنىڭ ئۈممىتى ئىكەنلىكىنى بىلىشمۇ ئۇلارغا بىر ئايرىم دىنى جامائەت قاتارىدا مۇئامىلە قىلمايتتى. چىڭ ئوردىسىنىڭ نەزىرىدە تارىم ۋادىسىدىكى مۇقىم ئولتۇراقلاشقان مۇسۇلمانلار ئۇلارنىڭ قوشنىلىرى بولغان قازاق ۋە قىرغىزلاردىن پەرقلەنمەيتتى. ھەتتا كۆپ ھاللاردا قازاق ۋە قىرغىزلار مۇسۇلمانلار كاتېگورىيەسىگەمۇ كىرگۈزۈلمەيتتى. خىتايچە سۆزلەيدىغان مۇسۇلمانلار بىلەن پەرقلەندۈرۈش ئۈچۈن چىڭ

ئوردىسى شىنجاڭدىكى بۇ مۇسۇلمانلارنى «چەنتو خۇيزى»، يەنى سەللىك مۇسۇلمانلار دەپ ئاتىغان. چىڭ ئىمپېرىيەسىنىڭ سىياسىي جۇغراپىيەسى بويىچە شىنجاڭدىكى مۇسۇلمانلارنى بىر تېررىتورىيەگە باغلانغان جامائەت دەپ قاراش ئۇلار ياشاۋاتقان تارىم ۋادىسىنى «مۇسۇلمانلار زېمىنى» يەنى خىتايچە «回部» دەپ ئاتاش بىلەن بىردەك ئىدى.

«مۇسۇلمانلار زېمىنى» دېگەن بۇ نام پىتېر پېردۇ كۆرسىتىپ ئۆتكەن چىڭ سۇلالىسىنىڭ «چېگرا رايونىدىكى خەلقنى پەرقلىق كىملىك ئارقىلىق پەرقلىق جايلارغا ئورنىتىش» ئارزۇسىغا ئۇيغۇن كېلەتتى. ئەمەلىيەتتە تارىم ۋادىسىدىكى مۇسۇلمانلارمۇ ئۆزىنى شۇنداق پەرقلىنىدۇرەتتى. ئىسلام دىنى گەرچە بۇ مۇسۇلمانلارنى چىڭ سۇلالىسى چېگراسى سىرتىدىكى مۇسۇلمانلار جامائىتىگە باغلاپ تۇرغان بولسىمۇ، ئۇلارنى ئۇ چاغلاردا ئۆزلىرىنى ئىسلام دۇنياسىنىڭ بىر پارچىسى دەپ قارايتتى دېيىش توغرا ئەمەس. خىتاينىڭ ئىچكى قىسمىدىكى خىتايچە سۆزلەيدىغان مۇسۇلمانلارنىڭ ئۆز كىملىكى ھەققىدىكى بايانلاردا ئۇلار ئۆزلىرىنىڭ ئىسلامنىڭ ئەسلى تۇپراقلىرىدىن كەلگەنلىكىنى تەكىتلەيتتى. ئەمما شىنجاڭدىكى مۇسۇلمانلاردا بۇنىڭغا ئوخشاش مۇقەددەس زېمىندىن كەلگەنلىك ھەققىدىكى رىۋايەتلەر مەۋجۇت ئەمەس ئىدى. ئىسلام تارىم ۋادىسىغا سىرتتىن كەلگەن ۋە يەرلىك خەلقنىڭ مەنۋى دۇنياسى بىلەن يۇغۇرۇلغان، ئۆزىگە خاس چۈشەنچە ۋە يوسۇنلار بىلەن بېيىغان ھالدا ئوتتۇرىغا چىققان ئىدى. بۇ خىل مۇسۇلمان جامائىتى تۇيغۇسى مۇھەممەد سادىق قەشقەرنىڭ «تەزكىرەئى ئەزىزان» دېگەن ئەسىرىدە ئەكس ئەتكەن بولۇپ، كىتابتا تارىم ئويمانلىقى جەمئىيىتىنىڭ تارىخى يەرلىك خوجا جەمەتلىرىگە بېغىشلانغان نۇقتىدىن بايان قىلىنىپ، يەرلىك ئۇلۇسلارنىڭ پائالىيەتلىرى، قىرغىز ۋە قازاق قوشنىلارنىڭ تەھدىت ۋە تالان-تاراجلىرىنىڭ دىنسىز جۇڭغار موڭغۇل باسمىچىلىرىغا ئوخشاش شىددەتلىك بولغانلىقى كۆزگە تاشلىنىدۇ. مۇشۇنىڭغا ئوخشاشلا يەرلىك ئاپتونۇرلار تۈرك تىللىق مۇسۇلمانلارنى مۇسۇلمان دەپسە، شىنجاڭدىكى خىتاي تىللىق مۇسۇلمانلارنى تۇڭگان دەپ پەرقلىنىدۇرۇپ يېزىشقان.

ئەدب خالىد قاتارلىق تەتقىقاتچىلار رۇسىيە تۈركىستاندىكى يۇقىرىقىغا ئوخشاش مەسىلىنى مۇزاكىرە قىلغاندا رۇسىيەدە قەيەرلىك ئىكەنلىكى بىلەن پەرقلەندىغان مۇسۇلمانلارنىڭ مىللەت بولۇپ ئۇيۇشۇشىدا دۆلەتنىڭ رولىنىڭ چوڭ بولغانلىقىنى تەكىتلەيدۇ. ھالبۇكى، چىڭ تەۋەسىدىكى مۇسۇلمانلارنىڭ مىللەت بولۇش يولىدا دۆلەتنىڭ بۇنداق رولى بولغانلىقى كۆرۈلمەيدىغان بولسىمۇ، ئەمما چىڭ سۇلالىسىنىڭ خەلقلەرنى تۈرگە ئايرىشى بىلەن يەرلىك كىملىك قارىشى بىر-بىرىنى ئۆز-ئارا تولۇقلىغان ئىدى. بۇ يەردىكى خەلقنىڭ تىلى چىڭ سۇلالىسى ھۆكۈمرانلىقى مەزگىلىدە مۇقىم بىر زېمىنغا باغلىنىشلىق بولغان مۇسۇلمان كىملىكىنىڭ مەۋجۇتلۇقىغا شاھىت ئىدى. «مۇسۇلمان» دېگەن ئۇقۇم «يەرلىك» دېگەن سۆز بىلەن مەنىداش بولۇپ ئۆزگىرىۋاتقان ئىدى. مەسىلەن، بېيجىڭدىكى چىڭ ئوردىسىدىكى تەرجىمانلار تارىم ۋادىسىدىكى مۇسۇلمانلار تىلغا ئېلىنغان ۋەسىقىلەردە «يەرلىك» دېگەن سۆزنى قوللانغان ھەمدە «خۇيىۇ» دېگەن سۆزنى «يەرلىك ئايماق» دەپ تەرجىمە قىلغان. بىز يەنە شىنجاڭدىكى مۇسۇلمانلارنىڭ ئۆز تىلىنى «يەرلىكچە» دەپ ئاتىغانلىقىنى كۆرىمىز. 1850-يىللاردا چار رۇسىيە تاشقى ئىشلار مىنىستىرلىقى تەرىپىدىن تارىم ۋادىسىغا تەكشۈرۈشكە ئەۋەتىلگەن رۇسىيەلىك ئوفىتسېر چۇقان ۋەلىخانوف ئۆز دوكلاتىدا يەرلىكلەرنى قەشقەرلىكلەر بىلەن ئوخشاش مەنىدە ئىشلەتكەن، ئەلۋەتتە قەشقەرلىكلەر دېگەن بۇ نام رۇسىيەدىكى تۈركىستانلىق مۇسۇلمانلارنىڭ قوشنىسى بولغان شىنجاڭدىكى مۇسۇلمانلارغا قويغان نامى ئىدى.

يۇقىرىقى پاكىتلارغا ئاساسەن، چىڭ سۇلالىسى مەزگىلىدىكى «يەرلىك» ياكى «مۇسۇلمان» دېگەن ناملارنى بىر مىللىي بىرلىكنىڭ ئىسمى دەپ قاراشقا بولىدۇ. ئەمما مەن يەنە چىڭ مەزگىلىدىكى مۇسۇلمان يەرلىك كىملىكىگە ئېنىق ئىچكى ۋە تاشقى پائىللىلارنى تەتبىقلاشتىن ئىككىلىنمەن، چۈنكى بۇ بىر يۈرۈش كاتېگورىيەلەردىكى مۇجەمللىكلەر بىزنى «يەرلىك» كىملىكىگە ئالاھىدە كۈچەپ تۈس بېرىشكە ئېلىپ بېرىشى مۇمكىن. 1880-يىلى رۇسىيەلىك تەۋەككۈلچى گرىگورى پوتانن قۇمۇلدا زىيارەتتە بولغاندا كىشىلەردىن قوۋمنىڭ مەنبەسى ھەققىدە سورىغان. بىر قۇمۇللۇق كىشى، يۇرتىدا داۋام قىلىۋاتقان ئىجتىمائىي پەرقنىڭ كېلىپ

چىقىشىغا سەۋەب بولغان تۆت ۋەھىنى ئەكس ئەتتۈرىدىغان مۇنداق جاۋابى بەرگەن: «خۇدايىم بىر ئەر ۋە ئايال يارىتىپتۇ. ئۇلاردىن كۆپىيىپ ئادەملەر بارلىققا كېلىپتۇ. خۇدايىم يەنە تۆت پەيغەمبەر يارىتىپتۇ ۋە ئۇلارنى پەرقلق مىللەتلەرگە يولغا سايىپتۇ. خۇدايىم تۆت كىتاب يارىتىپتۇ ۋە بۇ كىتابلارنى ھەر قايسى ئەللەرگە ئەۋەتىپتۇ: ئىنجىل رۇسلارنىڭ قانۇنى ئىكەن؛ زەبۇر داۋۇت ئەلەيھىسسالامنىڭ بولۇپ قالماقلىرىنىڭ قانۇنى ئىكەن؛ تەۋرات مۇساغا بېرىلگەن بولۇپ خىتايلارنىڭ قانۇنى ئىكەن؛ مۇھەممەد ئەلەيھىسسالامغا قۇرئان بېرىلگەن بولۇپ يەرلىكلەرنىڭ قانۇندۇر». پوتانىن ئەسلىدە مۇسۇلمانلار كىملىكىنى پەقەت دىنى ئەقەدە نۇقتىسىدىن چۈشەنگەن بولۇپ، ئۇ بۇ بايانلارنى ئاڭلىغاندىن كېيىن مۇسۇلمانلارنىڭ كىملىك چۈشەنچىسىنىڭ مۇجەللىكىنى ئويلاپ قالغان. بۇ قۇمۇللۇق كىشىنىڭ يەرلىك دېگىنى مۇسۇلمان دېگىنى ئىدى. بۇنداقتا ھەرقانداق بىر مۇسۇلماننى يەرلىك دەپ قاراشقا بولاتتى. پوتانىن بۇنىڭدىن ئۇ قۇمۇلدا كۆرۈشكەن رۇسىيەدىن كەلگەن تاتار، قازاق قاتارلىقلارنىڭمۇ يەرلىك دېيىلىشى كېرەكلىكىنى ھېس قىلغان.

مۇسۇلمانلار رايونى (خۇيىۋ) دېگەن بۇ جۇغراپىيەلىك ئاتالغۇ بىر رايونىمۇ، بىر قانچە رايونىمۇ كۆرسىتىدۇ. «مۇسۇلمانلار رايونى» دەپ بىرلىك ھالىتىدە ئېيتىلغاندا بۇ چىڭنىڭ نەزىرىدە موڭغۇلىيە، تىبەت دېگەنلەرگە ئوخشاش يەرلىك مۇسۇلمانلارنىڭ زېمىنى دېگەننى بىلدۈرەتتى. «مۇسۇلمانلار رايونلىرى» دەپ كۆپلۈك ھالىتىدە ئېيتىلغاندا بولسا بۇ ئۇقۇمنىڭ ئالاھىدە مەنىسى بار بولۇپ، چىڭ ئىستېلاسىدىن كېيىن يەرلىك ھەمكارچى ئاقسۆڭەكلەرگە تەقسىم قىلىپ بېرىلگەن بەلگىلىك رايونلارنى كۆرسىتەتتى. تارىخچى موللا مۇسا سايرامنىڭ بايانىچە چىيەن لوڭ (1736-1796) يىللىرى دەۋر سۈرگەن) مۇسۇلمانلار رايونىنى يەرلىك مۇسۇلمان ئاقسۆڭەكلەرگە ھەتتا مانجۇ ئەمەلدارلارغىمۇ ئاتا-بوۋىسىدىن قالغان مىراس سۈپىتىدە بۇيرۇپ بەرگەن. سايرامى تۇرپاندىن قەشقەرگىچە بولغان يولدىكى بىر بۇتخانا ھەققىدە يازغان. بۇتخانىغا بىرىنچى ئەۋلاد مۇسۇلمان ئاقسۆڭەكلەرنىڭ رەسمى ۋە بىر خان پەرمانى ئېسىلغان بولۇپ: «مەن بۇ كىشىلەرنى (تارىم ۋادىسىدىكى) يەتتە شەھەرنىڭ پاسىبانى قىلدىم. بۇنىڭدىن

كېيىن بۇ يەتتە شەھەرگە خىزمەتكە كەلگەنلەر بۇ يەرگە كېلىپ ئۇلارغا چوقۇم ھۆرمەت بىلدۈرۈشى كېرەك!»، دەپ يېزىلغان ئىكەن. بۇ ۋاڭلار دەپ ئاتىلىدىغان ئاقسۆڭەكلەر چىڭ ھۆكۈمرانلىقى بىلەن ئىسلام قائىدىلىرى ئارىسىدا بىر يول تېپىشقا تىرىشقان. تۇرپان ۋاڭلىرى ئۆزىنىڭ جەمەتىنى خوجا مۇھەممەت شەرىپكە، شۇ ئارقىلىق چاغاتايلار ۋە قاراخانىيلارغا باغلايدۇ. مەسىلەن، 1760-يىللاردا يەكەندە ھاكىمىيەت سۈرگەن تۇرپان ۋاڭى ئىمىن خوجا ئۆزىنى ۋاڭخان دەپ ئاتىغان، ئۇنىڭ ئوغۇللىرى ۋە نەۋرە ئوغۇللىرى ۋاڭ دېيىلمەستىن شاھ دېيىلگەن.

جۇڭغارلارغا ئوخشاش، چىڭ ئىمپېرىيەسىمۇ ئىلى ۋادىسىنىڭ ئىستراتېگىيەلىك مۇھىملىقىنى تونۇپ، بۇ يەرگە تارىم ۋادىسىدىن مۇسۇلمان دېھقانلارنى كۆچۈرۈشنى داۋاملاشتۇرغان. جۇڭغارلاردىن پەرقلىق بولغىنى بۇ تارانچى دېھقانلار ئاقسۆڭەكلەرگە قۇل قىلىپ بېرىلمىگەن، بەلكى چىڭ ئىمپېرىيەسىنىڭ ئىلىدىكى بىر يۈرۈش دېھقانچىلىق رايونلىرى قىلىپ بىرلەشتۈرۈلگەن. بۇنىڭ تەركىبىدە مۇھاپىزەتچى قىسىملارنىڭ دېھقانچىلىق مەيدانى، يۆتكەپ كېلىنگەن جىنايەتچىلەر رايونى، پۇقرالار ئولتۇراق رايونى ۋە تارانچىلار يېزىسى قاتارلىقلار بولغان. ئىلىدىكى بۇ تارانچىلار سەللىك مۇسۇلمانلارنىڭ ئالاھىدە بىر بۆلىكى قاتارىدا ساقلىنىپلا قالماي، بەلكى ئۇلارنىڭ نوپۇسى 1765-يىلى ئۇچتۇرپاندا كۆتۈرۈلگەن قوزغىلاڭ سەۋەبلىك ئىلىغا كۆچۈرۈلگەنلەر بىلەن تېخىمۇ كۆپەيگەن. 1770-يىللارغىچە تارانچىلارنىڭ سانى ئالتە مىڭ ئائىلىدىن ئاشقان، 19-ئەسىرنىڭ ئوتتۇرىلىرىغا كەلگەندە بولسا سەككىز مىڭ ئائىلىدىن ئاشقان. ئۇلارنىڭ بىر قىسمى يەرلىك ھاكىم بەگلەرگە ئىشلىگەن بولسا، قالغىنى سەككىز تارانچى رايونلىرىغا بۆلۈنۈپ، شاڭبېگى ياكى غەزەنچىلەرنىڭ باشقۇرۇشىدا بولغان.

چىڭ ئىمپېرىيەسىدە مۇسۇلمانلارنىڭ كىملىكى ۋە مەنبەسى مەسىلىسى موڭغۇل ۋە مانجۇلارنىڭكىدەك ئىزدىنىلىپ يورۇتۇلمىغان. قاراشلار پەرقلىق بولۇپ، ھەر بىرى ئوخشىمىغان نەزەرىيە ۋە پاكىتلاردىن ئوزۇقلانغان. مىللەتلەر ھەققىدە يېزىلغان مۇنداق تەزكىرىلەر بۈگۈنكى كىشىلەرنى ئۆتكەن دەۋرلەردىكى بەزى زىددىيەتلىك پرىنسىپلار بويىچە يېزىلغان سۇلالىلەر

تارىخىدىكى كىشىلەرگە باغلايدۇ. جۇغراپىيەلىك ۋارىسلىق يۇقىرىقى پرىنسىپلارنىڭ بىرى بولۇپ ، بۇرۇن بۇ رايوننى ئىگىلىگەن خەلقنىڭ ئەۋلادلىرى مەزكۇر رايوننىڭ ۋارىسلىرى دەپ تونۇلىدۇ. ئېتنوگرافىك (مىللەتشۇناسلىق) جەھەتتىكى ئوخشاشلىق بۇ پرىنسىپلارنىڭ يەنە بىرى بولۇپ ، بۇنىڭدا خەلقلەرنى تۇرمۇش شەكلىدىكى ئورتاقلىق بىر- بىرىگە باغلاپ تۇرىدۇ. ئۇندىن باشقا ئاقسۆڭەكلەرنىڭ شەجەرىسىگە مۇراجىئەت قىلىش مۇمكىن بولغاندا ئۇمۇنەزەرگە ئېلىنغان. «مەنبەگە تايىنىپ ئىسپاتلاش» مېتودى ئارقىلىق بارلىققا كەلتۈرۈلگەن فىلولوگىيەلىك ئۇسۇللارغىمۇ ئەھمىيەت بېرىلگەن بولۇپ ، بۇ ئۇسۇللار يەر ناملىرى ۋە مىللەت ناملىرىنى بىر- بىرىگە كېلىشتۈرۈش ۋە تارىخى مەنبەلەرنى دەلىللەشتە قوللىنىلغان. بۇلار چىڭ ۋە خىتاي تەتقىقاتچىلىرىنىڭ شىنجاڭدىكى مۇسۇلمانلارنىڭ كىملىكىنى بېكىتىشتىكى ھەر خىل نەزەرىيەلەرنى ئوتتۇرىغا قويۇشىغا مۇھىم مەنبە بولۇپ قالغان.

تىل خانلىقتىكى مىللەتلەرنىڭ مۇناسىۋىتىنى بېكىتىشتە ئانچە چوڭ رول ئوينىمىغان. «تۈركچە سۆزلىشىدىغان خەلق» دېگەن ئۇقۇم بۇ رايون ئۈچۈن غەربچە ئۇقۇم بولۇپ ، چىڭ دەۋرىدىكى خىتايدا مۇلاھىزە قىلىنمىغان. كۆپ ھاللاردا چىڭ تارىخچىلىرى بۈگۈنكى ئۇيغۇرلارنى تارىختىكى ئۇيغۇرلار بىلەن باغلىمىغان ، بەلكى خىتايچە سۆزلەيدىغان تۈڭگانلار بىلەن باغلىغان. چىڭ سۇلالىسىنىڭ دەسلەپكى يىللىرىدىكى ئىلىم ئەھلى گو يەنۇۋ (1613-1682)، خىتايچە سۆزلەيدىغان مۇسۇلمانلارنىڭ خۇي خۇي دېگەن نامىنىڭ ئۇيغۇر (خۇيخۇ) دېگەن سۆزدىن كەلگەنلىكىنى ئوتتۇرىغا قويدۇ. ھەمدە تاڭ سۇلالىسىدىكى ئۇيغۇرلار بىلەن خۇي (تۈڭگان - خىتاي تىللىق مۇسۇلمانلار) ئارىسىدا تارىخى باغلىنىش بار دەپ قارايدۇ. بىراق ئۇ يۈەن ۋە مىڭ سۇلالىسى دەۋرىدىكى تارىخنامىلەردە تۈڭگانلار بىلەن ئۇيغۇرىستاندا ياشايدىغان ئۇيغۇرلارنىڭ بىر- بىرىدىن پەرقلىق ئىككى خەلق ئىكەنلىكى تىلغا ئېلىنغانلىقىدىن خەۋەردار ئىدى. ئۇ «شۇنىڭ بىلەن خۇيخۇ (ئۇيغۇر) بىلەن خۇيخۇي (تۈڭگان) لار ئىككى پەرقلىق خەلق دەپ قارالدى» دەپ يازىدۇ. قانداق بولۇشىدىن قەتئىي نەزەر ، ناملارنىڭ خۇيخۇ < خۇيخۇي > خۇي بولۇپ ئۆزگىرىش

نەزەرىيەسى خېلىلا قايىل قىلارلىق بولۇپ ، ھەتتا توغرا بولۇشىمۇ مۇمكىن ئىدى . شىنجاڭدىكى مۇسۇلمانلارمۇ خۇي دەپ ئاتىلىدىغانلىقى ئۈچۈن ، بۇ نەزەرىيەنى ئۇلارغىمۇ كېڭەيتكىلى بولاتتى . بۇنداق ئېتىمولوگىيەلىك پەرەزلەر مىللەتلەرنىڭ تەزكىرىلەردىكى ئوخشاشلىق پىرىنسىپىغا ئۇيغۇن كەلمەيدۇ . خانداندا خاتىرىلەنگەن تارىخنى ئاساس قىلغاندا ، ئۇيغۇرلار تارىختىكى بوز قىزلاردا دەۋر سۈرگەن بىر يۈرۈش كۆچمەن چارۋىچى خەلقنىڭ بىر بۆلىكى بولۇپ ، بۇلارنىڭ بىر ئۇچى تارىختىكى خەن سۇلالىسى دەۋرىدىكى ھونلارغا بېرىپ تاقىلىدۇ ھەمدە يەنە بىر ئۇچى چىڭ دەۋرىدىكى موڭغۇللارغا كېلىپ توختايدۇ . چيەنلۇڭنىڭ بۇ زىتلىقلارغا قانداق مۇرەسسەدە بولۇش ئويى بار بولۇپ ، 1759-يىلى چيەنلۇڭ ئارمىيەسى تارىم ۋادىسىغا كىرىش ھارپىسىدا ئۇ رېخى دېگەن يەردە يازلىق دەم ئېلىش مەزگىلىدە ئىسلامچە خەت نەقىشلەنگەن بىر مىس قاقچى بايقىغان . بۇنداق دەل كېلىپ قېلىشتىن سۆيۈنگەن چيەنلۇڭ قولىغا موي قەلەم ئېلىپ بۇ قاچا ئۈچۈن بىر بېغىشلىما يازغان . بېغىشلىمىدا ئۇ شىنجاڭدىكى مۇسۇلمانلارنىڭ كىملىكى ۋە ئۇلارنىڭ ئۆز ھۆكۈمرانلىقى ئاستىدىكى باشقا مىللەتلەر بىلەن بولغان مۇناسىۋىتى ھەققىدە پىكىر يۈرگۈزگەن . گۇيەنۇنىڭ ئۇيغۇرلار (خۇيخۇ) ۋە مۇسۇلمانلار (خۇي) نىڭ ئوخشاشلىقى ھەققىدىكى قارىشىغا جاۋابەن چيەنلۇڭ تاڭ سۇلالىسى تارىخچىلىرىنىڭ ئۇيغۇرلار نىڭ ھونلارغا تۇتىشىدىغانلىقىنى شەك — شۈبھىسىز كۆرسىتىپ بەرگەنلىكىنى ئوتتۇرىغا قويۇپ ، موڭغۇللارنى ھونلارنىڭ ئەۋلادى دەپ قارىغان ھەمدە گۇيەنۇ ۋە كاڭشىلارنىڭ نەزەرىيەسىگە تۆۋەندىكى سەۋەبلەر تۈپەيلىدىن قارشى چىققان : «(شىنجاڭدىكى) مۇسۇلمانلار موڭغۇل ئەمەس ، ئۇلار ئۆزىنىڭ ئايرىم دىنىغا ئېتىقاد قىلىدۇ» . ئۇ يەنە ئۇيغۇرلارنىڭ تاڭ دەۋرىدە ئات ئۈستىدە ئوقيا ئېتىشقا ماھىر بىر ئاتلىق ھۇجۇمچى خەلق ئىكەنلىكى ، «مۇسۇلمانلارنىڭ بۇنداق قىلىشقا قادىر ئەمەسلىكى» نى كۆرسىتىپ ئۆتكەن . ئۇ خۇلاسە قىلىپ مۇنداق دېگەن : «پەقەت خۇيخۇ ۋە خۇيخۇي دېگەن سۆزلەر ئاھاڭ جەھەتتىن ئوخشاپ قالغانلىقى ئۈچۈنلا كىشىلەر سەللىك مۇسۇلمانلار بىلەن ئۇيغۇرلارنى بىر-بىرىگە باغلايدۇ» . بىراق چيەنلۇڭ بۇ تېمىدا بىر قارارغا

كېلىشتىن يەنىلا يىراق بولغان بولۇپ، بۇ سەۋەبتىن پەرقلىق پىكىرلەر داۋاملىق تارقىلىپ يۈرگەن.

چىڭ ئەمەلدارلىرى يەرلىك ئاقسۆڭەكلەر بىلەن ھەمكارلىشىپ ئاقسۆڭەكلەرنىڭ شەجەرىسى ھەققىدە ئاخبارات توپلىغان بولۇپ بۇنى دوكلات سۈپىتىدە ھەمدە نەشر قىلىش ۋە پايدىلىنىش ئىستىكىدە جەملەپ چىققان. ئۇلارنىڭ توپلىغانلىرى خىتاي مەركەزلىك قارىشىدىن پەرھىز تۇتۇلغان ئاساستا يېزىلغان تارىخ بولۇپ، شىنجاڭ مۇسۇلمانلىرىنى خىتاي تارىخى ئەنئەنىلىرى كاتېگورىيەسى بويىچە ئىزاھلاشتىن ساقلىنىپ، ئۇلارنى غەربتىكى قوشنىلىرىغا بولۇپمۇ بۇخاراغا باغلاپ ئىزاھلىغان. شىنجاڭدىكى مۇسۇلمانلار ھەققىدە ئەڭ بۇرۇن يېزىلغان بىر باياننامىدە: «ھەر قايسى دۆلەتلەردىكى مۇسۇلمانلارنىڭ ھەممىسى بۇخارادىن كەلگەن» دەپ

يېزىلغان. خىتاي تارىخچىلىقىدىكى بۇ قاراش رۇسلاردىمۇ بار بولۇپ ئۇلارمۇ پۈتكۈل تۈركىستان مۇسۇلمانلىرىنى بۇخارالىقلار، تارىم ۋادىسىنى بولسا كىچىك بۇخارا دەپ ئاتىشاتتى. ئەمما خىتاي ۋە رۇسىيەنىڭ بۇ قاراشلىرىنىڭ كېلىپ چىقىشى پەرقلىق ئىدى. رۇسىيەنىڭ تۈركىستان بىلەن ئۇزاق دىپلوماتىك ۋە ئىقتىسادىي مۇناسىۋىتى بولغاچقا بۇخارانىڭ ئورنى ئالاھىدە گەۋدىلەنگەن. ئەمما چىڭغا نىسبەتەن بۇخارانىڭ سىياسىي ئورنى غۇۋا ھالەتتە ئىدى. مېنىڭ قارىشىمچە،



قومۇلدىكى بىر تەيجى بەگ. بۇلار مانجۇ ئاقسۆڭەكلىرىنىڭ بىر ئەزاسى بولۇپ ، ئۇلارنىڭ مانجۇچە كىيىنىشىگە رۇخسەت قىلىنغان. 1890-يىلى.

چىڭنىڭ نەزىرىدىكى بۇخارا بىلەن بولغان باغلىنىش شىنجاڭدىكى نەقىشەبەندى خوجىلارنىڭ شەجەرىسىنىڭ بۇخاراغا تۇتىشىدىغانلىقىنى ئەكس ئەتتۈرىدۇ چىڭ بىلەن بۇ خوجىلار بەزىدە ھەمدەم ۋە بەزىدە رەقىب بولغان بولۇپ، خوجىلارنىڭ كېلىپ چىقىشى نەقىشەبەندى مەزھىپىنىڭ بەرپاچىسى باھاۋۇددىن نەقىشەبەندى دەپنە قىلىنغان زېمىن بولغان بۇخاراغا بېرىپ ئۇلىناتتى.

شىنجاڭ مۇسۇلمانلىرىنىڭ چىڭ تارىخى بىلەن تونۇشلۇقى كۆپ بولمىغان دېيەلسەكمۇ ئەمما پۈتۈنلەي ناتونۇشمۇ دېيەلمەيمىز، چۈنكى بىر قىسىم ئاقسۆڭەكلەرنىڭ چىڭ ئەمەلدارلىرى بىلەن قويۇق مۇناسىۋەتنى ساقلىغانلىقى ئېنىق. مەسىلەن، 1890-يىللاردىكى شىنجاڭ ئۆلكىسىنىڭ ھۆكۈمدارى تاۋ مو (1835-1902) قۇمۇل ۋاڭىغا مەكتۇپ يېزىپ ئۇلارنىڭ ئائىلە شەجەرىسىنى سورىغان. جاۋاب خەتتىن قۇمۇل ۋاڭىنىڭ چىڭ ئوردىسىدىكى ئۆز يۇرتىغا دائىر بايانلار بىلەن تونۇش ئىكەنلىكى چىقىپ تۇرىدۇ. بىز بۇرۇن ئېيتىپ ئۆتكەندەك، مىڭ سۇلالىسى دەۋرىدە قۇمۇلدا ئۇيغۇرلار، مۇسۇلمانلار ۋە خالاخۇي دەپ ئاتالغان سىرلىق بىر قەۋمۇ ياشىغان. قۇمۇل ۋاڭى مىڭ دەۋرىدىكى بۇ مۇسۇلمان دەپ ئاتالغان قوۋمنى پەقەت خىتايچە سۆزلەيدىغان مۇسۇلمانلارنى (تۇڭگانلارنى) كۆرسىتىدۇ دەپ چۈشەندۈرۈپ، قۇمۇلدا ياشاپ كەلگەن سەللىك مۇسۇلمانلارنىڭ كېلىپ چىقىشىنى ئۇيغۇرلار ۋە خالاخۇيلار بىلەن باغلىغان. ئۇ: «خالاخۇيلار ۋە ئۇيغۇرلار ئىسلام دىنىغا ئىشىنەتتى ئۇلارنىڭ كىيىنىشلىرىمۇ بىر خىل ئىدى. دەسلەپتە ئۇلار ئاق لاتىدا سەللە ئورۇۋالغان، شۇڭا ئۇلار ئاق سەللىك مۇسۇلمانلار دەپ ئاتالغان. كېيىن باشقا رەڭدە سەللە ئورايدىغانلارمۇ چىققان ۋە قىزىل سەللىك مۇسۇلمانلار دەپ ئاتالغان. بىراق خۇددى دەريانىڭ جەنۇبى (جىياڭ نەن) ۋە دەريانىڭ غەربى (جىياڭ شى) بويلىرىدا ياشايدىغانلارنىڭ ھەممىسى خەن دەپ ئاتالغاندەك، سەللىسى قانداق بولۇشىدىن قەتئىينەزەر ھەممىسى سەللىك مۇسۇلمانلار دەپ ئاتالغان» دەپ يازغان. قۇمۇل ۋاڭى ئۆزىنىڭ جەمەتىنىڭ كېلىپ چىقىشى ھەققىدە: «جەمەتىمىز ئەسلى ئاق سەللىك مۇسۇلمانلارغا مەنسۇپ بولۇپ، ئۇلار ئاساسەن مۇسۇلمان ۋە ئۇيغۇرلارنىڭ ئەۋلادى» دېگەن.

ھالبۇكى بۇنىڭغا ئوخشاش پىكىر ئالماشتۇرۇشلار بەكمۇ ئاز بولۇپ، مەيلى مانجۇ ياكى خىتاي ئەمەلدارلار بولسۇن، ھېچ بىرى شىنجاڭدىكى يەرلىك مۇسۇلمانلارنىڭ مەنبەسىنى سۈرۈشتۈرگەن ئەمەس. شىنجاڭدىكى مۇسۇلمانلار خىتايلاردەك فامىلى قولىلانمىغانلىقى ئۈچۈن ئەمەلدارلار بۇلارنىڭ جەمەتىنى بىلىشتىن مەھرۇم قالغان. چىڭ سۇلالىسىنىڭ ئاخىرقى مەزگىلدە خاندانلىق ئەمەلدارلاردىن ھەر قايسى ناھىيەلەردە قانداق تۈردىكى كىشىلەرنىڭ ياشاۋاتقانلىقى ھەققىدە يېڭى يەرلىك تەزكىرە تۈزۈپ مەلۇمات بېرىشنى تەلەپ قىلغان. شىنجاڭدىن كەلگەن ئىنكاسلار ھەر خىل بولۇپ، بۇلار چىڭ سۇلالىسىنىڭ دەسلەپكى مەزگىلىگە قارىغاندا مىللىي ئالاھىدىلىك ۋە جۇغراپىيەلىك پايدىلىنىش نۇقتىسىغا نىسبەتەن يۇقىرى دەرىجىدىكى سەزگۈرلۈكنى ئەكس ئەتتۈرگەن، ئەمما بىر ئىزچىللىق بولمىغان. بۇ مەلۇماتلاردا شىنجاڭ مۇسۇلمانلىرىنى ئادەتتە ئاددىيلا قىلىپ يەرلىك (تۇجۇ) دەپ ئاتىغان بولۇپ، بۇنداق مەلۇمات يوللىغۇچىلارنىڭ بىرى گەنسۇدا ياشايدىغان تۇڭگانلارنى شىنجاڭدىكى يەرلىك ئاھالە دەپ قارىغان، سەللىك مۇسۇلمانلارنى بولسا جۇڭغارلارنىڭ قالدۇقى دەپ قارىغان. مەلۇماتلارنىڭ كۆپىنچىسى مىللىي باغلىنىش ھەققىدە قىسمەن چۈشەنچە بەرگەن بولۇپ، بەزى مەلۇماتلاردا ئۇلار ئەرەب تىپىدىن دېيىلسە، يەنە بەزىلىرىدە پارىسلار تۈرىدىن دېيىلگەن، ھەتتا بەزىلىرىدە سەللىك مۇسۇلمانلارنى ئەنجانلىق دەپ ئاتالغان بولۇپ بۇ ئادەتتە چەتئەللىك مۇسۇلمانلارنىڭ ئومۇمىي ئاتىلىشى ئىدى.

ئەنجانلىقلار ۋە قەشقەرلىكلەر

شىنجاڭدىكى مۇسۇلمانلار ھەققىدە توختالغاندا مۇجمەل كىملىك بولغان «يەرلىك» ئاتالغۇسى بىلەن يۇرتىنىڭ ۋە شىنجاڭلىقلارنى ئۆزلىرىنى ياشاۋاتقان يۇرتى بىلەن باغلاپ چۈشىنىدۇ دەيدىغان ئىدىيەنى پەرقلەندۈرۈش كېرەك. 19-ئەسىردىن باشلاپ شەرقىي ئاسىيا ۋە

پائالىيەتچىلەر ئۆز نەزىرىدىكى تۈركىستان مۇسۇلمانلىرىدىكى بۇنداق يەرلىك تار دائىرىچىلىكىنى سەلبىي جەھەتتىن تەبىرلەپ، بۇنى ئۇلارنىڭ قالاقلقى ۋە بېكىنىمچىلىكىنىڭ ئىپادىسى دېيىشكەن. بۇ خىل قاراشنى ھازىرقى شىنجاڭغا تەتبىقلىغان جاستىن رۇدىلسون مىللىتىگە ئەمەس ئۆز يۇرتىغا بولغان مۇنداق ساداقەتنى ئۇيغۇر مىللەتچىلىكىنىڭ ئاجىزلىقى دەپ قارىغان. ئەمما شىنجاڭ تەتقىقاتچىلىرى ئارىسىدىكى يېقىنقى يۈزلىنىش بۇ ئىككى خىل كۆز قاراشنىڭ ھەر ئىككىسىنى ئىنكار قىلدۇ ۋە 19-ئەسىردىكى شىنجاڭدا كۈچلۈك بىر ئىپتىدائىي مىللىي كىملىكنىڭ مەۋجۇت بولغانلىقى ۋە بۈگۈنكى دەۋردە بولسا كۈچلۈك ۋە ئومۇمىيلىققا ئىگە بولغان ئۇيغۇر كىملىكى مەۋجۇت بولۇپ، كۈندىلىك قارشىلىقلاردا ھەم مىللەتچىلىك شوئارلىرىدا ئۆز ئىپادىسىنى تاپقان دەپ قارايدۇ. مەن ئىككىنچى قاراشقا قوشۇلمەن، ئەمما ئەينى چاغدا بىر قەشقەرلىك مۇسۇلمان ئۆزىنى ئەنجانلىق مۇسۇلماندىن بەكرەك قۇممۇلۇق مۇسۇلمانغا يېقىن ھېس قىلغان، دېگەن ئىدىيەگە قوشۇلالمايمەن.

تارىملىقلار ۋە شىمالدىكىلەردە مەۋجۇت بولغان كۈچلۈك يۇرت چۈشەنچىسى ئادەتتە يۇرتلار ئارىسىدىكى بېكىنىمچىلىككە باغلىنىدۇ. مېنىڭچە بۇ يەنە يۇرتلار ئارا ئۆز-ئارا ئالاقىنىڭ سەۋەبىدىنمۇ شەكىللەنگەن. مەسىلەن، چىڭ سۇلالىسى تارىم ۋادىسىنى ئىستىلا قىلىش جەريانىدا تۇرپان ۋە قۇمۇلدىن ئاقسۆڭەكلەرنى قەشقەر ۋە يەكەنگە ئەۋەتىپ باشقۇرغۇزغان، نەتىجىدە ئۇيغۇرلاردا شىمال-جەنۇب بۆلۈنۈشى بارلىققا كەلگەن. بۇنىڭدىن باشقا يەنە ئەينى چاغدىكى شىنجاڭدىكى سودىگەرلەر قوۋمىنى نەزەرگە ئالغاندىمۇ ئۇلار خۇددى خىتاي تىجارەتچىلەرگە ئوخشاشلا يۇرتداشلىق مۇناسىۋىتى ئۈستىگە قۇرۇلغان ئالاقە تورلىرى ئارقىلىق سەپەر قىلاتتى. خۇددى سىچۈەن، تىيەنجىن، شەنشىلىكلەر قۇرغان يۇرت ئاساسىدىكى كارۋان سارايلرىغا ئوخشاش، يەرلىك سودا كارۋان سارايلرىمۇ شۇ يەرگە چۈشكەنلەرنىڭ نامى بىلەن مەشھۇر بولغان. مەسىلەن، 1870-يىللىرىدىكى ئاقسۇنى بايان قىلغان بىر ھۆججەتتە، خوتەنلىكلەر، قەشقەرلىكلەر، ئەنجانلىقلار، يەكەنلىكلەر ۋە تۇڭگانلارنىڭ ئايرىم كارۋان سارايلرى بارلىقى خاتىرىلەنگەن. چىڭ ھۆكۈمىتى بۇنداق سودا يوللىرىدا ئاقساقاللارنى بېكىتكەن

بولۇپ ئۇلار رەسمىيەتلەرنى ۋە كەلگەن ماللارنى تەكشۈرۈش ، باج يىغىش قاتارلىقلارغا مەسئۇل بولغان. چىڭ سۇلالىسىنىڭ ئاخىرقى مەزگىلىدىكى ئۈرۈمچى ھەققىدىكى مەلۇماتلاردا بازارلار ئىككىگە ئايرىلغان بولۇپ ، بىر بازار يەنى خىتاي بازىرىدا شەنشى ، تىەنجىن قاتارلىق يەرلەردىن كەلگەن خىتايلارنىڭ يەرلىك ئۇيۇشمىسى بارلىقى ، مۇسۇلمان بازىرى بولغان يەنە بىر بازاردا بولسا ، ئاقسۇ ، تۇرپان ، قەشقەر قاتارلىق يۇرتلاردىن بولغان يەرلىكلەرنىڭ ئايرىم ئاقساقاللىرى بولغانلىقى بايان قىلىنغان. گەرچە تىجارەت ۋە ئالاقە جەريانىدا نەزەر دائىرىسىنىڭ كېڭىيىدىغانلىقىنى پەرەز قىلساقمۇ ، لېكىن سودىدىكى رىقابەت ۋە دۈشمەنلەشتۈرۈپ باشقۇرۇش قاتارلىق ئامىللار سەۋەبلىك يەرلىك مۇسۇلمانلار ئۆز يۇرتداشلىرى ئەتراپىغا جۇغلاشقان.

شىنجاڭنىڭ سىرتىدا يۇرتتازلىق ئىچىدىكىدەك گەۋدىلىك ئەمەس بولۇپ ، قوشنا رايوندىكى كىشىلەر ئۇلارنى پەقەت ئۆزىگە ئەڭ يېقىن يۇرتنىڭ ئىسمى بىلەن ئاتايدۇ. مەسىلەن ، يەكەندىن چىقىپ تاغلاردىن ئېشىپ لاداق ۋە ھىندىستانغا يېتىپ بارغانلار يەكەنلىكلەر دەپ ئاتالغان. يەكەننىڭ غەربىگە جايلاشقان قەشقەر تارىم ۋادىسىدىكى مۇسۇلمانلار ئارىسىدا ھەممە بىلىدىغان ئەڭ چوڭ ۋە مۇھىم شەھەر بولغانلىقى ئۈچۈن بۇ ۋادىدىكى مۇسۇلمانلار ئومۇملاشتۇرۇلۇپ قەشقەرلىكلەر دەپ ئاتالغان ئەھۋال مۇ بار. بۇ يەرگە قوشنا رايونلار تارىم ۋادىسىنى ئادەتتە «قەشقەر ئۆلكىسى» دەپ ئاتايدىغان بولۇپ ، رۇسىيە تەتقىقاتچىلىرى ئىشلىتىدىغان «قەشقەرىيە» ئاتالغۇسى مۇشۇ سەۋەبتىن بارلىققا كەلگەن ئىدى. تارىخى خاتىرىلەردە ئىسلام دۇنياسىدىكى نۇرغۇن ئالىملار ۋە شەيخلەرنىڭ «قەشقىرى» تەخەللۇسى ئىشلەتكەنلىكى مەلۇم بولۇپ ، بۇلارنىڭ ئەڭ مەشھۇرلىرىدىن 11-ئەسىردە ئۆتكەن تىلشۇناس مەھمۇد قەشقەرىنى مىسال قىلىپ كۆرسىتىش مۇمكىن. بۇنىڭغا ئوخشاشلا ، شىنجاڭنىڭ قوشنىسى بولغان قوقەن خانلىقىدىكى مۇسۇلمانلار بۇ خانلىقتىكى شىنجاڭغا ئەڭ يېقىن بولغان ئەڭ مۇھىم شەھەر ئەنجان نامى بىلەن «ئەنجانلىقلار» دەپ ئاتالغان.

بۇ كىتابنىڭ ئاساسى ئارقا كۆرۈنۈشى بولغان قەشقەردىن غەرب تەرەپكە ماڭىدىغان يوللار تارىختا نۇرغۇن كۆچمەنلەرگە گۇۋاھ بولغان ئىدى. بىر ئىنسانشۇناسنىڭ مەلۇماتىچە ، پەرغانە ۋادىسىدا 60 نەچچە يەرنىڭ ئىسمىدا قەشقەر سۆزى بار ئىكەن. قەشقەر نامى غەربكە ماڭغاندىلا ئەمەس جەنۇبقا ماڭغان تاغلىق يوللاردىمۇ ئۇچرايدىغان بولۇپ ، ھەتتا بىر قىسىم تاجىك جامائەتلىرى ئۆز ئەجدادىنى قەشقەرگە باغلايدۇ. 17-ئەسىردىن باشلاپ قەشقەر كۆچمەنلىرى پەرغانە ۋادىسىغا كېلىشكە باشلىغان. 18-ئەسىردە تارىم ۋادىسىدىكى چىڭ سۇلالىسىگە قارىتا تۈرلۈك قارشىلىق ھەرىكەتلەر نەتىجىسىدە يەنە بىر تۈركۈم تارىملىقلار پەرغانە ۋادىسىغا كەلگەن ۋە قوقەن خانلىقى ھاكىمىيىتىگە كىرگەن. تارىم ۋادىسىدىكى بىر-بىرىگە دۈشمەن سوپى گۇرۇھلىرى ئوتتۇرىسىدىكى جەڭگە — جېدەلنىڭ نەتىجىسىدە قەشقەردىكى مەشھۇر خوجىلار ۋە ئۇلارنىڭ جەمەتى ، مۇرىتلىرىنىڭ پەرغانە ۋادىسىدا تېپىلمىغان ۋاقتى بولمىغان. چىڭ سۇلالىسىنىڭ شىنجاڭنى ئىستىلا قىلىشى نەتىجىسىدە كۆچمەنلەرنىڭ سانى تېخىمۇ كۆپەيگەن. ئىسلامى مەنبەلەردە بۇ كۆچمەنلەرنىڭ سانى كۆپتۈرۈپ ئېيتىلغان بولسىمۇ ئەمما ئۇلارنىڭ تەسىرى ھەققىدە تەخمىنەن زور بولغان. بىر مەلۇماتقا ئاساسلانغاندا ، تۇنجى كۆچۈش بولغان 1759-يىلى خوجا باھاۋۇددىن ۋە خوجا جاھان ئەگەشتۈرۈپ كەتكەن كىشىلەرلا 12 مىڭ ئائىلىدىن ئاشقان بولۇپ ئۇلاردىن پەقەت توققۇز مىڭلا پامىر تاغلىرىدىن ئېشىپ بەدەخشانغا يېتىپ بارالغان.

18-ئەسىرنىڭ ئوتتۇرىلىرىدىن باشلاپ ئەنجانلىقلار قوقەن بىلەن تارىم ۋادىسى ئارىسىدىكى سودىنى مونوپول قىلغان مۇھىم بىر كۈچ سۈپىتىدە ئوتتۇرىغا چىققان بولۇپ ، بۇ كۈچ چىڭ ئىمپېرىيەسىنىڭ دىققىتىنى تارتقان. ئەنجانلىقلارنىڭ ئىقتىسادى كۈچى چىڭ ھۆكۈمىتىنىڭ قوقەن بىلەن سىياسىي جەھەتتىن مۇرەسسە قىلىشىغا سەۋەب بولغان ئامىللارنىڭ بىرى ئىدى. چىڭ ئەمەلدارلىرى دەسلەپتە ئەنجانلىقلارغا خۇددى چىڭ ئىمپېرىيەسى تەۋەسىدىكى باشقا يەرلىك ۋە چەتئەللىك سودىگەرلەر ئارىسىغا ئاقساقال تەيىنلىگەندەك مەسئۇل بېكىتىش ھوقۇقىغا ئىگە بولغان. ئەمما كېيىنچە قوقەن خانلىقى بۇ ھوقۇقنى ئۆز قولىغا ئېلىۋالغان. شۇنىڭ

بىلەن بىللە شىنجاڭدىكى چەتئەللىكلەردىن تاموژنا بېجى ئېلىش ۋە ئارىلاش ئەنجانلىق ۋە قەشقەرلىكلەر ئائىلىلىرىدىن ئائىلە بېجى ئېلىش ئىشلىرىمۇ قوقەنلىكلەرنىڭ قولغا ئۆتۈپ كەتكەن. ئەنجان ئەنجانلىق ئاقساقاللار باج يىغقۇچىلار بولۇپ، ئۇلار قوقەن ئوردىسىغا ھەر يىلى مۇقىم مىقداردا پۇل تاپشۇرۇشى شەرت ئىدى. قەشقەردىكى ئەنجانلىق ئاقساقاللار تارىم ۋادىسىدىكى ھەر قايسى شەھەرلەردە ۋاكالەتچى تەيىنلەيتتى. ھەر قايسى شەھەرلەردىكى ۋاكالەتچىلىك ئۇنۋانى شۇ يەردىكى سودا — تىجارەت ئەھۋالىغا قاراپ مەلۇم مىقداردىكى پۇلغا سېتىلاتتى. دەسلەپتە ئاقساقاللار پەقەت تىجارەتچىلار بولۇپ كېيىنچە كۈچەيگەن ۋە نەتىجىدە قوقەنلىك ئەسكەرلەر قاتلىمىنىڭ قولغا ئۆتۈپ كەتكەن. قەشقەردىكى قوقەنلىك ئاقساقاللار خۇددى رەسمىي كونسۇللارغا ئوخشاش ھوقۇققا ئىگە بولۇپ، باج يىغىش، مالىيە ۋە تالاش-تارتىشلارنى بىر تەرەپ قىلىش قاتارلىق ئىشلارغا مەسئۇل ھەر تۈرلۈك خادىملىرى بولغاندىن باشقا ھەتتا ساقچىنىڭ رولىنىمۇ ئۆتەيدىغان ئورگانلارنى بەرپا قىلغان. چىڭنىڭ قوقەنگە مۇرەسسەلىك مۇئامىلە قىلىشىمۇ ئەنجانلىقلارنىڭ چېگرادىن سىرتقى ھوقۇقىنى كېڭەيتىۋەتكەن: ئاقساقاللارنىڭ قوقەنلىك پۇقرالارنىڭ ئىشلىرىنى شەرىئەت بويىچە بىر تەرەپ قىلىدىغان دىنىي خادىملىرى بار بولۇپ، ئاقساقاللار ئىمكان بولسىلا قوقەنلىكلەرنى چىڭ ئوردىسىنىڭ يوسۇنلىرىغا ئەمەل قىلماستىنلا دەۋەت قىلغان. ئەنجانلىقلار بىلەن يەرلىك خەلق ئارىسىدىكى زىددىيەتلەر دائىملىق بولۇپ، 1840-يىللاردىكى بىر قېتىملىق ماجىرادا ئەنجانلىقلار قەشقەر خەلقىنىڭ ئۈچ ئېلىشىدىن قورقۇپ ئۆيى ئەتراپىنى قاشارغا ئالغان.

شىنجاڭدا كۆپ ساندىكى ئەنجانلىقلارنىڭ ۋە قوقەندە كۆپ ساندا قەشقەرلىكلەرنىڭ بولۇشى 19-ئەسىردە شىنجاڭدا پات-پات يۈز بېرىپ تۇرىدىغان خوجىلار رەھبەرلىكىدىكى قارشىلىق ھەرىكەتلىرى ئۈچۈن شارائىت ياراتقان. لاۋزا نىيۇبى بۇ ھەقتە تەپسىلىي توختالغان ئىدى. قەشقەردىكى قوقەنلىك ئاقساقاللار ئىككى قېتىملىق خوجىلار ئىسيانى ۋە قوقەن خانلىقىنىڭ بېسىپ كىرىشىگە ۋاسىتىچى بولغان ھەمدە خوجىلار ھاكىمىيىتىدە مۇھىم ئەمەللەرگە قويۇلغان. 1820-يىلى خوجا باھاۋۇددىننىڭ نەۋرىسى خوجا جاھانگىر قوزغىلاڭ كۆتۈرۈپ چىڭ زېمىنىغا

بىرىنچى قېتىم كىرگەن ، نەتىجىدە قوقەن خانى مۇھەممەد ئەلىخان (1842-يىلى ئۆلگەن) قەشقەرگە تاجاۋۇز قىلغان. خوجا جاھانگىرنىڭ مەغلۇپ بولۇشى يەنە بىر نۆۋەتلىك قان ياشلىق كۆچمەنلىك دولقۇنىنى ئوتتۇرىغا چىقارغان. جاھانگىر مەغلۇپ بولۇپ مۇھەممەد ئەلىخان چېكىنگەندە يەنە بىر تۈركۈم كۆچمەنلەرنىڭ قەشقەردىن قېچىشىغا سەۋەب بولغان. بىر مەلۇماتقا ئاساسلانغاندا مۇھەممەد ئەلىخاننىڭ زورلىشى بىلەن قاچقان ئۇيغۇرلارنىڭ سانى 70 مىڭدىن ئارتۇق بولغان. مىرزا شەمسى بۇخارى 1830-يىلدىكى ئىككىنچى قېتىملىق قوزغىلاڭغا قاتناشقان بولۇپ ، ئۇنىڭ ئېيتىشىچە شۇ ۋاقىتلاردا قەشقەرلىك 12 مىڭ كىشى قوقەن تەۋەسىگە يەرلەشكەن. چۇقان ۋەلىخانۇمۇ ئىككىنچى قېتىملىق قوزغىلاڭ مەغلۇپ بولغاندىن كېيىن 70 مىڭدىن ئارتۇق ئۇيغۇرنىڭ قوقەن تەۋەسىگە كۆچمەن بولۇپ خوجەند ، قوقەن ۋە تاشكەنت ئەتراپىغا ئورۇنلاشقانلىقىنى يازغان. يەنە 1847-يىلدىكى يەتتە خوجا ئىسياندا 20 مىڭدىن ئارتۇق ئۇيغۇر چىڭ تېررىتورىيەسىدىن ئايرىلغان. بۇلارنىڭ كۆپ قىسمى قېچىش يولىدا كېسەللىك ۋە ئاچلىق سەۋەبىدىن ئۆلۈپ كەتكەن بولۇپ ، ئۇلارنىڭ جەسەتلىرى تاغ يوللىرىدا نەچچە يىللارغىچە تۇرغان. ئەڭ ئاخىرىدا 1856-يىلدىكى ۋەلىخان تۆرە ئىسيانىنىڭ مەغلۇبىيىتىدىن كېيىن يەنە 15 مىڭدىن ئارتۇق كىشى مۇساپىر بولۇپ چىقىپ كەتكەن.

رۇسىيەگە تەۋە تۈركىستاندا مۇھاجىرەتتىكى بۇ جامائەتنىڭ شەكىللىنىش مەسىلىسىدە چۇقان ۋەلىخانۇم ئەسەرلىرى ئەڭ مۇھىم مەنبە بولۇپ ھېسابلىنىدۇ. ئۇنىڭ يېزىشىچە ، 1860-يىللاردا پەرغانە ۋادىسىدا 50 مىڭدىن ئارتۇق «قەشقەرلىك» (ئۇيغۇر) ئائىلىسى بولغان. مۇشۇنىڭغا ئاساسلىنىپ بەزىلەر 19-ئەسىردە قوقەن تەۋەسىدە 300 مىڭدىن ئارتۇق ئۇيغۇرنىڭ ياشىغانلىقىنى يازىدۇ. بۇ ئەينى ۋاقىتتىكى قوقەن ئاھالىسىنىڭ تەخمىنەن يېرىمىنى تەشكىل قىلاتتى. 1877-يىلى ياقۇپ بەگ ھاكىمىيىتى چىڭ تەرىپىدىن يوقىتىلغاندىن كېيىن ئۇيغۇرلار غەربتىكى ئوش (قىرغىزىستاننىڭ جەنۇبىدىكى بىر شەھەر) قا قاراپ سەلدەك ئاققان بولۇپ ، چار رۇسىيە ئەمەلدارلىرى ئۇلارنىڭ يېرىمىنى ئۆز تۇغقانلىرىنىڭ ئۆيىگە ئورۇنلاشتۇرغىلى

بولدىغانلىقىنى ، چۈنكى ئوشنىڭ نوپۇسىنىڭ ئۈچتىن بىر قىسمىنى رۇسلارنىڭ ئىشغالىدىن بۇرۇن كۆچۈپ كەلگەن قەشقەرلىك سارتلار (ئۇيغۇرلار) تەشكىل قىلغانلىقىنى دوكلات قىلغان. يەرلىك ۋە كۆچمەن ئاھالىلەر ئارىسىدا مەلۇم جەھەتتە مەدەنىيەت پەرقلىرى بار ئىدى. چۇقان ۋەلىخانوفنىڭ كۆزىتىشىچە ، قەشقەرلىكلەر ماھىر سازەندە دەپ قارىلاتتى. ئۇلارنىڭ



ئوش بىلەن قەشقەر ئارىلىقىدىكى يولدىكى كارۋان سارىيى. 1915-يىلى.

ئىسىملىرى كەينىگە دائىم ئاخۇن سۆزى ئۇلانغانلىقى ۋە بىر بىرلىرىنى داۋۇت ئاخۇن ، تۇردى ئاخۇن دېگەندەك ئاتىغانلىقىلىرى ئۈچۈن ، يەرلىكلەر تەرىپىدىن ئاخۇنلار دەپ ئاتالغان ، بۇنداق ئاتاش ئۇ يەرلەردە (پەرغانە ۋادىلىرىدا) ھېلىغىچە مەۋجۇت. بۇ پەرقلەر قەشقەرلىكلەرنىڭ يەرلىك ئاھالىلەر بىلەن سىڭىشىپ كېتىشىگە تەسىر كۆرسەتمىگەن. ئەمما ئۇلار ئۆزلىرىنىڭ قەشقەردىن

كەلگەنلىكىنى ئۇنتۇپ قالمىغان. چىڭ سۇلالىسى شىنجاڭ دەپ ئاتىغان ئۇ رايوندا قارشىلىقلار داۋاملاشقان بولۇپ قوقەندىكى قەشقەرلىكلەر ئۆزلىرىنى غازىلار دەپ ئاتاشقان ۋە شۇ سەۋەبتىن نام قازانغان. چۇقان ۋەلىخان ۋە 1850-يىلى «ئوتتۇرا ئاسىيانى قەشقەرلىكلەر قاپلاپ كەتتى. ئۇلار چىڭ سۇلالىسىنىڭ زۇلۇملىرىنى، دۆلىتىنىڭ بەختسىزلىكىنى، دىنىسىز زالىملارنىڭ دىنىنى چەكلىگەنلىكىنى، قىز ئاياللىرىنى دەپسەندە قىلىپ، يۇرت-ماكانلىرىدىن قوغلاپ چىقارغانلىقىنى ئاشۇرۇپ سۆزلىشىدۇ. قەشقەرلىكلەر ھازىر ھەممە يەردە ھۆرمەتلىنىدۇ» دەپ يازغان. جىھادتا شېھىت بولغانلار ئۈچۈن يېڭىدىن مازارلار سېلىنغان ھەمدە قەشقەرلىك ئەۋلىيا ئاپئاق خوجا بىلەن باغلىنىشلىق دىنى مۇراسىملار بۇ ئۆرپ — ئادەتلەرنى داۋاملاشتۇرۇپ تۇرغان. مۇساپىرلار ئىچىدە خۇشال غەربىي تەخەللۇسلۇق بىر كىشى، ئۆزىنىڭ قەشقەردىكى پاجىئەدىن ھايات قالغان خۇشاللىقى ۋە سۆيۈملۈك ۋەتىنىدىن جۇدا بولغان ھەسرەتتىن قەلەمگە ئالغان. ئۇ مۇنداق يازغان:

ئازابقا مۇپتىلادۇرمەن ،

ئانا يەردىن جۇدادۇرمەن .

قەشقەرىم دۆلىتىم شانم ،

ئاتا مىراس ماكانم ،

ۋەتەن چۆكتى زالىملارغا تىزنى ،

مەھكۇم قىلدى سانسىز ئوغۇل قىزنى .

(مەزكۇر شېئىرنىڭ ئەسلى ئۇيغۇرچىسى بېرىلمىگەن ، ئىنگلىزچىسىدىن ئۇيغۇرچىغا تەرجىمە

قىلىپ چىقىلدى - تەرجىماندىن.)

قوقەن تەۋەسىدە ھېچ بىر خۇشاللىق تاپالمىغان شائىر ئۆزىنى شەرق داستانلىرىدىكى مەجنۇنغا ئوخشىتىپ ، يوقاتقان ، ئىزچىل تەلپۈنىدىغان ۋەتىنىنى لەيلىگە ئوخشاتقان ۋە داۋاملىق ۋەتىنى بىلەن جەم بولۇشنى ئىستىگەن.

گەرچە خۇشەھال غەربىيىنىڭ ساداسى يالغۇز بولسىمۇ ، لېكىن ئۇنىڭ ئەسەرلىرى قەشقەردىن چىقىپ ئوتتۇرا ئاسىيادا مۇساپىر بولۇپ ياشاۋاتقان خەلقنىڭ غەرب كەچمىشى ۋە كۆرەشچان تارىخىنى ئەكس ئەتتۈرگەن ئىدى. بۇ كىشىلەر شۇ كەچمىش ، قانلىق خاتىرىلىرى بىلەن قوشنىلىرىدىن پەرقلەنىپ تۇراتتى.

1860 ۋە 1870-يىللاردا قوقەن خانلىقى رۇسلارنىڭ ئىستېلاسىغا ئۇچرىدى ، شۇنىڭ بىلەن قەشقەرلىكلەرنىڭ كاپىرلارغا قارشى تايانچ كۈچ دېگەن نامنىڭ بازىرى زامانغا كۆرە سۇغا چىلاشتى. چار پادىشاھلىقى بۇ كۆچمەنلەرنى يەرلىك خەلقتىن ئايرىپ مۇئامىلە قىلىشنىڭ زۆرۈرىيىتىنى ھېس قىلمىغان بولۇپ ، بۇلارنى بىرلەشتۈرۈپ سارت دەپ ئاتىغان. ئەگەر رۇس ئارخىپلىرىدا قەشقەرلىك دېگەن ئاتالغۇ تىلغا ئېلىنسا بۇ ئېنىقكى چىڭ سۇلالىسى پۇقرالىرىنى كۆرسىتىدۇ. 1897-يىلىدىكى چار رۇسىيە پۈتۈن ئىمپېرىيە تەۋەلىكىدە ئېلىپ بارغان نوپۇس تىزىملاش نەتىجىسىدە پەرغانە ۋادىسىدا قەشقەرلىك دەپ تىزىمغا ئېلىنغان كىشى 14،915 بولۇپ يۈز مىڭلىغان قەشقەرلىك دېيىلىدىغان كۆچمەن ئۇيغۇرلار ئۈچۈن تولمۇ ئاز بىر سان ھېسابلىنىدۇ. ئەمما بۇ نوپۇس تەكشۈرۈشنى چۈشەندۈرمەك ئاسان ئەمەس ، چۈنكى بۇنىڭدا ئانا تىلنىڭ قايسى ئىكەنلىكى كىشىلەرنىڭ ئۆزىنىڭ جاۋابىغا ئاساسەنلا بېكىتىلگەن. ئەمما بۇ ستاتىستىكىلار پەرغانە ۋادىسىدىكى ئىقتىسادى پۇرسەتلەرنىڭ ياخشىلىنىشىغا ئەگىشىپ كۆچمەن نوپۇسنىڭ تەدرىجىي كۆپەيگەنلىكىنى كۆرسىتىپ بېرىدۇ: مەسىلەن ، 1904-يىلىدىكى نوپۇس 47 مىڭ 388 ، بولۇپ 1906-يىلى 50 مىڭ 238 گە كۆپەيگەن. بۇ سانلىق مەلۇماتلار چىڭ ھۆكۈمىتىنىڭ ۋاقىتلىق نوپۇس ھەققىدىكى پەرەزلىرىگىمۇ مۇۋاپىق كېلىدۇ. بىر كىشىنىڭ قەشقەرلىك ياكى ئەسلى قەشقەرلىك بولغان سارت ئىكەنلىكىنى ئايرىشنىڭ ئۆلچىمى قولىدىكى چىڭ پاسپورتى بولغان. (لېكىن چىڭ سۇلالىسى مەزگىلدە ئۇيغۇرلارنىڭ قولىدا پاسپورت بولغانمۇ يوق ، ئويلىشىپ باقىدىغان مەسىلە ، ئاپتورمۇ پاكىت كەلتۈرمەپتۇ- تەرجىماندىن).

شەرقشۇناسلىق ۋە ئۇيغۇر كىملىكى

بۇ دەسلەپكى مۇلاھىزىنى يەكۈنلەش مۇناسىۋىتى بىلەن ، مەن غەربنىڭ ئىلمى ئەنئەنىسىگە دىققىتىمنى ئاغدۇرىمەن. ئۇلارنىڭ ئىلمى ئەنئەنىسى ئاسىيا خەلقلىرىنىڭ كىملىكى ۋە تارىخى ھەققىدىكى خەلقئارادىكى كۆز قاراشلاردا تەدرىجىي ھالدا ئاساسلىق ئورۇنغا ئۆتتى. ياۋروپادىكى شەرقشۇناسلار 17-ۋە 18-ئەسىرلەردە خەلقلەرنىڭ كەڭ كۆلەمدە كۆچۈشلىرى ۋە ئۇنىڭ سەۋەبلىرى ھەققىدە تەتقىقاتلار يۈرگۈزدى. بوزقىرلاردىكى ئۇيغۇرلار ۋە كېيىن بوزقىرلارنى تاشلاپ شەھەر ھاياتىغا كۆچكەن ، شەھەرلەشكەن ئۇيغۇرىستاندا مول تارىخى ئىزلارنى قالدۇرغان. ئۇيغۇرلار شەرقشۇناسلارغا يىراقتىكى مەۋھۇم دۇنياغا كىرىشتىكى بىر ئىشكەتەك تۇيۇلغان ئىدى. خۇددى جون پوكوك مۇلاھىزە قىلغاندەك ، مەدەنىي ياۋروپالىقلارنىڭ بوزقىرلاردىكى كۆچمەن خەلقلەرگە قىزىقىشى ئۇلارنىڭ خرىستىئان ياۋروپاسى تارىخىدىكى ياۋايىلىق ۋە مەدەنىيەت ھەققىدىكى ئۇقۇملارغا بولغان قايتا قىزىقىشىنى ئەكس ئەتتۈرىدۇ. ئەسلى تەتقىقاتچىلار ئۆزى ئۇچراشقان خەلقلەرنىڭ تارىخى ۋە كىملىكىنى ئايان قىلماقچى بولغان ئەمەس ، بەلكى ئۇلارنىڭ مەقسىتى تارىختىكى تاجاۋۇزلارغا ۋە ياۋروپا ئىلىم ئەھلىنىڭ دۇنيا تارىخى ھەققىدىكى پەرەزلىرىگە پاكىت ئىزدەش بولغان ئىدى. 19-ئەسىردە شەرقشۇناسلىقنىڭ تەرەققىي قىلىشى ۋە تارىخشۇناسلىقتا سېلىشتۇرما تىلشۇناسلىقنىڭ قوللىنىلىشى نەتىجىسىدە تارىخىي بىر خەلق بولغان ئۇيغۇرلار دىققەت تارتىشقا باشلىدى.

فىرانسىيە تەتقىقاتچىلىرى بىلەن خرىستىئان دەۋەتچىلىرى ئاسىيا تەتقىقاتىنىڭ باشلامچىلىرى بولۇپ بەزىدە ئىسلام ۋە بەزىدە خىتاي مەنبەلىرىگە مۇراجىئەت قىلاتتى. 13-ئەسىردىكى فىرانسىيەلىك سەيياھ فرايار ۋىليام رۇبرۇك ۋە ئىتالىيەلىك سەيياھ ماركوپولونىڭ موڭغۇللارنىڭ ئۇلۇغ خان ئوردىسىغا بولغان زىيارىتىدىن كېيىن ئۇيغۇرلار ھەققىدە مەلۇمات بەرگەن تۇنجى غەربلىك كىشى بارتېلېمى ھېربېلوت بولۇپ ئۇنىڭ «بېبىلوتېك ئورنىتىل» (1697) دېگەن ئەسىرىدە ئۇيغۇرلار ئىگۈر ، ئايگۈر شەكلىدە ئۇچرايدۇ. ھېربېلوتنىڭ شەرقتىكى خەلقلەر ۋە زېمىنلار ھەققىدە ئۆزگىچە يېزىلغان بۇ كىتابىدىكى مەلۇماتلىرى ئوسمان ئىمپېراتورلۇقىنىڭ سىياسەتچى ۋە ئىلىم ئەھلىلىرىدىن بولغان كاتىپ چەلەبىنىڭ جۇغراپىيە

ھەققىدىكى يازمىلىرىدىن پايدىلانغان ئاساستا يېزىلغان بولۇپ ، ئۇيغۇرلار ھەققىدىكى بايانلىرىمۇ ئىسلامى مەنبەلەردىكى كۆز قاراشلارنى ئەكس ئەتتۈرگەن. ئۇيغۇرلارنىڭ مەنبەسى ھەققىدىكى بايانلار ئەبۇلغازى باھادىرخانىنىڭ «شەجەرەئى تۈرك» دېگەن ئەسىرىگە باغلىنىدىغان بولۇپ مەزكۇر ئەسەر ئۇزۇنغا قالماي لاتىن تىلىغا تەرجىمە قىلىنغان.

ئۇيغۇرلار ھەققىدىكى خىتايچە مەنبەلەر ياۋروپا ئىلىم ساھەسىگە 1730-يىللاردا ئانتونى گوبىلىنىڭ چىڭگىزخان ھەققىدىكى تەرجىمىھال ئەسىرى ئارقىلىق تونۇشتۇرۇلغان. گوبىل تۇرپاندىكى ئۇيغۇرلارنى ۋە ئۇلارنىڭ چىڭگىزخانغا قانداق تەۋە بولغانلىقىنى تەسۋىرلىگەن. ئۇندىن كېيىن 1750-يىللاردا جۇسەف دې گۇنگىس ئۆزىنىڭ «ھونلار ، تۈركلەر ، موڭغۇللار ۋە باشقا غەربىي تاتارلارنىڭ ئومۇمىي تارىخى» دېگەن ئەسىرىدە بوزقىرلاردىكى ئۇيغۇرلارنى مۇلاھىزە قىلغان. ئەمما ئىسلام ۋە خىتاي مەنبەلىرىدىكى ئۇيغۇرلارنىڭ قانداق باغلىنىدىغانلىقى مەسىلىسى ئۇلارغا ئايدىڭ ئەمەس ئىدى. ھېرىپىلوتنىڭ كىتابىنىڭ كېيىنكى نەشرىگە مىسسىئونېر (دىن تارقاقچى) ۋىسدىلونىڭ ئەسىرى تولۇقلىما قىلىنغان. ۋىسدىلو «بىبىلوتىك» كە خىتاي شۇناسلىق نۇقتىسىدىن ئىزاھات يازغان. ئۇنىڭ ئىچىگە «تاتارلارنىڭ تارىخى» مۇ قوشۇلغان بولۇپ ، بۇنىڭدا ۋىسدىلو شۇ ۋاقىتتا مەلۇم بولغان تاڭ سۇلالىسى ۋاقتىدىكى بوزقىر ئۇيغۇرلىرى ھەققىدىكى ھەممە مەنبەلەرنى كىرگۈزگەن ، ئەمما تەڭرىتاغنىڭ ئىككى تەرپىدىكى ئۇيغۇرلار ھەققىدە توختالمىغان.

ئۇيغۇرلارغا ئائىت پەرقلىق مەنبەلەرنى بىرلەشتۈرگەن كىشى داڭلىق تىل-يېزىق ئالىمى جۇلىئۇس كلاپروت (1783-1835) بولۇپ ھېسابلىنىدۇ. ئۇ ئۇيغۇرلار ھەققىدىكى كلاسسىك مەنبەلەر بىلەن تونۇشلۇق بولۇپ ، 1805-1806-يىللىرى رۇسىيەنىڭ خىتايدىكى ئەلچىخانىسىدا ئىشلەش جەريانىدا ئۇ تارىختىكى ئۇيغۇرلارنىڭ ئەۋلادلىرىنى ئىزدەپ تاپماقچى بولغان. ئۇ خىتاي — رۇسىيە سودا بازىرى بولغان كىياختا دېگەن يەردىن ئۆتۈپ كېتىۋېتىپ ، ئۇ يەردىكى مۇسۇلمانلاردىن تارىخ كىتابلىرىدا نامى كۆرۈلگەن ئۇيغۇرلارنىڭ بار- يوقلىقىنى سورىغان ۋە ئۇلارنىڭ جەنۇب تەرەپتىكى تۇرپان ئەتراپىدا ياشايدىغانلىقىدىن خەۋەر تاپقان. ئەپسۇسكى ئۇ

ئۇيغۇرلار ياشاۋاتقان جايلارغا بارالمىغان ، ئەمما ئۇ ئۈست كامېنوگورسك دېگەن يەردە ياشاۋاتقان بىر تۇرپانلىق ئۇيغۇرنى تېپىپ ئۇنىڭدىن بىر قىسىم ئۇيغۇرچە سۆزلەرنى خاتىرىلىۋالغان. كلاپروت پارىژغا قايتقاندىن كېيىن ئۇيغۇر تارىخىغا ئائىت مانجۇچە ، خىتايچە ۋە ئىسلامى مەنبەلەرنى رەتلەپ 1811-يىلى ئۆز بايقاشلىرىنى ئېلان قىلغان. كلاپروت خىتايچە مەنبەلەردە خۇيخۇ دەپ تىلغا ئېلىنغان كىشىلەر بىلەن ئىسلامى مەنبەلەردىكى ئۇيغۇرلارنىڭ بىر خەلق ئىكەنلىكىنى ، ئۆز ۋاقتىدا تەڭرىتاغلىرىنىڭ جەنۇب ۋە شىمالىدا ياشاۋاتقان تۈركى تىللىق كىشىلەرنىڭ تارىختىكى ئۇيغۇرلارنىڭ ئەۋلادى ئىكەنلىكىنى ئوتتۇرىغا قويغان. ئۇ قەدىمكى ئۇيغۇر يېزىقىنىمۇ ئانالىز قىلىپ ، بۇ يېزىقنىڭ ئەسلى قەدىمكى سۈرىيە يېزىقى بولۇپ سوغدىلار ئارقىلىق ئۇيغۇرلارغا تارقالغانلىقى ۋە ئۇيغۇرلارنىڭ بۇ يېزىقنى مۇكەممەلەشتۈرۈپ موڭغۇل ، مانجۇ خەلقلەرگە ئۆگەتكەنلىكىنى بايان قىلغان. كلاپروتنىڭ بايقىشى ياخشى ئېتىراپقا ئېرىشتى ۋە داڭلىق خىتايشۇناس ، ياۋروپادىكى تۇنجى خىتايشۇناسلىق باش پروفېسسورى ئابېل رېموساتنىڭ تەتقىقاتىغا كىرگۈزۈلدى. 1820-يىلى نەشر قىلىنغان «تاتارلارنىڭ تىلى ھەققىدە تەتقىقات» دېگەن ئۇلۇغ ئەسىرىدە رېموسات ئۇيغۇرلار ھەققىدە كلاپروتقا ئوخشاش خۇلاسەگە كەلگەن ۋە قۇمۇلدىن قەشقەرگىچە بولغان رايونلاردىكى كىشىلەرنىڭ تىلىنى ئۇيغۇر تىلى دەپ ئاتىغان.

كلاپروتنىڭ ئەسىرى ئىلىم دۇنياسىنى زىلزىلىگە سالدى ، ئەمما قايىل بولمىغانلارمۇ بار ئىدى. خرىستىئان دىن تارقاتقۇچىسى ، موڭغۇلشۇناس ئىسك جاكوپ شىمىت (1779-1847) ئاشۇنداقلارنىڭ بىرى بولۇپ ، ئۇ 1818-يىلى بىر ماقالە يېزىپ كلاپروتنىڭ خۇلاسەسىگە قارشى چىققان. ئۇ شۇ چاغدا سانت پېتېربۇرگ شەھىرىدە 17-ئەسىردىكى موڭغۇل تارىخى قوليازمىسى بولغان ساگان سېچەننىڭ «گۆھەر يىلنامە (ئېردېنى يىن تويچى)» دېگەن ئەسىرى ھەققىدە تەتقىقات قىلىۋاتقان بولۇپ ئۇنىڭ تەتقىق قىلىۋاتقان ئېتنىك تىل-يېزىق سۆزلۈكلىرى غەربى ياۋروپالىق شەرقشۇناس كەسپداشلىرىنىڭكىدىن پەرقلىق ئىدى. «گۆھەر يىلنامە» دىكى موڭغۇل يېزىقىنىڭ بارلىققا كېلىشى ھەققىدىكى بايانلار كلاپروتنىڭ ئىسلامى مەنبەلىرىنىڭكىدىن كۆپ پەرقلىق بولۇپ ، ئۇنىڭدا ئۇيغۇرلار تىبەتلەرگە ئوخشايدىغان ئىسىملىرى بار ، بۇددا دىنىدىكى

كۆچمەن چارۋىچىلار قاتارىدا تىلغا ئېلىنغان. شىمىت بۇنىڭغا ئاساسەن كىلپروتىنىڭ ئۇيغۇرلارنىڭ تۈركى كىملىكى ھەققىدىكى خۇلاسەسىنى رەت قىلىپ، ئۇيغۇرلارنى تاڭغۇتلار بىلەن، يەنى چىڭخەي ئېگىزلىكىدىكى تىبەتچە سۆزلەيدىغان خەلق بىلەن ئوخشاش دەپ تەشەببۇس قىلغان. ھەتتا ئۇ كىلپروت رەتلەپ چىققان «ئۇيغۇر ھەرىپلىرى» جەدۋىلىنى زاڭلىق قىلىپ، ئۇنى «خاتا يېزىلغان موڭغۇلچە» دەپ قارىغان ۋە كىلپروتنىڭ بۇ يېزىقنىڭ كېلىپ چىقىشى ھەققىدىكى بايانلىرىنى پۈتۈنلەي ئويدۇرما دەپ ئىنكار قىلغان.

ئۇيغۇر ھەققىدىكى تالاش-تارتىشلار 19-ئەسىر تىل-يېزىق تەتقىقاتىنىڭ سالىوتىغا ئايلانغان. كىلپروت قاراشلىرىنى تېخىمۇ كۈچلۈك ئاساسلارغا ئىگە قىلىش ئۈچۈن كىتابىنىڭ يېڭى نەشرىنى مىڭ سۇلالىسى دەۋرىدىكى تەرجىمە قوللانمىلىرىدىن ئېلىنغان تىل ماتېرىياللىرىنى قوشۇپ ئېلان قىلغان. ئۇنىڭ پايدىلانغان مىڭ سۇلالىسى تەرجىمە قوللانمىلىرىنى بېيجىڭدىكى دىن تارقاتقۇچىلار تەمىنلىگەن ئىدى. ئىساك جاكوب شىمىت ئۇيغۇرلارنىڭ تۈركى تىللىق مىللەت دېيىلىشىنى بىر چۆچەك دەپ قاراشتا چىڭ تۇرغان. ئۇ كىلپروت پايدىلانغان مىڭ سۇلالىسى دەۋرىدىكى قوللانمىنىڭ راستلىقىدىن گۇمانلانغان. ئۇ كىلپروت نەقىل كەلتۈرگەن مۇھىم مەنبەلەرنىڭ بىرى بولغان رەشىدىدىن تىلغا ئالغان ئۇيغۇرلارنىڭ كېلىپ چىقىشى ھەققىدىكى رىۋايەتنى يالغانغا چىقىرىپ ئۇنى موڭغۇلچە مەنبەلەرنى خاتا ئوقۇپ قالغان دەپ قارىغان. ئۇنىڭغا جاۋابەن، كىلپروت بىر پارچە ماقالە ئېلان قىلىپ، ئۇيغۇرلارنىڭ ئىرقى جەھەتتىن تۈركى مىللەت ئىكەنلىكى ھەققىدىكى ئۆزىنىڭ «ھەل قىلغۇچ ئىسپاتى» نى ئوتتۇرىغا قويۇپ، ئىساك جاكوب شىمىتنىڭ قاراشلىرى ۋە خۇلاسەسىدىكى مەنتىقىسىز تەرەپلەرنى كۆرسىتىپ بەرگەن. جاكوب شىمىت بۇنىڭغا تەن بەرمەي، 1826-يىلى بىر كىتاب يېزىپ ئۆز قاراشلىرىنى شەرھىلىگەن ۋە كىلپروتنىڭ قاراشلىرىنى تەنقىد قىلغان. 1828-يىلى بۇ ساھەدە ئۇيغۇرلارنى تۈركى مىللەت دەپ قارايدىغان ئاساسىي ئېقىم ۋە ئۇيغۇرلارنى تىبەت دەپ قارايدىغان تارماق ئېقىم شەكىللەنگەن بىر ئەھۋالدا، رۇسىيەلىك پروۋىسلاۋىيە دىنىدىكى موناخ بىچۇرىن ئۈچىنچى بىر قاراشنى، يەنى ئۇيغۇرلارنىڭ ئەسلى موڭغۇللار ئىكەنلىكىنى تەكىتلەيدىغان بىر پىكىرنى ئوتتۇرىغا قويدى.

شۇندىن كېيىن كلاپروتنىڭ ئۇيغۇرلار ھەققىدە باشقا يېڭى قاراشلارنى ئوتتۇرىغا قويۇشقا ھەپىلىسى قالمىغان ، بۇ ساھەدىكى تەتقىقاتمۇ ئاستىلىشىپ قالغان. گەرچە 1820-يىللىرى كۇتۇپخانلاردا ئۇيغۇر يېزىقلىرى ھەققىدىكى قوليازما ئەسەرلىرى بايقالغان بولسىمۇ يېرىم ئەسر نەشر قىلىنماي تۇرۇپ قالغان. ئۇيغۇر تەتقىقاتىدىكى ئىككىنچى قېتىملىق زىلزىلە 1870-يىلى مەيدانغا چىققان بولۇپ ، بۇ چاغدا ۋېنگرىيەلىك ئالىم ئارمىنىئۇس ۋامبېرى 11-ئەسىردىكى قاراخانىيلار دۆلىتى ئوردىسىدا يېزىلغان «قۇتادغۇ بىلىك» دېگەن دىداكتىك ئەسەرنى نەشر قىلدۇرغان. كىتابنىڭ چىقىشى ياۋروپا ئىلىم ساھەسىدە بىر يېڭىلىق بولۇپ تونۇلغان ، چۈنكى قاراخانىيلار خانلىقىنىڭ تارىخى ھەققىدە ياۋروپالىقلارنىڭ بىلىدىغىنى ھەتتا ئۇيغۇرلارنىڭ تارىخىدىنمۇ ئاز ئىدى. شۇ سەۋەبتىن ، نۇرغۇن تەتقىقاتچىلار قەدىمكى ئۇيغۇر تىلىدا يېزىلغان ھەر قانداق بىر ئەسەرنى ئۇيغۇرلارنىڭ ئىجادىيىتى دەپ قارىغان. شۇڭا ، ۋامبېرى شەرقشۇناسلارغا «قۇتادغۇ بىلىك» نى «ئۇيغۇر خەلقىنىڭ قەدىمىي ۋە ئۆزگىچە بولغان تىل جەھەتتىكى ئابىدىسى» دەپ تونۇشتۇرۇپ ، ئۇيغۇرلارنى بۈگۈنكى گەنسۇدىن تاكى سەمەرقەنتكىچە ياشىغان دەپ تەسۋىرلەپ ، سەمەرقەنتتىن ئۇيغۇرلار بەرپا قىلغان دەپ ئوتتۇرىغا قويغان. ئەمما ۋامبېرى ئۇيغۇر تىلىنىڭ داۋاملىشىشى مەسىلىسىدە كلاپروتقا قارىغاندا ئېھتىياتچان بولغان بولۇپ ، كلاپروتنىڭ «تەڭرىتاغ ئېتەكلىرىدىكى مۇسۇلمان ئۇيغۇرلار قەدىمكى ئۇيغۇر تىلىنى سۆزلەيدۇ» دېگەن قارىشىنى تەنقىد قىلىپ ، «ئوقۇمۇشلۇق كلاپروت بۇندىن 40 يىل ئىلگىرى بۈگۈنكى تۇرپاندا ياشايدىغان بىر ئۇيغۇرنىڭ تىلىدىن خاتىرىلىۋالغان سۆزلۈكلەر ئۇيغۇر تىلىشۇناسلىقى ھەققىدە ھېچقانداق ھەقىقىي ماتېرىياللار بىلەن تەمىن ئېتەلمەيدۇ» دەپ يازغان. ئۇنىڭ بۇ كۆز قارىشى بۈگۈنكى تىلىشۇناسلارنىڭكىگە خېلىلا يېقىن ، يەنى ، «ماۋىرەننۇن ھەر خەلقلەرنىڭ جىسمانىي ۋە مەنىۋى تەسىرى» شىنجاڭغا ئەرەب-پارس تىللىرىنىڭ تەسىرىگە كۈچلۈك ئۇچرىغان بىر تۈركى تىلنى ئېلىپ كەلگەن بولۇپ ، بۇ تىل قەدىمكى ئۇيغۇر تىلىدىن فونولوگىيە ۋە سۆزلۈكتە زور پەرقلىنىدۇ ، دەپ قارىلىدۇ.

تۈركولوگىيەنىڭ غەلىبىسى

بەزىلەرنىڭ ئۇيغۇرلار ھەققىدىكى ئويلىنىشلىرى پەقەت تەتقىقات ئۈچۈنلا ئەمەس ئىدى. 1860-يىللاردا خىتاينىڭ غەربىي شىمالىدا چىڭ زۇلۇمىغا قارشى قوزغالغان كەڭ كۆلەملىك مۇسۇلمانلار ئىسيانى بۇ قوۋمنىڭ كىملىك مەسىلىسىنى دىققەتلەرنىڭ مەركىزىگە ئايلاندۇردى. شۇنىڭ بىلەن رۇسىيە بۇ ھەقتە تەتقىقات قىلىشقا باشلىدى. 1867-يىلى خىتايىشۇناس ۋاسلى ۋاسىلىيۋ سانت پېتېربۇرگ ئۇنىۋېرسىتېتىدا «خىتايدىكى مۇسۇلمانلارنىڭ ھەرىكىتى ھەققىدە» دېگەن تېمىدا لېكسىيە سۆزلىدى. لېكسىيەدە ، ۋاسىلىيۋ مۇسۇلمانلار ئىسيانىڭ ئىسلامنىڭ خىتايدا ئاساسى ئورۇندا تۇرىدىغان ئەمما پاسسىپ ھالەتتىكى كوڭرىچىلىق ۋە بۇددىزم مەدەنىيىتىگە قارىغاندا ھاياتى كۈچكە ئىگە ئىكەنلىكىنى كۆرسىتىپ بەرگەنلىكىنى ئوتتۇرىغا قويغان. ئۇ يەنە خىتاينى بىر مۇسۇلمان دۆلەتكە ئايلاندۇرۇش ، دەپ قارىغان. بۇ قاراش كېيىنچە فرانسىيە ۋە برىتانىيە ئىلىم ساھەسىنىڭ خىتايدىكى ئىسلام تەتقىقاتىغىچە كېڭەيگەن.

ۋاسىلىيۋ بېيجىڭدا رۇسىيە پروۋىسلاۋىيە دىنى جەمئىيىتى ئۈچۈن نۇرغۇن يىللار خىزمەت قىلغان بولۇپ ئۇنىڭ خىتاي ھەققىدىكى قاراشلىرى خىتاي ئىلىمدارلىرىنىڭ تەكشۈرۈپ ئىسپاتلاش (考证 كاۋ جېڭ) ئەنئەنىسىنىڭ تەسىرىگە ئۇچرىغان. ئۇ خىتايدىكى مۇسۇلمانلارنىڭ كىملىك مەسىلىسىدە دەسلەپ خىتاي زىيالىيسى گو يەنۋۇنىڭ قاراشلىرى بويىچە «ئۇيغۇر» نامى بىلەن شۇ ۋاقىتتىكى مۇسۇلمانلارنىڭ خىتايچە نامى بولغان «خۇيخۇي» ياكى «خۇي» لار ئوتتۇرىسىدا باغلىنىش بار دەپ قارىغان ھەمدە تېخىمۇ ئىلگىرىلەپ مىللەت نامى ھەققىدىكى مۇجەللىكىنى ئايدىڭلاشتۇرماقچى بولغان. ئۇنىڭ قارىشىچە ، ئوتتۇرا ئاسىيادا ئانچە مەشھۇر بولمىغان ئۇيغۇر دېگەن بۇ خەلقنىڭ نامى ئىساك جاكوب شىمىت ئېيتقاندا كەڭ تەڭرى تەڭرى دېگەن نام بىلەن ئوخشاش ئىكەن. ئۇ تۈرك تىللىق مىللەتلەرنىڭ تىلىدا تۇتۇلغان دېيىلىدىغان خىتاي تىللىق مۇسۇلمانلارنىڭ نامىنى تارىختىكى تاڭغۇت دېگەن مىللەتنىڭ ئىسمىدىن كەلگەن دېگەننى ئىلگىرى سۈرگەن. ئۇ تىبەت تىللىق تاڭغۇتلارنىڭ خىتايلارنىڭ زېمىنى بىلەن غەربتىكى زېمىنلار ئارىسىدا بىر مەزگىل كۈچەيگەنلىكىنى پاكىت قىلىپ ، خىتايدىكى مۇسۇلمانلارنى

ئۇيغۇر\تاڭغۇتلاردىن ئىسلام دىنى قوبۇل قىلغانلار ياكى ئوتتۇرا ئاسىيادىن كۆچۈپ كەلگەنلەر بولۇپ ، بۇ كۆچمەنلەر تاڭغۇت زېمىنىدىن ئۆتكەندە تاڭغۇت\تۇڭگان دېگەن نامدا ئاتىلىپ قالغان ، دېگەن قاراشنى ئىلگىرى سۈرگەن. ئۇ يەنە ، بۇ مۇسۇلمانلار تاڭغۇت پادىشاھلىقىنىڭ خىتايچە نامى بولغان داشىيا بىلەن ئەرەبىستاننىڭ خىتايچە نامى بولغان داشى نىڭ ئوخشاشلىقىدىن ئۈستىلىق بىلەن پايدىلىنىپ ، ئۆزلىرىنىڭ تاڭغۇتلاردىن كېلىپ چىققانلىقىنى قەستەن يوشۇرغان ۋە ئۆزلىرىنى مۇسۇلمانلار ئارىسىدا ھۆرمەتكە ئىگە بولغان ئەرەبلەرنىڭ ئەۋلادى دەۋالغان ، دەپ ئوتتۇرىغا قويغان. ئۇنىڭ فورمۇلىسى بويىچە تاڭغۇت=تۇڭگان=خۇيخۇي=ئۇيغۇر بولۇشى كېرەك. مانا بۇ رۇسچە ئىلمىدارلىقنىڭ «ئۇتۇقى» ئىدى.

ۋاسىلىيۇننىڭ قارىشىچە بولغاندا ئۇيغۇر تارىخىدا تۈرك ئامىللىرى مەۋجۇت ئەمەس ئىدى. بۇ خۇددى جاكوب شىمىتنىڭ كۆز قارىشى بىلەن بىردەك ئىدى ، ئەمما بۇ شۇ ۋاقىتلاردىكى ئىلمى يۈزلىنىش بىلەن قارشى ئىدى. دەل شۇ چاغلاردا تۈرك تىللار تەتقىقاتىدا سېلىشتۇرما مېتودنى قوللىنىپ ، بۇ تىللارنىڭ رېئال ۋە تارىخى بىرلىكىنى ئىزدىنىدىغان تۈركولوگىيە ئىلمى مەيدانغا چىقتى. تۈركولوگىيە -- تۈركى تىللار ۋە تۈركى تىللىق مىللەتلەرنى تەتقىق قىلىدىغان بىر ئىلىم بولۇپ ، شەرقشۇناسلىق ۋە تارىخى تىلشۇناسلىقنىڭ باشقا ساھەلىرىگە قارىغاندا كېيىنرەك گۈللەنگەن ئىدى. 1850-يىللاردا گېرمان مىللىتىدىن بولغان ۋاسىلى رادلوف (ۋېلېھىم رادلوف) رۇسىيە تۇپراقلىرىدا ئىلمىي تەكشۈرۈش قىلىپ تۈركى تىللار ھەققىدە تەتقىقات بىلەن شۇغۇللاندى ۋە يېڭى رۇس تۈركولوگىيەسىنىڭ ئۇلىنى قۇرۇپ چىقتى. 1860-يىللاردا ئالتايدا ئوقۇتقۇچىلىق قىلىپ يۈرگەن رادلوف ياز ۋاقتىنى رۇسىيەدىكى تۈركچە سۆزلەيدىغان خەلقلەرنى زىيارەت قىلىش ۋە خەلق ئىچىدىكى چۆچەك ۋە داستانلارنى خاتىرىلەپ توپلاش بىلەن ئۆتكۈزگەن. بۇ جەرياندا ئۇ 1862-يىلى غۇلجىغىمۇ كەلگەن. رادلوف توپلىغان ماتېرىياللار زور مىقداردا بولۇپلا قالماي ، يەنە ئەدەبىي جەھەتتىن سۈپەتلىك بولۇپ ، رۇسىيەدە نۇرغۇن تۈركى تىللاردا سۆزلىشىدىغان مىللەتلەرنىڭ «مىللى ئەدەبىياتى» نى يورۇقلۇققا چىقىرىشقا ئاساس سېلىپ بەرگەن.

ختايدا مۇسۇلمانلار قوزغىلىڭى پارتلىغاندىن كېيىن ، 1868-يىلى ۋەزىيەت كەسكىن بىر مەزگىلدە رادولوف غۇلجىغا ئەھۋالنى ئۆز كۆزى بىلەن كۆرۈش ئۈچۈن بارغان. بۇ ۋاقىتتا غۇلجىدا ئۇرۇش تېخى داۋام قىلىۋاتاتتى. ئۇ بۇ سەپىرىدىن كېيىنكى خۇلاسەسىدە بۇرۇن ئوتتۇرىغا قويۇلغان بوز قىردىكى «شىمال ئۇيغۇرلىرى» ۋە قۇمۇل ۋە تۇرپانلاردىكى «جەنۇب ئۇيغۇرلىرى» دىن ئىبارەت ئىككى گۇرۇپپا ئۇيغۇرلارنىڭ مەۋجۇتلۇقى ھەققىدىكى مۇنازىرىلەرگە خاتىمە بەرگەن. ئۇ ئۆزىدىن بىر ئەسىر بۇرۇن ئۆتكەن ۋىسەپلۇغا ئوخشاش قۇمۇل ۋە تۇرپان ئۇيغۇرلىرىنىڭ ئەجدادىنى خەن سۇلالىسى دەۋرىدىكى جۇشى (ھازىرقى خىتايچە ئوقۇلۇشى چېشى) غا باغلاپ ، خىتاي تىللىق تۇڭگانلار ۋە تۈركى تىللىق «كىچىك بۇخارا (قەشقەر) تاتارلىرى» نى ئۇلارنىڭ ئەۋلادلىرى دەپ قارىغان. بىراق رادولوف كلاپروتىننىڭ ئەكسىچە بۇ رايوندىكى كىشىلەرنىڭ ئۇيغۇر ئىكەنلىكى ۋە ئۇلارنىڭ تىلىنىڭ ئۇيغۇر تىلى ئىكەنلىكىگە ئىشەنمىگەن. ئۇ باشقا ئالىملارغا ئوخشاش شۇ چاغدىكى ئۇيغۇرلارنىڭ تىلىنى قەدىمكى ئۇيغۇرچىدىن پەرقلەندۈرۈپ يېڭى ئۇيغۇرچە دەپ ئاتىمىغان ، بەلكى ئىلى ۋادىسىدىكى ئۇيغۇر تىلىغا تارانچى دىئالېكتى دەپ ئىسىم قويغان.

رۇسىيەدە تۈركلەرنىڭ ئۆتمۈشى ھەققىدىكى ئىزدىنىشلەر مۇسۇلمان ئالىملار بىلەن رۇس تەتقىقاتچىلارنىڭ ھەمكارلىقى بىلەن ۋۇجۇدقا كەلگەن. رادولوف مۇسۇلمان ئىسلاھاتچىلار بىلەن چار ھاكىمىيىتىنىڭ رۇسىيەدىكى مۇسۇلمانلار ئارىسىدا رۇسچىلاشقان مائارىپنى ئومۇملاشتۇرۇش پىلانى ئوتتۇرىسىدىكى مۇناسىۋەتنى تەڭشەشتە مۇھىم رول ئوينىغان. يەتتە سۇغا قىلغان ئىككىنچى سەپىرىدىن كېيىن ، 1871-يىلى رادولوف قازاندىكى تاتار ، باشقىرت ، قازاق مەكتەپلىرىنىڭ مۇپەتتىشى قىلىپ ئەۋەتىلگەندە تاتار زىيالىيلار ئارىسىدىكى مائارىپنى زامانىۋىلاشتۇرۇش تەرەپدارلىرى بىلەن ھەمكارلاشقان. نەتىجىدە قازاندا تاتار ئوقۇغۇچىلار ئۈچۈن بىر ئوقۇتقۇچىلارنى تەربىيەلەش ئىنستىتۇتى قۇرۇلغان بولۇپ بۇ شەرقشۇناسلىق ۋە ئەنئەنىۋى ئىسلام تەتقىقاتىنى بىرلەشتۈرۈش ئۈچۈن پايدىلىق بولغان ، شۇنداقلا يەنە تاتار ۋە بۇلغارلارنىڭ مىللىي تارىخى رۇسىيە مەنبەلىرى بويىچە يېزىلىشقا پىلانلانغان. بۇ پىلانلار رادولوفنىڭ تۈركى

مىللەتلەر ئېغىز ئەدەبىياتىنى ئەرەب-پارس تەسىرىدىن قۇتقۇزۇش مۇھىم دېگەن قارىشىغا ، شۇنداقلا قازاندىكى تىلشۇناسلارنىڭ ئېغىز تىلىنىڭ قۇرۇلمىسى مىللەتنىڭ كىملىكىنى ئەكس ئەتتۈرىدۇ ، دەيدىغان مەسلىكىگە ماس كېلەتتى. رۇسىيە ئەمەلدارلىرى بىلەن يەرلىك زىيالىيلار ئارىسىدىكى بۇ خىل ھەمكارلىق باشقا يەرلەردىمۇ بولغان. مەسىلەن ، غۇلجىغا ئەۋەتىلگەن چار رۇسىيە ئەمەلدارى نىكولاي پانتۇسوف نۇرغۇن يىللار سەرپ قىلىپ غۇلجا ۋە يەتتە سۇدىكى تارانچىلارنىڭ ئېغىز ئەدەبىياتىنى توپلىغان ۋە تارانچى ھەمدە قەشقەرلىك ئاپتونۇزلارنىڭ ئەسەرلىرىنى تەھرىرلەپ نەشر قىلدۇرغان.

1884-يىلى رادىلوف قازاندىن ئايرىلىپ سانت پېتېربۇرگدىكى ئاسىيا مۇزېيىغا مۇدىرلىق ۋەزىپىسى بىلەن ئىشقا چۈشكەن ۋە بۇ ۋاقىتتا قامۇسسىمان ئەسەر «تۈرك دىئالېكتلىرى» (1888-1911-يىللىرى نەشر قىلىنغان) لۇغىتىنى ۋە «قۇتادغۇبىلىگ» (1910-يىلى) نى نەشر قىلدۇرغان. ئۇ سانت پېتېربۇرگقا ئەسەر ئاخىرىدىكى تۈركولوگىيەنىڭ تازا گۈللىنىشىگە باشلىغان بىر ۋاقىتقا ئۆلگۈرۈپ يېتىپ كەلگەن بولۇپ ، بۇ دولقۇن موڭغۇلىيەدىن نامەلۇم بىر رۇنىڭ يېزىقىدىكى ئۇيغۇر-تۈرك تىلىدىكى تاش ئابىدىلەرنىڭ تېپىلىشى بىلەن باشلانغان ئىدى. رادىلوف بۇ تېكىستلەرنى يېشىپ چىقىشقا كىرىشكەن بولۇپ ، ئۇ دانىيەلىك ئالىم ۋېلېلم تومسېن بىلەن بۇ جەھەتتە رىقابەتتە ئىدى. بۇ رىقابەت رۇسىيە بىلەن غەربىي ياۋروپا ئالىملىرىنىڭ تەتقىقات ئۇسۇللىرىدىكى پەرقنى نامايان قىلغان ئىدى. بېرلىن ۋە پارىژدىكى ئالىملار ئۆزلىرىدە ئەڭ ياخشى مۇزېي ، مول ماتېرىياللار ۋە ئەڭ ئىلمىي ئۇسۇللارنىڭ مەۋجۇتلۇقىدىن پەخىرلىنىشەتتى ، شۇڭا ئۇلار بۇ تاش ئابىدىلەر پۈتۈكلىرىدىكى ھەر قانداق تىل ۋە تارىخ مەسىلىلىرىنى ھەل قىلىدىغانلىقىغا ئىشىنىشەتتى. رۇسىيە ئالىملىرى بولسا ئۆزىنىڭ دالا تەكشۈرۈش ئىمكانلىرى ، تۈرك تىللىق مەنبەلەرگە ساھىب ئىكەنلىكى بىلەن ئۆلۈك تىللارنى چۈشىنىشتە ئەۋزەللىككە ئىگە ئىدى. رادىلوف ۋە ئۇنىڭ سانت پېتېربۇرگتىكى خىزمەتداشلىرى مۇزېيدا تارىخ بىلەن بۈگۈننى باغلاش ئىمكانىغا ئىگە ئىدى. ئەسەر ئالماشقان مەزگىلدە خىتاينىڭ غەربىي شىمالىدىكى قۇمغا كۆمۈلگەن شەھەرلەر ۋە تارىخى ۋە ھىساپلىرىنى قېزىش ئېكسپېدىتسىيەسى دولقۇنىدا رۇسىيە تۈرك تىللىق

مىللەتلەر ئارىسىغا ئارخېئولوگ ، جۇغراپىيەچىلەرنى ئەۋەتىپلا قالماي بەلكى دالا تەكشۈرگۈچى تىلشۇناسلارنىمۇ ئەۋەتكەن ئىدى. نىكولاي كاتانوۋ شۇلارنىڭ بىرىنچىسى بولۇپ ، ئۇ رۇسىيە ئاكادېمىيەسىدىكى مەشھۇر يەرلىك ئالىملاردىن بىرى ئىدى ، ئۇ 1889-يىلدىن 1892-يىلغىچە غەربىي موڭغۇلىيە ۋە تەڭرىتاغ ئېتەكلىرىدە ئۈچ يىل تەكشۈرۈشتە بولغان. ئۇ يەنە تۇرپان ۋە قۇمۇلدا تىل تەكشۈرۈش بىلەن مەشغۇل بولغان تۇنجى ئالىم ئىدى.

رۇسىيە ئالىملىرى بىلەن غەربىي ياۋروپا ئالىملىرى ئوتتۇرىسىدىكى ئۇرغۇن ئابدىلىرىنىڭ سىرىنى ئېچىشتىكى رىقابەتتە تومسەن رادولف ئۈستىدىن ئۆتۈپ چىققان بولۇپ ، 1893-يىلى ئۇ مەڭگۈ تاشلاردىكى يېزىقنى غەلىبىلىك ئوقۇپ چىققانلىقىنى جاكارلىدى. 1896-يىلى ئۇ مەڭگۈ تاشلاردىكى يېزىقنىڭ ئوقۇلۇشىنى تەرجىمىسى بىلەن قوشۇپ ئىلىم دۇنياسىغا ئېلان قىلغان. شۇنىڭ بىلەن بىر ۋاقىتتا خىتاينىڭ غەربىدىكى چۆللۈكلەردە بايقاشلار داۋاملاشقان بولۇپ ، دىققەت مەڭگۈ تاشلاردىن قولىيازىلارغا ، موڭغۇل ئېگىزلىكىدىن گەنسۇ ۋە تەڭرىتاغ ئېتەكلىرىگە يۆتكەلگەن. گېرمانىيەلىكلەر تۇرپان ۋادىسىغا بولغان تۇنجى تەكشۈرۈشنى باشلىغان مەزگىلدە ئاۋرۇپا ستەين ئەنگىلىيە كونتروللۇقىدىكى ھىندىستاندىن يولغا چىقىپ ئۆزىنىڭ تارىم ئويمانلىقىدىكى قۇمغا كۆمۈلگەن شەھەرلەر ھەققىدىكى كۆپلىگەن ئېكسپېدىتسىيەسىنىڭ تۇنجىسىنى باشلىغان. ستەيننىڭ ئىككىنچى قېتىملىق سەپىرى 1906-1908-يىللىرى تەشكىللەنگەن بولۇپ بۇ قېتىم ئۇ تەڭرىتاغنىڭ جەنۇبى ، تۇرپان ۋە دۇنخۇاڭدىكى مىڭ ئۆيلەر ۋە بۇتخانىلارغا قاراپ يولغا چىقىپ ، دۇنخۇاڭدىكى نۇرغۇن زامانلار ئىلگىرى بېچەتلىۋېتىلگەن بۇتخانا كۈتۈپخانىسىدىن نۇرغۇن قولىيازىلارنى بايقاپ قولغا چۈشۈرگەن. تۇرپان ۋە دۇنخۇاڭدىن تېپىلغان تام رەسىملىرى ، قولىيازىلار ۋە تۈرلۈك ئەسەرلەرنىڭ پارچىلىرى بۇددىزم دەۋرىدىكى ئۇيغۇر جەمئىيىتىنى يورۇتۇشتا قىممەتلىك ماتېرىيال بولۇپ قالغان ، شۇنداقلا تىلشۇناسلارنىڭ قابىلىيىتىنى سىنايدىغان قىيىن سوئاللارنى قويغان.

رادولف پېتېربۇرگدىكى رۇسىيە ئوتتۇرا ئاسىيا تەتقىقات كومىتېتىنىڭ بىر ئەزاسى بولۇش سۈپىتى بىلەن خىتايغا قارىتىلغان ئارخېئولوگىيەلىك تەكشۈرۈشنىڭ پىلانلىغۇچىسى ۋە

يېتەكچىسى ئىدى. ئۇ دالا تەكشۈرۈشنىڭ تارىخى تىلشۇناسلىق ھەققىدىكى ئىزدىنىشلىرىگە پايدىلىق بولىدىغانلىقىغا ئىشىنەتتى. بۇ كومىتېتنىڭ 1910-يىلىدىكى بىر يىغىنىدا تەڭرىتاغنىڭ ئىككى يېقىدىكى بوستانلىقلاردىن بايقالغان ئەسەرلەر ھەققىدە رادىلوف: «بۇ ئەسەرلەرنى ئەڭ ياخشى چۈشىنىش ئۈچۈن ئۇيغۇر تىلىنىڭ تىل ئالاھىدىلىكلىرىنى بۈگۈنگىچە ساقلاپ كېلىۋاتقان ئەڭ ئاخىرقى دىئالېكتلار ھەققىدەمۇ ئوخشاشلا تەتقىقات ئېلىپ بېرىش لازىم» دېگەن. بۇ يەردىكى دىئالېكتنىڭ شىنجاڭدىكى مۇسۇلمانلارنىڭ ئەمەس، بەلكى گەنسۇدىكى بۇددىست ئۇيغۇرلارنىڭ تىلىنى كۆرسىتىدىغانلىقى شۈبھىسىز ئىدى. بۇ تەتقىقات ئۈچۈن رادىلوف ئۆزىنىڭ ئەڭ مۇنەۋۋەر ئوقۇغۇچىسى سېرگېي ئېفېموۋىچ مالوۋنى بېكىتكەن.

مالوۋ 1909-1911-يىلغىچە تۇنجى قېتىم، 1913-يىلىدىن 1915-يىلغىچە ئىككىنچى قېتىم خىتاينىڭ غەربىگە سەپەر قىلغان ۋە نەتىجىدە خىتايدىكى مەۋجۇت تۈركىي تىللار ۋە تۈركىي خەلقلەر ھەققىدە مول مەلۇماتلىق نوپۇز ئىگىسىگە ئايلانغان. ئۇنىڭ سەپەرلىرى رادىلوفنىڭ قەدىمكى ئۇيغۇر تىلىنىڭ ھايات ۋارىسلىرىنى خىتاينىڭ غەربىدىن تاپماقچى بولغان ئارزۇسىنى يوققا چىقارغان. گەنسۇدىكى تاغلىق رايوندىن ئۇستازغا يازغان بىر قېتىملىق خېتىدە مالوۋ: «بەلكىم ئۈمىدسىزلىنەرسىز، ئەمما ھازىرقى ئۇيغۇر دىئالېكتىدىكى سۆزلەر بەكمۇ پەرقلىق بولۇپ قەدىمكى ئۇيغۇرچە تېكىستلەردىكى ناھايىتى نۇقتىلارنى يورۇتۇشقا پايدىسى بولىدىغاندەك ئەمەس» دەپ يازغان. ھالبۇكى بۇ سەپەر يەنە زور ئۇتۇقلارغىمۇ سەۋەب بولغان بولۇپ ئىلىم دۇنياسىغا سېرىق ئۇيغۇر ۋە سالار دېگەن بۇرۇن بايقالمىغان ئىككى تۈركىي تىلنىڭ تۇنجى ئۆرنەكلىرىنى تەقدىم قىلغان. مالوۋ يەنە خىتاي تۈركىستانىدىكى ئۆزى «تۈرك دىئالېكتى» دەپ ئاتىغان شېۋىلەر ھەققىدە كۆپلىگەن تىل پاكىتلىرىنى خاتىرىلىگەن ۋە ئاۋازغا ئالغان. ئۇ تارىخى قوليازىملارنى توپلاش جەھەتتىمۇ چوڭ نەتىجىلەرگە ئېرىشكەن: ئۇ ئۈرۈمچىدىكى بىر خىتاي كىتابچىدىن قەدىمكى ئۇيغۇرچە ۋە قەدىمكى تۈركچە يېزىقتا يېزىلغان قوليازىملارنى قولغا چۈشۈرگەن. گەنسۇدىكى سېرىق ئۇيغۇرلارغا مەنسۇپ بۇتخانىلاردىن قەدىمكى ئۇيغۇرچە تېكىستلەرنى تاپقان.

سانت پېتېربۇرگدىن كەلگەن بىر تەتقىقاتچىنىڭ شىنجاڭدىكى سەپىرى شىنجاڭدىكى رۇسىيە پۇقرالىرى ئۈچۈن ئالاھىدە بىر چوڭ ئىش بولغان بولۇپ ، مالوۋ ئۆز زىيارىتى داۋامىدا يەرلىك كونسۇللار ۋە رۇسىيە پۇقرالىقىدىكى مۇسۇلمانلار بىلەن يېقىندىن مۇناسىۋەتتە بولغان. مالوۋ ئىككىنچى سەپىرىدە ئۈرۈمچىدە شۇ چاغلاردا شىنجاڭ ۋە گەنسۇدا تىجارەت قىلىدىغان قازاندىن كەلگەن تاتار سودىگەر بۇرھان شەھىدى بىلەن ئۇچراشقان. بۇرھان خۇددى باشقا رۇسىيەلىك مۇسۇلمان تىجارەتچىلەرگە ئوخشاش تۈركولوگىيە ھەۋەسكارى ئىدى. ئۇ مالوۋنىڭ سېرىق ئۇيغۇرلار ھەققىدىكى مەلۇماتلىرىنى ئورۇنبۇرگدا چىقىدىغان تاتار تىلىدىكى «ۋاقىت» گېزىتىدە ئېلان قىلغان. 20-ئەسىردىكى شىنجاڭنىڭ تارىخىغا نىسبەتەن بۇ ئۇچرىشىش دىققەتكە سازاۋەر بىر ۋەقە ئىدى: كېيىنكى نەچچە ئون يىللاردا بىرى ئىلىم يەنە بىرى سىياسىي ساھەدە مۇھىم ئورۇن تۇتقان بۇ ئىككى شەخس ئۇيغۇر مىللەتچىلىكىنىڭ كۈچىيىشىگە شاھىت بولغان ئىدى. بۇ يەنە شەرقشۇناسلارنىڭ رۇسىيە مۇسۇلمانلىرى ئارىسىدىكى ئاممىۋى تەسىرنىڭ بىر مىسالى ئىدى. بۇ مەسىلە ھەققىدە كېيىنكى بابلاردا مۇلاھىزە قىلىندۇ.

مۇسۇلمانلارنىڭ كېلىمى ھەققىدىكى چىڭ ئوردىسىغا ۋە 19-ئەسىر ھەمدە 20-ئەسىرنىڭ باشلىرىدىكى شەرقشۇناسلارغا مەنسۇپ بايانلار تارىخى ۋەقەلەر ۋە مىللىي ناملارنىڭ قوشۇلۇپ كەتكەن يۇغۇرۇلمىسى ئىدى. 1910-يىلى ئەنگىلىيەدە چىقىدىغان «دەۋر(تايىمس)» گېزىتى مۇخبىرى جورج موررىسون ئات بىلەن تەڭرىتاغلىرىنىڭ ئىككى قانىتىنى ئايلىنىپ چىققان. ئۇ دىپلوماتلار ، خرىستىئان دەۋەتچىلىرى ۋە خىتاي ئەمەلدارلىرىنى زىيارەت قىلىپ ئىچى سىقىلغان ۋە «مەن ئۆمرۈمدە مىللەتلەر ھەققىدىكى مۇنداق پەرقلىق قاراش ۋە مۇجمەل تونۇشلارغا دۇچ كېلىپ باقمىغان ئىكەنمەن» دەپ بايان قىلغان. ئەگەر ئۇ يەرلىك خەلقلەر بىلەن پاراڭلىشىپ باققان بولسا ، بىر قىسىم ئەتراپلىق يېتىشكەن ، خىتاي تارىخىدىن ۋە ئىسلامدىن مەلۇماتلىق كىشىلەر بىلەن پاراڭلاشقان ۋە ئۇلارنىڭ ئۆزىنى ئۇيغۇرلارنىڭ ئەۋلادى دەپ قارايدىغانلىقىغا

شاھىت بولغان بولاتتى. بىراق مۇنداق قاراشتىكى كىشىلەرنىڭ سانى شىنجاڭدىكى ئومۇمىي مۇسۇلمانلار ئىچىدە كۆپ ئەمەس ئىدى.

ھالبۇكى، شىنجاڭدىن يىراق يەرلەردە ئۇيغۇرغا ئائىت مىراسلار كۆپلەپ يورۇق كۆرۈپ، تۈرك تارىخىنى يېڭىلاشنىڭ ئاچقۇچلىق رولىنى ئوينىماقتا ئىدى. شەرقىي ئاسىيا بۇ مىراسلارنىڭ ئىگىسىنىڭ خىتاينىڭ غەربىدىكى جايلاردا تېخىچە ھايات تۇرۇۋاتقانلىقىغا ئىشىنىشەتتى. بۇ يەردە مۇشۇ نىيەتنى كۆڭلىگە يۈككەنلەر ئۈچۈن شىنجاڭدىكى مۇسۇلمانلارنى تارىختىكى ئۇيغۇرلارغا باغلىنىدىغان بىر مىللەت (خەلق) قىلىپ قۇرۇپ چىقىشنىڭ ھۈلى بار ئىدى. ئەمما بۇ چىقارغىلى بولىدىغان بىردىن – بىر خۇلاسە ئەمەس ئىدى. گەرچە تىل جەھەتتىكى ئۆزلۈكسىزلىك ھەققىدە بەزى مۇجىمەللىكلەر ساقلانغان بولسىمۇ، تۈركولوگىيەنىڭ ئالتۇن دەۋرىدىكى ئىشتىراكچىلىرى تارىختىكى ئۇيغۇرلار بىلەن بۇ يەردىكى ھازىرقى خەلقنىڭ بىۋاسىتە باغلىنىشى بار ئىكەنلىكى ھەققىدە ئېغىز ئېچىشنى خالىمايتتى. بىز چىڭ سۇلالىسىنىڭ كىملىك ھەققىدىكى كاتېگورىيەسىنى، ياكى ئىلمى رومانىزمنى، ئۇيغۇر مىللىتىنىڭ ئوڭۇشلۇق بىر ھالەتتە مەيدانغا كېلىشىگە سەۋەب بولدى دەپ قاراشتىن ساقلىنىشىمىز لازىم. بىز بايان قىلماقچى بولغان ۋاقىتلەر كۆپ مۇرەككەپ بولۇپ، بۇلارنى ئاددىيلا قىلىپ ئۇيغۇر كىملىكىنىڭ يۇقىرىدىن تۆۋەنگە بەرپا قىلىنىشى ياكى ئۇيغۇر مىللەت نامىنىڭ ئىلمى تارىخى دەپ بايان قىلالمايمىز. بۇ ئىككىلا كۆز قاراش گەرچە مۇھىم بولسىمۇ ئۇلارنىڭ كۆپلىگەن يېتەرسىزلىكلىرى بار بولۇپ، ۋەقەلەرنى تولۇق يورۇتۇپ بېرەلمەيدۇ. بولۇپمۇ مىللىي كىملىك جەھەتتىكى بايانلار راۋاجىنىڭ خىتاي تۈركىستانىدىكى مۇسۇلمانلار بىلەن قانداق باغلانغانلىقىنى چۈشەندۈرۈپ بېرەلمەيدۇ. شۇنىڭ ئۈچۈن ئەمدى بىز بۇ نۇقتىدىن باشلاپ ئۆزىمىزنى بۇ بايانلاردىن بىر چەتكە ئېلىپ، مۇستەملىكىدىكى تۈركىستاننى سىياسىي جەھەتتىن ئىككىگە بۆلۈپ تۇرغان ئىجتىمائىي ۋە سىياسىي شارائىتلارغا نەزىرىمىزنى ئاغدۇرىمىز.

ئىككىنچى باب.

بىر مۇستەملىكىنىڭ شەكىللىنىشى

1850-يىللارنىڭ ئاخىرىدا چىڭ ئەمەلدارلىرى ئىمپېرىيەنىڭ غەربى چېگرالىرىنى يۈز يىل بۇرۇن چىيەن لوڭ زامانىسىدىكى گېنېراللار بېسىۋالغان يېڭى تۇپراقلارنىڭ ئۆزى دەپ تەسەۋۋۇر قىلغان بولۇشى مۇمكىن. بەلكىم ئۇلارنىڭ خىيالىدا چىڭ ئىمپېرىيەسى مۇتلەق ئۈستۈن ھالەتتە بولۇپ، ئەتراپتىكى قازاق سۇلتانلار، قوقەن خانلىرى، بەدەخشان ھاكىملىرى، ھەتتا ئافغانىستان پادىشاھلىرىمۇ ئۇلارنىڭ تەڭرىنىڭ ئوغلى دەۋالغان مانجۇ شاھىغا ئولپان تاپشۇرۇپ باش ئەگەن بولۇشى مۇمكىن ئىدى. ئەلۋەتتە، بۇنداق خالىغانچە يېزىۋېلىنغان بايانلار تەپسىلىي ئىزدىنىشلەرگە پايلمايدۇ. بىر قانچە قېتىملىق قوقەننىڭ تاجاۋۇزى ۋە يەرلىكلەرنىڭ ئىسياندىن كېيىن چىڭ سۇلالىسى چېگرا قاراۋۇلخانلىرىنى كۈچەيتكەن بولسىمۇ ئوتتۇرا ئاسىيا دىپلوماتىيەسىگە ئارىلىشىپ بولالماستىن قالغان. چىڭ ھۆكۈمىتى ئەنجانلىق تىجارەتچىلەرنى ئەيۋەشكە كەلتۈرۈش ئۈچۈن ئۇلارنى نۇرغۇن سودا ئىمتىيازلىرىدىن بەھرىمەن قىلغان بولۇپ بەزىلەرنىڭ تەبىرىچە بۇ خىتاي تارىخىدىكى تەڭسىز شەرتنامىلەرنىڭ باشلىنىشى ئىدى. ئەلۋەتتە بۇ چىڭ ھۆكۈمىتىنىڭ نەزىرىدە چەت چېگرا رايونىدىكى سىياسىي گەۋدىلەرگە قىلغان شاپائەتتىن باشقا نەرسە ئەمەس ئىدى. چىڭ ئىمپېرىيەسى قوقەن بىلەن بولغان مۇئامىلىسىنى ئەپيۇن ئۇرۇشىدىن كېيىنكى «شەرتنامە سىستېمىسى» نىڭ قاتارىدا دەپ ئويلاشمىغان ئىدى.

يىگىرمە يىلدىن كېيىن ۋەزىيەت پۈتۈنلەي دېگۈدەك ئۆزگىرىپ كەتكەن. 1864-يىلى بۈيۈك مۇسۇلمانلار قوزغىلىڭى بولۇپ، 1877-يىلى تەڭرىتاغنىڭ ئىككى تەرىپىدىكى مۇسۇلمانلار رايونلىرى قايتا ئىستىلا قىلىنغان ۋە بۇ رايون 1880-يىللىرى چىڭ ئىمپېرىيەسىنىڭ يېڭى بىر ئۆلكىسى بولۇپ قۇرۇلغان. بۇ ۋاقىتتا رۇسىيەنىڭ مۇستەملىكىچىلىكىمۇ تازا كۈچەيگەن بولۇپ، چىڭ سۇلالىسىنىڭ مەزكۇر رايونى بىر ئۆلكىسىگە ئايلاندۇرۇپ خىتايچە ئىدارە قىلىشنى

ئورنىتىشى بىلەن رۇسىيەنىڭ ئوتتۇرا ئاسىيانى بويسۇندۇرۇشى بىر ۋاقىتقا توغرا كەلگەن. بۇ ھادىسىلەر خىتاي ۋە رۇسىيە تۈركىستانلىرىنى يېڭى بىر ھالەتتە بىر-بىرىگە باغلىغان بولۇپ، ئىككى تۈركىستان ئارىسىدا نوپۇسنىڭ ئېقىشى كۈچىيىپ رۇسىيە چىڭغا قاراشلىق تۈركىستاندىكى، چىڭ سۇلالىسى رۇسىيەگە قاراشلىق تۈركىستاندىكى ئۆز يۇقىرلىرىنىڭ ساداقىتىگە تەسىر كۆرسىتىشكە باشلىغان. ھالبۇكى، ئەزەلدىن ئىزچىل مۇناسىۋىتى بولۇپ باقمىغان يات مەدەنىيەتتىكى ئىككى ئىمپېرىيەنىڭ مەدەنىيەتتە ئورتاق ئەنئەنىگە ئىگە بۇ خەلقلەرگە ھۆكۈمران ھالەتتە بىرى-بىرى بىلەن ئۇچرىشىشى خىتاينىڭ دېڭىز بويىدىكى شەرتنامە پورتلارغا بەزى جەھەتتىن ئوخشاپ كېتىدىغان بىر چېگرا رايون جەمئىيىتىنى شەكىللەندۈرگەن، ئەمما بۇلارنىڭ ئۆزگىچە شارائىتى سەۋەبىدىن شەكىللەنگەن دۆلەت سىرتى ھوقۇقلىرى بار ئىدى. رۇسىيە كونسۇللىرى ۋە ئەنجانلىق سودىگەرلەر شىنجاڭنى رۇسىيەنىڭ چەت — ياقىدىكى مۇستەملىكە زېمىنلىرىغا باغلاش جەھەتتە ئۆز — ئارا ھەمكارلاشقان بولسىمۇ، ئۇلارنىڭ مۇناسىۋەتلىرى يەنىلا رۇسىيە مۇستەملىكىسى تۈزۈلمىسى تەرىپىدىن مۇرەسسە قىلىنغان ئىدى. نەتىجىدە، بۇ زېمىندا خىتاينىڭ دېڭىز بويى رايونلىرىدا بولۇپ باقمىغان ئاقساقاللىق تۈزۈمى بارلىققا كەلدى.

شىنجاڭدىكى مۇسۇلمانلارنىڭ ئىسيانى

1864-يىلى خىتايچە سۆزلەيدىغان مۇسۇلمانلار گەنسۇ، شەنشى قاتارلىق يەرلەردە ئىسيان كۆتۈرۈپ تەسىرىنى غەربىي شىمالغىچە كېڭەيتتى ۋە چىڭ ئەمەلدارلىرىنى باستۇرۇشتا ئامالسىز قويدى. كورپىيەلىك تارىخچى كىم خۇدۇڭنىڭ قارىشىچە ئېغىرلاشقان باج ۋە باشقۇرۇشتىكى ناچارلىق قوزغىلاڭغا سەۋەب بولغان. ئۇنىڭ ئۈستىگە شىنجاڭ تۇڭگانلىرى ئارىسىدا تارالغان توڭجى (1861-1875) خان چىڭ ئىمپېرىيەسى تەۋەسىدىكى مۇسۇلمانلارنى قىرىپ تاشلاش ھەققىدە مەخپىي بۇيرۇق چۈشۈرگەنمىش، دېگەندەك مىش-مىش گەپلەر مۇسۇلمانلارنى قوزغاتقان. كۇچا، ئۈرۈمچى، خوتەن، قەشقەر ۋە يەكەن قاتارلىق جايلاردىكى قوزغىلاڭلار

يەرلىك سوپى ۋە موللارنىڭ باشچىلىقىدا غەلىبىلىك بولغان بولۇپ، يىراقتىكى قوقەنمۇ بۇ خەۋەردىن مەھرۇم قالمىغان ۋە ۋەزىيەتكە قىزىققان. 1860-يىللاردىكى قوزغىلاڭ نەتىجىسىدە شىنجاڭ ئۈچكە بۆلۈنگەن بولۇپ، 1867-يىلى قوقەنلىك ياقۇپ بەگ ئىسىملىك بىر ئوفىتسېر شىنجاڭنىڭ جەنۇبىنى پۈتۈنلەي كونتروللۇققا ئېلىپ، قەشقەرنى پايتەخت قىلغان ياقۇپ بەگ دۆلىتىنى قۇرغان بولسا، شىمالدا غۇلجىنى مەركەز قىلغان ئىلى سۇلتانلىقى ۋە ئۈرۈمچىدىكى تۈڭگانلارنىڭ ھاكىمىيىتى قۇرۇلغان.

ياقۇپ بەگنىڭ شىنجاڭغا تاجاۋۇزى قوقەندە مۇھاجىرەتتە ياشاۋاتقان قەشقەرلىك خوجىلارنىڭ چىڭغا قارشى تولا تەكرارلانغان ئىسيانلىرىنىڭ داۋامى بولۇپ، پەقەت ياقۇپ بەگ ۋەكىل بولۇۋالغان ھەمدە ئۆزى بىلەن بىرگە مۇھاجىرەتتىكى قەشقەرلىك خوجىلار خانداننىڭ يېڭى ۋەكىللىرىنى ئېلىپ كەلگەن. ئەسلى ياقۇپ بەگنىڭ تاجاۋۇزىمۇ قوقەننىڭ بارغانسېرى ناچارلاشقان ئەھۋالى ۋە رۇسىيەنىڭ تاجاۋۇزى بىلەن مۇناسىۋەتلىك. ئۆزىنىڭ قازاق دالاسىدىكى بىر يۈرۈش قورغانلىرى ئارقىلىق بارا-بارا جەنۇبقا ئىلگىرىلىگەن چار پادىشاھ ئارمىيەسى 1865-يىلى تاشكەنتنى بېسىۋالغان، خۇە خانلىقى ۋە بۇخارا ئەمىرلىكى رۇسلارغا بېقىندى بولۇشقا مەجبۇر بولغان. تاشكەنت ئۇرۇشىدا مەغلۇپ بولغان بىر قىسىم ئەسكەرلەرنىڭ بېشى بولغان ياقۇپ بەگ، قوشۇننى باشلاپ قەشقەرگە كېلىپ قوزغىلاڭنىڭ سېپىگە قوشۇلغان ۋە قوقەن ئۇسلۇبىدا بىر ئىسلامى دۆلەت قۇرۇپ چىققان. ياقۇپ بەگ ئۆزىگە قاراشلىق قوقەن ۋە قەشقەرلىك ئەسكەرلەر، شۇنداقلا ئىمان ئېيتىپ مۇسۇلمان بولۇپ قوزغىلاڭدىن ئامان قالغان بىر قىسىم خىتايلاردىن تەركىب تاپقان قوشۇنلىرىنى ئەۋەتىش ئارقىلىق ھەرقايسى قوزغىلاڭ بازىسى بولغان شەھەرلەرنى ئۆز كونتروللۇقىغا كىرگۈزگەن. ئۇ ئاۋۋال قەشقەر، يەكەن قاتارلىق مۇھىم شەھەرلەرنى قولغا كىرگۈزۈپ بولغاندىن كېيىن قوشۇنلىرىنى باشلاپ خوتەننى ئالغان ۋە كۇچانى بويسۇندۇرغان. تەسەررۇپىغا ئۆتكەن يەرلەرگە ئۆزىگە ئەگىشىپ كەلگەن ھەربىي ئەمەلدارلاردىن تەركىب تاپقان كىشىلەردىن باج يىغقۇچى ئەمەلدارلارنى تەيىنلىگەن.

جەنۇبىي ئىستىلا قىلىپ بولغاندىن كېيىن ياقۇپ بەگ كۆزىنى شىمالدىكى ئۈرۈمچىگە تىككەن. ئۈرۈمچىدە داۋۇت خەلىپە (تو مىڭ) ئىسىملىك بىر سۈيى تۇڭگان ھاكىمىيەت قۇرغان بولۇپ شىنجاڭدىكى تۇڭگانلارنىڭ ساداقىتىگە ئېرىشكەن. ئۇ 1865-يىلى كۇچا ئەسكەرلىرىنىڭ ياردىمى بىلەن ئۈرۈمچى ۋە ئەتراپتىكى باشقا شەھەر يېزىلارنى قولغا كەلتۈرگەن ھەمدە ئۆزىنى مۇسۇلمان پادىشاھ (چىڭجېن ۋاڭ) دەپ ئاتىغان. بەزى تەتقىقاتلاردا ئۇنى شەنشى ۋە گەنسۇلاردا قوزغىلاڭ كۆتۈرگەن جەھرىيە تەرىقىتىگە مەنسۇپ دېگەن قاراشلار مەۋجۇت. ئەمما ئۈرۈمچى قوزغىلاڭچىلىرى شەرقتىكى قوزغىلاڭچىلار بىلەن ئالاقە قىلىشقا مۇۋەپپەقىيەت بولالمىغان. ياقۇپ بەگنىڭ شىددەتلىك ھۇجۇمغا تاقابىل تۇرالمىغان داۋۇت خەلىپە 1869-يىلى چار پادىشاھلىقىدىن ياردەم تەلەپ قىلىپ مەكتۇپ يازغان ۋە چار رۇسىيەگە ئەل بولۇشقا ۋەدە بەرگەن. ئۇ خېتىدە: «بىز ئىككى خەلق بىر ئائىلە بولۇپ قېتىلىش ئارقىلىق پەقەت بىرلىشىشنىلا ئىستەيمىز ۋە ئورتاق مەقسەت ۋە بىرلەشكەن كۈچ ئارقىلىق دۈشمىنىمىزنى يوقىتىپ، تىنچ ۋە دوستلۇقتا ياشاشنى ئارزۇ قىلىمىز» دەپ يازغان. ئەمما رۇسىيەدىن بۇنىڭغا جاۋاب بولمىغان ۋە 1872-يىلىغا كەلگەندە ياقۇپ بەگنىڭ قوشۇنلىرى بىر نەچچە قېتىملىق ھۇجۇم ئارقىلىق ئۈرۈمچىنى ئىستىلا قىلغان.

شۇنىڭ بىلەن بىر ۋاقىتتا، ئىلى ۋادىسىدا قوزغالغان تارانچىلار ئىچىدىن ئەبۇ ئەلا ئىسىملىك بىر كىشى تەدرىجىي رەھبەرگە ئايلىنىپ مۇستەقىل ئىلى سۇلتانلىقى قۇرۇلغان. جەنۇبتا قۇرۇلغان ياقۇپ بەگ دۆلىتىنىڭ ئەكسىچە ئىلى سۇلتانلىقى تەۋەسىدىكى مۇسۇلمان بولمىغان پۇقرالار ئىمان ئېيتىشقا زورلانمىغان. ئىلى سۇلتانلىقى چىڭ سۇلالىسى دەۋرىدىكىگە ئوخشاش بەگلەر بىلەن باشقۇرۇش تۈزۈمىنى ساقلاپ قالغاندىن باشقا ئوسمان ئىمپېرىيەسىگە ئوخشاش قىلىپ قازى ئەسكەر (ئەسكىرى سوتچى) تۈزۈمىنى يولغا قويغان. تارانچى سۇلتان چىڭ سۇلالىسىنىڭ مۇراسىملىرىدا ئىشلىتىدىغان ساۋۇت ۋە دۇبۇلغا كىيگەن. سۇلتاننىڭ تامغىسى ئۇيغۇرچە، خىتايچە ۋە مانجۇچە ئۈچ خىل يېزىقتا بولۇپ، ئوردىسىغا مانجۇلارنىڭ ئەل بولغان بايراقلىق قوشۇنىنىڭ ۋەكىللىرىنى تەكلىپ قىلىپ ئىشلەتكەن ۋە ئۇلارغا چىڭ ئۇسلۇبىدىكى ھەربىي

ئەمەل ئۇنۋانلىرىنى بەرگەن. ئىلى سۇلتانلىقىنىڭ بۇ تەدبىرلىرى بىر قارىسا چىڭ سۇلالىسىنىڭ ھۆكۈمرانلىق ئۇسۇلىنى ئۆزلەشتۈرۈشتەك تۇرغان بىلەن يەنە بىر قارىسا سۇلتانلىقنىڭ ئاجىزلىقىنىڭ ئىپادىسى ئىدى. 1870-يىلى ياقۇپ بەگ ئۈرۈمچىگە يۈرۈش قىلغاندا ئىلى سۇلتانلىقىغا مەكتۇپ يېزىپ بىرلىكتە ھەرىكەت قىلىشنى تەكلىپ قىلغان. ئەبۇ ئەلا ھەمكارلاشمايلا قالماستىن تۇڭگان شاھىغا مەكتۇپ يېزىپ ئۇلارنى مۇداپىئەنى كۈچەيتىشكە چاقىرغان ھەمدە ياردەمدە بولىدىغانلىقىنى ئېيتقان. بەختكە قارشى، بۇ خەت يەنە ياقۇپ بەگنىڭ قولىغا چۈشكەن. نەتىجىدە مۇناسىۋەتكە ياراشتۇرغۇسىز دەز كەتكەن. ياقۇپ بەگ بىلەن ئىلى سۇلتانلىقى ئارىسىدا پارتلاش ئېھتىماللىقى بولغان ئۇرۇش رۇسلارنى سەل ئەندىشلەندۈرگەن.

ئالتاي ۋە تارباغاتايلاردىمۇ ئىسيان چىققان بولسىمۇ بىرەر مەركىزى ھاكىمىيەت بارلىققا كەلمىگەن. 1865-يىلى چاغاندا تارباغاتايدىكى تۇڭگانلار خىتاي ئەمەلدارىنى مەسچىتكە سۆھبەتكە چاقىرىپ پىستىرما قويۇپ ئۆلتۈرگەن. ئىسيانچىلار ئاندىن بىر چىڭ ئەسكەرلىرىنىڭ قەلئەسىنى قورشىۋالغان. 1866-يىلى قەلئەنى قولغا كەلتۈرگەندە قاراۋۇللارنىڭ ئاساسەن قېچىپ كەتكەنلىكىنى بايقىغان. تۇڭگان ئىسيانچىلار قازاقلارنىڭ قوللىشى بىلەن جەنۇبقا يۈرۈش قىلىپ ماناسىنى بېسىپ ياتقان داۋۇت خەلىپە قوشۇنلىرىغا قوشۇلغان. چىڭ ئەمەلدارلىرى بۇ پۇرسەتتە بوش قالغان تارباغاتايغا بېسىپ كىرگەن ۋە يېڭىدىن موڭغۇل قوشۇنلىرىنى تەشكىللەپ ئالتايدىكى قازاقلارغا ۋە جۇڭغارىيەدە يۈرگەن تۇڭگان قوشۇنلىرىغا ھۇجۇم قىلغان. ھالبۇكى، ۋەزىيەت يەنىلا تىنچلانمىغان. 1875-يىلى تارباغاتايدا چىڭ ئوردىسى شىنجاڭغا سۈرگۈن قىلغان خىتاي جىنايەتچىلەر تەرىپىدىن ئىككىنچى قېتىملىق قوزغىلاڭ كۆتۈرۈلگەن.

ياقۇپ بەگ دىپلوماتىك ياردەمگە ئېرىشىش ئۈچۈن رۇسىيە ۋە بىرتانىيە بىلەن سۆھبەتلەشكەن، ئەمما ئۇنىڭ تىرىشچانلىقلىرى ئاخىرىدا مەغلۇپ بولغان. 1872-يىلى ياقۇپ بەگ رۇسىيە بىلەن سودا كېلىشىمى ئىمزالىغان، رۇسىيەمۇ ئۇنىڭ قەشقەرىيەدىكى ھۆكۈمرانلىقىنى ئېتىراپ قىلغان. ئەمما ياقۇپ بەگ ئۆز دۆلەت تەۋەسىگە كىرىپ چىقىدىغان

كارۋانلارغا چەك قويغانلىقتىن مۇناسىۋەت توسقۇنلۇققا ئۇچرىغان. شۇنىڭ بىلەن بىر ۋاقىتتا 1874-يىلى ياقۇپ بەگ برىتانىيەگە تەۋە ھىندىستان بىلەنمۇ سودا كېلىشىمى ئىمزالىغان، ۋەكىللەر ئەۋەتىلگەن. ياقۇپ بەگ بۇنىڭ نەتىجىسىدە ھىندىستاندىن ئازراق مىقداردا قورالغا ئېرىشكەن بولسىمۇ گەۋدىلىك بىر ياردەمگە ئېرىشەلمىگەن.

ياقۇپ بەگنىڭ خىتايدا بىر مۇستەقىل مۇسۇلمان دۆلىتى قۇرۇپ چىقىشى ئوسمان ئىمپېرىيەسىدە قىزىقىش پەيدا قىلغان. 1872-يىلى ياش ئوسمانلار ئېقىمىغا مەنسۇپ نامىق كامال «بۇندىن يىگىرمە يىل بۇرۇن قەشقەردە مۇسۇلمان بارلىقى بىلىنمىگەن ئىدى» دەپ تەنە بىلەن ئېيتىدۇ. ئۇ يەنە: «ئەمدى ئاممىۋى پىكىر ئېقىمى ئۇ يەر بىلەن بىرلىشىشنى ئىستەيدۇ» دەيدۇ. ئوسمان ئىمپېرىيەسى سۇلتانى ئابدۇلئەزىز (1861-1876) ياقۇپ بەگنى قوللىغان. بۇنىڭدىكى سەۋەب پانىسلازم قىزغىنلىقى ئەمەس، بەلكى بۇ بۇخارا خانلىقىنى رۇسىيە بېسىۋالغاندىن كېيىن، ئۆزىنىڭ ئۇ يەردىكى مۇسۇلمانلارنى قوغداپ قالدۇرغانلىقىدىن كېلىپ چىققان سەلبىي جامائەت پىكىرىگە بېرىلگەن جاۋاب بولۇشى مۇمكىن. قەشقەردە ئىسلامى دۆلەت قۇرۇلۇپ ئۇزاق ئۆتمەي ياقۇپ بەگنىڭ ۋەكىللىرى ئىستانبۇلغا يېتىپ بارغان. ئوسمان ئىمپېرىيەسى مەتبۇئاتلىرى بۇ ۋەقەلەرنى يېقىندىن خەۋەر قىلىپ تۇرغان. 1873-يىلى ياقۇپ بەگ رۇسىيە ۋە برىتانىيەدىن كۈتكەن نەتىجىگە ئېرىشەلمىگەندىن كېيىن رەسمىي يوسۇندا ئوسمان ئىمپېرىيەسى سۇلتانىغا بەيئەت قىلغان. ئوسمان ئىمپېرىيەسى ياقۇپ بەگنىڭ ئىلتىماسىنى قوبۇل قىلغان ۋە ئۇنىڭغا بىر قىسىم قورال ۋە ئوفىتسېر ئەۋەتكەن. نەتىجىدە، ياقۇپ بەگنىڭ ئەمىرلىكى تاكى يىمىرىلگۈچە قەدەر قەشقەردە سۇلتان ئابدۇلئەزىزخان نامىغا خوتبە ئوقۇتقان ۋە سوققان پۇلغا سۇلتان ئابدۇلئەزىزخاننىڭ نامى كىرگۈزۈلگەن.

قەشقەر-ئىستانبۇل مۇناسىۋىتىدە ئوسمان ئىمپېرىيەسىنىڭ مەدەتتە بولۇشى مۇھىم بىر ۋاقىت بولۇپ ھېسابلىنىدۇ. ئەمما قەشقەرىيە چىڭ ئارمىيەسىنىڭ تاجاۋۇزىغا ئۇچرىغان مەزگىلدە بۇ ياردەم ياقۇپ بەگ ئەمىرلىكىنى ساقلاپ قېلىشقا تېگىشلىك سانغا ۋە سۈپەتكە ئىگە بولمىغان. 1877-يىلى زۇڭتاكىنىڭ خۇنەن ئارمىيەسى باركۆل ۋە قۇمۇلنى ئالغاندا ياقۇپ بەگ

تۇيۇقسىز ۋاپات بولغان. شۇنىڭ بىلەن ئۇنىڭ ئارمىيەسى پىتىراپ ھاكىمىيەت يىمىرىلگەن. نەتىجىدە چىڭ ئارمىيەسى تارىم ۋادىسىنى ھېچقانچە ئۇرۇش قىلمايلا قولغا چۈشۈرگەن. زوزوڭتانىڭ ئەمەلدارلىرى تارىم ۋادىسىدىكى ھۆكۈمرانلىقنى قايتا تىكلەۋاتقان ۋاقىتتا، ئوسمان ئىمپېرىيەسى بىر قىسىم قېچىپ چىققان قەشقەرىيە ۋەكىللىرىگە باش-پاناھ بولغان بولسىمۇ، چىڭ ئىمپېرىيەسىنىڭ تاجاۋۇزىغا ئاشكارا قارشى چىقمىغان.

رۇسىيەنىڭ ئىلىغا تاجاۋۇزى

ئەينى ۋاقىتتا رۇسىيەنىڭ مۇسۇلمان پۇقرالىرى شىنجاڭ بازارلىرىغا كۆنۈك ئىدى. 1851-يىلىدىكى شىنجاڭنىڭ رۇسىيە بىلەن بولغان رەسمىي سودىغا ئېچىۋېتىلىشىدىن خېلىلا بۇرۇن رۇسىيە مۇسۇلمانلىرى، بولۇپمۇ ۋولگىلىق، سىبىرىيەلىك تاتارلار تارباغاتاي ۋە غۇلجا بازارلىرىغا كېلىپ-كېتىپ تۇرغان ئىدى. بۇرۇن ئادەتتە رۇسىيە مۇسۇلمانلىرى ئۆزىنى ئوتتۇرا ئاسىيا ھۆكۈمدارلىرىنىڭ تەۋەسىدە دېيىشەتتى ۋە شۇ ئارقىلىق ئۇلارنىڭ شىنجاڭدا سودا قىلىشىغا يول قويۇلاتتى. 1820-يىللاردىكى بىر بايىندا، قازاق سۇلتانلىرىنىڭ بۇ خىل ئالدامچىلىققا قۇلايلىق شارائىت يارىتىپ بەرگەنلىكى ھەققىدە مۇنداق دېيىلگەن: «بىزنىڭ سودىگەرلىرىمىز غۇلجىدا ئۆز ئىسمى بىلەن تۇرالمىدىغانلىقى ئۈچۈن ئۆزلىرىنى يالغاندىن ئەنجىلىق، يەنى تاشكەنتنىڭ پۇقرالىرى دەپ ئاتايدۇ، بۇنىڭغا قازاق سۇلتانلىرى گۇۋاھلىق بېرىدۇ. قازاق سۇلتانلىرىنىڭ خېتىدە كارۋاننىڭ قازاق ھاكىمىيىتىگە مەنسۇپ ئىكەنلىكى ئېيتىلىپ، خىتاي ھاكىمىيىتىگە بولغان چوڭقۇر ساداقىتىنى جاكارلايدۇ. شۇنداقلا ئۆز مەنپەئەتلىرى ئۈچۈن كارۋانلار بىلەن سوغا — سالاملار ئەۋەتىلىدۇ». بۇ خىل ئالدامچىلىق ئەمەلىيەتتە چىڭ ئەمەلدارلىرىغا ئاشكارا بولۇپ، ئۇلار بۇنىڭغا شېرىك ئىدى. 1845-يىلى بىر رۇس ئەلچىخانا خادىمى ئۆزىنى تۈركىستانلىق مۇسۇلمان دەپ نىقابلاپ غۇلجا ۋە تارباغاتايغا كەلگەن. ئەمما كېلىپلا ئۆز سالاھىيىتىنى ئاشكارىلىغان. ئەمما چىڭ ئەمەلدارلىرى ئۇنىڭ رۇسىيەلىك ئىكەنلىكىنى بىلگەندىن كېيىن ئۇنى چېگرادىن قوغلاپ چىقىرىش تۈگۈل تېخىمۇ ئىززەت كۆرسەتكەن، ھەمدە چېگرادىن ئوتتۇرا

ئاسىيالىق قىياپىتىدە كىرسىلا رۇسىيە سودىگەرلىرىنى داۋاملىق قارشى ئالدىغانلىقىنى بىلدۈرۈشكەن.

1851-يىلدىكى غۇلجا كېلىشىمى بۇ خىل بۇرۇندىن مەۋجۇت بولۇپ كېلىۋاتقان سودىنى قانۇنىيلاشتۇرغان. بۇ موڭغۇلىيەدىكى كىياختا — مەيمەيچىك چېگرا ئارا سودىسىغا ئوخشاپ كېتىدىغان بولۇپ، ئارىدىكى پەرق شىنجاڭدا باجنىڭ ئېلىنماسلىقى بولغان. سودا مالغا مال ئالماشتۇرۇش شەكلىدە بولۇپ مارتىن دېكابىرغىچە داۋام قىلغان ھەمدە پەقەت غۇلجا ۋە تارباغاتايدىكى بەلگىلەنگەن سودا رايونلىرىدىلا ئېلىپ بېرىلغان. ھەتتا رۇسلارنىڭ ئۆلۈكلىرىنىڭمۇ چىڭ تۇپراقلىرىدا قېلىشىغا بولمايتتى: ئۆلۈكلەر يەنە بىر كارۋان رۇسىيەگە يولغا چىققۇچە ئارىلىقتا ۋاقىتلىق دەپنە قىلىنىپ، كېيىنكى كارۋان بىلەن يولغا سېلىناتتى. 1860-يىلدىكى رۇسىيە بىلەن چىڭ سۇلالىسى ئوتتۇرىسىدىكى بېيجىڭ شەرتنامىسىگە ئاساسەن بۇ خىل چەكلىمىلەرنىڭ بەزىلىرى يېنىكلىتىلگەن ھەمدە رۇسىيە سودىگەرلىرى ۋە دىن تارقاتقۇچىلىرى پۈتۈن خىتاي تەۋەسىدە يۈرەلەيدىغان بولغان. بۇ شەرتنامىگە ئاساسەن رۇسىيە يەنە قەشقەردە كونسۇلخانا تەسىس قىلالايدىغان بولغان. 1861-يىلى قەشقەردىكى يەرلىك ئەمەلدارلار قىزىل دەرياسىنىڭ بويىدىكى بىر پارچە يەرنى رۇسىيەنىڭ ئەلچىخانا سېلىشىغا ئاجرىتىپ بەرگەن. ئەمما، رۇسلارنىڭ بۇ يەرگە كېلىشى ئۈچۈن پەقەت قوقەن خانلىقى تەۋەسىدىن ئۆتىدىغان يول بىلەن سەپەر قىلىشىغا رۇخسەت قىلىنغان بولۇپ، ئۇ يەردىكى سىياسىي مۇقىمسىزلىق تۈپەيلىدىن رۇسىيە ۋاقىتتىنچە كونسۇل ياكى سودا ئۆمىكى ئەۋەتىشكە ئامالسىز قالغان.

مۇسۇلمانلارنىڭ ئىسيانى سەۋەبلىك رۇسىيە كونسۇلىنى چېكىندۈرۈپ كەتكەن. ئۇنىڭدىن سىرت، رۇسىيەنىڭ غۇلجا ۋە تارباغاتايدىكى تىجارىي رايونلىرىنىڭ قولىدىن چىقىپ كېتىشى نەتىجىسىدە ئۇنىڭ سودا مەنپەئەتى ئېغىر زىيانغا ئۇچرىغان. قەشقەردە رۇسىيەنىڭ دۈشمىنى بولغان قوقەن بىلەن باغلانغان بىر ئىسلامى ھاكىمىيەتنىڭ قۇرۇلۇشى رۇسىيەنى ئەندىشىگە سالغان بولۇپ، يەنە ئەنگلىيەنىڭ ياقۇپ بەگ ھاكىمىيىتىنىڭ ئاجىزلىقىدىن پايدىلىنىپ ھىندىستان چېگراسىنى شىمالغا كېڭەيتىۋېلىشى مۇمكىنچىلىكىدىن ئىبارەت ئەندىشىسىمۇ بار.

ئىدى. ئۇنىڭ ئۈستىگە قازاق چارۋىچىلار ھۆكۈمەتسىزلىكتىن پايدىلىنىپ رۇسىيەنىڭ چىڭ تېررىتورىيەسىگە قاراپ يولغا چىققان كارۋانلىرىنى بۇلاپ كېتىۋاتاتتى. شىنجاڭدىكى ۋەزىيەتكە رۇسىيە ئۆزىنىڭ ئوتتۇرا ئاسىيادىكى ئۇزاق مۇددەتلىك مەۋجۇتلۇقى ۋە تەرەققىياتى نۇقتىسىدىن باھا بېرەتتى. ئىلى ۋادىسى قۇرغاق يەتتە سۇ بوزقىرلىرىدىكى بىر ئاشلىق بازىسى بولۇپ رۇسىيە تۈركىستاننىڭ ئاساسلىق ئېھتىياجىنى قامدايتتى. رۇسىيە ئەمەلدارلىرى ئۆزىنىڭ «مەدەنىيلەشتۈرۈش» بۇرچى بارلىقىنى، چىڭ ئىمپېرىيەسىنىڭ يەرلىك مۇسۇلمانلارغا بۇنى قىلىپ بېرەلمەيدىغانلىقىنى تەسەۋۋۇر قىلىشاتتى. ئۇنىڭ ئۈستىگە قازاق دالالىرىغا تۇتىشىدىغان تىنچسىز جۇڭغارىيە، رۇسىيە ئۈچۈن بىر چېگرا رايونىغا ئايلىنىپ قالغان ئىدى. رۇسىيە كۆچمەنلىرى ئىلىنىڭ شىمالىدىكى تاغلاردا ئولتۇراقلىشىپ بولغان بولۇپ، رۇسىيە ئىمپېرىيەسىنىڭ ھەربىي ۋە جۇغراپىيە ساھەسىدىكى نۇرغۇن كىشىلەر رۇسىيەنىڭ خىتايغا تەۋە تۈركىستاننىڭ قىسمەن ياكى پۈتۈن زېمىنىنى ئۆزىگە قوشۇۋېلىشى پەقەت بىر ۋاقىت مەسىلىسىدىنلا ئىبارەت، دەپ قارايتتى.

1871-يىلى رۇسىيە ئۆزىگە تەۋە بىر قاتىللىق گۇماندارى بولغان قازاق پۇقراسىنىڭ ئىلى سۇلتانلىقى تېررىتورىيەسىگە قېچىپ كەتكەنلىكىنى باھانە قىلىپ تاجاۋۇزىنى باشلىدى. گېنېرال كالىپاۋۇسكى كازاك ھۇجۇمچى ئەسكەرلىرى ۋە رۇسىيەگە قېچىپ چىققان موڭغۇل ئەسكەرلىرىنىڭ ياردىمىدە ئىلىغا ھۇجۇم قىلدى. ئالتە ھەپتە داۋام قىلغان ئۇرۇش جەريانىدا ئانچە قارشىلىققا ئۇچرىمىدى. 3-ئىيۇل كۈنى كېچىسى تەختتىن چۈشكەن ئىلى سۇلتانى ئەبۇئەلاخان غۇلجا مۇسۇلمان شەھىرىنىڭ تۆت دەرۋازىسىنىڭ ئاچقۇچىنى، قىلىچىنى، يىپەك كۈنلۈكىنى ۋە ئۈچ تىللىق تامغىسىنى كالىپاۋۇسكىغا ئۆتكۈزۈپ بەردى. كالىپاۋۇسكى توپلاشقان خەلققە ئۆزىنىڭ ئىلى ۋادىسىدىكى داۋاملىق ئۇرۇشۇپ تۇرىدىغان خەلقلەر ئارىسىدا تىنچلىقنى ئەسلىگە كەلتۈرۈش ئۈچۈن كەلگەنلىكىنى جاكارلىغان. رۇسىيە دۇنياغا بولسا چىڭ سۇلالىسى شىنجاڭنىڭ قالغان بۆلەكلىرىدە بولۇۋاتقان ئىسيانلارنى تىنچىتقان شارائىتتا ئاندىن ئىلىدىن چېكىنىپ چىقىدىغانلىقىنى ئېلان قىلغان. بۇ كىشىلەرگە ئەمەلگە ئاشماس رېئاللىق بولۇپ

تۇيۇلاتتى. بۇنىڭ نەتىجىسىدە ئون يىللارغا سوزۇلغان ئىلىدىكى رۇس ئىستېلاسى دىپلوماتىيە تارىخىدا «ئىلى كرنزىسى» دەپ مەشھۇر بولدى.

رۇسىيە ئىلى سۇلتانى ئەبۇئەلانى ئىلى دەرياسىنىڭ تۆۋەن ئېقىمىدىكى ئالمۇتاغا سۈرگۈن قىلىپلا قالماي ئۇنىڭ يېقىنلىرى ئىچىدىن ئۆزىگە شېرىكمۇ تېپىپ بولغان ئىدى. تاجاۋۇزدىن بۇرۇن رۇس ئەلچىسى تۆرە ۋون كولبارس ئىلى سۇلتانلىقى ئوردىسىدا دىپلوماتىيە پائالىيىتىنى باشلىۋەتكەن ئىدى. ئوردىدا ئۇنىڭغا ھەمراھ بولغۇچى كىشى بۇشىرى جەللوۋ بولۇپ كىشىلەر ئۇنى «بۇشىرى خەۋپ» دەپ ئاتىشاتتى. بۇشىرى ئىلى سۇلتانلىقى ئوردىسىدا ئىمتىيازلىق شەخس بولۇپ چوڭ باي ئىدى. (ئىلى قوزغىلىڭى ھەققىدىكى بىر خاتىرىدە ئۇنى شۇ ۋاقىتتىكى بايلارنىڭ باشچىسى دەپ ئاتىغان). كولبارس ئىلىدىن ئايرىلىدىغان چاغدا بۇشىرىغا «دۈشمەننى يىراقتىن كۆرۈپ تۇرۇشى ئۈچۈن» بىر دۇربۇن ھەدىيە قىلغان. بۇشىرى دۇربۇننىڭ مەنىسىنى چۈشەنگەن. ئالتە ئايدىن كېيىن چار رۇسىيە ئارمىيەسى سۈيىدۈڭنى بېسىۋېلىپ غۇلجىغا ھۇجۇم قىلىشقا تەييار بولغاندا بۇشىرى سۇغۇرۇلۇپ چىقىپ ئۆزىنى گېنېرال كولپاۋوسكىغا مەلۇم قىلىپ شەھەرنىڭ مۇداپىئەسىز قالغانلىقىدىن ۋە تارانچىلارنىڭ تەسلىم بولۇشقا ئاز قالغانلىقىدىن خەۋەر بەرگەن. رۇسلار ئۆزىنىڭ ئىشەنچلىك ئادىمىنى تاپقان.

چار رۇسىيە ئىلىنى ئالغاندىن كېيىن ئەلاخان سۇلتاننىڭ ئورنىغا ھاكىمىيەت تىكلەنگەن. ئۇلار ئىلىنى رايونلارغا بۆلۈپ چار رۇسىيە ئۆزلۈكىدىكى «ئۆز ئالدىغا باشقۇرۇش» سىستېمىسىنى ئورناتقان. ھەر بىر رايوننىڭ باشلىقلىرى (يەرلىكچە بولۇش دەپ ئاتالغان) ئۈچ تارانچى رايونلىرىغا مەسئۇل بولغان بولۇپ، ئۇلارنىڭ ئاستىدىكى ھەر بىر يېزا قىشلاقلاردىن ئاقساقاللارنى تەيىنلەپ تارانچىلارنى باشقۇرغان. بۇ خىل ئۇسۇل ئىلى ۋادىسىدىكى تۇڭگان، قازاقلار ۋە باشقا مىللەتلەرنى باشقۇرۇشتىمۇ قوللىنىلغان. چىڭ سۇلالىسى زامانىدىن قالغان كىيىنكىلەر ئۆزگىرىپ ئەرلەر سائەت تاقايدىغان، ئاياللار مېدالىئون ئاسىدىغان بولغان. مۇسۇلمانلارنىڭ بالىلىرىغا رۇس تىلىدىن دەسلەپكى ساۋات بېرىش مەقسىتىدە بۇرۇنقى سۇلتان ئەلاخاننىڭ ئوردىسىدا يېڭىدىن بىر خىتايچە، رۇسچە ۋە تارانچى تىلىدا (ئۇيغۇرچە) دەرس بېرىدىغان مەكتەپ قۇرۇلغان بولۇپ،

بۇ مەكتەپكە يەرلىك ئوقۇغۇچىلارنى جەلپ قىلىش ئۈچۈن ئىلىنىڭ چوڭ قازىسىنىڭ دۇئاسىنى ئالغان. ئەمما، بۇ خۇددى رۇسىيەدىكى مۇشۇنىڭغا ئوخشاش كۆپلىگەن مەكتەپلەرگە ئوخشاشلا ئانچە كۆپ ئوقۇغۇچىلارنى جەلپ قىلالىمىغان.

غۇلجا ئاقساقال ئارقىلىق باشقۇرۇلغان بولۇپ، نامدا ئاقساقاللار سايلام ئارقىلىق تەيىنلىنىشى كېرەك ئىدى. ئەمما غۇلجىنىڭ رۇسىيەگە يارايدىغان ئاقساقال نامزاتىنىڭ كىم ئىكەنلىكى ئېنىق ئىدى: رۇسىيە كونتروللۇقىغا ئۆتۈپ ئۇزۇن ئۆتمەي، بۇشىرى غۇلجىنىڭ ئاقساقىلى دەپ جاكارلانغان ۋە تاكى رۇسىيە ئىشغالى ئاياغلاشقۇچە دەۋران سۈرگەن. ئۇ تېخى ياش بولۇشىغا قارىماي كوچا ۋە بازارلاردا نوپۇزىنى تىكلەگەن. 1873-يىلى ئۆزىنىڭ غۇلجا سەپىرىدە بۇشىرى بىلەن كۆرۈشكەن ئامېرىكىلىق دىپلومات يۈجىن شۈيلېر «ھەممەيلەن ئۇنىڭغا ھېيىققان ۋە قورققان ھالدا مۇئامىلە قىلىدىكەن» دەپ يازغان. يۈجىن شۈيلېرنىڭ



1880-يىلىدىكى غۇلجىدىن بىر كۆرۈنۈش. رەسىمنىڭ ئالدىدا كۆرۈنگىنى غۇلجىدىكى چوڭ تارانچى مەسچىتى.

ساياھەتنامىسىگە بۇشى ۋە ئۇنىڭ ياردەمچىلىرىنىڭ كىشىگە تەھدىتلىك كۆرۈنىدىغان بىر پارچە سۈرىتى كىرگۈزۈلگەن بولۇپ ، بۇنىڭدىن غۇلجا شەھەر باشلىقى بولغان بۇشى خېلىنىڭ ، بۇشى خەۋپ دېگەن نامغا لايىق ئادەم ئىكەنلىكىنى ئېنىق كۆرۈنۈپ تۇرىدۇ. بۇشى بەلكىم ئەينى چاغدا غۇلجىغا كەلگەن باشقا چەتئەل دىپلوماتلىرى بىلەنمۇ كۆرۈشكەن بولۇشى مۇمكىن. بۇشى شۇ ۋاقىتتا كۆرگەن — بىلگەنلىرى كۆپ ، نەزەر — دائىرىسى كەڭ بىر كىشى بولغانلىقى بىلىنىدۇ. ئۇ شۇ يىلنى بىر ئاخشىمى تارانچى ئۇيغۇر ۋە خىتاي مۇزىكىلىرىدىن بەھرىلەندۈرگەن. كازاك ئوفىتسېر كۈرۈشكىغا خىتاي چاڭچىلىسىنى راۋان تەرجىمە قىلىپ بەرگەن. ئۇزۇن ئۆتمەي ئۇ ئۆزىنىڭ بۇ يېڭى چىقارغان داڭقىدىن ئۈنۈملۈك پايدىلىنىشقا پۇرسەت تاپقان بولۇپ ، ئۇ زو زوڭتاڭنىڭ بېسىپ كېلىۋاتقان ئارمىيەسى بىلەن رۇسىيە رەۋەندىلىرى (ئاشلىق سودىگەرلىرى) ئارىسىدا بېدىك بولغان.

چىگرا سودىسى ۋە بايلارنىڭ كۆتۈرۈلۈشى

چىڭ ھۆكۈمرانلىقىنىڭ يىمىرىلىشى بىلەن باشلانغان رۇسىيە ئىستېلاسىدىن كېيىن جەنۇب ۋە شىمال ئارىسىدىكى ئالاقە كۈچەيدى. يەرلىك سودىگەرلەر جەنۇب ۋە شىمال ئوتتۇرىسىدىكى ئۈزۈلۈپ قالغان تىجارەتنى جۇڭغار موڭغۇللىرى دەۋرىدىكى ھالغا كەلتۈردى. تاكى 18-ئەسىرنىڭ ئوتتۇرىلىرىغىچە تارىم ۋادىسىدىكى تىجارەتچىلەر جەنۇب شىمال سودىسىدا مۇھىم ئورۇن ئىگىلىگەن بولۇپ ، چىڭ زېمىنى ، رۇس تېررىتورىيەسى ۋە جۇڭغارلار كونترول قىلىپ تۇرغان رايونلارنى بىر بىرىگە باغلىغان. بىراق 1750-يىللاردىكى جۇڭغارلارنىڭ ئىچكى ئۇرۇشى ۋە چىڭ سۇلالىسىنىڭ تاجاۋۇزى سەۋەبلىك بۇ نەپلىك سودا زاۋالچىقا يۈزلەنگەن. رۇسىيە تاموژنىسىنىڭ خاتىرىسىگە قارىغاندا 17-ۋە 18-ئەسىردە تۈركىستاندىن رۇسىيەگە ئېكسپورت قىلىنغان ئەڭ ئالقىشلىق مەھسۇلات يەكەننىڭ مەھسۇلاتى بولغان ئىركەتچىن دەپ ئاتىلىدىغان توقۇلما بولۇپ 1747-يىلى 150 مىڭ تاي ئىركەتچىن سېتىرىگە

توشۇلغان. بىراق 1752-يىلى 90 پىرسەنت قىسقۇرۇپ 15 مىڭ تايدا چۈشۈپ قالغان. 1753-يىلىغا كەلگەندە ئېكسپورت پۈتۈنلەي توختىغان.

چىڭ ئىمپېرىيەسىنىڭ تاجاۋۇزىدىن كېيىن يەرلىك تىجارەتچىلەر ئاشلىق سودىسىدىكى بوشلۇقنى ۋە پۇرسەتنى بايقىغان. بىراق چىڭ ئارمىيەسى شىنجاڭدا جايلىشىپ بولۇپلا ئۆز ئېھتىياجىنى خىتاي ۋە تۇڭگان سودىگەرلەرنىڭ سودا-تىجارەت تورىنى گەنسۇ ۋە موڭغۇلىيەدىن شىنجاڭغا كېڭەيتىشكە يول قويۇش ئارقىلىق قامدىدى. بىر قىسىم ئاقسۆڭەك مۇسۇلمان تىجارەتچىلەر ئولپان تاپشۇرۇش باھانىسىدە بىر قىسىم مەھسۇلاتلىرىنى چىڭ پايتەختى بېيجىڭدا ساتالايتتى. بىراق بۇنداق ئولپانغا يانداشقان سودا كۆپچىلىك كىشىلەرنىڭ تاللىشى ئەمەس ئىدى. 18-ئەسىرنىڭ ئاخىرىدا كۈچلەنگەن خەۋپسىزلىك ئەندىشىسى سەۋەبلىك شىنجاڭدىن غەربكە ماڭغان كارۋانلار قاتتىق تەكشۈرۈلەتتى. شۇڭا ئۇيغۇرلار شەرققە يۈزلەنگەن سودىدا تۇڭگانلار بىلەن، غەربكە يۈزلەنگەن تىجارەتتە ئەنجانلىقلار بىلەن رىقابەتلىشەلمەيتتى. 1850-يىللاردا قەشقەرگە كەلگەن رۇسىيە ئىشپىيىنى چۇقان ۋەلىخانۇۋ تىجارەت ئەھۋالىنىڭ خارابىلىقىنى يازغان بولۇپ، ئۇنىڭ مەلۇماتىچە شىنجاڭدا ئايرىم بىر سودىگەرلەر تەبىقىسى مەۋجۇت ئەمەس ئىكەن ۋە شۇ چاغدا قەشقەرىيەدىكى ئەڭ باي كىشى ئارتۇچتىكى سۇلتان سۇتۇق بۇغراخان مەقبەرىسىنىڭ شەيخى ئىكەن. ئۇنىڭ بايلىقى كىشىلەرنىڭ زاكات، ئۆشرە ۋە سەدىقلىرىنى مەنبە قىلىدىكەن.

ئۇيغۇر تىجارەتچىلەر چىڭغا قارشى ئىسياندىن خېلى زور پايدىغا ئېرىشكەن بولۇپ رۇسلار شىمالدا بەرپا قىلغان ھەربىي بازىلار ۋە شەھەرلەر، مەسىلەن، ئالمۇتا (ۋېرنى، 1854-يىلى قۇرۇلغان) ۋە كوپال (1847-يىلى قۇرۇلغان) لار ئارقىلىق تىجارىتىنى رۇسىيەگە تەۋە نوۋوگروڭ ۋە ئىربىتلاردىكى سودا يەرمەنكىلىرىگىچە كېڭەيتكەن. 1874-يىلى ياقۇپ بەگنى زىيارەت قىلىش ئۈچۈن قەشقەرگە كەلگەن بىرتانىيە دىپلوماتى دوڭلاس فورست ئەنجانلىقلارنىڭ قەشقەر بازارلىرىدا ئاساسى ئورۇندا تۇرىدىغانلىقىنى، ئەمما قەشقەرلىك رىقابەتچىلەرنىڭمۇ بارلىقىنى بايقىغان. شۇ ۋاقىتتا ئەنگلىيەلىكلەر تۈزۈپ چىققان قەشقەردىكى ئەڭ چوڭ

بايلارنىڭ تىزىملىكىدە 15 كىشى بار بولۇپ ، بۇنىڭ ئىچىدە ئونى ئەنجانلىق بەشى قەشقەرلىك بولغان. بۇلارنىڭ ئىچىدە بىر نەچچە يىلەن تىجارىتىنى رۇسىيە دائىرىسىگە كېڭەيتكەن بولۇپ شۇ يەردىن خادىم ياللاپ ئىشلەتكەن. شىنجاڭدىن ئېكسپورت قىلىنىدىغان ماللارنىڭ كۆپ قىسمى توقۇلما بۇيۇملار بولغان. رۇسلارنىڭ ستاتىستىكىسىغا قارىغاندا قەشقەرىيەدىن ئېكسپورت قىلىنىدىغان ئاساسلىق مال ماتا دەپ ئاتىلىدىغان بىر توقۇلما بولۇپ ، 1876-يىلى گەرچە ياقۇپ بەگنىڭ ئاجىزلاشقان دەۋرى بولسىمۇ رۇسىيەگە يۆتكەلگەن مال 890 مىڭ رۇبلى قىممىتىدە بولغان. 1870-يىللاردا رۇسىيەدە پۇت دەسسەپ تۇرالغانلىقى قەشقەر بايلىرىنىڭ ئىقتىدارىنىڭ ئىسپاتى ئىدى. فورست قەشقەردە كاپىتالى (پۇل-مېلى) 100 مىڭ سەردىن ئاشىدىغان ئەڭ چوڭ باي بولغان ئاخۇنبايلار جەمەتىنى بايقىغان. بۇ جەمەتنىڭ شىركىتى ئېكسپورت-ئىمپورت سودىسىدا 60 يىلدىن ئارتۇق دەۋران سۈرگەن بولۇپ يەرلىكنىڭ سىياسىي ۋە ئىقتىسادىغا زور تەسىر كۆرسەتكەن ئىدى.

تەڭرىتاغنىڭ شىمالىدا رۇسىيە مەھسۇلاتلىرى يەرلىكلەرنى سودا پۇرسىتى بىلەن تەمىنلىگەن. يەرلىك سودىگەرلەر چىڭ ئارمىيەسى بىلەن رۇسىيە شىركەتلىرى ئوتتۇرىسىدا سودا قىلىپ كۆتۈرۈلگەن. 1875-يىلى چىڭ ئارمىيەسى گەنسۇدىكى تۇڭگانلارنى بېسىقتۇرغاندىن كېيىن ئوردىدا شىنجاڭغا قاراپ يۈرۈش قىلامدۇق ياكى چەكلىك مەبلەغىنى خىتاينىڭ دېڭىز مۇداپىئەسىگە سەرپ قىلامدۇق دېگەن تېمىدا بىر «چوڭ مۇنازىرە» بولغان. بۇ چاغدا يىراق غەربى شىمالدىكى لەنجۇدا تۇرۇۋاتقان زو زوڭتاڭ ئارمىيەسىنى ئۇزاق مۇددەتلىك قامداشتا قىيىنچىلىقتا قالغان ئىدى. ئەينى چاغدا شەنشى ۋە ئىچكى موڭغۇلنىڭ ئاشلىق ئامبارلىرى قۇرۇق قىلىپ قالاي دەپ قالغان بولۇپ ، ئۇ يەرلەردىن گەنسۇغا ئاشلىق يۆتكەشكە ۋاقىت جىق كەتكەننىڭ ئۈستىگە قىممەت توختايتتى. زو زوڭتاڭ ئوردىدا ئۇرۇشنى داۋاملاشتۇرۇش ھەققىدە ھەر قانچە مۇنازىرە قىلىپ ئۇرۇنۇپ كەتكەن بىلەن قوشۇننىڭ تەمىنات مەسىلىسى بۇنىڭغا يول قويمايدىغانلىقىنى تونۇپ يەتكەن ئىدى. دەل شۇ چاغدا كىشى ئويلاپ باقمىغان بىر يەردىن بۇ مەسىلنى ھەل قىلىشنىڭ يولى چىقىپ قالدى:

رۇسىيەنىڭ بىر ئىلمى ۋە سودا ئۆمىكى گەنسۇ ئارقىلىق سىبىرىيەگە ماڭىدىغان بولۇپ قالدى. بۇ ئۆمەكنىڭ يېتەكچىسى پودپولكوۋنىڭ سوسنوۋىسكى بولۇپ ، ئۇنىڭ ۋەزىپىسى خىتاينىڭ غەربىدە يېڭى سودا يوللىرىنى چارلاپ چىقىش ئىدى. بۇ ئۆمەكنىڭ قوللىغۇچىلىرىنىڭ ئىچىدە سىبىرىيە سودىگەرلىرىمۇ بار بولۇپ ، ئۇلارنىڭ ئارزۇسى رۇسىيەنىڭ ئىلدىكى بازىسىدىن پايدىلىنىپ خىتاينىڭ باشقا ئىچكى رايونلىرىغا كىرىش ئىدى.

ئەنە شۇ ۋاقىتتا رۇسىيە ئۆمىكىنىڭ باشلىقى سوسنوۋىسكىنىڭ تىرىشچانلىقى بىكارغا كېتىپ رۇسىيەگە قۇرۇق قول قايتىش ئالدىدا تۇراتتى. سىبىرىيەدە بولسا مەبلەغ سالغۇچىلار ئۇنىڭ يولىغا تۆت كۆزلىرى بىلەن قاراپ تۇراتتى. شۇنىڭ بىلەن سوسنوۋىسكى بىر خەتەرگە تەۋەككۈل قىلىپ ھەمراھلىرىدىن يوشۇرۇن ھالدا لەنجۇدا زو زوڭتاڭ بىلەن كۆرۈشۈشنى قارار قىلدى. ئۇ زو زوڭتاڭ بىلەن سۆھبەتلىشىپ 1875-يىلى مىڭ توننا ئاشلىق ، 1876-يىلى شۇنىڭ يېرىمىچىلىك ئاشلىقنى سېتىپ بېرىدىغان بولدى. بۇ تەمىناتنى تۆلەش ئۈچۈن زو زوڭتاڭ ئۆزىنىڭ شاڭخەيدىكى مالىيە خادىملىرىنى ئىشقا سېلىپ خوڭكوڭ-شاڭخەي بانكىچىلىق شىركىتى بىلەن بىر يۈرۈش قەرز كېلىشىمى ئىمزالىدى. سوسنوۋىسكى بۇ توختامدىن مەمنۇن بولدى. زو زوڭتاڭمۇ ھەر بىر دەن (يۈز جىڭ ، ياكى ئەللىك كىلوگرام) ئاشلىقنىڭ 7.5 سەر باھادا بولغانلىقىدىن خۇشال بولدى. ئەمما ، بۇ توختامنىڭ تېزلا ئىمزالىنىشى ۋە سىياسىي تەسىرى رۇسىيە تەكشۈرۈش ئۆمىكىدىكى باشقا خادىملارنىڭ نارازىلىقىنى كەلتۈرۈپ چىقاردى. ئۇلار بۇنىڭ نەتىجىسىدە خىتاينىڭ غەربىي شىمالىدىكى ئۇرۇشنىڭ ئۇزۇنغا سوزۇلۇپ ، ئاخىرىدا رۇسىيەنىڭ تېخى يېقىندىلا قولغا كەلتۈرگەن ئىللىنىڭ قولىدىن چىقىپ كېتىشى مۇمكىنچىلىكىنى تەخمىن قىلىشتى. ئۆمەك رۇسىيەگە قايتقاندىن كېيىن ئۆمەك تەركىبىدىكى بىر ئىلمى خادىم «خىتايدا بولغان بىر مەغلۇبىيەتلىك تەكشۈرۈش سەپىرى» دېگەن تېمىدا ماقالە ئېلان قىلىپ سوسنوۋىسكىغا ھۇجۇم قىلدى ۋە ماقالىسىنى سوسنوۋىسكىنىڭ زو زوڭتاڭ بىلەن تۈزۈلگەن توختامنىڭ كوپىيەسى بىلەن تاماملىدى.

بۇ توختام ئىشىدا سوسنوۋىسكىغا ئاساسلىق ھەمدەم بولغان كىشى تومسكىلىق بىر سودىگەر بولۇپ ، ئۇنىڭ ئىسمى ئىۋان فېئودوروۋىچ كامېنسكى ئىدى. ئۇ سوسنوۋىسكىنىڭ خىتاينىڭ غەربىگە يۆنەلگەن سودا يولىنى ئېچىش پىلانىغا قىزىققان ئىدى ۋە دەسلەپتە بۇنىڭ نەتىجىسىدىن بەكمۇ ئۈمىدۋار ئىدى. 1876-يىلى فېۋرالدا ئۇ رۇسىيەگە تەۋە تۈركىستاندىكى ئەمەلدارلارغا: «خىتاي ئارمىيەسىنىڭ پۈتۈن لىنىيەدىكى ئاشلىق بىلەن تەمىنلەش ھوقۇقى مېنىڭ قولۇمدا» دەپ پۈتۈن ئاتقان ئىدى. ئۇ ئاشلىقنى يوللاشتىن بۇرۇن رۇس ھۆكۈمىتىدىن چىڭ سۇلالىسىنى سودىدا يول قويۇشقا قىستاشنى تەلەپ قىلغان. ئۇ: «ئۆتۈۋاتقان ھەر بىر كۈن زور تارىخى پۇرسەتنىڭ قوللىنىلىدىن كېتىۋاتقانلىقىدىن بېشارەت بېرىدۇ. مۇشۇ ئايدىن باشلاپ ئەگەر رۇسىيە چىڭ سۇلالىسىنى كېلىشىمگە كەلتۈرەلمەسە سودىمىز ناھايىتى زور زىيانغا ئۇچرايدۇ» دېگەن.

كامېنسكى ئۈنچە ئۆزىگە ئىشەنگەن بىلەن سىبىرىيەدە ئېھتىياجغا لايىق ئاشلىق بولمىغاننىڭ ئۈستىگە جۇڭغارىيەدىكى تۇڭگان باندىتلىرى يولغا پىستىرما قويۇپ تۇنجى ئاشلىق يۈكلىگەن كارۋانىنى بۇلاپ كەتكەن. شۇنىڭ بىلەن ئۇ ئاشلىق مول بولغان غۇلجا بازىرىغا كۆز تىككەن. غۇلجىدىكى بۇشى ئاقساقالنىڭ ياردىمى بىلەن ئاشلىق بازىرىغا كىرگەن ، شۇنداقلا يەنە شۇ ۋاقىتتا بىلەن قەشقەر سودىگەرلىرىدىن ۋەلى باي (يولداشېۋ ، يەنە ۋەلى ئاخۇنمۇ دېيىلىدۇ) بىلەن شېرىكلەشكەن. كامېنسكى ، بۇشى ۋە ۋەلى باي ماناستا بارگاھ قۇرۇپ ئاچ قالغان چىڭ ئەسكەرلىرىگە ئاشلىق سېتىپ ۋە توشۇپ كاتتا بايلىققا ئېرىشكەن. ئۇلار يەنە زو زوڭتاڭنىڭ مانجۇ كوماندىرى جىن شۈن (1831-1886) بىلەن يېڭى توختام تۈزۈپ 5 مىڭ توننا ئاشلىق ساتقان بولۇپ ھەر دەننى (ئەللىك كىلوگرامنى) 4 سەردىن كېلىشكەن. بۇ قېتىم گەرچە بۇرۇنقى توختامدىكىدىن ئەرزان سېتىلغان بولسىمۇ غايەت زور نەپكە ئېرىشكەن. بىر مەلۇماتقا ئاساسلانغاندا ، كامېنسكى يەرلىك بازاردىن ئاشلىقنىڭ ھەر بىر پۇتىنى (16.4 كىلوگرام) 10-15 كۈپەككە (بىر رۇبلى يۈز كۈپەككە تەڭ) سېتىۋېلىپ ماناستىكى چىڭ ئارمىيەسىگە ھەر بىر پۇتىنى سەككىز رۇبلىدىن سېتىپ ، نەتىجىدە 6 مىڭ پىرسەنت پايدا

ئالغان. غۇلجا ئاشلىق بېيىش يولىنىڭ ھەل قىلغۇچ ۋاستىچىسى بولغان ۋەلى بايمۇ شۇ چاغدا شەھەر بويىچە ئەڭ كاتتا بايغا ئايلانغان.

رۇسىيە - چىڭ كېلىشىمى ۋە ئىلىنىڭ قايتۇرۇلۇشى

چىڭ ئارمىيەسىنىڭ تاجاۋۇزى نەتىجىسىدە مۇساپىرلارنىڭ رۇسىيە تەۋەسىگە ئېقىپ كىرىش مەسىلىسى كېلىپ چىقىپ، ئىككى ئىمپېرىيەنىڭ سىياسىي مۇناسىۋەتلىرىنى جەددىيلەشتۈرگەن. 1877-1878-يىللىرى قىش مەزگىلى مېڭلىغان قەشقەرلىك مۇساپىرلار ۋە ياقۇپ بەگكە ئەگىشىپ كەلگەن قوقەنلىكلەر رۇسىيە تەۋەسىگە ئېقىپ كىرگەن. يېڭى كەلگەن قەشقەرلىكلەر پەرغانە ۋادىسىدىكى بۇرۇن كۆچۈپ بارغان قېرىنداشلىرى ئارىسىغا قېتىلغان. بۇلارنىڭ ئىچىدە يەنە 1860-يىللاردىن باشلاپ چىڭ زۇلۇمىغا قارشى ئىسيان قىلىپ كەلگەن شەنشى ۋە گەنسۇلۇق تۇڭگان كۆچمەنلەرمۇ بار ئىدى. بۇلاردىن بىر بۆلىكى جەھرىيە تەرىقىتىگە مەنسۇپ بولۇپ چىڭغا قارشى ئىسياننىڭ ئومۇرتقىسى سانلاتتى. ئۇلارنىڭ بىر قىسمى ئاقسۇدىن بەدەل داۋىنىنى ئاتلاپ ئۆتۈپ، ئۇ يەردىن ئىسسىق كۆلنىڭ شەرقىي بويلىرىدىكى قاراقول (پېرژېۋالسك) غا قاراپ يول ئالغان. يەنە بىر بۆلىكى جەنۇبقا مېڭىپ قەشقەرگە كېلىپ بۇ يەردىن ئىككى يولغا بۆلۈنۈپ رۇسىيەگە كەتكەن: ئاز بىر قىسمى ئەركەشتامنىڭ يولى بىلەن مېڭىپ ئوش ۋە پەرغانە ۋادىسىغا كەتكەن؛ ئۈچ مىڭدىن ئارتۇق شەنشىلىك تۇڭگانلاردىن تەشكىللەنگەن ئەڭ چوڭ بىر بۆلەك تورغات ئېغىزىدىن ئۆتۈپ نارىنغا، ئاندىن ئىسسىق كۆلنىڭ غەربىدىكى چۇ دەرياسى ۋادىسىغا ماكانلاشقان. زوۋىڭتاڭ قوزغىلاڭچىلارنى قوغلاپ چېگراغا يېتىپ كەلگەن ۋە رۇس ھۆكۈمىتىدىن ئۇلارنى قايتۇرۇپ بېرىشنى قاتتىق تەلەپ قىلغان. زوۋىڭتاڭ بولۇپمۇ شەنشى قوزغىلاڭچىلىرىنىڭ رەھبىرى باي يەنخۇ (1881 - يىلى ئۆلگەن) نىڭ قېچىپ كەتكەنلىكىدىن ئىزا-ئاھانەت ھېس قىلغان. بىراق رۇسىيە چىڭغا قارشى بۇ مۇساپىرلارنىڭ ئۆز چېگرا رايونلىرىدا بولۇشنى ئۆزىگە پايدىلىق دەپ قاراپ، قايتۇرۇپ بېرىشنى رەت قىلغان.

چىڭ ئارمىيەسى تارىم ۋادىسىدىكى شەھەرلەرنى بېسىۋالغاندىن كېيىن رۇسىيەدىن گېپىدە تۇرۇپ ئىلىنى قايتۇرۇپ بېرىشنى تەلەپ قىلغان. رۇسىيە پايتەختىدىكى كاتتىلارنىڭ كۆپ قىسمى بۇنداق قىلىشقا قارشى بولۇپ، دىپلوماتىيە ۋە ھەربىي دائىرلەر ئارىسىدا ئىلىنى قايتۇرۇپ بېرىش-بەرمەسلىك مەسىلىسىدە قاتتىق مۇنازىرە بولغان. قايتۇرماسلىق تەرەپدارلىرى ئىلىنىڭ خىتاي بىلەن كۆڭۈلدىكىدەك بىر تەبىئىي چېگرا ئىكەنلىكى، تەبىئىي بايلىقلارغا موللىقى ۋە مۇنبەت ئېكىنزىرلىقى، بۇ جەھەتلەردە رۇسىيەنىڭ ئورتا ئاسىيادا بېسىۋالغان باشقا رايونلىرىدىن ئۈستۈن تۇرىدىغانلىقى قاتارلىق ئامىللارنى سەۋەب قىلىشقان. ئەمما ئەگەر رۇسىيە سۆزىدە تۇرمىسا ئېغىر دىپلوماتىك، ھەربىي ۋە سىياسىي توقۇنۇش كېلىپ چىقىش مۇمكىنچىلىكى بار بولۇپ، بۇ ۋەجدىن رۇسىيەنىڭ خىتايدىكى ئىقتىسادىي مەنپەئەتلىرىنىڭ زىيانغا ئۇچرايدىغانلىقى تەبىئىي ئىدى. ئىلىنى قايتۇرۇپ بېرىش تەرەپدارلىرىنىڭ ئاز بىر قىسمى ئىلىنى قايتۇرۇشتىن بۇرۇن چىڭدىن زور كاپالەت ۋە تۆلەم ئېلىشنى تەشەببۇس قىلاتتى. كۆپ سانلىقلار بولسا زېمىن قايتۇرۇشنى ئىستراتېگىيەلىك مەنپەئەت ۋە ئىلىدىكى مۇسۇلمانلارنى رۇسىيەنىڭ ئادەمسىز يەتتەسۇ بوزلۇقلىرىغا ئورۇنلاشتۇرۇش بەدىلىگە ئەمەلگە ئاشۇرۇشنى تەلەپ قىلاتتى. قاتتىق تالىشىشلاردىن كېيىن، چار رۇسىيەنىڭ سۆھبەتلىشىشكۈچىلىرى 1879-يىلى چىڭ دىپلوماتلىرى بىلەن ئۆزىگە پايدىلىق بولغان لىۋادىيا (قىرىمدىكى بىر شەھەر) كېلىشىمنى ئىمزالىغان. چىڭ دىپلوماتلىرى كېلىشىم بويىچە ئىلى ۋادىسىنىڭ كۆپ قىسىم زېمىنلىرىنى رۇسىيەگە بۆلۈپ بېرىشكە، قالدىسىغا تۆلەم ئۈچۈن 5 مىليون رۇبلى بېرىشكە قوشۇلغان. رۇسلارنى ھەيران قالدۇرۇپ چىڭ ئوردىسى كېلىشىمنى قوبۇل قىلىشنى رەت قىلغان. 1880-يىلدىن كېيىن ئىككى تەرەپ دۈشمەنلىشىشكە قاراپ يۈزلەنگەن.

رۇسىيە بىلەن چىڭ ئىمپېرىيەسى ئارىسىدىكى دىپلوماتىك تالاش-تارتىشنى كامپېسكىنىڭ غۇلجىدىكى ئاشلىق سودىسى جەدىلى مۇرەككەپلەشتۈرۈۋەتتى. چىڭ ئارمىيەسىنىڭ قولىدا پۇل يوق بولۇپ، دەسلەپكى تۆلەمنى خەنكودىكى تاموژنا بانكىسىنىڭ پۇل تېگىشىش تالونى ئارقىلىق بېجىردى. كامپېسكىمۇ ئاشلىقنى پەقەت بۆلۈپ-بۆلۈپ يەتكۈزۈپ بېرەلەيتتى.

دېمەك ، ھەر ئىككى تەرەپنىڭ نازارەتلىرىنىڭ سەۋەبى بار ئىدى. چىڭ ئارمىيەسى بۇ ۋاقىتتا ئاشلىقنىڭ باشقا بىر ئامالىنى قىلغان بولۇپ رۇسىيەگە ئازراق تايىنىدىغان بولغان ئىدى. غۇلجىدا كامېنىسكىنىڭ چىڭ ئەسكەرلىرى بىلەن ئاشلىق سودىگەرلىرى (رەۋەندلەر) ئارىسىدىكى بېدىكىلىكى ئاشلىق باھاسىنى ئۆستۈرۈپ ، قەھەتچىلىك پەيدا قىلدى. 1878-يىلى مارتتا بۇ مەسىلىگە غۇلجىدىكى رۇس ئەمەلدارلىرى ئارىلىشىپ چىڭ ئارمىيەسىگە ئاشلىق ئېكسپورت قىلىشنى چەكلىدى. پەرىشان بولغان كامېنىسكى پېتېربۇرگقا ئەرز قىلىپ بېرىپ ئاقتۇرالمىدى. ئۇزۇن ئۆتمەي چىڭ ئەمەلدارلىرى دېيىشكەن ئاشلىقنى ئالماي ئالمۇتاغا بېرىپ يا ئاشلىقنى بېرىش ، بولمىسا پۇلنى قايتۇرۇشنى تەلەپ قىلدى.

1880-يىلى ئىلىنى قايتۇرۇشقا مەسئۇل تۈركىستان باش گوبېرناتورى كونستانتىن ۋون كوفمان ئىلىدىكى رۇسىيە مۈلۈكلىرى ۋە كامېنىسكى مەسىلىسىنى تەكشۈرۈش ئۈچۈن غۇلجىغا بىر ئۆمەك ئەۋەتتى. بۇ خىل ئەھۋال ئاستىدا ، كامېنىسكىنىڭ ئۆزىگە ھېسداشلىق قىلىدىغان بىرەر ئاۋازغا ئېرىشىشى تەس ئىدى. رۇس ئەمەلدارلىرى ئىچىدىكى ئىلى ۋادىسىنى خىتايغا قايتۇرۇپ بېرىش تەرەپدارلىرى كامېنىسكى مەسىلىسىنى كېلىشىمگە توسالغۇ دەپ قارىغان ، بۇنىڭغا قارشى مەيداندىكىلەر بولسا كامېنىسكىنىڭ چىڭ ئارمىيەسىگە ئاشلىق يۆتكىشى ئۇلارنىڭ جۇڭغارىيەگە تېز سۈرئەتتە بېسىپ كىرىشىگە سەۋەب بولغان دەپ قاراپ ، بۇ مەسىلە سەۋەبلىك رۇسىيەنىڭ ئوسال ھالغا چۈشۈپ قالغانلىقىنى تەكىتلەشكەن. نەتىجىدە تەكشۈرۈش ئۆمىكى كامېنىسكىنى ئەيىبلەيدىغان بىر دوكلات يوللىغان. كېيىنكى يىلى شەرقتىكى بايغا ئايلىنىش چۈشنى كۆرۈپ يۈرگەن كامېنىسكى قەرز ۋە ئۈمىدسىزلىك ئىچىدە پىشپەكتە (ھازىرقى بىشكەك) جان ئۆزگەن. رۇسىيە خەزىنىسى 40 مىڭ رۇبلى چىقىرىپ چىڭ ئارمىيەسىگە كامېنىسكىنىڭ قەرزىنى تۆلەپ بەرگەن. بىر قانچە ئايدىن كېيىن پېتېربۇرگ شەرتنامىسى ئىمزالانغان.

كامېنىسكى قوزغىغان ۋەيرانچىلىق ئۇنىڭ ۋەلىباي ۋە بۇشىرى باي دېگەن ئىككى شېرىكىنىمۇ بوش قويىمىغان. رۇسىيەدىن ئىلغا كەلگەن ئۆمەك بۇ ئىككىيلەننى چاقىرىپ

كۆرۈشكەن. نەتىجىدە ، بۇشىرى باينىڭ كامېنىسكى بىلەن تۈزۈلگەن توختامنى تولۇق ئورۇنلىمىغانلىقى ئاشكارىلانغان. كامېنىسكى بولسا ۋەلىباينىڭ ھارۋىلىرىغا قەرز بولۇپ قالغان ئىكەن. ئەمما ، ئەڭ ئاخىرىدا بۇ ئىككى باي بۇ قېتىمقى تەكشۈرۈشتىن سالاھەت قۇتۇلۇپ چىققان. ئۆز-ئارا دۈشمەن ئىككى ئىمپېرىيە ئىلى ۋادىسىدىكى مۇسۇلمانلارنىڭ ساداقىتىگە ئېرىشىش ئۈچۈن مۇسابىقىگە چۈشكەن بىر ۋەزىيەتتە ، ۋەلى باي بىلەن بۇشىرى باي رۇسىيە ئۈچۈن كامېنىسكىغا قارىغاندا نەچچە ھەسسە قىممەتلىك ئىدى.

لىۋادىيا كېلىشىمنىڭ ئۈچىنچى ماددىسىدا ئىلىدىكى خەلق رۇسىيە ۋە چىڭ ئىككى دۆلەت تېررىتورىيەسىنىڭ قايسىدا ياشاشنى خالىسا بىر يىل ئىچىدە ئەركىن تاللاشقا ھوقۇقلۇق دېيىلگەن. خىتاي تارىخچىلىرى بۇنى چار رۇسىيەنىڭ ئىلى ۋادىسىدىكى ئاھالىنى كۆچۈرۈش ھىيلىسى دەپ ئىزاھلاشقا ئامراق ، ئەمما ئېرىك لور مۇھاكىمە قىلىپ ئۆتكەندەك ، شۇ دەۋردىكى دىپلوماتىيە ساھەسىدە بۇ خىل تالاش — تارتىشتىكى رايونلاردىكى پۇقرالارنىڭ ئۆزىنىڭ كەلگۈسى سىياسىي ساداقىتىنى تاللاش ھوقۇقىغا ھۆرمەت قىلىش پىرىنسىپى ئېتىراپ قىلىنىشقا ئېرىشكەن ئىدى. مەسىلەن ، چار رۇسىيەنىڭ ئىلى ۋادىسىغا بولغان بۇ خىل سىياسىتى ئۇنىڭ 1878-يىلى ئوسمان ئىمپېرىيەسىگە مەنسۇپ كارس بىلەن ئارداھان ئۆلكىلىرىنى يۇتۇۋالغاندا يۈرگۈزگەن سىياسىتى بىلەن ئوخشاش ئىدى. ئۇ ۋاقىتتىمۇ رۇسىيە پۇقرالارغا تاللاش ئەركىنلىكى بەرگەن: بۇ يەردىكى ئوسمان ئىمپېرىيەسى پۇقرالىقىدا قېلىشنى خالايدىغانلارغا كۆچۈپ كېتىشى ئۈچۈن بىر مەزگىل مۆھلەت بېرىلگەن ؛ ئوسمان ئىمپېرىيەسى پۇقرالىقىدا قېلىشنى خالايدىغانلار بولسا ئاپتوماتىك ھالدا رۇسىيە پۇقرالىقىغا ئۆتكەن. بۇ ئىككىلا كېلىشىم رۇسىيە مەنپەئەتى ئۈچۈن خىزمەت قىلغان. كارس ۋە ئارداھان كېلىشىمىدە ئوسمان ئىمپېرىيەسى تەۋەسىگە كۆچۈپ كەتكەنلەرنىڭ رۇسىيە تەۋەسىگە قايتىپ كېلىشى پۈتۈنلەي چەكلەنگەن. لىۋادىيا كېلىشىمى بويىچە بولسا ئىلىدىكى مۇسۇلمانلارنىڭ رۇسىيە پۇقراسى بولغاندىن كېيىن شىنجاڭغا قايتىپ كېتىش ئەركىنلىكىمۇ بار ، شۇنداقلا قايتىپ كەتكەنلەر ئۇ يەردىكى رۇسىيە پۇقرالىرىغا ئوخشاش ھوقۇققا ئېگە بولىدۇ ، دېيىلگەن. لىۋادىيا

كېلىشىمىدىكى بۇ ماددىلارغا چىڭ ئوردىسى قارشى چىققان بولۇپ ، كېيىن 1881-يىلىدىكى پېتېر بۇرگ شەرتنامىسىدە بۇ ماددىلار چىقىرىۋېتىلگەن. بۇنىڭ بىلەن شىنجاڭغا قايتىپ كەلگەن يېڭىدىن چار رۇسىيە پۇقراسى بولغان كىشىلەرنىڭ سالاھىيىتى ناھايىتى بىر ھالدا قالغان. ئەمما پۇقرالارنىڭ خالىغان بىر دۆلەتنى تاللىشىغا ھوقۇق بېرىلدىغانلىقى ۋە بۇ قارارنى بىر يىلغىچە چىقارسا بولىدىغانلىقى ئېتىراپ قىلىنغان.

رۇسىيە ۋە سوۋېت تەتقىقاتچىلىرى تارانچىلارنىڭ كۆچۈشىنى چىڭ سۇلالىسىنىڭ ئۈچ ئېلىشىدىن قورققانلىقتىن بولغان ، دەپ قارايدۇ. ئەلۋەتتە مۇسۇلمانلار ئارىسىدا يېڭى كەلگەن چىڭ ئارمىيەسىدىن قورقۇش مەۋجۇت ئىدى. بەش يىل بۇرۇن زو زوڭتاڭ قوماندان جىن شۇنىڭ ماناسىتىن تارتىپ غۇلجىنىڭ شەرقىگىچە ئاۋامنى قانلىق قىرغانلىقىنى ئەيىبلەگەن. ئەمدى بولسا "چىڭ ئەسكەرلىرىنىڭ غۇلجىنى خالىغانچە تالان - تاراج ۋە بۇلاڭ - تالاڭ قىلىشىغا رۇخسەت باركەن ، ئەسكەرلەر بۇ ئارقىلىق ئۆز ئېھتىياجىنى قامدايدىكەن" ، دېگەن گەپلەر خەلق ئارىسىغا تارقىلىپ قورقۇنۇش پەيدا قىلغان. ئەمەلىيەتتە ، ئىلى خەلقىنىڭ كۆچىدىغان يېرى ئىلى دەرياسىنىڭ ئاياق قىسمىدىكى قۇرغاق بوزلۇق بولۇپ ئامالسىز قالغان تارانچى دېھقانلىرىنى غۇلجا ئەتراپىدىكى مول ھوسۇللۇق يەرلەرنى تاشلاپ ئۇ يەرلەرگە بارىدۇ دېيىش ھېچ ئەقىلگە ئۇيغۇن ئەمەس ئىدى. خىتاي تارىخچىلىرى تاكى ھازىرغا قەدەر چار رۇسىيەنى تارانچىلارنى ئۆز مەيلىگە قارشى كۆچۈشكە مەجبۇرلاش بىلەن ئەيىبلەيدۇ. ھەر ئىككى تەرەپنىڭ تارىخچىلىرى بۇ مۇنازىرە بىلەن بولۇپ ، شۇ يەرنىڭ يەرلىك سىياسىي ئەھۋالىغا ئوبدان دىققەت ئاغدۇرمىدى. غۇلجىنىڭ ئۆزىنى ئېلىپ ئېيتساق ، يەتتە سۇ تەرەپكە كۆچۈش بىر ئويچە قارار بولۇپ ، بۇ قارار 1881-يىلى يۇرت كېڭەش ئۆتكۈزۈپ تارانچى ئۆلىمالارنىڭ رىياسەتچىلىكى بىلەن ئېلىنغان ئىدى. شۇ سەۋەبتىن كۆچ-كۆچنىڭ تارىخىنى بۇشۇرۇ ۋە ۋەلىبايغا ئوخشاش تەسىرى چوڭ كىشىلەرنىڭ مەنپەئەتى نۇقتىسىدىن قايتىدىن قاراپ چىقىشقا ئەرزىيدۇ.

1879-يىلى ئۆكتەبىر ئېيىدا چاررۇسىيە ھۆكۈمىتى ئىلىنى قايتۇرۇپ بېرىشنى ئېلان قىلغاندىن تارتىپ تاكى 1883-يىلى كۆچمەنلىك مۆھلىتى توختىغۇچە قەدەر غۇلجىدىكى سىياسىي ۋەزىيەت ھەر خىل گۇمان ۋە تالاش — تارتىشلارغا ئورۇن ھازىرلاپ بەردى. بۇ ۋاقىتتا ئۇچۇرلار ئىنتايىن ئاز بولۇپ ئۇلارنى كونترول قىلغۇچى بۇشىرى بايغا ئوخشاش كىشىلەر ئىدى. بۇشىرى ئالمۇتا بىلەن غۇلجا ئارىسىدا قاتناپ رۇسىيە ئەمەلدارلىرى بىلەن دائىم كۆرۈشۈپ تۇرغان. 1880-يىلى يەرلىك كىشىلەر بۇشىرى ئاقساقال ئۈستىدىن شىكايەت قىلغان. بۇ ئەرزىدە بۇشىرى باينىڭ رۇسىيەلىكلەرگە قارشى ئىكەنلىكى ۋە ئۇنىڭ «رۇسىيە كۆچمەن سىياسىتىنى بىكار قىلىپ پۈتۈن خەلقنى چىڭغا قايتۇرۇپ بېرىدۇ» دەپ ئۆسەك سۆز تارقاتقانلىقى ئېيتىلغان. ئەرزىدە ئېيتىلىشىچە، بۇشىرى باينىڭ قارشىچە تارانچىلار چىڭ ئارمىيەسىنىڭ قولىدا ياشىسا تېخىمۇ خاتىرجەملىككە ئېرىشەلەيمىش. ۋەلى باي بۇ مەزگىلدە ئۆزىنىڭ سودىسىنى كېڭەيتىش ھەققىدە ئىزدەندى. 1880-يىلى ئۇرۇش بولۇشى مۇمكىنلىكى ھەققىدىكى مىش-مىش گەپلەر ئېقىپ يۈرگەندە، ۋەلى باي رۇسىيەنىڭ مۇناسىۋەتلىك ئورگانلىرى بىلەن ئۇرۇشقا تەييارلىق قىلىۋاتقان رۇس ئارمىيەسىنىڭ تەمىناتى ھەققىدە توختام تۈزگەندىن باشقا، ئىلىغا كەلگەن خىتاي ئارمىيەسىنىڭ ئورۇنلىشىش ئەھۋالى ھەققىدە ئىلىدىكى سودا ئالاقەداشلىرى ئارقىلىق ئۇچۇر تىڭتىڭلىغان. ئۇرۇش ھەققىدىكى گەپلەر پەسەيگەندە ۋەلى باي ئاشلىقلىرىنى چىڭ ئارمىيەسىگە ساتقان. بۇ پۇرسەتتە ئۇ يەنە ئۆزىنىڭ مەبلەغ سېلىش دائىرىسىنى كېڭەيتىپ، رۇسىيەدىن رۇسىيە كونتروللۇقىدىكى ئىلىنىڭ غەربى قىسمىدىكى بىر قىسىم يەرلەرنى سېتىۋالغان. ئۇ يەنە چىڭ ئارمىيەسى بىلەن كىيىم — كېچەك ۋە يەم-خەشەك تەمىنلەش توختامى تۈزگەن. چىڭ ئارمىيەسىنىڭ بۇ تەمىناتلارنى تۆلەشكە قۇربى يوق بولۇپ، پۇللارنى تېنەجىن ۋە شاڭخەيدىكى بانكىلار ئارقىلىق تۆلەشنى خالىمايتتى. چۈنكى بۇنداق قىلسا چىڭ ئوردىسىنىڭ قۇلۇقىغا يېتىپ قېلىشىدىن ئەنسىرەيتتى. نەتىجىدە چىڭ ئارمىيەسىنىڭ ئىلىدىكى قوماندانى جىن شۈن ۋەلىبايغا ئېغىر قەرزگە بوغۇلغان: جىن شۈن 1882-يىلى مارتتا ئۆزىنىڭ ۋەلىبايغا يېرىم مىليون سەر تىللا قەرز ئىكەنلىكىنى ئېيتقان.

جىن شۇن ئىلىغا كېلىپ ئورۇنلاشقاندا قايتا ئىستىلا قىلىنغاندىن كېيىنكى شىنجاڭنىڭ چېگرا دائىرىسى تېخى مۇقىملاشمىغان ئىدى. ئۇ بۇرۇنقى ئەجدادلىرىغا ئوخشاش يەرلىكلەر ئىچىگە ھاكىمبەگ قويۇپ تارانچىلارنىڭ ئىشلىرىنى باشقۇرماقچى بولغان. گەرچە غۇلجىدا بۇرۇنقى ھاكىمبەگ جەمەتگە مەنسۇپ كىشىلەر بولسىمۇ ئۇلار 1860-يىللاردىكى قوزغىلاڭغا رەھبەرلىك قىلغاچقا چىڭ ئارمىيەسى باشچىلىرىنىڭ ئىشەنچىگە ئېرىشەلمىگەن. شۇنىڭ بىلەن جىن شۇننىڭ كۆزى ۋەلىبايغا چۈشۈپ ئۇنى ھاكىم بەگ قىلماقچى بولىدۇ، ھەمدە ئۇنىڭدىن يەرلىكلەرنى رۇسىيەگە كېتىشتىن توسۇشنى تەلەپ قىلىدۇ. جىن شۇننىڭ بۇرۇن چىڭغا خىزمەت قىلىش تارىخى بولمىغان بىر كىشىنى ھاكىمبەگلىككە تەكلىپ قىلىشى چىڭ ھاكىمىيىتىدىكى ئۆزگىرىشتىن دېرەك بېرەتتى — بۇ ئۆزگىرىش ئۇزۇنغا قالماي شىنجاڭنى ئۆلكە قىلىش ۋە بەگ سىستېمىسىنى پۈتۈنلەي بىكار قىلىشقا ئېلىپ بارغان ئىدى. ۋەلىباي بۇ تەكلىپنى قوبۇل قىلىشتا ئېھتىيات قىلغان، چۈنكى بۇنداق بولغاندا ئۇ غۇلجىدا ئاشلىقنى چىڭ ئەمەلدارلىرىنىڭ بېكىتكىنى بويىچە يەنى بازار باھاسىدىن كۆپ تۆۋەن سېتىشقا بۇيرۇلاتتى. شۇڭا ۋەلىباي جىن شۇننىڭ بۇ تەكلىپىنى قوبۇل قىلمىغان. خۇددى ئۇنىڭ دېگىنى توغرا چىققاندىكە، جىن شۇن تەيىنلىگەن ھاكىم بەگ ئاشلىقنى بازار باھاسىدىن تۆۋەن باھادا، يەنى ھەر پۇتنى (پۇت — ئېغىرلىق ئۆلچەم بىرلىكى بولۇپ، 16.38 كىلوگرامغا تەڭ كېلىدۇ) 15-20 كوپەك (سەنت) ئەتراپىدا ساتقان. بۇ سەۋەبتىن ۋەلىباينىڭ قىزىقىشى رۇسىيەگە تەۋە ئوتتۇرا ئاسىياغا يۈزلەنگەن بولۇپ ئۇ يەردە تۇرۇپ چىڭ بىلەن سودىدا پايدىلىق ئورۇندا تۇرۇشنى مەقسەت قىلغان.

تارانچىلارنىڭ يەتتە سۇغا كۆچۈشى

تارانچىلارنىڭ ئاساسلىق قىسمى بولغان ئون مىڭدىن ئارتۇق ئائىلە رۇسىيە كونتروللۇقىدىكى ھازىرقى يەتتە سۇ تەۋەسىگە كۆچۈشكە تىزىملاتقان بولۇپ، 1800 ئائىلە قېلىپ قالغان. رۇس ئەمەلدارلارنىڭ قارىشىچە ئىلىدىن ئايرىلىش ھەققىدە كىشىلەرنىڭ كۆڭلىگە

كەلگەن گۇمانلارنى ۋەلى باي يوقاتقان. ۋەلى باي يەنە بۇ قېتىملىق كۆچمەن دولقۇنىدا ئەمەلىي رول ئوينىغان. چۈنكى شۇ چاغدا نۇرغۇن كىشىلەر ۋەلى بايغا قەرزدار بولۇپ، بەزىلەر ئەگەر ئىلىنىڭ ھاكىمىيىتى چىڭغا ئالماشسا بۇرۇنقى قەرزىنىمۇ قۇتۇلسىز دەپ ئويلىشاتتى. بۇ ئۆيىدىكى تارانچىلارنى رۇسىيەگە ئېلىپ كېلىش ئۈچۈن 1882-يىلى ۋەلىباي نۇرغۇن كىشىلەرنىڭ قەرزىنى كۆتۈرۈۋەتكەن ھەمدە تېخى ئىلىدىن كۆچمىگەن تارانچىلارنىڭ قاتناش ۋە باشقا جەھەتلەردىكى ئېھتىياجى ئۈچۈن جەمئىي 30 مىڭ رۇبلدىن ئارتۇق ياردەم پۇل سەرپ قىلغان. كېيىنكى يىلى ئۇ يەنە سەپتىن چۈشۈپ قالغان يۈزلىگەن ئائىلىلەر ئۈچۈن لازىملىق ھارۋىلارغا مىڭلاپ پۇل خەجلەپ كۆچۈشكە قۇلايلىق ياراتقان.

تارانچىلارنىڭ كۆچۈشى سىلاۋيانلارنىڭ رۇسىيەدىكى كۆچۈشلىرىگە ئوخشايدۇ. كۆچۈشتىن بۇرۇن ئىلىدىكى تارانچى ۋە تۇڭگان رەھبەرلىرى رۇسىيەنىڭ يەتتە سۇ رايونىغا كېلىپ كۆچمەكچى بولغان جايلارنى پەملەيدۇ. تارانچىلار يەتتە سۇ ئۆلكىسىنىڭ ئالمۇتا ۋە رۇسىيە يېڭىدىن قوشۇۋالغان ياركەنت قاتارلىق ئىككى رايونىغا ئۈچ توپتىن بولۇپ جايلىشىدۇ. دېھقانلار ياخشى تېرىلغۇ يەرلەرنى ئىزدەپ چىقىپ كەتكەندە باي تىجارەتچىلەر ۋە يۇقىرى تەبىقىدىكى موللار ياركەنت شەھىرىگە ئورۇنلاشتى. بۇ يەر بۇرۇن سامار دەپ ئاتىلىدىغان بولۇپ، شىبە ۋە سۇلۇن ئەسكەرلىرى گازارما قىلغان جايلار ئىدى. 1866-يىلى تارانچى قوزغىلاڭچىلار بۇ يەرلەرنى كۆيدۈرۈۋەتكەن ئىدى. ئۇلار رۇسىيە پۇقرالىقىغا ئۆتكەندىن كېيىن بۇ يەرلەرنى رۇسىيە پۇقرالىقىدىكى تارانچىلار جامائىتىنىڭ مەركىزى قاتارىدا يەنە ئۆزلىرى ئاۋات قىلىشقا باشلىدى. كۆچمەنلىك غۇلجا تارانچىلىرىنىڭ جامائەتچىلىكىنى ئۆزگەرتىمىدى. ئۇلار نەدىن كۆچۈپ كەلگەن بولسا شۇ يەرنىڭ ئىسىملىرىنى يېڭى مەھەللىلەرگە قويۇشتى، مەسىلەن، ناغرىچى، قازانچى دېگەندەك. تارانچىلار يەنە بەزى بۆلۈپ بېرىلگەن يەرلەرگە ئورۇنلىشىش جەريانىدا قازاق ۋە كازاك ئاھالىنىڭ يەكلىشىگە ئۇچرىدى. شۇنىڭ بىلەن ئۇلار بىر بازاردىن يەنە بىر بازارغا ۋە ئالمۇتا ئەتراپىدىكى مەھەللىلەرگە كۆچۈپ يۈرۈشكە مەجبۇر

بولدى. ھەتتا بەش يېرىم مىڭدەك تارانچى ۋە تۇڭگانلار رۇس مەھەللىلىرىگە جايلاشتى. يەنە نۇرغۇنى مۇقىم بىر يەرگە يەرلەشمەي، سەييارە كېزىپ يۈرىدىغان ئىشلەمچىلەرگە ئايلاندى.



1880-يىلدىكى ياركەنتنىڭ خارابىسى.

كۆچۈپ كەلگەن تارانچىلارنى يەتتە سۇدا جايلاشتۇرۇشتىكى بىر قىيىنچىلىق ئۇلارنىڭ قانۇنى سالاھىيىتىنىڭ بىنورماللىقى ئىدى. رۇس كۆچمەنلىرىنىڭ قازاق بوزقىرلىرىدا بارا-بارا كۆپىيىشى بىلەن چار رۇسىيە ھۆكۈمىتى يەتتە سۇدىكى خەلقنى قازاقلارنىلا كۆرسىتىدىغان «يەرلىكلەر» ۋە بۇ يەرگە ئورۇنلاشتۇرۇلغان سلاۋيانلارنى بىلدۈرىدىغان «كۆچمەنلەر» دەپ ئىككىگە ئايرىغان ئىدى. خىتاي تېررىتورىيەسىدىن كۆچۈپ كەلگەن تارانچىلار يا يەرلىك قازاقلارغا ياكى سلاۋيان «كۆچمەنلەر» گە مەنسۇپ ئەمەس بەلكى يات ئەلدىن كەلگەن مۇسۇلمان كۆچمەنلەر سانىلاتتى. 1881-يىلدىكى «بوزقىر بەلگىلىمىسى» گە ئاساسلانغاندا

خرىستىئان بولمىغانلار ۋە يەرلىك بولمىغانلارنىڭ يەتتە سۇدا زېمىنلىق بولۇشى چەكلەنگەن ئىدى ، شۇ سەۋەبلىك تارانچىلارنىڭ يەرلىشىش ئىشى سوئاللارغا دۇچ كەلدى. 1890-يىللىرى چار رۇسىيە سىلاۋيانلارغا پايدىلىق كۆچمەنلىك سىياسىتىنى يولغا قويدى. سىلاۋيانلار ۋە كازاكلارنىڭ كۆپىيىشى نەتىجىسىدە ئۇيغۇرلار ئۆزىنى ئوپىئوچۇق يات ۋە ئاز سانلىق ھېس قىلىشتى. 1899-يىلى رۇسىيە پەرمان چىقىرىپ تارانچىلارنى يەرلىك باشقا مىللەتلەرگە ئوخشاش يەرلىك پۇقرا دەپ ئېتىراپ قىلدى. يەنى ، ئۇلار «يەرلىكلەر» قاتارىدا مۇئامىلە قىلىنىشى كېرەك ئىدى. ئەمما بەزى كەمسىتىشلەر يەنىلا ساقلىنىپ قالدى. مەسىلەن ، ئۇلار يەتتە سۇنىڭ بىرىنچى نۆۋەتلىك پارلامېنت سايلىمىدا بىلەت تاشلاش ھوقۇقىغا ئېرىشەلمىگەن.

تارانچىلار ئۆزىنى ھاكىمىيەت تەرىپىدىن سىزىلغان مەمۇرى خەرىتىنىڭ مىللىي كاتېگورىيەسىنىڭ پۇچۇق گىرۋەكلىرىگە جايلاشقان ئېتىبارسىز بىر قوۋم دەپ ھېس قىلىشاتتى. يەتتە سۇدا تارانچىلار بەلگىلەنگەن تارانچى مەھەللىسىدە ، تۇڭگانلار تۇڭگان مەھەللىسىدە ، قازاقلار «قىرغىز» تېررىتورىيەسىدە ، سىلاۋيانلار بولسا سىلاۋيان دېھقانلار رايونىدا ياشايتتى. 1902-يىلدىكى ستاتىستىكىدا يېزىلىشىچە ، تارانچىلارنىڭ ئائىلە بويىچە ئوتتۇرىچە يېرى 35 گېكتار بولۇپ ، نوپۇسىغا سېلىشتۇرغاندا بۇ يەر سىلاۋيانلار (87 گېكتار) ۋە كازاكلار (230 گېكتار) نىڭ يېرىدىن كۆپ ئاز ئىدى. شۇڭا بىر بۆلەك تارانچىلارنىڭ غۇلجىغا قايتىپ كېتىشىمۇ ئەجەبلىنەرلىك ئەمەس ئىدى. نۇرغۇن جەھەتلەردە شىنجاڭدا قالغان تارانچىلارنىڭ ئەھۋالى رۇسىيە تۇپراقلىرىغا كەتكەنلەرنىڭكىدىن ياخشى ئىدى. 1884-يىلى خىتايغا تەۋە تۈركىستاندا شىنجاڭ دېگەن نامدا بىر ئۆلكە قۇرۇلغاندا يەرلىك دېھقانلارنىڭ ھاكىم بەگلەر ئۈچۈن ئىشلەپ بېرىشى ئەمەلدىن قالغان شۇنداقلا باج سېلىقى تۆۋەنلىتىلگەن ئىدى. شۇنىڭ بىلەن بىرگە ئىلىدىكى تۇغقانلارنى سېغىنىش ۋە ئائىلىسىدىكىلەر بىلەن جەم بولۇش ئىستىكى قاتارلىق ئامىللار يىلىغا مىڭلىغان تارانچىلارنىڭ چىڭ تەۋەسىگە قايتىپ كېتىشىگە سەۋەب بولغان. ستاتىستىكىلارغا قارىغاندا شىنجاڭغا كۆچۈپ كېتىش 1906-يىلى ئەڭ يۇقىرى پەللىگە چىققان بولۇپ ، شۇ يىلى يەتتە سۇدىكى تارانچىلاردىن ئون مىڭى ئازلاپ كەتكەن. 1909-يىلى

ستاتىستىكىچى پ. پ. رۇمىئانتىسۇ يەتتە سۇدىكى يېزا ئىگىلىكىنىڭ ئەھۋالى ھەققىدە تەپسىلىي سانلىق مەلۇمات يىغقان بولۇپ يەتتە سۇدىكى تارانچى يۇرتلىرىدا يەرلەرنىڭ تاشلىنىپ كىشىلەرنىڭ كېتىپ قالغانلىقى بايقالغان. ئەينى چاغدا يەتتە سۇ تارانچى ئاھالىسىنىڭ 10 پىرسەنتى غۇلجىدا ياشاۋاتقان بولۇپ بۇ ياركەنت ئاھالىسىنىڭ 20 پىرسەنتىنى تەشكىل قىلاتتى.

چارۋىسىيە ھاكىمىيىتى تارانچى جەمئىيىتىدىكى ھادىسىلەرگە كۆزىنى يۇمۇۋالاتتى ، نەتىجىدە ۋەلىبايغا ئوخشاش كىشىلەرنىڭ تارانچىلار بىلەن ھاكىمىيەت ئارىسىدا بىدىكىچىلىك قىلىشىغا ئوبدان پۇرسەت ياراتقان ئىدى. رۇسىيە چىڭ ئىمپېرىيەسى بىلەن چېگرىلىنىدىغان رايونلاردا تارانچىلارغا چىڭ ھۆكۈمىتىنىڭ كەنت قۇرۇلمىسىغا ئوخشاپ كېتىدىغان يەرلىك ھوقۇقلارنى بەرگەن بولۇپ ، بۇنىڭ مىسالى ، كەتمەن رايونىدىكى ئاقساقاللارنىڭ مىڭبېشى ، يۈزبېشى دېگەندەك ئەمەل ناملىرىنىڭ مەۋجۇتلۇقى ئىدى. بۇ يەتتە سۇنىڭ باشقا رايونلىرىدا يوق ئىدى. رۇسىيە چىڭدىن تارتىۋالغان بۇ يەرلەرنىڭ كۆپى ۋەلىباينىڭ ئىلىكىدە بولۇپ ، چار رۇسىيە ھۆكۈمىتى ئۇنىڭ بۇ يەرلەرگە داۋاملىق ئىگە بولۇشىغا ۋە تارانچىلارنىڭ ئۇنىڭ يەرلىرىنى ئىجارىگە ئېلىپ ، ئۇنىڭ زېمىنىدا تۇرۇشىغا يول قويغان ئىدى. ۋەلىباي ئىجارىكەش تارانچىلارنىڭ ھوسۇلىنىڭ ئۈچتىن بىر قىسمىنى ياكى يېرىمىنى يىغىپ ئالاتتى ۋە بۇنىڭدىن دۆلەتكە تاپشۇرىدىغان باجنىمۇ ۋەلىباي ئۆزى تاپشۇراتتى. ئۇنىڭ ئۆز ئالدىغا چاپارمەنلىرى بولۇپ سۇ ئىنشائات ۋە ھوسۇل يىغىشقا مەسئۇل ئىدى. تارانچىلار جايلاشقان يەر يەتتە سۇنىڭ مەركىزى ئالمۇتادىن يىراق بولغىنى ۋە ۋەلىباينىڭ ئالمۇتا بىلەن مۇناسىۋىتى ياخشى بولغىنى ئۈچۈن چار رۇسىيە ھۆكۈمىتى ۋەلىباينىڭ بۇ ئىشلىرىغا گەپ قىلمايتتى.

ۋەلىباي چىڭ ئارمىيەسىگە چىگرىنىڭ ئۇ تەرىپىدە تۇرۇپ داۋاملىق توختام بويىچە ئاشلىق سېتىپ تۇراتتى. غۇلجىغا توشۇيدىغان ماللىرىغا قۇلايلىق ئېلىپ كېلىش ئۈچۈن ۋەلىباي پولشالىق سۈرگۈن ئىنژېنېر پوكلىۋېسكى كوزېلنى بۇيرۇپ ئەنگىلىيەدىن پار بىلەن ھەرىكەتلىنىدىغان كېمە سېتىۋالغان ۋە تۈركىستاندىكى دەريالارغا سالغان. بۇ مۇشۇ زېمىندىكى

تۇنجى پار كېمىسى ئىدى. بۇ كېمە 1883-يىلى قاتناش باشلىغان بولۇپ ئۇنىڭغا كاپاكوۋىسكى دەپ ئىسىم قويۇلغان. بۇ كىشى رۇسىيەنىڭ ئىلىنى بېسىۋېلىشىغا يېتەكچىلىك قىلغان بولۇپ كېيىن يەتتە سۇنىڭ ھۆكۈمدارىغا ئايلانغان. ۋەلىباي بايلىقنى كۆپەيتىشتىمۇ تەدبىرلىك ئىدى. ئۇ غۇلجىنىڭ ئەتراپىدا تۈگمەن چۆرۈگەن ، ئۇ بۇغدايدىن باشقا كېۋەزچىلىككەمۇ قىزىققان بولۇپ ئامېرىكىنىڭ بىر كېۋەز سورتىنى ياركەنتنىڭ قۇرغاق كىلىماتىغا ئۆزلەشتۈرگەن. ۋەلىباي يەنە كۆمۈر كانچىلىقىمۇ بېرىلگەن بولۇپ رۇسىيە ئەمەلدارلىرى ئۈچۈن غۇلجىنىڭ مول تەبىئىي بايلىقىنى ئېچىشتا مەسلىھەتچى بولغان. ۋەلىباي مۇشۇ خىل ئۇسۇللار ئارقىلىق باشقىلارغا قارىغاندا ھەددىدىن ئارتۇق بايلىق توپلىغان. 1899-يىلىدىكى ياركەنتتىكى سايلىغۇچىلارنىڭ تىزىملىكىدە ۋەلىباينىڭ شەخسىي بايلىقىنىڭ 40 مىڭ رۇبلى ئىكەنلىكى خاتىرىلەنگەن بولۇپ ، ۋەلىباينىڭ مۈلكى تىزىملىكتىكى قالغان ئون بىر باينىڭ ئومۇمىي مۈلكىدىنمۇ كۆپ بولغان.

«شىنجاڭ» ئۆلكىسىنىڭ قۇرۇلۇشى

رۇسىيەگە كۆچكەن تارانچىلار يېڭى ھاياتقا كۆنگىلىۋاتقاندا چىڭ سۇلالىسى شىنجاڭدىكى ، جۈملىدىن ئىلىدىكى باشقۇرۇشنى كۈچەيتىمەكتە ئىدى. چىڭ سۇلالىسى شىنجاڭدىكى كونتروللۇقنى تەيپىڭ تىيەنگودىن كېيىن 1860-يىللاردىكى قايتا قۇرۇش ئورگانلىرىنى ئۈلگە قىلغان ئاساستا تەسىس قىلىنغان «قايتا قۇرۇپ چىقىش مەھكىمىسى (شەنخوۋ جۇ)» ئارقىلىق ئېلىپ بارماقتا ئىدى. ئىلىدا يېڭى سېپىللار ، مەمۇرىي بىنالار قوپۇرۇلغان ، ئۆستەڭلەر چېپىلغان ۋە تاشلاندىق يەرلەر ئۆتكۈزۈۋېلىنغان ئىدى. كاتائۇكا كازۇتادانىڭ كۆرسىتىپ ئۆتكەندەك ، بۇ قۇرۇلۇشلار قايتا قۇرۇپ چىقىش ئىدارىسى ۋەدە قىلغان دېھقانچىلىق پۇرسىتى بىلەن ئالدىنغان خىتاي كۆچمەنلەرگە ۋە زوۋىڭتاڭنىڭ خۇنەنلىك ئەسكەرلىرىگە تاپشۇرۇلغان ئىدى.

شىنجاڭدا ئىمپېرىيە نوپۇزىنىڭ خاراب بولۇشى چىڭ ئەمەلدارلىرىنى كەسكىن ئىسلاھات بولمىسا ھۆكۈمەتسىزلىك خەۋپىگە تاقابىل تۇرغىلى بولمايدىغانلىقىغا ئىشەندۈردى. زو زوڭتاڭ ۋە ئۇنىڭغا ئوخشاش خىتاي ئاقىللىرى شىنجاڭنى قايتا قۇرۇشتا خىتايلارنىڭ يېتەكچى بولۇشىنى بەكرەك مۇناسىپ كۆرەتتى. ئۇلار شىنجاڭدا چىڭغا قارشى كەيپىيات ۋە قوزغىلاڭغا سەۋەب بولغان ئامىلىنى يەرلىكلەرگە بېرىلگەن ھوقۇقنىڭ كۆپ بولۇپ كەتكەنلىكىدىن كۆرەتتى، شۇڭا بۇرۇن مەۋجۇت بولۇپ كەلگەن بۇنداق ھوقۇقلارنى قايتا ئەسلىگە كەلتۈرۈشكە قارشى ئىدى. شۇنداقلا ئۇلار يەنە بۇرۇن مەركەزدىن ئەۋەتىلگەن ئالىي رەھبەرلەرنىڭ پەقەت موڭغۇل ياكى مانجۇ بولۇپ كەلگەنلىكىگىمۇ نارازى ئىدى. زو زوڭتاڭ يەنە يەرلىكلەرنى مەدەنىيەت جەھەتتە مەركەزگە بېقىندۇرۇشنىڭ مۇھىم ئىكەنلىكىنى تونۇپ يەتكەن ۋە يەرلىك مۇسۇلمانلارنىڭ پەرزەنتلىرىگە كۆڭرىچە باشلانغۇچ مەكتەپ قۇرۇشنى تەكىتلىگەن. ئورنىدىغان بېرىلگەن بۇنداق تەكلىپلەر ۋە قارشى تەكلىپلەرنى مۇزاكىرە قىلىش نەتىجىسىدە، 1884-يىلى تەڭرىتاغنىڭ جەنۇب ۋە شىمالىنىڭ نىسپىي مۇستەقىللىقى ئەمەلدىن قالدۇرۇلۇپ ئۆلكىگە ئايلاندۇرۇش، بۇ زېمىننى يېڭى بىر يۈرۈش خىتاي ئەمەلدارلار ئارقىلىق باشقۇرۇش قارار قىلىنغان.

يۈزەكى قارىغاندا، «شىنجاڭ» ئۆلكىسىنىڭ تەسىس قىلىنىشى خىتاي كونتروللۇقىدا ئېلىپ بېرىلغان بىر ۋەقە بولۇپ، تەتقىقاتچىلار بۇ ئۆلكىلەشتۈرۈش سىياسىتىنىڭ ئۆزلەشتۈرۈش ۋە بىر گەۋدە بولۇش رولىغا مەركەزلىك ھالدا نەزەر ئاغدۇرۇپ كەلدى. مەسىلەن، تەتقىقاتچى كاتائوكا بۇ سىياسەتنى «خىتايلاشتۇرۇش» دەپ قارايدۇ. ئەمما بۇنى پەرقلق تەرەپلەردىن ئىسپاتلاشقا توغرا كېلىدۇ. ئەمەلىيەتتە، خىتايلارنىڭ بۇ زېمىندىكى تۈرلۈك مۇستەملىكە تەدبىرلىرى ئارزۇدىكىدىن تەنۈرچە نەتىجىلەنگەن. كۆچمەن جەلپ قىلىش تەسلىشىپ كەتكەن، يەرلەر تېرىقسىز قالغان، خاراب بولغان يامۇللار تاكى 1880-يىللارغىچە ئەسلىگە كەلمىگەن. ئىقتىسادمۇ لىڭشىپ قالغان بولۇپ، بازاردا يېتەكلىك كۈمۈش ۋە مىس پۇل بولمىغانلىقى ئۈچۈن ياقۇپ بەگنىڭ كۈمۈش تەڭگىلىرى تاكى يىغىۋېلىنىپ

ئېرىتۋېتىلگەنگە قەدەر نۇرغۇن يىل ئىشلىتىلگەن. ئۇندىن كېيىن رۇسىيەنىڭ رۇبلىسى شىنجاڭنىڭ ئەڭ مۇقىم پۇلى بولۇپ قالغان. خىتايلاشتۇرۇش ئۇقۇمى يەنە يەرلىك مەمۇرىيەتتە داۋاملىشىۋاتقان يەرلىك ئاپتونومىيەگە قارىتا ئېتىبارسىز قارايدۇ. بۇرۇنقى بەگلەر ئەمدى خىتايچە نامدا شاگيولار دەپ ئاتىلىپ داۋاملىق رەۋىشتە يەرلىك جەمئىيەت بىلەن بولغان مۇناسىۋەتتە مۇھىم كېلىشتۈرگۈچىلىك ۋەزىپىسىنى ئۆتىگەن. گەرچە خىتاي مەمۇرلار يېڭى مەمۇرىي بىرلىكلەرگە مەنسەپكە تەيىنلەنگەن بولسىمۇ پۈتۈنلەي مۇسۇلمانلاردىن تەركىب تاپقان بۇ كەڭ زېمىننى باشقۇرۇشتا يەنىلا يەرلىك بەگلەرنىڭ ياردىمىگە تايانغان. بەزىلەرگە نىسبەتەن بۇ خىل رېئاللىق شىنجاڭ ئۆلكىسى دېگەن بۇ ئاتالغۇغا بولغان مەسخىرە ئىدى. 1891-يىلى شۇ چاغدىكى شىنجاڭ ھۆكۈمدارى تاۋ مو نىڭ ئوغلى تاۋ باۋلىيەن بۇ سىياسەت ھەققىدە ئۆز كۆز قارىشىنى دادىل ئوتتۇرىغا قويۇپ: «بەگلەرنى بىكار قىلىپ شاگيولارنى قويدۇق، ئەمما مۇسۇلمانلار ئۇلارنى يەنىلا بەگ دەپ ئاتايدۇ؛ خىتاي ئەمەلدارلار يەرلىك مۇسۇلمانلارنىڭ تىلىنى ياكى يېزىقىنى بىلمەيدۇ. شۇڭا يەنىلا يەرلىك بەگلەر بىلەن شېرىكلىشىدۇ. بىز ۋىلايەت، ناھىيە ۋە يېزا تەسىس قىلىشتىن بۇرۇن كىشىلەر ئۆز تائىپىسىدىكى ئۆزلىرىنى قاڭقىر قاقشاتقان بەگلەرگە ئۆچ ئىدى، مانا ئەمدى خىتاي ئەمەلدارلار ئاۋامنى ئېزىدىغان كۈچلەرنىڭ پاسىبانى بولۇپ قالدى، شۇنىڭ بىلەن خەلق خىتاي ئەمەلدارلىرىغا قارشى چىقىۋاتىدۇ»- دېگەن.

شىنجاڭنىڭ پەقەت ئاتاقنىلا بىر ئۆلكە ئىكەنلىكى چىڭ سۇلالىسىنىڭ ئاخىرقى دەۋرىدىكى شىنجاڭدىكى كۆپلىگەن كىشىلەرنىڭ قارىشى ئىدى. شۇنىڭ بىلەن بىرگە، بىز شىنجاڭنىڭ ئۆلكە قىلىنىشىنى خىتاينىڭ بىۋاسىتە كونتروللۇقىغا يۈزلىنىشىنىڭ ئالامىتى دەپ قاراشتىن ئۆزىمىزنى تارتىشىمىز لازىم. شىنجاڭ - پۈتۈن چىڭ ئىمپېرىيەسى بويىچە يەرلىك ھاكىمىيەتنى ئىسلاھ قىلىش دولقۇنىدا ئۆلكە بولغان بولۇپ، بۇ ئىسلاھاتتا تەيپىڭ تىيەنگۈنى باستۇرۇش جەريانىدا ئوتتۇرىغا چىققان تەدبىرلەردىن ئۈلگە ئېلىنغان ۋە بۇ تەدبىرلەر ئۇرۇشتىن كېيىنكى قايتا قۇرۇش مەزگىلىدە ئەمەلىيلەشتۈرۈلگەن ئىدى. چېچىلىپ كەتكەن ئاز ساندىكى

ختاي ئەمەلدارلارغا تايىنىشنىڭ ئورنىنى سەھرادىكى مۆتىۋەرلەر ۋە شەھەرلىك تىجارەتچىلەر ئاساسىدىكى ئىجتىمائىي كۈچلەرنى ئاساس قىلغان يەرلىك ئاپتونومىيە شەكلى ئالغان ئىدى. بۇ ئىجتىمائىي كۈچلەر ئاۋام پائالىيەتچىلىرى ۋە جامائەت رەھبەرلىرى رولىنى ئۆتەيتتى. بۇ مەنىدىن ئېيتقاندا، خىتايلاردىن تەشكىللەنگەن يەرلىك مەمۇرىيەتكە مۇسۇلمانلارنىڭ قاتنىشىشى ئۆلكە مودېلىغا قارشى ئەمەس، بەلكى ئۇنى قۇۋۋەتلەيتتى. شۇ چاغلاردا مۇسۇلمان زىيالىيلىرى بىلەن خىتاي مەمۇرىيىتى ئوتتۇرىسىدىكى ھەمكارلىقنىڭ قانداق بولغانلىقى ھەققىدە خىتاي مەنبەلىرىدە ماتېرىيال يوق، شۇڭا تەتقىقاتچىلار ئۆلكىلىشىشنىڭ بۇ نۇقتىسىغا ئانچە ئەھمىيەت بەرمەي كەلگەن بولۇشى مۇمكىن. ئەلۋەتتە، قەشقەر ۋە يەكەندىكى خىتاي ئەمەلدارلار دۆلەت قۇرۇش جەھەتتە يەرلىك بايلاردىن سۇجۇ ۋە گۇاڭجۇدىكى بايلاردەك ۋە تەنسۇيەلىك ۋە قىزغىنلىق بىلەن مەمۇرىيەتكە ماسلىشىپ بېرىشنى كۈتمەيتتى. ئەمما، ئۆلكە قۇرۇش تەشەببۇسچىلىرى پۇقرالارنىڭ بۇ خىل غەيرىي — رەسمىي ھالدا دۆلەت قۇرۇشقا قاتنىشىشنى ئۈمىد قىلاتتى. 1882-يىلى زو زوڭتاڭنىڭ ئىككىنچى قول ياردەمچىسى لىيۇ جىنتاڭ بەگلەرنىڭ ئەمەلدىن قالدۇرۇلۇشى بىلەن ئۇلارنىڭ جەمئىيەتتىكى باي تۈرلەر شەكلىدە ۋەكىللىك رولىنى يەنىلا داۋام قىلىدىغانلىقىنى ئېيتقان، ئەمما ئەمەلىيەتتە بۇ رولى ئۈستىگە ئالغۇچىلار يەرلىك بايلار تەبىقىسى بولغان.

شىنجاڭدىكى سودا ئېغىزلىرى ۋە رۇسىيەلىك ئاقساقاللار

رۇس ئىمپېرىيەسىنىڭ چىڭ خانىدانلىقىنىڭ غەربىي دەرۋازىسىغا قەدەم باسقانلىقىنىڭ ئەڭ تېز تەسىرى ئەزەلدىن چاررۇسىيە بىلەن مۇناسىۋەتسىز ياشاپ كەلگەن ئەنجانلىقلاردا بولدى. رۇسىيە قوقەن خانلىقىنى بېسىۋالغاندىن كېيىن تارىم ۋادىسىدىكى بۇ خانلىققا مەنسۇپ پۇقرالارغا، جۈملىدىن ئەنجان مۇھاجىرلىرىغا ھەمدە چىڭ زېمىنىدا سودا قىلىۋاتقان بۇخارالىقلارغىمۇ ئۆز پۇقرالىرىدەك باش پاناھ بولۇشقا باشلىدى. قۇمۇلدىن تارتىپ خوتەنگىچە تارقالغان، تېخى يېقىنغىچە چاررۇسىيەنى دۈشمەن، رۇس سودىگەرلىرىنى رەقىب دەپ

بىلىدىغان مىڭلىغان ئەنجانلىقلار توساتىنلا تۈركىستاندا «ئاقخان» دېيىلىدىغان چار پادىشاھنىڭ پۇقراسى بولۇپ قالدى.

زو زوڭتاڭنىڭ ۋەكىلى لىيۇ جىنتاڭ رۇسىيەنىڭ بۇ ئەنجانلىقلارنى پۇقرا سانىشىنى چەكلەيتتى ۋە بۇنىڭغا جېنىنىڭ بارىچە قارشى ئىدى. ئۇ ئەنجانلىقلارنى «نېمىلا دېگەن بىلەن ھەقىقىي رۇسىيەلىك ئەمەس» دەپ قارايتتى. 1870-يىللارنىڭ ئاخىرقى يىللىرىدا لىيۇ جىنتاڭ ياقۇپ بەگنى قوللىغان دېگەن گۇمان بىلەن يۈزلىگەن ئەنجانلىقنى قوغلاپ چىقارغان، ئائىلىسى ۋە زېمىنى بولغانلىرىنى چىڭ پۇقرالىقىغا ئۆتكۈزۈۋېلىشنى تەشەببۇس قىلغان. ئەمما 1881-يىلدىكى پېتىربۇرگ كېلىشىمى سەۋەبلىك بۇنداق قاتتىق پوزىتسىيەنى داۋام قىلالىمىغان. كېلىشىمگە ئاساسەن رۇسىيە كونسۇلخانلىرىنى غۇلجا ۋە تارباغاتايدىن باشقا قەشقەر ۋە ئۈرۈمچىلەرگە كېڭەيتكەن، شۇنداقلا ئەگەر زۆرۈرىيەت تېپىلسا تېخىمۇ كېڭەيتىش ھوقۇقىغا ئېرىشكەن. 1882-يىلى چار رۇسىيە دىپلوماتىيەسىنىڭ سادىق ئىجراچىسى نىكولاي پېتروۋېسكى قەشقەرگە كەلگەن، باشقا كونسۇللارمۇ ئىشقا چۈشكەن. كېلىشىم بويىچە رۇسىيە پۇقرالىرىدىن تىجارەت ۋە چېگرا بېجى ئېلىنمايدىغان، ئۇلار تەڭرىتاغنىڭ شىمالى ۋە جەنۇبىدا ئەركىن كېزەلەيدىغان بولغان. شۇنىڭ بىلەن ئەنجانلىقلار تېزلا شەرقى تۈركىستاندا بازارنى ئىگىلەپ رۇسىيە شىركەتلىرىنىڭ ۋاكالەتچىلىرىگە ئايلانغان. بۇ مەنىدە ئەنجانلىقلار سوۋېت شەرقشۇناسى روستوۋسكىنىڭ تەبىرى بويىچە «رۇسىيە كاپىتالىزىمنىڭ بېدىكلىرى» گە ئايلانغان.

لىيۇ جىنتاڭغا ئوخشاش كىشىلەر گەرچە باج تاپشۇرمايدىغان ئالاھىدە ھوقۇقلۇق رۇسىيە پۇقرالىرىنىڭ بولۇشىدىن ۋە ئۇلارنى قوغدايدىغان كونسۇلنىڭ تۇرغۇزۇلىشىدىن بىئارام بولسىمۇ، لېكىن بۇرۇنقىدەك تارىم ۋادىسىدىكى بوستانلىقلارغا تارالغان نۇرغۇن ئاقساقاللار بىلەن مۇئامىلە قىلىش ۋە ئۇلارنىڭ يەرلىك خەلقنى «كۈشكۈرتۈش» غېمىدىن قۇتۇلغىنىغا مەمنۇن ئىدى. ئەمما لىيۇ يەنىلا ئەنجانلىقلار ئىچىدە ئاق ساقاللار توپىنىڭ قايتىدىن باش كۆتۈرۈپ چىقىشىغا قارشى ئىدى ۋە بۇ جەھەتتە دىپلوماتىيەلىك ئۈستۈنلۈككە ئىگە ئىدى..

پېتېر بۇرگ كېلىشىمى بويىچە كونسۇللار يەرلىككە ئۆزىنىڭ ۋەكىللىرىنى ئەۋەتىشكە بولاتتى ، ئەمما كېلىشىمدە دائىملىق ئاقساقاللار ئەۋەتىلىدۇ دەپ يېزىلغان ئىش يوق ئىدى. ئەمما پېتروۋسكىنىڭ كېلىشى بىلەن ئۆزىنى ئاقساقال دەپ يۈرىدىغان ئەنجانلىقلارنىڭ سانى كۆپىيىشكە باشلىغان. 1884-يىلى ليۇ جىنتاڭ تۈركىستان ھۆكۈمدارىغا خەت يېزىپ كېلىشىمدە ئاقساقاللار ھەققىدە ماددا يوقلۇقى ، رۇسىيەنىڭ ئاقساقاللارنى قايتۇرۇپ كېتىشى لازىملىقى ، پەقەت كونسۇللارنىڭلا رۇسىيە پۇقرالىرىنىڭ شىنجاڭدىكى ئىشلىرىغا جاۋابكار ئىكەنلىكىنى تەكىتلىگەن.

1884-يىلىنىڭ ئاخىرىدا ئۇچتۇرپانغا ھېلىم ئىسىملىك بىر ئەنجانلىق ئاقساقال تەيىنلەنگەندە ۋەزىيەت كەسكىن بولغان. ھېلىمىنىڭ پېتروۋسكىغا يوللىغان دوكلاتىدا ، چىڭنىڭ قايتا قۇرۇش مەھكىمىسى ئۇنىڭ بىلەن كۆرۈشۈشنى رەت قىلغانلىقى ئېيتىلغان. ھېلىم شەھەردىكى رۇسىيەلىك تىجارەتچىلەر ۋە ئۇلارنىڭ ماللىرىنى تىزىملاپ چىققان. ئەمما چىڭ ئەمەلدارلىرى بۇنىڭغا پەرۋا قىلماي باج يىغقان. ھېلىم بۇ ئەھۋالنى قەشقەردىكى پېتروۋسكىغا مەلۇم قىلغان. باج تاپشۇرغان بايلار قاتارىدىكى ئابدۇرېھىم ئىسىملىك مەرغانلىق بىر تىجارەتچى ئۆزىنىڭ باج تاپشۇرغانلىق تالونىنى كۆرسىتىپ ھېلىمگە شىكايەت قىلغان. ھېلىم تالونىنى پېتروۋسكىغا ئەۋەتىپ بەرگەن. چىڭ ئەمەلدارلىرى بۇ سەۋەبتىن ئابدۇرېھىم باينى چاقىرىپ سوراق قىلغان ۋە ئۇنىڭ نېمىشقا بۇ ئىشنى چىڭ ھۆكۈمىتىگە ئېيتماي ھېلىمگە يوللىغانلىقىنى سورىغان. ئۇندىن كېيىن ئۇلار ھېلىمنى چاقىرتىپ كېلىپ ، ھېلىمنىڭ ئالدىدا ئابدۇرېھىم باينىڭ رۇسىيە پۇقراسى ياكى چىڭ پۇقراسى ئىكەنلىكىنى سورىغان. ئابدۇرېھىم ھېلىمنى ئۆزىنى خاتا تىزىملاپ قويغانلىقتا ئەيىبلەپ ئۆزىنى چىڭ پۇقراسى دەپ تۇرۇۋالغان.

چىڭ ئەمەلدارلىرى ھېلىمدىن تۆۋە قىلىشنى ۋە ئابدۇرېھىمنى خاتا تىزىملاپ قويغانلىقىنى ئېتىراپ قىلىشنى تەلەپ قىلغان. ھېلىم پېتروۋسكى رۇخسەت قىلمىغان ئەھۋالدا ھەر قانداق ئېتىراپتا بولمايدىغانلىقىنى دېگەن. چىڭ ئەمەلدارلىرى بۇ ۋاقىتتا پوزىتسىيەسىنى ئۆزگەرتىپ

ئۇنىڭغا «بىز سېنى ياخشى ئادەم دەپ بىلىمىز ۋە بۇندىن كېيىن سېنىڭ بىلەن ئىشلارنى مۇۋاپىق تۈردە مۇزاكىرە قىلىمىز... پەقەت پېتروۋسكىغا نېمە يوللاپ تۇرغىنىڭدىن بىزنى خەۋەردار قىلساڭلا بولىدۇ» دېگەن. ئاقسۇدا زىيارەتتە بولۇۋاتقان رۇسىيە پۇقرالىرى بۇ ھەقتە ئاقسۇدىكى ئەنجانلىق ئاقساقالغا مەلۇمات يەتكۈزگەن بولۇپ، بۇ ئاقساقال ئابدۇرېھىم باينى ئاقسۇ دوتىيى بىلەن كۆرۈشۈشكە تەكلىپ قىلغان. بۇ ۋاقىتتا ئابدۇرېھىم باي ھېكايىسىنى ئۆزگەرتىپ ئۆزىنىڭ رۇسىيە پۇقراسى ئىكەنلىكىنى، چىڭ ئەمەلدارلارنىڭ تەھدىتى بىلەن ئۆزىنى چىڭ پۇقراسى دېگەنلىكىنى ئېيتقان.

مەسىلە ھەل بولۇپ تىجارەتچىلەرنىڭ سالاھىيىتى ئېنىق بولغان، ئەمما ھېلىم ئاقساقال چىڭ ئەمەلدارلىرىدىن رازى بولمىغان. ئۇزاق ئۆتمەي چىڭ ئەمەلدارلىرى نارىزى ئىسىملىك بىر ئەنجانلىقنى ئۇچتۇرپانلىق ئەنجانلىقلارغا ئاقساقال قىلىپ تەيىنلىگەن. نارىزى دەسلەپتە پېتروۋسكىنىڭ ئاچچىقىدىن قورقۇپ رەت قىلغان، ئەمما 1885-يىلىنىڭ ئوتتۇرىلىرىدا ئۇنىڭ ئۇچتۇرپاندا ھەممە يەرلەرنى تېمىسقىلاپ رۇسىيە پۇقرالىرىنىڭ تىزىملىكىنى توپلاۋاتقانلىقى ۋە ھېلىم ھەققىدە يامان گەپلەرنى تارقىتىۋاتقانلىقى مەلۇم بولغان. شۇنىڭ بىلەن ئۇچتۇرپاندا بىرى رۇسىيە تەرەپتىن يەنە بىرى چىڭ ھۆكۈمىتى تەرىپىدىن ئېتىراپ قىلىنغان ئىككى ئاقساقال پەيدا بولغان. نارىزى ئاخىرى بۇ جەڭدە ئۇتۇپ چىققان. ئۇ ئۆزىنىڭ چىڭ ئەمەلدارلىرى بىلەن بولغان يېقىن مۇناسىۋىتىدىن پايدىلىنىپ پېتروۋسكىنىڭ ئېتىراپ قىلىشىنى قولغا كەلتۈرگەن، نەتىجىدە ئۇ ھېلىمىنىڭ ئورنىغا ئۇچتۇرپاندىكى رۇسىيە پۇقرالىرىنىڭ ئاقساقىلى قىلىپ بېكىتىلگەن.

بۇنداق توقۇنۇشلار تارىم ۋادىسىدا ئومۇميۈزلۈك مەۋجۇت بولۇپ، ئاقساقاللار مەسىلىسى چىڭ بىلەن بولغان كېلىشىمىدە رۇسىيەنىڭ قايسى چەككە بارالايدىغانلىقىنى ئۆلچەيدۇ دەپ قارىلىدۇ، ئەمما بۇ يەردە نەزەردىن ساقىت قىلىنغان مۇھىملىقلارمۇ بار. دىپلوماتىيە تارىخچىلىرى 19-ئەسىرنىڭ ئاخىرىدىكى مۇنداق بىر يۈزلىنىشنى، يەنى ئەلچىلەرنىڭ ئەمەلىيەتتە سودا گۇرۇھىنىڭ كاتتىۋاشلىرىغا ياردەمچى سۈپىتىدە مەيدانغا چىقىدىغانلىقىنى

بايقىغان. بۇنىڭغا خىتايدا تەسىس قىلىنغان سودا ئېغىزلىرى دەلىل قىلىنىدىغان بولۇپ ، بىرتانىيە شەرقى ھىندىستان شىركىتىنىڭ ئورنىغا كېيىن ئەلچىخانا ئالماشقانلىقى بۇنىڭ بىر مىسالى قىلىنىدۇ. ئەمما بۇنداق بىۋاسىتە ئالماشتۇرۇش شىنجاڭدا يۈز بەرمىگەن. شىنجاڭدا ئۇچراشقان چىڭ ، ئەنگىلىيە ۋە رۇسىيە ئىمپېرىيەلىرى گەرچە مۇسۇلمانلارنى باشقۇرۇپ تۇرۇۋاتقان بولسىمۇ ئۇلار بىلەن مەدەنىيەت ۋە تىل ئورتاقلىقىغا ئىگە ئەمەس ئىدى. مۇستەملىكە قىلىنغان بۇ رايونلاردا يەرلىك ئاپتونومىيە (يەرلىك نوپۇز) قاتلىمى مەۋجۇت بولۇپ بۇلار ئىمپېرىيە ئەمەلدارلىرى بىلەن يەرلىك خەلق ئارىسىدا كۆۋرۈكلۈك رول ئوينايتتى. رۇسىيە تۈركىستاننى ئالغاندىن كېيىن يەرلىكتىكى تەجرىبىلىك پېشقەدەملەردىن ئاقساقال سايلىنىدىغان تۈزۈمنى ئورناتتى ۋە ئۇنى خەلقنىڭ مۇستەملىكە ھالەتتىكى «ئۆزىنى ئىدارە قىلىشى» دا قوللاندى. رۇسىيەدىكى بۇ ئۇسۇل شىنجاڭدا كونسۇللارنىڭ دەخلىسىزلىكى بىلەن بىرلىشىپ ئوتتۇرىغا چىقتى. بۇنىڭ نەتىجىسىدە نورمالسىز بىر ئەھۋال مەيدانغا چىقتى: يەنى ، چىڭ ئەمەلدارلىرى شىنجاڭدىكى رۇسىيە پۇقرالىرىنى رۇسىيە كونسۇلىنىڭ باشقۇرۇشىغا تاپشۇردى ، نەتىجىدە بۇ رۇسىيە پۇقرالىقىدىكى مۇسۇلمانلار خۇددى رۇسىيە تېررىتورىيەسىدىكىگە ئوخشاش بولغان ئالاھىدە ھوقۇقتىن بەھرىمەن بولۇشنى تەلەپ قىلىدىغان بىر ئەھۋال كېلىپ چىقتى.

شىنجاڭدىكى رۇسىيە كونتروللۇقىدىكى ئاقساقاللار ئىككى ئورگاننىڭ ھوقۇقىنى يۈرگۈزۈپ باققان ، بىرى قوقەنلىك كاتتۇش سۈپىتىدە چىڭ ئەمەلدارلىرى بىلەن مۇناسىۋەت قۇرغان ، يەنە بىرى رۇسىيە تۈركىستاننىڭ ئاقساقىلى سۈپىتىدە چارپادىشاھ بىلەن مۇئامىلە قىلغان. ھېلىمىنىڭ كەچۈرمىشىدىن مەلۇمكى ، ئاقساقاللار ئۆز دۆلىتى ۋە ساھىبخانا دۆلەت ئارىسىدىكى رىقابەتنىڭ ئويىپكىتىغا ئايلىنىپ قالغاندىن باشقا يەنە ئۇلار رۇسىيە مۇسۇلمانلىرىنىڭ تارىم ۋادىسىدىكى نىسپىي مۇستەقىللىقىنى ئىككى ئىمپېرىيەگە ھېس قىلدۇرۇش رولىنىمۇ ئوينىغان. مەسىلەن ، قەشقەردىن يىراق بولغان ئۇچتۇرپاننىڭ ئاقساقىلى ھەلىمەكلەرنى قەشقەردىكى پېتروۋسكى ئۆزى تەيىنلەيدۇ ۋە ئەمەلدىن قالدۇرالايدۇ. ئەمما ، قەشقەردىكى كونسۇلخانىغا

يېقىن يەردە ئولتۇرۇشلۇق رۇسىيەلىك مۇسۇلمانلارمۇ كونسۇل بىلەن بىۋاسىتە مۇناسىۋەت قىلىشنىڭ ئورنىغا ئاقساقال تەيىنلەشنى مۇۋاپىق كۆرگەن. تارباغاتايدىكى چەتئەل پۇقرالىرى ئاساسەن رۇسچە سۆزلەيدىغان تاتارلار بولۇپ ئۇلارنىڭ مەسچىت ، دۇكان ، مەكتەپلىرى كونسۇلخانا بىلەن يېقىن ئىدى. يەرلىك بىر ئىمامنىڭ دېيىشىچە ، 1892-يىلى ئۇلار تۇنجى قېتىم ئاقساقال سايلىغان بولۇپ يەتتە يىلغىچە ھېچقايسى تەرەپنىڭ ئېتىراپىسىز ئىش يۈرۈشتۈرگەن ، ئاخىرىدا چاررۇسىيە ۋە چىڭ تەرەپنىڭ ئېتىراپىغىمۇ ئېرىشكەن.

مەۋجۇت سودا تورىنىڭ تەشكىللىگۈچىلىرىنى كونسۇل قىلىپ تەيىنلەش بىرتانىيەچە يوسۇنلار جۈملىسىدىن. 1870-يىلى ئەنگىلىيەلىك تۆرە دوڭلاس فورستنىڭ ئۆمىكى قەشقەر ۋە يەكەننى زىيارەت قىلغاندا ئۇلار كەشمىرلىك ، بەدەخشانلىق سودا گۇرۇھى ئىچىدە ئاقساقاللارنى بايقىغان. 1891-يىلى بىرتانىيەلىك راج قەشقەردە بىرتانىيە پۇقرالىقنى بېرىش ئىمتىيازىغا ئېرىشكەندىن كېيىن ئۇ تارىم ۋادىسىدىكى بۇرۇندىن بار بولغان ئاقساقاللارنى ئۆز كونتروللۇقىغا ئالغان. شىنجاڭدا بىرتانىيە پۇقرالىقىغا ئېرىشكەن كىشىلەر باشقا-باشقا مىللەتلەرگە ۋە كەسىپلەرگە مەنسۇپ بولغاچقا ئۇلارنى بىرلا ئاقساقال بىلەن باشقۇرۇش مۇمكىن ئەمەس ئىدى. ئۇزۇن مۇددەت ئولتۇراقلاشقان ھىندىستانلىقلار بار بەزى يەرلەردە ئۇلارنىڭ بەزىلىرى دېھقانچىلىق ۋە بەزىلىرى تىجارەت بىلەن شۇغۇللىنىدىغان بولغاچقا ھەر كەسىپتىن پەرقلىق ئاقساقاللارنى تەيىنلەيدىغان ئادەت بارلىققا كەلدى. 1918-يىلى يەكەندە بىر قېتىملىق ئاقساقال سايلىمى بولغان بولۇپ ، پۇشتۇ ، ھىندى ، كەشمىرى ، ۋاخى ۋە بالتى مىللەتلىرىنىڭ ھەر بىرىگە بىردىن بولۇپ جەمئىي بەش كىشى بىر ئاقساقاللار كېڭىشىنى بېكىتىپ چىقىشقان.

ئاقساقاللار ئىمپېرىيە ئەمەلدارلىق پىرامىداسىنىڭ ئۇلغا مەنسۇپ بولۇپ ئۆسۈش ئىمكانىيىتى يوق ئىدى. ئەمما چىڭ پۇقرالىرى بىلەن ئىمپېرىيە پۇقرالىرى ئارىسىدىكى مۇناسىۋەتتە ئۇلار بېدىكىلىك رولىنى ئوينايدىغان بولۇپ مەلۇم تەسىرگە ئىگە ئىدى. ئادەتتە ئاقساقاللىق ئورنىنى تەلەپ قىلىدىغانلار باي سودىگەرلەر بولماستىن ئوتتۇراھال تىجارەتچىلەر بولاتتى. غۇلجىدىكى تاتار باي فەزلۇللا (يەنى فازىلجان) يۇنچ ئەسلى ھېچ قانچە چوڭ باي

ئەمەس ئىدى. دەسلەپ ئۇ ئىلىغا كەلگەن يەتتە سۇلۇق تىجارەتچىلەرگە ياللىنىپ كەلگەن بولۇپ تەدرىجىي ھالدا شىنجاڭدىكى تاتارلارنىڭ ئىچىدە ئەڭ چوڭ ۋە تەسىرى ئەڭ كۈچلۈك بايلاردىن بىرى بولۇپ قالغان. رۇسىيەلىك ئاقساقاللار مائاشنى تىجارەتچىلەردىن يىغىۋالغان ھەقلەر ئىچىدىن چىقىرىپ ئالىدىغان بولۇپ، يەنە رۇسىيە كونسۇلىدىنمۇ قوشۇمچە مائاش ئالاتتى. تارباغاتايدىكى ئاقساقال يىلىغا ئالتە يۈز رۇبلدىن مىڭ رۇبلغا قەدەر مائاش ئالسا، قەشقەردىكى ئاقساقال ئېيىغا تەخمىنەن ئىككى يۈز رۇبلى كىرىم قىلغان. ئاقساقاللاردىن رۇسىيە تەرىپىدىن تەيىنلەنگەنلەردە رۇسىيە ئىمپېرىيەسىنىڭ گېربى چۈشۈرۈلگەن تامغا بولسا، بىرتانىيە تەرىپىدىن تەيىنلەنگەنلەر ئۆيلىرىگە بىرتانىيە بايرىقىنى ئاساتتى. قەشقەر ۋە ئاقسۇدىكى چىڭ ئەمەلدارلىرى كېلىشىملەردە ئاقساقاللىق ھەققىدە ھېچبىر مەزمۇن يوق ئىكەنلىكىنى دېيىشىپ قارشى تۇرسىمۇ ئۆزلىرىدىن يىراق بولغان تارىمىدىكى بوستانلىقلاردا ئۇلارنىڭ رولىنى ئىنكار قىلالمايتتى؛ يەرلىك ئەمەلدارلار بولسا ئاقساقاللار بىلەن پۇت تېپىشىشنىڭ ئورنىغا ئۇلار بىلەن ياخشى ئۆتۈشكە تىرىشاتتى، ھەتتا بۇنداق ئاقساقال بولغانلاردىن چىڭدىن مۇكاپات ۋە ئۇنۋان ئالغانلارمۇ بولغان. بىر بىرتانىيەلىك ئاقساقال كۇچاغا كەلگەندە يەرلىك يامۇلدا كاتتا كۈتۈۋېلىش مۇراسىمى ئۆتكۈزۈلگەن.

رۇسىيە بىلەن بىرتانىيە ئارىسىدىكى «كاتتا ئويۇن» دەپ ئاتالغان تەسىر دائىرىسى تالىشىش كۆرۈشىدە ئاقساقاللار مۇھىم رول ئوينىغان بولۇپ ئۇلار يەرلىكتىن ئاخبارات توپلاش، گۇمانلىق چەتئەللىكلەرنى نازارەت قىلىش ۋە ئۆزىدىن بولغان ھېرىپ – ئېچىپ كەلگەن تەكشۈرگۈچىلەرنى ئورۇنلاشتۇرۇش قاتارلىق ۋەزىپىلەرنى ئۆتىگەن. ئۇلار يەنە يەرلىك «بايلىق ئىزدىگۈچىلەر» قولغا چۈشۈرگەن بۇيۇملارغا بېدىكلىك قىلىش، ئاسارە – ئەتىقىلەرنى توشۇش قاتارلىق ئىشلار بىلەن شۇغۇللانغان بولۇپ، 20-ئەسىرنىڭ بېشىدىكى ئۇلۇغ يىپەك يولى ئارخېئولوگىيە دولقۇنىنى ئۇلغايتقان. مەسىلەن، خوتەنگە قويۇلغان رۇسىيە پۇقرالىرىنىڭ ئاقساقىلى ئابدۇساتتار رۇسىيە كونسۇلى پېتروۋسكىغا شۇ يەردىكى قۇمغا كۆمۈلگەن بىر شەھەردىن چىققان ئاسارە – ئەتىقىلەر ھەققىدە تۇنجى بولۇپ مەلۇمات بەرگەن. ئۇزۇن ئۆتمەي،

خوتەندىكى بىرتانىيە ئاقساقلى بولمىش بەدرىددىن خان دېگەن ئافغان كىشى قەشقەردىكى بىرتانىيە ئەلچىسى جورج ماكارتىنىغا يەرلىكلەر قازغان قوليازىملار ، تام رەسىملىرى ۋە باشقا قەبىلىلەرنى تەقدىم قىلغان. بەدرىددىنخان كېيىن يەنە ئاۋرىل سىتەينىڭ دەندان ئۆيلۈك خارابىسى ، نىيە خارابىسىنى قەزىپ تەكشۈرۈش ئېكسپېدىتسىيەسىگە تەمىنات جەھەتتە ياردەم قىلغان بولۇپ ، مۇشۇ تۆھپىلىرى بىلەن خان ساھىب ئۇنۋانىغا ئېرىشكەن ۋە سىتەينىڭ دوكلاتىدا ماختالغان.

دەخلىسىزلىك ئىمتىيازى ۋە پۇقرالىق مەسىلىسى

شىنجاڭدىكى پۇقرالار بىلەن رۇسىيە كونسۇلى ئوتتۇرىسىدىكى مۇناسىۋەت دەخلىسىزلىك ئىمتىيازىنى بەكمۇ مۇرەككەپلەشتۈرەتتى. رۇسىيە ۋە چىڭ پۇقرالىرى ئارىسىدىكى قانۇنىي زىددىيەتلەر پەرقلىق يوللار بىلەن ھەل قىلىناتتى. گەپتە تارىم ۋادىسىدىكى مۇسۇلمان پۇقرالارنىڭ چىڭ قانۇنىغا بويسۇنۇشى كېرەك بولسىمۇ ، ئەمەلدە قانۇنىي جەھەتتىكى كۆپ تەرەپلىملىك ساقلىنىپ قالغان بولۇپ ، قازىخانلار ھەق — تەلەپ جەھەتتىكى ئەرزىلەرنى شەرىئەت بويىچە كېسىم قىلىش ۋەزىپىسىنى داۋاملاشتۇرغان ئىدى. چىڭ سۇلالىسى پۇقرالىرى بىلەن رۇسىيە پۇقرالىرى ئارىسىدا ئېغىر جىنايى مەسىلە كۆرۈلسە رۇسىيە تەرەپ بىلەن چىڭ دۆلىتى تەرەپ دېلونى كونسۇلخانا ئىچىدە بىرلىكتە بىر تەرەپ قىلاتتى ، بۇ خۇددى چېگرا پورتللىرى بىرلەشمە سوتىغا ئوخشاش بىرلىكتە بىر تەرەپ قىلىناتتى. ئەگەر ئادەتتىكى مەسىلە بولسا ئاقساقاللار يەرلىك تەرجىمانلار بىلەن ھەل قىلاتتى. شىنجاڭنىڭ بەزى بازارلىرىدا رۇسىيەلىك ئاقساقاللارنى نازارەت قىلىدىغان دىپلوماتىك ئاقساقاللار بولغان بولۇپ ، بۇلار 1924-يىلى ئۈرۈمچىدىن كەلگەن بۇيرۇق بىلەن ئەمەلدىن قالدۇرۇلغان. ئىككى تەرەپ پۇقرالىرىغا ئائىت دېلولاردا ئەگەر لايىق كۆرۈلسە قازى شەرىئەت بويىچە بىر تەرەپ قىلغان. بۇنىڭ ئۈچۈن رۇسىيەمۇ ئۆز پۇقرالىرى ئىچىدىن قازى قويغان. رۇسىيە پۇقرالىرىنىڭ دەخلىسىزلىك ئىمتىيازى قازاقلار ئارىسىدىمۇ بولغان. 1884-يىلىدىكى تارباغاتاي كېلىشىمى

بويىچە رۇسىيەنىڭ ۋە چىڭنىڭ قازاق پۇقرالىرى ئىچىدىكى سودىيەلەر (قازاقچە بىيلار) ئەدلىيە قالدۇرۇق مەسلىلىرىنى ھەل قىلىش ئۈچۈن ھەر بىر نەچچە يىلدا بىر قېتىم تارباغاتاي ۋە غۇلجىدا قۇرۇلتاي ئاچقان. بەزى ئايلاپ سوزۇلۇپ كەتكەن دېلوالارغا رۇسىيە ۋە چىڭ مەمۇرلىرى قاتناشقان بولسىمۇ ئۇلارنىڭ رولى نازارەتچىلىك بولۇپ كېسىمگە ئارىلاشمىغان. بۇ خىل سىستېما مۇۋەپپەقىيەتلىك بولغىنى ئۈچۈن ئەمەلدارلار بۇ ئىشنى 1904-يىلى قەشقەرگىچە كېڭەيتكەن.

قەشقەرلىك ۋە ئەنجانلىق سودىگەرلەر زىددىيەتلەرنى ئاقساقاللار ياكى قازىلار ئارقىلىق ئىسلام بويىچە ھەل قىلغاچقا چىڭ سۇلالىسى دېڭىز بويى رايونلىرىدا دۇچ كەلگەن چىڭ قانۇنى بىلەن غەرب قانۇنلىرىنىڭ توقۇنۇشۇپ قېلىش مەسلىسى ئوتتۇرىغا چىقمىغان. بىراق شىنجاڭنىڭ ئالاھىدە مۇھىتى تۈپەيلى چەتئەل پۇقرالىرىنىڭ دەخلىسىزلىك ئىمتىيازى ئېچىتقۇلۇق قىلغان ھادىسىلەرمۇ بولۇپ تۇرغان. چىڭنىڭ دېڭىز بويىدىكى شەھەرلەردە كىشىلەر دەخلىسىزلىك ئىمتىيازىغا ئېرىشىش ئۈچۈن خرىستىئان بولۇۋېلىپ ساختىلىق قىلغان بولسىمۇ، ئەمما ئۆزىنى چەتئەللىك دەۋىلىشى مۇمكىن ئەمەس ئىدى. قەشقەردە بۇنداق ئەھۋال يۈز بەرمىگەن، ئەمما بۇ يەردە دىنى، تىلى، ئۆرپ-ئادىتى، كىيىم-كېچەك ۋە قىياپىتى ئوخشاش بولغان يەرلىك خەلق بىلەن ئەنجانلىق رۇسىيە پۇقرالىرىنى ئايرىش قىيىن ئىدى.

نەزەرىيە جەھەتتە رۇسىيە پۇقرالىرىنى پەرقلىنىدۇرۇش ئاسان ئىدى، چۈنكى رۇسىيە شىنجاڭغا كەلگەن ئۆزىگە تەۋە ئەنجانلىقلارغا قوش تىللىق پاسپورت ۋە تاموژنا ئىسپاتى چىقىرىپ بەرگەن. شىنجاڭدىكى سودا ئېغىزلىرىدا چىڭ ھۆكۈمىتى سودا ئىدارىسى (توڭشاڭجۇ) قۇرۇپ ماللارنىڭ باشقا جايلارغا توشۇلۇشى ئۈچۈن باجىدىن خالىيلىق رەسمىيىتى چىقىرىپ بەرگەن. نەتىجىدە، ئۇلار خىتايچە لىجىن دەيدىغان ھاكىمىيەتكە تاپشۇرۇلىدىغان بىر ھەقتىن قۇتۇلۇپ قالغان. لىجىن 1850-يىللىرىدىكى تەيپىڭ تىيەنگو ئۇرۇشى جەريانىدا ئۆلكىلىك ھۆكۈمەتلەرنىڭ مالىيەسىنى تولۇقلاش ئۈچۈن تەسىس قىلىنغان. 1878-يىلى زو زوڭئاڭ بۇ ئۇسۇل بىلەن شىنجاڭدىن ئۆتكەن تاۋارلاردىن لىجىن (ھەق) ئالغان، ئەمما دەسلەپتە

ئۇزچىلاشمىغان. ئەسلى لىجىن ئا رايونىدىن ب رايونىغا يۆتكەلگەن ھەر قانداق مالىدىن ئېلىنىشى كېرەك ، ئەمما لىيۇ جىنتاڭ پەقەت شەرقتىن كەلگەن ماللاردىنلا ئالغان. ئۇ گۇچۇڭ ۋە قۇمۇلدا ئاچال قۇرۇپ موڭغۇلىيە ۋە گەنسۇ كارىدورىدىن كەلگەن ماللاردىن لىجىن ئالغان.

شىنجاڭنىڭ غەربىدە سودا ئىدارىسى ۋە شەرقىدە لىجىن ئورگانلىرى بولغان بىلەن بۇلارنىڭ ئارىسىدا بىر مۇرەككەپ بوشلۇق بار ئىدى. رۇسىيە پۇقرالىرى باجسىز ئېلىم-سېتىم قىلىپ ، بازاردىن بازارغا كېزەتتى ، چىڭ ئەمەلدارلىرى ۋە رۇسىيە كونسۇلىنىڭ تەسىرىدىن مۇستەسنا ئىدى. ئۇلار ئۆزىنىڭ رۇس پۇقرالىقىنى ۋە ماللارنىڭ ئىگىسى ئىكەنلىكىنى پەقەت ئاقساقاللار يېزىپ بەرگەن باغاچچە بىلەنلا ئىسپات قىلاتتى. بۇ باغاچچىلار يا رۇسچە ياكى خىتايچە ئەمەس ، بەلكى پۈتۈنلەي ئۇيغۇرچە بولۇپ خىتاي ئەمەلدارلار ئوقۇيالمىتتى. يەرلىك تىجارەتچىلەر رۇسىيە پۇقراسى سالاھىيىتىدە ياكى باغاچچىنىڭ كاپالىتى بىلەن ماللاردىن ئېلىنىدىغان لىجىن ۋە باجىدىن قۇتۇلۇپ قالاتتى. باغاچچىنىڭ يۇقىرىقىدەك ئەۋزەللىكى نەتىجىسىدە بىر قاراڭغۇ بازار شەكىللەنگەن. يەرلىك تىجارەتچىلەر رۇس ماللىرى ئۈچۈن تەييارلانغان ئاق باغاچچىنى سېتىۋېلىپ ئۆز ماللىرىنى رۇس مېلى قىلىپ ئۆتكۈزۈشكەن. شۇنىڭ بىلەن شىنجاڭنىڭ لىجىن كىرىمى شىددەت بىلەن تۆۋەنلەپ كەتكەن. 1877-يىلى لىيۇ جىنتاڭ لىجىننى ئەمەلدىن قالدۇرۇشقا رۇخسەت سورىغان. شۇنىڭ بىلەن شىنجاڭ پۈتۈن چىڭ ئىمپېرىيەسى تەۋەسىدىكى لىجىن ئەمەلدىن قالدۇرۇلغان بىردىن بىر ئۆلكە بولۇپ قالغان.

بۇ قارار يەرلىك ئەمەلدارلارنى مەمنۇن قىلغانلىقى مۇقەررەر بولۇپ ، ئۇلار ئاقساقاللار تورىنىڭ ئالدىدا ئۆز ھوقۇقلىرىنى تۈزۈك يۈرگۈزەلمەي كېلىۋاتقانلىقىغا ئامالسىز بىر ھالەتتە بولۇپ كەلگەن ئىدى. سودىنىڭ كېڭىيىشى بىلەن رۇسىيەنىڭ ئەنجانلىق ۋە تاتار پۇقرالىرى بېيىغان ۋە يەرلىك كىشىلەرنى ياللاپ بازارنى تېخىمۇ كېڭەيتكەن. ئۇلار چىڭ قانۇنىنىڭ ئەمەس ، ئاقساقاللارنىڭ قوغدىشىغا بەكرەك تايانغان. 1898-يىلى قەشقەردە تۇرۇشلۇق رۇس كونسۇلى ئاقساقاللارغا تەۋەلىك بويىچە ھەق ئېلىشنى بۇيرۇغان ، بۇنىڭغا ئەنجانلىقلاردىن

باشقا يەنە نۇرغۇن قەشقەرلىكلەرمۇ ئاۋاز قوشقان. نەتىجىدە بۇ كىشىلەر ئاقساقال سايلىمىغا قاتناشقان ، ئەلۋەتتە بۇ رۇس پۇقراسى بولۇشنىڭ قەدەملىرىدىن بىرى ئىدى.

چىڭ ھاكىمىيىتى ئۆز ئېلىدە ياشاۋاتقان نوپۇسنىڭ قۇرۇلمىسى ھەققىدە بولۇپمۇ ، چەتئەللىكلەرنىڭ سالاھىيىتى ۋە سانى ھەققىدە روشەن بىر مەلۇماتقا ئىگە ئەمەس ئىدى ، بۇ پۇقرالىق مەسىلىسىنىڭ كېلىپ چىقىشىغا سەۋەب بولدى. بۇ مەسىلە چىڭنىڭ ئاخىرقى ئون يىلىدا ، يەنى ئاساسى قانۇنلۇق پادىشاھلىق تۈزۈمىگە ئۆتكەندە بىر تەرەپ قىلىشقا تۇتۇش قىلغان مۇھىم مەسىلىلەرنىڭ بىرى ئىدى. شۇنىڭ بىلەن چىڭ ئوردىسى پۈتۈن چىڭ تەۋەلىكىدىكى ھەر قايسى ئەمەلدارلارغا ئۆز تەۋەلىكىدە تەزكىرە تۈزۈپ چىقىش توغرىسىدا پەرمان چۈشۈرگەن بولۇپ ، شىنجاڭدا بۇ تەزكىرىلەر ھەر بىر ناھىيەدە تۇرۇۋاتقان چەتئەللىكلەرنىڭ تەخمىنى سانى ھەققىدە مەلۇمات بەرگەن. 1908-يىلى چىڭ ، ئىمپېرىيە بويىچە نوپۇس تەكشۈرمە كىچى بولغان ۋە شىنجاڭدا نوپۇس ئېنىقلاش ئىدارىسى قۇرۇلغان.

نوپۇس تەكشۈرۈش پەرمانى شىنجاڭدىكى يەرلىك ئەمەلدارلار ئارىسىدا قاتتىق ئىنكاس قوزغىغان ، ئۇلار نوپۇس تەكشۈرۈش شىنجاڭنىڭ ئۆزگىچە ئەھۋالىغا ماس بولۇشى كېرەك دەپ قارىغان. 1909-يىلى ئاقسۇغا قويۇلغان دوتەي ئەمەلدار پەنجېن (1851-1926) ئوردىغا مەكتۇپ يوللاپ پۇقرالىق مەسىلىسىنى ھەل قىلىشنى تەۋسىيە قىلغان. ئۇ تەكلىپ بېرىپ رۇسىيە ۋە برىتانىيە پۇقرالىرىنى تىزىمغا ئالغاندا ئەستايىدىل بولۇش ، ئۆزىنى چەتئەل پۇقراسى دېگەنلەرنىڭ چىڭ پۇقرالىق سالاھىيىتىنى ئەتكەس قىلىش تەكلىپىنى بەرگەن. مۇشۇ سىياسەت بويىچە چەتئەل پۇقرالىرىنىڭ قانۇنسىز مۈلكى مۇسادىرە قىلىناتتى ۋە شۇ ئارقىلىق ئىقتىساد توپلىناتتى. ئەمما ئوردىنىڭ ئېتىراپىغا ئېرىشىش ئۈچۈن بۇ تەكلىپ شىنجاڭدا يېڭىدىن قۇرۇلغان كېڭەش ئىدارىسىدىكى ئۆلكە ئەمەلدارلىرىنىڭ ماقۇللۇقىغا قويۇلدى. نەتىجىدە ئۇلار پەنجېننىڭ تەكلىپىنى ئۆزگەرتىۋەتتى. گەرچە ھەممەيلىن چەتئەللىكلەرنىڭ نوپۇسى توغرىسىدا ئوبدانراق مەلۇماتقا ئىگە بولۇشنىڭ مۇھىم ئىكەنلىكىنى ئېتىراپ قىلىشمۇ بۇنداق بىر نوپۇس ئېنىقلاش پىلانى رۇسىيە ۋە برىتانىيەنىڭ ماسلىشىشى بىلەنلا ئەمەلگە ئاشاتتى ، ئەمما ئۇلارنىڭ

ماسلىشىپ بېرىشى ناتايىن ئىدى. پۇقرالارنىڭ كىملىكىنى بېكىتىش يەنە ئاقساقاللارسىزمۇ ئەمەلگە ئاشمايتتى.

بۇ ۋەزىپىنى ئورۇنلاشتا ئەڭ ئالدىدا ماڭغىنى غۇلجا بولۇپ ، يەتتە سۇدىن قايتىپ كەلگەن تارانچىلار ئىچىدە ئۈنۈملۈك بولغان. ئۇلار يېرىدىن ئايرىلغان باشقىلارغا ئىشلەيدىغان ئوتاقچىلار ۋە يېرىنى قايتۇرۇپ ئالغانلار دەپ ئىككىگە ئايرىلغان. رۇسىيە دەسلەپتە ئۆزىدىن قېچىپ كەلگەن تارانچىلارنى قايتۇرۇپ كەتمەكچى بولغان ؛ ئەمما ، تارانچىلار غۇلجىدىكى رۇسىيە كونسۇلخانىسى ئارقىلىق باج تاپشۇرۇپ تۇرۇۋاتقانلىقى ئۈچۈن بەزىلەر كۆچۈرۈشنىڭ ھاجىتى يوق ، دەپ قارىغان. بۇلار قوش باج تۆلەپ تۇرۇۋاتقان بولۇپ ھەم چىڭغا ھەمدە رۇس كونسۇلىغا باج تۆلەشكە مەجبۇر ئىدى. ئەگەر ئۇلارغا پۇرسەت بېرىلسە چىڭلىقنىڭ كۆپىنچىسى رۇس پۇقرالىقىدىن ۋاز كەچكەن بولاتتى. چۈنكى شۇ چاغلاردا 1906-يىلى ئىلى ۋادىسىنى زىيارەت قىلىپ ئۇيغۇرلارنى تەكشۈرگەن چار رۇسىيە قارمىقىدىكى فىنلاندىيەلىك ئوفتسىبىر كارل ماننرھېيم «رۇسىيە پۇقرالىقى كىشىلەرنى قىزغاندۇرىدىغان ئەمەس ، قىينايدىغان ئىش» دەپ يازغان. ئۇزاق ئۆتمەي ئىككى تەرەپ كېلىشىپ چىڭ پۇقرالىقىغا ئۆتمەكچى بولغانلارغا ئىجازەت بەرگەن. 1908-يىلى يەرلىك جۇغراپىيە رىسالىسىدە (تەزكىرىسىدە) ئۈچتىن ئىككى قىسىم رۇسىيە پۇقراسىنىڭ چىڭ پۇقرالىقىغا قايتىپ كەلگەنلىكىنى يازغان. كېيىنچە بۇ پىلان تېخىمۇ كۆپ قالايمىقانچىلىقنى كەلتۈرۈپ چىقارغان. قازاقلارنى تىزىملىغانلار ئائىلە ئەزالىرىنىڭ ھەممىنى خەتلىگەن ، تارانچىلارنى بولسا پەقەت ئائىلە باشلىقىنىڭ ئىسمى بىلەنلا خەتلىگەن. بۇ يوقۇق سەۋەبلىك رۇس دائىرىلىرى پەقەت ئائىلە باشلىقىنىڭ چىڭ پۇقرالىقىنى ئېتىراپ قىلىپ قالغان كىشىلەرنى ھەتتا ئۇلارنىڭ ئاياللىرى ، بالىلىرى ۋە نەۋرىلىرىنىمۇ رۇس پۇقراسى دەپ تۇرۇۋالغان.

قەشقەرلىك ئىشلەمچىلەرنىڭ كۆچۈشى

رۇسىيە بىلەن تارىم ۋادىسى ئارىسىدىكى يېڭى كارۋانلار تورى قەشقەرلىك بايلارنى رۇسىيەدە پۇت دەسسەپ تۇرغىدەك شارائىتقا ئىگە قىلغاندىن باشقا، يەرسىز، نامرات دېھقانلارنىمۇ ئوتتۇرا ئاسىيا شەھەرلىرىدە ئىش پۇرسىتى بىلەن تەمىنلىگەن. رۇسىيەگە تەۋە تۈركىستاندا قەشقەرلىكلەر دەسلەپ ئانچە كۆپ بولمىغان، بولۇپمۇ ۋېرنىدە (ھازىرقى ئالمۇتا) 1869-يىلى قەشقەرلىك 69 كىشى بولغان. 1870-يىللارنىڭ ئوتتۇرىلىرىدا يەرلىك مەتبۇئاتلار قەشقەردىن كەلگەن كارۋانلارغا ئەگەشكەن نۇرغۇن ياش يىگىتلەرنىڭ ۋېرنى، قاراقول، توقماق قاتارلىق يەرلەرگە كەلگەنلىكىنى، بۇ يەردىكى ئىش ھەققىنىڭ قەشقەردىكىدىن ئون



19-ئەسىرنىڭ ئاخىرقى مەزگىللىرىدىكى ئەنجان بازىرى.

ھەسسە يۇقۇرى ئىكەنلىكىنى يازغان. نوپۇسنىڭ بۇنداق ئېقىشىنى توسۇش ئۈچۈن ياقۇپ بەگ چىقۇاتقان كارۋانلار ۋە ئىشلەمچىلەرگە چەك قويغان ، ئەمما ئۈنۈمى بولمىغان .

رۇسىيە شىنجاڭدا كونسۇلخانا قۇرغاندىن كېيىن يەتتە سۇ ۋە پەرغانە ۋادىسىغا چىقىدىغان ئىشلەمچى مەسىلىسى قېلىپلاشقان. ئىشلەمچىلەردىن ئاۋۋال ئۆزى تەۋە يۇرتتىن ئىجازەت ئېلىشى تەلەپ قىلىنغان. ئىشلەمچىلەر ئاندىن قەشقەرگە بېرىپ چىڭ ئەمەلدارلىرىدىن پاسپورت (يولخەت) ئالاتتى. يولخەت خىتاي ۋە ئۇيغۇر تىللىرىدا يېزىلاتتى. يولخەتكە ۋىزا بېرىلىپ ، رۇس كونسۇلى ئىمزا قويۇپ بولغاندىن كېيىن ئىشلەمچى ھەققىدىكى مەلۇمات رۇسچىغا تەرجىمە قىلىناتتى. ئىشلەمچى رۇسىيەگە بارغاندىن كېيىن ماتېرىياللىرىنى تاپشۇرۇپ ئالتە ئايلىق ۋاقىتلىق ئىجازەتكە ئېرىشەتتى.

بۇنىڭغا كېرەكلىك چىقىملار قەشقەردىكى نامرات بىر دېھقان چىقىرىلغۇدەك دەرىجىدىن كۆپ يۇقىرى بولۇپ ، ھەر يىلى كىرىپ چىقىش ئۈچۈن قەرز ئالدىغانلارمۇ بولاتتى. 1904-يىلى چىڭ پاسپورتىغا 0.4 تىللا كەتكەن. رۇسىيە ۋىزىسى دەسلەپتە بىكارلىق بولۇپ ، 1894-يىلدىن كېيىن بىر يېرىم رۇبلى يەنى تەقريبەن 15 تىللا ھەق ئېلىنغان ۋە بۇ ھەق تەدرىجىي كۆپەيگەن. بۇنىڭ ئەكسىچە چىڭ ئەمەلدارلىرى رۇسىيە پۇقرالىرىدىن ھەق ئالالمىغاچقا ئىچىدە غۇم ساقلاپ كىشىلەرگە پاسپورت بېرىشنى رەت قىلاتتى. چىڭ يامۇلى ياكى رۇسىيە كونسۇلى ئالدىغان باشقا غەيرىي رەسمىي ھەقلەرنى قوشۇپ ھېسابلىغاندا پاسپورت ۋە ۋىزىنىڭ جەمئىي چىقىمى بەش رۇبلى (50 تىللا) بولغان. بۇ ئىشتا رۇسىيەدىمۇ مۇنازىرە بولغان ، 1906-يىلى ھۆرىيەتچى پىكىردىكى «رۇسىيە تۈركىستانى» دېگەن گېزىتتە يۇقىرىقى چىقىملار تەنقىد قىلىنىپ ، بۇ سەۋەبلىك ئىشلەمچىلەرنىڭ ئازلىغانلىقى يېزىلغان. نىكولاي پېتروۋسكى قەشقەرلىكلەرنىڭ بىر پەسىلدە 50-60 رۇبلى پۇل تاپىدىغانلىقىنى دېيىش ئارقىلىق سىياسىتىنى ئاقلىغان. چېگرادىن چىقىدىغان ھەقلەر ئېشىپ كەتكەن بولغاچقا كىشىلەر باشقا ئاماللارنى تېپىشقان ۋە قانۇنسىز يوللار بىلەن چېگرادىن چىقىشقا مەجبۇر بولغان. بەزى يولخەتسىز ئۆتكەن قەشقەرلىكلەر تەكشۈرۈشتىن قۇتۇلۇش ئۈچۈن تاغلارنىڭ ئىچىدە چارۋىچىلارغا

يالىنىپ يەر تېرىغان. بەزىلىرى تەۋەككۈل قىلىپ باشقىلارنىڭ پاسپورتى بىلەن تۇرۇش رۇخسىتى (ئىقامەت) ئېلىشقا مەجبۇر بولغان. ئۇنىڭ ئۈستىگە سىياسەتلەر ئانچە قاتتىق ئىجرا قىلىنماي رەسمىيەتسىز تۇتۇلۇپ قالغان كىشىلەر شىنجاڭغا قوغلانمىغان. 1908-1909-يىللاردا تۈركىستاننى تەكشۈرۈشكە كەلگەن ئالاھىدە كونسۇل كاۋۇنت پاهلىن يەتتە سۇ ۋالىسىنىڭ قانۇنسىز تۇرۇۋاتقان قەشقەرلىكلەرگە پۇقرالىق بېرىۋاتقان ئەھۋالدىن خەۋەر تاپقان.

يېڭى ئەسىر باشلىنىشى بىلەن قەشقەرلىك كۆچمەنلەرنىڭ سانى كۆپىيىپ مەلۇم كۆلەمنى ھاسىل قىلغان ۋە قەشقەرلىك ئەمگەك كۈچلىرى رۇسىيەگە تەۋە تۈركىستاننىڭ تەرەققىياتىدا سەل قارىغىلى بولمايدىغان بىر ئامىل بولۇپ قالغان. 1894-يىلى چىڭ دىپلوماتى شۇ جىڭچېڭ ھەر يىلى قەشقەردىن رۇسىيەگە چىقىدىغان ئىشلەمچىلەرنىڭ ئالتە، يەتتە مىڭدىن ئاشىدىغانلىقىنى يازغان. بۇ بايانلار 1903-يىلى ئاۋغۇستقىچە پېتروۋسكىنىڭ ئالتە ئاي ئىچىدە ئالتە مىڭ ۋىزا تارقاتقانلىقى بىلەن ئۇيغۇن كېلىدۇ. بۇ ئىشلەمچىلەرنى جەلپ قىلغىنى رۇسىيەدىكى يۇقىرى ئىش ھەققىلا ئەمەس، بەلكى شىنجاڭدىكى ئىقتىسادى ئىمكانلارنىڭ تارىيىپ كېتىشىدۇر. مەسىلەن، يىگىرمىنچى ئەسىرنىڭ بىرىنچى يىللىرى يەر ئىجارىسى ئىككى ھەسسە ئۆرلەپ كەتكەن. شۇڭا كۆچمەنلەرنىڭ سانى تەدرىجىي ئېشىپ بارغان: 1905-يىلى 13مىڭ، 1906-يىلى 16مىڭ، 1908-يىلى 28مىڭدىن ئېشىپ كەتكەن. بىر تەتقىقاتچىنىڭ ئوتتۇرىغا قويۇشىچە، بىرىنچى دۇنيا ئۇرۇشى پارتلىغۇچە بولغان ئارىلىقتا يىلىغا ئەللىك مىڭدىن ئارتۇق ئادەم سەپەر قىلغان. بۇنداق سەپەر دولقۇنىنىڭ تەسىرى قەشقەردە ناھايىتى كۈچلۈك بولغان. تاتار زىيالىيلىرى چىقارغان «ۋاقىت» گېزىتىدە يېزىلىشىچە قەشقەر يازدا تاشلاندىق شەھەرگە ئايلىنىپ قالىدىغان بولۇپ، بايلار شەھەر سىرتىغا، كەمبەغەللەر ئەنجانغا كېتىپ پەقەت ياشانغانلار ۋە قىز-ئاياللارلا قالدىكەن.

گەرچە شىنجاڭ (يېڭى چېگرا) دېگەن بىر ئۆلكە تەسىس قىلىنغان بولسىمۇ لېكىن خىتاي بىلەن باغلىنىش ئەمەلگە ئاشماي ، رۇسىيە بىلەن ئالاقە راۋاج تاپقان. 1888-يىلى كاسپىي دېڭىزىدىن ئۆتىدىغان تۆمۈر يول ئاۋۋال بۇخارا ۋە سەمەرقەنتكە ، 1899-يىلى ئەنجان ۋە تاشكەنتكە تۇتاشتۇرۇلغان. 1906-يىلى ئېچىلغان ئورېنبۇرگ-تاشكەنت تۆمۈر يولى تۈركىستان بىلەن رۇسىيەنى تېخىمۇ بىۋاسىتە باغلىغان. شۇنىڭ بىلەن بىر ۋاقىتتا سىبىرىيەدىن ئۆتىدىغان تۆمۈر يول قۇرۇلۇشى باشلانغان بولۇپ ، بۇ يول مانجۇرىيە ئارقىلىق بېيجىڭغا تۇتىشىپتۇ. نەتىجىدە ، قەشقەردىن بېيجىڭغا ئەڭ تېز بارىدىغان يول مۇشۇ رۇسىيە تۆمۈر يول لىنىيەسى بولۇپ قالغان ئىدى. بۇ يوللار سودىگەرلەرنى مەنپەئەتدار قىلىپلا قالماي ، رۇسىيەنىڭ شىنجاڭ ئېكسپورت سودىسىدىكى ئورنىنى مۇستەھكەملىگەن. ھەتتا خىتاي ماللىرىمۇ بۇ يوللار بىلەن شىنجاڭغا توشۇلغان. قەشقەرلىك سودىگەرلەر شاڭخەيدىن يۆتكەيدىغان مالنى ئاۋۋال قارا دېڭىزدىكى باتۇمغا توشۇپ ، ئۇ يەردىن تۆمۈر يول بىلەن ئەنجانغا ، ئاندىن كارۋان ئارقىلىق قەشقەرگە توشۇپ كېلەتتى. بۇنداق مال يۆتكەشنىڭ پايدىسىنى كۆرگەن رۇسىيە مالىيە مىنىستىرلىقى 1904-يىلى پەرمان چىقىرىپ خىتايدىن رۇسىيە ئارقىلىق شەرقى تۈركىستانغا توشۇلىدىغان قىممەت تاۋارلاردىن باج ئالماسلىقىنى بەلگىلىگەن. شەرقى تۈركىستانغا قايتا بېسىپ كىرگەن چىڭ ئىمپېرىيەسى سىياسىي بىرلىكنى ئەمەلگە ئاشۇرغان ، ئەمما ئىجتىمائىي ۋە ئىقتىسادىي جەھەتتە ئۇيغۇرلار يەنىلا غەربكە تەلپۈنەتتى.

رۇسىيە ئىمپېرىيەسىنىڭ مەۋجۇتلۇقى ياۋرو-ئاسىيا قۇرۇقلۇقىدىكى مۇسۇلمان مىللەتلىرىنى بىر-بىرىگە باغلاپ تۇراتتى. تەڭرىتاغنىڭ شىمالىدىكى تارانچىلارنىڭ كۆپ قىسمى ئاللىقاچان يەتتە سۇ تەۋەسىدىكى رۇسىيە پۇقرالىرىغا ئايلىنىپ كۆچمەن قازاق دالاسىدا تېرىمچىلىق ھاياتىنى داۋام ئەتمەكتە ئىدى. رۇسىيەنىڭ سودا مۇستەملىكىسى بولغان غۇلجا ۋە تارباغاتايدا خېلى كۆپ تاتار مۇھاجىرلىرى بولۇپ ئۇلار سودا يولى بىلەن قازان ۋە ئوفادىكى مۇسۇلمان زىيالىرى ۋە ئۇ يەردىكى ئىجتىمائىي ھايات بىلەن ئۇچرىشىپ تۇراتتى. جەنۇبتا رۇسىيە قوقەن خانلىقىنى بېسىۋالغاندىن كېيىن ئۇ يەردىكى قەشقەر مۇساپىرلىرى رۇسىيە

پۇقرالىرىغا ئايلانغان ، قەشقەردە ياشاۋاتقان ئەنجانلىق كىشىلەرمۇ رۇسىيەگە تەۋە بولغان . بۇنداق شىمال-جەنۇب پەرقى 20-ئەسىرنىڭ باشلىرىدىكى يېڭى مەدەنىيەت يۈزلىنىشى جەھەتتە ئۆز ئىپادىسىنى كۆرسەتمەي قالمايغان . شىنجاڭ شۇندىن باشلاپ تارىختىكى ھەر قانداق ۋاقىتتىكىدىن پەرقلىق ھالدا رۇسىيە مۇسۇلمانلىرىنىڭ مەدىنى دۇنياسى بىلەن باغلانغان ، بولۇپمۇ تاتار مۇسۇلمانلىرىنىڭ تۈركىستانغا ئېلىپ كەلگەن تەسىرىدىن ئۆز ئۆلۈشىنى ئېلىشقا باشلىغان . رۇسىيەنىڭ تۆمۈر يوللىرى ۋە پاراخوتلىرى تارىم ۋادىسىنىڭ ئوسمان ئىمپېرىيەسى بىلەن باغلىنىشىنى تېخىمۇ كۈچەيتكەن . رۇسىيە بىلەن بولغان سودا ئالاقىسىدىن ئەڭ كۆپ پايدا ئالغىنى رۇسچە فامىلە قوللانغان شىنجاڭلىق سودىگەرلەر بولۇپ ، ئۇلار شىنجاڭ مۇسۇلمانلىرىنىڭ چار پادىشاھىنىڭ ئىستانبۇلدىكى دۈشمىنى بىلەن بولغان ئالاقىسىنى كۈچلەندۈرۈپ تۇراتتى .

ئۈچىنچى باب.

تۈركىستان ۋە تۈركىيە ئارىسىدا ئىمپېرىيە ۋە ئىسلامى ئىسلاھات

ئەسەر ھالقىيدىغان پەيتلەردە ، ئۈچ ئەسىر ياشىغان بېيجىڭ ، پېتىربۇرگ ۋە ئىستانبۇلدىكى خاندانلىقلار زامانىۋىلاشتۇرۇش خىرىسىغا دۇچ كەلگەن. ئۈچ ئىمپېرىيەنىڭ كېسىشكەن نۇقتىسىغا جايلاشقان شىنجاڭ ياۋروپا - ئاسىيا ئىسلاھات سىياسەتلىرىنىڭ ئۆز - ئارا قانداق بىرلەشكەنلىكىنى ۋە يەرلىك مەنپەئەتلەرنى قانداق ماسلاشتۇرغانلىقىنى بايقاشقا پۇرسەت ياراتقان ئىدى. رۇسىيەگە تەۋە تۈركىستان بىلەن خىتايغا تەۋە تۈركىستاننى باغلاپ تۇرغان ئىقتىسادىي ۋە ئىجتىمائىي مۇناسىۋەت سەۋەبلىك رۇسىيە مۇسۇلمانلىرى ئارىسىدا يۈز بېرىۋاتقان يېڭى مەدەنىيەت يۈزلىنىشى ، مەسىلەن ، 1905-يىلدىكى رۇسىيە ئىنقىلابىغا ئوخشاش زور ۋەقەلەرنىڭ تەسىرى ئۆز نۆۋىتىدە شىنجاڭغىمۇ يېتىپ بارغان ئىدى. خۇددى شۇنىڭغا ئوخشاش شەرقى تۈركىستان مۇسۇلمانلىرى خىتاي چېگراسىدا بولسىمۇ ئۆزىنى ئوسمان ئىمپېرىيەسىگە باغلىنىشلىق ھېس قىلاتتى. بۇ باغلىنىش نە تۆمۈر يول ، نە تېلېفون سىمى بىلەن ئەمەس ، بەلكى دىن بىلەن قۇرۇلغان ئىدى. ئوسمانلىلار بۇ دىنى باغلىنىش ئارقىلىق ئۆزلىرى ئانچە ياخشى قوغدىيالايدىغان زېمىنلىرىنى ئۆز دۈشمەنلىرىنىڭ تاجاۋۇزغا قارشى پايدىلىنىشتا بەكمۇ ماھىر ئىدى. سۇلتان ئابدۇلئەزىزنىڭ ۋارىسى سۇلتان ئابدۇلھەمىدخان II (1876-1909) بۇ ماھارەتنى ۋايىغا يەتكۈزگەن ۋە خەلىپە ئۇقۇمىنى ياشارتىپ ئۆزىنىڭ ئىسلام دۇنياسىغا بولغان رەھبەرلىك ئورنىنى كۈچەيتكەن.

بۇ ئىسلاھاتنىڭ مەركىزىي نۇقتىسى باشلانغۇچ مائارىپ ئىسلاھاتى ئىدى. مەكتەپلەردە ئادەتتە قۇرئان يادلاش ، ئەقىدىدىن سوئال-جاۋاب ۋە سۈپىزىم شېئىرىيىتى دەرسلىك قىلىنىدىغان بولۇپ ، بۇ خىل ئەھۋال ئىككىلا تۈركىستانغا ئورتاق ئىدى. ئەينى چاغدا يەنە ھۆكۈمران مىللەتلەرنىڭ تىلى ۋە مەدەنىيىتىنى تونۇشتۇرىدىغان بىر قىسىم مەكتەپلەر ئېچىلغان. مەسىلەن ،

رۇسىيەگە تەۋە تۈركىستاندا رۇس مەدەنىيىتى ۋە تىلىنى ئۆگىتىدىغان مەكتەپلەر ، شىنجاڭدا 1880-يىللىرى قايتا بېسىۋېلىنغاندىن كېيىن قۇرۇلغان خىتاي تىلى ۋە يوسۇنلىرىغا ساداقەتمەنلەرنى تەربىيەلەيدىغان مەكتەپلەر (يەنى شۆتاك) بار ئىدى. يا كونا مەكتەپلەردىن يا رۇسچە مەكتەپلەردىن رازى بولمىغان رۇسىيە مۇسۇلمانلىرى ئوسمان ئىمپېرىيەسىدىكى ئىسلاھاتتىن ئىلھام ئېلىپ يېڭىچە مائارىپ (ئۇسۇلى جەدىت) قاقەدەم قويغان ۋە ئۇلار ئەرەبچە تېكىستلەرنى يېڭىچە ئۇسۇلدا ئوقۇتۇشنى باشلىغان. جەدىتچىلىك دېيىلگەن بۇ ھەرىكەتتە مەكتەپلەردە دىنىي ئىلىملەر يېڭىچە ئۇسۇلدا ئۆتۈلگەندىن باشقا جۇغراپىيە ، ماتېماتىكا ، تارىخ ، ئانا تىل قاتارلىق دەرسلىكلەرمۇ ئوقۇتۇلغان. بۇ يېڭىچە مەكتەپلەر يەنە بايلارنىڭ بەتخەجلىكى ، سوپىي — ئىشانلارغا چوقۇنۇش قاتارلىق جەمئىيەتتىكى قالاق ئىللەتلەرنى تەنقىد قىلىدىغان كەڭ مەنىدىكى جەدىتچىلىك ھەرىكىتى بىلەنمۇ باغلىنىشلىق بولغان. تەتقىقاتچىلار رۇسىيە مۇسۇلمانلىرى ۋە ئوسمانىيە مائارىپ ئىسلاھاتى ھەققىدە كۆپ تەتقىقاتلار ئېلىپ بارغان بولسىمۇ ، ئەمما چىڭ ھاكىمىيىتى ئاستىدىكى شىنجاڭنىڭ ئالاھىدە سىياسىي ۋە ئىجتىمائىي مۇھىتى ئاستىدىكى جەدىدىزىم تارىخى ھازىرغىچە ئانچە ئېنىق ئەمەس ئىدى. بۇ يەردە مۇسۇلمانلارنىڭ ئىسلاھات پىلانى چىڭ ئىمپېرىيەسىدە كۆتۈرۈلگەن غەرىبچە مائارىپقا كۆچۈش ئېقىمىغا دۇچ كېلىشكە باشلىغان ئىدى.

ئوسمانىيە ۋە خىتايدىكى مۇسۇلمانلار

19-ئەسىرنىڭ ئاخىرىدا ياقۇپ بەگ ھاكىمىيىتى يىمىرىلگەندىن كېيىن مۇساپىرلار ئوسمان ئىمپېرىيەسىنىڭ ھىمايىسىگە ئېرىشتى. ئۇيغۇر مۇسۇلمانلار بىلەن ئىمپېرىيەنىڭ ئالاقە ئاساسى قوزغىلاڭ مەزگىلىدە تۇرغۇزۇلغان ئىدى. چىڭ دائىرىسىدىكى مۇسۇلمانلارنىڭ نەزىرىدە ئوسمان ئىمپېرىيەسى ئىككى ھەرەمنىڭ پاسىبانى بولغانلىقى بىلەن ئىمتىيازلىق ئىدى. ھەر يىلى يۈزلىگەن مۇسۇلمانلار چىڭ تېررىتورىيەسىدىن ھەج ئۈچۈن مەككىگە قاراپ يولغا چىقاتتى ۋە يولدا ئىستانبۇلدا توختاپ ئۆتەتتى. ئۇ يەردە سوپىلار ھامىيلىقىدىكى تەككە-دەرگاھلاردا تۇراتتى ۋە

ھەج مەزگىلىدە سۇلتان ئۇيۇشتۇرغان مەجلىسلەرگە داخىل بولۇش ئىقتىدارى. 1906-يىلى يېزىلغان بىر پارچە خەتتە تۇرپان ۋە قۇمۇلدىن كەلگەن ئۆلىمالار «شەرقى تۈركىستان مۇسۇلمانلىرى ھەجدىن بۇرۇن ھۇزۇرلىنىشىدا بولۇشنى خۇددى ھىجازغا سەپەر قىلغاندەك مۇھىم دىنىي ۋەزىپە دەپ بىلىدۇ، خەلىپىمىزنىڭ پايتەختىنى زىيارەت قىلىش ھەجنىڭ مۇكەممەل بولۇشىدا زۆرۈردۇر»، دېيىلگەن. سۇلتاننىڭ ئورنى ئىسلامنىڭ مۇقەددەس مىراسلىرىنى قوغداش ۋە مۇھەممەد ئەلەيھىسسالامنىڭ يادنامىسىنى (مەسىلەن، ئۇنىڭ ساقلىنى) مۇھاپىزەت قىلىش بىلەن كۈچىيىپ باراتتى. 19-ئەسىرنىڭ ئاخىرلىرىدا مۇھەممەد ئەلەيھىسسالامنىڭ بىر تال ساقلى ياركەنتتىكى ۋەلىيانىڭ ئىگىدارچىلىقىغا ئۆتكەن بولۇپ، بۇنىڭدىن خەۋەر تاپقان قەشقەر ئۇيغۇرلىرى ئوسمان ئىمپېرىيەسىگە ئۆزلىرىگىمۇ مۇشۇنداق ھەدىيە بېرىلىشى ھەققىدە ئەرز سۇنغان. 1906-يىلى ئۇيغۇر تارىخىنى يېزىپ چىققان موللا مۇسا سايرامى ئەسىرىگە «تارىخى ھەمدى» دەپ ئات قويۇشتا ئابدۇلھەمىدخاننىڭ ئىسمىنى كۆزدە تۇتقان ۋە ئۇنى موغۇلىستان (شەرقى تۈركىستان) زېمىنى ۋە خەلقنىڭ سۇلتانى دەپ تەرىپلىگەن.

خىتايدىن ئەرەبىستانغا بېرىش مۇشەققەتلىك بىر سەپەر ئىدى. خىتاي مۇسۇلمانلىرى يولدا رۇسىيە مۇسۇلمانلىرىغا ئوخشاش مۇلازىمەتكە ئېرىشەلمەيتتى. قەشقەرلىك «ھاجى باشى» لىرىنىڭ رۇسىيە چېگراسىدىن ئايلىنىپ ئۆتكەنلىكىگە دائىر دەلىللەر بار. ياقۇپبەگ دەۋرىدە قەشقەر بىلەن مۇناسىۋىتى بار بىر نەقشەبەندى ئۇستاز ئىستانبۇلدا ئىشك باقار ۋەزىپىسىدە بولغان بولۇپ، مۇناسىۋەتلىك ئىشلارنى ئۈستىگە ئېلىپ دىپلوماتىك رولىنى ئوينىغان ۋە ئىستانبۇلدا قەشقەرىيەلىك ھاجىلارنىڭ ئېھتىياجلىرىغا ياردەمدە بولغان. ناگاناۋا نوربېروننىڭ ئوتتۇرا ئاسىيا مەنبەلىك ھەج ھەققىدىكى تەتقىقاتچە، ھاجى باشى دېگەن ئەمەل تىرىلدۈرۈلۈپ تۇرۇلغان. 1893-يىلى بۇ ئىش ئۈچۈن ئىلتىماس سۇنۇلغان. 1906-يىلى مۇسا جالالىدىن ئىسىملىك بىر كىشى ئۆزىنى شەيخۇل ھۇججاج (ھاجىباشى) دەپ جاكارلاپ چىڭ ئوردىسى تەستىقلىغان دەۋالغان. چىڭ كونسۇللىرىنىڭ دىپلوماتىك ياردىمى بولمىغىنى ئۈچۈن شەرقى تۈركىستان مۇسۇلمانلىرى رۇسىيە ۋە ئوسمان ئىمپېرىيەسىنىڭ ياردىمىگە تايىنىشقا مەجبۇر

بولغان. رۇسىيە ئارقىلىق ئىستانبۇلغا يېتىپ بارغانلار ئۇ يەردىكى رۇسىيە دىپلوماتلىرىنىڭ ياردىمى بىلەن ئىجازەت ئېلىپ ھىجازغا يېتىپ بارغان. ئوسمان ئىمپېرىيەسىمۇ رۇسىيەنىڭ شەرقى تۈركىستان مۇسۇلمانلىرىنى قوغداش ھوقۇقىنى ئېتىراپ قىلغان. جەددە شەھىرىدىكى رۇسىيە كونسۇلى ئۇيغۇر ھاجىلاردىن ئاغرىنىپ ، ئۇلار كىرىزىس چىققان مەزگىلدە ، مەسىلەن ، بىرەر ھاجى ئۆلۈپ كەتكەندە ئۇنىڭ ياردىمىنى ئىزدەپ كېلىدىغانلىقىنى ، ئەمما ئۇلار كونسۇلنىڭ نازارىتىدىن ئۆزىنى ئېلىپ قاقماقچى بولغاندا توساتتىنلا ئۆزلىرىنىڭ چىڭ پۇقراسى ئىكەنلىكىنى يادىغا ئالدىغانلىقىنى ئېيتقان. لالە جاننىڭ بايان قىلىشىچە ، تاۋاپ جەريانىدا ھاجىلار مەمۇرى ۋە ئىقتىسادى قىيىنچىلىققا ئۇچرىسا ئۆزىنى ئوسمان ئىمپېرىيەسىنىڭ مەنئى پۇقرالىرى دېيىشىپ ياردەمگە ئىلتىماس قىلىشاتتى.

گەرچە ئوسمان ئىمپېرىيەسى ياقۇپ بەگ ھاكىمىيىتىنى قوللىغان بولسىمۇ چىڭ دۆلىتى ئۇنى شىنجاڭدىكى ھاكىمىيىتىگە تەھدىت ھېسابلىمايتتى. چىڭ مۇسۇلمانلىرى ئەگەر ھاكىمىيەتكە قارشى چىقمىسىلا ئۆزىنى ئوسمان ئىمپېرىيەسىنىڭ مەنئى پۇقرالىرى دېسە بولاتتى. 1893-يىلى بىر تۈرك ساياھەتچى تىيەنجىدە تۇڭگانلارنىڭ خۇتبىسىدە سۇلتان ئابدۇلھەمىدخاننىڭ نامى تىلغا ئېلىنىپ ، خۇتبىنىڭ ئۇنىڭغا بېغىشلانغانلىقىنى ئاڭلىغان. 1906-يىلى ھىندىستاندا 16 يىل ئوقۇغان مۇھەممەد ئابدۇراخمان ئەپەندى ئىسىملىك بۇخارالىق كىشى چىڭ پايتەختىدە مۇسۇلمانلارغا تەبلىغ قىلىپ ئۇلارنى گۇرۇھۋازلىق قىلماسلىق ھەققىدە ئاگاھلاندۇرغان ۋە سۈننەتكە خىلاپ ئۆرپ — ئادەتلەردىن توسقان. ئۇ قايتىشتىن ئاۋۋال سوغا سۈپىتىدە شۇ ۋاقىتتا مەككە ، مەدىنىدە ئوقۇلۇۋاتقان خۇتبىنى ئۇلارغا ئۆگەتكەن بولۇپ ، بۇ خۇتبىدە سۇلتان ئابدۇلھەمىد ئۈچۈن پاتىھە ئوقۇلغان. بۇنى رۇسىيە مۇسۇلمانلىرىنىڭ شۇ ۋاقىتتىكى ئەھۋالى بىلەن سېلىشتۇرغىلى بولمايتتى. چۈنكى رۇسىيە دائىرىلىرى مۇسۇلمانلارنىڭ بۇنداق قوش ساداقەتتە بولۇشىدىن ئەنسىرەيتتى. مەسچىتلەردىكى خۇتبىلەرنى نازارەت قىلاتتى. ھەتتا ئۇلار شىنجاڭدىمۇ رۇسىيە مۇسۇلمانلىرى كۆپرەك بارىدىغان مەسچىتلەرگە قۇلاق ئەۋەتىپ تىڭلايتتى.

ئوسمان ئىمپېرىيەسى خىتايدىكى مۇسۇلمانلارنى چىڭ سۇلالىسىگە قارشى قۇتۇرتىپ ھېچ نېمىگە ئېرىشەلمەيتتى. سۇلتان ئابدۇلھەمىد دەۋرىدىكى تەرەققىيپەرۋەر، پانىسلامچى زىيالىيلار خىتايدىكى كاپىرلارنىڭ قولىدا ئېزىلىۋاتقان قېرىنداشلىرىغا ھېسداشلىق قىلىش ئورنىغا چىڭ ئىمپېرىيەسى بىلەن ھەمكارلىشىپ ئۆزى دۇچ كەلگەن تەڭسىز شەرتنامە ۋە تەسلىمچىلىك ئىچىدىن قۇتۇلۇشنى تەشەببۇس قىلاتتى. ئوسمان ئىمپېرىيەسى ۋە رۇسىيەدىكى مۇسۇلمانلار خىتايدىكى ئىسلامنى شەرقشۇناسلار ۋە خرىستىئان دەۋەتچىلىرىنىڭ بايان قىلغىنى بويىچە چۈشىنىپ ۋە ئىسلامنى خىتايدا يۈكسىلىۋاتقان كۈچ دەپ قارايتتى. بۇ قاراشلارغا ئاساسەن، خىتايدىكى مۇسۇلمانلار ئوسمان ئىمپېرىيەسىنىڭ يېتەكلىشىگە ئېھتىياجلىق بولمايلا قالماي، بەلكى ئۇلارغا بۇ مۇسۇلمانلار خىتايدىكى ئىنقىلابتا مۇھىم رول ئوينايدىغاندەك بىلىنگەن ئىدى. بۇنداق قاراشلارغا ئاساس بولغىنى 1860-يىلى ۋاسىلى ۋاسىلىيۇننىڭ ئىسلام خىتاينىڭ دۆلەت دىنى بولىدۇ، دېگەن پەرىزىدۇر. ۋاسىلىيۇننىڭ ئەسەرلىرى 1890-يىللاردا ئاۋۋال ئىستانبۇلدا پانىسلازمچىلار ئارىسىدا مۇزاكىرە قىلىنغان ۋە كەڭ تارقالغان. 1913-يىلى ئۇنىڭ خىتايدىكى ئىسلام ھەققىدىكى تەسىرچان يۈرۈشلۈك لېكسىيەلىرى ئىسلامچىلار چىقىرىدىغان «توغرا يول (سەبلىۋررەشاد)» دېگەن ژۇرنالدا ئېلان قىلىنغان.

ۋاسىلىيۇننىڭ پەرىزىنى مۇزاكىرە قىلىۋاتقان كىشىلەر ئىچىدە خىتايدىن كەلگەنلەر ئىنتايىن ئاز بولۇپ ئابدۇلئەزىز غۇلجالى (يەنى، غۇلجىلىق ئابدۇلئەزىز) شۇنداقلارنىڭ بىرى ئىدى. بۇ كىشى نەقىشەندى سويىلىرىدىن بولۇپ ئوسمان ئىمپېرىيەسى سارايلرىدا ئەرەبچە دەرس بېرەتتى. ئۇ 1899-يىلى خىتايدىكى مۇسۇلمانلار ھەققىدە ئوسمانىيە مەتبۇئاتلىرىدا يۈرۈشلۈك ئەسەرلەرنى ئېلان قىلىشقا باشلىغان بولۇپ كىتابخانلارغا خىتايدىكى مۇسۇلمانلارنىڭ كۆپ خىللىقى ھەققىدە مەلۇمات بېرىپ سالارلار، تۈڭگانلار ۋە شەرقى تۈركىستاندىكى تۈركلەر ھەققىدە توختالغان. غۇلجالىنىڭ نەزىرىدە ئوسمانلى ئۇسلۇبىدىكى زامانىۋىلىقنى ئەڭ قوللايدىغان كىشىلەر سالارلار بولغان. 1891-يىلى بىر سالار كىشى قاھىرە ۋە ئىستانبۇلدا ئوقۇپ خىتايدا قايتىش يولىدا غۇلجىغا چۈشۈپ ئۆتكەندە مەكتەپلەرنى ئىسلاھ قىلىش، ھىندىستان ياكى

ئىستانبۇلدىن ئوقۇتقۇچى تەكلىپ قىلىش ، كىتاب ۋە ژۇرنال نەشر قىلىش ئۈچۈن باسما ماشىنىسى ئىمپورت قىلىش قاتارلىق چاقىرىقلارنى قىلغان. غۇلجالى ياۋروپا مەتبۇئاتلىرىدا ئېلان قىلىنغان ئۇيغۇرلار ھەققىدىكى بىر قىسىم خاتالىقلارنى تۈزىتىشتە ئۇلارنىڭ چىڭ ئوردىسى ئىسلام دىنىغا ھۆرمەت بىلەن قارايدۇ ، دېگەن پىكىرنى ياقىلىغان. ئۇنىڭ قارىشىچە ، بېيجىڭدىكى خان سارىيى جايلاشقان قەلئەنىڭ ئىچىدە تۇرۇۋاتقان شىنجاڭدىن كەلگەن بىر قىسىم مۇسۇلمانلار بۇ جەھەتتە تولمۇ مۇھىم بولۇپ ، مۇسۇلمان دۇنياسىنىڭ كۆزىدە بۇنىڭ تولمۇ ئەھمىيەتلىك بىر پاكىتلىقىنى ، بۇ تۈرك ئاقسۆڭەكلەرنىڭ خان سارىيىدا ئۆز نامى (يەنى ئۇنىڭ قارىشىچە خىتايچە تۈرك مەنىسىنى بىلدۈرىدىغان چەتئۇ نامى) بىلەن مەۋجۇتلۇقىنىڭ مۇھىملىقىنى تەشەببۇس قىلغان.

19-ئەسىرنىڭ ئاخىرقى يىللىرىدىكى ۋەقەلەر چىڭ سۇلالىسى ئىسلامغا يېقىن دەيدىغان كۆز قاراشنى ئىسپاتلىغاندەك كۆرۈنەتتى. 1898-يىلى ھىندىستان ۋە تۈرك گېزىتلىرى مۇسۇلمانلارنىڭ خىتايدا مۇھىم دەپ ئېتىراپ قىلىنغانلىقى ، چىڭ ئوردىسىنىڭ ئۇلارغا تايىنىپ ياۋروپاغا تاقابىل تۇرۇشنى قارار قىلغانلىقى ھەققىدە خەۋەر تارقاتقان. بۇ ئەمىلى ئەھۋال بۇرمىلانغان بىر خەۋەر ئىدى: ئەسلى چىڭ ھۆكۈمىتى گەنسۇ مۇسۇلمانلىرىدىن 1895-يىلدىكى ئىسياننى بېسىقتۇرۇش ئۈچۈن «گەنسۇ باتۇرلىرى» (گەنجۈن) دەپ بىر قوشۇن تەشكىللىگەن بولۇپ ، ئۇلار 1898-يىلى بېيجىڭ قىسىملىرىغا قوشۇۋېتىلگەن. ئىستانبۇلدا چىقىدىغان «ئىقدام» (جاسارەت) گېزىتىنىڭ مۇھەررىرى نەجىپ ئاسىم ماقالە ئېلان قىلىپ ، بۇ مۇسۇلمان قېرىنداشلارنىڭ خىتايدىكى ئۇتۇقلىرىدىن پەخىرلەنگەن ۋە «بىزنىڭ يىراقتىكى قېرىنداشلىرىمىزنىڭ ئۇ يەردە ئەڭ ئىلغار ، ئەڭ ئىجتىھاتچان ۋە باتۇر بىر تەبىقىنى تەشكىل قىلغانلىقى تەبىئىكى بىزنى خۇرسەن قىلدۇ» دەپ يازغان. 1900-يىلدىكى يىخېتۈەن ھەرىكىتى جەريانىدا گەنسۇ باتۇرلىرى چەتئەل ۋاكالەتخانىلىرىغا ھۇجۇم قىلغاندىن كېيىن بۇنداق خەۋەرلەر پەس كويغا چۈشكەن. گېرمانىيەلىك كايسەر ۋېلخېلىم تۈرك ئەمەلدارلار ۋە ئۆلىمالاردىن بىر ئۆمەك تەشكىل قىلغان بولۇپ خىتايدىكى مۇسۇلمانلارنى تىنچىتىش ئۈچۈن خەلىپە سۇلتان ئابدۇلھەمىدخاندىن دۇئا

ئېلىپ يولغا چىققان. ئۇلار بۇ مەقسەتكە يېتىش ئۈچۈن گەنسۇ باتۇرلىرى قوشۇنىنىڭ مۇسۇلمان دەپ قارىلىپ قالغان خىتاي رەھبىرى دوڭ فۇشياڭ بىلەن بىۋاسىتە ئالاقە قىلغان.

1901-يىلى يىخېتۇەن ھەرىكىتىدىن كېيىن ئوسمان ئىمپېرىيەسى سۇلتانىنىڭ ياۋروپالىق ياردەمچىلىرى پىلانلىغان تۇنجى ئەلچىلەر ئۆمىكى خىتايغا ئەۋەتىلگەن. ئابدۇلھەمدىخان ئۆزىنىڭ خىتايدىكى مۇسۇلمانلار ئارىسىدىكى ئىناۋىتىنى مۇستەقىل بىر ھەرىكەت قىلىشتا ۋاسىتە ئەمەس، بەلكى بۇ ئىناۋەتنى ياۋروپا بىلەن سودىلىشىشتا پىچكا قىلىشنى ئارزۇ قىلاتتى. 1908-يىلى سۇلتان ئابدۇلھەمدىخان خىتايدىكى مۇسۇلمانلار بىلەن بولغان ئالاقىنى كۈچەيتىشكە كونكرېت قەدەم ئالغان ۋە بېيجىڭلىق بىر مەشھۇر ئىمامنىڭ ئىستانبۇل زىيارىتىدىن كېيىنلا بېيجىڭ كالا كوچىسى (نىيۇجىي) جامەسىدىكى مەدرىسىگە ئېلى رىزا ۋە ئۇنىڭ داغىستانلىق ياردەمچىسى تاھىر ئەپەندىنى مۇدەررىسلىككە ئەۋەتكەن. دەسلەپتە بۇ ئىككىيلەن سۇلتان تاپشۇرغان بويىچە ئىشلىگەن ۋە ئوردىدىن مائاش ئېلىپ تۇرغان، ئەمما ئۇزاق ئۆتمەي ئوردىنىڭ قىزغىنلىقى تۆۋەنلەپ كەتكەن. 1908-يىلىدىكى ياش تۈركلەرنىڭ ئىنقىلابى ۋە 1909-يىلى سۇلتان ئابدۇلھەمدىخاننىڭ ئورۇن بوشىتىشى بىلەن بۇ ئىككى مۇدەررىسنىڭ ئىمپېرىيە بىلەن ئالاقىسى ئۈزۈلگەن. 1911-يىلى ئېلى رىزا ئىستانبۇلغا يازغان خېتىدە «بۇ يەردىكى مۇسۇلمانلار خەلىپىنى ئىنتايىن بەك ياخشى كۆرىدۇ ۋە ياقلايدۇ، بەيئەت قىلىدۇ، ئەمما خەلىپىلىك بۇنى چۈشىنىدىغاندەك ئەمەس»، دەپ قاخشىغان.

ئوسمان ئىمپېرىيەسىنىڭ شىنجاڭدىكى مۇسۇلمانلار ئارىسىدىكى پائالىيەتلىرى مۇشۇ دەمدە باشلانغان بولۇشى مۇمكىن. 1879-يىلى بىرتانىيەنىڭ بېيجىڭدا تۇرۇشلۇق ئەلچىسى چىڭ ئوردىسىنى ئوسمان ئىمپېرىيەسىنىڭ قەشقەرگە مەخپىي ۋەكىل ئەۋەتكەنلىكى بىلەن ئاگاھلاندۇرغان. بۇ خىل ئەيىبلەش كۆپ قېتىم بولۇپ تۇرغان. گەرچە بۇنىڭ ھېچ بىر ئىسپاتى بولمىسىمۇ، بىرتانىيە بىلەن رۇسىيە ئوسمان ئىمپېرىيەسىنىڭ شەرقى تۈركىستاندىكى پائالىيەتلىرىنى تەقىب قىلىشنى داۋاملاشتۇرغان. ئۇلارنىڭ ئەنسىرىشى چىڭ دۆلىتىنىڭ ئەمەس بەلكى ئۆزلىرىنىڭ مەنپەئەتى ئۈچۈن ئىدى. 1904-يىلى رۇسىيە كونسۇلى قەشقەردە سودا

قىلىۋاتمەن دېگەن ئىلياس ئەپەندى ئىسىملىك بىر گۇمانلىق تۈركنىڭ بارلىقى ھەققىدە چىڭ ئوردىسىغا ئاگاھلاندۇرۇش يوللىغان. كونسۇل يەنە بۇ كىشىنىڭ چىڭ ئەمەلدارلىرى بىلەن ياخشى مۇناسىۋەتتە ئىكەنلىكى ، رۇسىيە پۇقرالىقىدىكى بىر تۇڭگان مۇسۇلماندىنمۇ ياردەم قوبۇل قىلغانلىقىنى قەيت قىلغان. كونسۇلنىڭ يەكۈنچە ئوسمانلىلار قەشقەردە چىڭ ئەمەلدارلىرى مەدەتكار بولغان ، سىياسىي ۋە تىجارىي ئىشلارنى بېجىرىدىغان بىر يەر ئاستى ئورگان قۇرۇپ چىققان ، ئەمما بۇ يەكۈننى ئىسپاتلىغۇدەك ھېچبىر ئەھۋال كېيىنكى چاغلاردىمۇ ئوتتۇرىغا چىقمىغان.

چىڭ بىلەن ئوسمان ئىمپېرىيەسى ئارىسىدا رەسمىي ئالاقە بولمىغان بولۇپ ، مۇناسىۋەتلىك بايانلار ئارىدىكى بوشلۇقتا پەيدا بولغان شەخسلەرنىڭ كەچۈرمىشىدىن ئىبارەت ئىدى. ئوسمان ئىمپېرىيەسىگە بولغان مايىللىق كىشىلەرنى ئىستانبۇلدىن دىندا ئوقۇپ كەلگەنلەرنىڭ ئاغزىدىكى ئوسمان ئىمپېرىيەسىنىڭ دىنى نوپۇزىغا ئىشەندۈرەتتى. چىڭ ھۆكۈمىتى مەسچىتلەرنى بەك نازارەت قىلىپ كەتمەيدىغان بولغاچقا مۇساپىرلارنىڭ جۈمە خۇتبىلىرىگە ئىشتىراك قىلىشى تامامەن مۇمكىن ئىدى ۋە يەرلىكلەر تەرىپىدىن قارشى ئېلىناتتى. تۈرك مۇسۇلمانلارنىڭ شەرقى تۈركىستاندىكى سوپىلار ئىچىدىمۇ قارشى ئېلىنىپ بەيئەت قىلىنىش مۇمكىنچىلىكىمۇ مەۋجۇت بولۇپ ، 1917-يىلى بىر بۆلەك تۈرك ئوفىتسېرلىرى قۇمۇلدىن ئۆتۈپ كېتىپ بارغاندا بۇرۇن ئىستانبۇلدىكى ئاياسوفىيا جامەسىنىڭ مەزىنى بولۇپ ئىشلىگەن بىر مەزىننىڭ بارلىقىنى بايقىغان. ئوسمان ئىمپېرىيەسىنىڭ ئاخىرىدا تارىخچىلار مۇسۇلمانلاردىن ئۆزىنى پەيغەمبەر ئەۋلادى (سەيىد) دەپ سانايدىغانلارنىڭ كۆپىيىپ كەتكەنلىكىنى خاتىرىلىگەن. بۇنداق ئىشلار شەرقى تۈركىستاندىمۇ كۆرۈلگەن بولۇپ كۇچادا ئوسمان ئىمپېرىيەسى پۇقرالىرىدىن بىر قانچە تۈرك ئائىلىسى ۋە يەكەندە بىر قانچە ئەرەب كۆچمەنلەر ئۆزلىرىنى سەيىد دەپ ئاتىۋېلىشقان ، ھەمدە يەرلىكلەر تەرىپىدىنمۇ پەيغەمبەر ئەۋلادى دېيىلىپ ئىززەتلەنگەن.

ئوسمان ئىمپېرىيەسىدىن شەرقى تۈركىستانغا كەلگەن كىشىلەرنىڭ بەزى نومۇسسىزلىرى يەرلىك مۇسۇلمانلارنىڭ ئوسمانلارغا بولغان ئىخلاسىنى سۈيىئىستېمال قىلىپ نەپكە

ئېرىشكەن. ھەتتا يالغاندىن سۇلتان نامدا پۇل يىغىشمۇ يۈز بەرگەن بولۇپ ئوسمانلى ئىمپېرىيەسىدىن كەلگەن مۇسۇلمانلار بۇ ئىشلاردىن خەۋەردار ئىدى ۋە بۇنداق ئىشلارنى توسۇشقا تىرىشاتتى. 1906-يىلى بىر رۇسىيەلىك مۇسۇلمان ئۆزىنى سۇلتاننىڭ ئوفىتسېرى قىلىپ كۆرسىتىپ سۈيىدۇڭ خەلقىدىن بەش مىڭ تىللانى سوقۇۋالغان. 1910-يىلى بىر كىشى غۇلجا كۆچىلىرىدا ھەربىي كىيىم بىلەن ئىئانە يىغىپ ئۆزىنى ئىستانبۇللۇق پاشا (گېنېرال) دەۋالغان ۋە بۇ پۇلنى كونسۇلخانا قۇرۇش ئۈچۈن ئىشلىتىدىغانلىقىنى دېگەن. گۇمانلانغان يەرلىك كىشىلەر ئىستانبۇلغا تېلېگرامما يوللاپ ئۇنداق بىر ۋەكىل ئەۋەتلىمىگەنلىك جاۋابىنى ئالغان. ھېلىقى كىشى ئەسلى فىرانسىيەلىك بىر ئالدامچى بولۇپ ئىككى مىڭ رۇبلىنى ئالداپ قېچىپ كەتكەن. بۇنداق قىيىنچىلىقلار سەۋەبلىك چىڭ مۇسۇلمانلىرى بېيجىڭ بىلەن ئىستانبۇل ئارىسىدىكى دىپلوماتىيەلىك مۇناسىۋەتنىڭ كۈچىيىشىنى زۆرۈر دەپ قارايدىغان بولغان. دېمەك، شەرقى تۈركىستان مۇسۇلمانلىرى چىڭغا قارشى تۇرماستىن بەلكى چىڭ ۋە ئوسمان ئىمپېرىيەسى ئارىسىدىكى مۇناسىۋەتنىڭ ياخشى بولۇشىنى، نەتىجىدە چىڭنىڭ دۇنياۋى ئورنىنى كۈچەيتىشىنى ئىستىگەن.

ئىلىدىن ئىستانبۇلغىچە

19-ئەسىرنىڭ ئاخىرلىرىدا ۋەلى باي ئىلىدىكى يەر ۋە تىجارەتلىرى بىلەن رايوندا ئەڭ چوڭ باي ئاتالغان. بىز بۇ ھەقتە ئىلگىرى توختالغان ئىدۇق. ئۇ رۇس ئەمەلدارلىرىنىڭ نەزىرىدە ئۈلگىلىك شەخس بولۇپ، ياركەنتتىكى «شەرەپلىك پۇقرا» دېگەن ئاتاققا ئېرىشكەن ئاز بىر قانچە كىشىلەرنىڭ بىرى ئىدى. ئۇ يەنە ۋېرنىي (ئالمۇتا) دا تۇنجى تىجارەتچىلەر ئۇيۇشمىسىغا قوبۇل قىلىنغان ئىدى. 1896-يىلى ۋەلى باينىڭ ئەڭ پارلاق چاغلىرى بولغان. شۇ يىلى ئۇ يەتتە سۇ خەلقىگە ۋەكىل بولۇپ موسكۋادا چار پادىشاھ نىكولاي ئىككىنچى نىڭ تاج كىيىش مۇراسىمىغا تەكلىپ قىلىنغان. مۇراسىمغا چىڭ ھۆكۈمىتىنىڭ ياۋروپادىكى باش ۋەكىلى لى خوڭجاڭمۇ قاتناشقان بولۇپ، بىر چاغلاردىكى كارۋانچى تەدرىجىي زورىيىپ دۆلەت ۋەكىللىرى بىلەن

ئولتۇرۇپ قوپالايدىغان ھالغا يەتكەن. ۋەلى باي ۋەلى خوڭجاڭ مۇراسىم جەريانىدا كۆرۈشكەن بولۇپ، چىڭ ئوردا ئەھلى ئىچىدە رۇسىيە پەرەسلىكى بىلەن مەشھۇر بولغانلىقى خوڭجاڭ ۋەلى بايغا مانجۇ خانلىقىغا تۆھپە قوشقانلىقى ئۈچۈن مېدال تەقدىم قىلغان. ۋەلى باي موسكۋادىن يەتتە سۇغا قايتىش يولىدا بۇخارا ئەمىرىنى زىيارەت قىلغان ۋە شەرەپ ئۇنۋانىغا ئېرىشكەن.

ۋەلى باي يەرلىك مەدەنىيەتنى ئاكتىپ قوغدىغۇچى رولىنى ئۆتەپ ئۆزىنىڭ مال-مۈلكىنىڭ بىر بۆلىكىنى خەير-ئېھسان ۋە ئىنسانىيەت رەۋەزلىك ئىشلىرىغا ئاتىغان ئىدى. 1887-يىلى ئۇيغۇرلارنىڭ ئىلىغا كۆچۈشى تاماملانغاندىن بىر نەچچە يىل كېيىن، كىشىلەر ۋەلى بايدىن بىر مەسچىت سېلىشقا ياردەمدە بولۇشنى تەلەپ قىلغان. نەتىجىدە شەھەر مەركىزىدە بۈگۈنگىچە قەد كۆتۈرۈپ تۇرغان كاتتا بىر مەسچىت پۈتۈپ چىققان بولۇپ، بۇ مەسچىت ۋەلى باي مەسچىتى دەپ ئاتىلىدۇ. بۇ مەسچىتنىڭ ئادەمنىڭ دەرھال دىققىتىنى تارتىدىغان يېرى ئۇنىڭ ئۇسلۇب جەھەتتىكى ئارىلاشمىلىغىدۇر: مەسچىتنىڭ دەرۋازىسى ئۇيغۇر ئۇسلۇبىدا بولۇپ ئۈستىگە تۈگگەنچە راۋاق چىقىرىلغان. بۇ يېرى غۇلجىدىكى ئاساسلىق تارانچى مەسچىتلىرىنىڭ بىرىگە تەقلىد قىلىنغان. غۇلجىدىكى ئۇ مەسچىتنىڭ ئۇسلۇبى قەشقەر ياكى يەكەندىكى مەسچىتلەرگە قارىغاندا گەنسۇ تۈگگەنلىرىنىڭ مەسچىتلىرىگە بەكرەك ئوخشىتىپ سېلىنغان. بۇ غۇلجا ئۇيغۇرلىرىنىڭ جەنۇبتىكى قېرىنداشلىرىدىن پەرقلىق ھالدا خىتاي مەدەنىيىتىنىڭ تەسىرىگە كۆپرەك ئۇچرىغانلىقىنىڭ تىپىك مىسالىدۇر. تارانچىلار گەرچە ئەمدىلەن رۇسىيە پۇقراسى بولغان بولسىمۇ يەتتە سۇدا سېلىنغان بۇ مەسچىتنى ئورتا ئاسىيادىكى تاتار ياكى باشقا قېرىنداشلىرىنىڭ ئۆلچىمىدە سالماي غۇلجىدىكى تۈگگەن ئۇسلۇبىنى ساقلىشى بۇ تەسىرنى ئىسپاتلاپ تۇرۇپتۇ.

ۋەلى باينىڭ ئۇيغۇر مۇسۇلمانلىرىنى رۇسىيەدىكى باشقا مۇسۇلمانلاردىن ئايرىپ ساقلاپ قېلىش ئىستىكى روشەن ئىدى. يەتتە سۇدىكى كەسكىن ئىجتىمائىي چېگرالار تارانچىلارنى باشقا توپلۇقلاردىن پەرقلەندۈرۈپ تۇراتتى. غۇلجىدىن يەتتە سۇغا كۆچمەن بولغانلارنى كۆزەتكەن بىر رۇسىيەلىك ئەمەلدار غۇلجىدا بىر قازىخانغا بارىدىغان قازاق، تۈگگەن ۋە تارانچىلارنىڭ يەتتە



ياركەنتتىكى ۋەلىباي مەسچىتى ، 1911-يىلى. مەسچىتنىڭ ئالدىدىكى قارا چاپانلىق كىشى ۋەلىباينىڭ ئۆزى بولۇشى مۇمكىن.

سۇغا كۆچكەندىن كېيىن ئايرىلىپ كەتكەنلىكىنى يازغان. ئەينى چاغدا تارانچىلاردىن ئوقۇغانلار ۋە ئۆلىمالارنىڭ ھەممىسى دېگۈدەك رۇسىيەگە كۆچۈپ چىققان بولۇپ بۇ دەسلەپتە ئۇلارنىڭ

مەدەنىيەت جەھەتتىكى كىملىكىنى قوغداشتا مۇھىم رول ئوينىغان. ئەمما تارانچىلارنىڭ باشقا رۇسىيە مۇسۇلمان توپلۇقلىرىدىن پۈتۈنلەي ئايرىلىپ تۇرۇشى ئۆلىمالىرىنىڭ تەدرىجىي ئازىيىشى بىلەن مۇمكىن بولماي قالغان. بۇ ۋەزىيەتتە ۋەلىباي باشقا مۇسۇلمان مىللەتلەر ئارىسىدىن ئۆلىما ئىزدەشكە مەجبۇر بولغان. تاتارلار ئەڭ مۇۋاپىق نامزات بولۇپ ئۇلار قازاق بوزقىرلىرى ۋە يەتتە سۇدا ئوقۇتقۇچىلىق قىلىش بىلەن تونۇلغان ئىدى. ۋەلىباينىڭ تەسىرى مۇتەئەسسىپ ئۆلىمالارنى قايرىپ قويالىغۇدەك دەرىجىدە بولغاچقا ئۇ بۇ تاتار ئۆلىمالارنىڭ يەتتە سۇغا ئېلىپ كەلگەن ئۇسۇلى جەدىت (يېڭى ئوقۇتۇش ئۇسۇلى) بويىچە ئوقۇتۇشنى ئاشكارا ھالدا تەشەببۇس قىلدى. ۋەلىباي ئۆزى سالدۇرغان مەسچىتكە مەنسۇپ مەدرىسگە تاتار ئۆلىما گابدۇراخمان داموللا بىن گاتاۋۇلا مۇھەممەدى (1909-يىلى ۋاپات بولغان) نى تەكلىپ قىلغان. بۇ كىشى بىر تاتار مەدرىسە مۇئەللىملىرى جەمئىيىتىدىن كەلگەن بولۇپ، بۇخارا ۋە قازاندىكى ئالىملار بىلەن ئالاقىسى قويۇق ئىدى. ئۇ تارانچىلار ئارىسىدا ئۇسۇلى جەدىتنى تەرغىب قىلغانلىقى بىلەن مەشھۇر بولغان. ئۇنىڭ ئوقۇغۇچىلىرى ئىچىدە يەتتە سۇدىكى تارانچى ۋە تۇڭگان بالىلىرى بولۇپلا قالماي يەنە غۇلجىدىنمۇ كېلىپ ئوقۇيدىغانلار بولغان.

تاتارلار رۇسىيەدە ئاچقان مەكتەپلەر تورى يەتتە سۇغا كېڭىيىپ، تەدرىجىي شىنجاڭدىكى رۇسىيەلىك مۇھاجىرلارنىڭ بولۇپمۇ تارباغاتاي ۋە غۇلجىدىكىلەرنىڭ قىزىقىشىنى قوزغىغان. 1890-يىللارنىڭ ئاخىرىدا شىنجاڭدىكى داڭلىق تاتارلار رۇسىيەدىكى مائارىپ ئىسلاھاتىغا ئاۋاز قوشقان، مەسىلەن، غۇلجىدىكى ئاقساقال فازىلجان يۈنچ شەمەيدىكى ئىسلامى ۋەخپىگە ئىمانە يىغقان. شىنجاڭدا ئۇزاققا قالماي تۇنجى جەدىتچە مائارىپ بارلىققا كېلىپ رۇسىيە پۇقرالىقىدىكى بالىلارنى قوبۇل قىلغان. 1900-يىلى تارباغاتايدا شەمەيلىك ئىمامنىڭ ئوغلى ئاچقان بىر جەدىتچە مەكتەپنىڭ بارلىقى «تەرجىمان» گېزىتىدە خەۋەر قىلىنغان.

شىنجاڭدىكى مۇسۇلمانلار ئىچىدە دەسلەپ جەدىتچە مائارىپقا قىزىققان كىشىلەر مۇسابايۇلار جەمئىيىتى ئىدى. ئۇلار ئەسلى ئارتۇچتىن بولۇپ كېيىنكى يىللاردا غۇلجىدا ئۆزىنىڭ ئىگىلىكىنى قۇرۇپ چىققان. مۇسابايىنىڭ تارىخى ئارقا كۆرۈنۈشى ئانچە ئېنىق ئەمەس. بىر

مەنبەگە كۆرە ، ئۇ 1880-يىلى چەتئەلدىن قايتىپ كېلىپ ئىلىدا بىر خورۇم كارخانىسى قۇرغان. مۇساباي بۇ كارخانىنى كېيىن ئوغۇللىرىدىن باھاۋۇددىن ۋە ھۈسەيىنگە ئۆتكۈزۈپ بەرگەن. 1903-يىلغا كەلگەندە مۇسابايلار كارخانىسى 300 مىڭ رۇبلىغا يارايىدىغان ھالغا كەلگەن. رۇسىيەنىڭ ئۆلچىمىدە بۇ كىچىك كارخانا ھېسابلانسىمۇ يەرلىك رىقابەتچىلىرىدىن ئۈچ ھەسسە چوڭ ئىدى. سۈپەت جەھەتتە مۇسابايلار كارخانىسى يەتتەسۇدىكى باشقا كارخانىلارنى بېسىپ چۈشكەن بولۇپ رۇسىيەنىڭ خورۇم بازىرىدىكى رىقابەتكە تاقابىل تۇرالايتتى. ئاكا ئۇكا مۇسابايلار زەنجىرسىمان دۇكانلارنى غۇلجىدىن چېگرا ئاتلىتىپ ياركەنت ۋە شەمەيگە قەدەر كېڭەيتكەن. مۇساباينىڭ غۇلجىدىكى كارخانىسىدا ئاساسەن قەشقەردىن چىققان ئۇيغۇرلار ئىشلىگەن بولسىمۇ بوغالتىر ۋە دۇكان باشقۇرغۇچىلىرى تاتارلاردىن بولغان. بۇ ئارقىلىق مۇسابايلار رۇسىيە بوزقىرلىرىدا تاتارلار ئاچقان سودا تورىغا تايانغان ئىدى.

مۇسابايۇلار جەمەتىنىڭ مەدەنىيەتكە ھامىيلىق قىلىش تارىخىنى 1894-1895-يىللارغا سۈرۈشكە بولىدۇ. ئەينى ۋاقىتتا قەشقەردىكى ئەڭ داڭلىق بولغان خانلىق مەدرىسە بۇ جەمەت تەرىپىدىن يېڭىلانغان. «ئۇيغۇر تارىخىنىڭ مۇقەددەس يوللىرى» دېگەن كىتابنىڭ ئاپتورى رىئان تۆمنىڭ يېزىشىچە بۇ جەمەت يەنە «مەتبەئى خۇرشد» (قۇياش نۇرى مەتبەئەسى) دېيىلگەن تۇنجى نەشرىياتنىڭ قۇرۇلۇشىمۇ ھەمدەم بولغان. ئۇلار تىجارىتىنى غۇلجىغا يۆتكەلگەندىن كېيىن يېڭىچە ئوقۇتۇشقا تۈرتكە بولىدىغان بىر ئىجتىمائىي مۇھىتقا ئېرىشكەن. ئىمپورت سودىسىدا ئاكتىپ ھېسابلىنىدىغان مۇسابايۇلار جەمەتى رۇسىيەدىن ئىمپورت قىلىنغان ئۆسكۈنلەرنى ئىشقا كىرىشتۈرۈش ئۈچۈن يەرلىك ئۈستىلارنى يېتىشتۈرۈشنىڭ زۆرۈرىيىتىنى ھېس قىلغان ۋە 1898-يىلى جەدىتچە مائارىپنى سىناشنى قارار قىلغان. بۇ سىناقنىڭ مېۋىلىرىدىن بىرى بىرى ئۇيغۇرلارنىڭ سىياسىي ھاياتىدا مۇھىم ئورۇن تۇتىدىغان شەخس بولۇپ يېتىشكەن مەسئۇد سەبىردۇر. مەسئۇد ئەپەندى 1940-يىلىدىكى ئەسلىمىسىدە بىر كۈنى مەكتەپتىن چاقىرىلىپ ماتېماتىكا ۋە جۇغراپىيە كىتابى تارقىتىلغانلىقى ۋە ئالتە ئايدىن كېيىن بۇ پەنلەردىن ئىمتىھان ئېلىنغانلىقىنى يازىدۇ. نەتىجىدىن مەمنۇن بولغان مۇسابايۇ مەزكۇر مەكتەپنى 1900-

يىلى مەخسۇس جەدىتچە مەكتەپ قىلىپ ئۆزگەرتكەن. مەكتەپنىڭ ئوقۇتقۇچىلىقىغا ۋەلىباينىڭ ياركەنتتە ئاچقان مەدرىسسىدىكى جەدىتچى گابدۇراخمان داموللامنىڭ ئوقۇغۇچىسى مۇھەممەت مەسۇم ئەپەندىنى تەكلىپ قىلىپ ئىشلەتكەن.

ياركەنت بىلەن بولغان بۇ باغلىنىش بىزگە جەدىتچىلىكنىڭ تاتارلاردىن چاررۇسىيەگە تەۋە ياركەنت ئۇيغۇرلىرىغا ئاندىن شىنجاڭغا كىرگەنلىكىنى بېشارەتلەيدۇ. مەسۇم سەبىرنىڭ بايانىغا كۆرە، ھۈسەيىن مۇسابايىۋقا يېڭىچە مەكتەپ قۇرۇش ئىلھامى ئورۇنۇرۇڭغا جەدىتچە ھۈسەيىنىيە مەدرىسسىنى ئاچقان ئەخمەتبەي (1837-1906) ھۈسەيىنۋدىن كەلگەن. مۇسابايىۋلار بۇ مەدرىسگە بىر جۈپ ئوقۇغۇچى ئەۋەتكەن. يېڭى باشلانغان باشقا جەدىتچە مەكتەپكە ئوخشاش مۇسابايىۋلار غۇلجىدا ئاچقان يېڭىچە مەكتەپنىڭمۇ پىداگوگىكىلىق ئاساسى كۈچلۈك ئەمەس ئىدى. يېڭىچە مەكتەپتە ئوقۇتقۇچى بولغان مۇھەممەت مەسۇم ئەپەندى پەقەت بىر يىللىق ئوقۇتقۇچى پىلانى بويىچە تەربىيەلەنگەن ئىدى. تاتار رىقابەتچىلەردىن مۇستەقىل يول تۇتۇشنى ئويلاشتىمۇ ياكى ئوسمان ئىمپېرىيەسىگە باغلىنىپ تۇرۇشنى خالاپ قالدىمۇ ئېنىق ئەمەس، 1902-يىلى ھۈسەيىن مۇسابايىۋ مەسۇم ئەپەندىنى ئىستانبۇلغا داۋاملىق ئىلگىرىلەپ ئوقۇشقا ئەۋەتكەن. ئىستانبۇلغا ماڭغان مەسۇم ئەپەندى يولدا قىرىمدا توختاپ باغچە ساراي شەھىرىدە جەدىتچە مائارىپنىڭ ئۆلىنى سالغان ئىسمائىل غاسپىرالى بىلەن كۆرۈشكەن. ئىككىيلەن جەدىتچە مەكتەپ ۋە شىنجاڭدا جەدىتچە ئوقۇتۇش ئەھۋالى ھەققىدە سۆھبەت قىلغان. مەسۇم ئەپەندىنىڭ غاسپىرالغا دېيىشىچە خىتاي ھاكىمىيىتى رۇسىيەنىڭ ئەكسىچە جەدىتچە مائارىپنى قوللىغان. مەسۇم ئەپەندى ئىلى دوتىيىنىڭ جەدىتچە مائارىپنى قوللاپ پەرمان چىقارغانلىقىنى ۋە جەدىتچە مەكتەپلەرنى قوللايدىغانلىقى ھەققىدە بايانات ئېلان قىلغانلىقىنى ئېيتقان.

1904-يىلى ئىستانبۇلدىكى ئىمپېرىيەلىك ئاممىۋى باشقۇرۇش مەكتىپىدە ئوقۇغان مەسۇم ئەپەندى غۇلجىغا قايتىپ كەلگەن. ھۈسەيىن مۇسابايىۋ ئۇنى سۇلتان ئابدۇلھەمىدخان ۋە ئۆزىنىڭ نامى بېرىلگەن «مەكتەبى ھەمىدى — ھۈسەيىنى» مەكتىپىگە مۇدىر قىلىپ تەيىنلىگەن.

1910-يىلدىكى بايانلارغا قارىغاندا مەكتەپ ئىستانبۇلدىكى مەكتەپلەرنىڭ ئۇسۇلىدا ئوقۇتۇش قىلغان ۋە بوغالتىرلىق، رۇسچە، خىتايچە ئۆگەتكەن. مەكتەپنىڭ يېنىغا بىر قىرائەتخانا قۇرۇلغان بولۇپ رۇسىيەدىكى قەرەللىك گېزىت ژۇرناللار قويۇلغان. مەسۇم ئەپەندى ئىستانبۇلدىن غۇلجىغا قايتىپلا مۇسابايلارنى ئىستانبۇلغا ئوقۇغۇچى چىقىرىشقا دەۋەت قىلغان. ئۇ دەسلەپ تۆت ئوقۇغۇچى ئۈچۈن سۇلتانغا تونۇشتۇرۇش خېتى يازغان. بۇلارنىڭ ئىچىدە ئۇنىڭ ئوقۇغۇچىسى مەسئۇت سەبىمۇ بولغان، بۇ تۆت بالا ھەممىدە تولۇق ئوتتۇرا مەكتىپىگە قوبۇل قىلىنغان. كېيىنكى يىللاردا بۇ ئىشلار داۋام قىلغان ۋە 1913-يىلدىكى بالقان ئۇرۇشى پارتلىغانغا قەدەر شىنجاڭدىن كېلىپ ئىستانبۇلدا ئوقۇغان ئوقۇغۇچى جەمئىي 15 بولۇپ، بۇلارنىڭ ئالتىسى ھەربىي مەكتەپتە، تۆتى گالاتاساراي لىسەسىدە، بىرى ئىمپېرىيەلىك سەنئەت مەكتەپتە ئوقۇغان. بۇنىڭ ئىچىدە بىرى مەشھۇر ئىمپېرىيە ئۇنىۋېرسىتېتىنىڭ تېبابەت كەسپىدە ئوقۇغان بولۇپ مەسئۇد سەبىرى بولۇشى مۇمكىن.

1905-يىلدىكى ئىنقىلاب ۋە تارانچىلار

1905-يىلى رۇسىيەدە يۈز بەرگەن دېھقانلار قوزغىلاڭلىرى، ئىش تاشلاش ۋە ئىسيانلار چار پادىشاھلىقىنى ھالاكەت گىردابىغا سۆرەپ باردى. گەرچە ئوتتۇرا ئاسىيادىمۇ شەھەرلەردە دېموكراتىك ھەرىكەتلەر، يېزىلاردا قوراللىق پائالىيەتلەر كۆرۈلگەن بولسىمۇ، ئاساسلىقى رۇس ئاھالىسى ئارىسىدا بولغان ئىدى. بۇ ئىنقىلابنىڭ مۇسۇلمانلارغا ئەڭ چوڭ پايدىسى، چار پادىشاھ نىكولاي II ئېلان قىلغان 17-ئۆكتەبىر باياننامىسى بولۇپ، بۇ باياننامىدە رۇسىيە پۇقرالىرىغا يېڭى ھوقۇقلار بېرىلگەن ئىدى. بۇنىڭ تۈركىستاندىكى ئىنكاسى سۈپىتىدە ئەركىن مەتبۇئاتلار ۋە ئاممىۋى تەشكىلاتلار ئوتتۇرىغا چىققان. كىشىلەرنىڭ ئېغىزىدا تەرەققىيات ۋە ئەركىنلىك پاراڭلىرى كۆپىيىشكە باشلىغان ۋە يىراق يەتتەسۇغا قەدەر كېڭەيگەن. بۇنداق ئەركىن شارائىتتا جەدىتچىلىك ھەرىكىتى ئىجتىمائىي ئىسلاھاتقا دائىر غايىلىرىنى يېيىشقا ۋە ئەمەلگە ئاشۇرۇشقا باشلاپ ئۇزۇن ئۆتمەي مۇتەئەسسىپلەرنىڭ نارازىلىقىنى قوزغىغان. جەدىتچىلەر

ئىقتىسادىي مەنبە جەھەتتە دەل مۇشۇ مۇتەئەسسىپ بايلارنىڭ قوللىشىغا تايىناتتى. بۇ جەدىتچىلىك ھەرىكىتىدە ئىچكى زىددىيەت بارلىقىدىن دېرەك بېرەتتى.

بۇ مەزگىللەردە يەتتە سۇدا ۋەلىباينىڭ دىكتاتورلۇق ئورنىغا قارشى نارازىلىقلار باش كۆتۈرۈپ ئۆكتىچىلەر ئوتتۇرىغا چىققان. ئۇلار ۋەلىباينىڭ رۇسىيە ئەمەلدارلىرى بىلەن بىرلىشىپ يۈرگۈزگەن مۇستەبىتلىككە ئۆچمەنلىك قىلاتتى. بەزى تارىخچىلار شۇ چاغدا ئالمۇتا ياكى بىشكەكتە (ئەينى ۋاقىتتا پىشپەك دەپ ئاتىلاتتى) بىر قىسىم ئۆزىنى «ئىلغارلار» دەپ قارايدىغان كىشىلەرنىڭ بولغانلىقىنى يازىدۇ. ياركەنتتە ئۇلار تارانچىلاردەك تون ئەمەس رۇس پاسوندا كالتە چاپان كىيگەنلىكى ئۈچۈن «كالتە چاپانلار» دەپ ئاتالغان. كالتە چاپانلارنىڭ كۈچى ئاجىز بولۇپ ۋەلىبايغا قارشى تۇرۇشتا ئىجتىمائىي ئاساسى ئاجىز ئىدى. 1905-يىلى چارپادىشاھنىڭ باياننامىسى ئېلان قىلىنغاندىن كېيىن بىر رۇسىيە ھۆرىيەتچى گېزىتى ۋەلىباي ھەققىدە بىر ھەجۋىي رەسىم ئېلان قىلغان. ياركەنتتە كەڭ تارقالغان بۇ رەسىمدە ۋەلىباينىڭ ئوڭ يانچۇقىغا كوماندىر، سول يانچۇقىغا يەرلىك ئاقساقال سېلىنغان بولۇپ، ۋەلىباي چىقىپ كېتىشكە تىرىشىۋاتقان ئىككىيلەنگە «جىم ئولتۇرۇڭلار، بىزنىڭ يانچۇق ئىسسىق، تەپتىشلەرنىڭ يانچۇقى سوغۇق، چىقساڭلار مۇزلايسىلەر» دەپ مەسلىھەت بېرىۋاتقان ھالىتى سىزىلغان.

1906-يىلى گابدۇراخمان داموللا مۇھەممەدى ياركەنتتە مائارىپنى قوللاپ-قۇۋۋەتلەش ئۈچۈن بىر ئىسلام جەمئىيىتى (جەمئىيەتى ئىسلامىيە) قۇرۇش نىيىتىنى بىلدۈرگەن. ئۇ ۋولگىلىق بىر باشقىرت ۋە قوقەنلىك بىر سارتىننىڭ ھەمكارلىقى بىلەن بىر قىرائەتخانا ئېچىپ قانۇن بويىچە بىر نىزامنامە ئېلان قىلغان. بۇ گەرچە بىر كىچىك باشلىنىش بولسىمۇ ئىسلاھاتچىلار ئۈچۈن بىر بۆسۈش نۇقتىسى بولۇشى مۇمكىن ئىدى، بۇ ئەھۋال ۋەلىباينى ئەنسىرتەتتى. ئۇ ئۆزىنى جەدىتچىلىكنىڭ ھامىيىسى دەپ قارايتتى ۋە بۇ سەۋەبلىك رۇسىيە مۇسۇلمانلار مەتبۇئاتىدا ماختالغان ئىدى. ئەمما بۇ قوللاشلار ئەلۋەتتە ۋەلىباي قۇرغان مەدرىسە ۋە مەسچىتنى مەركەز قىلغان بولۇپ، تەبىئىكى بۇ ئۇنىڭ كۆچمەن تارانچىلارنىڭ مەنۋى ھاياتىدىكى مەركەزلىك ئورنىنىمۇ گەۋدىلەندۈرەتتى. ۋەلىباي ئۆزىدىن باشقا ھەر قانداق مەنۋى ۋە مەدەنىي نوپۇزنىڭ

پەيدا قىلىنىشقا نارازى ئىدى. گابدۇراخمان داموللا ۋە ئۇنىڭ يېڭىدىن قۇرۇلغان ئىسلام جەمئىيىتىنىڭ تەھدىتىنى يوق قىلىش ئۈچۈن ئۇ گابدۇراخمان داموللا ۋە ئۇنىڭ ئىككى شېرىكىنى ئىلتىماس يېزىپ يۇرتتىن قوغلاپ چىقاردى ، يەتتەسۇ دائىرىلىرىمۇ بۇنىڭغا ماسلىشىشقا مەجبۇر بولدى.

شۇنىڭ بىلەن گابدۇراخمان داموللا ئىسلام جەمئىيىتى قۇرۇش ئۈچۈن ئالمۇتاغا كەلدى. جەمئىيەتنىڭ تۇنجى يىغىنى ئالمۇتادىكى تاتار مەھەللىسىدە ئېچىلىپ يېڭى تۈركىستان دىن كېڭىشى ئېچىش ئۈچۈن ئىلتىماس قىلىندى. بۇ ئىلتىماس ھەر قايسى جامائەتلەرنىڭ ئاپتونومىيەسىگە سەزگۈر مۇئامىلىدە بولغان بولۇپ ، بۇ يەتتەسۇنىڭ سىياسىي ھاياتىدا تىپىك ئىدى. ئىلتىماس قىلغۇچىلار بۇ كېڭەشتە قازاق ، قىرغىز ، سارت ، نوغاي ، قالماق ، تارانچى ، تۇڭگان قاتارلىق ھەر بىر مۇسۇلمان قوۋمىنىڭ قازىسىغا بىر ئورۇن بېرىلىشى كېرەكلىكىنى تەلەپ قىلغان. (بۇ تاشكەنت ئۆلىمالىرىنىڭ قارىشىنىڭ ئەكسىچە ئىدى: تاشكەنت ئۆلىمالىرى تۈركىستاندىكى سارت ، نوغاي ، قازاق ياكى قىرغىز بولغان بارلىق مۇسۇلمانلارغا ۋەكىللىك قىلىدىغان بىرلا دىنى كېڭەش قۇرۇشنى تەشەببۇس قىلاتتى). ئۇلارنىڭ قارىشىچە يەتتەسۇ مۇسۇلمانلىرى قازاق ، قىرغىز ، سارت ، نوغاي ، تارانچى دېگەن بەش تۈرگە بۆلۈنگەن بولغاچقا يېڭى دۆلەت مەجلىسىگە بىردىن ۋەكىل بەلگىلىشى كېرەك ئىدى.

تارانچىلاردىكى دىنى كۈچىنى ياركەنتنىڭ سىرتىغا يۆتكەش ۋەلىباي ۋە ئۇنىڭ ئىتتىپاقداشلىرىغا تەھدىت شەكىللەندۈرەتتى. ئۇلار تارانچىلارنىڭ ئۆزىنىڭ كونتروللۇقىدا بولمىغان ھەر قانداق دىنى ئورگانىغا تەۋە بولۇشنى خالىمايتتى. ئىككى ھەپتىدىن كېيىن ۋەلىباي يۇقىرىقى كېڭەشكە جاۋاب ئورنىدا يەتتەسۇغا كۆچمەن بولۇپ كەلگەن تارانچى ، قازاق ۋە تۇڭگانلارنى يىغىپ بىر كېڭەش ئاچتى. ۋەلىباي كېڭەشنىڭ پەخرى رەئىسى بولۇپ ، تارانچى ئۆلىمالىرىنىڭ ئىچىدىكى يېتەكچىلەردىن تەشكىل تاپقان كاتىپلار ئۇنىڭ بىلەن بىللە ئىدى. شۇ مەزگىلدە رۇسىيە دۆلەت مەجلىسىگە ياركەنتتىن ئىككى كىشى ۋەكىل بولىدىغانلىقى ئېلان قىلىنغان بولۇپ بىرى شەھەردىن يەنە بىرى يېزىدىن سايلىنىشى كېرەك ئىدى. يىغىن ئەھلى

سايلامسىزلا ۋەلبايىنى ياركەنتنىڭ ۋەكىلى دەپ جاكارلىدى. بۇ قېتىمقى كېڭەشنىڭ قارارى خىتاي كونتروللۇقىدىكى تۈركىستاندىن كەلگەن كۆچمەنلەرنىڭ ئېتىقاد جەھەتتە چارپادىشاھ ھاكىمىيىتىدىن ئەمەس، رۇس مۇسۇلمانلىرىدىن مۇستەقىللىق تەلەپ قىلىۋاتقانلىقىنى ئەكس ئەتتۈرىدىغان بىر ھۆججەت بولۇپ ھېسابلىنىدۇ. ھۆججەتتە «بىز يەتتە سۇدىكى تارانچى، تۇڭگان ۋە ياركەنتتىكى قازاقلار 200 يىل خىتاينىڭ ھاكىمىيىتىدە ياشىغان بولساقمۇ ئېتىقادىمىز ئۆز قولىمىزدا ئىدى. ئۆزىمىزنىڭ قازى، مۇپتى ۋە ئاخۇنلىرىنى ئۆزىمىز قويايتۇق. بىز گەرچە رۇسىيە مۇسۇلمانلىرى بىلەن ئوخشاش دىندا بولساقمۇ ئايرىم بىر مىللەت بولغىنىمىز ئۈچۈن ۋاقىتنىڭ ئۆتۈشى بىلەن شەكىللەنگەن ئايرىم قائىدە-يوسۇنلىرىمىز بار.» دەپ يېزىلغان.

گەرچە بۇ قارار خىتايدىن كەلگەن كۆچمەنلەرنىڭ ئارىسىدىكى مىللىي پەرقنى ئېتىراپ قىلغان بولسىمۇ، رۇسىيە مۇسۇلمانلىرى ئىچىدىكى پائالىيەتچىلەر تەرغىب قىلىۋاتقان مەركەزگە يىغىش چاقىرىقىغا توسالغۇ بولۇۋاتقىنى يالغۇز مىللەت پەرقىلا ئەمەسلىكى ئېنىق ئىدى. مەسىلە بۇ مىللەتلەرنىڭ ئوتتۇرا ئاسىيادىكى مىللەتلەرگە ئوخشاش مىللەت بولغانلىقى ئەمەس، بەلكى خىتايدىن كەلگەنلىكى ئىدى. مەلۇم بولغىنىدەك، 1905-يىلى رۇسىيەدە بولغان ئۆزگىرىشتىن كېيىنكى رۇسىيە مۇسۇلمانلىرىنىڭ ھەرىكەتلىرىدە بۇ مۇسۇلمانلارنىڭ بىر مىللەت ئىكەنلىكى ئوتتۇرىغا قويۇلماقتا ئىدى. ئەكسىچە ۋەلبايى خىتايدىن كۆچۈپ كەلگەن مۇسۇلمانلارنىڭ ئايرىم بىر مىللەت ئىكەنلىكىنى تەرغىب قىلماقتا ئىدى. بۇ كېڭەشنىڭ قارارى ياركەنتتىكى ۋەلبايى مەسچىتىنىڭ ئۇسلۇبىنى يازما ھالەتتە ئىپادىلەپ بەرگەن ئىدى: يەنى، ئۇلار گەرچە رۇسىيە تۇپراقلىرىدا چار رۇسىيە پۇقراسى بولۇپ ياشاۋاتقان بولسىمۇ ئۆزىنىڭ دىنىي ۋە ئىجتىمائىي ئۆلچەملىرىنىڭ چىڭ پۇقراسى بولۇپ ياشاۋاتقان دەۋردە شەكىللىنىپ بولغانلىقىنى داۋا قىلىشاتتى. بۇ بىر ئىستراتېگىيەلىك چاقىرىق بولۇپ ۋەلبايىنىڭ مۇھاجىرەتتىكى تارانچىلار ئارىسىدا مەركەزلىك ئورنىنى ئېتىراپ قىلىدىغان بىر چاقىرىقتۇر.

ۋەلبايى بىلەن ئۇنىڭغا قارشى كىشىلەر تىغمۇ تىغ ھالەتتە تۇراتتى. 1907-يىلى تاشكەنتتىكى جەدىتچىلەرنىڭ نەشر ئەپكارى بولغان «تەرەققىي» دە ۋەلبايىغا «تارانچىلار» دېگەن ئىمزا بىر

ئوچۇق خەت ئېلان قىلىنىپ ھۇجۇم قىلىنغان. خەتتە ۋەلىباينىڭ يەرلىك سايلامنى كونترول قىلغانلىقىنى ۋە ياركەنتتىكى قىرائەتخانىنى تاقاپ تەرەققىياتقا قارشى تۇرغانلىقىنى تەنقىد قىلغان. خەتتە يەنە ۋەلىباينىڭ شەخسى مەنپەئەتى ئۈچۈن تارانچىلارنى غۇلجىدىن يەتتە سۇغا كۆچۈشكە مەجبۇرلىغانلىقى، ئەمەلدارلار بىلەن تىل بىرىكتۈرۈپ زېمىن ئىگىلەپ كىشىلەرنى كەمبەغەللەشتۈرگەنلىكىنى قەيت قىلغان. نوپۇزى بۇرۇن بۇنداق ھۇجۇمغا ئۇچراپ باقمىغان ۋەلىباي بىسەرەمجان بولۇپ رايون مەسئۇلى قەيىۋمبەگىنى ئەۋەتىپ ياركەنت كوچىلىرىدا سېتىلىۋاتقان «تەرەققىي» گېزىتىنى پۈتۈنلەي سېتىۋالغان. ئاندىن ئۇ رايوندىكى قازى ۋە ئاقساقاللارنى يىغىنغا چاقىرىغان. بىر كۈنلۈك مەسلىھەتتىن كېيىن ئۇلار خەتنى كالتە چاپانلارنىڭ يازغانلىقى مۇقەررەر دېگەن قارارغا كەلگەن. ئۇلار نىشانى گابدۇراخمان داموللىنىڭ شاگىرتى، ئالمۇتادىكى ئىسلام جەمئىيىتىنىڭ يىغىنىغا قاتناشقان مەمۇر ئەپەندىگە قاراتقان. مەمۇر ئەپەندى ياركەنتتىن قوغلانغان، ۋەلىبايغا مۇناسىۋىتى يېقىن بولغان رايون ھەربىي كوماندىرىنىڭ ياردىمىدە ئۇنى قوللايدىغان كالتە چاپانلارمۇ ئىز قوغلاپ تەكشۈرۈلگەن. 1905-1910-يىللار ئارىسىدا سوئال-سوراقلار داۋام قىلغان بولۇپ يەرلىك تۈرمىگە قىرىق تارانچى قامالغان. مەمۇر ئەپەندى ياركەنتتىن قوغلانغاندىن كېيىن غۇلجىغا قېچىپ بېرىپ ئىمام بولغان.

ۋەلىباينىڭ ئورنى بۇرۇنقىدەك بىخەتەر داۋام قىلغان. 1908-يىلى چارپادىشاھنىڭ تەپتىش ئەمەلدارى گراف پەھلىن تۈركىستان سەپىرىدە ياركەنتكە چۈشكەن. ۋەلىبايدىن ئازار يېگەن بىر تۈركۈم كىشىلەر گرافقا بىۋاسىتە ئەرز قىلماقچى بولغان بولسىمۇ يەرلىك ئەمەلدارلارنىڭ توسقۇنلۇقىغا ئۇچرىغان. ۋەلىباي پەھلىننى ھەشەمەتلىك بېزەلگەن يىپەك چېدىردا كۈتۈۋالغان، ھەمدە داستىخانغا ئۆز پىچىقى بىلەن كېسىپ تونۇر كاۋىپى تارتقان. پەھلىن تۈرمىلەرنى چالا-پۇلا كۆزدىن كەچۈرۈپ «چاتاق يوق» دېگەن خۇلاسىگە كەلگەن ۋە يولنى داۋام قىلغان. گراف تارانچىلار ئارىسىدىكى مەسلىھەتلەرنى ھەل قىلىدىغان ياخشى نامزات بولۇشى ناتايىن ئىدى. پەھلىن كېيىن بۇ سەپىرى ھەققىدە يازغان خاتىرىسىدە ئۆزىنىڭ يەتتە سۇ تارىخىدىن قانچىلىك چالا ساۋات ئىكەنلىكىنى چاندۇرغان ۋە ۋەلىباينى «يەتتە سۇ قازاقلرىنىڭ تارانچى قەبىلىسىدىن

چىققان مۆتىۋەر» دەپ ئاتىغان. ئۇ ھەتتا ۋەلىباينى قازاقلارنىڭ ئىچىدىكى چىڭگىزخانغا تۇتىشىدىغان تۆرىلەرگە ئوخشىتىپ قويغان. ۋەلىباينىڭ ياركەنت جامائىتى ئىچىدىكى مۇتلەق نوپۇزىدىن قارىغاندا بۇنى بەك خاتا دەپ كەتكىلىمۇ بولمايتتى ئەلۋەتتە.



يەتتە سۇدىكى مۇسۇلمان يۇرت چوڭلىرى ، 1899-يىلى. ئولتۇرغان رەتتىكى سولدىن 3-كشى ۋەلىباي بولىدۇ. ئۇنىڭ ئوڭ قول تەرىپىدىكىسى تۇڭگان مەھەللە باشلىقى.

قەشقەردىكى سودىگەرلەر ۋە خىتاي ئەمەلدارلار

رۇسىيە بىلەن خىتاي بۇ مەزگىلدە ئاساسىي قانۇنلۇق پادىشاھلىق تۈزۈمىگە ئۆتۈۋاتقان بولۇپ پەرقلىق سۈرئەت ۋە يۆنىلىشتىكى مىسلىسىز ئۆزگىرىشنى باشتىن كەچۈرمەكتە ئىدى. يەتتە سۇدا

ئۇلغار بايلار ئۆزىنى جەدىتچىلەرنىڭ سېپىدە دەپ قارايتتى. 1905-يىلىدىكى رۇسىيە ئىنقىلابى جەدىتچىلەرنىڭ تەشەببۇسچىلىرى بىلەن ئۇلارنىڭ ھىمايىچىلىرى ئارىسىغا زىددىيەت پەيدا قىلدى. بۇنىڭ ئەكسىچە، چىڭ سۇلالىسىنىڭ ئاخىرقى يىللىرىدىكى ئىسلاھات يېڭىلىقچى ئىدىيەدىكى مۇسۇلمانلار ئارىسىدا جەدىتچىلىكنى شىنجاڭنىڭ شىمالىدىن جەنۇبىغا قاراپ كېڭەيتىشىگە شارائىت يارىتىپ بەرگەن ئىدى. 1907-يىلىدىن باشلاپ قەشقەر ئەنئەنىۋى مائارىپىنى ئىسلاھ قىلىشنىڭ تۈپكىسىغا ئايلانغان. مەيلى ئۇيغۇرلار ئاچقان دىنى مەكتەپلەر ياكى ھۆكۈمەت ئاچقان شۆتاك (ختايچە مەكتەپ) بولسۇن، بۇلار بىر - بىرىنى تولۇقلايدىغان ھەرىكەتلەر ئىدى. شۇ سەۋەبتىن، بۇلاردىكى مەكتەپ ئىسلاھاتى مەسىلىسىنى خىتاينىڭ شىنجاڭدىكى يېڭى سىياسىتى (شىن جېڭ 新政) رامكىسىغا قويۇپ تەھلىل قىلىش مۇھىم.

يېڭى سىياسەت چىڭ سۇلالىسىنىڭ ئاخىرقى يىللىرىدا ئوتتۇرىغا چىققان بولۇپ، نەتىجىدە بۇ بىر يېڭى ئاساسىي قانۇننىڭ مەيدانغا كېلىشىگە سەۋەبچى بولغان. چىڭ ئوردىسىنىڭ يېڭىلىق تەرەپدارى ئەلەم ۋە قەلەم ساھىبلىرىدىن بولغان يۈەن شىكەي ۋە جاڭ جىدوڭ بۇ سىياسەتلەرنىڭ ئوتتۇرىغا چىقىشىغا كۆپ كۈچ سەرپ قىلغان. 1902-يىلى جاڭ جىدوڭ خۇبېيدا يېڭى ئارمىيە قۇرۇپ چىققان، 1908-يىلى بۇ ئارمىيەنىڭ بىر بۆلىكى ئىلى ۋادىسىغا ئورۇنلاشقان. جاڭ ئۆزىمۇ 1904-يىلى ئېلان قىلىنغان يېڭى مائارىپ پەرمانىنىڭ قوللىغۇچىلىرىدىن بىرى ئىدى. خىتايدا ئالەمشۇمۇل ئۆزگىرىش بولغان ئىمتىھان (كېجۇ) تۈزۈمىنىڭ ئەمەلدىن قالدۇرۇلۇشى شەرقى تۈركىستاندىكى مۇسۇلمانلار ئۈچۈن بەك چوڭ ئۆزگىرىش ھېسابلانمايتتى. تېخىمۇ مۇھىم بولغىنى ئىمپېرىيە دائىرىسىدە شۆتاك دېيىلىدىغان كۆڭرىچىلىق ئاساس قىلىنغان مەكتەپلەردە زامانىۋى دەرسلەرنىڭ كىرگۈزۈلۈشى ئىدى. شىنجاڭغا شۆتاك مائارىپى 1907-يىلى كىرىپ كەلگەن بولۇپ ئۆلكىلىك مەكتەپ مەمۇرىيىتى باشقۇرغان. شۇنىڭ بىلەن بىر ۋاقىتتا، 1908-يىلىدىكى چىڭ ئاساسىي قانۇنىدا مەسلىھەت كېڭىشى قۇرۇشنىڭ پىلانى قوبۇل قىلىنغان. بۇنىڭغا تەييارلىق قىلىش ئۈچۈن ئۈرۈمچىدە ئۆلكىلىك مەسلىھەت ئىشخانىسى تەسىس قىلىنغان. ئۇندىن باشقا ئۆلكىدىكى باشقا جايلاردا يەرلىك ئاپتونومىيە (ئۆزىنى - ئۆزى باشقۇرۇش) پىرىنسىپى بويىچە

سىياسىي ئىشلارغا يەرلىك مۆتىۋەر كىشىلەرنى كۆپرەك ئىشتىراك قىلدۇرماقچى بولغان. گەرچە مەبلەغ قىس بولسىمۇ ئەمەلدارلار ئۆزلىرىگە يېتىپ كەلگەن بۇيرۇقنىڭ ئۆز خېتى بويىچە ئەمەس ، روھى بويىچە ھەرىكەت قىلىشقا تىرىشقان.



شىنجاڭ ئۆلكىلىك مەسلىھەت ئىشخانىسى. 1910-يىلى ، ئۈرۈمچى.

شىنجاڭنىڭ يەرلىك ئىقتىسادىدىكى مۇستەقىللىق ۋە باج تەدبىرلىرى يەرلىك مۆتىۋەرلەر بىلەن چىڭ ئەمەلدارلىرىنىڭ ئالاقىسىنى قويۇقلاشتۇرغان. بولۇپمۇ لىجىن دەپ ئاتىلىدىغان يەرلىك توشۇش بېجىنىڭ مەجبۇرىي يولغا قويۇلۇشى بىلەن ئەمەلدارلار ۋە سودىگەرلەرنىڭ

ئالاقىسى كۈچەيگەن ، ئۇلار خامچوتنىڭ نەقلىشىشى ئۈچۈن ھەمكارلىشاتتى . ئىككىنچى بابتا مۇلاھىزە قىلىنغاندەك ، لىيۇ جىنتاڭ شىنجاڭدىكى لىجىننى كىشىلەرنىڭ رۇسىيە پۇقرالىقىغا ئۆتۈۋېلىشىدىن قورقۇپ ئەمەلدىن قالدۇرغان ئىدى . بىراق 1901-يىلىدىكى يىخېتۈەن ھەرىكىتىدىن كېيىن بېيجىڭنىڭ بېرىدىغان ياردىمى ئازلاپ كەتكەنلىكتىن يەرلىك ئەمەلدارلار ئامالسىز لىجىننى ئەسلىگە كەلتۈرۈۋالغان . قەشقەر ئەمەلدارلىرى يەنىلا يەرلىك كىشىلەرنىڭ رۇسىيە پۇقرالىقىدىكى ئاقساقاللارنىڭ ھىمايىسىگە كىرىۋېلىشىدىن ئەنسىرەيتتى ، شۇڭا دەسلەپتە لىجىننى ئەسلىگە كەلتۈرۈشكە قارشى تۇردى . شۇنىڭ بىلەن لىجىن ئىدارىلىرى پۈتۈن شىنجاڭ دائىرىسىدە كۈچەيگەن بىر ۋاقىتتا ، قەشقەر دائىرىلىرى مالىيە قىيىنچىلىقنى ھەل قىلىش ئۈچۈن رۇسىيە تەۋەسىگە چىقىپ ئىشلەيدىغان كىشىلەردىن پاسپورتقا ئېلىنىدىغان ھەقنى كۆپەيتكەن ۋە خىتاي چېگراسىدىن سىرتقا توشۇلىدىغان ھايۋانلاردىن يول پۇلى ئېلىشقا باشلىغان . ئىككى يىللىق سىناقىدىن كېيىن بۇ چارنىڭ ئاقمايدىغانلىقى مەلۇم بولغان ۋە لىجىن دېگەن باج ئەسلىگە كەلتۈرۈلگەن . ئۆلكىنىڭ باشقا يېرىگە ئوخشىمايدىغان بىر يېرى ، قەشقەردە لىجىننىڭ ئەسلىگە كەلتۈرۈلۈشى بىلەن يەرلىك سودىگەرلەرگە باجنى كۆتۈرە ئېلىش پۇرسىتى تۇغۇلغان .

ئاخۇنباي ۋە ئۇنىڭ ئوغۇللىرىدىن كېرەم ۋە ئۆمەر قەشقەر كونا شەھەرنى كونترول قىلاتتى . ئاخۇنبايۇلار ئاساسەن يۇڭ ۋە پاختا سودىسى قىلىدىغان بولۇپ بۇلارغا ئەسەر ئالماشقان شۇ ۋاقىتلاردا دۇنياۋى مىقياستا ئېھتىياج كۈچەيگەن ئىدى . سېتىۋالغۇچىلارنىڭ تورى شىنجاڭنىڭ جەنۇبىدا شەكىللىنىپ بولغان بولۇپ ، پاختا يەرلىك دېھقانلاردىن ، يۇڭ قىرغىز مالچىلاردىن ئېلىناتتى . ماللار قەشقەردە قاچىلىنىپ كارۋانلارغا يۈكلەنەتتى ، ئىسسىق كۆلگە يەتكەندىن كېيىن كېمە ۋە تۆمۈر يوللار بىلەن رۇسىيەگە توشۇلاتتى . ئادەتتە سىبىرىيەدىكى ئىربىت سودا يەرمەنكىسىگە ياكى قازان بىلەن موسكۋا ئارىلىقىدىكى نىژنى نوۋگورودقا ئېلىپ بېرىلاتتى . ئۆمەر ئاخۇنباي ۋە قەشقەرنىڭ لىجىننى دوتەيدىن سېتىۋالغان بولۇپ ھەر قايسى بازارلارنىڭ يىللىق لىجىنى ئوخشىمايتتى . مەسىلەن ، قەشقەرنىڭ 16 مىڭ تەڭگە بولسا ، خوتەننىڭ 15 مىڭ ، يەكەننىڭ 14 مىڭ ، كىچىك بازارلاردىن يېڭىسارنىڭ 3 مىڭ ۋە مارالبېشىنىڭ 2 مىڭ سەر ئىدى .

لېجىن بىرى قەشقەر بايلىرىنىڭ بايلىق مەنبەسى بولسا ، يەنە بىرى ئۇلارنى شۇنىڭدىن مائاش ئالدىغان يەرلىك چىڭ ئەمەلدارلىرى بىلەن باغلاپ تۇراتتى. ئاخۇنبايۋىنىڭ چىڭ ئەمەلدارلىرى ۋە رۇس كونسۇلى بىلەن بولغان مۇناسىۋىتى يېقىن ئىدى. بەزىدە چىڭ كاتتىلىرى بىلەن ھەمىتۋاق بولسا ، يەنە بەزىدە رۇس كونسۇلى بىلەن سۆھبەتتە بولغان ئىدى.

ئارتۇچلۇق باي سودىگەر تاشاخۇنمۇ چىڭ ئەمەلدارلىرى بىلەن يېقىن مۇناسىۋەت قۇرۇش ئارقىلىق بېيىغانلارغا يەنە بىر مىسال بولالايدۇ. ئۇ قەشقەرنىڭ دوتىيى يۈەن خوڭيۇ (1841-1912) تەرىپىدىن رۇسىيەگە قەشقەرنىڭ تەڭگە قۇيمىچىلىقىنى زامانىۋىلاشتۇرۇش ئۈچۈن ماشىنا سېتىۋېلىشقا ئەۋەتىلگەن. تاشاخۇن بۇ پۇرسەتتە رۇسىيەنىڭ بوياش تېخنىكىسى بىلەن تونۇشقان. قايتىپ كەلگەندىن كېيىن ، ئۇ مەخپىي ھالدا زاۋۇت قۇرۇپ ، بۇ تېخنىكا بىلەن سەرگەزنى بوياپ گۈل بېسىپ «تاشاخۇن سەرگەزى» نى بازارغا سالغان. ئۇنىڭ گۈللۈك سەرگەزلىرى قەشقەردىن باشقا بازارلاردىمۇ ئالقىشقا ئېرىشىپ ، رايوندىكى ئەرلەر تون — چاپانلىرىنى رەخت بىلەن تەمىنلەيدىغان ئاساسى مەنبە بولۇپ قالغان ۋە رۇسىيە رەختلىرىنىڭ سېتىلىشىنى ئازلاتقان. 1908-يىلى رۇس كونسۇلخانىسى «ھازىر قەشقەردىكى ئادەتتىكى پۇقرالار ، بولۇپمۇ شەھەر بازارلاردىكى كىشىلەر يەرلىكتە ئىشلەنگەن ئەمما رۇسىيەنىڭ پاختا رەختلىرىگە ئوخشاش سۈپەتلىك رەختلەرنى كىيمەكتە ، بۇ بىزنىڭ رەختلەردىن كۆپ ئەرزان» دەپ يازغان. تاشاخۇن دوتەي بىلەن مۇناسىۋەتنى ياخشى ساقلىغان بولۇپ 1909-يىلى ئارتۇچقا بەگ قىلىپ تەيىنلەنگەن.

قەشقەر كونا شەھەرنىڭ بايلىرى بىلەن ئارتۇچ بايلىرى بىر بىرىگە تەبىئىي رەقب ئىدى. قەشقەر بايلىرى ئاساسلىق بازارلارنى كونترول قىلغان بولۇپ مىڭلاپ ، ئون مىڭلاپ خېرىدارلارغا ئىگە ئىدى. ئارتۇچ بايلىرى رۇسىيەگە قاتنايدىغان نارىن-ئىسسىق كۆل سودا لىنىيەسىنى كونترول قىلغان بولۇپ قەشقەرنىڭ ئېكسپورتى مۇشۇ يولغا تايىناتتى. 1905-يىلى مۇسابايۋىلار قەشقەرگە قايتىپ كېلىپ رۇسىيە بىلەن بولۇۋاتقان سودىدىن ئۆزلىرىگە بىر يول ئاچماقچى بولغاندا ئىككى تەرەپتىكى رىقابەت كەسكىنلەشكەن. ئۇلار كىشىلەرنىڭ يۇڭلىرىغا يۇقىرى باھا قويۇپ سېتىۋېلىپ

ئاخۇنبايلارغا رىقابەت ئېلان قىلغان. ئاخۇنبايلار بۇنىڭغا قارىتا قازىنىڭ ئالدىدا بۇ ئارتۇقچىلىق كەلگۈندىلەرنى قەشقەر بازارلىرىدىن قوغلاپ چىقىرىش ھەققىدە قەسەم قىلىشقان. ئاخىرىدا ئۇنداق بولمىغان، چۈنكى ئاخۇنبايلار رۇسىيەگە قاراپ ماڭغان ماللىرىنىڭ توسۇلۇپ قېلىشىدىن قورققان. ئاخىرىدا بۇلار يۇڭ باھاسىنى كېلىشىپ تەڭشەش ھەققىدە پۈتۈم ھاسىل قىلىشقان. ۋاقىتنىچە مۇسابايلار نارىن-ئىسسىق كۆل لىنىيەسىنى ئاخۇنبايلارغا ئۆتكۈزۈپ بېرىپ ماللىرىنى ئەركەشتام ئارقىلىق پەرغانە ۋادىسىغا يەتكۈزۈپ ئۇ يەردىن تاشكەنتكە پويىز بىلەن توشىغان.

ئۇيغۇر سودىگەرلىرىنىڭ يۇرت بويىچە ئايرىلىشى ۋە ئائىلىنى بىرلىك قىلىشى چىڭ سۇلالىسىنىڭ ئاخىرقى يىللىرىدىكى ئىقتىسادى ئىسلاھاتنىڭ يۆنىلىشىگە قارشى ئىدى. بۇ ئىسلاھات بويىچە ھۆكۈمەت نازارىتى ئاستىدا مەبلەغ توپلاپ شىركەت قۇرۇشقا يېتەكلەنگەن بولۇپ « ھۆكۈمەت نازارەتكە، سودىگەر قۇرۇشقا » مەسئۇل بولىدىغان بىر ئەندىزە شەكىللەنگەن. ھۆكۈمەت مۇسابايۇلار بىلەن ئاخۇنبايلار ئوتتۇرىسىدىكى زىددىيەتنى ھەل قىلىشقا كۈچىگەن بولسىمۇ غەلبە قىلالىمىغان. 1907-يىلى يۈەن خوڭيوۈ ھۈسەيىن مۇسابايۇننىڭ ھەج پەرزىنى تاماملىغانلىقى مۇناسىۋىتى بىلەن چاقىرىلغان زىياپەتتە كېرەم ئاخۇنبايۇ بىلەن ھۈسەيىن مۇسابايۇقا قەشقەرنىڭ تەرەققىياتىغا بىرلىكتە ھەسسە قوشۇش، پاي قوشۇپ بىرلىكتە شىركەت قۇرۇپ، كانچىلىق بىلەن شۇغۇللىنىپ خوتەننىڭ ئالتۇن بايلىقىنى ئېچىش ھەققىدە مەسلىھەت بەرگەن. قەشقەر دوتىيى تۇنجى بولۇپ ئون مىڭ تەڭگە چىقىرىدىغان بولغان ۋە شىركەتنى ئەرزان ئەمگەك كۈچى بىلەن تەمىنلەش ئۈچۈن رۇسىيەگە ماڭدىغان ئىشلەمچىلەرنى توسماقچى بولغان. ئاخىرىدا شىركەتكە ئاران 12 مىڭ تەڭگە يىغىلغان بولۇپ بۇ بىر يىغىن زالى سېلىش ۋە خوتەن، تۇرپانلاردىكى كان بايلىقلىرىنى تەكشۈرۈش ئۈچۈن بىر رۇس مەدەن مۇتەخەسسىسى ياللاشقا يەتكەن؛ بۇ مۇتەخەسسىس مۇسابايۇلارنىڭ رۇسىيەدىكى ئالاقە تورى ئارقىلىق تەكلىپ قىلىنغان. كېيىنكى يىلى چۈشكەن پەرمان بويىچە يەرلىك ئاپتونومىيەگە رىغبەت بېرىلگەن. يۈەن خوڭيوۈ چىڭ ئوردىسىنىڭ بۇ پەرمانى بويىچە قەشقەردە بىر شەھەرلىك كېڭەش تەشكىللەپ بايلارنى يېڭى سىياسەتنىڭ يۈرگۈزۈلۈشىگە

ياردەم بەرگۈزمەكچى بولغان. بىرتانىيە كونسۇلى بۇنى «مەسلىھەت كېڭىشى» دەپ ئاتىسا ، قەشقەرلىكلەر رۇسىيەگە ئوخشىتىپ «قەشقەر دۇماسى» دەپ ئاتىغان. يۈەن خوڭيۇ بۇ بايلاردىن يىگىرمە كىشىنى كېڭەش ئەزاسى قىلىپ تاللاپ چىقىشقا بۇيرۇپ ئۇلارغا ھۈسەين مۇسابايىنى سايلام قىلمايلا باش قىلىپ قويغان.

مۇسابايلار بىلەن ئاخۇنبايلار ئوتتۇرىسىدىكى زىددىيەت سەۋەبلىك بۇنداق بىر بىرلىكنىڭ ئۇزۇنغا داۋام قىلىشى مۇمكىن ئەمەس ئىدى. دوتەي «قەشقەر دۇماسى» قۇرۇش بىلەنلا قالماي يەنە لىجىن يىغىشىنىڭ يېڭى شەكلىنى يولغا قويۇشقىمۇ باشچىلىق قىلىۋاتاتتى ، بۇ ئارتۇق ۋە قەشقەر بايلىرى ئارىسىدىكى رىقابەتنى يېڭى بىر مەيدان بىلەن تەمىنلىدى. لىجىن پۈتۈنلەي ئاخۇنبايلارغا سېتىۋېتىلگەنچە يۈەن خوڭيۇ قەشقەردە سودىنىڭ قانداق بولۇۋاتقانلىقىنى پەرەز قىلالىمىغان ، قەشقەرنىڭ لىجىن كىرىمىمۇ تۆۋەنلەپ كەتكەن. 1908-يىلىغا كەلگەندە قەشقەرنىڭ لىجىن كىرىمى 200 يامبۇ (10 مىڭ سەر) بولۇپ قالغان. پۇرسەت كۈتۈپ تۇرغان مۇساباي يۈەن خوڭيۇغا يىلىغا 300 يامبۇ (15 مىڭ سەر) بېرىپ لىجىن يىغىش ھوقۇقىنى ئاخۇنبايلارنىڭ قولىدىن تارتىۋالماقچى بولغان. بۇ ئىش يۈەنگە رايوندىكى سودىنىڭ ھەقىقىي قىممىتىنى ئېيتىپ بەرگەن. يۈەن بۇنداق ھەرقايسى يۇرتتىكى بايلارنى بىر بىرىگە دۈشمەن قىلىپ ئويۇن كۆرۈشنىڭ ئورنىغا ، شىنجاڭدىكى باشقا دوتەي مەھكىمىلىرىگە ئوخشاش لىجىن يىغىش ھوقۇقىنى خىتاي تاموژنىسىغا ئۆتكۈزۈپ ئېلىشنى قارار قىلغان. 1908-يىلى 9-ئايدا تاموژنا بېجى ئىككى قاتلانغان بولۇپ 3% تىن 6.5 پىرسەنتكە ئۆرلىگەچ ، قەشقەردىكى دۇكانچىلارنىڭ قارشىلىقىنى قوزغىغان ۋە ئۇلار ئىشكىلىرىنى قەرەلسىز تاقاپ قويغان. نەتىجىدە يۈەن خوڭيۇنىڭ پاي شىركىتى ۋە قەشقەر دۇماسى ئىش باشلىمايلا مەغلۇپ بولغان.

شامى داموللا ۋە قەشقەردىكى مەكتەپ مەسلىسى

قەشقەردە جەدىتچە مەكتەپ قۇرۇش غۇلجىدا قۇرۇلغاندەك ئاسان بولمىغان. قەشقەردە شەرقى تۈركىستاننىڭ شىمالىغا قارىغاندا كۈچلۈك بىر مەدرىسلەر تورى شەكىللەنگەن بولۇپ ھەممىسى ئۆلىمالارنىڭ نوپۇزى ئاستىدا ئىدى، شۇڭا مەكتەپ مەسلىسىدە ئۇلارنىڭ پىكىرى تارازىغا ئولتۇراتتى. ئوتتۇرا ئاسىيادا يېڭىچە مەكتەپلەردە ئوقۇتقۇچىلىق قىلىپ نام چىقارغان تاتار مۇئەللىملەرگە قەشقەر ۋە يەكەندە قوللىغۇچى تاپماق ئوڭاي ئەمەس ئىدى. چۈنكى بۇ يەردە مۇدەررىس بولۇش ئۈچۈن چوقۇم بۇخارا ۋە ئىستانبۇلغا بېرىپ كۈنچە مەدرىسەدە يىلاپ ئوقۇغان بولۇشى كېرەك بولۇپ، ئۇلار تاتارلارنىڭ قازاندىكى زامانىۋى مائارىپىنى ئېتىراپ قىلمايتتى. ھۈسەيىن مۇسابايۋىنىڭ غۇلجىدىن قەشقەرگە قايتىپ كېلىشى بىلەن قەشقەر ۋە ئارتۇچ بايلىرى ئوتتۇرىسىدىكى رىقابەت كۈچەيگەن، ئەگەر بۇنىڭغا ئۇ ئېلىپ كەلگەن يېڭىچە مائارىپ تەشەببۇسى قوشۇلسا ئەنئەنە توقۇنۇشى كېلىپ چىقىشى ئېنىق ئىدى.

1907-يىلى ھۈسەيىن مۇسابايۋ قەشقەردە ئىئانە توپلاپ بىر ساخاۋەت ئورگىنى قۇرۇش ئۈچۈن غەيرىي رەسمىي يىغىلىش قىلىشقا باشلىغان، مەقسەت غۇلجىدىكىگە ئوخشاش يېڭىچە مەكتەپ قۇرۇش ئىدى. بىرتانىيە كونسۇلى جورج ماكارتنى بۇ ھادىسىگە ئىجابىي پوزىتسىيە تۇتقان ۋە «بۇ جايلار مۇسۇلمانلارنىڭ يىغىلىدىغان نۇقتىسى بولۇپ قېلىشى مۇمكىن» دەپ قارىغان. بۇ پىلان ئۈچۈن ھۈسەيىن مۇسابايۋ ئوسمان ئىمپېرىيەسىگە مەنسۇپ ئەرەب سەئىد بىن مۇھەممەد ئەلسالى (1870-؟) بىلەن ھەمكارلاشقان. بۇ كىشى شەرقى تۈركىستاندا شامى داموللا (يەنى سۈرىيەلىك داموللا) دەپ ئاتىلاتتى. شامى داموللا ئوسمان ئىمپېرىيەسى ۋە ھىندىستاندىكى سەلەفىيلەر بىلەن مۇناسىۋەتلىك كىشى بولۇپ جەدىتچىلىك ھەرىكىتىنىڭ مەھسۇلى ئەمەس ئىدى. شامى داموللا ئەينى چاغدا ئوسمان ئىمپېرىيەسىگە مەنسۇپ سۈرىيەنىڭ تىرىپولىدىن بولۇپ، 1890-يىللىرى شىمالى ھىندىستاندا مەدرىسلەردە ئوقۇغان ۋە بىر مەزگىل ھەيدەرئابادىكى بىر مەشھۇر مەدرىسىدە ئەرەب تىلىدىن دەرس بەرگەن. ئۇ ئەسەر ئالمىشىدىغان پەيتلەردە ئىستانبۇلغا قايتقان ۋە ئۇ يەردە بىر نەچچە ئاي «مەلۇمات» دېگەن گېزىتنىڭ ئەرەبچە

نۇسخىسىغا مۇھەررىر بولغان. ئۇزاققا قالماي ئابدۇلھەمىدخاننىڭ ئاخبارات ئەركىنلىكىنى باستۇرۇشى سەۋەبلىك شامى داموللا مۇساپىر بولۇپ چىقىپ كەتكەن. ئۇ ئالدى بىلەن مىسىرغا بارغان ، ئاندىن ھىندىستاندىن ئۆتۈپ 1901-يىلى شىنجاڭغا كەلگەن. تۇنجى كېلىشىدە ئۇ بەك كۆزگە كۆرۈنمىگەن ۋە قەشقەردە ھەدىس دەرسى بەرگەن. 1907-يىلى ئىككىنچى كېلىشىدە ئۆزىنىڭ نەزىرىدىكى بىر زامانىۋى ئىسلامنىڭ تەشەببۇسچىسى سۈپىتىدە ئوتتۇرىغا چىققان.

قەشقەردىكى مۇسۇلمانلار ئارىسىدا ئوتتۇرىغا چىققان مەكتەپ ئىسلاھاتى تەشەببۇسى 1907-يىلى قەشقەرگە يېتىپ كەلگەن خىتاينىڭ يېڭى مائارىپ سىياسىتى بىلەن دەل كېلىپ قالغان. يەرلىكلەرگە بۇ ئىككى ئىش ئوخشاش بىلەنەتتى ۋە بۇ ئىككىسىنىڭ مۇناسىۋىتىگە سوئال تاشلايتتى. يېڭى شىۋىت ئېيتىلىشتا مەجبۇرىي بولغان بىلەن ئىقتىساد قىيىنچىلىقى ئېغىر ئىدى. بۇ مەكتەپ مۇسابايىۋ ۋە ئاخۇنبايىۋلارغا ئوخشاش پۇلدارلارنىڭ قوللىشىغا موھتاج ئىدى. خىتاي ھۆكۈمىتىنىڭ شىنجاڭغا قويغان مەكتەپلەرنىڭ باش مۇپەتتىشى ، مانجۇ دۇتوڭ (1864-1929) ئىسلاھ قىلىنغان شىۋىت ئاڭلاردا مۇسۇلمان ئوقۇتقۇچىلارنىڭ بولۇشىنى رەت قىلمىغان. ئەكسىچە ئۇ شىنجاڭدا مۇسۇلمان ئوقۇتقۇچىلار مۇسۇلمان ئوقۇغۇچىلارغا دەرس بەرسە خىتاي ئوقۇتقۇچىلارنى شىنجاڭنىڭ جەنۇبىغا ئەۋەتكەندىن ياخشى بولىدۇ دەپ قارىغان. قەشقەر ئەمەلدارى يۈەن خوگىوۋۇمۇ يۇقىرىقىدەك قاراشتا ئىدى. ئۇ مەكتەپ ئىسلاھاتچىلىرى بىلەن رىقابەتلىشىشنىڭ ئورنىغا ئۇلارنى قوللاشقا مايىل بولغان ۋە مۇسابايىۋلارنىڭ ساخاۋەت جەمئىيىتىنى قوللىغان. ھەمدە مۇسۇلمان ئوقۇغۇچىلارنىمۇ قوبۇل قىلىدىغان بىر شىۋىت ئاڭى شۇ جەمئىيەتنىڭ باشقۇرۇشىغا ئۆتكۈزۈپ بەرگەن.

قەشقەردىكى جەدىتچە مائارىپ بىر ياخشى كەلگۈسىنىڭ ، شۇنداقلا بىر ئاۋازچىلىكنىڭ باشلىنىشى بولدى. شامى داموللام ھۈسەيىن مۇسابايىۋنىڭ ئۆز پىكىرلىرىنى ئاڭلايدىغانلىقىنى بىلەتتى. ئەمما ، ئۇ قەشقەردە كۆپ كىشىلەر بىلەن كونا مەدەرىسچە مائارىپنىڭ سۈپىتى ھەققىدىكى تەنقىدلىرى سەۋەبلىك دۈشمەنلىشىپ قالغان. شۇ چاغلاردا رۇس كونسۇلى بىلەن كۆرۈشكەن شامى داموللام ئۆزىنىڭ قەشقەردىكى ئۆلىمالار بىلەن مۇناسىۋەتتە سىقىلىشتا

ئىكەنلىكىنى ئاشكارىلىغان. ئۇ 1908-يىلى ھېيتگاھ جامەسىدە مەكتەپ ئىسلاھاتى ھەققىدە توختىلىپ قەشقەر ئۆلىمالىرىنى ئەيىبلىگەن. ئۇ سۆزىنى تاماملاشتىن بۇرۇن شۇ مەيداندا ئۆمەر ئاخۇنبايۋىنىڭ بىر ئادىمى سەكرەپ قوپۇپ شامى داموللامغا ۋارقىرىغان. ئاڭلاشلارغا قارىغاندا بۇ جەدەل دوتەي يامۇلىغا يېتىپ بارغان ئىكەن. يۈەن خوگىوۋ مۇسابايىلار تەرەپتە تۇرۇپ ئاخۇنبايىلارنىڭ سىزىقىدىن چىقمايدىغان قەشقەر قازىسىنى ۋەزىپىسىدىن ئېلىپ تاشلىغان.

زىددىيەتنىڭ تۈگۈنىگە پىكىر ئىختىلاپى ئارىلاشمىغان دىيەلمەيمىز. قەشقەر ئۆلىمالىرى نەقىشەندىيە تەرىقىتىگە يېقىن بولۇپ بۇ شامى داموللا تەرەپ قىلىدىغان ھەدىس مەركەزلىك دىنى چۈشەنچىلەردىن پەرقلىق ئىدى. ئەمما شۇنى پەرەز قىلىشقا بولىدۇكى، ئەينى چاغدا قەشقەردىكى مۇسۇلمانلارنىڭ زىددىيەتنىڭ بۇ تەرىپىنى ئىلغا قىلالىشى تەس ئىدى. كۆپ كىشىلەرنىڭ نەزىرىدە، جاھان كۆرگەن مۇسابايىۋلار قەشقەرنىڭ دوتىيى بىلەنمۇ، رۇسىيەنىڭ ئەلچىسى بىلەنمۇ باش قوشالايدىغان ئوسمان ئىمپېرىيەسىدىن كەلگەن گۇمانلىق بىر سەرگەرداننى يېنىغا تارتىپ، قەشقەرنىڭ قازىكالىنى تارتىپ چۈشۈرۈۋەتكەن ئىدى. بۇ سەۋەبتىن قەشقەر خەلقىنىڭ مۇسابايىۋلار قۇرغان ساخاۋەت جەمئىيىتىگە بولغان ھېسداشلىقى تۆۋەنلىگەن. رۇس كونسۇلىنىڭ مەلۇماتىغا قارىغاندا، ساخاۋەت جەمئىيىتى قۇرماقچى بولغان جەدەتچە مەكتەپنىڭ چىقىمى ئوتتۇرىغا قويۇلغاندا ئەزالار ئىككىلەنگەن ۋە مۇسابايى ۋە ئاخۇنبايىلار زىددىيىتىدىن كېيىن مەكتەپ ئىشى سۇغا چىلاشقان. 1909-يىلى بىرىتانىيەنىڭ قەشقەردە تۇرۇشلۇق مۇۋەققەت كونسۇلى مۇسابايىۋلار ھەرىكىتىنىڭ قەشقەردە تۈزۈك ئىز قالدۇرالمىغانلىقىنى بايقىغان، چۈنكى قەشقەردە بىر قانچە ئوقۇمۇشلۇق كىشىدىن باشقا ئادەم قازاندا قۇرۇلغان «جەمئىيەتى خەيرىيە» نى بىلمەيتتى، شۇڭا بۇنىڭغا ئوخشاش بىر ئورگاننى قەشقەردە پەيدا قىلىش كىشىلەرنىڭ خىيالىدا يوق ئىدى. نەتىجىدە مۇسابايىۋلار قەشقەردىن چېكىنىپ يۇرتى ئارتۇچتا بىر كىچىك جەدەتچە مەكتەپ ئاچقان، دەرسلىكلەرنى قازاندا تاتارلارنىڭ نەشرىياتىدىن باستۇرۇپ كەلگەن.

قەشقەردە مەكتەپ ئىسلاھاتى قىيىنچىلىققا ئۇچرىغان دەملەردە شۆتاكلارمۇ ئاقساق قالغان. ئىئانچىلەرنى جەلپ قىلىش ئۈچۈن چىڭ ئەمەلدارلىرى مەكتەپتە ئىسلامنىڭ دەرس قىلىنىدىغانلىقىنى ئوتتۇرىغا قويغان. 1909-يىلى ئۆمەر ئاخۇنبايىۋ بىلەن ھۈسەيىن مۇسابايىۋ ھەر بىرى يەرلىك شۆتاكلارغا 3 مىڭ سەر تەڭگە ئىئانە قىلغان. باشقا قەشقەرلىك سودىگەرلەردىن 5 مىڭ سەر تەڭگە توپلانغان. شۆتاكلار ئۈچۈن مەبلەغ قىيىنچىلىقىنى ھەل قىلىش باشقا يەرلەردە بۇنداق ئوڭۇشلۇق بولمىغان. خوتەندە ئەمەلدارلار تۇغۇلغان ۋە ئۆلگەنلەردىن زورلاپ باج ئالغان بولۇپ، بۇ ئىسلامدا ھېچ كۆرۈلمىگەن بىر ئىش ئىدى. خوتەننىڭ باش قازىسى بۇ ئىشنى دىنغا مۇۋاپىق دەپ ھۆكۈم قىلغان بولسىمۇ، ئەمما باشقا موللار ئۇنىڭ بۇ ھۆكۈمگە قارشى پەتۋا بەرگەن ۋە ئۇنى ئىمانسىزغا چىقارغان. ئەمەلدارلار پۇقرالارنى شۆتاك قۇرۇلۇشىغا ماتېرىيال ئىئانە قىلىشقا مەجبۇرلاپ، ئۇلارنى تېخىمۇ قارشى بىر قۇتۇپقا ئىتتەرگەن. بۇ ھالدىن ئەنسىرىگەن برىتانىيە كونسۇلى ئۈرۈمچىگە مەكتۇپ يوللاپ ئەھۋالنى دوكلات قىلغان. ئۈرۈمچىدىن جەنۇبقا ئىككى كىشى پاكىت توپلاشقا ۋەكىل قىلىپ ئەۋەتىلگەن. نەتىجىدە شۆتاكلارغا ئۆزگىرىش كىرىپ خىتايچە ئوقۇتۇشتىن باشقا موللارغىمۇ دەرس بېرىش پۇرسىتى بېرىلگەن. قەشقەردىكى ئەمەلدارلار بۇ ئىشتا بىر مۇرەسسەگە كەلمەكچى بولۇپ قازى بىلەن كېڭەشكەن. كېڭەشتە مەدرىسىدە خىتايچە ئۆتۈش ۋە شۆتاك بىلەن مەدرىسىنى بىرلەشتۈرۈش ئېھتىماللىقى ئوتتۇرىغا قويۇلغان، قازى بۇنىڭغا قارشى پىكىردە بولمىغان. ۋەھالەنكى، پىلان جاكارلانغاندا بىر گۇرۇھ لۈكچەك قازىغا ھۇجۇم قىلىپ تامغىسىنى تارتىپ ئالغان.

قەشقەردە ئۆز نەزىرىدىكى تەرەققىيپەرۋەرلىك نىشانىغا يېتەلمىگەن شامى داموللام شىمالغا سەپەر قىلىپ شەرىئەتكە خىلاپ دەپ قارىغان ئىشلارنى توسۇشنى داۋام قىلغان. بولۇپمۇ كەڭ ئومۇملاشقان مازار تاۋايچىلىقى ئۇنىڭ تەنقىد ئوبيېكتىغا ئايلانغان. ئۇ شىنجاڭدىكى ئەڭ مۇقەددەس بولغان مازارلارنىڭ بىرى بولغان تۇرپان تۇيۇقتىكى ئەسھابۇل كەھف ھەققىدىكى ساختا رىۋايەتلەرنى ئېچىپ تاشلايدىغان بىر ماقالە يازغان. شامى داموللىنىڭ بۇ تەنقىدلىرى موللا مۇسا سايرامنى قايىل قىلغان بولۇپ، بۇ ھەقتە ئۇ ئۆزىنىڭ «تارىخى ھەمدى» ئاتلىق كىتابىدا

توختىلىپ ئۆتكەن. شامى داموللا شىنجاڭدىكى باشقا يەرلەردە ياخشى تەسىراتلارنىمۇ قالدۇرغان، مەسىلەن، ئۇ چۆچەككە بارغاندا رۇسىيە مۇسۇلمانلىرىدىن بولغان قۇربانغالى خالىدى ئىسىملىك تەرەققىيپەرۋەر ئىمام كىشىنى ئۇچراتقان بولۇپ، بۇ كىشى ئۆزى تۈزۈۋاتقان تەرجىمىھال تۈسىدىكى لۇغەتكە شامى داموللانى «ئېسىل، ئوقۇمۇشلۇق ۋە ئالىم كىشى ئىدى»- دەپ كىرگۈزگەن.

شامى داموللا كۇچادىن ئۆتۈۋاتقاندا ياپونىيەلىك ھىنو تىببوسى ئىسىملىك بىر ئوفتسىپىر بىلەن ئۇچراشقان ۋە ياپونىيەگە تەكلىپ قىلىنغان. ئۈرۈمچىدىكى رۇس كونسۇلى بىلەن ئۇچراشقاندا ئۇ يىراق شەرققە سەپەر قىلىش نىيىتىدە بولغان، بىراق ئۇ قارارىنى ئۆزگەرتىپ رۇسىيەگە تەۋە تۈركىستان ئارقىلىق ئاناتولىيەگە قايتقان ۋە يولدا ھەدىس پېشۋاسى ئىمام بۇخارىنىڭ قەبرىسىنى زىيارەت قىلغان. ئىستانبۇلنىڭ سىياسىي ۋەزىيىتىدىكى ئۆزگىرىش شامى داموللامنىڭ قايتىشىغا سەۋەب بولغان بولۇشى مۇمكىن. 1908-يىلى ياش تۈركلەر سۇلتان ئابدۇلھەمىدخاننى ئاساسى قانۇن ئېلان قىلىش ۋە ھوقۇقتىن ۋاز كېچىشكە مەجبۇرلىغان. 1909-يىلى سۇلتان تەختتىن چۈشۈرۈلگەن. ۋەزىيەتنىڭ ئۆزگىرىشى سەۋەبلىك شامى داموللامغا ئازادلىك بولۇشى مۇمكىن ئىدى، ئەمما غەربپەرەس ياش تۈركلەر ئەرەب مىللىتىدىن بولغان بۇرۇنقى ئوسمانىيە موللىسىنى قۇچاق ئېچىپ قارشى ئېلىشى مۇمكىنچىلىكتىن يىراق بىر ئىش ئىدى. بۇ شامى داموللامنىڭ ئىستانبۇلدا نېمە ئۈچۈن ئۆزىنى خىتاي تۈركىستانىدىكى مۇسۇلمانلارنىڭ ۋەكىلى، قەشقەرنىڭ شەيخۇلئىسلامى دەپ تونۇشتۇرغانلىقىنىڭ سىرى ئىدى. بۇنداق جاھان كۆرگەن بىر موللىنىڭ بولۇشى شۇ ئەتراپتىكى دىنى جامائەتىنى ھاياجانغا سالغان، ئىسلامچى ئاتالغان «بەيانۇلھەق» (ھەقىقەتنىڭ بايانى) دېگەن بىر ئايلىق ژۇرنال ئۇنىڭ بىر نۇتقىنى ئېلان قىلغان. نۇتۇقتا ئۇ چىڭ سۇلالىسى پادىشاھى گۇاڭشۈيخاننىڭ مائارىپ ئىسلاھاتىنى مەدھىيەلىگەن. سۇلتان مەھمەت رەشاد (1909-1918 يىللىرى ھۆكۈم سۈرگەن) ئۇنى ئىززەت-ئىكراملار بىلەن قارشى ئالغان ۋە ئۇنىڭغا قەشقەر مۇسۇلمانلىرى ئۈچۈن مۇھەممەد ئەلەيھىسسالامنىڭ بىر تال ساقىلى ۋە دىنى كىتابلىرىنى ھەدىيە قىلغان.

ئەمما ، شامى داموللامنىڭ خەلىپە ھۇزۇرىدىكى چاغلىرى ئۇزۇنغا بارمىغان . بىر قەشقەرلىك كىشى ئۇنىڭ ئۈستىدىن ساختىكار دەپ شىكايەت قىلغان . شۇنىڭ بىلەن ئۇ ئىككىنچى قېتىم ئوسمان تېررىتورىيەسىدىن قوغلانغان . ئوسمانلى تېررىتورىيەسىدە ئىككى قېتىم «قارشى ئېلىنمايدىغان ئادەم» ئاتىقىنى ئالغان شامى داموللا شىنجاڭغا قايتىپ كەلگەن . 1911-يىلى شامى داموللا قەشقەرگە قايتقاندىن كېيىن كىشىلەرنى توپلاپ سۇلتانغا بىر ئىمزالىق خەت يازغان ، خەتكە 165 يەرلىك مۇسۇلمانلار ئىمزا قويغان بولۇپ شامى داموللامنىڭ قەشقەر مۇسۇلمانلىرىنىڭ ۋەكىلى ئىكەنلىكى ئۇچۇقلانغان . خەتتە سۇلتاننىڭ ھەدىيەسىگە رەھمەت ئېيتىلغان ۋە «بىز مەۋلانا سەيىد شامى داموللامنى 1910-يىلى خانىدانىڭىزغا ۋەكىل قىلىپ ئەۋەتكەن ، بىز بۇ زات يېنىمىزدىكى چاغدا ئۇنىڭ تەلىملىرىدىن ئوزۇق ئالدۇق ، ئۇنى بىز جامائىتىمىزنىڭ ئىلغار ئەزاسى دەپ قارايمىز . يېقىندا ئاڭلىشىمىزچە بىر قىسىم بولمىغۇر ئادەملەر بۇ كىشى ئۈستىدىن ھۇزۇرىڭىزغا ئەرز قىلىپتۇ . بىز جانا بىڭزىنىڭ بۇ گەپلەرگە ئىشەنمەسلىكىڭىزنى سەمىمىي ئۆتۈنمىز .» دېگەنلەر ئىلاۋە قىلىنغان . ئۆزىنى قامداشقا باشقا چارە تاپالمىغاچقا شامى داموللا ئوسمان ئىمپېرىيەسىگە ئىئانە توپلاش ئىشىدا تولا گەپكە قالغان . 1913-يىلى بىر گۇرۇپپا ئەرەب ئۇنى يەرلىك ھاكىمىيەتكە چاققان ، نەتىجىدە ھۆكۈمەت توپلانغان پۇل ۋە ئۇ ئىستانبۇلدىن ئېلىپ كەلگەن پەيغەمبىرىمىزنىڭ ساقلىنى تارتىۋالغان . بۇنىڭغا جاۋابەن ئۇنىڭ دوستلىرى ئوسمان سۇلتانغا يەنە خەت يېزىپ ئۇنىڭدىن بۇ ئىشقا رۇس كونسۇلىنى ئارىغا سېلىپ ھەل قىلىپ بېرىشنى ئىلتىماس قىلغان . ئۇلار شامى داموللامنىڭ تەرىپىنى قىلىپ «بۇ بىر ئۇلۇغ ۋە بىلىملىك كىشى ؛ بۇ كىشى 15 يىلدىن بېرى زېمىنىمىزدا ئىلىم تارقاتتى ، ھەممىمىزنىڭ ھۆرمەت ۋە ئىشتىياقىمىزنى قوزغىدى» دەپ يازغان .

شامى داموللا يازدۇرغان بۇ گەپلەرنىڭ قانچىلىكى راست ، قانچىلىكى يالغان ، قەشقەر خەلقى زادى شۇنداق ئويلىغانمۇ يوق دېگەنلەرنى ئايرىپ بولمايدۇ . تۈركىيەدىن شىنجاڭغا كەلگەن تۈرك سەيياھلار شامى داموللامنىڭ ئوسمان ئىمپېرىيەسىنىڭ نامىنى سۈيىستېمال قىلىپ نەپ ئالغان بىر ساختىپەز ئىكەنلىكىنى يازىدۇ . ئەمما نېمىلا دېيىلمىسۇن ئۇنىڭ يەرلىك

مۇسۇلمانلار ئارىسىدا ياردەمگە ئېرىشكەنلىكى ئەمەلىيەت. بۇ ۋاقىتلار بىزگە شۇنى كۆرسىتىدۇكى ، ئىستانبۇل بىلەن قەشقەرنىڭ مۇناسىۋىتى پەرقلىق ئارقا كۆرۈنۈش ۋە سىياسىي كىملىككە ئىگە كىشىلەرنىڭ ۋاسىتىچىلىكىدە داۋام قىلغانلىقى ئۈچۈن ئوسمان ئىمپېرىيەسىدە يۈز بەرگەن سىياسىي غەلۋە — غوۋغالار خىتايغا ئوخشاش بىر يىراق يەرگىمۇ ئۆز تەسىرىنى كۆرسەتكەن. دىنى جەھەتتىن ياش تۈركلەرگە قارشى بولغان شامى داموللا خىتايدىكى مۇسۇلمان خەلقنىڭ خەلىپىلىككە بولغان سۆيگۈسىنىڭ سايىسىدە ھۆرمەتكە ئېرىشىپ كەلگەن. بۇ يەردە سوراڭقا تېگىشلىك مەسىلە شامى داموللامنى ئىستانبۇلدىن قوغلاپ چىقارغان ياش تۈركلەر شىنجاڭدا ئوسمان ئىمپېرىيەسىدەك قارشى ئېلىنامدۇ يوق دېگەندىن ئىبارەت.

قەشقەرلىك جەدىتچى ئابدۇقادىر داموللا

جەدىتچىلىك ھەققىدە ھازىرغىچە بىز ئىچكى ئامىلدىن بەكرەك سىرتقى ئامىل ھەققىدە توختالدىق ، ئابدۇقادىر داموللام دەل مۇشۇنداق ئىچكى ئامىل سۈپىتىدە ئوتتۇرىغا چىققانلاردىن بولۇپ ھېسابلىنىدۇ. ئابدۇقادىر داموللا ئارتۇچتا تۇغۇلغان ، قەشقەردىكى ئوقۇشنى تۈگىتىپ 1891-يىلى بۇخاراغا بېرىپ ئوقۇشتىن بۇرۇن قوقەن مەدرىسىگە كىرگەن. بۇخارادا سەككىز يىل تۇرغان. ئۆز بايانىچە ئۇ ئىبنى تەيمىيە ، ئىبنى قەييۇملارغا ئوخشاش كلاسسىك دىنى ئالىملارنىڭ ئەسەرلىرىنى ئوقۇپلا قالماي ، زامانىۋىلىق تەرەپدارلىرىدىن جامالىدىن ئافغانى ، مۇھەممەد ئابدۇھ قاتارلىقلارنىڭ يازغانلىرىنىمۇ مۇتالىئە قىلغان. شۇنىڭدىن قارىغاندا ئۇ ئىسلاھاتچىلىق پىكىرىنىڭ بۇخاراچە ۋارىيانتى بىلەن تونۇشقان بولۇشى مۇمكىن. قەشقەرگە قايتقاندىن كېيىن 1906-يىلى ھەجگە ئاتلانغان ۋە مىسىردا توختاپ ئىسلام دۇنياسىدىكى دىنى ئوقۇتۇشنىڭ مەركىزى بولغان ئەزھەر ئۇنىۋېرسىتېتىنى زىيارەت قىلغان. بۇ سەپەرنىڭ ئاخىرىدا ئۇ يېڭىچە مەكتەپلەر ئۈچۈن بىر يۈرۈش دەرسلىكلەرنى نەشر قىلدۇرۇشقا باشلىغان. بۇلارنىڭ تۇنجىسى ئەرەبچە ئۆگىنىشكە بېغىشلانغان «مىفتاھىل ئەدەپ (ئەدەبىيات ئاچقۇچى)» ، كېيىنكىسى دىنىي رىسالە «ئەقائىد جەۋھەرىيە (ئەقىدە جەۋھەرلىرى)» دۇر. ئۇنىڭ ئەسەرلىرى رۇسىيەلىك مۇسۇلمان ئالىملارنىڭ

دېققىتىنى تارتقان. بۇ كىتابلارنى ئوقۇغان بىرەيلەن بۇخارا مەدرىسىدە ئوقۇغان بىر كىشىنىڭ ئەرەبچىنى بۇ قەدەر پۇختا ئۆگەنگەنلىكىگە ھەيران قالغان. سابىرجان شاكرجانوف دېگەن بىر باشقىرت مۇدەررىسى ئالمۇتادا ئابدۇقادىر داموللام بىلەن كۆرۈشكەندە ئۇنىڭ ئەرەبچىسىنى ئاڭلاپ مىسىر ياكى سۈرىيەلىك ئۆلىما دەپ قالغان. دېمەك، رۇسىيەلىك مۇسۇلمانلارنىڭ بۇخارا ۋە قەشقەردىكى ئوقۇتۇشقا بولغان كۆز قارىشى ئەنە شۇنداق ئىدى.

ئابدۇقادىر داموللام مۇسابايلارنىڭ تەكلىپ قىلىشى بىلەن رۇسىيە تۈركىستاندىن ئالمۇتا ئارقىلىق غۇلجىغا قايتقان. بۇ چاغدا مۇسابايلار چىڭ ئىمپېرىيەسىنىڭ ئاخىرقى يىللاردا ئەمەلدارلار ۋە سودىگەرلەرنى بىرلەشتۈرىدىغان سىياسەتلىرىدىن نەپلەنمەكتە ئىدى. 1908-يىلى غۇلجىغا يېڭى ئارمىيە كېلىشى بىلەن يەرلىك سانائەتتە بىر ئېشىش كۆرۈلگەن ئىدى. يېڭى ئارمىيەنىڭ كۆن-خورۇم مەھسۇلاتلىرىغا بولغان ئېھتىياجىنى قامداش ۋە رۇسىيە بىلەن رىقابەت قىلىش ئۈچۈن ئىلىنىڭ ھەربىي ئەمەلدارى چاڭ گېڭ بىر يۈك-تىرە شىركىتى قۇرغان. بۇ بىر ھەسسىدارلىق شىركىتى بولۇپ پاينى چاڭ گېڭ، موڭغۇل ۋە مانجۇ ئوفىتسېرلىرى كونترول قىلغان. بۇ شىركەت مۇسابايلار بىلەن ھەمكارلاشقان بولۇپ 400 مىڭ سەر تەڭگە مەبلەغ سېلىش ھېسابىغا ئۆز زاۋۇتىنى ئىلى تېرە شىركىتىگە تەۋە قىلغان. باھاۋۇددىن مۇسابايىۋ گېرمانىيەگە بېرىپ يېڭى ئۈسكۈنە ۋە ئىنژېنېر تەكلىپ قىلىپ كەلگەن. بىرىنچى يىلى مۇسابايىۋ يېڭى ئارمىيە بەرگەن ئىككى مىڭ ئۆتۈك زاكسىغا ئېرىشكەن، ئىككىنچى قېتىم يەنى 1909-يىلى بەش مىڭغا چىققان. چاڭ گېڭ يەنە ئېگەر ۋە ئەسكىرىي پورما ئۈچۈن رەخت قاتارلىقلارنى مۇسابايلارغا بۇيرۇتقان.

غۇلجىدا جەدەتچىلىككە مايىللىق شەكىللەنمەكتە ئىدى. ئابدۇقادىر داموللا سۈيىدۈڭدە «خىزمەتتىن دىن» دېگەن نامدا قۇرۇلغان بىر ساخاۋەت جەمئىيىتىنىڭ پائالىيەتلىرىگە ۋە غۇلجىدىكى يەنە بىر ئىسلامىي ئىلغارلىق جەمئىيىتى دەپ ئاتالغان جەمئىيەتنىڭ پائالىيەتلىرىگە قاتناشقان. غۇلجىنىڭ يېڭىلىققا ئىنتىلىشتە بۇ ھالغا كېلىشىگە تاتار مۇھاجىرلىرىنىڭ ئۈلگىلىك رولىدىن باشقا شىنجاڭدىكى جۇمھۇرىيەتچى خىتايلارنىڭ پۇرسەت يارىتىپ بېرىشىمۇ سەۋەب

بولغان. غۇلجىدىكى يېڭى ئارمىيەنىڭ قوماندانى ياڭ زەنشۇ خۇبېينىڭ ۋۇچاڭدىن بولۇپ ئىلغار كىشى ئىدى. ئۇ 1908-يىلى غۇلجىغا كېلىپ قىلغان ئەڭ كەسكىن ئىش مەتبۇئاتنى يولغا قويۇش بولۇپ، «يىلى بەيخۇا باۋ» (ئىلى ئاۋام گېزىتى) نامىدا شىنجاڭدىكى تۇنجى خىتاي تىلىدىكى گېزىتنى چىقارغان. بۇ خىتايچە گېزىت 1910-يىلىدىن باشلاپ نەشر قىلىنغان. ئابدۇقادىر داموللام بىلەن ئىسلامى ئىلغارلىق جەمئىيىتىدە بىللە خىزمەت قىلىدىغان ئابدۇلقەييۇم ھىمىزى دېگەن يەرلىك تاتار كىشى ياڭ زەنشۇ نەشر قىلدۇرۇۋاتقان خىتايچە گېزىتنىڭ ئۇيغۇرچە نۇسخىسى «ئىلى ۋىلايىتىنىڭ گېزىتى» نى چىقارغان. بۇ شىنجاڭ زېمىنىدا تۇنجى قەرەللىك جەدىتچە گېزىت بولۇشى مۇمكىن.

«ئىلى ۋىلايىتىنىڭ گېزىتى» قولدا يېزىلغان بولۇپ ئىككى ھەپتىدە بىر سان چىقىرىلاتتى. ئېيتىشلارغا قارىغاندا تىلى «قازاقچە ئارىلاشقان ئۇيغۇرچە» ئىكەن. بۇ گېزىتنىڭ چىقىرىلىشى رۇسىيەگە تەۋە تۈركىستاندا مەتبۇئاتلار تاقالغان ۋاقىتقا توغرا كەلگەن بولغاچقا داڭلىق تاتارچە گېزىتلەردىن «ۋاقىت» ۋە «تەرجىمان» قاتارلىقلارنىڭ قۇۋۋەتلەشلىرىگە ئېرىشكەن، ھەمدە بەزى مۇھىم دەپ قارالغان ماقالىلەر تاللاپ ئىشلىتىلگەن. گېزىتتە خىتايچە نۇسخىدىن تەرجىمە قىلىنغان مەزمۇنلار بولغاندىن باشقا جەدىتچە مەكتەپلەر ھەققىدە، زاماندا شەپقەت ۋە ئەركىنلىكنىڭ يېتەرسىزلىكى، ۋە شىنجاڭدا كۈتۈپخانىلارنىڭ يوقلۇقى ھەققىدە ماقالىلەر بولغان. گېزىتتە جەدىتچە مائارىپ ئۈچۈن رۇسىيەنىڭ ئەمەس خىتاينىڭ بەكرەك مەدەتكار ئىكەنلىكى يېزىلغان. «ئىلى ۋىلايىتىنىڭ گېزىتى» سىياسىي جەھەتتە رۇسىيەنىڭ تەپتىشلىرى يول قويمايدىغان تېمىلارنىمۇ باسقان. مەسىلەن، جاھانگىرلارنىڭ مۇسۇلمانلار ۋە سېرىق تەنلىكلەرگە زۇلۇم قىلىۋاتقانلىقى ئوتتۇرىغا قويۇلغان بولۇپ، ئۇلارنىڭ نەزىرىدە تۈركلەر خىتايلارغا ئوخشاشلا سېرىق تەنلىك ئىدى. گېزىتنىڭ تەشەببۇسىچە، شىنجاڭدىكى ئاھالە ئىرقى بىرلىك بويىچە ئىتتىپاق تۈزۈپ رۇسىيە ئورتا ئاسىيادا يولغا قويۇۋاتقان پان-خىرىستىيان ۋە پان-ياۋرۇپاچىلىققا قارشى چىقىشى، مائارىپ ۋە پەنگە ئۆزلىرىنى بېغىشلىشى كېرەك. گېزىتنىڭ

تۆتىنچى ساندا يەنە «ۋەتەننى سۆيۈش ئىمانىنىڭ جۈملىسىدندۇر» دېگەن ھەدىس تىلغا ئېلىنىپ مۇسۇلمانلارنىڭ خىتاي دۆلىتى تەرەپدارى بولۇشى دەۋەت قىلىنغان.

ئەمما، غۇلجىدا ھەممە ئىشلار بۇنداق كىشىنى رىغبەتلەندۈرىدىغان ئەھۋالدىمۇ ئەمەس ئىدى. چۈنكى خىتاينىڭ باشقا يەرلىرىگە ئوخشاشلا، 1911-يىلدىكى ئىنقىلابنىڭ ھارپىسىدىكى تەرەققىيپەرۋەر سىياسەتلەر ئەينى دەۋردىكى بىپەرۋا ھالەتتىكى خەلققە يولۇققان ۋە گۇمانخور چىڭ ئوردىسىنىڭ دىققىتىنى قوزغىغان ئىدى. 1911-يىلنىڭ ئوتتۇرىسىدا ئوردىدا مانجۇلار ئاساس قىلىنغان يېڭى كابىنېت تەشكىللەندى، شۇنىڭ بىلەن ئاران تۇرغان مانجۇلارغا قارشى خىتاي رادىكال مىللەتچىلىرى جىددىي ھەرىكەت قىلىشنىڭ زۆرۈرلۈكىنى ھېس قىلىشتى. مانجۇلارنىڭ ئاخىرقى مەركەزلەشتۈرۈش تىرىشچانلىقى شىنجاڭدىمۇ ئۆزىنى كۆرسەتتى. بۇنىڭ مىسالى، ئىلىدىكى ئەسكىرى كۈچلەرنىڭ موڭغۇل قوماندانى گۇاڭفۇ ئېلىپ تاشلىنىپ ئورنىغا گۇاڭ شۇ خانىنىڭ كېنىزەكلىرىدىن بىرىنىڭ مانجۇ نەۋرە تۇغىنى قويۇلدى. جى رۈي ئىسىملىك بۇ مانجۇ قوماندان چىقىپلا جۇمھۇرىيەتچىلەرگە قارشى چىقىپ، يېڭى ئارمىيەنىڭ مائاش ئىشىدا ياكى زەنشۇ بىلەن زىددىيەتلەشتى ۋە مائاشنى تۇتۇۋالدى. جى رۈي يەنە يەرلىك مۇسۇلمانلار ئارىسىدىكى جەدىتچە مائارىپقا دۈشمەنلىك قىلىپ، يەرلىك ئىماملارنىڭ ئەرزى بويىچە مەسۇم ئەپەندىنىڭ جەدىتچە مەكتىپىنى تاقاپ قويدى. ئۇندىن باشقا مەبلەغ قىس دېگەن باھانە بىلەن يېڭىلا نەشر قىلىنىۋاتقان «ئىلى ۋىلايىتىنىڭ گېزىتى» نى توختىتىپ قويدى. يېڭى مەتبۇئاتنىڭ ئېچىلىشى مۇمكىن بولمىدى.

ئىلىدا ۋەزىيەت كەسكىنلىشىپ كەتكەندىن كېيىن ئابدۇقادىر داموللام قەشقەرگە قاراپ يولغا چىقتى. جەنۇبتا ھالەت غۇلجىدە كىلا بۆلۈنۈش ئىچىدە ئىدى. ئەمما، ئابدۇقادىر داموللام شۇ يەرلىك ئىدى ۋە ئۇنىڭ بۇخارا ئۇسلۇبىدىكى جەدىتچىلىك ئىدىيەسى قەشقەرنىڭ چوڭلىرى ئۈچۈن ۋاھابى شامى داموللامغا قارىغاندا ئۈنچىلىك تەھدىتلىك ئەمەس ئىدى. شۇڭا ئۆمەر ئاخۇنبايىۋ ئابدۇقادىر داموللامنىڭ قەشقەرگە كېلىشىنى قوللىغان ۋە ئۇنىڭ كىتابلىرىغا مەبلەغ چىقارغان. بۇ كىتابلار ئىسلامنى چۈشەندۈرىدىغان تۈركى رىساللەر ۋە تۈركى ئىملا قائىدىسى

بولۇپ 1911-1912-يىللىرى قازاندا نەشر قىلىنغان. ئاخۇنبايۇلارنىڭ ئابدۇقادىر داموللامنى قوللىشى شۇنى چۈشەندۈرىدۇكى قەشقەردىكى جەدىتچىلىك ھەققىدە توختالغاندا مەسىلىنى ئاق-قارا دەپلا چۈشەنمەسلىك كېرەك. ئەگەر شۇنداق قىلىنسا ئاخۇنبايۇلار جەدىتچى مۇسابايۇلارنىڭ قارشىسىغا مۇتەئەسسىپ سۈپىتىدە چىقىپ قالىدۇ. ئۆمەر ئاخۇنبايۇ نامى ۋە بايلىقىدىن پايدىلىنىپ ئابدۇقادىر داموللامنىڭ يېڭىچە مائارىپىنى قوللاش ئارقىلىق ئۆزىنىڭ ئىسلاھ قىلىنغان مائارىپىنى خالايدىغانلىقى ۋە تەشەببۇس قىلىدىغانلىقىنى ئىسپاتلىغان. پەقەت بۇ مەكتەپلەر ئۇنىڭ ئاممىۋى نوپۇزى ۋە ئىقتىسادى مەنپەئەتىنى زىيانغا ئۇچراتماسلىقى كېرەك ئىدى. 1912-يىلى ئابدۇقادىر داموللام قەشقەردە ئۆزىنىڭ تۇنجى جەدىتچە مەكتىپىنى ئېچىشقا مۇۋەپپەقىيەت بولغان. مەكتەپ تۇنجى ئوقۇغۇچىلىرىنى چىڭ سۇلالىسى ئاغدۇرۇلۇپ ئىنقىلاب شىنجاڭنىڭ جەنۇبىغا كېڭەيگەن مەزگىلدە قوبۇل قىلىشقا باشلىغان.

گەرچە 20-ئەسىرنىڭ دەسلەپكى ئون يىلى شىنجاڭدىكى يېڭى بىر ئىسلاھات روھىغا گۇۋاھ بولغان بولسىمۇ، ئومۇمىي جەھەتتىن نەزەر سالغاندا، شىنجاڭدىكى جەدىتچىلىكنى پىلانلىق ئېلىپ بېرىلغان مەدەنىي ئاقارتىش ھەرىكىتى دېيىلىۋاتقان كۆز قاراشقا سوئال قويۇشقا توغرا كېلىدۇ. ئىلىدىكى جەدىتچىلىك تاتارلارنى مەركەز قىلغان رۇسىيەدىكى مۇسۇلمانلارغا باغلىنىدۇ. مۇسابايۇلار قەشقەردە تەرغىب قىلغان جەدىتچىلىككە ئىستانبۇل ئەندىزە تىكلەپ بەرگەن بولۇپ، مۇسابايۇلارنىڭ ئوسمانلى ئوردىسى بىلەن بولغان ئالاقىسى ئۇلارنىڭ ئېتىبارىنى كۈچلۈك قىلغان ئىدى. ئەمما، بۇ ئىككى ئېقىمدىكى جەدىتچىلەر ئوخشاشلا ئوسمانىيە سۇلتانىنى تەنقىد قىلىدىغان، ھىندىستاندا مەدىرىسەدە ئوقۇغان شامى داموللام دېگەن ئەرەب كىشى بىلەن ھەمكارلىقتا بولۇشنى خالايتتى. رۇسىيەدىكى جەدىتچىلىك ئاساسى مائارىپتا دىنسىزلەشتۈرۈش ۋە دىندىن خالىيلاشتۇرۇشقا نىسبەتەن ئوتتۇرىغا چىققان، شامى داموللامنىڭ شىنجاڭدىكى ئىسلاھات ھەرىكەتلىرى بولسا شۇ دەۋردە ئەۋج ئالغان ئىسلام دۇنياسىدىكى تىرىلىش، ھەدىس

ۋە قۇرئانغا قايتىش ھەرىكىتىگە باغلىناتتى. ھالبۇكى بۈگۈنكى تەتقىقاتچىلارغا بۇ ئىككى ئېقىم ئوتتۇرىسىدىكى چېگرا تازا دېگەندەك ئېنىق كۆرۈنمىگەندەك قىلدۇ. شۇنىڭ بىلەن بىر ۋاقىتتا، ئابدۇقادىر داموللامنىڭ قەشقەردە تەرغىب قىلغىنى جەدىتچىلىكنىڭ ئۆزگىچە بولغان تۈركىستانچە نۇسخىسى بولۇپ، ئۇنىڭ چەكلىك غەلىبىسى قەشقەر بىلەن بۇخارانىڭ تارىختىن بۇيانقى نام-ئابرويۇلۇق ئورنىنى دەستەك قىلغان.

شىنجاڭدىكى دەسلەپكى ئىسلاھاتلار شۈبھىچىلىك ۋە قىزىقماسلىق، ھەمدە كەسكىن ئۆكتىچىلىك ئىچىدە تىرىكشىپ، ئەڭ ئاخىرىدا ھېچ بىرى ئارزۇلانغان نەتىجىگە ئېرىشەلمىگەن. چىڭ سۇلالىسىنىڭ كېيىنكى مەزگىلىدە شىنجاڭدىكى مۇسۇلمانلار جەمئىيىتى بىر زىددىيەتلىك ھالغا كېلىپ قالغان. چىڭ ھاكىمىيىتىنىڭ شىنجاڭدىكى ئاجىزلىقى، چېگرالارنىڭ بوشلۇقى ۋە مەمۇرلارنىڭ دىن ئىشلىرىدىكى بىپەرۋالىقى ئىسلام دۇنياسىدىكى ئىدىيەۋى ئېقىملارنىڭ سىڭىپ كىرىشىگە شارائىت ياراتقان. چىڭ سۇلالىسىنىڭ يەرلىك مۇسۇلمانلاردىن ئۆزىگە ساداقەتنى تەلەپ قىلىشى بىلەن بىرگە ئۇيغۇرلارنىڭ ئوسمان خەلىپىلىكىگە تەلپۈنۈشىدىن ئىبارەت بۇ ئىككى خىل ئەھۋال بىرلا ۋاقىتتا مەۋجۇت ئىدى. دۆلەتنىڭ مالىيەسى ئاجىز بولغاچقا بېيجىڭدىن كېلىۋاتقان سىياسەت مۇسۇلمان سەرخىللەر ۋە بايلارنىڭ مەنپەئەتىگە ئۇيغۇن بولۇشى كېرەك ئىدى، بولمىسا قۇرۇق گەپكە ئايلىناتتى. شۇڭا بۇنىڭغا دىققەت قىلىۋاتقان رۇسىيە مۇسۇلمانلىرىنىڭ نەزىرىدە چىڭ يەرلىك مۇسۇلمانلارغا ئاممىۋى ئاپتونومىيە بەرگەن ھېسابلىناتتى، بۇنداق ئاپتونومىيە 1905-يىلدىن كېيىن رۇسىيە مۇسۇلمانلىرىغا تېخى نېسىپ بولمىغان ئىدى. 1906-يىلى غۇلجىلىق بىر تاتار يازغۇچى «خىتايلار بىلەن مانجۇلار پەقەت ھاكىمىيەت ئورگانلىرىدا، دىن ۋە مائارىپ ئىشلىرى يەرلىكلەرنىڭ ئۆز ئەركىدە» دەپ يازغان. شۇڭا بۇ يەردىكى مۇسۇلمانلارنىڭ رۇسىيە مۇسۇلمانلىرىغا ئوخشاش ئۇسۇل، شەكىل ۋە دەرىجىدە سىياسىي ھەرىكەتلەرگە ئىتتىلىشىنى ۋە بۇ ئەركىنلىكتىن ئۇلارغا ئوخشاش دەرھال پايدىلىنىشىنى ئۈمىد قىلىش توغرا ئەمەس ئىدى. تاتار يازغۇچىلارنىڭ چىڭ ئىمپېرىيەسىنىڭ شاپائىتىنى

ماختاپ ، يەرلىك خەلقنىڭ نادانلىقىنى تەنقىد قىلىشلىرىغا قەشقەر ئۇيغۇرلىرى «سىلەر شۇنچە تەشنا جەدىتچىلىكتىن بىزگە نېمىنى كۆرسەتتىڭلار؟» دەپ سوئال قوياتتى.

شۇنى كۆرۈشكە بولىدۇكى ، شىنجاڭلىق مۇسۇلمانلار چېگرا ھالقىغاندىن كېيىن ئۆزىنىڭ مۇستەقىل بىر گەۋدە ئىكەنلىكىنى ھېس قىلىشقان. ئۇلار ئوسمانىيە سۇلتانلىرىغا مۇراجىئەتتە بولغاندا ئۆزىنى چىنى تۈركىستان مۇسۇلمانلىرى ياكى خىتاي مۇسۇلمانلىرى دېگەن. چىڭ بىلەن ئوسمان ئىمپېرىيەسى ئارىسىدا رەسمىي مۇناسىۋەتلەرنىڭ كەملىكى ئۆزىنى يىراقتىكى بۇ مۇسۇلمان مىللەتنىڭ ۋەكىلى دەپ تونۇشتۇرغان شامى داموللامغا ئوخشاش كىشىلەرنىڭ ئوتتۇرىغا چىقىشىغا تۈرتكە بولغان. رۇسىيەدىكى تارانچىلارنىڭ ئىجتىمائىي ۋە سىياسىي شارائىتلىرى پەرقلىق ئىدى. يەتتە سۇغا كۆچكىنىگە چارەك ئەسىر بولغان بولسىمۇ ، ئۇلار يەنىلا ئۆزىنى چىڭ دۆلىتى مۇسۇلمانلىرى دەپ قارايتتى. بۇ ۋەلىباينىڭ تۇڭگان ئۇسلۇبى ئارىلاشقان مەسچىت سېلىشى ۋە ئۆزىنى چىڭ دۆلىتىدىن كۆچۈپ كەلگەنلەرنىڭ رۇسىيە دۇماسىدىكى ۋەكىلى دەپ قارىشىدىن مەلۇم بولۇپ تۇرۇپتۇ. يەتتە سۇدىكى بۇ خىل ئۆزىنى خىتايدىن كەلگەن مۇسۇلمانلار دەيدىغان كۆز قاراش چەتئەلدىكى قەشقەر مۇھاجىرلىرىنىڭكىدىن پەرقلىق ئىدى: تارانچىلارغا نىسبەتەن بۇ ئۇلارنىڭ ھازىرقى ئەھۋالىنى ئەمەس ، بەلكى ئۆتمۈشتىن قالغان ئورتاق مىراسىنى بىلدۈرەتتى. ۋەلىباي كۆچمەنلەرنىڭ ئۆزىنى چىڭ مۇسۇلمانلىرى دېگەن كىملىك تۇيغۇسىدىن پايدىلانغاندا ، ئۇلارنى دۇنياغا خىتايدىكى مۇسۇلمانلار دەپ كۆرسىتىش ئۈچۈن ئەمەس ، بەلكى بۇ ئورتاق مىراسنىڭ ئۇلارنى ئەتراپتىكى مىللەتلەردىن پەرقلىندۈرۈپ تۇرۇشىنى مەقسەت قىلغان ئىدى.

تۆتىنچى باب.

ئىمپېرىيەنىڭ زاۋاللىققا يۈزلىنىشى ۋە مىللەتلەردىكى ئۆزگىرىش

يىگىرمىنچى ئەسىرنىڭ بېشىدا ياۋروپا - ئاسىيا قۇرۇقلۇقىنىڭ ئىككى ئۇچىدا بىرىنچى دۇنيا ئۇرۇشى ۋە چىڭ سۇلالىسىنىڭ ئاغدۇرۇلغانلىقىدىن ئىبارەت ئىككى ۋەقە يۈز بەردى. ھالبۇكى، شىنجاڭدىكى مۇسۇلمانلار بۇ كاتالزاتورلۇق ئىككى ۋەقەدىن چەتتە قالغان بولسىمۇ يەنىلا ئۇنىڭ تەسىرىگە ئۇچرىغان ئىدى. چىڭ سۇلالىسىنىڭ يوقىلىشى بىلەن خىتاي نوپۇسى ئاز شىنجاڭنىڭ سىياسىي ئورنى مەسىلىسى ئوتتۇرىغا چىقتى. موڭغۇل ۋە تىبەتلەردىن باشقىچە، مۇسۇلمانلار يېڭى قۇرۇلغان خىتاي جۇمھۇرىيىتىنى يەرلىك مۇستەقىللىق جاكارلاش بىلەن قارشى ئالدى. شىنخەي ئىنقىلابىدىن كېيىن شىنجاڭدىكى بىر قىسىم يەرلىك سەرخىللەر خىتاي جۇمھۇرىيەتچىلىرى بىلەن ھەمكارلىقتا بولۇش ئارزۇسىنى ئىسپاتلىغان، چىڭنىڭ ئاغدۇرۇلۇشى بىلەن بەزى جايلاردا بىر قىسىم ئىسلاھات تەدبىرلىرىگە جان كىرگەن. قەشقەرىيە خەلقىنىڭ بىر كۆنگەن خۇيى بولغان ئوسمان ئىمپېرىيەسىدىن ئەقىل-تەجرىبە ئىمپورت قىلىش ئاخىرىدا ئۆزگىرىۋاتقان ئىچكى ۋە خەلقئارالىق ۋەزىيەت بىلەن توقۇنۇشۇپ قالدى. شىنجاڭنىڭ ھەم رۇسىيە ۋە ھەم ئوسمان ئىمپېرىيەسى بىلەن مۇناسىۋىتى بولغانلىقى سەۋەبىدىن، 1912-1913-يىللىرىدىكى بالقان ئۇرۇشى 1914-يىلى خەلقئارالىق توقۇنۇشقا ئايلىنىپ كەتكەن شۇ ئەسنادا رۇسىيەنىڭ شىنجاڭغا بولغان ھوشيارلىقى ئاشقان. بۇ ۋاقىتتا شىنجاڭدا خىتاي جۇمھۇرىيەتچىلىرى ئۇرۇشتا يېڭىلىپ ياڭ زېڭشىن (1864-1928) ئۈرۈمچىدە تەختكە چىققان ۋە ئۇنىڭ ئىنقىلابقا قارشى ھاكىمىيىتى بەرقارار بولغان ئىدى.

بۇرۇنقى مەزگىللەردە شىنجاڭدىكى مۇسۇلمانلار ئىسلام توپلۇمى ۋە چىڭ ئىمپېرىيەسىنىڭ پۇقراسى دەپ قارالغان بولسا، بۇ يىللاردا مىللەتكە مۇناسىۋەتلىك يېڭى پاراڭلارغىمۇ مەيدانغا كېلىشكە باشلىغان. خىتايدا يېڭى قۇرۇلغان جۇمھۇرىيەت مۇسۇلمانلارنىڭ موڭغۇل، تىبەت،

مانجۇ ۋە ختايلار بىلەن بىرلىكتە بۇ دۆلەتنى تەشكىل قىلغان بەش مىللەتنىڭ بىرى ئىكەنلىكىنى جاكارلىدى ۋە مۇشۇ بەش مىللەت تېجلىقتا ياشايدىغان يېڭى بىر دەۋر ھەققىدە ۋەدە قىلدى. ئەلۋەتتە بۇ ئىمپېرىيە تەۋەسىدىكى مۇسۇلمانلارنىڭ نەزىرىدىن چەتتە قالمىدى. ختاي تىللىق مۇسۇلمانلار ۋە قەشقەرلىكلەرنىڭ ئارىسىدىكى مۇنەۋۋەرلەر بۇ ئۆزگىرىشنى ئۆزلىرىنىڭ تېخىمۇ كۆپ قوللاش ۋە سىياسىي ئاپتونومىيەگە ئېرىشىشنىڭ پۇرسىتى دەپ قارىدى. مىللەت ئۇقۇمىنىڭ ئوتتۇرىغا چىقىشى ياۋروپادا قۇرۇلغان مىللىي دۆلەتلەر بىلەن مۇناسىۋەتلىك بولۇپ ، بۇ ئۇقۇم ئىستانبۇل ۋە رۇسىيەدىكى ختاي پۇقرالىقىدىكى مۇسۇلمان مۇھاجىرلار ئارقىلىق كىرىپ كەلگەن ۋە شۇ دەۋردە تەسىرى ئەڭ كۈچلۈك بولغان. ئۇرۇش مەزگىلىدىكى ئوسمان ئىمپېرىيەسىدە تۈركچىلىك ئوتتۇرىغا چىقىپ ئوسمانچىلىق ۋە ئىسلامچىلىقنىڭ قارشىسىغا ئۆتكەن ، رۇسىيەدىكى مۇسۇلمانلاردىمۇ تۈركلۈك كىملىكى تىلغا ئېلىنىشقا باشلىغان. بۇ ئىككى ئېقىمنىڭ نۇرغۇن ئورتاقلىقلىرى بار بولۇپ ، ئالدىنقىسىدا تۈركلەرنىڭ بىرلىكى بىر غايە بولغان ئىدى ؛ كېيىنكىسى بولسا رۇسىيەدىكى ھەر بىر تۈركچە سۆزلەيدىغان قوۋملارنىڭ ئۆز تارىخلىرىنى يېزىشى ئۈچۈن خىزمەت قىلدى. ختاي تۈركىستاندىكى مۇسۇلمانلار رۇسىيە ۋە ئوسمان ئىمپېرىيەسىدە ياشاۋاتقان مۇھاجىرەتتىكى قېرىنداشلىرى ئارقىلىق بۇ ئىككى ئېقىملاردىن ئۆزىنىڭ تېڭىشلىق نېسۋىسىنى ئالدى.

شىنخەي ئىنقىلابى شىنجاڭدا

چىڭ ھاكىمىيىتىنى ئاغدۇرۇپ ختاي جۇمھۇرىيىتىنى بەرپا قىلغان 1911-1912-يىللاردىكى شىنخەي ئىنقىلابى ختاينىڭ غەربى شىمالىغا كېچىكىپ كەلدى. شىنجاڭدىكى بىرىنچى ئىسيان 1911-يىلنىڭ ئاخىرىدا يۈز بەردى. بۇ چاغدا شەرقىي ختاي جۇمھۇرىيەتچىلىرى بىلەن چىڭ ئوردىسى ئارىسىدىكى سۈلھى ئاللىقاچان باشلىنىپ بولغان ئىدى. 1911-يىلى 28-دېكابىر كېچىسى باش ئەمەلدار يۈەن داخۇادىن يۈز ئۆرۈگەن قوشۇن ئىسيان قىلدى ، ئەمما ئالدىراپ-سالدىراپ باشلانغانلىقى سەۋەبىدىن چىڭ مۇھاپىزەتچى قىسمى تەرىپىدىن ئاسانلا

جىمىقتۇرۇلدى. يۈەن داخۇانىڭ باستۇرۇشى تېز ۋە رەھىمسىز بولدى ، يۈزلىگەن خۇنەنلىك ئوفىتسېرلار ۋە ئەسكەرلەر ئىنقىلابقا ھېسداشلىق قىلدى دېگەن گۇمان بىلەن قەتل قىلىندى. بۇنىڭ بىلەن ئەنخۇيلۇق يۈەن داخۇا شەرقى تۈركىستانغا 1870-يىللىرى زو زوڭتاڭ بىلەن بىللە كېلىپ ئاساسلىق كۈچكە ئايلانغان خۇنەنلىكلەر ئارىسىدا نارازىلىق پەيدا قىلدى.



خۇييۈەن (بەنى غۇلجا يېڭى شەھرى) دىكى يېڭى ئارمىيە ، 1910-يىلى.

ئىلى شىنجاڭنىڭ باشقا رايونلىرىدىن پەرقلىق باشقۇرۇلۇپ كەلگەن بولۇپ ، بۇ يەردە جۇمھۇرىيەتچىلەرنىڭ ئەھۋالى ياخشىراق ئىدى. بۇ يەردە ئىنقىلابى ئىتتىپاقىنىڭ ئەزاسى ياكى زەنشۈي ياخشى مەشقلەنگەن يېڭى ئارمىيەنىڭ قوماندانى ئىدى. مەغلۇبىيەتلىك ئۈرۈمچى

ئۇسياندىن ئون كۈن كېيىن ، يەنى 1912-يىلى 7-يانتۇار ، ئىلىدىكى ياڭ ۋە باشقا ئىنقىلابچىلار ئەسكەرلەرنى ئۇسيانغا تەشكىللەپ قوماندان جى رۈينى تۇتۇپ ئۆلتۈرگەن ۋە «شىنجاڭ — ئىلى باش تۇتۇق مەھكىمىسى» (شىن-يى دا دۇفۇ) قۇرۇلغانلىقىنى جاكارلىغان ھەمدە يېڭى قۇرۇلغان خىتاي جۇمھۇرىيىتىگە ساداقەت بىلدۈرگەن. يېڭى ھاكىمىيەت ئىلىدىكى مانجۇ قوشۇنىنىڭ قوللىشىنى قولغا كەلتۈرۈش ئۈچۈن جى رۈيدىن بۇرۇنقى سابىق قوماندان گۇاڭفۇ ئىسىملىك موڭغۇلنى ئەمەلگە چىقارغان. ئىلىدىكى باشقا مىللەتلەردىن بولغان سەرخىللارمۇ يېڭى ھاكىمىيەتكە كىرگۈزۈلگەن. ھاكىمىيەت ئورگانلىرى تەسىس قىلىنغاندا گۇاڭفۇ باھاۋۇددىن مۇساباينى سانائەت مەسلىھەتچىسى قىلىپ تەيىنلەپ ، ئۇنىڭ زاۋۇتىدا يېڭى تەشكىللەنگەن «پۇقرالار ئارمىيەسى» (مىن جۇن) نىڭ كىيىمىنى تەكشۈرگەن. 1912-يىلى مارتتا ياڭ زەنشۈي تۇنجى غۇلجىنى زىيارەت قىلغاندا مۇسابايۋىلارنىڭ ئۇنىڭ شەرىپىگە بەرگەن زىياپىتىگە داخىل بولغان.

ئىلىدىكى ھاكىمىيەت تېخى مۇستەھكەم بولماي تۇرۇپ ئۈرۈمچىدىكى ئوردىغا سادىق كۈچلەرنىڭ ھۇجۇمىغا دۇچ كەلگەن. 1912-يىلىنىڭ ئالدىنقى يېرىمىدا تەڭرىتاغنىڭ شىمالىدا ئىككى تەرەپ ئوتتۇرىسىدىكى ئۇرۇش تىنچىماي ، ئاخىرى بېيجىڭنىڭ بېسىمى بىلەن سۈلھى باشلانغان. تەڭرىتاغنىڭ جەنۇبىدا نارازى ھالەتتىكى خىتاي ئەسكەرلىرى ۋە مەخپىي جەمئىيەت ئەزالىرى چىڭ ئەمەلدارلىرىنى ئۆلتۈرۈپ تېررورلۇق ھەرىكەتلىرىگە كىرىشكەن. مەخپىي جەمئىيەتلەرنىڭ بىرى ئىمپېرىيەنىڭ ھەممە يېرىگە يېيىلغان گېلاۋخۇي بولۇپ بۇلارنى زو زوڭتاڭ بىلەن شىنجاڭغا كەلگەن خۇنەن ئارمىيەسى ئەگەشتۈرۈپ كەلگەن. گېلاۋخۇيچىلار تەركىبىگە شەنشى ۋە گەنسۇلۇق كۆچمەن خىتايلارنى قوشۇۋالغان بولۇپ ، ئارىسىدا خىتايلاردىن باشقىلارمۇ بار ئىدى. گېلاۋخۇيچىلارنىڭ رەھبەرلىرى سايلام ئارقىلىق ۋۇجۇدقا كېلىدىغان بولغاچقا ئەينى دەۋردىكى جەمئىيەتكە بىر دېموكراتىيە پۇرىقى ئېلىپ كەلگەن. ئۇلار قەشقەردە تاشلىنىپ قالغان «قەشقەر دۇماسى» نى قولغا ئېلىپ ئۇنى چىڭغا قارشى مۇنازىرە ۋە تەشۋىقات بىلەن شۇغۇللىنىدىغان بىر بازىغا ئايلاندۇرغان.

چىڭ سۇلالىسىدىكى ئىنقىلاب رۇسىيەدىكى مۇسۇلمان مەتبۇئاتلىرىنىڭ قىزىقىشىنى قوزغىغان. جەدىتچىلەرنىڭ رەھبىرى ئىسمائىل غاسپىرالى «تەرجىمان» دا ماقالە ئېلان قىلىپ چىڭ ئىمپېرىيەسىنىڭ غۇلغانلىقىنى تەبرىكلىگەن ۋە «ختاي تىرىلىپتۇ» دەپ ئالغىشىلىغان. بىراق ئۇزاق ئۆتمەي بۇ مەتبۇئاتلار غۇلجىدىن پەرقلىق ئۇچۇرلارنى قوبۇل قىلىشقا باشلىغان بولۇپ «قەشقەردىكى مۇسۇلمانلار جۇمھۇرىيەتكە قارشى چىقىپ يېڭىدىن بىر خان جاكارىلىدى» دېگەن خەۋەرنى بەرگەن. بۇنداق كۈنلىك تەرغىب قىلىنىدىغان ھالەت غاسپىرالىنى بىئارام قىلغان ۋە «ئاڭلىشىمىزچە قەشقەر ۋە غۇلجىدىكى مۇسۇلمانلار جۇمھۇرىيەتكە قارشى تۇرۇپ، مانجۇ دەۋرىنى ياقلايدىكەن» دەپ يازغان. ئۇ، ئەگەر قەشقەر ۋە غۇلجىدىكى مۇسۇلمانلار شۇنداق قىلىۋاتقان بولسا خاتا ھەرىكەت قىلىۋاتقان بولىدۇ، دەپ قارىغان. شىنجاڭدىكى مۇسۇلمانلارنى «چىڭ ئىمپېرىيەسىنى ياقلايدۇ»، ياكى «موڭغۇللارغا ئوخشاش خىتايدىن ئايرىلىپ مۇستەقىل بولۇش كويىدا» دېگەن پاراڭلار خىتاي جۇمھۇرىيىتى قۇرۇلغان بىرىنچى كۈندىن باشلاپ تارقىلىپ يۈرگەن. بۇ پاراڭلارنىڭ بىرى 1912 - يىلىنىڭ باشلىرىدا قەشقەردىكى بىرتانىيە كونسۇلىنىڭ قۇلىقىغا يەتكەن بولۇپ، گەنسۇدا ئىسيان قىلغان بىر بۆلەك تۇڭگانلار چىڭنىڭ دۈەن (1856-1922) دېگەن شاھزادىسىنىڭ بىر ئوغلىنى خان قىلىپ جاكارلاپ، گەنسۇ، شەنشىلەرنى ۋە شىنجاڭنى بىرلەشتۈرۈپ «ئۇلۇغ غەرب خانلىقى» ئىسمىلىك بىر دۆلەت قۇرماقچى دېگەندىن ئىبارەت بولغان. بۇنداق پاراڭلارنىڭ يەنە بىر ۋارىيانتىدا دۇئەننىڭ ئاللىقاچان شىئەننى قولغا كەلتۈرۈپ ئۆزىنى خان دەپ جاكارلىغانلىقى دېيىلگەن.

بۇلار گەرچە سۆز چۆچەك ھېسابلىنسىمۇ، چېگرا جايلىرىدا شىنخەي ئىنقىلابچىلىرىغا قارشى كۈرەشنىڭ بولغانلىقى ئەمەلىيەت ئىدى. بەلكىم جەدىتچى ئىسمائىل غاسپىرالى خاتالاشقاندۇ، ياكى ئېتىراپ قىلىشنى خالىمىغاندۇ، ئەمما خىتاي مىللەتچىلىكىنىڭ كۈچلىنىشى شۇ چاغدا ئېتىراپ قىلىنغان بەش مىللەت ئىچىدىكى مۇسۇلمانلار، تىبەتلىكلەر، موڭغۇللار ۋە مانجۇلارغا ياخشىلىقتىن بېشارەت ئەمەس ئىدى. غاسپىرالى ئاساسى قانۇننى ئىسلاھ قىلىش جەھەتتە خىتاي جۇمھۇرىيەتچىلىرى بىلەن بىر مەيداندا بولۇپ، ئەگەر ئۇ ياقلىغان ئىستراتېگىيە بويىچە

بولسا شىنجاڭدىكى ئاز سانلىق خىتايلارنىڭ ھۆكۈمرانلىقى كۈچىيىپ ، كۆپ سانلىق خىتاي ئەمەسى خەلقلەرگە ئاپەت بولاتتى. خىتاي جۇمھۇرىيەتچىلىرى ئېغىزىدا «بەش مىللەت جۇمھۇرىيىتى» دېگەن بىلەن ئىلىدا ئىنقىلاب غەلبە قىلىپلا چىڭ تەرەپدارلىرى بولۇپ قالغان يەرلىك قوشۇنلار ۋە ئۇلارنىڭ جامائىتى تىنچ قويۇلمىغان ، ئۇلار بىر كېلىشمە سىلىكنىڭ يۈز بېرىشىدىن ئەندىشىگە چۈشكەن ۋە بۇنىڭغا قارشى پىلان تۈزۈشكە باشلىغان. يېڭى ئارمىيەنىڭ ئىسياندىن ئىككى ھەپتە ئۆتۈپ شىبە قوشۇنلىرىنىڭ ۋەكىلى رۇسىيەگە ئۆتۈپ كەتكەن بولۇپ ، بولغۇسى مانجۇلارغا قارشى قىرغىنچىلىق سەۋەبلىك رۇسىيەدىن پاناھلىق تىلىگەن. ئۇزاق ئۆتمەي ئىلىنىڭ شىمالىدا تۇرۇۋاتقان چاخار موڭغۇللىرى بىلەن جۇمھۇرىيەتچى خىتاي ئارمىيەسى ئارىسىدا توقۇنۇش چىققان. نەتىجىدە يۈزلىگەن موڭغۇللار تاغلاردىن ئېشىپ رۇسىيەدىن پاناھلىق تىلىگەن. رۇسىيە ئۇلارنىڭ تەلپىنى رەت قىلغاندىن كېيىن ئۇلار سىبىرىيە ئارقىلىق يېڭى مۇستەقىل بولغان موڭغۇلىيەدىكى بوغد خاننىڭ پاناھىغا سېغىنغان.

شىنجاڭدىكى مۇسۇلمانلار موڭغۇل ۋە تىبەتلەرگە ئوخشاش خىتايدا قالايمىقانچىلىق چىقىشىغا دەرھال ھەرىكەتكە ئۆتمىگەن. بۇنىڭ سەۋەبى چىڭ سۇلالىسىنىڭ ئۆلكىلەشتۈرۈش تەدبىرلىرى نەتىجىسىدە يەرلىك ھاكىمىيەت ۋە ئاقسۆڭەكلەر قاتلىمىنىڭ بەربات قىلىنىشى ئىدى. ھەر قايسى يەرلىك ۋاڭلارنىڭ ئورنى ئىنقىلاب سەۋەبلىك خىرىسقا ئۇچرىغان ئىدى. ئۇلار موڭغۇللارنىڭ ئاقسۆڭەك تەبىقىسى ۋە تىبەتلەرنىڭ لاما قاتلىمىغا ئوخشاش ئىمتىيازىدىن بەھرىمەن بولالمىدى ، پەقەت خىتايدا ئوينىلىۋاتقان سىياسەتكە بىر تاماشىبىن بولۇش ۋە نەتىجە كۈتۈشتىن باشقا ھەرىكەتكە ئۆتمىدى. بايلارنىڭ ئىچىدىكى سەرخىللەر ئەزەلدىن چىڭ ئىمپېراتورلىرى بىلەن بىرەر باغلىنىشتا بولمىغان ، پەقەت يەرلىك ئامباللار بىلەن ماسلىشىپ تىجارىتىگە مەشغۇل بولغان ئىدى. چىڭغا قارشى ئىسيان شىنجاڭغا يېتىپ كەلگەندە ، قەشقەردىكى ئەمەلدارلار كەيپىياتنى تۇراقلاشتۇرۇش ئۈچۈن سودىگەرلەردىن ئېلىنىدىغان لىجىننى ، قەشقەر بايلىرىنىڭ ئۆزلىرىنىڭ ئېلىشىغا ئۆتكۈزۈپ بەرگەن. 1911-1912-يىللىرى شىنجاڭدىكى مۇسۇلمان ئىسلاھاتچىلار ئاخىرى تەلەپ قويغان بولسىمۇ ، بۇ تەلەپتە

ئۇلار ئىگىلىك ھوقۇقىنى ئەمەس ، دىنى ئىشلاردا ئاپتونومىيەنى تەلەپ قىلغان ۋە يېڭى خىتاي جۇمھۇرىيىتى ھاكىمىيىتىدە مۇسۇلمانلارنىڭ رەسمىي يوسۇندا ئىشلىتىلىشىنى سورىغان .

1912-يىلى قەشقەردە ئېقىپ يۈرگەن 18 ماددىلىق نامىسىز بىر مۇراجىئەت يۇقىرىقى تەلەپلەرگە بىر مىسالدۇر . مۇراجىئەتتە يېڭى خىتاي جۇمھۇرىيىتىدىن مۇسۇلمانلارنىڭ ئەركىنلىكى ۋە باراۋەرلىكىنى قوغداش تەلەپ قىلىنغان . مۇراجىئەتچىلەر يەنە شەيخۇل ئىسلامنىڭ يېتەكچىلىكىدە بېيجىڭدا دىنغا مەسئۇل مەركەز بولۇش تەلپىنى قويغان . مۇراجىئەتتە بۇ مەركەزنىڭ ۋەخپە ۋە مەدرىسلىرىنى باشقۇرۇشى ، ئۇندىن باشقا دىنغا ئالاقىدار ئىشلاردا ئوسمان ئىمپېرىيەسىنى ئۈلگە قىلىشى كېرەكلىكى تەۋسىيە قىلىنغان . مۇراجىئەتتە يەنە مۇسۇلمانلارنىڭ خالىغانچە مەسچىت سېلىش ، مەسچىت ئۈچۈن پۇل توپلاش ھوقۇقى ، ئۆلىمالارنىڭ مەمۇرلارغا ئوخشاشلا ھوقۇق ۋە ئىمتىيازى بولۇشى كېرەكلىكى تەلەپ قىلىنغان . مۇراجىئەتچىلەر جەدىتچە مەكتەپلەر ، قىرائەتخانىلار ۋە ساخاۋەت جەمئىيەتلىرىگە رۇخسەت قىلىش ، ئۇيغۇر ئوقۇغۇچىلار شىۋىتاڭدا ئوقۇشنى خالىسا قوبۇل قىلىش ، ئوقۇغۇچىلارنىڭ چەتئەلگە چىقىرىش پىلانىغا بۇلارنىمۇ قوشۇش قاتارلىقلارنى تەلەپ قىلغان . ئاخىرقى ماددىدا مۇسۇلمانلارنىڭ ھەج قىلىشىغا قۇلايلىق يارىتىش ، ئۇلارنىڭ يوللاردا بىخەتەر ۋە خاتىرجەم سەپەر قىلىشىغا كاپالەتلىك قىلىش ؛ ھەجگە ئاسان بولسۇن ئۈچۈن ، يولدا مۇناسىۋەتلىك شەھەرلەرگە كونسۇل تەسىس قىلىش ۋە ئوسمان ئىمپېرىيەسى بىلەن ئەلچى ئالماشتۇرۇپ تۇرۇش قاتارلىق مەسىلىلەر ئوتتۇرىغا قويۇلغان .

ياڭ زېڭشىننىڭ سىياسىي سەھنىگە چىقىشى

شىنجاڭدىكى ئاۋانگارت كۈچلەر خىتايدىكىگە ئوخشاشلا كونا ھاكىمىيەتنى ئاغدۇرۇپ تاشلاش ۋە يېڭى ھاكىمىيەت قۇرۇپ چىقىشتا يېتەكچىلىك ئىجتىمائىي كۈچكە ئىگە ئەمەس ئىدى ، شۇنىڭ بىلەن كۈنچى كۈچلەرنىڭ ئوتتۇرىغا چىقىپ زېددىيەتلەرنى مۇرەسسەلەشتۈرىدىغان بىر تىركەشمە ۋەزىيەت بارلىققا كەلدى . خىتايدا چىڭ ئارمىيەسى ۋە چىڭ سىياسىي يۇقىرى

قاتلىمىدىكىلەرگە سادىق بولغان يۈەن شىكەيدەك بىر ئادەم ئىنقىلابچىلار بىلەن چىڭ ئوردىسى ئارىسىدا مەككەلىق قىلىپ پىرىزدېنتلىق ھوقۇقىغا ئېرىشتى. مارتتا يۈەن بېيجىڭدا پىرىزدېنت بولغاندا شىنجاڭنىڭ جەنۇبىدا ئىسيان چىققان ۋە داۋاملىشىۋاتقان بولۇپ، يۈەن داخۇانىڭ ئىستېپا بېرىشىگە سەۋەب بولدى. يۈەن شىكەي مايدا بىر قانچە نامزاتلار ئىچىدىن ئۆلكىلىك ئەدلىيە مەھكىمىسىدىكى مەھكىمە باشلىقى (تەفەش) ياكى زېڭشىن دېگەن ئەمەلدارنى تۇتۇق قىلىپ تەيىن قىلدى. شۇنىڭ بىلەن بىر ۋاقىتتا، موڭغۇل ۋە تىبەت ئىشلىرى مەھكىمىسى چېگرا رايونلارنىڭ ئەھۋالىنى تەكشۈرۈش ۋە ئەندىشە ئىچىدە تۇرۇۋاتقان يەرلىكلەرگە جۇمھۇرىيەت ھۆكۈمىتىنىڭ شاپائىتىنى يەتكۈزۈش ئۈچۈن «تىنچلاندۇرۇش ۋەكىللىرى» نامىدىكى ئۆمەكلەرنى ئەۋەتتى. شىنجاڭ ۋە گەنسۇغا يوللانغان ئۆمەكنىڭ باشلىقى جىن يۈنلۇن بولۇپ گەنسۇدىكى جەھرىيە سۈلۈكنىڭ غوللۇق ئەزاسى ئىدى. ئۇنى ئەۋەتشتە يۈەن شىكەي بىلەن گەنسۇدىكى تۇڭگانلارنىڭ ئارىسىنى تۈزەش مەقسەت قىلىنغان. ئۇنىڭغا نەقىشەندىيە تەرىقىتىنىڭ جەمئىيىتىدىن يۈسۈپ بەگ دېگەن بىر كىشى ھەمراھ بولۇپ بارغان. ئۇلار چېگرادىن كىرىپلا قۇمۇلدىكى تۆمۈر خەلىپە باشچىلىقىدىكى قوزغىلاڭنى تىنچلاندۇرۇشتا مۇھىم رول ئوينىغان. ئەينى ۋاقىتتا بۇ قوزغىلاڭچىلار قۇمۇل ۋاڭغىمۇ ھەم ئۈرۈمچىدىكى ياكى زېڭشىنغىمۇ تەھدىت سېلىۋاتقان ئىدى. يۈسۈپ بەگ قۇمۇلدىن تۇرپانغا چۈشۈپ يەرلىك ۋاڭ بىلەن كۆرۈشكەن ۋە ئۇنىڭدىن جۇمھۇرىيەتنى قوللايدىغانلىقى ھەققىدە باياناتقا ئېرىشكەن.

يۈسۈپ بەگنىڭ شىنجاڭغا قايتىشىدا باشقا سەۋەبمۇ بار ئىدى. ئۇ پايتەختكە ماكانلاشقان ئاق سۆڭەك ئۇيغۇرلارنىڭ ئەۋلادى بولۇپ، ئۇ ۋە ئاتا-بوۋىلىرى چىڭ ئوردىسى تەرىپىدىن ئورۇنلاشتۇرۇلغان (ئۇنىڭ جىيەنلۇڭ خاننىڭ مۇسۇلمان كېنىزىكى بولغان ئىپارخان بىلەن تۇغقاندارچىلىقى بار ئىدى). بۇرۇن ئۇلارنىڭ تۇرمۇشىنى خانىدانلىق تەمىنلىگەن بولۇپ مانجۇ قوشۇنلىرىغا ئوخشاش تەمىناتتىن بەھرىمەن بولغان. چىڭ ئاغدۇرۇلغاندىن كېيىن تەمىناتتىن مەھرۇم قالغان مانجۇلارنىڭ بېشىغا كەلگەن كۈن ئۇلارغىمۇ كەلگەن. شۇنىڭ بىلەن ئۇلار بېيجىڭدىن ئايرىلىشقا، ئۆز كۈنىنى ئۆزى ئېلىشقا مەجبۇر بولغان. بەزىلەر بۇ پۇرسەتتە قەشقەرگە

قايتىپ ئاپئاق خوجا جەمەتنىڭ مازىرىنىڭ ۋەخپە كىرىمىگە شېرىك بولماقچى بولغان. 1915-يىلى بىرتانىيە كونسۇلى «70 ئەتراپىدا خىتايچە كىيىنىپ، ئۆرۈمچە چاچ قويغان ئاچ-يالىڭاچ مۇسۇلمانلار قەشقەردە پەيدا بولدى، يەنە 80 كىشى يولدا ئىمىش. بۇ ھالدىن ھەزرەت مازىرىنىڭ كىرىمىدىن بەھر ئېلىۋاتقان شەيخلەر بىئارام بولدى» دەپ يازغان. يۈسۈپ خوجا ئەمەلدىن قالغان غوجىلىق مەرتىۋىسىنى ئۆزىنىڭ دەپ قارىغان ۋە بۇ ئەمەلنى قايتا قولغا ئېلىش ئۈچۈن تەلەپ سۇنغان، ئەمما موڭغۇل ۋە تىبەت ئىشلىرى مەھكىمىسى ئۇنىڭ تەلپىنى رەت قىلغان.

ياڭ زېڭشىن ھوقۇقىنى ئالغاندىن كېيىن شىنجاڭدا يۈەن شىكەينىڭ خىتايدا قىلغانلىرىنى تەكرارلىدى. خىتاي دۆلىتى بۇ چاغدا نامدا جۇمھۇرىيەتكە سادىق بولۇۋالغان مۇتەئەسسىپلەرنىڭ قولغا چۈشۈپ قالغان، جۇمھۇرىيەتچىلەر بولسا ھەرقانداق ئىنقىلابقا قارشى بۇ كىشىلەر بىلەن مۇرەسسە قىلىشقا مەجبۇر بولغان ئىدى. 1912-يىلى ئىيۇندا ئىلى رەھبەرلىرى بىلەن ياڭ تىنچلىق كېلىشىمى ئىمزالانغان بولسىمۇ ئۇلارنىڭ ياراشمىقى ئاسان ئەمەس ئىدى. غۇلجىدىكى رۇسىيە كونسۇلىنىڭ مەلۇماتىچە، ئىلىدىكى ئىنقىلابىي ئىتتىپاق تاكى 1913-يىلىنىڭ باشلىرىغىچە يۈەن شىكەي ھۆكۈمىتىنى ئېتىراپ قىلمىغان. بۇ ۋاقىتتا ئۇلار ئۆزىنى يېڭى قۇرۇلغان گومىنداڭنىڭ بىر تارمىقى ھالىتىدە ئۆزگەرتىپ تەشكىللەنگەن. ھالبۇكى ئۇلار مالىيەدە ئۈرۈمچىنىڭ يۆلىشىگە موھتاج ئىدى. چۈنكى بېيجىڭدىكى خەزىنىدىن كېلىدىغان ھەربىي تەمىنات ئۈرۈمچى ئارقىلىق تارقىتىلاتتى. بۇ تەمىناتنىڭ ياڭ زېڭشىننىڭ قولىدا بولۇشى ئۇنى مۇرەسسەدە ھالقىلىق ئورۇنغا ئىگە قىلدى. نەتىجىدە ئۇ ئالدى بىلەن ئۇلارنى مۆتىدىللەشتۈردى، ئاندىن پارچىلاشقا باشلىدى. شۇنىڭ بىلەن ئۈرۈمچىگە قارشى تۇرىدىغانلار قىرىلىپ تۈگىدى. كېيىنكى ئۈچ يىلدا ياڭ يېڭىلا مۇستەقىل بولغان موڭغۇلىيەدىن كېلىدىغان تەھدىتنى توسۇپ قالغاندىن باشقا جەنۇبتىكى مەخپىي جەمئىيەتلەرنى ئۇجۇقتۇرۇپ ھوقۇقىنى مۇستەھكەملىدى.

ياڭ مىلتارىست جۇمھۇرىيەتچىلەردىن بەكرەك كونا چىڭ مەنسەپدارلىرىغا ئوخشايتتى. ئۇنىڭ غەربى شىمال مۇسۇلمانلىرى ئارىسىدا كۆپ يىللىق تەجرىبىسى بولۇپ ئۇ ئۆزىنىڭ يەرلىك مۇسۇلمانلار بىلەن سىلىق ئالاقە قۇرالىغانلىقىدىن پەخىرلىنەتتى. گەنسۇدىكى مۇسۇلمانلار

ئارىسىدا ئىشلەپ تەجرىبىگە ئېرىشكەن ياك ئۈرۈمچى ۋە ئەتراپتىكى تۇڭگانلاردىن قوشۇن تەشكىللىگەن ۋە مۇسۇلمان سەرخىللەر بىلەن قويۇق مۇناسىۋەت ئورناتقان. 1913-يىلى ئۇچتۇرپاندىن بېيجىڭدىكى قۇرۇلتايغا بىردىن-بىر مۇسۇلمان ۋەكىل قىلىپ ئەۋەتىلگەن، ئۇچتۇرپان ۋاڭلىقىنىڭ جەڭگىسى (مۇئاۋىنى) بولغان ئابدۇقادىر جەڭگى بەگنىڭ پائالىيەتلىرىدىن ياك زېڭشىننىڭ مۇسۇلمان سەرخىللەر بىلەن بولغان مۇناسىۋەتتە قانچىلىك ئۇتۇق قازانغانلىقىنى كۆرۈۋالغىلى بولىدۇ. ئابدۇقادىر جەڭگى بەگ يىغىندا مۇسۇلمانلارنىڭ باشتىن كەچۈرۈۋاتقان مۇشەققەتلىرىنى بىر تەلەپنامە ئارقىلىق بايان قىلغان. ئۇ ئۇيغۇرچە ۋە خىتايچە تەڭ ئۆتۈلىدىغان شۆتاكىنىڭ بولۇشى كېرەكلىكى، ئوقۇتقۇچىلارنىڭ خىتايلاردىنلا ئەمەس مۇسۇلمانلار ئىچىدىكى ھۆرمەتكە ئىگە ئاخۇنلاردىنمۇ يېڭىلىنىشى كېرەكلىكى، ئەگەر شۇنداق قىلىنسا چىقىمى يەرلىك سانائەتنى راۋاجلاندۇرۇش ئارقىلىق ھەل قىلىش ھەققىدە سۆزلىگەن. ئۇ يەنە خىزمەت رىقابىتىدە كەمسىتىش مەۋجۇتلۇقىنى تىلغا ئېلىپ، شۇ چاغدا شەرقى تۈركىستاندا خىتايچە خىزمەت قىلالايدىغان، خىتاي تىلى ۋە قانۇنىنى ياخشى بىلىدىغان ئەڭ ئاز بولغاندا يۈزدىن ئارتۇق مۇسۇلماننىڭ بارلىقىنى، لېكىن ئۇلارنىڭ ھاكىمىيەت ئورگانلىرىدا ئىشقا كىرەلمەيۋاتقانلىقىنى ئوتتۇرىغا قويغان. ئۇ يەنە پەقەت ھاكىمىيەتكە مۇسۇلمانلارمۇ ئىشقا قوبۇل قىلىنسا «بەش مىللەت جۇمھۇرىيىتى» دېگەن سۆزنىڭ ھەقىقىي مەنىسىگە ئۇيغۇن ئىش بولىدىغانلىقىنى تەكىتلىگەن. گەرچە شىنجاڭنىڭ ئەھۋالىنى تەنقىد قىلغان بولسىمۇ، ئابدۇقادىر يەنە ياك زېڭشىننى ماختاپ شۇ دەرىجىگە بارغانكى، ئۇنىڭ يېڭى سىياسەت بېجىنى ئەمەلدىن قالدۇرغان، يەر بېجىنى قىسقارتقان ئىشلىرىنى مۇسۇلمانلار ئۈچۈن قىلغان شاپائىتىنىڭ پاكىتى دېگەن. 1914-يىلى ياك زېڭشىننىڭ قايتۇرۇپ كېتىلىدىغانلىقى ھەققىدە گەپ بولغاندا ئابدۇقادىر تۇرپان ۋە قاراشەھەردىكى ئۆلىمالار نامىدىن مەكتۇپ يېزىپ، ياڭنىڭ ئۇلارنى يېڭى سىياسەت مەزگىلىدىكى جاپا-مۇشەققەتلەردىن قۇتۇلدۇرۇپ قالغانلىقىنى مەدھىيەلەپ، «ياڭ ئالىلىرى بىزگە قۇياشتەكلا مۇھىم، قۇياشمىز بولمىسا قاراڭغۇدا ھېچ نېمىنى كۆرەلمىگەن كەبى، ياك ئالىلىرى بولمىسا بىزمۇ ھېچ ئىش قىلالمايمىز» دېگەن.

ئابدۇقادىر جەڭگىبەگ جۇمھۇرىيەتچى خىتايلار ئوتتۇرىغا قويغان «ئۈچ خەلق مەسلىكى»، «بەش مىللەت جۇمھۇرىيىتى» دېگەندەك ئاتالغۇلارنىڭ ئۆز خەلقى ئۈچۈن پايدىلىق بولۇشىنى كۆزلەپ تەپەككۇر قىلغان بىردىن - بىر مۇسۇلمان ئەمەس ئىدى، ئەلۋەتتە. شۇنداقلا ھەممەيلەن ياك زېڭشىنغا ئۈنچە مەستانە بولۇپمۇ كەتمىگەن. ئىنقىلاب بولغان مەزگىلدە بىر قىسىم مۇسۇلمانلار مىللەتلەرنىڭ باراۋەر ھوقۇقى تەرغىب قىلىنغان «بەش مىللەت جۇمھۇرىيىتى» دېگەن شوئار بىلەن ئاساسى قانۇندىكى مۇسۇلمانلارغا بولغان كەمسىتىشنى مەزمۇن قىلغان ماددىلارنى سېلىشتۇرغان. جۇمھۇرىيەتچى خىتايلار تېخىمۇ كۆپ زېمىندىن قۇرۇق قالماستىن ئۈچۈن چىڭ سۇلالىسىدىن قالغان يەرلىك مىللەتلەرنىڭ ئەجدادىدىن داۋام قىلىۋاتقان ھاكىمىيەتلىرىگە چېقىلمىغان، مەسىلەن، موڭغۇللار ئاقسۆڭەكلىرى ۋە تىبەتلەرنىڭ لامالىرى دېگەندەك. خىتاينىڭ دۆلەتلىك مىللىي قۇرۇلتايدا ھەر قايسى ئۆلكىلەرنىڭ نوپۇسقا ئاساسەن بەلگىلەنگەن ۋەكىللىرى بولغان، ئەمما ئىچكى موڭغۇل بىلەن تىبەتنىڭ ۋەكىل سانى نوپۇسقا قاراپ ئەمەس مۇقىم قىلىپ بېكىتىلگەن. ئۇندىن باشقا تىبەت ۋە موڭغۇللار ئۈچۈن مەخسۇس ئىشخانا ئاجرىتىلغان بولۇپ، موڭغۇل ۋە تىبەت پەرزەنتلىرى بېيجىڭدا دۆلەت خىراجىتى بىلەن ئوقۇش پۇرسىتىگە ئىگە ئىدى. خىتاينىڭ ھەر قايسى ئۆلكىلىرىدە ياشايدىغان مۇسۇلمانلارنى خىتايلار باشقۇراتتى، بۇ خۇددى ئۇلارنىڭ بەش مىللەتنىڭ بىرى ئىكەنلىكى ئېتىراپ قىلىنمايۋاتقانداك تۇيغۇ بېرەتتى. بۇنداق تەپەككۇر قىلغۇچىلارنىڭ نەزىرىدە شىنجاڭ بەكمۇ مۇھىم بىر ئورۇننى ئىگىلەيتتى. نامدا شىنجاڭ بىر ئۆلكە بولسىمۇ، ئەمما موڭغۇل ۋە تىبەتلەرگە ئوخشاش بۇ يەردىكى مۇسۇلمانلارنىڭمۇ ھوقۇقلىرى ئاتا - بوۋىلىرىدىن مىراس قالدىغان ۋاڭ ۋە ھاكىمبەگلەر كەبى ئاقسۆڭەكلەر سىنىپى بار ئىدى. شۇڭا، خىتاينىڭ غەربى شىمالدىكى بۇ مۇسۇلمانلارنىڭمۇ ئۆزىنى موڭغۇل ۋە تىبەتلەرگە سېلىشتۇرۇپ ھوقۇقتىكى باراۋەرلىكنى تەلەپ قىلىش ھوقۇقى بار ئىدى.

ئەينى ۋاقىتتا، ئۇيغۇر ۋاڭلىرى چىڭ خانىدانلىقى زامانىدىكىگە ئوخشاشلا بېيجىڭغا قەرەللىك زىيارەتكە بېرىپ تۇراتتى. 1914-يىلى قۇمۇل ۋاڭى شاھمەخسۇت بېيجىڭغا يۈەنشەكەي

بىلەن كۆرۈشكۈلى زىيارەتكە بارغان ۋە داۋۇت لى چىئەن ئىسىملىك شۇ يەرلىك بىر مۇسۇلمان بىلەن بىللە قوبۇل كۈتۈپ ياتقان. بۇ ئىككىيلەن بۇرۇن تونۇشامدۇ يوق ، بۇ بىر سىرلىق مەسىلە. بىر ساختا مەلۇماتقا ئاساسلانغاندا ، لىچىئەننىڭ قۇمۇل ۋاڭلىرى بىلەن بولغان مۇناسىۋىتى 1870-يىللاردا زو زوگىئاڭ ئەۋەتكەن خۇنەن قوشۇنلىرى شىنجاڭغا ھۇجۇم قىلغاندا باشلانغان ئىكەن. شۇ چاغدا لىنىڭ بوۋىسى بۇ قوشۇنغا خىزمەت قىلغانمىش. شاھ مەخسۇتنىڭ بېيجىڭ زىيارىتىدىن كېيىن ، لى جۇمھۇرىيەتنىڭ سىياسىي ئىشلىرىغا ئىشتىراك قىلىشقا باشلىغان ، ھەمدە ئۆزىنى شىنجاڭ مۇسۇلمانلىرىنىڭ «تولۇق ھوقۇقلۇق ۋەكىلى» دەپ ئاتىۋالغان. ئۇ بۇ نامنى ئىشلىتىپ جۇمھۇرىيەت ھۆكۈمىتىگە ئىلتىماسلاردا بولغان ، مەسىلەن ، مىللىي قۇرۇلتايدا مۇسۇلمانلارنىڭ مەخسۇس ۋەكىلى بولۇش ، بېيجىڭدا مەخسۇس بىر ئىشخانا تەسىس قىلىنىپ مۇسۇلمانلارغا دائىر ئىشلارنى بىر تەرەپ قىلىش قاتارلىقلار. لى بۇ پائالىيەتنى تاكى 1920-يىلغىچە داۋام قىلغان. ئۇ بۇ جەرياندا تارىم ئويمانلىقىنىڭ مۇسۇلمانلىق كەملىكىنى تەكىتلىگەن بولۇپ ، بۇ زېمىننى «مۇسۇلمانلار زېمىنى» ، «سەككىز جەمەت مۇسۇلمان دىيارى» دەپ ئاتىغان. سەككىز جەمەت دېگىنى شۇ زاماندىكى ئۇ ۋەكىللىك قىلمەن دەۋالغان سەككىز جەمەت ۋاڭلار بولسا كېرەك. ئۇ بىر ئىلتىماسىدا «سەككىز جەمەت مۇسۇلمانلار دىيارىدىكى مۇسۇلمانلارنىڭ نوپۇسى ئون مىليوندىن ئارتۇق ، زېمىنى شەرقتىن غەربكە تۆت مىڭ چاقىرىمدىن ئاشىدۇ ، شىمالدىن جەنۇبقا ئۈچ مىڭ چاقىرىم كېلىدۇ. بۇ دىيار گەرچە نامدا شىنجاڭ ئۆلكىسىگە قارىسىمۇ ، بۇ يەردىكى خەلقنىڭ مۇستەقىل تىلى ، يېزىقى ، تارىخى ۋە ئۆرپ ئادىتى بار» دەپ يازغان.

لى بىر خىيالپەرەس شەخس ئىدى. ئۇنىڭ جەنۇبىي مۇسۇلمان زېمىنى دېگەن تەشەببۇسلىرى ياڭ زېڭشىننىڭ شىنجاڭنى ئۈرۈمچىنى مەركەز قىلغان ، ئىلى ۋە ئالتايىنى ئۆز ئىچىگە ئالغان ئۆلكە قىلىپ چىقىش پىلانىغا زىت ئىدى. ياڭ زېڭشىن بۇنىڭغا تاقابىل تۇرۇش ئۈچۈن بېيجىڭدا ئۆز ۋەكىللىرىنى تۇرغۇزغان بولۇپ ، ئىنسى ياڭ زېڭشىن شۇلاردىن بىرى ئىدى. لىنىڭ پائالىيەتلىرى ھەققىدىكى خەۋەر شىنجاڭغىمۇ يېتىپ كەلگەندە ، شاھمەخسۇت ئۆزىنىڭ

بۇ كىشى بىلەن ھېچ بىر ئالاقىسى يوق ئىكەنلىكىنى جاكارلىغان ، شۇنىڭ بىلەن لى نىڭ ئۆزىنى «تولۇق ھوقۇقلۇق ۋەكىل» دېگىنى سۇغا چىلاشقان. ئۇ ئالدامچىمۇ ، ئەمەسمۇ بىر نېمە دېمەك تەس ، ئەمما ياڭ زېڭشىن ئۇنى ساختىپەزلىكتە ئەيىبلىگەن. ئەمما لى چىئەننىڭ تۇتقان پوزىتسىيەسىنىڭ بەلگىلىك مەنتىقىسى بار ئىدى ۋە ئۇنىڭ بېيجىڭدىكى پائالىيەتلىرى مۇسۇلمان زىيالىيلارنىڭ جۇمھۇرىيەت مەزگىلىدىكى ھەرىكەتلىرىدىن بىر نىشان سۈپىتىدە ساقلىنىپ قالدى. مىللىي قۇرۇلتاي گەرچە ھېچ نەرسىنى ھەل قىلالايدىغان ، نەتىجىسىز مۇنازىرە بىلەن مەشغۇل بىر ئورگان بولغان بولسىمۇ ، ئەمما 1920-يىلنىڭ ئاخىرىدا گومىنداڭنىڭ باش كۆتۈرۈشى بىلەن بەش مىللەت جۇمھۇرىيىتى دېگەن ئۇقۇمنىڭ مەنىسى مەسىلىسى يەنە قايتىدىن ئوتتۇرىغا چىقتى.

قەشقەردىكى ئاقساقاللار

جۇمھۇرىيەتنىڭ دەسلەپكى مەزگىللىرىدىكى شىنجاڭدا چىڭ سۇلالىسىنىڭ ئاخىرىدا باشلانغان كۆپلىگەن ئىسلاھاتلار توختاپ قالغان بىلەن تاشقى ئىشلارغا دائىر بەزى يېڭىلىقلار كۆرۈلگەن. چىڭ خانلىقى مەزگىلىدە ئوردا ۋە ئەمەلدارلار چېگرادىن ئايرىلغان ھەر قانداق پۇقراغا ئۆچ ئىدى. 19-ئەسىرنىڭ ئاخىرلىرىدا چىڭ ئىمپېرىيەسىنىڭ ئەمەلدارلىرى خەلقئارالىق دىپلوماتىيەگە كۆنۈشكە باشلىغان ۋە چەتئەلدىكى پۇقرالىرىنىڭ ئەھۋالىغا قىزىققان. نەتىجىدە 1893-يىلى كۆچمەنلىككە قارشى قانۇنلار ئەمەلدىن قېلىپ ، 1903-يىلى پۇقرالىق قانۇنى ئېلان قىلىنغان. 1860-يىلدىكى بېيجىڭ شەرتنامىسىگە ئاساسەن خىتاي رۇسىيەدە ۋەكىل تۇرغۇزىدىغان بولغان ، شىنجاڭدىكى خىتاي ئەمەلدارلىرى بۇنى بەكرەك ئارزۇ قىلغان ئىدى. چۈنكى بۇنداق بولغاندا چەتئەللەردىكى شىنجاڭلىقلار ئارىسىدا رەسمىي ئالاقە بەرپا قىلغىلى بولاتتى ، بۇ ئۆلكىدىكى مۆتىۋەرلەرنىڭ سودا ئېھتىياجىغا ئۇيغۇن كېلەتتى ۋە قەشقەرلىكلەرنىڭ ھەج شارائىتىنى ياخشىلاشمۇ ۋۇجۇدقا چىقىشى مۇمكىن ئىدى. 1911-يىلى بىرىتانىيە كونسۇلىنىڭ يەرلىك سودىگەرلەردىن ئەھۋال ئىگىلىشىچە ، قەشقەر سودىگەرلىرى ئارىسىدا «رۇسىيەلىكلەرنىڭ چىنى تۈركىستاندا ۋەكىلى بار ، نېمىشقا خىتاي پۇقرالىرىنىڭ رۇسىيە

تۈركىستاندا ۋەكىلى بولمايدۇ؟» دېگەن شىكايەت ئەڭ كۆپ ئاڭلىنىدىغان شىكايەتلەرنىڭ بىرى ئىكەن.

رۇسىيەدىكى قەشقەرلىكلەر پۈتۈنلەي تاشلىنىپ قالغانمۇ ئەمەس. ئۇلار رۇسىيەگە يېتىپ بارغاندا شۇ يەردىكى قەشقەرلىك ئەمەلدارلار ئۇلارنىڭ كىملىكىنى بېكىتىپ بەرگەن ۋە تۇرۇش ئىجازىتى ئېلىشقا يول ئېچىپ بەرگەن. رۇسلار تۈركىستاندا يەرلىكلەرگە ئاپتونومىيە بەرگەن بولۇپ يەرلىك ئەمەلدارلار سايلانغاندىن كېيىن رۇسىيە ئەمەلدارلىرى تەرىپىدىن تەستىقلىناتتى. 1890-يىللاردا ئالمۇتادا قەشقەرلىك ئىشلەمچىلەردىن ھەر ئون كىشىگە بىر ۋەكىل سايلىنىپ بېكىتىلگەن. 20 — ئەسىرنىڭ باشلىرىدا خىتاي پۇقرالىقىدىكى ئاقساقاللار يەتتەسۇننىڭ ھەممە يېرىگە تارقالغان. خىزمەت مۇناسىۋىتى بىلەن بۇ كىشىلەرنىڭ شىنجاڭدىكى ئەمەلدارلار بىلەن مۇناسىۋىتى بار ئىدى. ئىلى دوتىيى بىر نەچچە قېتىم يەرلىك جامائەت سايلىغان ئاقساقاللارنىڭ سالاھىيىتىنى ئىسپاتلاپ بېرىش ھەققىدە تەلەپ تاپشۇرۇۋالغان. مەسىلەن، 1906-يىلى ياركەنتتە، 1910-يىلى قاراقولدا سايلانغان ئاقساقاللار ھەققىدە ئىلى دوتەي مەھكىمىسىدىن ئىسپاتنامە ئېلىنغان. بۇنداق ئاقساقاللار پەقەت رۇسىيەدە ۋە رۇس ھاكىمىيىتىنىڭ قاتتىق كۆزىتىشى ئاستىدا بولغىنى ئۈچۈن، ئۇلار رۇسىيەدە خىتاي ۋە قەشقەرلىكلەرنىڭ مەنپەئەتىگە شىنجاڭدىكى ئاقساقاللار رۇسىيە ۋە ئەنجانلىقلارغا ۋەكىللىك قىلغاندەك ۋەكىللىك قىلالمايتتى. شىنجاڭدىكى ئەمەلدارلار رۇسىيەدىكى خىتاي پۇقرالىرى بىلەن رەسمىي شەكىلدە بىر ئالاقە ئورناتماقچى بولۇپ سىناپ باققان بولسىمۇ نەتىجە قازىنالمىغان. 1895-يىلى ئالتاي دائىرىلىرى بىر قەشقەرلىك ئاقساقال ۋە بىر خىتاي باجگىرنى زاپىسىدىكى بىر توپ چىڭ پۇقراسى بولغان تىجارەتچىلەردىن باج يىغىشقا ئەۋەتكەن، ئەمما ئۇلار بىر يىلغا قالماي چېگرادىن قوغلاپ چىقىرىلغان. 1904-يىلى روسىيە-خىتاي ئەدلىيە كېڭەش يىغىنى قەشقەردە ئېچىلغان. يىغىندا يۈەن خۇگىو رۇسىيەدە ئاقساقاللار ۋەكىللىرى تۇرغۇزۇش، ۋەكىلنى يەرلىك سودىگەرلەردىن تاللاش پىلانىنى ئوتتۇرىغا قويغان. رۇسىيە تۈركىستاننىڭ ئالاھىدە بىر ھەربىي رايون ئىكەنلىكىنى سەۋەب قىلىپ بۇ تەكلىپنى يەنە رەت قىلغان. 1912-يىلى چىڭ ھاكىمىيىتى ئاغدۇرۇلغاندىن

كېيىن خىتاي تەرەپنىڭ رۇسىيە تۈركىستانىدىكى ۋەكىللىك ھوقۇقى مەسىلىسى قۇرۇق گەپ پېتى قېلىپ قالغان.

خىتاي دۆلىتىنىڭ ئاجىزلىقى سەۋەبلىك پۇقرالىق مەسىلىسىدە رۇسىيە ئىزچىل شىنجاڭدىكى ۋەزىيەتنى كونترول قىلىپ كەلگەن. 1911-يىلى رۇسىيە كونسۇلى يەرلىك قازىنىڭ رۇسىيە پۇقراسى دەپ جەزىملىشىدىن ئۆتكەن كىشىلەرگە رۇسىيە پۇقرالىق كىنىشكىسى بېرىدىغانلىقى ھەققىدە گەپ تارقاتقان. بىرتانىيەنىڭ قەشقەردە تۇرۇشلۇق كونسۇلى رۇسىيەنىڭ قەشقەردىن پەسىللىك ئىشلەشكە بارغان كىشىلەرگىمۇ پۇقرالىق بېرىشىدىن گۇمانلانغان. 1912-يىلى بىرتانىيەنىڭ خوتەندىكى ئاقساقىلى رۇسىيەلىك ئاقساقالنىڭ يەرلىك پۇقرالارغا پۇقرالىق خېتىنى ئۈچ سەر تەڭگىدىن سېتىۋاتقانلىقىنى دوكلات قىلغان. گەرچە بۇ يەردە بىرتانىيە ئۆزىنى ئەخلاقلىق كۆرسەتكەن بىلەن قىلغانلىرىدا رۇسىيەنىڭكىدىن كۆپ پەرق يوق ئىدى. 1914-يىلى ماكارىنى خوتەن ۋە يەكەن سەپىرىدە كىشىلەرنى بىرتانىيە پۇقرالىققا تىزىملىغان ، بۇ جەرياندا ئاتا-ئانىسى بىرتانىيەنىڭ قولىدا ياشاپ باقمىغان شىنجاڭدا تۇغۇلغان ھىندىستانلىق كىشىلەرنىمۇ بىرتانىيە پۇقراسى دەپ تىزىملىغان. ئەگەر بۇنداق قىلمىغاندا ، بۇ يەردىكى بىرتانىيە پۇقرالىرىنىڭ نوپۇسى بەكمۇ ئاز بولۇپ چىقاتتى. ئۇ ، بىرتانىيە پۇقرالىرىنىڭ سانىنىڭ ئاز بولۇشى «بىزنىڭ بۇ زېمىننىڭ كەلگۈسى ھەققىدە بىرەر قارار بېرىش پۇرسىتىمىز كەلگەندە بىزگە ھېچبىر ئاساسى بازار بولالمايدۇ» دەپ قارىغان. ئۇ يەنە ئافغانلارنى قوغداشنى تەلەپ قىلغان ، ئۇنىڭ قارىشىچە ، بىرتانىيە قوللىمىسا ئافغانلار رۇسلارغا ئۆتۈپ كېتىدىكەن. نەتىجىدە بۇ مەسىلە كېيىنكى يىللاردا خۇددى رۇسىيەنىڭكىگە ئوخشاش قولىدا يالغان بىرتانىيە رەسمىيەتلىرى بار كىشىلەرنى مەيدانغا چىقارغان.

1912-يىلى خوتەندىكى چىرا بوستانلىقىدا ئىسيان چىقىپ پۇقرالىق مەسىلىسى خەتەرگە يۈز تۇتقان. 1900-يىللاردا خىتايدا يۈز بەرگەن يىخىتۇەن ھەققىدىكى تەتقىقاتتا يېزىلىشىچە ، كىشىلەر چەتئەلنىڭ قوغدىشىغا ئېرىشىش ۋە خىتاي دائىرىلىرىنىڭ ئاۋارىچىلىكىدىن قۇتۇلۇش ئۈچۈن خرىستىئان بولۇۋالغان ، نەتىجىدە خرىستىئان بولمىغان قوشنىلىرى بۇلارغا دۈشمەنلىك

قىلغان. بۇنداق ۋەقە چىرىدىمۇ يۈز بەرگەن. بىر بۆلەك رۇس پۇقرالىرىنىڭ چوڭچىلىق قىلىشلىرى بىر قېتىملىق چوڭ ئىسيانغا سەۋەب بولغان. بۇنىڭ پىلتىسى بىر قېتىملىق يەر داۋاسى بولۇپ، بۇ داۋادا رۇس پۇقراسى سېيىت ھاجىنىڭ زىيىنىغا قارار چىققان. شۇنىڭ بىلەن سېيىت ھاجى رۇس پۇقرالىرىنى تەشكىللەپ، ئۆزىنىڭ زېمىنىدا ئىستېھكام قۇرۇپ رۇسىيە بايرىقىنى كۆتۈرۈپ قاراغا قارشى چىققان. يەرلىك ئۇيغۇرلار ۋە گېلاۋخۇيچىلار ئۇلارنى قورشىۋالغان ۋە ئۆيلىرىگە ئوت قويۇپ رۇسىيە پۇقرالىق كىنىشكىسى بار ئون نەچچە كىشىنى ئۆلتۈرگەن. بۇ مۇنداقچە ئېيتقاندا شىنجاڭدىكى يىخېتۇەن قوزغىلىڭى ئىدى ۋە خىتاي تارىخىدا رۇس ئىمپېرىيالىزىمىغا قارشى بىر ۋەتەنپەرۋەرلىك ھەرىكىتى سۈپىتىدە تەسۋىرلەنگەن. ئۇزاق ئۆتمەي بۇ خەلقئارالىق مەتبۇئاتلارنىڭ دىققىتىنى تارتىپ ئىككى بۆلەك ئۇيغۇر ئوتتۇرىسىدىكى توقۇنۇش، خىتاي پۇقرالىرىنىڭ رۇس پۇقرالىرىنى ئۆلتۈرگەنلىكىگە ئايلىنىپ كەتكەن. ئەمەلىيەتتە بۇلارنىڭ كۆپىنچىسى رۇس پۇقرالىقىنى ئالغىلى تېخى بىر يىل بولمىغان يەرلىكلەر ئىدى. جورج ماكارتنىي ئۆلگەنلەرنىڭ ئىچىدە پەقەت ئىككى رۇس پۇقراسى بارلىقىنى ئىلگىرى سۈرىدۇ.

شىنجاڭدىكى پۇقرالىق مەسىلىسىنىڭ سۈيىئىستېمال قىلىنىشى ۋە چەتئەللەردە دىپلوماتىك ئورگانلىرى بولماسلىق بىزگە خىتاي دۆلىتىنىڭ 20-ئەسىرنىڭ باشلىرىدىكى ئىگىلىك ھوقۇقى جەھەتتىكى مۇرەسسەسى ھالىتىنى ئەسكەرتىدۇ. 1912-يىلى ئۈرۈمچى رۇس تىلى مەكتىپىنى پۈتتۈرگەن جاڭ شاۋبو (1871-؟) دېگەن كىشى ئۈرۈمچىدە دىپلوماتىيەگە مەسئۇل ئالاھىدە ۋەكىل دېگەن سالاھىيەتكە ئېرىشكەن ۋاقىتتا بۇ جەھەتتىكى بېسىم ئاخىرى پارتلاپ چىققان. ئۆلكىلىك مەمۇرىيەتتىكى باشقا ئەمەلدارلارغا ئوخشاش جاڭمۇ پىتېربۇرگ شەرتنامىسىگە ئۈچ ئىدى. شىنخەي ئىنقىلابىدىن كېيىن شەرتنامىنى ئۆزگەرتىش ئۈمىدى يوققا چىققان، چۈنكى ئاران تۇرغان يېڭى جۇمھۇرىيەت رۇسىيە بىلەن تۈزۈلگەن تەڭسىز شەرتنامىنى تۈزىتىپ تارتىۋېلىپ قويغان ھوقۇقلارنى قايتۇرۇپ ئالمايتتى. (ئون يىلدا بىر تۈزىتىلىشى كېرەك ئىدى.) جاڭ مەۋجۇت شەرتنامىدىكى ماددىلار ئاساسىدا رۇسىيەدە ۋەكىل تۇرغۇزۇشقا ۋە شىنجاڭدىكى رۇسىيە بېكىتكەن ئاقساقاللارنى كونترول قىلىشقا ھەرىكەت قىلدى. ئۇزاق ئۆتمەي شىنجاڭدىكى

ختاي دائىرلىرى ئاقساقاللارنىڭ رولىنى چەكلەيدىغان قائىدىلەرنى ئېلان قىلغان. قائىدىدە چەتئەللىكلەرنىڭ سودا ئىجازىتىنى لىجىن ئورۇنلىرى بېرىدۇ، ئەمما بۇ ئىجازەتنى پۇقرالىق ئورنىدا ئىشلىتىشكە بولمايدۇ، دەپ بەلگىلەنگەن.

دىپلومات قىلىپ تەيىنلەنگەن جاڭنىڭ كەسكىن پوزىتسىيەسى قەشقەرگە يېڭىدىن كەلگەن دوتەي چاڭ يۈڭچىڭ بىلەن بىردەك بولغان. 1913-يىلى دېكابىردا چاڭ ھوقۇقنى تاپشۇرۇپ ئېلىش ئۈچۈن قەشقەرگە مېڭىش يولىدا رۇسىيە زېمىنىدىن ئۆتكەن ۋە ناھايىتى كۆپ خىتاي پۇقرالىرىنىڭ (بۇلار ئۇيغۇرلار ئىدى) ئۆيەرلەردە تىجارەت ۋە ئىشلەمچىلىك بىلەن مەشغۇل ئىكەنلىكىنى بايقىغان. ئۇ پەرغانە ۋادىسىدا 60 مىڭدىن 70 مىڭغىچە خىتاي (يەنى بۇرۇنقى چىڭ سۇلالىسى) پۇقراسىنىڭ ياشاۋاتقانلىقىنى بايقىغان. قەشقەرگە يېتىپ كەلگەندىن كېيىن ئۇ رۇسىيەنىڭ قەشقەردىكى كونسۇلغا رۇسىيەدە رەسمىي تۈردە ئاقساقال تۇرغۇزۇش تەلپىنى قويغان. ئۇنىڭ مەكتۇپى خۇددى قەشقەرلىك مۇساپىرلارنىڭ بېشىنى سىلايدىغاندەك تەلەپپۇزدا يېزىلغان بولۇپ، «غېرىب ۋە يۆلەكسىز پۇقرالارنىڭ بارىدىغان يېرى يوق» دېيىلگەن. ئۇ تەيىنلەنگەن ئاقساقاللار رۇسىيە ۋە خىتاي ئەمەلدارلىرى ئۈچۈن ئوخشاشلا پايدىلىق ئىكەنلىكىنى تەكىتلىگەن. ئۇنىڭچە ئاقساقاللار جىنايەتچىلەرنى ئېنىقلاش، قەرزلەرنى نەقلەشتۈرۈش، تەرتىپنى ساقلاش قاتارلىقلاردا رۇسىيە ئەمەلدارلىرىغا ياردەمدە بولىدىكەن.

رۇس ئەمەلدارلىرى دەسلەپتە چاڭنىڭ تەلپىگە قوشۇلمىغان. تاشكەنت شەھىرىدىكى باش ۋالىي تۈركىستاندا بۇنداق بىر دىپلوماتىك ئورگاننى قۇرۇشقا بولمايدۇ دېگەن بۇرۇنقى مەيداننى تەكىتلىگەن. پەرغانە ئۆلكىسىنىڭ ۋالىسى ئۆز تەۋەسىدىكى قەشقەرلىكلەر نامرات بولغاچقا بېكىتىلگەن ئاقساقالغا مائاش بېرەلمەيدىغانلىقىنى نەزەرگە ئالغان. دەل شۇ ۋاقىتتا رۇسىيە تاشقى ئىشلار مىنىستىرلىقى جاڭ شاۋبونىڭ شىنجاڭدىكى رۇسىيە ئاقساقاللار تورىنى يوق قىلماقچى بولغانلىقىدىن خەۋەر تاپقان. ئاقساقاللار شىنجاڭدىكى خىزمەتلەرنىڭ يۈرۈشمەسلىكى رۇسلارنى ئەنسىرەتكەن ۋە جاڭنىڭ تەكلىپىنى ئويلاشقان. شىنجاڭدىكى ئۆز ئاقساقاللىرىنى ساقلاپ قېلىش ئۈچۈن رۇسىيە تاشقى ئىشلار مىنىستىرلىقى خىتاينىڭ رۇسىيە تۈركىستاندا

ئاقساقاللار تەيىن قىلىشىغا ماقۇل بولغان. 1914-يىلنىڭ ئاخىرىدا رۇسىيەنىڭ شىنجاڭدىكى ئاقساقاللىرى بۇرۇنقى ئەمەلىي ھوقۇقىنى داۋام قىلىدىغان، خىتايىمۇ رۇسىيەدىكى خىتاي پۇقرالىقىدىكى تۈركىستانلىقلار ئارىسىغا ئاقساقال تەيىنلەيدىغان بولغان.

مۇشۇنداق سۆھبەتلەرنىڭ نەتىجىسىدە ئاقساقاللارنىڭ ئورنى خىتاينىڭ ئىمپېرىيەدىن جۇمھۇرىيەتكە ئۆتۈشى ۋە كونا شەرتنامىلەرنى تۈزۈش تىرىشچانلىقى سەۋەبلىك ئاجىزلىمىغان، ئەكسىچە ئۇلارنىڭ ھوقۇقى يېڭى ساھەلەرگە كېڭەيگەن. ئۆلكىلىك ھۆكۈمەتتىكى ئەمەلدارلارغا نىسبەتەن شىنجاڭدىكى پۇقرالىق مەسىلىسىنى ھەل قىلىش ئۈچۈن ئاقساقاللارنىڭ ئورنىنى ئېتىراپ قىلىش كۆڭۈلدىكىدەك چارە ئەمەس ئىدى. ئەمما، رۇسىيەگە تەۋە تۈركىستاندا خىتاي پۇقرالىرىدىن ئاقساقال تەيىن قىلىش خىتاي ئۈچۈن بىر غەلبە بولۇپ، بۇ ئۇيەردىكى قەشقەرلىكلەرگە ۋەكىللىك قىلىش ھوقۇقىنى رۇسلارنىڭ قولىدىن تارتىپ ئالغانغا باراۋەر ئىدى. چاڭ يۈڭچىڭ بۇ غەلبىسىدىن كېيىن ئىلىدىكى مەمۇرلارغا خەت يېزىپ يەتتەسۇدا ياشاۋاتقان خىتاي پۇقرالىرى ئارىسىغىمۇ ئاقساقال قويۇش تەكلىپىنى بەرگەن. بۇ ۋاقىتتا رۇسىيە بۇرۇنقى بار بولغان، يەرلىكلەر سايلىغان قەشقەرلىك ئاقساقاللارنىڭ بارلىقىنى باھانە قىلىپ، ئىلىدىكىلەرنىڭ تەلىپىنى رەت قىلغان. بۇنىڭ بىلەن خىتاينىڭ ئارزۇسى ۋاقىتچە ئەمەلگە ئاشقان. رۇسىيەمۇ يەتتەسۇ ئاقساقاللىرى ئۈستىدىكى كونتروللۇقنى ساقلاپ قالغان. ئۇ يەردە قەشقەرلىكلەرنىڭ كۆپى ئاممىۋى ئەسلىھەلەر قۇرۇلۇشىدا ئىشلەيدىغان بولۇپ، رۇسلار ئاقساقاللار بىلەن بولغان يېقىن مۇناسىۋىتى ئارقىلىق ئەرزىن ئىشلەمچىلەرنىڭ داۋاملىق كېلىپ تۇرۇشىنى كاپالەتكە ئىگە قىلغان. بۇلارنىڭ بىر مىسالى توقماقتىكى ئاقساقال تۇرداخۇن ئالھاسىبېكوۋ بولۇپ، ئۇ 1916-يىلى جۇڭخۇا ئىستانسىدىكى ئۆستەڭ قۇرۇلۇشىغا تۆھپە قوشقانلىقى ئۈچۈن تەقدىرلەنگەن.

خىتايلار بىلەن رۇسلار ئارىسىدىكى سۆھبەتتە ئۇتقۇچى قەشقەر بايلىرى بولغان. ئىككىنچى بابتا دېيىلگەندەك ئاقساقاللار قۇرۇلمىسى ئۈچ بۇرجەكلىك بىر رىقابەتنى ئەكس ئەتتۈرگەن بولۇپ، يالغۇز رۇسلار بىلەن خىتايلارنىڭ مەنپەئەتىنى قانائەتلەندۈرۈپلا قالماي، بەلكى

يەرلىكلەرنىڭ ئىجتىمائىي ۋە تىجارىي ئىشلاردىكى ئاپتونومىيەسىنىمۇ قولدا تۇتاتتى. شىنجاڭدىكى رۇسىيەلىك ئاقساقاللار قەشقەر بايلىرىنى جەلپ قىلىدىغان بىر ئۈلگە بولۇپ ئۇلارمۇ ئۆزىدە شۇنداق بىر سالاھىيەتنىڭ بولۇشىنى ، ئۆزىنىڭ رۇسىيەدىكى سودا تورىنى ئۆزى كونترول قىلىشىنى ئارزۇ قىلاتتى. مانا ئەمدى رۇسىيەدە ئۇلارنىڭمۇ ئاقساقاللىرى بولغان بولۇپ ، ئۇلار بۇ ئاقساقاللارنى رۇسىيەلىكلەرنىڭكىگە قارىغاندا بەكرەك كونترول قىلالايتتى. رۇسىيەنىڭ شىنجاڭدىكى ئاقساقاللىرى سايلام ئارقىلىق ۋۇجۇدقا كېلىدىغان بولۇپ كونسۇلنىڭ مۇئاۋىنى سانىلاتتى ، ھالبۇكى خىتاينىڭ رۇسىيەدە كونسۇلى بولمىغاچقا سايلام نازارەتسىز قالاتتى. رۇسىيەدىكى قەشقەرلىك ئاقساقاللارنىڭ سايلىمى يەرلىكتە ، يەنى قەشقەردە بولاتتى. بۇ ئارقىلىق بايلار ئۆزلىرىگە سادىق ۋەكىللەرنىڭ سايلىنىشىغا كاپالەتلىك قىلالايتتى. بۇ مەنىدە ئاقساقاللار رۇسىيەدە ھەم كونسۇللۇق ، ھەمدە ئاقساقاللىق رولىنى ئوينايتتى. ئۇلارنىڭ ئۇ يەردە خىتاي كونسۇلى بولۇشتىن بەكرەك قەشقەرلىك بايلارنىڭ ۋەكىلى بولىدىغانلىقى ئېنىق ئىدى. ئۇلار ئالدى بىلەن قەشقەر بايلىرىغا ، ئاندىن خىتاي مەمۇرىيىتىگە ، ئاخىرىدا يىراقتىكى ئۈرۈمچى ۋە بېيجىڭغا ھېساب بېرەتتى.

1914-يىلى ئاۋغۇستتا قەشقەردە ئېچىلغان بىر يىغىندا بەش كىشى ئاقساقال بولۇپ سايلانغان. بۇ كىشىلەرنىڭ ھەممىسىنىڭ رۇسىيەدە سودا قىلغان تەجرىبىسى بار بولۇپ ئاخۇنبايۇللار بىلەن مۇناسىۋىتى ياخشى ئىدى. ئۇلارنىڭ تۆتى قەشقەرلىكلەر بىر قەدەر كۆپ بولغان ئوش ، قوقەن ، تاشكەنت ۋە ئەنجان قاتارلىق سودا مەركەزلىرىگە ئەۋەتىلگەن. بەشىنچىسى قارا دېڭىز بويىدا ھازىرغىچە مۇھىم پورت سانىلىدىغان ئودېسساغا ئەۋەتىلگەن. بۇ شەھەر قول ئىلىكىدە بار قەشقەرلىكلەرنىڭ ھەج ئۈچۈن شىنجاڭدىن رۇسىيەگە ، ئاندىن پويىز ئارقىلىق قارا دېڭىزغا ، قارا دېڭىزدىن پاراخوت ئارقىلىق ئىستانبۇلغا مېڭىشىدىكى مۇھىم تۈگۈن ئىدى. رۇسىيەگە ئەۋەتىلگەن بۇ ئاقساقاللار بارغان يەرلىرىگە قەشقەر دوتەي مەھكىمىسىدىن چىقىرىلغان تەيىننامىنى يەتكۈزۈپ ، رۇسلار بېكىتكەن ، ئۆزىنى ئۆزى ئىدارە قىلىدىغان يەرلىك ئاقساقاللارنىڭ ئورنىغا ئالماشتى.

پەرغانە ۋادىسىدىكى چار پادىشاھ ئەمەلدارلىرى قەشقەردىن ئەۋەتىلگەن ئاقساقاللاردىن نارازى بولغان. ئۇلارنىڭ شىنجاڭدىكى مەمۇرىيەتكە يازغان خېتىدە «ئۇلارنىڭ ئارقا كۆرۈنۈشى ئېنىقسىز، ئۇلار ھەققىدە ئەرزىلەر تولا، رۇس شىركەتلىرىدىن ئالغان قەرزلىرى بار» دېيىلگەن. رۇس ئەمەلدارلارنىڭ كۆزىگە شۇنداق سەت كۆرۈنگەن بۇ ئاقساقاللارنىڭ بىرى ئەنجاندېكى ئابدۇراھمان قارىباھاجى تاھىروۋ ئىدى. ئۇ ئۆزىنى كونسۇل دەپ جاكارلاپ ئەنجاندېكى قەشقەرلىكلەرنى رۇس ئەمەلدارلىرى بىلەن ئالاقە قىلىشتىن توسقان. رۇس ئەمەلدارلار ئۇنى رۇسىيەگە مايىل قەشقەرلىكلەر ھەققىدە خىتاي دائىرىلىرىگە مەلۇمات يوللايدىغان جاسۇس دەپ گۇمان قىلغان. رۇسىيە دائىرىلىرى يەنە ئۇنى خىتاي پۇقرالىرى ئارىسىدىكى مەخپىي تەشكىلات گېلاۋخۇيغا ئەزا دەپ گۇمانلانغان. ئۇ ۋەزىپىگە ئولتۇرۇپ بىر يىل بولمىيلا ئاخىرى ئۇنى تۇتقۇن قىلىش جىنايىتى بىلەن ئەيىبلەپ ھۆكۈم ئېلان قىلغان. قەشقەر دوتەي مەھكىمىسى ئۇنىڭ ئورنىغا باشقا بىر ئاقساقال ئەۋەتىش بىلەن ئابدۇراھمان قارىباھاجىنى جازادىن قۇتۇلدۇرۇپ قالغان.

ياش تۈركلەر ۋە ياش قەشقەرلىكلەر

شىنجاڭدىكى مۇسۇلمان سەرخىللەر يېڭى قۇرۇلغان خىتاي جۇمھۇرىيىتىدە ئۆز ئورنىنى ئىزدەشتىن باشقا بالقان ئۇرۇشلىرى ئىچىدە تىرىكشىۋاتقان ئوسمان ئىمپېرىيەسىگە دىققەت بىلەن نەزەر سالماقتا ئىدى. 1912-يىلى بىرىنچى قېتىملىق بالقان ئۇرۇشى ھارپىسىدا قەشقەر ۋە غۇلجىدىكى سودىگەرلەر ئوسمان ئىمپېرىيەسىگە تۆت مىڭ رۇبلى ئىئانە قىلغان. بۇ ئىئانە ئارقىلىق مۇسابايلار ئوسمان ئىمپېرىيەسىنىڭ شەرىپىگە ئېرىشكەن. 1913-يىلىنىڭ ئوتتۇرىلىرىدا تۈركىيە باش قوماندانى ئەنۋەر پاشا ئەدىرنەنى قايتۇرۇپ ئېلىپ ئىستانبۇلنى بۇلغارىيەنىڭ ھۇجۇمىدىن ساقلاپ قالغان. بۇ چاغدا غۇلجىدا مۇسۇلمانلار سودىنى توختىتىپ، بازارلارنى تاقاپ كوچىلاردا بايراقلارنى لەپىلدەتتى تەنتەنە قىلغان. باھاۋۇددىن مۇسابايۋ يىغىلىش ئۇيۇشتۇرغان

بولۇپ كىشىلەر ئۇرۇشتا شېھىت بولغانلارغا دۇئا قىلىشقان ۋە يېقىندا ۋاپات بولغان تاتار شائىر ئابدۇللا توقاينىڭ ئەنۋەر پاشانى مەدھىيەلەپ يازغان نەزمىسىنى ئاڭلىغان.



باھاۋۇددىن مۇسابايىۋ غۇلجىدا ، 1910-يىلى.

جۇمھۇرىيەتنىڭ دەسلەپكى مەزگىلىدىكى ئېنىقسىزلىقتىن پايدىلانغان قەشقەردىكى ئىسلاھاتچىلار جەدىتچە مائارىپقا كۈچەپ بەلگىلىك ئاساس ياراتقان. ئىنقىلابچىلاردىن كېلىدىغان تەھدىتنى ئازايتىش ئۈچۈن ياڭ زېڭشىن ئىلىدىكى ياڭ زەنشۈنى قەشقەرگە ئۆلكىلىك باش قوماندان (تەدۋ) ئەمىلى بىلەن يۆتكەپ كەلگەن ، بۇ قەشقەردىكى جەدىتچىلەرگە ئىلھام

بەخش ئەتكەن. 1913-يىلى قەشقەردىكى مۇشۇنداق جەدىتچىلەرنىڭ بىرى بولغان قۇتلۇق ھاجى شەۋقى ئىسمائىل غاسپىرالىغا خەت يېزىپ ياڭزەنشۈننىڭ كېلىشى بىلەن جەدىتچە مائارىپنىڭ كۈچىيىشىگە بولغان ئۈمىدىنى ئىپادىلىگەن. ئۇ ياڭنىڭ قەشقەردە سۆزلىگەن تۇنجى نۇتقىدا مۇسۇلمانلارنى مەرىپەتكە چاقىرغانلىقىنى ئېيتقان. ياڭنىڭ بۇ نۇتقى جەدىتچىلەرنىڭ ئىبارىسىگە ماس كېلەتتى. ياڭ نۇتقىدا: «قانۇنغا رىئايە قىلىنسلا، مۇۋاپىق دەپ قارالغان ئىسلاھاتلارنى يۈرگۈزۈشكە بولىدۇ، بۇنىڭغا ھېچ بىر توسقۇنلۇق يوق. سىلەر پەن ۋە مائارىپتا يۈكسىلىشىڭلار كېرەك. ئاراڭلاردىن قابىلىيەتلىك ۋە ئىختىساسلىق كىشىلەر چىقسا، ئۇلارنىڭ قابىلىيىتىگە قارىتا مۇۋاپىق ئورۇنغا قويىمىز، ھەتتا ئۆلكە باشلىقى ئورنىغا قويۇشىمىز مۇمكىن، نادانلىقنىڭ ۋاقتى ئۆتتى، بارلىق خالايق ۋە پۈتۈن مىللەت ئويغىنىشى كېرەك.» دېگەن.

يېڭى مۇھىتنىڭ ئەۋزەللىكى نەتىجىسىدە ئابدۇقادىر داموللا، قۇتلۇق شەۋقى ۋە بىر قىسىم يەرلىك ئۆلىمالار مۇسابايۇلار بىلەن بىرلىكتە «نەشرى مائارىپ جەمئىيىتى» دېگەن نامدا بىر ئورگان قۇرغان ۋە ئاشكارا يېڭىچە مائارىپنى تەرغىب قىلىشقا باشلىغان. ئۇلار ھەر جۈمە كۈنى پېشىن نامىزىدىن كېيىن يىغىلىش قىلىپ خۇراپاتلىقنى تەنقىد قىلغان. ئۇلار يەنە جامائەتكە پايدىلىق رسالىلەرنى ۋە دىنى بايراملار ئۈچۈن كارتىلارنى تارقىتىپ ساۋابلىق ئىشلارنى قىلغان. ئۇلارنىڭ بۇ قىلىقنى يەرلىك بەزى ئۆلىمالار بىدئەت دەپ قارىغان. ئەمما، بۇ تەشكىلاتنىڭ كېيىنكى ھەرىكىتى ئەڭ چوڭ تالاش-تارتىشقا سەۋەب بولغان. ئۇلار ئىستانبۇلدىن تونۇشلىرى ئارقىلىق بىر تۈرك ئوقۇتقۇچىنى قەشقەرگە تەكلىپ قىلغان بولۇپ، ئوسمان ئىمپېرىيەسى ئىچكى ئىشلار مىنىستىرى تەلئەت پاشا ئەخمەت كامال (1889-1966) ئەپەندىنى قەشقەرگە ئەۋەتكەن.

ئەخمەت كامال رودۇس ئارىلىدا تۇغۇلغان بولۇپ ئەدەبىياتچى، ياش تۈركلەر ئارىسىدا چاقناۋاتقان يۇلتۇز ئىدى. ئۇنىڭ ئەسەرلىرىدە مىللەتپەرۋەرلىك تېمىسى يېزىلغان بولۇپ، سىلاۋيانلارنىڭ بالقاندىكى زۇلۇمىغا قوراللىق ئىسيان قىلىشنى تەشەببۇس قىلاتتى. ئۇ 1914-يىلى قەشقەرگە ئىستانبۇلدا ئوقۇغان بىر قانچە قەشقەرلىك ئوقۇغۇچى بىلەن كەلگەن بولۇپ، مۇسابايىلارنىڭ ئارتۇچتىكى مەكتىپىگە مەسئۇللۇققا تەيىنلەنگەن. ئۇ بارغاندىن كېيىن

مەكتەپنىڭ ئىسمىنى «ئىتتىپاق دارۇل مۇئەللىمىن» دەپ ئۆزگەرتكەن. ئىتتىپاق ۋە تەرەققىيات پارتىيەسى شۇ چاغدا تۈركىيەدىكى ھۆكۈمران پارتىيە بولۇپ ياش تۈركلەرنىڭ قولىدا ئىدى. ئەخمەت كامالى بۇ پارتىيەنىڭ ئەزاسى دېيىشكە بولاتتى. ئادىل ھېكمەت باي يازغان «ئاسىيادا بەش تۈرك» دېگەن كىتابقا قارىغاندا مەكتەپتە ئاي يۇلتۇزلۇق تۈرك بايرىقى لەپىلدەيتتى. ئوقۇغۇچىلار تۈرك ھەربىي مارشى ئوقۇيتتى، ھەتتا يېقىندىكى بىر مەسچىتكە تۈرك گېنېراللارنىڭ رەسمىي ئېسىلغان ئىدى. مەكتەپ تۈركىستان ئۇسلۇبىدىكى جەدىتچە ئوقۇتۇش بىلەن مەشغۇل ئىدى. ئىمتىھان ئېلىنىدىغان كۈنى ئوقۇغۇچىلار سەمەرقەنتلىك مەھمۇت خوجا بېھبۇدىنىڭ «پەدەركۇش» دېگەن داڭلىق ئەسىرىنى سەھنىگە ئېلىپ چىقاتتى.

مەكتەپنىڭ دەرسلىك كىتابلىرىنى (مەسىلەن، «ئەلىفبايى تۈركى» دېگەن ئەسەرنى) ئەخمەت كامال تۈزگەن بولۇپ مۇسابايىلار قازاندا باستۇرۇپ بەرگەن. بۇرۇن ئابدۇقادىر داموللام تۈزگەن دەرسلىك كىتابلارمۇ قازاندا مۇسابايىلارنىڭ ياردىمى بىلەن باستۇرۇلغان ئىدى. ئابدۇقادىر داموللا جەدىتچىلىكتە ئەرەبچە ئوقۇتۇشنىڭ ئەۋزەل ئۇسۇلىغا كۈچىسە، ئەخمەت كامال ئوقۇغۇچىلاردا يېڭى، زامانىۋى ھاياتقا ئىشتىياق ئويغاتماقچى بولغان. شۇ مەقسەتتە ئەخمەت كامال ئوقۇغۇچىلارغا «سائەت»، «يانچۇق سائىتى» دېگەن سۆزلەرنى ئۆگەتكەن ۋە «ئىلغار، تەرەققىي قىلغان مىللەتلەر قىلغان ھەر قانداق ئىشقا ۋاقىت بەلگىلەيدۇ» دېگەنلەرنى سىڭدۈرگەن. مىللەت تېمىسىدا بۇ ئىككى زات ئوتتۇرىسىدىكى ئوخشاشماسلىق ئۇلار تۈزگەن دەرسلىكلەردىمۇ ئىپادىلىنىدۇ. مەسىلەن، ئابدۇقادىر داموللام تۈزگەن «ئەقائىدى زەرۋرىيە» دېگەن كىتابتا مۇسۇلمانلارنى بىر مىللەت دەپ قاراپ تەپرىقتىن ئاگاھلاندۇرۇپ مۇنداق يازغان:

سوئال: مىللەتنىڭ خار ۋە زەبۇن بولماغىنىڭ سەۋەبى نەدۇر؟

جاۋاب: ئىككى سەۋەبى باردۇر: بىرى جاھىللىق ۋە نادانلىق، يەنە بىرى ئىختىلاپ ۋە تەپرىقچىلىقتۇر. ھەر قانداق مىللەتنىڭ خار ۋە زەبۇن بولۇشىغا نادانلىق ۋە ئىتتىپاقسىزلىق سەۋەب بولىدۇ.

ئەخمەت كامال قەشقەردىكى كىشىلەرگە ئۆزىنىڭ تۈرك بولغانلىقىدىن ، تۈرك مىللىتىنىڭ ئاسىيادىكى يۈرىكىدە ياشاۋاتقانلىقىدىن پەخىرلىنىشكە چاقىرغان. ئۇ تۈزگەن دەرسلىكتە ئوقۇغۇچى بىلەن ئوقۇتقۇچى ئارىسىدىكى سۆھبەت مۇنداق يېزىلغان:

سوئال: يۇرتۇڭ قەيەر؟

جاۋاب: قەشقەر ئەپەندىم.

س: قەشقەر قەيەردە ، دۇنيانىڭ نەرىگە جايلاشقان دېگەنلەرنى بىلەمسەن؟

ج: بىلىمەن ، ئەپەندىم.

س: سەن بۇلارنى قەيەردە ئۆگەندىڭ؟

ج: مەن بۇلارنى مەكتەپتە ئۆگەندىم. مەكتەپتە مەن قەشقەر ھەققىدىلا ئەمەس ، دۇنيانىڭ ھەر قايسى بۆلەكلىرى ھەققىدىمۇ بىلىم ئالدىم.

س: قەشقەر ھەققىدە سۆزلەپ بېرەلەمسەن؟

ج: ئەلۋەتتە ئەپەندىم. قەشقەر بىزگە مەنسۇپ شەھەر. چىنى تۈركىستاندىكى تۈركلەرنىڭ شەھىرىدۇر. قەشقەر ئاسىيا قۇرۇقلۇقىغا جايلاشقان ، بىز مەنسۇپ بولغان تۈرك ئىرقى ئاۋۇغان ۋە يۈكسەلگەن ئانا تۇپراقتۇر.

قەشقەردىكى نەشرى مائارىپ جەمئىيىتىدىكىلەر ساددىلىق بىلەن يېڭىچە مەكتەپلەر ئارقىلىق خىتاي ئەمەلدارلارنىڭ ئالقىشىغا ئېرىشىمىز دەپ قارىغان. ئۇلار پەرەز قىلغاندەك ، مەكتەپنى تەنقىد قىلىدىغانلار قەشقەردىكى ئۆلىمالار ئىچىدىن چىققان. تېخىمۇ ئېغىر بولغىنى ئەڭ قاتتىق ئىنكاس رۇسلارنىڭ خىتايدىكى دىپلوماتلىرىدىن كەلگەن. ئۇلار ئوسمان ئىمپېرىيەسىنىڭ رۇسىيە تۈركىستاننى قوزغىتىش سۈيىقەستى بار دەپ قارىغان. ئەخمەت كامال 1914-يىلى قەشقەردىن ئۆتكەن گۇمانلىق تۈركلەرنىڭ بىرى بولۇپ بۇلارنىڭ بەزىلىرى ئەسلى ئوسمان ئىمپېرىيەسىنىڭ مەخسۇس خادىملىرى ئىدى. بۇلارنىڭ بەشى ئەنۋەر پاشانىڭ ئاخبارات

قىسمىغا مەنسۇپ بولۇپ تەشكىلاتى مەخسۇستا ئىشلەيتتى. ئۇلار شۇ يىلى نوپابىردا قەشقەرگە يېتىپ كېلىپ كېيىنكى يىلى ئايرىلدا قوغلاپ چىقىرىلغان.

1915-يىلى ئىيۇلدا رۇسىيەنىڭ بېيجىڭدا تۇرۇشلۇق ئەلچىسى خىتاي ھۆكۈمىتىگە شىكايەتنامە سۇنۇپ، ئەخمەت كامال ئاچقان مەكتەپكە يول قويۇلسا خىتاينىڭ دۇنيا ئۇرۇشىدىكى بىتەرەپلىكىگە خىلاپ ئىكەنلىكىنى ئەسكەرتكەن. ۋەزىيەتتىكى داۋالغۇش ئۆمەر ئاخۇنبايىۋلارنى قىيىن كۈنگە قويغان. قەشقەردىكى رۇسلارغا قارشى ھەر قانداق بىر ھەرىكەت ئۇلارنىڭ ئېكسپورت سودىسىنى زىيانغا ئۇچرىتاتتى. ئاخىرىدا ئۇ مەكتەپ ۋە ئاچقۇچىلار ھەققىدە خىتاي ئەمەلدارلىرىغا مەلۇمات بەرگەن. ئاۋغۇستتا ياك زېڭشىن ئۆزىنىڭ جەنۇبتىكى كونتروللۇقنى كۈچەيتىش ئۈچۈن جەدىتچە مائارىپقا ھېسداشلىق قىلىدىغان ياك زەنشۇنى ۋەزىپىسىدىن ئېلىپ تاشلىغان. كېيىنكى ئايدا بېيجىڭ، ئۈرۈمچى ۋە قەشقەر ئوتتۇرىسىدىكى نۇرغۇن جىددىي تېلېگرافىيىلاردىن كېيىن قەشقەر دوتەي مەھكىمىسى مەكتەپنى تاققان. ياك زېڭشىن بۇنىڭغا ئۇلاپلا پەرمان چىقىرىپ چەتئەللىكلەرنىڭ ئۆلكىدە ئوقۇتقۇچىلىق قىلىشىنى چەكلىگەن ۋە شامى داموللام (شۇ چاغدا كۇچادا مەكتەپ ئېچىۋاتقان ئىدى) قاتارلىق ئوسمان ئىمپېرىيەسى پۇقرالىرىنى چېگرادىن قوغلاپ چىقارغان. بۇنى تېخىمۇ كېڭەيتىپ شىنجاڭدىكى ئوسمان ئىمپېرىيەسىگە مايىل قاراشلارنى تەرغىب قىلغان پۇقرالارنى باستۇرغان.

تۈركلەرنىڭ چېگرادىن قوغلاپ چىقىرىلىشى شىنجاڭدىكى مۇسۇلمان زامانىۋىلىق تەرەپدارلىرى مېڭىۋاتقان سىياسىي يولنىڭ ئۇلارنى خىتاي ھاكىمىيىتى بىلەن توقۇنۇشقا ئېلىپ بارىدىغانلىقىدىن بېشارەت ئىدى. مىڭ تەستە قۇرۇلغان مەكتەپنىڭ تاقىلىشى ئىسلاھاتچى ياش قەشقەرلىكلەرنى ئاشقۇنلۇققا قۇتراتقان ۋە ئۇلارنى يېڭى سىياسىي تەكتىكا قوللىنىشقا مەجبۇر قىلغان. برىتانىيە كونسۇلىنىڭ مەلۇماتىچە ئەخمەت كامال قەشقەردە قامالغان مەزگىلدە بىر يېڭى تەشكىلات قۇرغان. بەلكىم بۇ كېيىنكى سوۋېت دوكلاتلىرىدا تەسۋىرلەنگەن ئىتتىپاق ۋە تەرەققىي پارتىيەسىنىڭ قەشقەر تارمىقى بولۇشى مۇمكىن. تەشكىلاتتىكى يۈزلىگەن ئەزا قۇرئان ئۆتۈپ قەسەم قىلغان بولۇپ ئەگەر مەغلۇپ بولسا خوتۇن تالاق بولىدىغان بولغان. زادى نېمىگە

مەغلۇپ بولسا شۇنداق بولىدىغانلىقى كونسۇلغا ئېنىق بولمىغاندەك ، قەسەم بەرگۈچىلەرگىمۇ قاراڭغۇ بولۇشى مۇمكىن. يالقۇنلۇق نۇتۇقلىرى بىلەن داڭلىق بولغان ئەخمەت كامال ئوقۇغۇچىلىرىغا خىتاي ھاكىمىيىتىگە قانداق تاقابىل تۇرۇش ھەققىدە بىرەر ئىستراتېگىيەگە ئۆگەتمىگەن. ئۇنىڭچە خىتاينىڭ تۈركىيەگە قارشى تۇرۇشى بىر خاتالىق بولۇپ ، تۈزىتىلىشى كېرەك ئىدى. تۈركلەرنىڭ خىتايغا تۇتقان مۇئامىلىسىدە مەقسەت ئۇلارغا قارشى چىقىش ئەمەس ، بەلكى خىتايلار بىلەن بىرلىكتە مۇستەملىكىچى غەربكە تاقابىل تۇرۇش ئىدى. ياكى زېڭىشىنىڭ زۇلۇمىغا ئۇچرىغانلار تۈرمىلەردە جاق تويغان ۋە بۇلار باشقا يەردىن ياردەم كۈتۈشكە قاراپ ئاغان. شۇڭا 1915-يىلى ئەخمەت كامالنىڭ سىنىپىدا ئوقۇغانلارنىڭ ئاخىرىدا سوۋېتقا مايىل بولغانلىقى ئەجەبلىنەرلىك ئەمەس. ئۇلار داۋاملىشىۋاتقان بۇ توقۇنۇشلارنى مەدەنىيەت ئىسلاھاتىغا ، مىللىي ئازادلىق كۆرۈشىنىڭ بىر قىسمىغا ئايلاندۇرۇپ تەبىر بەرگەن.

چىنى تۈركىستاننى تەكشۈرگەن رۇسىيە مۇسۇلمانلىرى

بۇ مەزگىلدە رۇسىيە ۋە ئوسمان ئىمپېرىيەلىرىدىكى مەتبۇئاتلاردا خىتايدىكى ئىسلام ھەققىدە كۆپلەپ ئەسەرلەر يېزىلدى. ياپونىيەنىڭ باش كۆتۈرۈشى ۋە 1905-يىلى رۇسىيە بىلەن بولغان ئۇرۇشتا غەلبە قازىنىشى بىلەن مۇسۇلمان زىيالىيلار ئارىسىدا ئاسىيانىڭ مەنپەئەتىنى چىقىش قىلىدىغان يېڭى پان-ئاسىياچىلىق كەيپىياتى باش كۆتۈرۈشكە باشلىدى. گەرچە خىتاي ياپونىيەگە ئوخشاش زامانئۇيلىقنىڭ ئۈلگىسىنى ياراتمىغان بولسىمۇ ۋاسىلىۋ قاتارلىق شەرقشۇناسلارنىڭ نەزەرىيەلىرىدە خىتاينىڭ مۇسۇلمان بولىدىغانلىقى پەرەز قىلىنغاچقا مۇسۇلمان زىيالىيلاردا خىتاي-مۇسۇلمان ھەمكارلىقى دېگەن بىر تەسەۋۋۇر مەۋجۇت بولۇپ كەلدى. 1916-1917-يىللىرى ئۇفا شەھىرىنىڭ بۇرۇنقى قازىسى رىزاۋۇددىن پەخىرىددىن (1859-1936) «شۇرا» ژۇرنىلىغا خىتاي ھەققىدە بىر تۈركۈم ماقالىلەرنى يازدى. ئۇ ماقالىسىدە خىتاينىڭ تەرەققىياتى ھەققىدىكى ئۈچ يولنى ئوتتۇرىغا قويدى. بىرىنچى ، ياۋروپا مۇستەملىكىچىلىرى ئافرىقا ۋە ھىندىستاننى پارچىلىغاندەك خىتاينى پارچىلايدۇ. ئىككىنچى ، خىتاي پارچىلانماسلىق ئۈچۈن

ياپونىيەگە بويسۇنىدۇ. ئۈچىنچىسى ، خىتاي مۇسۇلمانلارنىڭ رەھبەرلىكىگە ئۆتدۇ. بۇ ئۈچىنچىسى ئۇنىڭ نەزىرىدە خىتاينىڭ مۇستەقىللىقىنى ساقلاپ قېلىشىدىكى يېگانە يول ئىدى. سودا رۇسىيە مۇسۇلمانلىرىنىڭ خىتايغا كېلىشىدە ئەڭ مۇھىم سەۋەب بولۇپ ، سىياسىي سەۋەبمۇ يوق ئەمەس ئىدى ئەلۋەتتە. 1908-يىلدىكى رۇسىيەدىكى بىر قېتىملىق چېكىنىش 1905-يىلدىكى ئىنقىلاب سەۋەبلىك ئېرىشىلگەن ئەركىنلىككە قارشى بولۇپ پۈتكۈل رۇسىيەنى تەۋرىتتۈۋەتتى. شۇڭا مۇسۇلمان ئاكتىپلارغا قارشى سىياسىي ۋەزىيەت كۈنسېرى ئېغىرلاشقا باشلىدى. پائىسلا مىزمىغا قارشى دولقۇن سەۋەبلىك زامانىۋى مەدرىسلەر تاقىلىپ مۇدەررىس ۋە تالىپلار جەنۇبقا سۈرۈلدى. رۇسىيە تۈركىستانى ۋە شىنجاڭ ئۇلارنىڭ مەنزىلى ئىدى. 1913-يىلى غۇلجىغا كەلگەن گابدۇللا بۇۋى (1871-1922) بۇ قېتىمقى باستۇرۇشتا ئەڭ ئېغىر تالاپەتكە ئۇچرىغان داڭلىقلارنىڭ بىرى ئىدى. رۇسىيە كونسۇلى ئۇنى شۇ ھامان قاماققا ئالغان بولۇپ شۇ يەردىكى تاتار مۇسۇلمانلارنىڭ كېيىللىكى بىلەن قۇتۇلغان.

شىنجاڭدىكى بىۋاسىتە كەچۈرمىش تاتار ئاپتورلاردا ھەر خىل تەسىراتلارنى پەيدا قىلغان. ئۇلارنىڭ ئەسەرلىرىنى خىتايدىكى تەرەققىياتلار بىلەن تۈركى مىللەتلەرنىڭ بىر- بىرى بىلەن بولغان مۇناسىۋىتى ، رۇسىيە پۇقرالىرى ۋە خىتاي پۇقرالىرىنىڭ مۇناسىۋىتى ھەققىدىكى بايانلارنى يىغىنچاقلىغان دېيىشكە بولىدۇ. كۆرۈپ ئۆتكىنىمىزدەك ، رۇسىيەلىك مۇسۇلمانلار شىنجاڭدىكى بىر ئىمتىيازلىق تەبىقە ئىدى. بەزىلەرنىڭ نەزىرىدە بۇنداق ئىجتىمائىي ھاڭ خىتايدىكى مۇسۇلمانلارنى رۇسىيە مۇسۇلمانلىرىغا ئوخشاش ئاقارتىش يولىغا بىرلىكتە قەدەم قويۇشتىن چەكلەپ تۇراتتى. يەرلىك مۇسۇلمانلار جەمئىيىتىگە تەنقىدىي نەزەردە باققان كىشىلەردىن گابدۇلگەزىز مۇناسىپ دېگەن تاتارنى مىسال كۆرسىتىشكە بولىدۇ. ئۇ شىنخەي ئىنقىلابى يۈز بەرگۈچە بولغان ئارىلىقتا غۇلجىدىكى بىر ئىمپورت-ئېكسپورت شىركىتىدە بەش يىل ئىشلىگەن. ئۇنىڭ قاراشلىرى 1907-يىلى ئورېنبورگتىكى «ۋاقىت» گېزىتىدە ئېلان قىلىنغان خىتايدىن غۇلجىغا تۆمۈر يول كېلىدىغانلىقى ھەققىدىكى خەۋەرگە بولغان ئۈمىدىسىز خېتىدە ئەكس ئەتكەن. ئۇ بۇ ئىشنى ھاياجان بىلەن بايان قىلىش ئورنىغا خۇشاللىق ۋە غەم ئارىلاشقان

تۇيغۇلاردا بولغان. ئۇنىڭچە ئەگەر تۆمۈريول كەلسە بۇ يەردىكى تۈركى مىللەتلەردە ئىلگىرىلەش بولىدۇ، ئەمما ئاگاھ بولىدىغان تەرەپمۇ بار، مەسىلەن، ئەگەر تۆمۈر يولىنىڭ رېلىسى ياتقۇزۇلسا، ئوقۇمۇشلۇق ئەرمەنلەر ۋە يەھۇدىيلار دۇنيانىڭ ھەر يەرلىرىدىن كېلىشكە باشلايدۇ. ئۇنىڭ قارشىچە ئىنگىلىزلار ئۆزىنىڭ زامانىۋى ئۈسكۈنىلىرىنى ئېلىپ كېلىپ دېھقانچىلىق قىلىشقا باشلايدۇ، شۇنىڭ بىلەن غۇلجىلىق تارانچىلار ئىشىسىز قالىدۇ. نەتىجىدە چېكىنىش باشلىنىدۇ. 1912-يىلى ئۇ قازانغا قايتقاندىن كېيىن غۇلجىنى ئارقا كۆرۈنۈش قىلغان بىر رومان يېزىشقا باشلايدۇ. ئۇ يازغان «تارانچى قىزى» ياكى «ھېلىمىنىڭ تۇنجى سۆيگۈنى» دېگەن ئەسەر شىنجاڭدىكى مۇسۇلمانلارنىڭ ھاياتىنى تەسۋىرلىگەن تۇنجى رومان بولۇپ ھېسابلىنىدۇ. گەرچە ئۇ بۇ روماننى 1915-يىلى يېزىپ تامام قىلغان بولسىمۇ ئۇرۇش سەۋەبلىك تاكى 1918-يىلغىچە نەشر قىلالمايدۇ. بۇ چاغدا مۇناسىپ ئۆزىنى رۇسىيە مۇسۇلمانلىرى ھەربىي كېڭىشىنىڭ پائالىيەتلىرىگە ئاتىغان ئىدى. روماننىڭ ئۇنىڭ ھاياتىدىكى دەل مۇشۇنداق مۇھىم بىر ۋاقىتتا نەشر قىلىنىشى بۇ ئەسەرنىڭ ئۇنىڭ ئۈچۈن قانچىلىك مۇھىم ئەھمىيەتكە ئىگە ئىكەنلىكىنى كۆرسىتىدۇ.

«تارانچى قىزى» دېگەن بۇ روماندا قىز ئوبرازى ئارقىلىق بىر مىللەتنىڭ تەقدىرى يورۇتۇلغان. ئەينى چاغدا بۇنداق مەجاز قوللىنىش تاتار يازغۇچىلار ئارىسىدا ئومۇملاشقان ئىدى. ئەسەردە رۇسىيە مۇسۇلمانلىرى ئىچىدىكى مۇناسىۋەت ۋە جەدىتچە پىكىرلەرنىڭ بۇ جامائەتنىڭ سىرتىدا ياشايدىغان قەشقەرلىكلەر ئارىسىغا تارقىلالمايدىغانلىقى ھەققىدىكى ۋەقەلىك ھېكايە قىلىنغان. ئەسەرنىڭ كىرىش قىسمىدا مۇناسىپ تارانچىلارغا 1907-يىلىدىكىگە قارىغاندا ئىجابىي باھا بەرگەن بولۇپ، ئۇلارنى «تۈرك-تاتار مىللىتىنىڭ زېرەك ۋە مەدەنىيەت ياراتقان ئەزاسى» دەپ تونۇغان. مۇناسىپ ئەسەرنى تارانچىلارنىڭ ئۆرپ-ئادەت مۇجەسسسىمى دەپ قارىغان ۋە بۇلار ھەققىدە ئېتنوگرافىيەلىك تەتقىق قىلىشنى ئۇلارنىڭ مەدەنىيەتتە قايتا گۈللىنىشىدە بىر قەدەم، دەپ قارىغان. ئۇنىڭچە «تارانچىلارنىڭ ھاياتى، ئۆرپ-ئادىتى ۋە تارىخى ئەتراپلىق تەتقىق قىلىنىشى كېرەك». تارانچىلارنىڭ ئارىسىدا بۇنداق بىر مەدەنىيەت ئويغىنىشىنى ۋۇجۇدقا چىقىرىش

ئۈچۈن ، ئۇ يەتتە سۇدىكى رۇسىيە پۇقرالىقىدىكى تارانچىلارغا خىتاب قىلغان بولۇپ ، ئەينى چاغدا ياركەنتتە بىر كىچىك نەشرىيات قۇرغان ھۈسەيىنبەگ يۈنۈسۇۋ دېگەن كىشىگە مۇراجىئەت قىلغان. ئۇندىن باشقا ئۇ ئۆلىمالاردىن مەرۇف مەسئۇدى بىلەن غۇلجىدىكى داڭلىق جەدىتچى مۇھەممەد ئىمىن زەينەلوۋنىمۇ ياردەمگە چاقىرىغان.

مۇناسىپنىڭ رومانىدىكى باش پېرسوناژ ھېلىم غۇلجىدىكى بىر كۆچمەن تاتار بولۇپ بىر باينىڭ خىزمەتچىسى ئىدى. (رومان ئازراق تەرجىمىھال تۈسىدە يېزىلغان بولۇشىمۇ مۇمكىن). ھېلىم خىزمەت ئارىلىقىدا يەتتە سۇلۇق تارانچى ئىمامدىن تۇل قالغان زەينەپ موماينىڭ ئۆيىگە يولۇقۇپ تۇرىدۇ ۋە ئۇنىڭ نەۋرىسى جەنەستە بىلەن تونۇشۇپ ئۇنى ياخشى كۆرۈپ قالىدۇ. ھېلىم جەنەستىگە غۇلجىنىڭ تارىخى ئىزلىرىنى زىيارەت قىلىش جەريانىدا مۇھەببەت ئىزھار قىلىدۇ ۋە ئىككىيلەن ئاخىرىدا 1860-يىللاردىكى چىڭ ئىمپېرىيەسىگە قارشى قوزغىلاڭدا قۇربان بولغان بىر شېھىتلەر قەبرىستانلىقىغا كېلىدۇ. ئىككىيلەن بۇ تارىخى مازارلىقتا تويلىشىشقا ۋەدىلىشىدۇ. ھېلىم خوجايىنى رۇسىيە سەپىرىدىن قايتىپ كەلگەندىن كېيىن جەنەستە بىلەن نىكاھلىنىشقا ئىجازەت سورايدۇ ، ئەمما پاجىئەلىك ھالدا رەت قىلىنىدۇ. رەت قىلىنىپلا قالماي خوجايىن ئۇنى سودا ئىشى بىلەن ھەربىي قارارگاھ خۇيۈەنگە چىڭ ئەمەلدارلىرى بىلەن كۆرۈشۈشكە ئەۋەتىدۇ. ئۇ يوق چاغدا زەينەپ موماينىڭ ئۆيىگە ئوغرى كىرىپ موما-نەۋرە ئىككىيلەننى قەتل قىلىدۇ. روماننىڭ خاتىمىسىدە ئوغرىنىڭ قەشقەرلىك خىتاي پۇقراسى ئىكەنلىكى ، كىشىلەرنى يىللاردىن بېرى بىسەرەمجان قىلىپ ئاخىرى تۇتۇلۇپ ئۆلۈمگە ھۆكۈم قىلىنغانلىقى يېزىلىدۇ. ھېلىم ئادالەت ئەمەلگە ئاشقىنى ئۈچۈن سۆيۈنىدۇ ، ئەمما ئۇ ھاياتىدا تەكرارلانماستىن مۇھەببەتتىن مەھرۇم قالغان ئىدى.

«تارانچى قىزى» دىن قارىغاندا ، ئەينى چاغدا رۇسىيەدىكى مۇسۇلمانلار بىلەن چىڭ ئىمپېرىيەسىگە مەنسۇپ مۇسۇلمانلار تەۋەلىكتىلا ئەمەس ، تەبىقە جەھەتتىنمۇ ئايرىلىپ تۇراتتى. تارانچى قىز جەنەستە بىلەن تاتار يىگىت ھېلىمنىڭ مۇھەببىتى خىتايدا ياشايدىغان ئىككى رۇسىيە پۇقراسىنىڭ قوشۇلۇشى ئىدى: جەنەستىنىڭ ئائىلىسى غۇلجىغا قايتىپ كەلگەن

رۇس پۇقرالىرىدىن ئىدى. ئۇلارنىڭ ئارىسىدىكى مەدەنىيەت پەرقىمۇ ئاسانلا يوقىغان بولۇپ ھېلىم تارانچى شېۋىسىنى پۇختا بىلەتتى، جەنەستىنىڭمۇ تاتارچىغا تىلى كېلىپ قالغان ئىدى. «تارانچى قىزى» دېگەن بۇ روماندا تارانچىلارنىڭ 1860-يىللاردىكى چىڭ سۇلالىسىگە قارشى ئىسياندا جان بەرگەن كۈرەشچىلەرگە بېغىشلانغان بولسىمۇ، ئەمما روماننىڭ چىڭ سۇلالىسىگە ۋە خىتايغا قارشى بايانى خىتاي ئەمەلدارلارنىڭ كۈندىلىك ھاياتقا دەخلى قىلمايدىغانلىقى، ئۇلارنىڭ پەقەت ئۆزىدىن بولغان ئوقەتچىلەر بىلەن باردى-كەلدى قىلىدىغانلىقىنى تەسۋىرلىشى نەتىجىسىدە تازا ئۆتكۈر چىقىمىغان. روماندىكى سەلبىي پېرسوناژ تاتار-تارانچى بىرلىكىنى بۇزغۇچى قەشقەرلىك جىنايەتچى قىلىپ يېزىلغان. ئۇ ئىلى تارانچىلىرى رۇسىيەگە كۆچكەندىن كېيىن غۇلجىغا كېلىپ ئورۇنلاشقان جەنۇبلۇق كىشىلەرنىڭ ۋەكىلى ئىدى. 20-ئەسىرنىڭ باشلىرىدا جەنۇبلۇقلارنىڭ سانى تارانچىلاردىن ئېشىپ كەتكەن، نەتىجىدە غۇلجىدىكى رۇسىيەلىك مۇسۇلمان بايلار ئۇلارنى ياقىتۇرماسلىققا باشلىغان. روماندا يارىتىلغان باشقا قەشقەرلىك ئوبرازلارمۇ تۆۋەن قاتلامغا مەنسۇپ، مەسىلەن ھېلىقى ئوغرىغا ئۆلۈم جازاسى ئىجرا قىلغان كىشىمۇ قەشقەرلىك. غۇلجا بىلەن خۇييۈەن ئارىلىقىدا قاتنايدىغانلارغا مۇلازىمەت قىلىدىغانلارمۇ جەنۇبلۇقلاردىن بولغان. ھېلىم ئازام ئۈچۈن چۈشكۈن قىلغاندا ئۇلارنىڭ كىرىلىشىپ كەتكەن چەينىكىدىن چاي ئىچىدۇ.

گابدۇلگەزىز مۇناسىپنىڭ چەكلىك مەلۇماتچە، تارانچىلار ئارىسىدىكى تاتارلار يېتەكچىلىك قىلغان جەدىتچىلىك نۇرغۇن تەرەپلەردە جەدىتچىلىكنىڭ ئاساسىي پىكىرى بىلەن بىردەك ئىدى. رۇسلارنىڭ نەزىرىدە رۇسىيەدىكى مۇسۇلمانلارنىڭ سىرتتىكى مۇسۇلمانلار بىلەن ئەمەس ئىچكى باغلىنىشىنى تەكىتلەش سىياسىي جەھەتتىن توغرا ئىدى. بىراق رۇسىيەدىكى مۇسۇلمان زىيالىيلارنىڭ كۆپى بۇنداق رۇس-مەركەزلىك قاراشقا قوشۇلمايتتى. ئۇلار ساياھەت پۇرسىتىدىن پايدىلىنىپ تۈرك ۋە دۇنيا مۇسۇلمانلىرى ھەققىدە ئەسەرلەر يېزىشاتتى. بۇنداق ساياھەتنامىلەر چەتئەللەردە ياشاۋاتقان تۈركلەر ۋە مۇسۇلمانلارغا ئائىت ھادىسىلەردىن خەۋەر بېرەتتى. ئىسمائىل غاسپىرالىنىڭ ھىندىستان ۋە تۈركىستانغا قىلغان سەپىرى ھەققىدە يېزىلغان خاتىرىلەر

«تەرجىمان» دا ئېلان قىلىنغان. تاتار گابدۇرەشىد ئىبراھىم (1857-1944) بۇ ژانىردا مۇۋەپپەقىيەت قازانغانلاردىن بىرى. ئۇنىڭ خىتاي ئارقىلىق ياپونىيەگە بارغان ۋە كەلگەن يولدا باشتىن كەچۈرگەنلىرى 1909-يىلىدىن 1911-يىلىغىچە تاتار ۋە تۈرك مەتبۇئاتلىرىدا بىر قانچە ماقالە ۋە كىتاب قىلىپ ئېلان قىلىنغان.

گابدۇرەشىد ئىبراھىمنىڭ تەسىرىگە ئۇچرىغانلاردىن باشقۇرتىستاننىڭ بەلەبەي دېگەن يېرىدىن چىققان تاتار زىيالىي نۇشرۋان ياۋىشۋ (1885-1917) (بۇرۇنقى ئۇيغۇر مەتبۇئاتلىرىدا يانۇشۇف دەپ يېزىلغان) بار. ئۇ قازاق دالالىرىدا بىر مەزگىل ئوقۇتقۇچىلىق قىلغاندىن كېيىن 1913-يىلى رۇسىيەگە تەۋە تۈركىستانغا قاراپ يولغا چىقىپ سەمەرقەنتكە كەلگەن. سەمەرقەنتتە ياۋىشۋ يەرلىك زىيالىيلار بىلەن تونۇشقان ۋە ئۇلاردىن يازغۇچى سەدىرىدىن ئەينى ئۇنى شىنجاڭغا بېرىشقا دەۋەت قىلغان. ياۋىشۋ ئاۋۋال يەتتە سۇغا بېرىپ ئۇ يەردىن قورغاس ئاندىن ئىلى ۋادىسىغا كىرىپ كەلگەن. ئۇ يەردىن ئۈرۈمچى، تۇرپان ۋە تارىم ئويمانلىقىنىڭ گىرۋەكلىرىدە ساياھەتتە بولغان. ئۇنىڭ يازغانلىرىدىن قارىغاندا قەشقەرگە بارغان ۋاقتى 1915-يىلىنىڭ ئوتتۇرىلىرى بولغان. شۇ يىلى ئۇ يەكەن، خوتەنلەردىن ئۆتۈپ 1916-يىلى ئەتىيازدا كېرىيەگىچە يېتىپ بارغان ۋە ئۇ يەردىن قەشقەرگە قايتىپ كەلگەن. ئۇ بۇ 3 يىل جەريانىدا باشتىن كەچۈرگەنلىرىنى تۈرلۈك تاتار مەتبۇئاتلىرىدا ۋە تۈركىستاندىكى جەدىتچى نەشرى ئەپكارلاردا ئېلان قىلغان بولۇپ سانى 150 پارچىدىن ئاشىدۇ.

ياۋىشۋنىڭ شىنجاڭ ھەققىدە يازغانلىرى تاتار زىيالىيلارنىڭ رۇسىيە تۈركىستانى ھەققىدە يازغانلىرىغا ئوخشىشىپ قالىدۇ. چېگرادىن ئۆتۈپ خىتاي تۈركىستانىغا كىرىپ كەلگەن ياۋىشۋ غۇلجا كوچىلىرى ھەققىدە ھەيرانلىق بىلەن «بىنلار رەتسىز ۋە مەينەت، كوچىلار زىيادە پاسكىنا، كىشىلەر سۇ ئىچىدىغان ئېرىققا ئېشەك ۋە ئىتلارنىڭ ئۆلۈكلىرى تاشلانغان» دەپ يازغان. ئۇ ئەسەرلىرىدە بۇ ئۆلكىنىڭ ناچار ھالىتىنىڭ سەۋەبچىسى سۈپىتىدە ھاكىم خىتاي ئەمەلدارلار ھەققىدە ناگاندا بىر يازغاننى ھېسابقا ئالمىغاندا ئاساسەن قەلەمنى يەرلىك مۇسۇلمانلارغا سانجىغان. ئۇ «خىتايدا مۇسۇلمانلارغا ھەممە ئىشتا ئەركىنلىك تەييار تۇرسىمۇ

ھېچ كىم بۇنىڭ قەدىرىگە يەتمەيدىكەن» دەپ يازغان. ئۇنىڭ بايانىچە يەرلىك مەكتەپلەر بىر بولسا پايدىسىز، يەنە بىر بولسا مۇجمەل ئىلىملەرنى ئوقۇتۇش بىلەن مەشغۇل ئىدى. ئۇنىڭ نەزىرىدە تۇرپان «ئىككىنچى بۇخارا» بولۇپ، كىشىگە كۈنچە ئوقۇتۇش ئۇسۇللىرى بىلەن مەشھۇر بولغان بۇخارانى ئەسلىتەتتى. ئاپتور ئۈرۈمچىدە رۇسىيە مۇسۇلمانلىرىنىڭمۇ يېڭىچە مائارىپ مەسىلىسىدە ئىككىگە بۆلۈنگەنلىكىنى كۆرگەن. ئۇ جەنۇبقا ماڭغانچە ئىشلارنىڭ بارغانچە ناچارلاپ كېتىۋاتقانلىقىنى بايقىغان. ئۇ ئاقسۇغا بارغاندا «بۇ يەردە كىشىلەر نېمىنىڭ مائارىپ ئىكەنلىكىنى بىلمەيدۇ، پەقەت ناماز ئوقۇش ۋە ھەج قىلىشنىلا مۇسۇلمانلىق دەپ بىلىدۇ» دەپ يازغان. شۇ چاغلاردا بۇ ئۆلكىدە مازارلارغا خۇراپىيلارچە چوقۇنۇش ئەۋج ئالغان بولۇپ، ئاپتور بەزى ماقالىلىرىدە ئۇلۇغ دىيىلگەن مازارلارنىڭ سىرىنى ئېچىۋەتكەن.

ياۋىشۇنىڭ سەرگۈزەشتىلىرى ئۇنىڭ خىتايدا جەدىتچىلىك پروگراممىسىنى ئېلىپ بېرىش مۇمكىنچىلىكىگە بولغان ئىشەنچىنى سىنىغان، چۈنكى ئۇنىڭ ئىسلاھات ئىدىيەسى يەرلىكلەر ئارىسىدا ئانچە كۆپ كىشىنى قىزىقتۇرالمىغان ئىدى. 1915-يىلى ئۇ قەشقەردىن «ۋاقىت» گېزىتىگە ماقالە ئەۋەتىپ، خىتاي تۈركىستاندا رۇسىيە مۇسۇلمانلىرىدا بولغانغا ئوخشاش بىر شەرىئەت ئىدارىسى («ئىدارەئى شەرىئىيە») قۇرۇش تەكلىپىنى ئوتتۇرىغا قويغان. بىر قانچە ئايدىن كېيىن ماقالە ئېلان قىلىنغان گېزىت قەشقەرگە يېتىپ كەلگەن، ئەمما جاۋاب ئىجابىي بولمىغان. ياۋىشۇ «خىتايدىكى مۇسۇلمانلار شەرىئەت ئىدارىسىنىڭ مەنىسىنى ھېچ بىلمىگەچكە ماقالەمگە قىلچە ئىرەن قىلمىدى. ماقالەم ئېلان قىلىنغان گېزىت قەشقەرگە يېتىپ كەلگەندىن كېيىن كىشىلەر شەرىئەت ئىدارىسىنىڭ نېمىلىكىنى سوراشتى» دەپ يازغان. ئۇنىڭ قارىشىچە پۇلنى توي-تۆكۈنلەردە ئىسراپ قىلىپ تۈگەتمەسلا يەرلىك بايلار بۇ يەردىكى مۇسۇلمانلارنى قىيىنچىلىقتىن قۇتقۇزۇشقا ئامال قىلالايدىكەن. ئۇنىڭچە قەشقەر بايلىرى يەرلىك مەنبەلەردىن ياخشى پايدىلىنىش ۋە رۇسىيە ماللىرىنىڭ تۆكمە قىلىپ سېتىلىشىغا تاقابىل تۇرۇش ئۈچۈن مەبلەغنى بىرلەشتۈرۈپ بىر سودا ئۇيۇشمىسى قۇرۇشى كېرەك. ئۇ يەنە ۋەخپىلەرنى ئىسلاھ قىلىش، ۋەخپە يەرلەردىن كىرگەن كىرىم ۋە سەدىقەلەرنىڭ مازارلارغا ۋە شەيخلەرگە ئېقىپ

كېتىشىنىڭ ئالدىنى ئېلىش تەكلىپىنىمۇ قويغان. ياۋىشۇنىڭ قارشىچە ، ئەگەر ياركەنتتىكى ۋەخپىلەر ئەمەلدىن قالدۇرۇپ ئىجارىگە بېرىلسە شىنجاڭدىكى بارلىق مەدرىسلەرنى تەمىنلىگۈدەك مەنبەگە ئېرىشكىلى ۋە يېڭى تېخنىك مەكتەپلەرنى قۇرغىلى بولىدىكەن. ياۋىشۇ خىتاي ھاكىمىيىتىنىڭ ئۆز تەشەببۇسلىرىغا مەدەتكار بولىدىغانلىقىغا ئىشەنچ قىلغان.

ياۋىشۇنىڭ ئەسەرلىرىدە ئاساسلىق مەقسەت ساياھەتنامە يېزىش ئارقىلىق جەمئىيەتنى تەنقىد قىلىش ، ئەمما بۇمۇ ئۇنىڭ سەپىرىدىكى تۈپ نىيەت ئەمەس. ئۇ ئەسلى ياۋروپا ئارخېئولوگلىرى ۋە يېزىقشۇناسلىرىنىڭ بايقاشلىرىدىن رىغبەتلىنىپ تۈركلەرنىڭ پارلاق ئۆتمۈشىنىڭ قايتا پارلىشىغا كۈچ چىقارماقچى ئىدى. ئۇ 1915-يىلى قەشقەردە «مېنىڭ چىنى تۈركىستانغا كېلىشىم ، تۈركىستان تارىخىغا دائىر قەدىمكى ئەسەرلەرنى تېپىش» دەپ يازغان. ئۇ ئىلىدىكى مانجۇچە سۆزلەيدىغان شىبەلەر ئارىسىدىن بىر يۈرۈش مانجۇچە تارىخى ئەسەرلەرنى يىغقان ، قاراقاش دېيىلىدىغان بىر كىچىك كەنتتىكى قازىدىن 17-ئەسىرنىڭ ئاخىرىدىكى يەكەن چاغاتاي خانلىرىنىڭ نەسەبنامىسىنى تاپقان. 1916-يىلىدىن باشلاپ ئۇنىڭ بۇ ھەقتىكى ئەسەرلىرى «شۇرا» دېگەن ژۇرنالدا ئېلان قىلىنىشقا باشلىغان. (ئەھمەد زېكى ۋەلىدى توغانمۇ بىرلا ۋاقىتتا تاشكەنتتىن بۇ نەسەبنامىنى تاپقان). قەشقەردە ئۇ قەدىمكى ئۇيغۇر ۋەسىقلىرىنىڭ قىممىتى ھەققىدە بىر شىۋېتسىيە خرىستىئان دەۋەتچىسى بىلەن پاراڭلاشقان ، بەلكىم بۇ كىشى تىلشۇناس گۇستاف رېكىت بولۇشى مۇمكىن. شۇ سەۋەبتىن بولسا كېرەك ، ياۋىشۇ ئەسەرلىرىدە ئېتنوگرافىيە نۇقتىسىدىن پىكىر قىلغان. ئۇ تىلشۇناسلىق ھەققىدىمۇ توختالغان بولۇپ ، ئۇيغۇرچە سۆزلۈك بىلەن شىبەچە سۆزلۈكلەرنى سېلىشتۇرغان ؛ ئۇ يەنە ئاقسۇنىڭ سىرتىدىكى ئايكۆل يېزىسىدىكى بىر «روھ چاقىرىش» مۇراسىمىنى خاتىرىلىگەن ، بۇ ئەينى چاغدىكى رۇس ئالىملىرى قىزىقىدىغان تېمىلار ئىدى.

ياۋىشۇنىڭ بەزى يازغانلىرىدا شەرقشۇناسلاردەك تەرەپسىزلىك بولسىمۇ ئۇ تۈرك تارىخىنى قايتا يازماقچى بولغان قىزغىنلىقى بىلەن رومانىزمغا مايىل ئىدى. ئۇنىڭ ئۈچۈن شىنجاڭ تۈرك مەدەنىيىتىنىڭ يۈرىكى بولغانلىقى بىلەن قەدىرلىك ئىدى. ئۇنىڭ ئەسەرلىرىنىڭ مۇناسىپىنىڭ

روماندىن پەرقى ئىمپېرىيە چېگرالىرىدىن ھالقىغان بىر تۈرك بىرلىكى روھىنىڭ مەۋجۇتلۇقى بولۇشىدۇر. ياۋىشۇ قاراخانىيلار خانلىقىنىڭ سۇلتانى ساتۇق بۇغراخاننىڭ ئارتۇچتىكى قەبرىسىنى زىيارەت قىلغاندا بۇ يەردىكى شەيخنىڭ مازارغا تاۋاپ قىلغانلارنى قاقتى — سوقتى قىلغانلىقىنى تەنقىد قىلىدۇ ، ئەمما ئۆزى مازارغا ئېھتىرام بىلدۈرىدۇ. تاۋاپتا ئۇ ئۆزىنى ئەۋلىيا ساتۇق بۇغراخان بىلەن پاراڭلىشىۋاتقانداك ھېس قىلىدۇ. ساتۇق بۇغراخان ئۇنىڭغا تۈركلەرنىڭ شانلىق تارىخى ۋە ۋاپاتىدىن كېيىن ئۆزى شاھىت بولغان خارابىلىقنى سۆزلەپ بېرىدۇ. «مەكتەپ ۋە مەدرىسىلەر ئەرەب ، پارسچە كىتابلار ، رىۋايەتلەر بىلەن تولغان ، تۈرك روھى تامامەن ئۆچكەن ، مىللىي ئاڭ ۋە قەھرىمانلىقنىڭ ئورنىنى دەرۋىشلىك ۋە قەلەندەرلىك ئالغان. دەۋر ئالماشقان ، ئەسىرلەر ئۆتكەن ، ئەمما ئۆزگىرىشلەر بۇ مىللەتكە سائادەت ئەمەس زالالەت ئېلىپ كەلگەن. ئەگەر شۇ ئۆزگىرىشلەر يېڭىلىنىش ئېلىپ كەلگەن بولسا ئىدى ، بۇ شەرقلىقلەر غەربلىكلەرنىڭ ئارقىدا قالمىغان ، ئەكسىچە ئالدىغا ئۆتۈپ كەتكەن بولاتتى» دەپ يازغان ياۋىشۇ كىتابىدا.

ياۋىشۇنىڭ بۇ ئەسىرى 1906-يىلى ئىسمائىل غاسپىرالى يازغان «سۇلتان بىلەن سۆھبەت» دېگەن ئەسەرگە تەقدىر قىلىنغان. بۇ كىتابتا ئىسمائىل غاسپىرالى سەمەرقەنتتىكى ئەمىر تۆمۈر مەقبەرىسىنى زىيارەت قىلغاندا قەبرە يېرىلىپ تۆمۈر ۋە ئۇنىڭ ئۇستازى سەيىد بەرەكەتنىڭ چىقىپ كەلگەنلىك تەسەۋۋۇرىنى يازغان. ئەسەردە يېزىلىشىچە ، بىر يىغىلىش مەيدانىغا كېلىپ ئىراننىڭ نەسرۇددىن شاھ ، بۇخارانىڭ نەسرۇللاخان ، مىسىرنىڭ ئىسمائىل پاشا ، قوقەننىڭ خۇدايارخان ۋە قەشقەرنىڭ ياقۇپ بەگ دېگەندەك 19-ئەسىردىكى شاھلار پەيدا بولىدۇ. ئەمىر تۆمۈر بۇ شاھلارنى مۇسۇلمانلارنىڭ نېمە ئۈچۈن بۇ قەدەر خارابىلىقتا قالغانلىقى سەۋەبلىك سوراققا تارتىدۇ. ئۇلار باھانە تېپىش ئۈچۈن تېپىرلاپ كەتكەندە ، پانتىسلامىزىمچى جامالىدىن ئافغانى (1897-يىلى ۋاپات بولغان) سوراققا ئارىلىشىپ ئۇلارنىڭ ياۋروپا زامانىۋىلىقىنىڭ زوراۋانلىقىغا بىپەرۋالىق قىلغانلىقىنى ئەيىبلەيدۇ. گەرچە سۇلتان مەھمۇد ئىستانبۇلدا ، ياقۇپ بەگ قەشقەردە ئىسلاھات قىلىشقا تىرىشقان بولسىمۇ ، ئافغاننىڭ قارشىچە پەقەت كاۋكازلىقلار رەھبىرى شەيخ شامىللا ياۋروپا مۇستەملىكىچىلىكىگە زەربە بېرەلگەن.

غاسپىرانىڭ ئۆتمۈشتىكى خانلارنى تىلغا ئېلىشى 19-ئەسىردىكى مۇسۇلمان ھۆكۈمدارلارنىڭ ياۋروپانىڭ تېخنىكا ۋە سىياسىي تەرەققىياتى بىلەن تەڭ قەدەم ئالالمىغانلىقىنى تەنقىدلەش ئۈچۈن ئىدى. ياۋشۋىنىڭ ساتۇق بۇغراخاننىڭ ئېغىزىدىن بايان قىلغان ھېكايە سەل پەرقلىق بولۇپ بىرىنچى دۇنيا ئۇرۇشى مەزگىلىدىكى رۇسىيە تۈركلىرىنىڭ قوراللىق قارشىلىقلىرىغا ماس كېلەتتى. ياۋشۋىنىڭ ئەسىرىدە ساتۇق بۇغراخان ئېغىزىدىن مۇنداق دەيدۇ: «مەغلۇبىيەت 19-ئەسىردە باشلانمىغان، بەلكى نەچچە ئەسىر بۇرۇن باشلانغان بولۇپ، قاچانكى تۈركلەرنىڭ يېڭىلىق، مەرپەت ۋە قەھرىمانلىق روھى ئەرەب-پارس مەدەنىيىتىگە مەنسۇپ بولغان تەركى دۇنياچىلىق، زاھىتلىق ۋە قەلەندەرلىككە باش ئەگدى، شۇندىن كېيىن بىز يېڭىلىشكە باشلىدۇق». ياۋشۋىنى دىننى ئىنكار قىلىدىغان كىشىلەردىن دېگىلى بولمىسىمۇ، ئەمما ئۇنى تۈركلەرنىڭ خارابىلىقىدا ئىسلامنىڭ خېمىرتۇرۇچى بار، دەپ قارايدۇ دېگىلى بولىدۇ. ئۇ 1917-يىلى يازغان «ئىسلامى كىملىك ۋە مىللىيلىك» دېگەن ماقالىسىدە «پارس مەدەنىيىتى تۈرۈكلۈكنىڭ يىلتىزغا پالتا ئۇردى» دەپ تىغ ئۇچىنى ئىران سۈپىزلىق ئەنئەنىسىگە قاراتقان. ياۋشۋ تۈركلەرنىڭ خارابىلىشىش ھالىتىنى غەرب بىلەن شەرق مۇناسىۋىتى رامكىسىغا قويغان بولۇپ، شىنجاڭدىكى تۈركچىلىك نۇقتىئىنەزىرى بىلەن خىتايىنى ئىچىگە ئالغان پان-ئاسىياچىلىق نۇقتىئىنەزىرىنى بىرلەشتۈرگەن ئىدى. بۇ ئارقىلىق ئۇ مۇسۇلمان تۈركلەر بىلەن خىتاي جۇمھۇرىيەتچىلىرىنىڭ ھەمكارلىقىنى تەكىتلەيدىغان تەشەببۇسلىرىنى ئاقلانغان ئىدى.

رۇسىيە مۇسۇلمانلىرى خىتاي بىلەن ياكى خىتاي مۇسۇلمانلىرى بىلەن ئورتاقلىق ھاسىل قىلىشى مۇمكىن، ھەتتا خىتاي مۇسۇلمان دۆلىتى بولۇپ قېلىشى مۇمكىن دېگەنگە ئوخشاش پىكىرلەر گەرچە ئەپسانىدەك تۇيۇلسىمۇ بەزى رۇس ئەمەلدارلىرىنى ئەندىشىگە سالاتتى. چىڭ ئىمپېرىيەسىنىڭ بەربات بولۇشى رۇسىيە مۇسۇلمانلىرى ئارىسىدىكى چېگرا ئاتلىغان ئالاقە ھەققىدىكى ئەندىشە ئەڭ كۈچەيگەن بىر مەزگىلگە توغرا كەلدى. 1912-يىلى رۇسىيە قوشۇنلىرىنى ھەرىكەتلەندۈرۈپ خىتاي بىلەن بولغۇسى توقۇنۇشقا تەييارلىق كۆرگەن، مەخپىي ساقچىلارنى ھازىرلاپ ھەر قانداق داۋالغۇشقا تاقابىل تۇرماقچى بولغان. بۇ چاغدا رۇس

جاسۇسلرى تارانچىلار ئارىسىدىكى كالتە چاپان جەدىتچىلەرنىڭ پېيىغا چۈشكەن بولۇپ ئۇلارنى خىتاي بىلەن مۇناسىۋىتى بولغان بۆلگۈنچى كۈچلەر ، دەپ ئەنسىرىگەن. 1912-يىلدىكى بىر دوكلاتتا «بۇ جەمئىيەت ھاكىمىيەتكە قارشى تۇرۇشنى مەقسەت قىلىدۇ ، ئۇلار ئەگەر سىرتقى ئامىل بىلەن بىرلەشسە ئاشكارا ھەرىكەتكە ئۆتدۇ» دەپ يازغان. شۇڭا يەرلىك دائىرىلەر جەدىتچىلەرنىڭ مەتبۇئاتلىرىغا بولغان نازارەتنى كۈچەيتكەن. 1912-يىلنىڭ ئاخىرىدا «شۇرا» دا ئېلان قىلىنغان خىتاي تۈركىستانى تۈركلىرىنىڭ تارىخى ھەققىدىكى ماقالە دائىرىلەرنى خۇددى بۇ جىنايى پىلاننىڭ ئىسپاتى سۈپىتىدە بىر گۆھەر تېپىۋالغاندەك خۇشال قىلغان. «توغرا» تەخەللۇسلۇق سىرلىق بىر كىشى يازغان بۇ ماقالىدە ياقۇپ بەگ قۇرغان قەشقەرىيە ئەمىرلىكى بايان قىلىنىپ ، يېقىندا يۈز بەرگەن خىتايدا قارشى ئىنقىلاب بىلەن خۇلاسە چىقىرىلغان. ئاپتور چىڭ ئىمپېرىيەسىنىڭ بەربات بولغىنىغا بولغان شادلىقنى ھېچ يوشۇرمايلا قالماي ، بەلكى مۇسۇلمانلارنى خىتايلار بىلەن بىرگە ئويغىنىش يولىغا چاقىرىغان. بۇ ئىشقا مەسئۇل ساقچى ماقالىنىڭ ئاخىرقى قۇرلىرىنى خاتالىشىپ «بىزمۇ خىتايلارغا ئوخشاش ئىنقىلاب قىلىشىمىز كېرەك» دەپ تەرجىمە قىلغان ، نەتىجىدە توغرا تەخەللۇسلۇق بۇ كۈشكۈرتكۈچى كىشىنى ئىزدەش باشلانغان.

توغرا تەخەللۇسلۇق بۇ كىشى ئەسلى نەزەرخوجا ئابدۇسەمەتوۋ (؟-1951) بولۇپ غالجاتتا تۇغۇلغان تارانچى ئىدى. ئۇ كىچىك بىر تۈركۈم كالتە چاپان ئىسلاھاتچىلارنىڭ بىرى بولۇپ رۇسىيە مۇسۇلمانلىرى ئارىسىغا شىنخەي ئىنقىلابىنى تارقاتقۇدەك بىرەر سالاھىيەت ھازىرلىمىغان ئىدى. ئۇنىڭ يېزىشىچە 1912-يىلى ساقچىلار تارانچىلار ئارىسىدىكى ئىلغار كالتە چاپانلارنى نىشانغا ئالغان. ئوقۇتقۇچىلارنى تۇتقان ۋە ياركەنتتىكى جەدىتچە مەكتەپلەرنى تاقىۋەتكەن. ئابدۇسەمەتوۋ رۇسىيەدىكى جەدىتچى مەتبۇئاتلارغا خىتايدىكى مۇسۇلمانلار جامائىتى ھەققىدە ماقالە يېزىپ ئۇلارنى خىتايدىكى مۇسۇلمانلارنىڭ ئەھۋالىدىن ۋاقىپلاندۇرغان. باشقا جەدىتچىلەرگە ئوخشاش ئابدۇسەمەتوۋمۇ خىتاينىڭ ئىسلامغا قانداق مەدەنىي مۇئامىلە قىلىۋاتقانلىقىنى يېزىش ئارقىلىق ۋاسىتىلىك ھالدا رۇسىيە دائىرىلىرىنى تەنقىد قىلغان. ئۇ 1911-

يىلى «شۇرا» ژۇرنىلىغا يازغان تۇنجى ماقالىسىدە خىتاي ھەققىدە «ياۋروپادىكى ھەرقانداق بىر مەدەنىيەتلىك ئەلدە مۇسۇلمانلارغا مۇنداق ئەركىنلىك بېرىلگەن ئەمەس» دەپ يازغان. ئۇ تۇنجى ماقالىسىنىڭ ماۋزۇسىنى «چىنى تۈركىستاندىكى سارتلارنىڭ مىللىي تارىخىدىن بىر مۇراجىئەت» دەپ قويغان بولۇپ، مۇھەررىرگە يازغان خېتىدە «چىنى تۈركىستاندىكى 30 مىليون تۈرك مۇسۇلماننىڭ تارىخى نەزەردىن ساقىت قىلىنماقتا» دەپ يازغان. ئۇ يەنە «گەرچە بۇرىياتلار ۋە تۈڭگۇسلارنىڭ ئەھۋالى بىزگە مەلۇملۇق بولسىمۇ رۇسىيە ۋە چىنى تۈركىستاندىكى تارانچى تۈركلىرىنىڭ تارىخى ھەققىدە بىرەر سۆز يېزىلمىدى» دەپ ئاغرىغان. ئۇنىڭ قارىشىچە مۇھەررىرلەر تارانچىلارنىڭ نوپۇسىدىن قانائەت ھاسىل قىلمىغان. ئۇنىڭ ھېسابلىشىچە 1860-يىللىرى 20 مىڭ تارانچى ئائىلىسى بار دېسەك، ھازىر 400 مىڭ تارانچى بار دېيىشكە بولىدىكەن. كېيىن ئۇ يەتتە سۇدىكى تارانچىلارنىڭ ئاران 55 مىڭ ئىكەنلىكىنى ئوقۇغان ۋە تارانچىلارنىڭ ئازلاپ كەتكەندىن ئىزتىراپ چەككەن.

گەرچە غالىبات ياركەنتنىڭ جەنۇبىغا جايلاشقان تاغ ئارىسىدىكى بىر غېرىب بازار بولسىمۇ ئابدۇسەمەتوۋ بۇ يەردە رۇسىيە مۇسۇلمانلىرىنىڭ مەتبۇئاتلىرىدىن چەتتە قالغان. 1913-يىلى زارىف باشىرى (1888-1962) ئىسىملىك بىر تاتار كوپالدا بىر تارانچى باينىڭ ئاچقان مەكتىپىدە ئوقۇتقۇچىلىق قىلغان ۋە غالىباتقا بېرىپ ئابدۇسەمەتوۋ بىلەن كۆرۈشكەن. باشىرى غالىباتنى ئوتتۇرا ئاسىيانىڭ ئەڭ قاراڭغۇ بۇلۇڭى دەپ تەسۋىرلىگەن بولۇپ مۇشۇنداق بىر يەردە ئابدۇسەمەتوۋغا ئوخشاش ئوقۇمۇشلۇق، بىلىملىك بىر كىشىگە يولۇققىنىدىن ھەيران قالغان. باشىرى خاتىرىسىگە «ئۇ ئوتتۇرا ئاسىيادىكى خەلقلەرنىڭ تارىخى ۋە ھاياتى ھەققىدە ئىزدىنىپ زور ئۇتۇقلارغا ئېرىشكەن» دەپ يازغان. بولۇپمۇ ئابدۇسەمەتوۋنىڭ تاتار ئەدەبىياتچىلىرى ئىچىدىكى زىددىيەتلىك نۇقتىلارغىچە چوڭقۇرلاپ بارالغانلىقى باشىرىنى قايىل قىلغان. چۈنكى شۇ زىددىيەتلەر ئىچىدە ئۇنىڭ دوستلىرىمۇ بار ئىدى. ئابدۇسەمەتوۋ تاتار شائىرى مەجد غەفورغا مايىل ئىكەنلىكىنى، ئەمما ئۇنىڭ بارغانچە سولچىلىققا قاراپ كېتىۋاتقانلىقى، سولچى بولغانچە دىننى ئىنكار قىلىۋاتقانلىقىنى تىلغا ئالغان.

باشىرى بىلەن ئابدۇسەمەتوۋنىڭ ئۇچرىشىشى ئىدىيە بىرلىكىنى پەيدا قىلغان بولۇپ ھەمكارلىقنىڭ باشلىنىشى ئىدى ، بۇ ھەمكارلىق 1920-يىللارغىچە داۋام قىلغان. باشىرى رۇس ئىمپېرىيەسىدىكى تۈركى مىللەتلەرنىڭ ئۆرپ-ئادەتلىرىگە ئالاھىدە قىزىققان بولۇپ ، تاتارلارنىڭ قوشنىسى بولغان چۇۋاشلارنى تەتقىق قىلىپ مۇتەخەسسسىگە ئايلانغان. ئۇ چۇۋاشلارنى تەتقىق قىلىپ ئىلمىي ئەسەرلەرنى يازغاندىن باشقا «چۇۋاش قىزى ئەنسە» (1910) دېگەن روماننىڭ ھېكايىنى يېزىپ چىققان. باشىرى ئىمپېرىيە تەۋەسىدە ياشايدىغان تۈركىي خەلقلەر بىلەن بىرلىكنى تەكىتلەيتتى. ئەمما بۇ خەلقلەرنىڭ تۈركلۈك ئومۇمى كىملىكىگە ئەمەس خاسلىقىغا بەكرەك ئەھمىيەت بېرەتتى. ئەلۋەتتە بۇ تاتارلارنىڭ ئۆز مىللىي لايىھىسىگە ئۇيغۇن ئىدى. مۇشۇ سەۋەبتىن ئۇ تارانچىلار ئارىسىدىن خەلق كۈيلىرىنى ، قوليازىملارنى توپلىغان ، ھەتتا قاراخانىيلار خانلىقىغا دائىر مەشھۇر ئەسەر «قۇتادغۇ بىلىك» نىڭ كۆچۈرۈلمىسىنى تېپىشقا تىرىشقان. باشىرى بىلەن بولغان ئالاقە داۋامىدا ئابدۇسەمەتوۋ تارانچى تارىخى ھەققىدە داۋاملىق ئىزدىنىپ ، ئىككى يۈز يىللىق تارانچى تارىخىدىن چوڭقۇرلاپ تارىم ۋادىسىنىڭ ئىسلامغا مۇشەرىپ بولۇشىغا قەدەر يېتىپ بارغان. 1913-يىلى ئۇ قاراخانىيلار پادىشاھى ساتۇق بۇغراخان ۋە ئۇنىڭ ئىسلامنى قوبۇل قىلىشى ھەققىدە ماقالە يازغان. كېيىنكى يىلى ئۇ «شۇرا» ژۇرنىلىدا «قۇتادغۇ بىلىك» نى ئۇلاپ ئېلان قىلىش تەكلىپىنى بەرگەن.

ئابدۇسەمەتوۋنىڭ تارىخقا يۈزلىنىشى ئۇنىڭ يېڭىچە مەكتەپنى مەركەز قىلغان ئىسلاھاتچىلار سىياسىتىدىن ئۈمىدسىزلەنگەنلىكىنىڭ ئىپادىسى ئىدى. يەرلىك مۇنەۋۋەرلەرنىڭ ئەكسىچە ئابدۇسەمەتوۋ جەدىتچە مەكتەپلەر قۇرۇلغاندا چەتتە قالغان. ئۇ بۇ مەكتەپلەرنىڭ ئېچىلىشى بۆلۈنۈشنىڭ بىر قىسمى دەپ قارىغان. ئۇ 1910-يىلىدىكى قازى سايلىمىدا ئىككى تەرەپنىڭ قازىلىق تالىشىپ نۇرغۇن پارا بەرگەنلىكى ، بىراق ھەر ئىككىلىسىنىڭ يەنە تارانچى رايونىدىكى مائارىپ ئىسلاھاتى ئۈچۈن تۈلگەن بەدەللىرىنى داۋا قىلىشۋاتقانلىقىنى يازغان. «گەرچە ئۇلار يېڭىش ئۈچۈن نۇرغۇن ساختىلىقلارنى قىلىشقان بولسىمۇ ئەمما خەلقنى رازى قىلىش ئۈچۈن مەكتەپ سالغانلىقى خۇشاللىقلارلىق ئىشتۇر». 1915-يىلى ئابدۇسەمەتوۋ ئېتىراپ

قىلىپ «تارانچىلاردا يېڭىچە مائارىپ ئارتۇقچە مۇنازىرە قىلىنمايلا قويۇل قىلىندى» دەپ يازغان. شۇنداقتىمۇ جەدىتچى كۈچلەرنىڭ تەنقىدچىسى بولۇشى كېرەك ئىدى. ئابدۇسەمەتوۋ مۇشۇنداق بىر كىشى سۈپىتىدە ئوتتۇرىغا چىقىپ تارانچىلار ئارىسىدىكى ساختا ئىلغارلىققا ھۇجۇم قىلغان. مەسىلەن شۇ چاغدىكى ياركەنت مۇدەررىسى گابدۇراخمان داموللا مۇھەممىدىنىڭ جەدىتچىلىكىدە ھەر خىل خۇراپاتلارغا يول قويۇلغانلىقى مەسىلىسى ئابدۇسەمەتوۋنىڭ تەنقىدىگە نىشان بولغان. بۇ تەنقىد ياركەنتتىكى بىر موللىنىڭ كۈچلۈك رەددىيەسىگە دۇچ كەلگەن. بۇ كىشى گابدۇراخمان داموللا ۋە ئۇنىڭ ئوقۇغۇچىلىرىنى جەدىتچىلىكنىڭ ئاۋانگارتلىرى دەپ ئاقلىغان. جامائەت پىكىرىنىڭ زورى بىلەن ئابدۇسەمەتوۋ دېگەنلىرىگە تۆۋە قىلىشقا مەجبۇر بولغان.

1914-يىلى ئابدۇسەمەتوۋ شىنجاڭدىكى مۇسۇلمانلارنىڭ ئەھۋالى ھەققىدە بىرىنچى قول مەنبەگە ئېرىشىش ئۈچۈن ئاقسۇغا سەپەر قىلغان. ئۇ بۇ زېمىنغا خۇددى ياۋشۇغا ئوخشاش ئارزۇ بىلەن بارغىنى ئۈچۈن كۆزى كۆرگەن ئەمەلىيەتتىن بەك ئۈمىدسىزلىنىپ بارلىق قالاقلقنى يەرلىك خەلققە يۈكلەپ قويغان. بىراق ئۇنىڭ بۇ ئەھۋاللارغا قاراتقان تەدبىرى جەدىتچە مەكتەپ ۋە كۈتۈپخانىلار بولمىغان. ئۇ «شۇرا» ژۇرنىلىغا يازغان بۇ ھەقتىكى ماقالىسىدە ئىلغارلىقنى ياقلىغۇچى مۇسابايلار ۋە ئابدۇقادىر داموللامنىڭ قىلىۋاتقان تىرىشچانلىقى ھەققىدە ئاڭلىغانلىقى، ۋە ئۆلكىدىكى باشقا ئىلغار بايلارنىڭ غەيرىتى بىلەن يېڭى مائارىپنى ئىلگىرى سۈرۈش جەھەتتە ئۈمىدىنىڭ بارلىقىنى يازغان. ئەمما ئۇ يەنە يەرلىك كىشىلەردىكى كىملىكنىڭ مۇجمەللىكى سەۋەبلىك بۇ ئۈمىدىنىڭمۇ ئورۇنسىز ئىكەنلىكىنى ھېس قىلغان. ئۇ يەرلىك كىشىلەرنىڭ ئۆزىنى يۇرتلار بويىچە ئاتايدىغانلىقىنى، مىللىتىنى سورىسا «مۇسۇلمان» دەپ دىندىن جاۋاب بېرىدىغانلىقىنى، بەزىلىرىنىڭ ئۆزىنى خىتاينىڭ كەمىستىپ ئاتىشى بويىچە «چەنتۇ» دەيدىغانلىقىنى، قازاق ۋە قىرغىزلار بىلەن يېقىن ياشىغانلارنىڭ ئۆزىنى سارت دەيدىغانلىقىنى يازغان. دېمەك، ئۇلار ھەتتا ئۆزلىرىنىڭ كىم ئىكەنلىكىنىمۇ بىلمەيتتى. شۇنىڭ

بىلەن ئۇ شىنجاڭدىن قايتىپ كېلىپلا قوۋمغا مىللىتىنى تونۇتۇش ئۈچۈن «ئۇيغۇر بالىسى» تەخەللۇسىنى قويغان.

ئۇيغۇرلار ۋە تۇراندىكى تۈركلەر

ئابدۇسەمەتوۋ ئۆز كىملىكىنى بۇنداق جاكارلاشتا نەدىن ئىلھام ئالغان؟ ئۇرۇش يىللىرىدا مۇسۇلمان دۇنياسى ئىمپېرىيەلەر ئىچىدە مەدەنىيەت ئىسلاھاتى قىلىشتىن مۇستەقىل مەۋجۇتلۇقى ئۈچۈن ئىمپېرىيەلەرنىڭ چېگراسىدىن ھالقىغان ھالدا تەپەككۇر قىلىشقا يول تۇتقان. خۇددى مەن بىرىنچى بابتا توختالغاندەك، تارىختىكى ئۇيغۇرلارنىڭ تەتقىقاتچىلار تەرىپىدىن قايتا بايقىلىشى شەرقشۇناسلارنىڭ تۈرك تارىخى ھەققىدىكى قېلىپلاشقان كۆز قارىشىنى تۈپتىن ئۆزگەرتتى. بۇ، تۈركى تىلدا سۆزلىشىدىغان خەلقلەر ئىچىدىكى مىللەتچىلەر ئۈچۈن ئىنتايىن مۇھىم ئەھمىيەتكە ئىگە ئىدى. ئاناتولىيەدە ئەسلى تۈرك ئاتالغۇسى قالاق دېگەنلىك بولۇپ ئوسمان ئىمپېرىيەسى سەرخىللىرى ئارىسىدا چارۋىچىلار ئۈچۈن قوللىنىلاتتى. مەسىلەن، رادلوۋنىڭ تۈركى تىللار سېلىشتۇرما لۇغىتىدە ئوسمانلىچىدە تۈرك دېگەن سۆزگە «مەدەنىيەتسىز، قوپال، نادان» دەپ مەنە بېرىلگەن ھەمدە مۇشۇ سەۋەبتىن بولسا كېرەك «ئوسمانلىلار ئۆزىنى تۈرك دەپ ئاتاشنى ياخشى كۆرمەيتتى» دەپ ئىزاھلانغان. بۇ، تۈرك مىللەتچىلىكىنى تەشەببۇس قىلماقچى بولغانلار ئۈچۈن ئىنتايىن ئېغىر بىر مەسىلە ئىدى.

ئەسر ئالماشقان پەيتلەردە تۈركولوگىيە ساھەسىدە ئوتتۇرىغا چىققان نەتىجىلەر ئوسمان ئىمپېرىيەسىدىكى زىيالىيلارنى ئۇنتۇلغان ئەجدادلىرىنىڭ قايتا بايقىلىشىدىن پەخىرلەندۈرگەن. قەدىمكى تۈرك يېزىقىدىكى مەڭگۈ تاشلارنىڭ بايقىلىشى بىلەن بۇ زىيالىيلار نەزىرىدە ئۇيغۇرلارنىڭ قەدىمكى تۈرك مەدەنىيىتىدىكى ئورنى تېخىمۇ يۈكسەلگەن. ئۇيغۇرلار ئوغۇزخان رىۋايىتى ئاساسىدىكى ئېتنىك بايانلاردا قىسمەن رول ئوينايدىغان ھالەتتىن ياۋرو-ئاسىيا قۇرۇقلۇقىدا مەدەنىيەتنىڭ تارقاقچىسى بولۇپ تونۇلغان. قەدىمكى تۈرك يېزىقىنىڭ بايقىلىشىغا تۇنجى

قېتىم ئىنكاس قايتۇرغان كىشى تارىخچى نەجىپ ئاسىم بولۇپ ئىستانبۇلدىكى بىر گېزىتتە مۇھەررىر ئىدى. ئۇ 1899-يىلى «قەدىمكى تۈرك يېزىقلىرى» دېگەن كىتابنى يازغان. ئالبانىيەلىك زىيالىي شەمسىدىن سامى نەجىپ ئاسىمنىڭ ھەمكارلاشقۇچىسى بولۇپ ئۇ بۇ يېڭى بايقىلىشلارنى 1899-يىلى تۈزگەن ئوسمانلىچە قامۇسقا كىرگۈزگەن. بۇ قامۇسنىڭ ئۇيغۇر ماددىسىغا «ماۋەرائۇننەھرنىڭ (سىر ۋە ئامۇ دەرياسى ئارىلىقى) شەرق ۋە شىمال تەرىپىدە ياشايدىغان بىر تۈرك خەلقىدۇر. ئۇلار تۈركلەرنىڭ يېزىقىنى ئىجات قىلغان ۋە تۇنجى بولۇپ مەدەنىيەت ياراتقان. بۇ سەۋەبتىن قەدىمكى تۈرك تىلى ئۇيغۇر تىلى دەپ ئاتالغان ۋە ئۇنىڭ يېزىقى ئۇيغۇر يېزىقى دەپ ئاتالغان. ئۇيغۇرلار چىڭگىز ئىستېلاسىدىن كېيىن ئىسلام دىنىنى قوبۇل قىلغان موڭغۇللار بىلەن قوشۇلۇپ كەتكەن ۋە چاغاتايىلار دەپ ئاتالغان» دەپ يېزىلغان. شەرقشۇناسلارنىڭ تەتقىقاتى بىلەن بايقالغان ئۇيغۇرلار تۈرك مىللەتچىلىرىنىڭ تەشەببۇسى بىلەن تېخىمۇ گەۋدىلەنگەن.

ئوسمان ئىمپېرىيەسى ئىدىئولوگىيە جەھەتتە ئوسمانچىلىق ياكى پانىسلازمىدىن تۈرك مىللەتچىلىكىگە قاراپ يۈزلەنگەندە ئاناتولىيەدىكى زىيالىيلار ئۇيغۇرنى تۈركلەرنىڭ مەدەنىيەت ياراتقانلىقىغا سىمۋول قىلىپ كۆرسەتكەن. ئۇلارنىڭ قارىشىدا «ئۇيغۇر» شەھەرلەشكەن ۋە مەدەنىيەتلىك دېگەنلىك بولۇپ قايسى تۈرك خەلقى يۇقىرى دەرىجىلىك شەھەر مەدەنىيىتى ياراتسا ئۇيغۇر بولغان بولاتتى. ئۇيغۇرلارنى بۇ خىل يۇقىرى سۈپەت بىلەن تەرىپلەش، يەنى ئۇيغۇرىزم بولسا ئوسمان ئىمپېرىيەسىنىڭ كېيىنكى ۋاقىتلىرىدىكى تۈركچىلىك ۋە تۇرانچىلىقنىڭ مۇھىم بىر تەركىبى قىسمى ئىدى. 1914-يىلى تۇران خىتابنامىسىنى ئېلان قىلغان ئەخمەت فەرىت تەك ئوسمان سۇلتانلىرىنى ئېسىل تەربىيە كۆرگەن ئۇيغۇرنىڭ نەسلىدىن دەپ قارىغان. ئۇ «بىز ئوسمانلىلار، ھۇنگىرلار، بولۇپمۇ فىنلار دۇنيادىكى ئەڭ ئوقۇمۇشلۇق كىشىلەرمىز، بىز ئەڭ مۇكەممەل ئۇيغۇرلاردىمىز... ئىپتىدائىي ۋە كۆچمەن تۈركلەر چارۋىچىلار بولۇپ ئادەتتىكى ئىگىلىك بىلەن مەشغۇل بولغان... ئۇيغۇرلار شەھەرلەردە ياشايتتى ۋە بۇ ساھەدە كۆپ تەرەققىي قىلغان ئىدى.» دەپ يازغان.

رۇسىيەدىكى مۇسۇلمان تەتقىقاتچىلار ئۇيغۇرلارنىڭ تۈرك مەدەنىيەت تارىخىدىكى ئورنىغا يۇقىرى باھا بېرەتتى. 1909-يىلى ھاسانگاتا گاباشى «تۈركى خەلقلەرنىڭ ئومۇمى تارىخى» دېگەن كىتابنى يازغان بولۇپ، كىتابتا ئۇيغۇرلارغا مەخسۇس بىر باب ئاجراتقان. ئۇ ئۇيغۇرلارنى خىتايلار، پارىسلارغا ئوخشاش ئۆزگىچە مەدەنىيەت ياراتقان بىر خەلق سۈپىتىدە تەسۋىرلىگەن. ئۇ ئۇيغۇرلارنىڭ ئوغۇز ئىتتىپاقىغا مەنسۇپ ئىكەنلىكىنى، بىرىنچى بولۇپ كۆچمەن ھاياتتىن شەھەر ھاياتىغا ئۆتكەنلىكىنى، يايلاقلارنى تاشلاپ مۇسۇلمانلار، سلاۋيانلار قاتارلىق مىللەتلەر ئارىسىغا كۆچۈپ بارغانلىقىنى يازغان. كۆچۈش جەريانىدا نەسەب جەھەتتىن ئۇيغۇرلار ئوغۇر-بۇلغار، باشقىرت، ماگيار ۋە ھەتتا ئاۋار ۋە فىن قاتارلىق خەلقلەرنىڭ شەكىللىنىشىگە مۇناسىۋەتلىك كۆرسەتكەن. ئوتتۇرا ئاسىيادا ئۇيغۇرلار ئىسلام دىنىدىكى قاراخانىيلار ۋە بۇددا دىنىدىكى ئىندىقۇت ئۇيغۇر خانلىقىدىن ئىبارەت خانلىقلارنىڭ قۇرغۇچىلىرىدۇر. گاباشىنىڭ يۇقىرىقى بۇ قاراشلىرى تۈرك تارىخچىلىرىنىڭ ئۇيغۇرلار ھەققىدىكى قاراشلىرى بىلەن بىردەك ئىدى. ئەمما، ئۇ ئۇيغۇرلارنىڭ تارىخىغا تېخىمۇ تەپسىلىي ۋە ئالاھىدە ئورۇن بەرگەن. ئۇ ئۇيغۇر تىلىنىڭ قانداق بولۇپ چاغاتاي تىلى دەپ ئاتىلىپ قالغانلىقى، ئۇلارنىڭ مىللەت كىملىكىنى يوقىتىپ يۇرت كىملىكىگە قانداق باغلانغانلىقى ۋە ئۇيغۇر تىلىنىڭ قانداق بولۇپ «قەشقەر تۈركچىسى» دەپ ئاتىلىپ قالغانلىقىنى ئىزاھلىغان. ئۇنىڭ ئەينى ۋاقىتتىكى قەشقەرىيەلىكلەر بىلەن تارىختىكى ئۇيغۇرلارنى باغلىشى ئۇنى ئۇيغۇر مىللىي تارىخىنىڭ باشلامچىلىرىغا ئايلاندۇرغان.

بۇ يېزىلغانلار ئۇيغۇرلارنىڭ ئومۇمىي ۋە خاس مەنىدىكى تارىخى مىراسلىرىغا ئايلاندى. ئۇيغۇر تارىخىنىڭ بىر ۋارىيانتى بويىچە ئۇيغۇرلار تۈرك خەلقلەر تارىخىنىڭ پارلاق بىر سەھىپىسىگە ۋەكىللىك قىلدۇ. ئۇيغۇر دېگەنلىك مەدەنىيەتلىك تۈرك دېگەن مەنىدە بولغاچقا ئەينى چاغدا ئابدۇسەمەتوۋلا ئەمەس، باشقا رۇسىيەلىك مۇسۇلمان زىيالىيلارمۇ ئۆزىگە ئۇيغۇر دەپ تەخەللۇس قويغان. ئۇيغۇرنىڭ بۇنداق كەڭ مەنىدىكى پانتۈركىست چۈشەندۈرۈلۈشى ئەڭ ۋايىغا يەتكەن دەۋر 1930-يىللاردىكى تۈركىيەدىكى تىل ئىسلاھاتىدۇر. ئاتا تۈرك تۈركچىدىن

ئەرەب-پارسچە سۆزلەرنى چىقىرىپ تاشلاشتا ئەرەبچىدىكى مەدەنىيەت سۆزىنىڭ ئورنىغا «ئۇيغۇر» بىلەن مەنىداش «ئۇيغار» سۆزىنى ئىشلەتكەن.

گاباشنىڭ قەشقەرىيە تۈركلىرى بىلەن ئۇيغۇرلارنى بىر دەپ تونۇشى ئۇيغۇرلارنىڭ ئىككىنچى مەنىسىنى تەشكىل قىلغان بولۇپ، بۇ مەنە بويىچە شىنجاڭدىكى ئۆزىنى مۇسۇلمان دەپلا ئاتا كەلگەن خەلق بۇ ئىسمىنىڭ مىراسخورلىرىغا ئايلانغان. شۇ چاغلاردا تاتارلار ئارىسىدا تۈركچىلىك ئاجىزلاپ تاتار مىللەتچىلىكى كۈچلەنگەن بولۇپ بۇ شۇ مۇھىتتىكى تارانچى زىيالىيسى ئابدۇسەمەتوۋغا تەسىر كۆرسەتكەن. شۇنىڭ بىلەن ئۇ تارانچى كىملىكىنىڭ سىمۋولى قىلىپ ئۇيغۇرلۇق كىملىكىنى قايتىدىن تېپىۋالغان. ئابدۇسەمەتوۋ 1919-يىلى يازغان «جاپاكەش تارانچىغا» دېگەن بىر شېئىرىدا ئۇيغۇرلارنى تۈركى ئەجدادلار بىلەن ئۆزى تەۋە تارانچى جامائىتىنى تۇتاشتۇرىدىغان بىر تارىخى شەجەرە سۈپىتىدە تىپىكلەشتۈرگەن. «بوۋاڭ ئۇلۇغ تۈرك، ئاتاڭ ئۇيغۇردۇر» دېگەن مىسرالىرىدا ئۇيغۇرلارنىڭ تۈرك نەسەبىنى تەكىتلەش ۋە رۇسىيەدىكى تارانچىلار بىلەن شىنجاڭدىكى مۇسۇلمانلارنى بىر خىل كىملىك ئىچىگە يۇغۇرۇش ئارزۇسىنى ئىپادىلىگەن. بۇلار گەرچە ئابدۇسەمەتوۋنى ئۇيغۇر مىللەتچىسى قىلىشقا يېتەرلىك بولمىسىمۇ، ئۇنىڭ ئۇيغۇر كىملىكىنى ئەسلىگە كەلتۈرۈش، تارانچىلارنى بۇ كىملىكتە كۈچلەندۈرۈش قاتارلىق جەھەتلەردىكى تىرىشچانلىقلىرى يېڭى ئۇيغۇرلۇق پىلانىنىڭ مۇھىم قەدەم باسقۇچلىرى بولغان ئىدى.

زىيالىيلارنىڭ مۇنداق تەپەككۈر لىنىيەسى يەتتەسۇغا مۇۋاپىق تۇيۇلغان بىلەن شىنجاڭغا ئۇيغۇن بولۇشى ناتايىن ئىدى. شىنجاڭدىكى يەرلىك مۇسۇلمانلارغا نىسبەتەن ياكى ئوسمانلىلار بىلەن بولغان مەنىۋى رىقابەت ۋە يا خىتايدىن بولغان بېسىم ئۇلارنى ئۆزىنى ئوسمانلى ئىمپېرىيەسىگە مەنسۇپ تۈركلەردىن پەرقلەندۈرىدىغان بىر ئۆزگىچە مىللىي كىملىك قۇرۇپ چىقىشقا مەجبۇرلىمىغان ئىدى. بۇرۇن توختىلىپ ئۆتكىنىمىزدەك، جۇمھۇرىيەتچى خىتاي سىياسىتى مۇسۇلمانلارنى قانۇندا بەلگىلەنگەن بەش مىللەتنىڭ بىرى قىلىپ بېكىتكەن بولۇپ، شىنجاڭ مۇسۇلمانلىرىمۇ مۇشۇ سالاھىيەت بىلەن تونۇلاتتى. خىتاي سىياسىي سەھنىسىدە چىنى

تۈركىستانلىق مۇسۇلمان بىلەن چىنى تۈركىستانلىق تۈرك توقۇنۇشمايتتى. جۇمھۇرىيەتچىلەرنىڭ دەستۇرى بولغان سۇن جۇڭسەننىڭ «ئۈچ مەسلەك» دېگەن كىتابىدا خىتايدىكى بەش مىللەت تىلغا ئېلىنغاندا سۇن جۇڭسەن مۇسۇلمانلار دەپلا بولدى قىلماي ئىسلامغا ئىشىنىدىغان تۈركلەر دەپ ئايرىم كۆرسەتكەن. بىرىنچى دۇنيا ئۇرۇشى مەزگىلىدىكى جىددىي ۋەزىيەتتە ، ئىستانبۇلدىكى قەشقەرلىكلەر (ئۇيغۇرلار) ۋە قەشقەردىكى ئەخمەت كامالغا مايىل يەرلىكلەر ياش تۈركلەرنىڭ قوراللىق قارشىلىق ھەققىدىكى تەشەببۇسلىرىغا ئەگىشىشنى دۇرۇس دەپ قارىغان. پانتۈركلۈك ۋە يەتتە سۇدىكى ئۇيغۇرلۇق تەشەببۇسلىرى ئوتتۇرىسىدىكى پەرقلەر دەسلەپتە تولىمۇ ئاز بولغان بولسا ، ئۇزۇنغا قالماي بۇ پەرقلەر زورىيىپ كەتكەن. شىنجاڭدىكى مۇسۇلمانلار ئارىسىدا كۆرۈلگەن كىملىك مەسىلىسى ئۇلارنى ھەرىكەتكە كەلتۈرۈشنىڭ قورالغا ئايلانغان ، رۇسىيە ئىنقىلابى قەشقەرلىك ۋە تارانچى دەپ ئايرىلغان جەنۇب شىمال ئۇيغۇرلىرىنى يېڭى ھەمكارلىق يولىغا ئىتتەرگەن.

بەشىنچى باب.

ئىسيان، ئىنقىلاب ۋە ئىچكى ئۇرۇش

ئىككى يىل كېسەل ئازابىنى تارتقان ۋەلىباي 1916-يىلى ۋاپات بولغان. «يەتتە سۇ ئۆلكىسى خەۋەرلىرى» گېزىتى بۇ ھەقتە «تارانچىلارنىڭ ھارۇن رەشىدى ۋاپات بولدى» دېگەن مەزمۇندە خەۋەر تارقاتقان. بۇ يەردە ۋەلىباي ئابباسلار دەۋرىدە مىسلىسىز بايلىقى بىلەن مەشھۇر بولغان خەلىپە ھارۇن رەشىدكە ئوخشىتىلغان. بىرەيلەننىڭ قەسدىسىدە ئۇ «مىسلىسىز بايلىق ياراتتى، يۇقىرى ئىجتىمائىي ئورۇنغا ئېرىشتى، ئۆلكىدىكى پۈتۈن تارانچىلارنىڭ ۋە بىر قىسىم تۇڭگانلارنىڭ ۋەكىلىگە ئايلاندى، يەتتە سۇ تارىخىغا ۋە چېگرىداش خىتاي زېمىنى تارىخىغا نامى يېزىلدى» دەپ تىلغا ئېلىنغان. شۇ يىلنىڭ ئاخىرىدا يۈز بەرگەن بۇرۇلۇشلاردىن بەھر ئالالمىغانلىقى نۇقتىسىدىن بەلكىم ئۇنىڭ ئۆلۈشى مۇۋاپىق ۋاقىتقا توغرا كەلگەن بولۇشى مۇمكىن. ۋەلىباينىڭ ئۆلۈمى خۇددى يۈز بېرىش ئالدىدىكى قوزغىلاڭلار ۋە چار پادىشاھلىقىنىڭ گۇمران بولۇشىدىكى بېشارەت بولۇپ قالدى. 1916-يىلى ئۇنىڭغا ئاتالغان قەسدىدە ۋەلىباينىڭ ياركەنتتىكى بىر كىچىك رەڭگارەڭ كۆكۈل مەيدانىنى ئۇنىڭغا ئاتالغان جامائەت باغچىسى قىلىپ ئۆزگەرتىش ئۈمىد قىلىنغان، ئەمما بۇ ئارزۇ ئەمەلگە ئاشمىغان. ئىنقىلاب نەتىجىسىدە رۇسىيەنىڭ ئىلىنى بېسىۋېلىشى بىلەن يەتتە سۇغا كۆچكەن تارانچىلار ئىچىدىن چىققان بىر ئەۋلاد سەرخىللەر تارىخ سەھنىسىدىن چۈشۈپ، ۋەلىباينى ۋە ئۇنىڭ ئىشلىرىنى ئىنكار قىلىدىغان يېڭى بىر ئەۋلاد كالتە چاپانلار ئوتتۇرىغا چىققان.

ھازىرغىچە مەن چېگرا ئاتىلغان سودا گۇرۇھلىرى ئىچىدىكى ۋەكىللىك كۈچنىڭ قۇرۇلمىسىنى، يەتتە سۇدىكى تارانچى كۆچمەنلەرنىڭ رەھبەرلىك رىقابىتىنى، شىنجاڭدا بارغانچە كەسكىن كۈچكە ئايلانغان مائارىپ ئىسلاھاتچىلىرىنى بايان قىلىپ كەلدىم. ھازىردىن باشلاپ بۇ ئايرىم بايانلار جۇغلانغاندا باشلايدۇ. مەن بۇ جۇغلانغان ھەققىدىكى بايانلىرىمنى 1916-يىلى

رۇسىيەگە تەۋە تۈركىستاندا پارتلىغان چارپادىشاھقا قارشى ئىسيان ، 1917-يىلدىكى ئىنقىلاب ،
تاپ بېسىپ كەلگەن ئىچكى ئۇرۇش قاتارلىقلارنىڭ نەتىجىسىنى تەھىققلەش ئارقىلىق
باشلايمەن. بايان ھازىرغىچە مۇلاھىزە قىلىنىۋاتقان يەتتەسۇدىكى تارانچىلار ، رۇسىيە
تۈركىستاندىكى قەشقەرلىكلەر ۋە شىنجاڭدىكى مۇسۇلمانلار (ئۇيغۇرلار) جامائىتى ھەققىدە
بولدۇ.

1916-يىلى ئىيۇندا بىرىنچى دۇنيا ئۇرۇشىدا مەغلۇپ بولۇۋاتقان رۇسىيە ئادەم كۈچى قىسلىقى
سەۋەبلىك قازاق يايلاقلىرى ۋە تۈركىستاندىن ئالدىنقى سەپكە ئىشچى يۆتكەش بۇيرۇقىنى
چىقارغان. بۇيرۇق بىلەن تەڭلا ئىسيان باشلىنىپ پەرغانە ۋادىسى ، شۇنداقلا ئۇ يەردىن شەرق
ۋە شىمالدىكى قىرغىز ۋە قازاق رايونلىرىغا كېڭىيىپ رۇس ئەمەلدارلىرىغا ھۇجۇم قىلىنغان.
چارۋىچىلارنىڭ رۇس كۆچمەنلىرىگە قىلغان ھۇجۇمدىن كېيىن تۈركىستاندا ھەربىي ھالەت ئېلان
قىلىنىپ چار ئارمىيەسى ئۈچ ئېلىشقا كىرىشكەن. بۇيرۇققا ئەڭ كەسكىن قارشى چىققان قازاق ،
قىرغىزلارنىڭ كۆپ قىسمى ئاخىرىدا شىنجاڭغا قېچىپ كەلگەن. 1917-يىلىنىڭ بېشىغىچە
يۈزمىڭلىغان قازاق ۋە قىرغىزلار تاغلاردىن ئېشىپ شىنجاڭغا كىرىپ ، بۇ يەردىكى خىتاي
ئەمەلدارلىرىغا جىددىيچىلىك ئېلىپ كەلگەن. بۇلار تاغلاردىن ئۆتۈش جەريانىدا مىڭلارچە كىشى
قىشتا سوغۇقتىن توڭلاپ ئۆلگەن ، شىنجاڭغا كەلگەندىن كېيىن بولسا نەچچە مىڭ كىشى
ئاجىزلىق ۋە كېسەللىك سەۋەبىدىن قىرىلىپ كەتكەن. چارۋىچىلارنىڭ ئىسيانى ۋە ئۇلارنىڭ
شىنجاڭغا قېچىپ كېلىشى تۈركىستاندىكى رۇسىيە ئىنقىلابى تارىخىنىڭ بىر ئاقچۇقلۇق
سەھىپىسى بولۇپ ، سوۋېت ئىتتىپاقى يىمىرىلگەندىن كېيىنكى ئوتتۇرا ئاسىيانىڭ ھەر قايسى
مىللەتلەر تارىخىدا بۇ ۋەقەگە مۇھىم ئورۇن بېرىلگەن. بۇنىڭغا سېلىشتۇرما قىلغاندا ، كەچۈرمىشى
خىتاي بىلەن باغلانغانلار ئانچە بىلىنمىگەن. يەتتەسۇدىكى تارانچىلار ۋە قەشقەرلىكلەر
شىنجاڭغا كۆچۈپ كەلگەن قازاق ۋە قىرغىزلارغا ئوخشاش ھەرىكەتچان بولمىغاچقا تولۇق
قېچىپ كېتەلمەي ، ئىسيانچىلار بىلەن قىساسكارلار ئارىسىغا قىسىلىپ قالغان.

تارانچى پاجىئەسى

1916-يىلدىكى چار پادىشاھنىڭ ئەسكەر چاقىرىش بۇيرۇقىغا تارانچىلاردىنمۇ كەسكىن قارشىلىقلار بولغان بولۇپ توققۇز كىشى بۇنىڭغا قارشىلىق قىلغانلىقى سەۋەبىدىن قەتل قىلىنغان. ئەمما قارشىلىقلار يەتتە سۇددىكى قازاقلاردىكىدەك كۈچلۈك بولمىغان بولۇپ ، ئەسكەر چاقىرىشقا قارشى ئىسيانلار ئازىيىشقا باشلىغاندا ياركەنتتە ئەسكەرلىككە سەپەرۋەرلىك قىلىش ئېلىپ بېرىلغان. 1916-يىلى نويابرىدا ۋەلىباينىڭ يېقىن دوستى ، سودىگەر ھۈسەيىن بەگ يۇنۇسۇۋنىڭ يالقۇنلۇق نۇتۇق ، ھۇررا سادالىرىنىڭ ئۇزىتىشى بىلەن 600 تارانچى ئىشچىسى پويىز بىلەن ئالدىنقى سەپكە سەپەر قىلغان. كۆچمەن قەشقەرلىكلەردىن قانچىلىك كىشى ماڭدى ئېنىق ئەمەس ، ئەمما كېيىنچە قەشقەرلىك كوممۇنىستلارنىڭ جاكارلىشىچە ئون مىڭلىغان قەشقەرلىك كىشى ئالدىنقى سەپكە ئىشلەشكە ئەۋەتىلگەن.

يەتتە سۇددىكى رۇس ئەمەلدارلىرى تارانچىلارنى ئومۇمەن تاتارلاردەك ئۆزىگە سادىق ئەمەس دەپ قارايتتى. ئىسسىق كۆلدىكى تۇڭگانلار پۈتۈنلەي باشقىچە بولۇپ ئۇلار ھەم رۇسلارنىڭ ئۆچ ئېلىشىغا ۋە چارۋىچىلارنىڭ بۇلاڭچىلىقىغا قارشى تۇرغان. كېيىن بۇ تۇڭگان كۈچلىرىنىڭ 1916-يىلىدىكى ھەرىكەتلىرى زو زوڭتاڭنىڭ خۇنەن ئارمىيەسى بىلەن شەرقى شىنجاڭغا كەلگەن خۇپيانە گۇرۇھ گېلاۋخۇيچىلارغا باغلىنىدىغانلىقى ئوتتۇرىغا چىقتى. گېلاۋخۇيچىلار شىنجاڭدا تۇرۇپ يەتتە سۇددىكى تۇڭگانلار ئارىسىدىن ئۆزىگە ئىتتىپاقداش ئىزدىگەن. 1890-يىللاردا رۇسىيە ئەمەلدارلىرى يەتتە سۇدا بىر خىتاي مەخپىي تەشكىلاتىنىڭ ھەرىكەتلىرىنى بايقىغان. ئەينى ۋاقىتتا رۇسىيە ئەمەلدارلىرى گەرچە گېلاۋخۇيچىلارنىڭ ھەرىكەتكە ئېھتىيات بىلەن دىققەت قىلغان بولسىمۇ ، ئەمما بۇ تەشكىلاتنى مانجۇ ئىمپېرىيەسىگىلا قارشى ، رۇسىيە مەنپەئەتىگە بىۋاسىتە تەھدىت ئەمەس ، دەپ قارىغان. ئەمەلىيەتتە بولسا ئۇلارنىڭ سۇيىقەستى چار پادىشاھقا قارىتىلغاندەك قىلاتتى. قوزغىلاڭدىن كېيىنكى ئىسپاتلارغا ئاساسلانغاندا ، 1915-يىلى بۇ تەشكىلات يەتتە سۇنىڭ شەھەر مەركەزلىرىگە ئادەم ئەۋەتىپ خىتاي ۋە رۇس پۇقرالىرىدىن بولغان تۇڭگانلار ئارىسىدا تەشكىلات قۇرغان. ئۇرۇشنىڭ ئەڭ كۈچەيگەن مەزگىلىدە بۇنداق بىر

گۇرۇپپا 1916-يىلى ئاۋغۇستتا قاراقولنى قىسقا بىر مەزگىل ئۆز كونتروللۇقىغا ئېلىۋالغان. شۇ ئايدا رۇسىيە ئارمىيەسى قاراقوڭغۇس (ھازىرقى قازاقىستان تەۋەسىدىكى ماسانچى دېگەن يەر) تىكى تۇڭگانلار ئارىسىدا تەشۋىقات قىلىۋاتقان تۆت كىشىنى قولغا ئالغان. ئۇلار «رۇسىيەگە قارشى قوزغىلاڭ قىلىش، رۇسلارنى تۈركىستاندىن قوغلاپ چىقىرىپ مۇسۇلمانلاردىن بولغان كىشىلەرنىڭ رەھبەرلىكىدىكى ئايرىم خانلىقلارنى قۇرۇش» دېگەنلەرنى تەرغىب قىلىۋاتقان ئىكەن. بەزى تەكشۈرگۈچىلەر ھەتتا «قازاقلارنىڭ قوزغىلىڭى گېلاۋخۇچىلار تەشكىلاتىنىڭ ھەرىكەتلىرى سەۋەبىدىن ئوتتۇرىغا چىقتى» دەپ قارىغان. بۇ ھەرىكەتلەر بىلەن گېلاۋخۇچىنىڭ رۇسىيەدىكى رادىكال كۈچلەر ئارىسىدا نامى چىققان.

چار پادىشاھ ئوفتسېرلىرى ئىسيانلارنى باستۇرۇۋاتقاندا 1917-يىلى فېۋرالدىكى ئىنقىلاب ۋە رومانوۋ سۇلالىسىنىڭ زاۋال تاپقانلىق خەۋىرى تۈركىستانغا يېتىپ كەلگەن. رۇسىيەدىكى بۇ ۋەقەلەر سەۋەبلىك يەتتە سۇدا يېڭى ۋەكىللىك ئورگانلار ئوتتۇرىغا چىقىشقا باشلىغان. مۇھىم سىياسىي كۈچلەردىن رايونلۇق ھۆكۈمەت كومىسسارلىرى، دېھقان ۋەكىللەر سوۋېتى، كازاك قوراللىق كۈچلىرى بار ئىدى. بۇندىن باشقا يەتتە سۇ ئۆلكىسىنىڭ مەركىزى ئالمۇتادا مىللەتلەرنىڭ ھەر تۈرلۈك ۋەكىللىك ئورگانلىرىمۇ ئوتتۇرىغا چىققان بولۇپ، بۇلار قۇرۇلتاي دەپ ئاتالغان مۇسۇلمانلار كېڭىشىگە قىسمەن باغلىنىشلىق ئىدى. بۇلارنىڭ ئىچىدە ئەڭ مەشھۇرى قازاق زىيالىيلاردىن تەشكىللەنگەن بىر كومىتېت بولۇپ، ئاپتونومىيەنى تەرغىب قىلىدىغان ئالاش ئوردى پارتىيەسى بىلەن بىر پىكىردە ئىدى. بۇ يەردە يەنە تاشكەنتنى مەركەز قىلغان ئىسلام بىرلىكى (شۇرائى ئىسلامىيە) دېگەن تەشكىلاتنىڭ تارمىقى، يەنە دەسلەپتە بىر تارانچى باي، كېيىن تارانچى ئۆلىما مەرۇف مەسئۇدى باشچىلىقىدىكى تارانچى كومىتېتىمۇ مەۋجۇت ئىدى. 1917-يىلى يازدا بۇ كومىتېت بىر تۇڭگاننى رەھبەرلىك قاتلىمىغا قوبۇل قىلىپ ئىسمىنى تارانچى-تۇڭگان كومىتېتى دەپ ئۆزگەرتكەن. بۇ ۋاقىتتا بۇ تەشكىلات پەقەت ئالمۇتا ۋە ئەتراپتا ياشايدىغان تۇڭگان ۋە تارانچىلارغىلا ۋەكىللىك قىلالايتتى. ياركەنتتە ھۈسەيىنبەگ يۈنۈسوف رەھبەرلىكىدە يەنە بىر رەقب تارانچى-تۇڭگان كومىتېتى مەيدانغا چىققان. ياركەنتتىكى چوڭلار ئۆزىنى

تارانچىلارنىڭ مەركىزى دەپ بىلەتتى. شۇڭا ئۇلار ئالمۇتادا قۇرۇلغان تەشكىلاتقا تەۋە بولۇشنى ئىستىمەيتتى.

يەتتە سۇددىكى شەھەرلەرنىڭ سىرتىدا يەر مەسىلىسى سىياسەتنى كونترول قىلاتتى. 1917-يىلى بۇ ئۆلكىدىكى نۇرغۇنلىغان سىلاۋيان دېھقانلار ئالدىنقى سەپكە چاقىرىلغان ئىدى. ئۇلار ھەربىي سەپتىن مۇستەملىكىچىلەردە بولىدىغان ھاكاۋۇرلۇق، ئەسكەرلەردە بولىدىغان ئىنقىلابىي جەڭگىۋارلىق بىلەن قايتىپ كەلگەن ئىدى. بۇلارنىڭ ئىچىدە قازاق ۋە قىرغىزلارنىڭ 1916-يىلىدىكى ئىسيانى ئۈچۈن ئۆچ ئېلىش كەيپىياتى كۈچلۈك ئىدى. نۇرغۇنلىرى مۇشۇ پۇرسەتتە ئۇزۇندىن بېرى ھەل بولماي كېلىۋاتقان يايلاق ۋە ئېتىز توقۇنۇشنى ھەل قىلىۋالماقچى ئىدى. ئۇلار قازاقلاردىن باشقا يەرنىڭ ئەڭ ياخشىسى ۋە ئەڭ كۆپىنى ئىگىلىگەن كازاقلار، شىنجاڭدىن كۆچۈپ كەلگەن تارانچىلارغىمۇ دۈشمەنلىك بىلەن قارايتتى. تارانچىلارغا گەرچە يەرنىڭ ناچىرى قالغان بولسىمۇ سىلاۋيان مۇستەملىكىچىلىرى ئۇلارنى خىتايدىن كەلگەن مۇسۇلمان بولۇش سۈپىتى بىلەن سىلاۋيانلارنىڭ رىزىقىغا چاڭگال سالغان كەلگۈندىلەر دەپ بىلەتتى. پۇختا قوراللانغان كازاك كۆچمەنلىرىنىڭ ئولتۇراق رايونلىرىغا سېلىشتۇرغاندا تارانچى كەنتلىرى سىلاۋيانلار ئۈچۈن تەييار ئولجا ئىدى. شۇڭا، تارانچىلار ئۆزىنى قوغداشتا قوراللىق كازاقلارنى كاپالەتچى دەپ قارايتتى.

1918-يىلى يانۋاردا بىشكەكتە سوۋېت ھاكىمىيىتى قۇرۇلدى. فېۋرالدا ئالمۇتادا ئىككىنچى قېتىملىق دېھقان ۋەكىللەر قۇرۇلتىيى ئۆكتەبىر ئىنقىلابىنى دەستەكلەش قارارىنى قوبۇل قىلدى. شۇ ئايدا ئىككى تارانچى-تۈڭگان كومىتېتى ئالمۇتادا بىرلەشمە قۇرۇلتاي ئۆتكۈزدى. يىغىندا ئەتراپتا بولۇۋاتقان ئىنقىلابقا قانداق قاراش مۇنازىرە قىلىنغاندىن باشقا، يەر تەقسىماتىدىكى تەڭسىزلىك، تارانچىلار دىنى، مەنەۋى ئورگىنىنىڭ ياركەنتتە ياكى ئالمۇتادا بولۇش مەسىلىسى، تارانچى مەكتەپلىرىدىكى ئوقۇتۇش ئۇسۇلى قاتارلىقلارمۇ تارتىشىلغان. ھۈسەيىنبەگ يۈنۈسۈۋ باشچىلىقىدىكى بەكرەك مۇھاپىزىكار (كونىلىقنى ياقلىغۇچى) بولغان ياركەنت تەرەپ يىغىندا ئۇتۇپ، رۇسىيە ۋاقىتلىق ھۆكۈمىتىنى داۋاملىق قوللاش قارار قىلىنغان. شۇنداق قىلىپ تارانچى

تۇڭگان كومىتېتى مەغلۇبىيەتلىك تەرەپنىڭ تەرەپدارى بولۇپ قالغان. يىغىن تاماملىنىپ بىر قانچە كۈندىن كېيىن ئالمۇتادىكى ئىككىنچى يەتتەسۇ كازاك دېۋىزىيەسى ئۇسىيان قىلغان ، نەتىجىدە شەھەر بولشېۋىكلارنى قوللايدىغان ھەربىي ئىنقىلابىي كومىتېتنىڭ قولىغا ئۆتكەن. بۇ چاغدا قۇرۇلتاي دەپ ئاتالغان مۇسۇلمانلار كېڭىشىگە مەنسۇپ بايلار ئالمۇتا بانكىسىدىكى ۋەجىنى ئېلىپ شەھەر سىرتىغا قاچقان ، ھەمدە تارانچى-تۇڭگان كومىتېتىنىڭ رەھبەرلىرىدىن مەرۇف مەسئۇدى ، ھۈسەيىنبەگ يۈنۈسوۋ قاتارلىقلار شەھەر ئەتراپىدىكى تارانچى يېزىلىرىغا قاچقان. يۈنۈسوۋ غۇلجىغا قېچىپ قۇتۇلغان بولسىمۇ ، مەرۇف مەسئۇدى كېيىنكى جەڭلەردە ئۆلتۈرۈلگەن.

شۇ يىلى ئاپرېلدا قىزىل ئارمىيە ياردەمچى قىسىملىرى رايوندىكى كازاكلارنى قورالسىزلاندۇرۇش ، ئاشلىقلارنى مۇسادىرە قىلىش مەقسىتىدە ئالمۇتاغا ئەۋەتىلگەن بولسىمۇ ئارمىيەدىكى بولشېۋىكلارغا قارشى كازاكلار تەرىپىدىن چېكىندۈرۈلگەن. ئۇزاققا قالماي ئالمۇتا شەھىرىنىڭ جەنۇبىدىكى قوراللىق كازاكلار ئۇسىيان قىلغان ۋە شەھەرنى قورشىۋالغان. ئالمۇتا شەھىرى ئەتراپىدىكى تارانچى يېزىلىرى ئاقلارنىڭ قايتۇرما ھۇجۇم بازىلىرىغا ئايلانغان. بۇ يېزىلارنىڭ كاتتىلىرى گەپتە سايلانغان دېيىلگەن بىلەن ئەمەلىيەتتە باي تارانچىلار تەرىپىدىن تەشكىل تاپقان بولۇپ ، بۇلارنىڭ رۇس ئەمەلدارلار بىلەن بولغان مۇناسىۋىتى 1870-يىللاردا رۇسلار ئىلى ۋادىسىنى بېسىۋالغاندا باشلانغان ئىدى. مەسىلەن ، قاراسۇ يېزىسىنىڭ باشلىقى جالالىدىن بۇشرىيۋ رۇسلار غۇلجىنى بېسىۋالغاندا يانتاياق بولغان غۇلجا ئاقساقىلى بۇشرى جەللىۋىنىڭ ئوغلى ئىدى. ئۇ قاراسۇنىڭ باشلىقى بولۇپ ئىككى نۆۋەت «سايلانغان» ھەمدە رايوندا مۇۋەققەت ھوقۇقنى ساقلاپ قالغان. ئۇ تارانچىلاردىن ئەمگەكچى ئەۋەتىپ قورشىۋىنى كۈچەيتىشكە ياردەملەشكەن ، 50 ئەتراپىدا تارانچىنى قوراللىاندۇرغان. كازاكلار ئالمۇتاغا ھۇجۇم قىلغاندا بۇ ناچار قوراللانغان ئۇيغۇرلارنى مەجبۇرىي ھالدا ئالدىنقى سەپكە چىقىرىپ قالغان قىلىپ ئىشلەتكەن. نەتىجىدە بۇ تارانچىلار پۈتۈنلەي قىرىلىپ كەتكەن. بۇنداق ئىشلار قىزىل ئارمىيەنىڭ پۈتكۈل تارانچىلارنى ئاقلارنىڭ تەرەپدارى دەپ گۇمان قىلىشىغا باھانە بولۇپ بەرگەن.

مايدا تۈركىستان مەركىزىي ئىجرائىيە كومىتېتى ۋە خەلق ۋەكىللەر كېڭىشى قىزىل ئارمىيە ئوفىستېرى مۇرايىۋىنى يەتتە سۇغا ئەۋەتىپ ئالمۇتانى قورشاش دىن قۇتقۇزماقچى بولدى. شۇ ئايدا قىزىل ئارمىيە ئالمۇتا رايونىدىكى كازاكلارنى بويسۇندۇردى ۋە ئەتراپتىكى تارانچى يېزىلىرىنى يەر بىلەن يەكسان قىلىپ نۇرغۇن ئۇيغۇرنى قىرىپ تاشلىدى. كېيىن ئاقلارنىڭ دوكلاتىچە تارانچىلار پىلىموت بىلەن قىرىلىشتىن بۇرۇن ئۆزلىرىگە ئازگال كولىتىلىپ شۇ ئازگالغا كۆمۈپ تاشلانغان. بۇ زوراۋانلىق نەتىجىسىدە تارانچىلارنىڭ قېچىش دولقۇنى قوزغالغان بولۇپ، ئالمۇتا رايونىدىكى تارانچىلار غۇلجىغا ماڭدىغان يولنى بويلاپ خىتاي چېگراسىغا قاراپ قاچقان. بۇ ئىشتا خىتاي ھۆكۈمىتى دەسلەپ چېگرادىن كىرگۈزمەسلىكىنى قارار قىلغان، نەتىجىدە مۇساپىرلار قورغاس دەرياسى بويىغا يىغىلىپ قالغان. ئاقلار غالجاتتا قايتا تەشكىللىنىپ، ۋاقىتلىق قوماندانلىق مەركىزى قۇرغان ھەمدە تارانچى مۇساپىرلاردىن 300 دىن ئارتۇق ئەسكەر قوبۇل قىلىپ ياركەنتنى ئالماقچى بولغان. 24-ماي كۈنى كېچىدە ئاقلار ياركەنتنى ئالغان، بىراق بولشېۋىكلەرنىڭ زەربىسىمۇ يىراق ئەمەس ئىدى. ئىيۇننىڭ ئوتتۇرىسىدا مۇرايېۋ باشچىلىقىدىكى قىزىل ئارمىيە شەرققە قاراپ يۈرۈش قىلىپ ياركەنتنى تارتىۋالغان، شۇنىڭ بىلەن تارانچىلار يەنە بىر قېتىم قارا قويۇق قىرغىنغا ئۇچرىغان. ياركەنت رايونىدىكى كۆچمەن قازاقلار خۇددى 1916-يىلىدىكىدەك خىتايغا قېچىپ كىرگەن. يەرلىك تارانچىلارمۇ قېچىشقا مەجبۇر بولغان ۋە قورغاسقا يىغىلغان. خىتاي ھۆكۈمىتى ئاخىرى ئۇلارنىڭ چېگرادىن كىرىشىگە رۇخسەت قىلغان ۋە ئۇلارنى قورالسىزلاندۇرۇپ غۇلجىنىڭ شىمالىدىكى سايرام كۆلى بويىغا جايلاشقان يىغىۋېلىش لاگېرىغا يولغا سالغان. ئاخىرىدا بېيجىڭ بۇ ئىشقا قول سېلىپ، ئىلىدىكى ئەمەلدارلارنى مۇساپىرلارنىڭ ئىلىغا يەرلىشىپ قېلىشىغا يول قويۇشقا ۋە ئۇلارنى قۇتقۇزۇش ئەشیاىلىرى بىلەن تەمىنلەشكە بۇيرۇغان.

يەرلىكلەرنىڭ ئېسىدە «تارانچى پاجىئەسى» ياكى «ئاتۇ (ئېتىش) پاجىئەسى» دەپ ساقلىنغان بۇ قانلىق جازالاش ۋەقەسىدە قانچە كىشىنىڭ قەتل قىلىنغانلىقى ناھېنىق. رۇسىيە ۋاقىتلىق ھۆكۈمىتى تۈركىستان كومىتېتىنىڭ ئەزاسى ئىلىيا شەندىركوۋ تۆت مىڭ ئادەمنىڭ

ئۆلتۈرۈلگەنلىكىنى ئېيتىدۇ. غۇلجىدىكى ئاقلار بۇنى ئاشۇرۇپ 30 مىڭدىن ئارتۇق دەيدۇ. 1920-يىللىرىدىكى ئۇيغۇر كوممۇنىستلىرى بولسا بۇ ساننى «ئون مىڭدىن ئاشىدۇ» - دېگەن. ئىچكى ئۇرۇشتىن كېيىن بولشېۋىكلەر «ئىنقىلابقا بايلار ئارىلىشىپ قالغانلىقى ئۈچۈن ئەكسىلىنىقلاي نەتىجە كېلىپ چىققان» - دېگەن، ئەمما بىۋاسىتە جاۋابكارلىقتىن ئۆزىنى قاجۇرغان، ۋەقەمۇ ھېچ بىر تەكشۈرۈش پۇرسىتىگە ئېرىشەلمىگەن. 1960-يىللاردا سوۋېتتا بولغان ستالىنسىزلاشتۇرۇش ھەرىكىتى داۋامىدا خەلقنىڭ تارىخى كەچمىشىگە قايتا قاراپ چىقىلغان بولسىمۇ يەنىلا چەكلىمە قويۇلغان. 1968-يىلى مەشۇر روزىيۋ يازغان «قايتا تۇغۇلغان ئۇيغۇر خەلقى» دېگەن كىتابنىڭ ئەسلى ئۇيغۇرچە نۇسخىسىدا 1918-يىلىدىكى ئاتۇ پاجىئەسىنى تىلغا ئېلىپ، قىرغىننى «يەرلىك مۇستەملىكىچى بايلار قىزىل ئارمىيەچە ياسىنىپ قوراللىنىپ» يۈرگۈزگەن، دېيىلگەن بولسىمۇ رۇسچە نۇسخىسىدا بۇ مەزمۇن قىسقارتىلغان ۋە سىلىقلاشتۇرۇلغان. تاكى ھازىرغىچە نۇرغۇن ئۇيغۇرلار مۇرايېۋنىڭ يۈرگۈزگەن قەبىھلىكىنى ۋە «تارانچى پاجىئەسى» نى بۈگۈنگىچە ئېچىلمىغان سىر دەپ قارايدۇ.

ئىلىدا قىزىل ۋە ئاقلارنىڭ دىپلوماتىيەسى

شىنجاڭ رۇسىيە ئىنقىلابىنىڭ زىيانكەشلىكىگە ئۇچرىغانلار ئۈچۈن پاناھ جايلا بولغان ئەمەس. بۇ يەر گەرچە رۇسىيەدىكى ئىجتىمائىي دېموكراتىيە ئېقىمىنىڭ بازىلىرىدىن يىراق بولسىمۇ، 1917-يىلىدىكى فېۋرال ئىنقىلابى ۋە ئۆكتەبىر ئىنقىلابى ھەققىدىكى خەۋەرلەرنىڭ بۇ ئەلدە ھېسداشلىق قىلغۇچىلىرى بار ئىدى. ئانچە بىلىنمىگەن بىر پاكىت شۇكى، رۇسىيە ئىنقىلابىنى قوللاپ قىلىنغان تۇنجى ئاممىۋى يىغىلىش خىتاينىڭ پايتەختى بېيجىڭ، ياكى سودا مەركىزى شاڭخەيدە ئەمەس، بەلكى شىنجاڭنىڭ چېگرا ئېغىزلىرىدا بولغان. ئىنقىلابنىڭ داۋالغۇشلىرى بۇ يەردىكى تاتار ۋە رۇس مەھەللىلىرىدىمۇ ئۆز ئىپادىسىنى تاپقان. 1917-يىلىنىڭ باشلىرىدىلا تارباغاتايدا تۇرۇشلۇق چارپادىشاھ ئەمەلدارلىرى سانت-پېتىربۇرگدىكى تاشقى ئىشلار مىنىستىرلىكىگە شىكايەت يېزىپ، سودا رايونلىرىدىكى بولشېۋىك قۇتراتقۇلىرىنى قوغلاپ

چىقىرىش ھەققىدە تەكلىپ سۇنغان. 1918-يىلى مارتتا تارباغاتايدا خەلقئارا ئاياللار بايرىمى تەبرىكلەنگەندە يەرلىك بىر تاتار ئوقۇتقۇچى ئاممىغا كىشىنى ھاياجانلاندۇرىدىغان نۇتۇق سۆزلىگەن. ئۇزاققا قالماي ئۆزىنى «بىرلىك» دەپ ئاتىغان بىر ياشلار تەشكىلاتى قۇرۇلۇپ، ئاساسلىقى تاتار ياشلاردىن ئەزا قوبۇل قىلغان. 1918-يىلى غۇلجا كوچىلىرىدا تەشۋىقات ۋاراقلىرى تارقىتىلىپ رايوندىكى كىشىلەرنى زالىملارغا قارشى قوزغىلىشقا دەۋەت قىلغان.

1918-يىلى ئاپرىلدا موسكۋادا يېڭى قۇرۇلغان تاشقى ئىشلار خەلق كومىسسارىياتى چارپادىشاھ دەۋرىدە چەتئەللەردە قويۇلغان بارلىق ۋەكىللەرنىڭ ئەمەلدىن قالدۇرۇلغانلىقىنى، ئۆز ۋەكىللىرىنىڭ خىتاينىڭ ھەرقايسى جايلىرىغا قويۇلدىغانلىقىنى جاكارلىغان. بىراق بۇ چاغدا خىتاي ھۆكۈمىتى تېخى سوۋېت ھۆكۈمىتىنى ئېتىراپ قىلمىغان بولغاچقا، چارپادىشاھنىڭ شىنجاڭدىكى ۋەكىللىرىنىڭ داۋاملىق تۇرۇشىغا قوشۇلغان. چارپادىشاھنىڭ غۇلجىدىكى كونسۇلى ۋېكتور لىيۇبا ئىمپېرىيەنىڭ شىنجاڭ ۋە موڭغۇلىيەگە قويغان تەجرىبىلىك ۋە قاقۋاش دىپلوماتىيە خادىمى ئىدى. ئۇ 1918 ۋە 1919-يىللىرى داۋاملىق غۇلجىدا تۇرۇپ ئاقلارنىڭ رۇسىيەدىكى مەركەزلىرى بىلەن ئالاقىنى ساقلىغان ۋە ھۈسەيىنبەگ يۈنۈسوۋنىڭ باسمىخانىسىدا بولشېۋىكلارغا قارشى بولغان «ئەركىن دۇنيا» دېگەن گېزىتىنى چىقارغان. لىيۇبانىڭ سوۋېت تەيىنلىگەن رەقىبى ئۇنىڭ بۇرۇنقى كاتىپى ئانانى پاۋلوۋىچ زىنكېۋىچ ئىدى. ئۇ قويۇلغان خىزمەتكە لايىقەتسىز ئىكەنلىكىنى ئۇزاق ئۆتمەي چاندۇرۇپ قويدى. زىنكېۋىچ يېتىپ كېلىشىگىلا لىيۇبا ئۇنىڭغا قەستلەنمەسلىك ئۈچۈن ئۈچ كۈن ئىچىدە يوقىلىشقا بۇيرۇغان. شۇنىڭ بىلەن خىتاي ئەمەلدارلىرى زىنكېۋىچنىڭ تەلپىنى قوبۇل قىلىپ ئادەم قوشۇپ رۇسىيە زېمىنىغا يولغا سېلىپ قويغان. لىيۇبا يەنە شىنجاڭ بىلەن رۇسىيە تۈركىستانى ئوتتۇرىسىدىكى ئالاقىنى ئۈزۈپ تاشلاشتىمۇ غەلبە قىلغان. ئاۋغۇستتا ئۇ بېيجىڭ ھۆكۈمىتىگە ئىلى دائىرىلىرى بىلەن بولشېۋىكلەر ئارىسىدا خەۋەر يوللىغان غۇلجىدىكى ئىككى رۇسىيەلىك تېلېگراف خادىمى ئۈستىدىن شىكايەت قىلغان. بىر قانچە كۈن ئىچىدە خىتاي تاشقى ئىشلار مىنىستىرلىقى ئۇ ئىككى كىشىنى چېگرادىن قوغلاپ چىقارغان. 1918-يىلى نويابرىدا غۇلجىدا بولشېۋىكلارنى ياقلايدىغان

رۇسىيە ئىنقىلابىنىڭ بىر يىللىقىنى خاتىرىلەش پائالىيىتى بولغان. بۇ چاغدا لىيۇبا بۇ بولشېۋىك تەرەپدارلىرىنى قولغا ئالغان ۋە ئۇلارنى رۇسىيەگە قوغلاتقان.

يەتتە سۇدىكى ئىچكى ئۇرۇش شىنجاڭ چېگراسىغا يېقىنلاۋاتقان مەزگىلدە، لىيۇباغا ئوخشاش ئاق دىپلوماتلار خىتايلارنىڭ قىزىللارغا قارشى ئاقلارغا ياردەم بېرىشىنى تەلەپ قىلغان. ئاق ئەمەلدارلار خىتاينىڭ ياردىمىگە ئېرىشىش ئۈچۈن خىتاي بىلەن رۇسىيە ئارىسىدىكى چېگرا مەسىلىسىنى قايتىدىن ئادىل بىر تەرەپ قىلىشنى ئوتتۇرىغا قويدى. 1918-يىلى مايدا رۇسىيەدىكى يۇقىرى دەرىجىلىك كازاك ۋە مۇسۇلمان ۋەكىللەر ئۆمىكى تۇنجى قېتىم غۇلجىغا كېلىپ خىتايدىن ياردەم تەلەپ قىلغان چاغدا، ئۇلار 1881-يىلىدىكى پىتېربۇرگ شەرتنامىسىدە رۇسىيە يۇتۇۋالغان 15 مىڭ كۋادرات كىلومېتىرلىق مەيداننى خىتاينىڭ قاتتىق تەلەپى بىلەن بېرىپ بولغان. خىتاي ئەمەلدارلىرى ئىچىدىكى ۋەزىيەتنى چۈشەنگەنلەر يەتتە سۇدا ياشايدىغان خىتاي پۇقرالىرى قىرغىنغا ئۇچراۋاتقاندا شىنجاڭدىكى خىتاي دائىرىلىرىنىڭ نېمە ئۈچۈن بىتەرەپ تۇرىدىغانلىقىدىن بىسەرەمجان بولاتتى. بىراق ئاقلارنىڭ تەلىپىگە قارشى، يەتتە سۇدىكى خىتاي پۇقرالىرىدىن شىنجاڭدىكى خىتاي دائىرىلىرىگە كەلگەن شىكايەتلەر ھەم يەتتە سۇدىكى كازاكلار ھەم قىزىللار ئۈستىدىن ئىدى. لىيۇبانى ئۈمىدسىزلىككە قويۇپ، 1917-يىلى ئاۋغۇستتا ئىلى دوتىيى شۇ گۇجېن كۆچمەن تۇڭگانلارنى كازاكلارنىڭ ھۇجۇمىدىن قوغداش تەشەببۇسىدا بولغان ئىدى.

خىتاي ۋە ئاقلار ئېلان قىلغان مەلۇماتتا خىتاي چېگراسىغا قېچىپ كىرگەن تارانشىلارنىڭ سانى 50-60 مىڭ ئەتراپىدا دېيىلىدۇ، ئەمما 1918-يىلى بولشېۋىكلەرنىڭ دەسلەپكى قەدەمدە تەكشۈرۈپ ئېلان قىلغان مەلۇماتىدا 20 مىڭ ئەتراپىدا دېيىلگەن. 1920-يىلىدىكى سوۋېت نوپۇس ستاتىستىكىسىغا ئاساسلانغاندا قاچقانلار 10 مىڭلاش بولغان. شۇ چاغدا تىزىمغا ئېلىنغان يەتتە سۇدىكى تارانشى، تۇڭگانلارنىڭ نوپۇسى ئاران 45،547 بولۇپ 1913-يىلىدىكىگە قارىغاندا %40 دىن ئوشۇقراق ئازلاپ كەتكەن. تارانشىلارنىڭ غۇلجىغا كۆپلەپ كېلىشى بىلەن تۇرالغۇ ۋە يېمەكلىك باھاسى شىددەتلىك ئۆرلەپ كەتكەن، كېسەللىكمۇ تەھدىت سېلىشقا باشلىغان. تارانشى رەھبەرلىرى لىيۇبا بىلەن ھەمكارلىشىپ تەمىنلەش كومىتېتى قۇرغان ۋە كونسۇلدىن

دەسلەپكى 120 مىڭ رۇبلى پۇلىنى تاپشۇرۇپ ئالغان ھەمدە بۇرۇن مۇسادىرە قىلىنغان ماللاردىن بىر يۈرۈش رەختلەرنى ئىئانە سۈپىتىدە قوبۇل قىلغان. مەۋجۇتلۇق ئېھتىياجى سەۋەبلىك لىيۇبا بىلەن تارانچىلار ۋە مۇساپىرلار زىچ ئىتىپاقلاشقان. ئەگەر كىم كونسۇل بىلەن يامانلاشسا ئىسمى ياردەم تىزىملىكىدىن چىقىرىپ تاشلانغان.

ئىلىدىكى شارائىت ناچار بولغاچقا بىر قىسىم كىشىلەرنىڭ قىزىلار كونتروللۇقىدىكى يەتتە سۇغا قايتىپ كېتىشىمۇ ھەيران قالارلىق ئەمەس ئىدى. 1918-يىلى ئىيۇلدا لىيۇبا تاشكەنتتىكى تاشقى ئىشلار خەلق كومىسسارىياتىغا تېلېگرامما يوللاپ ئىلىدىكى مۇھاجىرلارنىڭ قايتىپ كېتىش ئارزۇسى بارلىقىنى، ئەگەر كەتكەنلىكى سۈرۈشتۈرۈلمەي كەچۈرۈم قىلىنسا، تارتىپ ئېلىنغان مۈلۈكلەر قايتۇرۇلۇپ بېرىلسە، پۇقرانى بۇلىغان ۋە ئۆلتۈرگەنلەر جازالانسا قايتىشقا رازىلىقىنى بىلدۈرگەن. لىيۇبانىڭ جازالىنىش مەسىلىسىدە كۆزدە تۇتۇۋاتقىنى مۇرايىۋ ۋە ئۇنىڭ تەرەپدارلىرى بولۇشى مۇمكىن. ياركەنتتىكى يەرلىك سوۋېت رايونىدىكى دېھقانلارنىڭ قىرىلىپ كەتكەندىن قورقۇپ كەتكەن ئىدى، شۇڭا ئۇلار بۇ تەكلىپكە قوشۇلدى. ئەمما ئالمۇتا دائىرىلىرى بۇنى پىسەنتىگە ئالمىدى.

موسكۋانىڭ تۈركىستاندا تۇرۇشلۇق ۋەكىلى، پەۋقۇلئاددە كومىسسار پاۋېل چېگودايۋىنىڭ كۆرسەتمىسى بويىچە مۇرايىۋ خىتاي چېگراسىغا بولغان يۈرۈشىنى داۋام قىلىپ، شىنجاڭ زېمىنىغا كىرىپ لىيۇبانى تۇتماقچى بولغان. ئۇ بۇ نىيىتىگە يېتەلمىگەن بولسىمۇ ئىلى دوتىيى شۇ بىلەن خۇييۈەندە كۆرۈشكەن. بۇ كۆرۈشمىگە ئائىت ئىككى بايان ساقلىنغان بولۇپ، بۇنىڭ ھەر ئىككىسى مۇرايىۋنىڭ مۇئاۋىنى مېلىنىكوۋنىڭ نەشر قىلىنمىغان خاتىرىسىگە مەنسۇپ. بۇنىڭ بىرىدە يېزىلىشىچە، رۇس ئەمەلدارلىرى ئىلى ئاشلىق بازىرىغا ئىگە بولۇش شەرتى بىلەن يەتتە سۇدىكى خىتاي پۇقرالىرىنى قوغدايدىغان بولغان. يەنە بىر تەپسىلىراق مەلۇماتتا دېيىلىشىچە، ئەگەر ئاقلارنىڭ قوراللىرى تارتىۋېلىنىپ سوۋېت چېگراسىغا بولغان ھۇجۇملىرى توختىتىلسا بولۇشىۋېلىكلەر ئىلى دوتىيىنى يەتتە سۇنىڭ ئەپپۇنى بىلەن تەمىنلەيدىغان بولغان. بۇ كۆرۈشمە بېيجىڭ ۋە ئۈرۈمچىدىن مەخپىي تۇتۇلغان بولۇپ خىتايچە مەنبەلەردە ئۇچرىمايدۇ،

ئەمما ئاقلارنىڭ ئىلى دائىرىلىرى ئۈستىدىن قىلغان يەتتە سۇدىن ئەپيۇن يۆتكەش ۋە بولشېۋىكلەر ئەتكەسچىلىككە كۆز يۇمۇش توغرىلىق ئەرزلىرى بۇنىڭ راستلىقىغا ئىسپات بولدى. خىتاي ئەمەلدارلىرىنىڭ رۇسىيە بىلەن سودىنى ئەسلىگە كەلتۈرۈش خىيالى بار ئىدى. ئىلى گارنىزون قوماندانى ياڭ فېيشيا بىر خىتاي شىركىتىنىڭ پايدىچى بولۇپ، لىيۇبا بۇ شىركەت ئۈستىدىن مۇسادىرە قىلىنغان مالنى بولشېۋىكلەرنىڭ تۆلىمى سۈپىتىدە ئىگىلىۋالدى، دەپ شىكايەت قىلغان.

سوۋېتنىڭ شىنجاڭدىكى دەسلەپكى مەنپەئەتدە سىياسەت ئەمەس، بەلكى ئىقتىساد بىرىنچى ئورۇندا تۇرغان بولۇپ، 1918-يىلىدىكى يەتتە سۇدا كۆرۈلگەن ئاچارچىلىق سەۋەبلىك تارىختا تۇنجى قېتىم ئىلىدىن ئاشلىق ئىمپورت قىلىشقا مەجبۇر بولغان. ئىلى تەرەپ بىلەن مۇرايىۋىنىڭ بىرىنچى كۆرۈشمىسىدىن كېيىن بىر يۈرۈش سودا ئۆمەكلىرى كېلىپ تۇرغان بولۇپ، غۇلجىدا ئاشلىق سېتىۋالدىغان دۇكانلار ئېچىلغان، ئەمما ھەر قېتىملىق ئۆمەك بۇرۇنقى كونسۇل لىيۇبانىڭ قاتتىق قارشىلىقىغا دۇچ كېلىپ تۇرغان. 1918-يىلى نويابرىدا مۇرايىۋىنىڭ مۇئاۋىنى مېلىنىكوۋ لىيۇبانىڭ ھۇجۇمغا ئۇچرىغان بولۇپ، ئاخىرى ئۇ خىتايلار تەرىپىدىن چېگرادىن قوغلاپ چىقىرىلغان. كېيىنكى قىزىل كونسۇلمۇ ئۇزاق تۇرالماي كېتىپ قالغان. بۇ مەغلۇبىيەتلەر بىلەن بولشېۋىكلەرنىڭ قارارى تېخىمۇ چىڭىغان. 1919-يىلى فېۋرالدا ئۇلار ئىلىغا يەنە بىر تەھدىتلىك خەت ئەۋەتىپ ھېچ بولمىغاندا بىر سوۋېت سودا ۋەكىلىنىڭ ئەۋەتىلىدىغانلىقى، بۇنىڭ قوبۇل قىلىنىشى كېرەكلىكىنى تەلەپ قىلغان. شۇ ئارىدا دەرھال ئىككى ۋەكىل ئەۋەتكەن بولسىمۇ، ئۇلار ياركەنتنىڭ بۇ تەرىپىگە ئۆتەلمەي قاپتىپ كەتكەن. 1919-يىلى سېنتەبرىدە تاشكەنتتە تۇرۇشلۇق تۈركىستان تاشقى ئىشلار خەلق كومىسسارىياتى ئىلى بىلەن ئالاقىلىشىپ، سوتسىيالىست ئىنقىلابچى پاۋېل چېگۇدايۋىنى كونسۇل قىلىپ بېكىتىدىغانلىقىنى بىلدۈرگەن. ئىلى دوتىيى ئۇنىمۇ بېيجىڭدىن كۆرسەتمە يوقلۇقى باھانىسى بىلەن رەت قىلغان.

يەتتە سۇدىكى بولشېۋىكلەرگە قارشى كۆتۈرۈلمە كىچى بولغان ئىسيان ئەمەلگە ئاشمىغان ھەم قۇتقۇزۇش مەبلىغى تۈگەشكە باشلىغاندىن كېيىن غۇلجىدىكى ئاقلارنىڭ ئۈمىدى سىبىرىيەنىڭ ئومىسكىتا قۇرۇلغان كولچاك رەھبەرلىكىدىكى يېڭى رۇسىيە ھۆكۈمىتىگە يۆنەلگەن. 1919-يىلى ئومىسكىقا ئىلىدىكى سابىق كونسۇل لىيۇبانىڭ كاتىپى ۋوروپچۇك باش بولغان ۋە داڭلىق تارانچى زەردار ھۈسەيىنبەگ يۇنۇسوۋدىن تەشكىللەنگەن بىر ھەيئەت ئەۋەتىلگەن. ئۇلار كولچاكنىڭ تاشقى ئىشلار مىنىستىرىغا ئىلىدىكى ئەھۋاللارنىڭ يامانلىشىپ كەتكەنلىكى ھەققىدە بىر يۈرۈش دوكلات تاپشۇرۇپ ، كولچاكا تارانچىلارنىڭ تارىخى ۋە بولۇپمۇ چارپادىشاھقا بولغان ساداقىتى ھەققىدە مەلۇمات بەرگەن. ئۇلارنىڭ ئېيتىشىچە تارانچىلارنىڭ ئاق پادىشاھقا بولغان ئېتىقادى شۇنداق كۈچلۈككەنكى ، بۇنى ھېچ بىر توختىتالمايىش بۇنىڭغا ھەتتا دورىمۇ كار قىلمايمىش. مەسىلەن ، 1917-يىلنىڭ ئاخىرىدا ياركەنتتە سېراۋىسكى ئىسىملىك بىر رۇس دوختۇر بىر تارانچى ئايالىنى ئوپېراتسىيە قىلغان. ئوپېراتسىيەدىن بۇرۇن گەرچە ئاغرىق كەسكۈ (خلوروفورم) بېرىلگەن بولسىمۇ ، ئوپېراتسىيە جەريانىدا ئاغرىقتىن قىنىلىپ تۇرسىمۇ ساداقەتمەن ئايال توختىماي «ۋاي بىچارە ئاق پادىشاھىم! بىچارە چار پادىشاھىم! ئاق پادىشاھىم قەيەردە؟» دەپ توختىمىغانىمىش. يۇنۇسبەگ بىلەن ۋوروپچۇك مۇساپىرلار ئۈچۈن ئون مىليون رۇبلى تەلەپ قىلغان بولسىمۇ ئاران ئىككى مىليونلا ئالالغان. ئۇندىن كېيىن نېمە بولغانلىقى ئېنىق ئەمەس ، ئەمما ئۇلار غۇلجىغا قايتىپ كەلگۈچە بۇ ئىككى مىليون رۇبلىنىمۇ يوقاتقان. بىر مەلۇماتچە بۇ پۇلغا ئومىسكىدىن خىتايدا ساتماق ئۈچۈن مال ئېلىنغان. ئۇلار غۇلجىغا يېتىپ كەلگەندە خادىملار ئۇلارنى بولشېۋىكلەرنىڭ بۇلىۋالغانلىقىنى ئېيتقان.

گەرچە ۋوروپچۇك بىلەن يۇنۇسبەگنىڭ سەپىرى مەغلۇبىيەت بىلەن ئاياغلاشقان بولسىمۇ ، ئەمما غۇلجا ئاقلارنىڭ دىققىتىنى قوزغاپ ئۇ يەردە بازار بەرپا قىلىشقا قىزىقتۇرغان. كازاك ئاتامان ئانەنكوۋ ئەينى ۋاقىتتا شەمەينى بازار قىلىپ تۇرغان بولۇپ ، ئۇ يەتتە سۇغا شىنجاڭدىن ھۇجۇم قىلماقچى بولغان. 1919-يىلى ئاپرېلدا ئۇ ۋەكىلى پولكوۋنىڭ سىددوروۋنى غۇلجىغا ئەۋەتكەن. گەرچە خىتاي قارشى تۇرغان بولسىمۇ ، ئۇ بۇ يەردىكى رۇسىيە مۇسۇلمانلىرىدىن بەش يۈز كىشىنى

ئەسكەرلىككە تىزىملىغان. كولچاڭ ھۆكۈمىتى بېيجىڭدىن خىتايدىكى رۇسىيە مۇسۇلمانلىرىنى ئەسكەرلىككە تىزىمغا ئېلىشقا رۇخسەت قىلىشنى تەلەپ قىلغان ۋە لېيتېنانت گېنېرال كارتسېۋ ۋە پودپولىكوۋنىڭ بىرلىكتە بىر ئىبارەت ئىككى گېنېرالنى شىنجاڭغا ۋەكىل قىلىپ ئەۋەتكەن. كولچاڭ بېيجىڭنىڭ بۇنىڭغا قارىتا رەت قىلىش جاۋابىنى ئالغاندا كارتسېۋ بىلەن بىرلىكتە بىرلىكتە ئاللىقاچان غۇلجا يولىدا ئۆتتى.

1919-يىلى ئۆكتەبىردە كولچاڭنىڭ ئومىسكىدىكى ئاق ھاكىمىيىتى يىمىرىلگەن ۋە ئۆزى ئېركۇتسكىغا قاچقان. ئانەنكوۋ ئاقلارنىڭ بازىسى بولغان شەمەيدە يېڭى يەتتەسۇ ئارمىيەسى قۇرۇلدىغانلىقىنى، خىتايدىكى پۇقرالارنىمۇ ئۆز ئىچىگە ئالغان پۈتۈن رۇسىيە پۇقرالىرىنىڭ ھەربىكە تەللىنىشى كېرەكلىكىنى جاكارلىغان. بۇ شىنجاڭدىكى خىتاي دائىرىلىرىنى ئەندىشىگە سالغان ۋە چار پادىشاھنىڭ 1916-يىلى ئېلان قىلغان پەرمانى سەۋەبلىك قاراقولدا كېلىپ چىققان تىنچسىزلىقنىڭ يەنە تەكرارلىنىشىدىن قورققان. ياڭ زېڭشىن «ئەگەر ئۇلار بۇ پىلاننى ئەمەلگە ئاشۇرسا قاراقولدا يۈز بەرگەن ئىش خىتاينىڭ ئۆز زېمىنى بولغان غۇلجىدىمۇ يۈز بېرىشى مۇمكىن، بۇ بىر ئاپەتتۇر!» دېگەن. ياڭ ۋە ئۇنىڭ ئەمەلدارلىرىنىڭ تەلىيىگە، كولچاڭ ۋە ئانەنكوۋنىڭ شىنجاڭغا كەلگەن ئادەملىرى بىلەن لىيۇبا ئوتتۇرىسىدا لىيۇبانى غۇلجىدىن يۆتكەشكە ئۇرۇنغانلىق سەۋەبىدىن زىددىيەت كۆرۈلگەن. بېيجىڭدىكى چار پادىشاھ باش ئەلچىسى شاھزادە كۇداشېۋ كولچاڭقا شىكايەت قىلغان ھەمدە ئۆز كونسۇللىرىنى ئاقلارنىڭ پەرمانىغا بويسۇنماسلىققا بۇيرۇغان. ئاخىرى لىيۇبامۇ خىتاينىڭ دېگىنى بويىچە ئەسكەر قوبۇل قىلمايدىغان بولغىنىدىن سۆيۈنگەن.

چار پادىشاھ دىپلوماتلىرى بىلەن ئاق ئوفىتسېرلارنىڭ زىددىيىتى ئاقلارنىڭ رۇسىيەدىكى تەلىيىنىڭ تۈگىگەنلىكىدىن بېشارەت ئۆتتى. ئاقلاردىكى قارشىلىقنىڭ پەسىيىشى بىلەن موسكۋادىكى بولشېۋىكلەر تۈركىستان بىلەن ئالاقە قۇرغان. 1919-يىلىنىڭ ئاخىرىدا لېنىننىڭ تۈركىستان كومىتېتى تاشكەنتكە كەلگەن. تۈركىستان كومىتېتى سوۋېت رۇسىيەسىنىڭ تۈركىستاندىكى بىر تولۇق ھوقۇقلۇق ئورگىنى بولۇش سۈپىتى بىلەن كەڭ دائىرىدىكى ھوقۇقلارغا

ئىكەن بولۇپ ، تاشقى ئىشلارغىمۇ ئارىلىشاتتى. 1920-يىلى ئاپرىلدا بۇ كومىتېتنىڭ ۋەكىللىرى قورغاس دەرياسى بويىدا ئىلى تەرەپ بىلەن ئۇچراشقان. سۆھبەتتە ئىلى دوتىيى شۇ سۆھبەتتىكى ئەۋزەللىكتىن پايدىلىنىپ ، ئىلىنى سوۋېت سودا ۋەكىللىرىگە ئېچىۋېتىشقا جاۋاب سۈپىتىدە سانت پېتېربۇرگ شەرتنامىسىدە بەلگىلەنگەن رۇسلارنىڭ ئالاھىدە ئىمتىيازىنى بىكار قىلغان. سوۋېت 1920-يىلى مايدا ئىمزالانغان بۇ ئىلى كېلىشىمىدىن پايدىلىنىپ ئاخىرى غۇلجىدا چەتئەل سودا بازىسى قۇرۇشقا مۇۋەپپەقىيەت بولغان. باشقا چەتئەل كۈچلىرى بىلەن بولىدىغان رىقابەتتە ئۆتۈش ئۈچۈن سوۋېت ۋەكىللىرى يەرلىك مۇسۇلمان سودىگەرلەر بىلەن توختام تۈزۈشكە باشلىغان. بۇنىڭ ئىچىدە مۇسابايىۋ ۋە بۇرۇنقى گېپى ئۆتىدىغان ئاقساقاللارمۇ بار بولۇپ ، سوۋېت بۇلار ئارقىلىق چېگرا ھالقىغان ئالاقىنى كۈچلەندۈرمەكچى بولغان. بۇلارنىڭ بىرى فازىلجان يۇنچ بولۇپ ، بۇرۇن غۇلجىدا تاتار ئاقساقاللارنىڭ بىرى ئىدى ۋە شۇ چاغدا خىتاي پۇقراسى ئىدى. يەنە بىرى تۇردىئاخۇن ئالماسېيكوۋ بولۇپ تېخى شۇ يېقىنغىچە توقماقتىكى خىتاي پۇقرالىقىدىكى ئۇيغۇرلارنىڭ ئاقساقىلى ئىدى ، ئۇمۇ ئىنقىلاب مەزگىلىدە يۇرتىغا قايتىپ كەلگەن ئىدى.

قورغاس دەرياسى بويىدىكى كېلىشىمدىن بېيجىڭ ياكى موسكۋانىڭ تولۇق خەۋىرى بولمىسىمۇ بۇ خىتاي-سوۋېت مۇناسىۋىتىنىڭ باشلانغانلىقى ، چاررۇسىيەنىڭ خىتايدىكى دىپلوماتىيەسىنىڭ ئاياغلاشقانلىقىنىڭ بېشارىتى بولۇپ قالغان. شۇ يىلى مايدا ئىلى كېلىشىمى ئىمزالىنىشى بىلەنلا لىيۇبا غۇلجىدىن كېتىپ قالغان. سېنتەبىردە بېيجىڭ چارپادىشاھ ۋەكىلىنى ئېتىراپ قىلمايدىغانلىقىنى جاكارلىغان ۋە شاھزادە كۇداشېۋنى ئەلچىلىكتىن ئىستېپا بېرىشكە ئۈندىگەن.

ئابدۇللا روزىباقىيىۋ ۋە ئۇيغۇر كۈلۈبى

بولشېۋىكلەرگە قارشى كۈچلەر ئالمۇتادىن چېكىنگەندىن كېيىن ئۆزىنى شەھەرلىك قۇرۇلتايغا مەنسۇپ دەپ بىلىدىغان ھەر قايسى مىللىي گۇرۇپپىلارمۇ ئاجىزلىغان ياكى پارچىلىنىپ كەتكەن. شۇنىڭ بىلەن شەھەر مۇسۇلمانلىرىدا بىر يېتەكچىلىك بوشلۇقى شەكىللەنگەن. تارانچىلار ئىچىدىكى بۇ بوشلۇقنى يېڭى ئىنقىلابىي گۇرۇپپىلار تولدۇرغان. ئالمۇتادىكى قازاقلار «شولا (قۇياش نۇرى)» دېگەن بىر ئۇيۇشمىنى قۇرغان. بىر تۈركىستان مۇسۇلمان گۇرۇپپىسى بولسا ئۆزىگە «تۇران» دېگەن نامنى قويغان بولۇپ، بۇ تاشكەنتتە جەدىتچى ئابدۇللا ئەۋلانى قۇرغان تۇران مەدەنىيەت جەمئىيىتىگە باغلىنىشلىق بولۇشى مۇمكىن. يەرلىك تاتارلار ئۆز جەمئىيىتىنى شائىر ئابدۇللا توقاينىڭ نامى بىلەن «توقاي» دەپ ئاتىغان. 1918-يىلى فېۋرالدا ئالمۇتادىكى تارانچىلار «ئۇيغۇر» دېگەن نامدا بىر كۈلۈپ قۇرغان بولۇپ، بۇ يەتتە سۇدا تۇنجى قېتىم ئۇيغۇر دېگەن نامغا ئوچۇق — ئاشكارا ھالدا سىياسىي مەنە بېرىلىشى ئىدى. گەرچە ئۇنتۇلۇپ كېتىلگىلى ئۇزۇن بولغان بولسىمۇ، 1920-يىللاردا كۈلۈپ قۇرۇلغان 2-فېۋرال كۈنى سوۋېت ئۇيغۇرلىرى ئارىسىدا نۇتۇقلار ۋە مەدەنىيەت كېچىلىكلىرى بىلەن تەبرىكلىنىپ تۇرۇلغان. كالتە چاپانلاردىن بولغان نەزەرخوجا ئابدۇسەمەتوۋ («ئۇيغۇر بالىسى») بۇ تەشكىلاتنىڭ قۇرغۇچى ئەزالىرىدىن بىرى ئىدى. باشقا ئەزالار يەرلىك تارانچى ئوقۇغۇچىلاردىن ئىبارەت ئىدى. ئەزالارنىڭ ئىچىدە غۇلجىدا جەدىتچى تاتار مۇدەررىس گابدۇللا بۈبىدە ئوقۇغان ئىسمائىل تاھىروۋ بار بولۇپ، ئۇ نۆۋەتتە ئالمۇتادىكى ئوقۇتقۇچى يېتىشتۈرۈش كۇرسىدا ئوقۇۋاتاتتى. ئۇندىن باشقا يەنە ئالمۇتادا رۇسچە گېمنازىيەدە ئوقۇۋاتقان مۇزەپپەر يارۇللايېكوۋمۇ بار ئىدى. بۇ گۇرۇپپىنىڭ ئاز ساندىكى ئەزالىرىنىڭ ئىچىدە كېيىن يەتتە سۇدىكى رادىكال تارانچىلارغا رەھبەر بولۇپ يېتىشىپ چىققىنى ئابدۇللا روزىباقىيىۋدۇر.

ئابدۇللا روزىباقىيىۋ ئالمۇتانىڭ شەرقىدىكى كىيىكبىي دېگەن بىر كەنتتە تۇغۇلغان بولۇپ ، 1900-يىلى دادىسى بىلەن ئالمۇتاغا كۆچۈپ كىرگەن. دادىسى ئەخمەت بىر مەكتەپ ئېچىۋاتقان بولۇپ ئالمۇتادىكى تارانچى مەسچىتىنىڭ ئىمامى ئىدى. 1909-يىلى ئىلغار پىكىرلىك ئەخمەت يەرلىك ساخاۋەت تەشكىلاتىنىڭ رەئىسى بولغان ، ئىنىسى ھىدايەت بولسا كاتىپلىقنى ئۈستىگە ئالغان. ساخاۋەت تەشكىلاتلىرى دائىم چار ھۆكۈمىتىنىڭ گۇمانىنى قوزغايدىغان بولۇپ ، 1913-يىلى بۇ تەشكىلات بىر ئوسمان ئىمپېرىيەسى ئوفىتسېرىغا 100 رۇبلى ئىئانە قىلغاندىن كېيىن گۇمان تېخىمۇ كۈچەيگەن. ئەخمەت باشقا جەھەتتە چار ئىمپېرىيەسىگە سادىق ئىدى. مەسىلەن ، 1914-يىلى چار پادىشاھىنىڭ رەسمىي يەتتەسۇدىكى مەكتەپلەرگە ئېسىش تەلەپ



ئابدۇللا روزىباقىيىۋ (سولدىن بىرىنچى ئولتۇرغان كىشى) ۋە ئۇنىڭ ئائىلىسى .

قىلىنغانلىقى سەۋەبى بىلەن تارانچىلار ئارىسىدا مۇنازىرە كۆتۈرۈلگەندە ئەخمەت رەسمىنى ئېسىش تەشەببۇسىدا بولغان. شۇ سەۋەبلىك ئۇ چار ئىمپېرىيەسىدىن شەرەپ تونغا ئېرىشكەن بولسا باشقا تارانچى موللاردىن ئۆلۈم تەھدىتى تاپشۇرۇپ ئالغان. ئابدۇللا مۇشۇنداق بىر ئائىلىدە مۇشۇنداق زىددىيەتلەر ئىچىدە چوڭ بولغان بولغاچقا ئۇنىڭ سىياسىي ھاياتىغا بۇ ئەھۋاللار تەسىر كۆرسەتكەن بولۇشى مۇمكىن. (كېيىنچە ئۇنىڭ سىياسىي رەقىبلىرىنىڭ ئۇنى چار رۇسىيە جاسۇسى دەپ قارىشى بەلكىم ئائىلىسىنىڭ مۇشۇنداق ئارقا كۆرۈنۈشى سەۋەبلىك بولۇشى مۇمكىن.) ئابدۇللا 1914-يىلى ئالمۇتادىكى رۇس مەكتىپىنى تۈگەتكەن، 1916-يىلى بوغالتىرلىق كۇرسىنى تاماملاپ شەھەردىكى بىر بانكىدىن خىزمەت تاپقان.

ئابدۇللا روزىباقىيىۋ 1917-يىلى ئالمۇتادىكى تارانچى-تۇڭگان كومىتېتىنىڭ پائالىيەتلىرىگە قاتناشقان ۋە ئالمۇتا شەھىرىدىكى بىر تۈركۈم مۇسۇلمان سوتسىيالىزىمچىلاردىن تەشكىللەنگەن ئالمۇتا مۇسۇلمان ئىشچىلار ئىتتىپاقىغا ئەزا بولغان. بۇ تەشكىلاتنىڭ دەسلەپكى ئەزالىرى ئىككى تارانچىنى ئۆز ئىچىگە ئالغان 17 كىشىدىن تەركىب تاپقان بولۇپ، 1917-يىلى مايدا يۈز نەچچە كىشىلىك نامايىش ئورۇنلاشتۇرغان. دەسلەپتە روزىباقىيىۋنىڭ سوتسىيالىزىم ئىدىيەسى ئۇنىڭ تارانچى-تۇڭگان كومىتېتىدىكى خىزمەتلىرىگە تەسىر كۆرسەتمىگەن. 1918-يىلى فېۋرالدا ئۆتكۈزۈلگەن ياركەنت-ئالمۇتا بىرلەشمە قۇرۇلتىيىدا ئابدۇللا روزىباقىيىۋ ۋە ئۇنىڭ ھەمراھلىرى ئۇيغۇرلارنىڭ بولشېۋىكلەر ۋە كازاكلار ئارىسىدا تەرەپسىز بولۇشىنى تەشەببۇس قىلغان. گەرچە ئاۋازغا قويۇلغاندا ئۇنىڭ بۇ تەشەببۇسى مەغلۇپ بولغان بولسىمۇ ئۇ يەنىلا مىللىي قۇرۇلتاي (مىللىي شورا) ئىجرائىيە بۆلۈمىدە كاتىپ بولۇپ مۇھىم خىزمىتىنى داۋام قىلغان. ئۇ يەنە شۇ ۋاقىتتا ئالمۇتادا تۇرۇۋاتقان تاتار زىيالىيسى زارىف باشىرى بىلەن ھەمكارلىشىپ كومىتېتنىڭ ئورگان گېزىتى «سادايى تارانچى» نى چىقارغان. شۇ يىلى مارتتا سوۋېت ھاكىمىيىتى قۇرۇلغاندا تەشكىلات ئاخىرى ئىككىگە ئايرىلغان. روزىباقىيىۋ بولشېۋىك ھاكىمىيىتىنى قوللاپ ئالمۇتا شەھىرىدە قالغان. ئۇنىڭ كومپارتىيەگە قاچان كىرگەنلىكى ناھايىتى، ئەمما 1918-يىلى ئالمۇتادا پارتىيە ئەزالىرى قايتا تىزىملىنغاندا ئۇ شۇ ۋاقىتتىكى ئالمۇتادا بار 45 ئەزانىڭ بىرى بولۇپ،

ئىچىدە پەقەت بەش كىشى سالاۋيان مىللىتىدىن بولمىغان تۈركىستانلىقلار، بۇنىڭ بىرى روزىباقىيىۋ ئىدى. سولچى سوتسىيالىستىك ئىنقىلابچىلار شەھەردىكى مۇسۇلمانلار ئارىسىدىكى ئەڭ كۈچلۈك قوللاشقا ئېرىشكەن ئاساسلىق پارتىيە ئىدى. 1918-يىلى ئاۋغۇستتا ئۇلار ئالمۇتا شەھىرىنىڭ سوۋېتلار كېڭىشىنى قولغا ئالغان بولۇپ روزىباقىيىۋ باش كاتىپ ئىدى.

بۇ مەزگىلدە ئۇيغۇر كۈلۈبىنىڭ پائالىيەتلىرى ئانچە بىلىنمىگەن، بىراق ئۇلارنىڭ ئىنقىلابتىن بۇرۇنقى جەدىتچى مەدەنىيەت جەمئىيەتلىرى بىلەن كۆپ ئورتاقلىقى بار ئىدى. مەسىلەن، ئۇيغۇر كۈلۈبىنىڭ 1919-يىلىنىڭ ئوتتۇرىسىدا جەدىتچى مەھمۇد بېيۇدىنىڭ «دادا قاتلى» دېگەن داڭلىق دراممىسىنى سەھنىگە ئېلىپ چىققانلىقى ھەققىدىكى خەۋەر يەرلىك مۇسۇلمانلار مەتبۇئاتلىرىدا ئېلان قىلىنغان. ئۇندىن باشقا يەنە كۈلۈبىنىڭ سىبىرىيەدىكى لاگېرلاردىن كېلىپ يەتتە سۇدىن ئۆتۈۋاتقان ئەسىرگە چۈشكەن تۈرك ئەسكەرلىرىگە قانداق قىلىپ ياتاق ئورۇنلاشتۇرغانلىقىمۇ تىلغا ئېلىنغان. «سادايى تارانچى» پەقەت ئالتە سان چىقىپ توختاپ قالغان، ئەمما روزىباقىيىۋ ۋە باشقا تارانچى زىيالىيلىرى ئالمۇتادىكى سوتسىيالىزىمچى مۇسۇلمان مەتبۇئاتىغا ماقالە ئېلان قىلىپ تۇراتتى. ئۇنىڭدىكى ئەسەرلەر تاتارچە ئۇسۇلۇپتا يېزىلغان بولۇپ بۇ پۈتكۈل مۇسۇلمان ئاھالىسىنىڭ چۈشىنىشى ئۈچۈن ئىدى. ئابدۇللا روزىباقىيىۋ «يەتتە سۇ ئىشچىلىرى خەۋەرچىسى» دېگەن بۇ گېزىتتە «چەنتۇ» دېگەن تەخەللۇس بىلەن تارانچى پاجىئەسى (ئاتۇ پاجىئەسى) ھەققىدە يازغان. بۇ ئەينى دەۋرىدە مەزكۇر پاجىئە ھەققىدە تارانچى كوممۇنىستلىرى تەرىپىدىن يېزىلغان بىردىن-بىر ئاممىۋى ئىنكاس ئىدى. ئۇ قىرغىنچىلىقنى كازاكلارغا ئارتىپ، ئۇلارنى مۇرايىۋىنىڭ يەتتە سۇغا ئەسكەر باشلاپ كېلىشىگە سەۋەب بولغان دەپ ئەيىبلىگەن. ئۇ قىرىلغان ئۇيغۇرلارنىڭ ئۆزلىرىنىڭ نادان ۋە قالاچلىقنىڭ قۇربانى بولغانلىقىغا ئېچىنغان ۋە «بولشېۋىكلەرنىڭ پروگراممىسىدا بىگۇناھلارنىڭ قېنىنى تۆكۈشكە ئائىت مەزمۇن يوق» دەپ قايغۇرغان.

روزىباقىيىۋنىڭ بولشېۋىكلەر تەرەپتە تۇرۇشى مۇساپىر بولۇپ غۇلجىغا كەتكەن ۋە يەتتە سۇدا قېلىپ قالغان ئۇيغۇرلارغا ياقمايتتى. مۇسۇلمان كوممۇنىستلارنىڭ ئاشۇ دەۋردىكى

بولشېۋىكلەر رەھبەرلىك قاتلىمىنىڭ رۇسپەرەس ئىكەنلىكىدىن ئىبارەت بۇ پاكىتنى ئىنكار قىلىشى تەس ئىدى. تۈركىستاندىكى بولشېۋىكلەر روزباقىيۇغا ئوخشاش مۇسۇلمان سوتسىيالىزىمچىلارغا دوستانە ئەمەس ئىدى. بۇ مەسىلىنى ھەل قىلىش ئۈچۈن مۇسۇلمان كوممۇنىستلار ئۆز تەشكىلاتلىرىنى قۇرۇپ چىققان ۋە 1919-يىلى مارتتا بۇ تەشكىلاتلار بىرلىشىپ تۈركىستان كوممۇنىستىك پارتىيەسى مەركىزى كومىتېتىنىڭ مۇسۇلمانلار يۇروسى بولۇپ تەشكىللەنگەن. ئۇلار قازاق رەئىس تۇتار رىسقۇلوۋ (1894-1938) نىڭ رەھبەرلىكىدە يېۋرونىڭ ئالاقىسىنى پۈتۈن تۈركىستان كوممۇنىستىك پارتىيەسى بويىچە كېڭەيتكەن ھەمدە تۈركىستاندىكى باشقا ھەر خىل مۇسۇلمان تەشكىلاتلارنى ئۇلارنىڭ بولشېۋىكلەرگە مايىل رەھبەرلىرى بىلەن بىرلەشتۈرگەن. روزباقىيۇ قىسقا مۇددەت مەۋجۇت بولغان مۇسۇلمانلار يېۋروسىنىڭ يەتتەسۇ تارمىقىغا مۇئاۋىن رەئىس بولغان. ئۇنىڭ ئەسلىمىسىگە كۆرە، ئالمۇتادىكى باشقا ھەرقايسى مىللىي تەشكىلاتلار قاتارىدا ئۇيغۇر كۈلۈپمۇ بۇ تەشكىلاتنىڭ رەھبەرلىكىدە بولغان. مۇسۇلمانلار يېۋروسى يەنە تۈركىستانغا قوشنا بولغان رايونلاردىكى ئىنقىلابىي ھەرىكەتلەرگىمۇ رەھبەرلىك قىلماقچى بولغان ۋە چەتئەللىك ئەزالارنى قوبۇل قىلغان. بۇ ھەرىكەتلەر موسكۋادىكى بولشېۋىك رەھبەرلىكىنىڭ قوللىشىغا ئېرىشكەن. بۇ ۋاقىتتا موسكۋا تۈركىستاندىكى ھۆكۈمرانلىقنى قايتا قولغا ئېلىش ۋە تاشكەنتتىكى بولشېۋىكلەرنىڭ مۇستەملىكىچە ھاكىمىيىتىنى ئۆزگەرتىش ئويىدا بولۇۋاتقان ئىدى. لېنىننىڭ تۈركىستان كومىتېتى تاشكەنتكە چۈشكەن ۋە تۈركىستاندىكى كونا بولشېۋىكلارنى بىر چەتكە قايرىپ قويۇپ، مۇسۇلمان بولشېۋىكلارغا مەدەت بەرگەن، بۇ مۇسۇلمان كوممۇنىستلارنىڭ غەيرىتىنى ئاشۇرغان. مۇسۇلمان كوممۇنىستلارنىڭ ۋاقتىنچە ئۈستۈنلۈكى تېخىچە ئىچكى ئۇرۇشنىڭ قۇيۇنلىرىغا بەند بولۇۋاتقان يەتتەسۇ تارانچىلىرى ئۈچۈن كەلگەن بىر تەلەي ھەم يوقىتىش ئىدى. مۇسۇلمانلار يېۋروسى باشلىقى تۇتار رىسقۇلوۋنىڭ رەھبەرلىكىدە يۈرگۈزۈلگەن مۇستەملىكىچىلىكنى يوقىتىش ھەرىكىتى شىنجاڭدىكى قازاق ۋە قىرغىز چارۋىچىلارنى قايتۇرۇپ كېلىشنى مەقسەت قىلغان بولۇپ بۇ غۇلجىدا پاناھلىنىۋاتقان تارانچى ئۇيغۇرلارنىڭ بەدىلىگە

بولاتتى. بۇ ئۇيغۇرلارنىڭ يەتتە سۇدا يەنىلا يات كۆرۈلۈۋاتقانلىقىنىڭ ئالامىتى ئىدى. 1919-يىلنىڭ ئاخىرىدا تۈركىستان مەركىزى ئىجرائىيە كومىتېتى شىنجاڭدىكى رۇس پۇقرالىقىدىكى قازاق ۋە قىرغىزلارغا كەچۈرۈم ئېلان قىلغان. 1920-يىلى فېۋرالدا يەنە يەتتە سۇغا ئۆمەك ئەۋەتىلىپ 1916-يىلدىن كېيىن مۇستەملىكىچىلەرنى ئىگىلىۋالغان يەرلەردىن قوغلاپ چىقىرىش قارار قىلىنغان. بۇ يەرلەرنىڭ بىر قىسمى ئەسلى تارانچىلارنىڭ بولسىمۇ، قايتا تەقسىم قىلىش ئەمەلىيەتتە يەرلەرنى قازاقلارغا قايتۇرۇش شونائى ئاستىدا يولغا قويۇلغان. بىر مەلۇماتقا قارىغاندا ياركەنتتە بۇرۇنقى ئالاش ئوردا پارتىيەسىنىڭ بىر ئەزاسى تەكشۈرۈش ئۆمەكلىرىگە مەسئۇل بولغان بولۇپ، بۇ ئەمەلىيەتتە ئۇلار بىلەن يەرلىك تارانچىلار ئارىسىدىكى مۇناسىۋەتنى سوۋۇتقان. تارانچىلارنىڭ نارازىلىقى تەبىئىي، چۈنكى تارانچىلار شىنجاڭدىن قايتىپ كەلگەندىن كېيىن، «غۇلجاڭغا قايت!» دېگەن سادا بىلەن كۈتۈۋېلىناتتى.

كونا بولشېۋىكلەرنىڭ تازىلىنىشى بىلەن، 1920-يىلنىڭ باشلىرىدا مۇسۇلمانلار بىۋىروسىنىڭ رىسقولۇۋغا ئوخشاش رەھبەرلىرى سوۋېت تۈركىستانىغا تۈرك مىللەتچىلىكىدىن يول ئىزدەشكە باشلىدى. ئۇلار بىر مۇسۇلمان قىزىل ئارمىيەسى قۇرۇشنى ئوتتۇرىغا قويغان، ھەمدە تۈركىستان كوممۇنىستىك پارتىيەسىنى «تۈرك كوممۇنىستىك پارتىيەسى» قىلىپ ئۆزگەرتىش قارارىنى ماقۇللىغان. بۇ ھەرىكەت سوۋېتنىڭ مىللەتلەر سىياسىتى دائىرىسىدىن ھالقىپ مۇسۇلمانلار بىۋىروسى بىلەن تۈركىستان كومىتېتىنى زىددىيەتكە سېلىپ قويغان. تۈركىستان كومىتېتى ئاخىرى ئۆزىنىڭ ئىجرائىيە ھوقۇقىدىن پايدىلىنىپ مۇسۇلمانلار بىۋىروسىنى تارقىتىۋەتكەن. شۇنىڭ بىلەن موسكۋانىڭ تۈركىستانغا بولغان كونتروللۇقى كۈچەيگەن. مۇسۇلمانلار بىۋىروسىنىڭ تارقىتىلىشى بەزى رەھبەرلەرنىڭ غۇلشىغا سەۋەب بولغان، ئەمما روزىباقىيە مەركەزىنىڭ كۆرسەتمىسىگە بويسۇنغانلىقى ئۈچۈن ساقلىنىپ قالغان.

روزىباقىيەنىڭ بولشېۋىكلەر بىلەن بولغان ھەمكارلىقىدىن خەلقكە سۈنىدىغان نەتىجىلىرى ئاز ئىدى، شۇڭا ئالمۇتادىكى ئۇيغۇر كۈلۈبىدا ئۇچرىشىپ تۇرىدىغان بۇ كىچىك گۇرۇپپا ئۇيغۇر كوممۇنىستلار يېڭى بىر ئىستراتېگىيەگە موھتاج ئىدى. يەتتە سۇدىكى يەر سىياسىتى تارانچىلارنى

يەرسىز قويماقتا ، ئۇلار خىتايدىن كەلگەن كۆچمەنلەر دېيىلىپ كۈلپەت تارتماقتا ئىدى . 1920-يىلى سېنتەبىردە 9-نۆۋەتلىك تۈركىستان سوۋېتلار قۇرۇلتىيى قارار ماقۇللاپ سلاۋيانلار تەرىپىدىن ئىگىلىۋېلىنغان يەرلەرنىڭ ئەسلى ئىگىسىگە قايتۇرۇپ بېرىلىشنى قارار قىلدى . 1921-يىلى تۈركىستان كومىتېتى ئۆزىنىڭ يەر ئىسلاھات سىياسىتىنى تۈزۈپ چىقتى ، بىراق يەنىلا قازاقلار ئاۋۋال تېرىلغۇ يەرگە ئېرىشتى . تارانچىلار گەرچە خىتايغا باغلانغان بىر تەرىپى بولغىنى تۈپەيلى چەتكە قېقىلغىنى بىلەن يەنە ئۇلار پايدىلانالايدىغان پۇرسەتلەرمۇ بار ئىدى . سوۋېت ئەمەلدارلىرى ئىنقىلابنى چەتئەللەرگە كېڭەيتىشكە ئۇرۇنغان چاغلاردا تارانچىلاردەك چېگرا ھالقىغان مىللەتلەرگە ئېتىبار بىلەن مۇئامىلە قىلغان . تېرى مارتىنىڭ ئېيتقىنى بويىچە «تاغ ئېتىكى پىرىنسىپى» دەپ ئاتىلىدىغان بۇ خىل سەۋەبتىن تارانچىلارنىڭ مۇھاجىرلىق سالاھىيىتى سوۋېت سىياسىتى سەۋەبلىك ئەۋزەللىككە ئايلىنىپ قېلىشى مۇمكىن ئىدى . تارانچىلارنى ئىككى ئىمپېرىيە ئارىسىدىكى خىتاي مۇسۇلمانلىرىنىڭ بىر قىسمى دەپ قاراش ، ھەمدە تارانچى كوممۇنىستلىرىنى ئاسىيادىكى ئىنقىلابنىڭ ئاۋانگارتلىرى دەپ مۇئامىلە قىلىش بەلكىم سوۋېت ھۆكۈمىتىنىڭ ئۆزىنىڭ يەتتە سۇددىكى مۇھىم نۇقتىلىرىنى قايتىدىن قاراپ چىقىشىغا تۈرتكە بولۇشى مۇمكىن ئىدى . ئۇيغۇر كۈلۈپى ۋەكىللىك قىلىدىغان ، خىتايدىكى مۇسۇلمانلارنى ئىنقىلابقا باغلايدىغان بۇ روماننىڭ چاقىرىق ئەمدى ھەقىقىي مەنىگە ئىگە بولغان ، ئۆز نۆۋىتىدە روزىباقىيەمۇ چېگرا ئارا خىزمىتىگە كىرىشكەن ئىدى .

مۇسۇلمانلار بىۋىروسىنى ئەمەلدىن قالدۇرغاندىن كېيىن تۈركىستان كومىتېتى چەتئەللەردىكى ئىنقىلابى ھەرىكەتلەر ئۈچۈن بىر يېڭى ئورگان قۇرغان بولۇپ ئىسمى «شەرق خەلقئارالىق تەشۋىقات كېڭىشى» ئىدى . بۇ ئورگاندا چاررۇسىيەنىڭ بۇرۇنقى بېقىندى دۆلەتلىرى بولغان خىۋە ۋە بۇخارا خانلىقلىرىدىن كەلگەن پائالىيەتچىلەر ، تۈرك ۋە ئىران كوممۇنىستلىرى ۋە ھەتتا «خىتاي» ۋەكىللىرىمۇ بار ئىدى . ئەزەلدىن خىتايغا بېرىپ باقمىغان ، رۇسچە سۆزلىيەلەيدىغان ئابدۇللا روزىباقىيەمۇ مەزكۇر ئورگان تەرىپىدىن «خىتاي» ۋەكىلى قىلىپ بېكىتىلگەن . بۇ ئورگانمۇ خۇددى مۇسۇلمان بىۋىروسىغا ئوخشاش ئۇزۇن مەۋجۇت بولمىغان بولۇپ ، بىر يىل ئىچىدە

كوممۇنىستىك ئىنتېرناتسىئونالغا قوشۇۋېتىلگەن. ئابدۇللا روزىباقىيىۋنىڭ بۇ ئورگاننىڭ ئىچىدە بولۇشنىڭ ئەھمىيىتى زور بولۇپ، بۇ تارانچى كوممۇنىستىلارنىڭ شىنجاڭ سىياسىتى ساھەسىگە ئارىلىشىشنىڭ باشلىنىشى ئىدى. نەتىجىدە ئۇزاققا قالماي تارانچى كوممۇنىستلىرى ئالمۇتادىكى قەشقەرلىكلەرنىڭ ئاكتىپلىرى بىلەن ئۇچراشقان.

مۇھاجىرەتتىكى قەشقەرلىكلەرنى ئۇيۇشتۇرۇش

1916-يىلى ئەسكەر ئېلىشقا قارشى ئىسيان بولغاندىن بۇيان رۇسىيە تۇپراقلىرىدىكى خىتاي پۇقرالىرى رۇس قىساسكارلىرى ۋە كۆچمەن قوراللىقلارنىڭ زەربىسىگە دۇچ كەلگەن. شىنجاڭلىق سودىگەرلەرنىڭ مېلى ۋە جېنى شەھەر ۋە قىشلاقلاردا قاتتىق ھۇجۇمغا ئۇچرىغان بولۇپ قاراقول شۇنداق يەرلەردىن بىرى ئىدى. قاراقولدىن شىنجاڭغا قېچىپ كەلگەن ئەخمەتباي ئىسىملىك بىرەيلەننىڭ دېيىشىچە ئۇنىڭ ئارتۇچلۇق يۇرتداشلىرى جەمئىي بەش مىليون سەر تەڭگە زىيان تارتقان. ئۇ ئۈرۈمچىدە: «بىز رۇسلارنىڭ قولىدا بەك ئازارلىنىمىز، شۇڭا بىزدىن رۇس پۇقراسى بولۇپ كەتكەنلەر بەك ئاز»-دېگەن. ئۇ يەنە: «بىز خىتاي پۇقرالىقنى ساقلاپ كەلدۇق، يىلتىزىمىزنى ئۇنتۇمدۇق، ئەمدى بۇ ھاللاردا قالغاندا كىم بىزگە ئىچ ئاغرىتىدۇ؟»-دېگەن. 1917-يىلنىڭ ئاخىرىدىن باشلاپ لازىمەتلىكلەرنى تەقسىملەش ۋە باھا كونترول قىلىشنىڭ يولغا قويۇلۇشى بىلەن ئەھۋال تېخىمۇ قىيىنلاشتى. 1918-يىلى ئۆكتەبىردە سوۋېت بۇيرۇق قىلىپ ئالمۇتادىكى بازارنى تاقىدى ۋە شەھەردىكى شەخسىي سودىنى بىكار قىلدى. نەتىجىدە قەشقەرلىك ئۇيغۇرلارنىڭ يەتتە سۇدىكى تىجارەتچىلىرى زور زىيانغا ئۇچرىدى. ئۇنىڭ ئۈستىگە يەرلىك سوۋېت دائىرىلىرىمۇ چەتئەللىك سودىگەرلەرنىڭ بايلىقىنى يۇتۇۋېلىشقا قارشى ئەمەس ئىدى. ئۈشتىكى سوۋېت قەشقەر كارۋانسارىيىنى كۆيدۈرگەن، بۇ ۋەقەدە ئۆمەر ئاخۇنبايۋ بىر مىليون رۇبلى زىيان تارتقان. ماللىرىنى شىنجاڭغا يولغا سالغان بايلارنىڭ مېلى چېگرادا مۇسادىرە قىلىنغان، سوۋېت بايلىقلىرىنى خىتايعا يۆتكەۋاتقان باي كىشىلەرنى بەكرەك نازارەت ئاستىغا ئالغان.

ياڭ زېڭشىن بۇ ئەھۋالنى بېيجىڭدىكى تاشقى ئىشلار مىنىستىرلىكىگە دوكلات قىلغان ، ئەمما ئۇلاردىن سوۋېتتىكى خىتاي پۇقرالىقىدىكى تىجارەتچىلەرنى قوغداش ھەققىدە ھېچ ئىش قىلالايدىغانلىقى ، بۇنىڭ پىرىدىن-بىر ئۇسۇلى يەرلىك رۇس ئەمەلدارلار بىلەن غەيرى-رەسمى سۆھبەت ئۆتكۈزۈش ئىكەنلىكى ھەققىدە جاۋاب كەلگەن. بۇ ئەھۋال ياڭغا سوۋېتتىكى قەشقەرلىك ئاقساقاللار بىلەن مۇناسىۋەت قىلىشتا تېپىلغۇسىز پۇرسەت ياراتقان. دەل مۇشۇ ئاقساقاللار خىتاي پۇقرالىرىدىن بولغان بايلارنىڭ زىيانلىرىنى بىرىنچى قېتىملىق سۆھبەتتە تۈلتۈۋېلىش ئۈچۈن تەپسىلىي دوكلات قىلغان ئىدى. 1919-يىلى بىر قەشقەر ئۆمىكى ئاقساقال ئىبراھىم ئاخۇننىڭ باشلىشى بىلەن تاشكەنتكە بارغان. يەرلىك مەتبۇئاتلار بۇ زىيارەتنى سوۋېتتىكى ئېتىراپقا ئېرىشىۋاتقانلىقىنىڭ بېشارىتى دەپ تونۇپ ، ھېچ بىر دىپلوماتىك سالاھىيىتى بولمىغان ئىبراھىم ئاخۇننىڭ زىيارىتىنى خىتاي باش ئەلچىسى دەرىجىسىگە كۆتۈرۈۋەتكەن. بۇ زىيارەتتىن ئېرىشىلگەن بىر نەتىجە ئۇيغۇر سودىگەرلەرنىڭ دۆلەت تەۋەلىكىنى بىلدۈرۈش ئۈچۈن كارۋانلىرىغا خىتاي بايرىقى ئېسىشى ۋە ئىزناك تاقىشى بولغان بولسا كېرەك.

رۇسىيەگە تەۋە تۈركىستاندىكى قەشقەرلىك مۇھاجىرلارنىڭ بېشىغا كەلگەن قىيىنچىلىقى يىراق شەرقتە چېگرا بويلاپ ئورۇنلاشقان خىتايلارنىڭ كەچۈرمىشى بىلەن ئوخشاش ئىدى. بىر تەتقىقاتچىنىڭ ھېسابلىشىچە ، 1910-يىلى رۇسىيەنىڭ يىراق شەرقى تەۋەسىدىكى خىتاي ئىشلەمچىلەر 200 مىڭدىن 250 مىڭغىچە بولغان بولۇشى مۇمكىن ئىكەن. ئۇلار توختاملىق ئىشچىلار بولۇپ كانلاردا ۋە تۆمۈر يولدا ئىشلىگەن. رۇسىيەدىكى خىتاي مۇھاجىرلار ئىچىدە سودىگەر ۋە ئىشلەمچىلەردىن باشقا يەنە مۇساپىرلارمۇ بار بولۇپ بۇلار يۇرتىدىكى تەبىئىي ئاپەتلەردىن قېچىپ چىققانلاردۇر. ئۇلار سەرسان-سەرگەردان بولۇپ پارچە پۇرات ئىشلەپ جان باقاتتى. بەزىدە «قىزىل ساقاللىقلار (خۇنخۇزى)» دەپ ئاتالغان باندىتلارغا ياللىنىپ ئىچكى ئۇرۇش مەيدانلىرىغا ئەۋەتىلەتتى. رۇسىيە ئىنقىلابى مەزگىلىگە كەلگەندە يەنە مېڭىلغان خىتايلار غەربى رۇسىيەدىكى ئالدىنقى سەپتە ئەمگەككە سېلىنغان ئىدى. بىر خىتاي مۇھاجىر 1917-يىلى

رۇسىيەنىڭ ياۋروپا قىسمىدا 60 مىڭدىن ئارتۇق خىتاينىڭ خەندەك قازغانلىقىنى تەخمىن قىلغان.

رۇسىيەدىكى خىتايلارنىڭ تۇنجى تەشكىلاتى 1917-يىلى ئاپرېلدا سانت پېتىربۇرگدا ئوقۇيدىغان خىتاي ئوقۇغۇچىلار تەرىپىدىن قۇرۇلغان خىتاي پۇقرالىرى ئىتتىپاقى ئىدى. كېيىن بۇ تەشكىلاتنىڭ تارماقلىرى موسكۋا قۇرۇلغاندىن باشقا، ئالدىنقى سەپتە ئىشلەۋاتقان خىتايلاردىن تەشكىللىنىپ ئۇكرائىنادىمۇ قۇرۇلغان. بۇ بىر رادىكال تەشكىلات بولماستىن، بەلكى ئىشلەۋاتقان خىتايلارنىڭ پاراۋانلىق ئىشلىرى ۋە ۋەتىنىگە قايتماقچى بولغان خىتايلارنىڭ ئېھتىياجىغا يار يۆلەك بولۇش ئۈچۈن قۇرۇلغان بىر ئۇيۇشما ئىدى. ئۆكتەبىر ئىنقىلابىدىن كېيىن خىتاي ئەلچىخانىسى رۇسىيەدىن كېتىپ قالغان بولۇپ، خىتاي پۇقرالىرىنىڭ مەنپەئەتىنى قوغداش ئىشلىرى بۇ ئۇيۇشمىنىڭ قولىغا قالغان. بولشېۋىك ئىنقىلابىدىن كېيىن بۇ ئۇيۇشما يېڭى سىياسىي يۆنىلىشكە مېڭىپ، نامىنى خىتاي ئىشچىلار ئىتتىپاقى دەپ ئۆزگەرتكەن ھەمدە خىتاي خەلقىگە بايانات ئېلان قىلىپ مىلىتارىستلارنىڭ بېيجىڭدىكى سىياسىتىنى رەت قىلىدىغانلىقىنى بىلدۈرگەن. سوۋېت ئىتتىپاقىنىڭ دەسلەپكى مەزگىلىدىكى پۇقرالىق ھەققىدىكى ئىنقىلابىي مەيدانى ئاساسىدا تاشقى ئىشلا خەلق كومىسسارىياتىنىڭ 1919-يىلى مارتتا جاكارلىغان پەرمانى بۇ ئۇيۇشمىنىڭ خىتاي پۇقرالىرىنى قوغداش ھەمدە خىتاي پۇقرالىرىغا سوت ۋە باشقا ئەدلىيە ئورگانلىرىدا ۋەكىللىك قىلىش ھوقۇقىنى ئېتىراپ قىلغان. ئۇيۇشمىنىڭ باشلىقى ليۇ زېروڭنىڭ دېيىشىچە، لېنىن ئەينى چاغدا شەخسەن ئايرىم خەت يېزىپ خىتايلارنىڭ سوۋېتتىكى ئىشلىرىغا بۇ ئۇيۇشمىنى تولۇق قانۇنلۇق ۋەكىل قىلىپ قويغان. ئەمما خىتاي ئىشچىلار ئىتتىپاقىنىڭ زادى قانداق قانۇنى سالاھىيەتلەرگە ئىگە ئىكەنلىكى ئېنىق ئەمەس، ئۇندىن باشقا بولشېۋىكلەرنىڭ خەلق ئەدلىيە كومىسسارىياتى چەتئەللىك ئىشچىلار ئىتتىپاقىنىڭ دىپلوماتىك رولىنى رەت قىلغان.

ئۇزاققا قالماي سوۋېتتىكى خىتاي ئىشچىلار ئىتتىپاقى رەھبەرلىرى ئۈزلۈكسىز خىتايفىي قايىتىشقا باشلىغان. بۇلارنىڭ بەزىلىرى سىبىرىيە بىلەن پويىز ئارقىلىق قايتسا، يەنە بەزىلىرى

رۇسىيەگە تەۋە تۈركىستان بىلەن قايتىپ شۇ يەردىكى خىتاي پۇقرالىرىنى تەشكىلاتلارغا ئۇيۇشتۇرۇش ئىشلىرىغا قاتناشقان. 1919-يىلى تاشكەنتتىكى قەشقەرلىك ئۇيغۇر ئاقساقال بەش خىتاينىڭ كەلگەنلىكىنى، ئۇلارنىڭ ئۆزلىرىنى خىتاينىڭ موسكۋادىكى ئەلچىخانىسى ۋە كىلىرى دەپ تونۇشتۇرغانلىقىنى تىلغا ئالغان. ئۇلارنىڭ كېلىشى بىلەن تۈركىستان خىزمەت كومىتېتىنىڭ چەتئەللىكلەرنىڭ ئىنقىلابى ھەرىكەتلىرىگە يېتەكچىلىك قىلىدىغان سوۋېتتېرپروپ (شەرق خەلقئارالىق تەشۋىقات كېڭىشى) دەپ بىر ئورگان قۇرۇشى تەك كېلىپ قالغان. 1920-يىلى ئاپرىلدا بۇ ئىككى ئورگان ھەمكارلىشىپ خىتاي ئىشچىلار ئىتتىپاقىنىڭ تاشكەنت شۆبىسىنى قۇرۇپ چىققان ۋە خىتاي ۋە شىنجاڭلىق مۇسۇلمانلاردىن تەشكىل تاپقان ئەزالىرى بىر نەچچە ئاي ئىچىدە يۈزگە يەتكەن. سوۋېتتېرپروپنىڭ رەھبەرلىكىدە بۇنداق تەشكىلاتلار پەرغانە ۋادىسىدىمۇ قۇرۇلغان بولۇپ بۇلارنىڭ بەزىلىرىدە كوممۇنىستلار پارتىيە ياچېيكىلىرى بار ئىدى. مۇسۇلمانلارنىڭ بۇنداق تەشكىلاتلاردا كۆپىيىشى بىلەن بۇرۇنقى «خىتاي ئىشچىلار ئۇيۇشمىسى» دېگەن نام «قەشقەرىيە-خىتاي ئىشچىلار ئىتتىپاقى» بولۇپ ئۆزگەرگەن. 1921-يىلىنىڭ بېشىغا كەلگەندە بۇ تەشكىلاتنىڭ ئەنجان تارمىقىدا ئەزالارنىڭ سانى 150 بولغان. ئۇلارنىڭ ئىچىدە 19 نەپىرى كوممۇنىست بولۇپ، بولغان پائالىيەتلەرنى ۋاقىتدا تاشكەنتتىكى سېكرىتارىياتقا يوللاپ تۇراتتى. دوكلاتقا قارىغاندا تەشكىلاتنىڭ ئوش تارمىقىدا 50، قوقەن تارمىقىدا 30 ئەزاسى بار ئىكەن.

سوۋېت گېزىتلىرى خىتاي پۇقرالىرىنىڭ مۇشۇ قاتارلىق تەشكىلاتلىرى ھەققىدە خەۋەر بېرىپ تۇراتتى. بۇ تەشكىلاتلار ھەققىدىكى خەۋەرلەر ۋە ئۇلارنىڭ ئىنقىلابى پائالىيەتلىرى ھەققىدىكى ماقالىلەر قەشقەر ۋە غۇلجا ئارقىلىق ياڭ زېڭشىننىڭ ئۈرۈمچىدىكى شىرەسىگە بېرىپ بولاتتى. ياڭ بۇ ماقالىلەرنىڭ مەزمۇنىدىكى خىتاي ئەمەلدارلارنى قوغلاپ چىقىرىش، ئەركىنلىك دېگەندەك مەزمۇنلاردىن بىئارام بولغاندىن باشقا بۇ تەشكىلاتلاردا زادى سوۋېت تۇپراقلىرىدىكى خىتاي پۇقرالىرىغا ۋەكىللىك قىلغۇدەك ھوقۇق بارمۇ يوقمۇ دېگەنلەرنىمۇ نەزەرگە ئالاتتى. شىنجاڭدىكى خىتاي ئەمەلدارلىرى تاشكەنتكە تېلېگرامما يوللاپ بۇ تەشكىلاتلارنى خىتاي

ھۆكۈمىتىنىڭ ئېتىراپ قىلمايدىغانلىقىنى ، شۇڭا ئۇلارنىڭ يېڭى سوۋېت ھۆكۈمىتى بىلەن بولغان مۇئامىلىدە خىتايغا ۋەكىللىك قىلىش ھوقۇقىنىڭ يوقلۇقىنى بىلدۈرگەن.

قادىر ھاجى ۋە ئالمۇتادىكى ئاقساقاللىق رىقابىتى

رۇسىيەگە تەۋە تۈركىستاندىكى قەشقەرلىكلەرنىڭ ئىچىدە كارۋانېشىلىرى ۋە بازارچىلار ئىنقىلاب ۋە ئىچكى ئۇرۇشنىڭ زەربىسىگە ئەڭ قاتتىق ئۇچرىدى. بۇ ئۇلارنىڭ سىياسىيغا قاراپ يۈزلىنىشىگە ۋە سوۋېت تەرەپ بىلەن ئالاقە قىلىشىغا تۈرتكە بولغان. قادىر ھاجى (1891-1938؟) دەل شۇلارنىڭ بىرى بولۇپ ھېسابلىنىدۇ. ئىنقىلابتىن بۇرۇن قادىر ھاجى دادىسى ھاشىم بىلەن بىرگە مەككىگە ھەجگە بارغان. 1916-يىلى ھەجىدىن يېنىشىدا ھاشىم ھاجى سودا تورىنى كېڭەيتىش ئۈچۈن ئۇنى رۇسىيەدە قويۇپ كەتكەن. قادىر ھاجى ئالمۇتاغا يەرلىشىپ ئوتتۇراھال سودىگەرگە ئايلانغان. ئىنقىلاب ۋە ئىچكى ئۇرۇش مەزگىلىدە ئۇمۇ ئونلىغان قەشقەرلىك ئۇيغۇر تىجارەتچىلەر قاتارىدا زىيان تارتقان بولۇپ ئاقساقاللارنىڭ خاتىرىلىشىچە زىيىنى 2 يېرىم مىڭ رۇبلى بولغان. داۋاملىق ھۇجۇمغا ئۇچراشتىن ساقلىنىش ئۈچۈن ئالمۇتادىكى قەشقەرلىكلەر 1918-يىلىدىن باشلاپ «خىتايلىق كەمبەغەللەر كومىتېتى» دېگەن بىر تەشكىلاتنى قۇرغان. تەشكىلات يەرلىك قەشقەرلىكلەر ئارىسىدا بىر قازىخانا قۇرغان ، بولشېۋىكلەرنىڭ ئالمۇتادىكى مۇسۇلمان يېۋروسى بىلەن ئالاقە قىلغان ، شۇنىڭ بىلەن سوۋېت تەشكىلاتلىرىنىڭ يولغا چۈشكەن. 1920-يىلىنىڭ ئاخىرىدا قادىر ھاجى بۇ تەشكىلاتنىڭ رەھبىرىگە ئايلانغان.

قەشقەرلىك ئۇيغۇرلارنى تەشكىللەشتە خىتايلىق كەمبەغەللەر كومىتېتى ۋە قادىر ھاجى بۇرۇندىن ئاقساقال بولۇپ كەلگەنلەر بىلەن رىقابەتكە چۈشكەن. رۇسىيە تۈركىستاننىڭ باشقا يەرلىرىدىكى جامائەتلەرگە ئوخشاش ، ئالمۇتادىكى قەشقەرلىكلەرمۇ ئەرز-شكايەتلىرىنى شىنجاڭدىكى خىتاي دائىرىلىرىگە يەتكۈزۈشتە ئاقساقاللارنىڭ رولىغا سەل قارىمايتتى. شۇنىڭ بىلەن بىر ۋاقىتتا ، ئۇلار يەنە ئاقساقاللارنىڭ مائاشى ئۈچۈن يىغىلغان ھەقنىڭ زىيادە كۆپ

بولۇپ كەتكەنلىكى ، ئاقساقاللارنىڭ شىنجاڭدىكى ئەمەلدارلار بىلەن تىل بىرىكتۈرۈپ ئۆزلىرىگە سىياسىي جەھەتتىن بېسىم قىلىۋاتقانلىقىغا نەپرەت بىلەن قارايتتى. مەسىلەن ، ھاپىز ئىمىنوپ دېگەن ئاقساقال يول خېتى ۋە توي ھەم ئاجرىشىش خەتلەرنى كېسىپ بېرىشكىمۇ پۇل ئالغان. ئۇ ھەتتا قەشقەرلىك سودىگەرلەر تەرىپىدىن ئالمۇتاغا كەلتۈرۈلگەن تاۋارلاردىن ئۆز ئالدىغا ئايرىم باج ئالغان. ئۇنىڭ رەقەبىلىرى ئىمىنوپنىڭ ئالمۇتادىكى قەشقەر مەسچىتىگە قىلىنغان سەدىقنى يەۋالغانلىقى ، "ئالدىنقى سەپكە ياردەم" دېگەن گەپنى ئويدۇرۇپ چىقىرىپ پۇل-مال يىغقانلىقىنى پاش قىلغان. زىددىيەتنىڭ كۈچىيىشى بىلەن ئاقساقاللىق ئورنىنى قولغا ئېلىش قادىر ھاجىنىڭ ئاساسى نىشانىغا ئايلانغان ۋە 1920-يىلى ئۇنىڭ باشچىلىقىدىكى كومىتېت ئەزالىرى كىشىلەرنى ھاپىز ئىمىنوپقا قارشى كۈشكۈرتكەن. شۇنىڭ بىلەن 400 ئەتراپىدا كىشى ئىنقىلابىي ھەربىي كېڭەشنىڭ نازارەتچىلىكىدە ئالمۇتادىكى قەشقەر مەسچىتىگە يىغىلغان. ھەربىي كېڭەش گەرچە بۇنى قوللىمىغان بولسىمۇ ئىجازەت بەرگەن. مەيداندا ئۇلار كەمبەغەللەر كومىتېتى ئىچىدىن يېڭى بىر ئاقساقال سايلىغان ۋە بەش كىشىلىك ھەيئەت قۇرۇپ ئاقساقالنىڭ خىزمىتىنى نازارەت قىلىدىغان بولغان.

ئەلۋەتتە ، ئىمىنوپ ئاقساقال ھوقۇقىنى سوۋېتنىڭ تەيىنلىشى بىلەن ئەمەس بەلكى ئىلىدىكى خىتاي دوتەي مەھكىمىسىدىن ئالغان بولغاچقا كەمبەغەللەر كومىتېتىنىڭ ئىمىنوپنى ھوقۇقىنى بىكار قىلىشقا مەجبۇرلاش يولى يوق ئىدى. شۇنىڭ بىلەن ئۇلار ئىمىنوپنىڭ ئۈستىدىن ئىلى دوتەيى شۇ گۈجىگە ئەرز خەت يېزىپ ئەھۋالنى مەلۇم قىلغان. ئۇلار خەتتە شۇنىڭ ئىمىنوپنىڭ ئۇلارنى كوممۇنىست دېگەن گەپلىرىگە ئىشەنمەسلىكىنى ئىلتىماس قىلغان. ئۇلار: «بىز ئىمىنوپنىڭ ئۈستىمىزدىن ئۆزلىرىگە شىكايەت قىلغانلىقىنى ئاڭلىدۇق ، ئۇ بىزنى كوممۇنىست دەپتۇ ، ئۇ بىزنىڭ نېمە بولۇپ كوممۇنىست بولغىنىمىزنى ۋە نەدە كوممۇنىست بولغىنىمىزنى تېپىپ بەرسۇن ؟ ئەگەر بىز بىرەر ئورگانغا كوممۇنىست دەپ تىزىمغا ئالدۇرغان بولساق ، ھەر قانداق جازاغا رازى ، بىزنى ئېتىۋەتسىمۇ بولىدۇ» دەپ يازغان. ئالمۇتادىكى قەشقەرلىكلەرنىڭ بۇ خىل ھەرىكەتلىرى ئەكسىچە نەتىجە بەرگەن ، نەتىجىدە ئىلى دائىرىلىرى چېگرانىڭ قارشى

تەرىپىدىكى مەۋجۇتلۇقنى كۈچەيتىشكە تىرىشقان. ئىلى دوتىيى شۇ يەنە تەلەپ يېزىپ كەمبەغەللەر كومىتېتى ئەزالىرىنى ۋە تەنگە خائىنلىق قىلىش جىنايىتى بىلەن ئەيىبلەپ ئۇلارنى



قادىر ھاجى ھاشىم ھاجىيىۋ ، 1926-يىلى موسكۋادا.

قايتۇرۇپ بېرىشنى تەلەپ قىلغان. شۇنىڭ بىلەن ئالمۇتادىكى قەشقەرلىكلەر ئارىسىدا بىرىنى ئىلى تەرەپ بىۋاسىتە تەيىنلىگەن ، يەنە بىرىنى سوۋېت يۆلىگەن ئىككى ئاقساقال ئوتتۇرىغا چىققان. ئالمۇتادىكى بۇنداق ھەرە تارتقاندەك داۋام قىلغان زىددىيەت 1920-يىلى مايدىكى ئىلى كېلىشىمنامىسىنىڭ ئىمزالىنىشىنىڭ ئارقا كۆرۈنۈشى ئىدى. غۇلجىدا سوۋېت سودا

ۋاكالىتخانىسىنىڭ ئېچىلىشىغا رۇخسەت قىلىش بىلەن ئىمزالانغان بۇ كېلىشىمدە خىتايغىمۇ ئالمۇتاغا ۋەكىل ئەۋەتىش ھوقۇقى بېرىلگەن بولۇپ، بۇ تۇنجى قېتىم بۇنداق بىر خىتاي ئەمەلدارىنىڭ شىنجاڭدىن ئەۋەتىلىشى ئىدى. بىرىنچى قېتىم ئەۋەتىلگەن ۋەكىل جاۋ گولىياڭ دېگەن بىر تۇڭگان بولۇپ، ئۇ بىر ناھىيە مەمۇرى ئەمەلدارى ئىدى ۋە بېيجىڭدىكى رۇسچە مەكتەپنى پۈتتۈرگەن ئىدى. جاۋ گولىياڭ ئالمۇتاغا 1920-يىلى سېنتەبىردە بارغان ۋە بۇرۇنقى ئىلىدىن ئەۋەتىلگەن ئاقساقالنىڭ ئورنىنى كۈچەيتكەن. خىتاينىڭ ئالدى-كېيىن ئەۋەتكەن ۋەكىللىرى بۇرۇنقى ئاقساقال ھاپىز ئىمىنوپنى ئۆز ئورنىدا قالدۇرغاندىن سىرت، يەنە شىنجاڭدىكى خىتاي ئەمەلدارلارنىڭ تەسىرىنى شۇ يەردىكى قەشقەرلىكلەر جەمئىيىتىگىچە كېڭەيتكەن. بۇ خىل تەسىر كۆرسىتىشلەر كۆپ ھاللاردا سوۋېتلارنىڭ دىققىتىنى تارتىمىغان، ئەمما بەزىدە ئاممىۋى توقۇنۇش پارتلاپ جامائەتنىڭ دىققىتىنى تارتقان. بۇنىڭغا بىر مىسال، 1923-يىلى ئالمۇتادىكى قەشقەر مەسچىتىدە چوڭ بىر غوۋغا چىققان بولۇپ، بۇنىڭ سەۋەبى پائالىيەتچىلەر بۇ مەسچىتنىڭ ئىمامىنى خىتايدىن كەلگەن سودا ئۆمىكى بىلەن ئېغىز بۇرۇن يالاشقان دەپ شىكايەت قىلغانلىقىدىن بولغان. غوۋغا بېسىق قارىسا، ئىمامنىڭ قولىدا ئۇنى «خىتايلىق پۇقرالارنىڭ قازىسى» دەپ بېكىتكەن بىر مۆھۈر تامغا بار ئىكەن ۋە ئۇ ئۆزىنىڭ خىتاي ئەمەلدارلىرى بىلەن بولغان مۇناسىۋىتىدىن پايدىلىنىپ ئۇيغۇرلارنى ئىنقىلابى تەشكىلاتلارغا قاتناشماسلىققا دەۋەت قىلغان ئىكەن. دېمەك، گەرچە ئىلى كېلىشىمنامىسى بولۇپمۇ ئىكەنلىكىنىڭ دىپلوماتىك غەلبىسى دەپ قارالسىمۇ، ئەمما يەتتە سۇدىكى شىنجاڭلىق كۆچمەنلەرنى ئىنقىلابقا تەشكىللەشتە مەغلۇبىيەتلىك بولغان.

سوۋېت، شىنجاڭدىكى خىتاي دائىرىلىرى بىلەن بولغان مۇنداق مۇناسىۋەت تۈركىستاندىكى خىتاي پۇقرالىرى ئارىسىدا سوۋېت ھاكىمىيىتىنى تىكلەشكە پايدىسىز دەپ قارىغاچقا، ئاقساقاللىق تۈزۈمىگە قارشى چىقىش زۆرۈرىيىتىنى تونۇپ يەتكەن. ئەگەر بىۋاسىتە قارشى چىقىلسا دىپلوماتىك مۇناسىۋەتكە زىيان يەتمەسلىك ئۈچۈن ئاقساقاللىققا بىۋاسىتە تەھدىت قىلمىغان ئاساستا رىقابەت قىلالايدىغان مەركەزلەرنى قۇرۇپ چىققان. ئالمۇتادىكى

قەشقەرلىكلەرنى قايتا يېتەكلەش ۋەزىپىسى شەھەردىكى تارانچى كوممۇنىستلارنىڭ زىمىنىگە چۈشكەن. ئاقساقاللىقنى چۆرىدىگەن رىقابەتتە قادىر ھاجىنىڭ كەمبەغەللەر كومىتېتى سوۋېتتېرپروپ دېگەن ئورگاننىڭ يەرلىك تارمىقى بىلەن ئالاقە باغلىغان. بۇ تارماقنىڭ باشلىقى ئابدۇللا روزىباقىيىۋ ئىدى. نەتىجىدە روزىباقىيىۋ ۋە باشقا تارانچى كوممۇنىستلىرى ئاقساقاللىقنى تالىشىش كۆرۈشىنى «ئىنقىلابىيلاشتۇرۇپ» ئۇنى سەزگۈر دىپلوماتىك مەسىلىلەردىن كوممۇنىستىك نىشان ئۈچۈن قىلىنىدىغان كۈرەشكە ئۆزگەرتكەن. ئۇلار قادىر ھاجىغا ئۆز تەشكىلاتىنىڭ كۈچىنى تۈركىستاندىكى قەشقەرلىكلەرنى سوۋېتتېرپروپ قارمىقىدىكى خىتاي ئىشچىلار ئىتتىپاقىنىڭ بايرىقى ئاستىغا توپلاشقا قارىتىش تەكلىپىنى بەرگەن. شۇ ۋاقىتتا خىتاي ئىشچىلار ئىتتىپاقى پۈتۈن تۈركىستان تەۋەسىدە كېڭەيمەكتە ئىدى. شۇنىڭ بىلەن 1920-يىلنىڭ ئاخىرىغىچە قادىر ھاجىنىڭ كەمبەغەللەر كومىتېتى تارانچىلاردىن تەشكىللەنگەن ئۇيغۇر كۈلۈبىغا، توغرىسى كومپارتىيەگە يېقىنلاشقان.

شەرق قىزىرارمىدى؟

شىنجاڭدا ئەھۋال قانداق ئىدى؟ سوۋېتنىڭ خىتاينىڭ غەربى شىمالىغا قاراتقان سىياسىتى ئىزچىللىققا ئىگە دەپ قارالسا بەكمۇ ئاشۇرۇۋەتكەنلىك بولىدۇ. لارس-ئېرىك نايەن شۇنداق قارايدىغان تەتقىقاتچىلارنىڭ بىرى بولۇپ، ئۇ «شىنجاڭغا سوۋېتنىڭ بىر ئىزچىل سىياسىتى بار ئىدى» دېگەن. ئەمەلىيەتتە بۇ ھەقتە سىياسەت دېگۈدەك بىر نەرسە بولغان ئەمەس. ئىنقىلابنىڭ دەسلەپكى مالىمان يىللىرىدا موسكۋا ۋە تۈركىستاندىكى سوۋېت دائىرىلىرى ۋە ھوقۇقلۇق شەخسلەر شىنجاڭغا نىسبەتەن ھەر خىل ئوخشىمىغان مەۋقەدە بولغان بولۇپ، بۇ ھەقتە كەمدىن-كەم بىر مەسلىھەتتە بولغان ۋە مەيدانى كۆپ ھاللاردا زىددىيەتلىك بولغان. شىنجاڭ سىياسىتىدىكى زىددىيەت تايىنى يوق توقۇنۇشنىڭ ئەمەس، بەلكى بولۇپمۇ بىر چۈشۈپ قالغان تەڭسىزلىكتىكى ھالەتنىڭ ئىنكاسى ئىدى. بۇ تەڭسىزلىق يەنە ئىنقىلابىي كۈچەيتىش ۋە تارقىتىش بىلەن سوۋېت دۆلىتىگە دۈشمەن بولغان كاپىتالىزم دۇنياسىدا

بىخەتەرلىككە قانداق ئېرىشىش ئارىسىدىكى زىددىيەتتەمۇ ئىپادىلەنەتتى. سوۋېتنىڭ شىنجاڭ سىياسىتىگە ئىنتېرناتسىئوناللىق بىلەن ئىچكى مۇقىملىق ئوتتۇرىسىدىكى مۇناسىۋەت مەسىلىسى ئىزچىل سايە تاشلاپ كەلگەن. ھەتتا ئىنقىلاب نۇقتىسىدىن بۇ رايونغا قول تىقماقچى بولغانلارمۇ مەزكۇر زېمىندىكى ئىنقىلابىي گۇرۇھنىڭ زادى كىملىرى ئىكەنلىكى ھەققىدە بىردەكلىككە ئىگە ئەمەس ئىدى. بۇ رايوننىڭ مۇرەككەپ مىللىي تەركىبى ۋە سوۋېت تۈركىستاندىكى مۇستەملىكىچىلىككە قارشى كۈرەش ئۇقۇمىنىڭ ئۆزگىرىپ تۇرۇشى نەتىجىسىدە، شىنجاڭ مەسىلىسى تۈركىستاننىڭ باشقا ھەممە سىياسىي ئالدىنقى سەپلىرىگە سېلىشتۇرغاندا بىر-بىرىگە ئەڭ زىددىيەتلىك بولغان مەنپەئەتلەرنى ئوتتۇرىغا تاشلىغان ئىدى.

1919-يىلى خىتاينىڭ چوڭ شەھەرلىرىدە ئېلىپ بېرىلغان 4-ماي نامايىشلىرى بولشېۋىكلارغا شەرقى ئاسىيادا ئىمپېرىئالىزمغا زەربە بېرىش مۇمكىنچىلىكى ھەققىدە سىگنال بەرگەن ۋە سوۋېت ۋەكىل ئەۋەتىپ خىتاي ئىنقىلابچىلار بىلەن ئالاقە قىلغان. سوۋېت دىپلوماتىيە لېۋ كاراخان ياخشىلىقنىڭ بېشارىتى سۈپىتىدە بايانات جاكارلاپ، خىتايدا دۈشمەن كۈچلەرگە ياردەم قىلىشنى توختىتىدىغانلىقىنى جاكارلىغان. بۇ بايانات نەزەرىيە جەھەتتىن سوۋېتنىڭ خىتاي چېگرا رايونلىرىدىكى خىتايدا قارشى كۈچلەرنى قوللىمايدىغانلىقىنى بىلدۈرەتتى، ئۇنداقتا شىنجاڭدىكى ھەر قانداق بىر ئىنقىلاب خىتايدا قارشى بولۇشى مۇمكىنمۇ؟ مەلۇمكى، 1919-يىلى تۈركىستاندىكى بولشېۋىزم ئاساسەن رۇسلارنىڭ ئىشى ئىدى. تاشكەنتتىكى كونا بولشېۋىكلەر لېنىننىڭ چاررۇسىيە ئىمپېرىيەسىنىڭ چېگرالىرىدا ياشايدىغان مۇسۇلمان مىللەتلەرگە ئۆز تەقدىرىنى ئۆزى بەلگىلەش ھوقۇقى بېرىش ھەققىدىكى سوۋېت سىياسىتىنى ئىزچىل كۆرمەسكە سېلىپ كەلمەكتە ئىدى. شۇڭا ئۇلار شىنجاڭدىكى مەسىلىنى مۇستەملىكىچى خىتايلار بىلەن زۇلۇمغا ئۇچرىغان يەرلىكلەر ئوتتۇرىسىدىكى كۈرەش دەپ قارايدىغان كۆز قاراشقا ئىگە ئەمەس ئىدى. كونا بولشېۋىكلەر بىلەن مۇسۇلمان كوممۇنىستلار ئوتتۇرىسىدىكى مۇناسىۋەتنىڭ ناچارلىقىنى كۆزدە تۇتقاندىمۇ كونا بولشېۋىكلەرنىڭ بۇنداق بىر قاراشقا قارشى چىقىشىمۇ مۇمكىن ئىدى. شۇڭا دەسلەپتە تۈركىستان بولشېۋىكلىرىنى ئەڭ قىزىقتۇرغىنى شىنجاڭدىكى يەرلىك

مىللەتلەرنىڭ ھېچ بىر جامائىتى ئەمەس ، بەلكى خىتاي ئارمىيەسى بىلەن شىنجاڭغا كەلگەن گېلاۋخۇيچىلار بولغان. تۈركىستان بولشېۋىكىلىرىنىڭ نەزىرىدە ، گېلاۋخۇيچىلار شىنجاڭدىن خىتاينىڭ ئىچكى ئۆلكىلىرىگە تۇتىشىدىغان تەييار ئىنقىلابى ئالاقە تورلىرى بىلەن تەمىنلەيتتى .

بولشېۋىكىلەرنىڭ ئىلىدا بىرەر ئىسيانغا تەييارلىق قىلغانلىقىغا ئائىت بىر پاكىت يوق ، ئەمما نۇرغۇن كىشىلەر شۇنداق بىر ئىشنىڭ چىقىپ قېلىشى مۇمكىنچىلىكىگە ئىشىنەتتى ۋە بۇنىڭ ئۈچۈن يەرلىك پائالىيەتچىلەر بىلەن ئالاقە قىلىشقا تەييارلىق قىلىشنى تەشەببۇس قىلاتتى . 1919-يىلى مالىنىن سودا ئۆمىكى تۇنجى بولۇپ گېلاۋخۇي بىلەن ئالاقە قىلغان بولسىمۇ قاتتىق مەغلۇپ بولغان. بىر تاتار بولشېۋىك مالىنىنى يەھيا لىيۇ ۋاڭفۇ دېگەن بىر تۇڭگان بىلەن تونۇشتۇرۇپ ئۇنى گېلاۋخۇينىڭ رەھبەرلىرىدىن بىرى دېگەن. ئەمەلىيەتتە يەھيا خېلى بۇرۇندىن تارتىپ كونسۇل لىيۇباغا ئىشلىگەن بولۇپ ، ئۇنىڭغا مالىنىنىڭ ئۆزى بىلەن ئالاقىلەشكەنلىكىنى دەپ قويدۇ. لىيۇبا ئۇنى مالىنىن بىلەن ئىشلەشكە ئۈندەيدۇ. يەھيا مالىنىنىڭ تەكلىپى بىلەن ياركەنتكە بېرىپ ئۇنىڭ بىلەن كۆرۈشىدۇ. مالىنىن ئۇنىڭغا بولشېۋىكىلەرنىڭ پىلانىنى چۈشەندۈرىدۇ ۋە بولشېۋىكىلەرنىڭ قوزغاتقۇچى تەشۋىقات ۋاراقلىرىنى كۆرسىتىدۇ. يەھيا تەشۋىقات ۋارىقىدىن بىرنى ئېلىپ غۇلجىغا كەلگەندىن كېيىن بولشېۋىكىلەرنىڭ ئۇنىڭغا بىر قېتىملىق ئىسيان ئۈچۈن پۇل ۋە تەشۋىقاتلارنى بەرگەنلىكىنى دەيدۇ. بۇ تۇزاقنى خەۋەر تاپقاندىن كېيىن ئىلى ئەمەلدارلىرى چېگرانى تاقاپ قوغدىنىش تەييارلىقىغا چۈشىدۇ. مالىنىن رەھبەرلىرىگە ئۆزىنىڭ يەھيا بىلەن بولغان مۇناسىۋەتتە بىخەستەلىك قىلغانلىقىنى ئېيتىپ قىلغان ، ئەمما ئۇ يەنە ئۆزىنىڭ ئاقلارنىڭ ھىيلىسىگە قۇربان بولۇپ كەتكەنلىكىنى ئېيتىپ ئېتىراز بىلدۈرگەن. ئالمۇتا ئۆزىنىڭ شىنجاڭغا قارىتا ھېچ بىر يامان نىيىتنىڭ يوقلۇقىنى جاكارلىغان. ئىلى تەرەپتىن ئەۋەتىلگەن جاسۇسلار ياركەنتكە بېرىپ سوۋېتنىڭ تاجاۋۇز قىلىش مۇمكىنچىلىكىدىن ھېچ بىر ئالامەت يوقلۇقىنى دوكلات قىلغاندىن كېيىن چېگرا قاتنىشى ئېچىلغان.

بۇ خىل تەجرىبىلەردىن ساۋاق ئالغان سوۋېت باشقا يۆنىلىشلەرگە ئادەم ئەۋەتىپ تىگىتىگىلاپ بېقىشقا باشلىغان. پۈتكۈل 1920-يىللاردا ئىلىدا بولۇپچىلىقلارنىڭ ماسلاشمىغان ، يۇقىرىدىن ئىجازەتسىز ئېلىپ بېرىلغان قۇتراتقۇلۇقلىرى ئاۋۇپ قالغان. تاشقى سودا خەلق كومىسسارىياتىنىڭ خادىملىرى ياركەنت ۋە قاراقولدا جاسۇسلۇق ئۇۋىسى قۇرغان. بولۇپچىلىقلارنىڭ 1920-يىلى غۇلجىدا ئىلى تەرەپ بىلەن ئۆتكۈزگەن سۆھبىتىدە ئاگدۇللىن ئىسىملىك بىر تاتار جاسۇسى كاتىپ ۋەزىپىسىدە قاتناشقان بولۇپ ، كېلىشىمىدىن كېيىن ئۇ غۇلجىدا قېلىپ مۇسۇلمان تەشكىلاتلىرى بىلەن مەخپىي ئالاقە قىلىشقا بۇيرۇلغان. بىراق ئۇ غۇلجىدا ئۆزىدىن بۇرۇن بېرىپ بولغان بىر قانچە خىتاي كوممۇنىستلىرىنى بايقىغان. ئۇلارنىڭ ئىچىدە بىرىنى يەتتە سۇدىكى تۈركىستان فرونتى قوماندانلىقى ئەۋەتكەن بولۇپ مەزكۇر تەشكىلاتنىڭ چەتئەللىكلەر ئۈچۈن ئىشلەيدىغان شەرق بۆلۈمى دەيدىغان بىر شۆبىسى بار ئىدى. قالغان ئۈچەيلەننىڭ ئىچىدە بىرى مىللەتلەر خەلق كومىسسارىياتى تەرىپىدىن قىسقا مۇددەت تەربىيەلەنگەن ، يەنە بىرى بولسا خىتاي ئىشچىلار ئىتتىپاقىنىڭ سامارا شۆبىسىدە مەخسۇس باشقىلارنى قانداق قوزغىتىش بويىچە تەربىيەلەنگەن ئىكەن.

مۇسۇلمانلار بۇروسىنىڭ ئوتتۇرىغا چىقىشى ۋە تۈركىستان كومىتېتىنىڭ يېتىپ كېلىشى بىلەن تۈركىستاندىكى ئىنقىلابنىڭ مۇستەملىكىچىلىككە قارشى مەزمۇنى روشەنلەشكەن ۋە شىنجاڭ ھەققىدىكى رەسمىي كۆز-قاراشتا ئۆزگىرىش بولغان. موسكۋانىڭ تۈركىستاندىكى كونتروللۇقى دەسلەپتە يەرلىك مۇسۇلمان كوممۇنىستلار بىلەن ھەمكارلىقتا بولغان بولۇپ ، بۇ مۇسۇلمان كوممۇنىستلار ئۆزلىرىگە قوشنا رايونلارغىمۇ ئاكتىپ سىياسەت قوللىنىش تەرەپدارلىرى ئىدى. مۇسۇلمان كوممۇنىستلار تۈركىستان كومپارتىيەسىدە بارغانچە مۇھىم ۋەزىپىلەرنى ئۆتىگەن ، ۋە ئۇلارنىڭ سوۋېت يېۋروكراتسىيەسىدىكى ئورنى كۆتۈرۈلگەن بولۇپ ، ئۇلار خىتاي تۈركىستانى سىياسىتىنى رۇسىيە تۈركىستاندىكى توقۇنۇش بىلەن مۇناسىۋەتلىك دەپ قارىغان ، ھەمدە شىنجاڭدىكى مۇسۇلمان تۈركلەرنىڭ مەسلىسىنىمۇ سوۋېت سىياسىي ھەرىكەتلىرىنىڭ مۇھىم بىر قىسمى دەپ قارىغان. ئەمما موسكۋا تۈركىستاندىكى ئەمەلىي

ھوقۇقنى تىزگىندە تۇتۇپ تۇرۇۋاتقانلىقى ئۈچۈن ، بۇنداق بەك ئالدىغا كەتكەن سىياسىي ھەرىكەت سوۋېت دىپلوماتىيەسىگە ئۇيغۇن ئەمەس ئىدى. تۈركىستان چېگرالىرىدا يۈز بېرىدىغان ئىنقىلابى پارتىلاشلاردىن ئۆزىنى ئېلىپ قېچىش ئۈچۈن ، سوۋېت ھۆكۈمىتى ئۆزىنىڭ تۈركىستاندىكى بىر قىسىم ھوقۇقىنى كوممۇنىستىك ئىنتېرناتسىئونالغا ئۆتكۈزۈپ بەرگەن.

شىنجاڭنىڭ ئىسلام دۇنياسىدىكى ئىنقىلابىنىڭ بىر پارچىسى ئىكەنلىكى ئويلىشىلغاندا ئۇنىڭ ھىندىستانغا تۇتىشىدىغانلىقى تېخىمۇ دىققەتكە سازاۋەر ئىدى. 1919-يىلى تروتسكى ئىنقىلاب دولقۇنىنىڭ ياۋروپادا چېكىنىۋاتقانلىقىنى ، پارىژ ۋە لوندونغا ياسالغان يولنىڭ ئافغانىستان ، پەنجاب ۋە بېنگال يېزىلىرىغا بۇرىلىشى كېرەكلىكىنى تەرغىب قىلغان. كوممۇنىستىك ئىنتېرناتسىئونالنىڭ بەزى ئانالىزچىلىرى شىنجاڭنىڭ خىتايغا نىسبەتەن كۆۋرۈك بولۇپلا قالماستىن يەنە برىتانىيە مۇستەملىكىسى بولغان ھىندىستانغا يۈرۈش قىلىشتىكى پەشتاقلۇق رولىنى ئوينايدىغانلىقىنى ئىلگىرى سۈرگەن. 1920-يىلى مارتتا تۈزۈلگەن برىتانىيە بىلەن سوۋېت ئوتتۇرىسىدىكى كېلىشىمگە ئاساسەن ، سوۋېت برىتانىيەگە مۇستەملىكە بولغان ھىندىستاندا مۇقىمسىزلىق پەيدا قىلمايدىغان بولغان ، سوۋېت تاشقى ئىشلار مىنىستىرلىقىمۇ كوممۇنىستىك ئىنتېرناتسىئونالنىڭ تۈركىستاندىكى پائالىيەتلىرىگە قەتئىي قارشى چىققان. ئەمما 1920-يىلى ئۆكتەبىردە كوممۇنىستىك ئىنتېرناتسىئونالنىڭ يېڭى تۈركىستان يىۋروسى تاشكەنتتە بىر ئىشخانا ئاچقان ۋە سوۋېتتېررېروپنى ئۆزىگە قوشۇۋېلىپ ، شەرقى چېگرالاردا بولۇپمۇ ئىران ، ئافغانىستان ، ھىندىستان ، ۋە شىنجاڭلاردىكى ئىنقىلابقا مەسئۇل بولغان. گەرچە تۈركىستان يىۋروسى 1921-يىلى باھاردا رەسمىي تۈردە تاقالغان بولسىمۇ سوۋېت تاشقى ئىشلار مىنىستىرلىقىدىن يوشۇرۇن ھالدا خىزمىتىنى قانۇنسىز داۋام قىلغان. لاتۋىيەلىك بولشېۋىك يانسى رۇدزۇتاكسنىڭ رەھبەرلىكىدە تۈركىستان يىۋروسى قەشقەرىيە ۋە جۇڭغارىيەنى پائالىيەت قىلىدىغان ئايرىم ئىككى رايون قىلىپ بېكىتكەن. بۇ ئىككى رايونغا تولۇق ھوقۇقلۇق ۋەكىللەرنى تەيىنلەپ شىنجاڭدا ئىش باشلىغان.

تۈركيۇرونىڭ شىنجاڭغا بولغان تۈركىستان مەركەزلىك قارشى رۇسىيە تۈركىستاندىكى ئەھۋالىنى مەنبە قىلغان بولۇپ، ئۇ يەردىمۇ جەدىتچى زىيالىيلارنى قۇترىتىپ ئىنقىلابقا باشلىماقچى بولاتتى. بۇنداق قاراشقا مەزكۇر رايوندىن كەلگەن دوكلاتلارمۇ سەۋەب بولغان بولۇپ ئۇنىڭدا شىنجاڭدىكى ئازغىنا جەدىتچى كىشىلەر ئىنقىلابى پارتىيە بولۇپ ئۇيۇشۇۋاتقان بىر توپ سۈپىتىدە بايان قىلىنغان. شىنجاڭ مەسىلىسىنى تۈركيۇرونىڭ ئۈستىلىگە تۇنجى قويغۇچى ئارتۇچلۇق ياقۇپ ئەلىيېۋ (1928-يىلى ۋاپات بولغان) ئىسىملىك بىر ياش بولۇپ ئۇ ئەخمەت كامالىنىڭ ئوقۇغۇچىلىرىدىن بىرى ئىدى. مەكتەپ تاقالغاندىن كېيىن ئۇ غۇلجىغا بېرىپ ئۇ يەردىن 1920-يىلى يەتتە سۇغا ئۆتۈپ كەتكەن. ئۇ 1921-يىلى تارباغاتايغا ئەۋەتىلىشتىن بۇرۇن موسكۋادىكى شەرق ئەمگەكچىلەر كوممۇنىستىك ئۇنىۋېرسىتېتىغا كىرىپ قىسقا تەربىيەلەش كۇرسىغا قاتناشقان. ئۇنىڭ يۇرتى توغرىسىدا ئېيتقانلىرىدىن قارىغاندا ئىنقىلابنىڭ شارائىتى پىشپى قالغان ئىدى. ئۇنىڭ قارىشىچە خوتەندە 200، بايدا 100، قاراشەھەردە 90 ۋە تۇرپاندا 300 كىشىلىك ئەزاسى بولغان چوڭ ئىنقىلابى تەشكىلاتلار بار بولۇپ بۇلارنىڭ ھەممىسى بولشېۋىزمغا مايىل ئىكەن. ئۇنىڭچە غۇلجىدا 400 دىن ئارتۇق ئىنقىلابچى بار بولۇپ خىتاينىڭ مەخپىي ساقچىلىرىنىڭ نازارىتى سەۋەبلىك تەشكىلات قۇرالمايغان. ئۇرۇمچىدە ئەلىيېۋ باشلامچىنى بۇرھان دەپ قارايدۇ. بۇ كىشىنىڭ داڭلىق تاتار سودىگىرى بۇرھان شەھىدى ئىكەنلىكىنى جەزم قىلىشقا بولىدۇ. تۇرپاندا ئەلىيېۋنىڭ ئاخبارات بىلەن تەمىنلىگۈچىسى ئابدۇخالىق دېگەن بىر كىشى ئىدى. بۇ كىشى بەلكىم 1930-يىللىرى شۆھرەت قازانغان مىللەتپەرۋەر شائىر ئابدۇخالىق ئۇيغۇر بولۇشى مۇمكىن.

مەخپىي تەشكىلاتلار ئۆزى ھەققىدە ناھايىتى ئاز ئۇچۇر قالدۇرغانلىقى ئۈچۈن سوۋېت ئىستىخباراتى شىنجاڭنىڭ بۇ چاغدىكى سىياسىي ئەھۋالىنى بىلىشتە يېتەكچىلىك رول ئوينايدۇ. بەزى دوكلاتلار بۇ جەدىتچى گۇرۇپپىلارنى ئىتتىپاقچىلار دەيدىغان بولۇپ ئۇلار ياش تۈركلەرنىڭ ئىتتىپاق ۋە تەرەققىي تەشكىلاتىنىڭ تارمىقى ياكى شۇلارنىڭ تەسىرىگە ئۇچرىغان بولۇشى مۇمكىن. بۇلار شۇ ۋاقىتتا ئاناتولىيەدىن سۈرگۈن قىلىنىپ گېرمانىيە ۋە رۇسىيەدىن ياردەم

تەلەۋاتقان سابىق ئوسمانلى قوماندانى ئەنۋەر پاشا تەرەپكە يۆنەلگەن. بەزى ئىسپاتلاردا كۆرسىتىلىشىچە ، 1920-يىلى ئەنۋەر پاشا موسكۋادىكى چېغدا ئىتتىھاتچىلار ئەزالىرى قوزغىلاڭ كۆتۈرۈپ قەشقەردە ئىسلام جۇمھۇرىيىتى قۇرۇشنىڭ ئىمكانىيىتى ھەققىدە مۇزاكىرىلەشكەن. بۇ مەزگىللەردە ئەنۋەر پاشانىڭ قەشقەردىكى ئالاقىلەشكۈچىسى جەدىتچى ئېلى ھاجى نورۇز ھاجىيىۋ ئىدى. بەزى مەلۇماتلارغا قارىغاندا 1920-يىلى ئېلى ھاجى غۇلجىدىكى جىرجىس ھاجى بىلەن بىرلىشىپ «شەرقى تۈركىستان جەمئىيىتى» دېگەن بىر تەشكىلاتنى قۇرغان. شەرقى تۈركىستان جەمئىيىتى مەقسەتلىك ھالدا جىرجىس ھاجىنى سوۋېت ئىتتىپاقىدىكى باشقا ئىنقىلابچىلار بىلەن ئالاقە قىلىشقا ئەۋەتكەن. بىراق ئۇ بۇخارانىڭ شەرقىدىكى تاغلاردا نەزەربەند قىلىنغان. شەرقى شىنجاڭدىكى مۇسۇلمانلار يەنە سىبىرىيەدىكى جازا لاگېرىدىن جەنۇبقا يولغا چىققان تۈرك ئەسەرلىرى بىلەنمۇ ئالاقە قىلغان. بۇلارنىڭ بەزىلىرى شىنجاڭدىن يالغان خىتاي پاسپورتى بىلەن سوۋېت تۈركىستانىغا ئۆتۈپ كەتكەن بولسا ، يەنە بەزىلەر خىتاي تۇپراقلىرىدا تۇرۇپ قالغان. تۈرك ئەسەرلەر خۇددى سوۋېت تۈركىستانىغا ئوخشاشلا شىنجاڭدىمۇ ئوقۇتقۇچىلىق قىلىش ئارقىلىق ئۆزىنى قامدىغان. ئىستانبۇلدا ئىلىم ئالغان مەسئۇد سەبرى 1914-يىلى شىنجاڭغا قايتىپ كەلگەندە بۇنداق تۈرك ئەسەرلىرىنى غۇلجىدىكى مەكتىپىدە ئىشلەتكەن. سوۋېت ئەمەلدارلىرى شىنجاڭغا قارىتىلغان ئىنقىلاب ئىستراتېگىيەسىدە ئىختىلاپ قىلىشىمۇ ، ئۇزۇنغا سوزۇلغان ئاقلارنىڭ تەھدىتىگە قارشى كۈرەش ئېھتىياجى سەۋەبلىك بىرلىشەتتى. 1920-يىللىرى شىنجاڭ سوۋېت تۈركىستانىدىكى ئىچكى ئۇرۇشتىن قاچقان ئاقلار ئارمىيەسىنىڭ تۈركۈم-تۈركۈملەپ بېسىپ كىرىشلىرىگە شاھىت بولدى. دېڭىز ئارمىيە قوماندانى كولچاكنىڭ سىبىرىيە ئالدىنقى سېپى مەغلۇپ بولغاندا گېنېرال ئانېنكوۋ يەتتە سۇ ئارمىيەسىنىڭ قالدۇق قىسمىنى باشلاپ شەمەيدىن شىنجاڭغا كىرگەن. ئانېنكوۋغا ئەگىشىپ قاراتاغلىق گېنېرال باكىچ (1877-1922) ئالدى بىلەن تارباغاتاينى ئاندىن ئالتاينى بېسىۋالغان. شۇنىڭ بىلەن بىر ۋاقىتتا ئاتامان دۇتوۋ ئۆزىنىڭ قوماندانلىق باش شتابىنى ئىلىنىڭ سۈيۈدۈك دېگەن يېرىگە

ئورۇنلاشتۇرغان. ئانېنكوۋ شەرقتىكى خىتاي زېمىنىغا قاچقاندا باكىچ بىلەن دۇتوۋ يەتتە سۇدىكى ئۇرۇشقا قايتا قاتنىشىش ئۈچۈن پۇرسەت ئىزدىگەن.

1920-يىلى ئىيۇندا ئالمۇتادىكى قىزىل ئارمىيە گارنىزونىدا ئىسيان بولۇپ، بۇ ئىسياننىڭ باستۇرۇلۇشى بولشېۋىكلەرنىڭ كازاكلارغا يېڭىدىن ھۇجۇم قىلىشىنى كەلتۈرۈپ چىقارغان. بۇ مۇقىمسىزلىق ئاق ئارمىيەنىڭ شىنجاڭدىن ئاخىرقى قېتىم ھۇجۇمغا ئۆتۈشىگە سەۋەب بولغان. 1920-يىلى نويابرىدا ئانېنكوۋنىڭ غۇلجىدىكى ۋەكىلى پولكوۋنىڭ سىدوروۋ ھەربىي قىسمىنى باشلاپ ئالمۇتاننىڭ شەھەر سىرتىغىچە بارغان. ئەمما ئۇلار قىزىل ئارمىيەنىڭ 58-يەتتە سۇ ئاتلىق قىسمى (تۇڭگان ئەسكەرلىرىدىن تەركىب تاپقان قىسىم) نى ئۆز ئىچىگە ئالغان قىسىملىرى تەرىپىدىن قوغلاپ چىقىرىلغان. بۇ قېتىمقى مەغلۇبىيەت بىلەن ئاقلارنىڭ شىنجاڭدىكى ھۆكۈمرانلىقى زاۋاللىققا يۈزلەنگەن. ئانېنكوۋ ئۈرۈمچىدە تۈرمىگە سولانغان. ئۇنىڭ قالدۇق ئەسكەرلىرى شىنجاڭ ۋە گەنسۇ ئارىسىدا چېچىلىپ تۈگىگەن. غۇلجىدا باكىچنىڭ پاتمانلاپ توشۇلۇۋاتقان كۈمۈشلەرنى مۇسادىرە قىلىشى سەۋەبى بىلەن دۇتوۋ ۋە باكىچنىڭ ئارىسىغا زىددىيەت چۈشكەن. 1921-يىلى فېۋرالدا تاتار ۋە تارانچىلار سۈيىدۈڭدە دۇتوۋنى قەستلەپ ئۆلتۈرگەن.

شۇ ۋاقىتتىكى شىنجاڭدىكى ھەربىي مۇھىت موڭغۇلىيەنىڭكىگە ھەيران قالارلىق دەرىجىدە ئوخشاش بولۇپ، بۇ يەردىمۇ قىزىل ئارمىيە ئارىلىشىپ ئاق ئارمىيەنى ئۈزۈل-كېسىل تارمار قىلغان. 1919-يىلى لىۋ كاراخان خىتايغا بايانات ئېلان قىلغان بولسىمۇ، قىزىل ئارمىيەنىڭ موڭغۇلىيەگە كىرىشى ئۇ يەردە سوۋېتپەرەس بىر مۇستەقىل دۆلەتنىڭ پەيدا بولۇشىغا سەۋەب بولغان. بەزى سوۋېت ئىستراتېگىيەچىلىرىنىڭ نەزىرىدە ئاقلارغا پاناھلىق بەرگەنلىكى سەۋەبىدىن شىنجاڭمۇ بىر ئىچكى ئۇرۇش مەيدانىغا ئايلانغان ئىدى. دەسلەپتە بولشېۋىكلەر ئۆز ھەرىكىتىنى مانجۇرىيەدىكى خىتاي باندىتلار بىلەن بىرلەشكەن قىسىملارنى ئۆز ئىچىگە ئالغان قاچاق ئاقلارغا قاراتقان. 1921-يىلىنىڭ بېشىدا غۇلجىدىكى كوممۇنىستلار ئانېنكوۋ كۈچلىرىنىڭ قالدۇق قىسمىغا تەۋە بولغان بىر خىتاي ئاق ئوفىتسېر ۋە ئۇنىڭ باتالىونى بىلەن ئالاقە قىلغان.

ئۇلار سۈيۈڭدە ئىسيان كۆتۈرگەن بولسىمۇ ئەمما ئاقلار تەرىپىدىن بېسىقتۇرۇلغان. بولشېۋىكلەر بۇنىڭلىق بىلەن بوشاشماي خىتاي جاسۇسلارنى ئارمىيە ئىچىدە ھەرىكەتلىنىشكە ئەۋەتىپ تۇرغان. ئەڭ ئاخىرىدا ئۈرۈمچى بىلەن سۆھبەت قىلىش ئارقىلىق 1921-يىلى مايدا بولشېۋىكلەر شىنجاڭدىكى ئاقلارغا قارشى بىۋاسىتە ھەربىي ھەرىكەت ئېلىپ بارغان. ئۈرۈمچىنىڭ رۇخسىتى بىلەن قىزىل ئارمىيە شىنجاڭغا كىرىپ باكىچىنى موڭغۇلىيەگە كېتىشكە مەجبۇرلىغان. ئۇ موڭغۇلىيەدە تۇتۇلۇپ بولشېۋىكلارغا ئۆتكۈزۈپ بېرىلگەن.

1921-يىلىدىكى ھەربىي ھەرىكەت موسكۋانىڭ شىنجاڭغا قاراتقان ئىنقىلابىي ئىستراتېگىيەسى ھەققىدىكى يۇقىرى دەرىجىلىكلەر مۇلاھىزىسىنى ئارقا كۆرۈنۈش بىلەن تەمىنلىگەن. سوۋېتنىڭ خىتاي ھەققىدىكى مۇنازىرىسى كوممۇنىستىك ئىنتېرناتسىئونال بىلەن سوۋېت تاشقى ئىشلا مىنىستىرلىقىنىڭ ئىختىلاپىغا قاراپ تەرەققىي قىلدى. قىزىل ئارمىيەنىڭ موڭغۇلىيەنى ئىشغال قىلىشى موسكۋانىڭ موڭغۇل ئىتتىپاقداشلىرىغا خىتايىنى مۇستەملىكىچى دەپ ئاتاش جاسارىتىنى بەردى. نەتىجىدە بولشېۋىكلەرنىڭ «خىتاي چېگرا رايونى» دېيىلىدىغان مۇنازىرە تېمىسى، كوممۇنىستىك ئىنتېرناتسىئونال ياقىتىدىغان «يەرلىك مىللەتلەرنىڭ ئازادلىقى» غا ئۆزگەردى. شۇنىڭ بىلەن بىر ۋاقىتتا بۇ ھەرىكەتلەر چىڭىش ھالەتتىكى سوۋېت خىتاي مۇناسىۋىتىگە چوڭ تەھدىت بولدى. قىزىل ئارمىيە شىنجاڭغا كىرىپ بىر قانچە ھەپتىدىن كېيىن تۈرك بىۋىروسىنىڭ رەئىسى ياننىس رۇدزۇتاكىس تاشكەنتتىن موسكۋاغا قايتىپ بولشېۋىك مەركىزىي كومىتېتىغا شىنجاڭدا سوۋېت ھاكىمىيىتى قۇرۇش تەكلىپىنى سۇندى. تۈركىيۋىروسىنىڭ ئىشچىلارنى شىمالى ۋە جەنۇبىي فرونتقا بۆلۈشنى ئەكس ئەتتۈرۈپ، رۇدزۇتاكىس بۇ رايوننىڭ جۇڭغارىيە ۋە قەشقەرىيە سوۋېت جۇمھۇرىيەتلىرىگە بۆلۈنۈشىنى تەخمىن قىلغان. بىزدە ئۇنىڭ پىلانلىرىنىڭ تولۇق تېكىستى يوق. ئەمما بۇ پىلان خەلق تاشقى ئىشلار كومىسسارى گېيورگى چېچەرىننىڭ قاتتىق قارشىلىقىغا ئۇچرىغان. سوۋېت دىپلوماتىلىرىنىڭ نەزىرىدە شىنجاڭدا قولغا كەلتۈرۈلگەن ھەر قانداق نەتىجە خىتايدىكى سوۋېت دىپلوماتىيەسىنىڭ تەرەققىياتى ئۈچۈن پايدىسىز ئىدى: «بىزنىڭ خىتاي بىلەن دوستانە مۇناسىۋەت ھەققىدىكى ئومۇمىي سىياسىتىمىز ۋە

ختاي دېموكراتىيەسىگە بولغان قىياسىمىزغا ئاساسلانغاندا ، ختاي ھۆكۈمىتى بىلەن ياخشى مۇناسىۋەتنى قەتئىي ساقلىشىمىز كېرەك». مەركىزىي كومىتېتنىڭ كۆپ قىسىم ئەزالىرى چىچەرنىڭ بۇ قارىشىغا قوشۇلغان.

مەركىزىي كومىتېت يىغىنىدىن كېيىنكى ھەپتە ۋە ئايلار ئىچىدە چىچەرنى ۋە سوۋېت تاشقى ئىشلار مىنىستىرلىقىنىڭ تۈركىستان ۋە شىنجاڭدىكى ۋەكىللىرى ئارىسىدا جىددىي خەت ئالاقە بولدى. بۇنىڭدا رودزۇتاكسىنىڭ شىنجاڭنى سوۋېتلاشتۇرىدىغان پىلانىنىڭ بىرەر ئاساسى بار-يوقلۇقى ھەققىدە مۇزاكىرە بولۇندى. چىچەرنى تاپشۇرۇۋالغان دوكلاتلار تۈرك بۇروسى ھەققىدە پۈتۈنلەي تەنقىدىي پوزىتسىيەدە ئىدى. تاشكەنتتە سوۋېت تاشقى ئىشلار مىنىستىرلىقىنىڭ تولۇق ھوقۇقلۇق ۋەكىلى: «ئوبىيكتىپ جەھەتتە شىنجاڭدىكى ئەھۋال ھاكىمىيەتتىكى ختاي مۇستەملىكىچىلىرى بىلەن مىللىي ۋە ئىقتىسادىي زۇلۇمغا ئۇچراۋاتقان مۇسۇلمان خەلقىنىڭ مەنپەئەت توقۇنۇشىدىن كېلىپ چىققان ئىنقىلاب ، سۈبىيىكتىپ جەھەتتە شىنجاڭدىكى بۇ ئەھۋال ھەرگىزمۇ ئىنقىلاب ئەمەس ، جەمئىيەت ئىنتايىن تەرتىپسىز ، ختايغا قارشى كۈچلەر تولمۇ ئاجىز» دېگەن قاراشلارنى ئوتتۇرىغا قويدى. سوۋېت تاشقى ئىشلار مىنىستىرلىقىنىڭ غۇلجىدا تۇرۇشلۇق بىر ۋەكىلى ، بۇ يەردىكى ھەرقانداق تەشۋىقات ھەرىكىتىنى ئىنتايىن ئېھتىياتچانلىق بىلەن دەڭىشەش كېرەكلىكى توغرىسىدا ئاگاھلاندۇرۇپ: «ئىلدىكى ختاي ھۆكۈمرانلىقىنى ئالدىراپ ئۆرۈمەسلىك لازىم» دېگەن. يەنە بىر ئەمەلدار سوۋېت تاشقى ئىشلار مىنىستىرلىقىنىڭ كارىدورىدا بارغانچە قوللاشقا ئېرىشىلىۋاتقان تۆۋەندىكى كۆز قاراشنى ئوتتۇرىغا قويغان: «ياڭ زېڭشىن ۋە ئۇنىڭ ھاكىمىيىتىگە قارىتا چىچەن سىياسەت ئېلىپ بېرىش سوۋېت ئىتتىپاقىنىڭ مەنپەئەتىگە ئەڭ ئۇيغۇن. مەنچە ختاي ئەمەلدارلارغا يۈزلىنىش توغرىسىدىكى يوليورۇقلار شىنجاڭدا ئىنقىلاب قىلىشتىن بەكرەك مەنتىقىگە ئۇيغۇن»- دېگەن.

شۇنىڭ بىلەن بۇ نۇقتىدا ھېچ بولمىغاندا سوۋېت تاشقى ئىشلار مىنىستىرلىقى ئىچىدە بىردەكلىك ھاسىل بولغان. ئەمما ھازىرغىچە يۈز بەرگەن مۇلاھىزىلەرگە كۆرە ، سوۋېتتىكى ھېچبىر ئورگان تۈركىستان چېگراسىدىكىلەرنىڭ ئەھۋالىنى كونترول قىلغان ئەمەس. بۇ شىنجاڭغا

قارىتىلغان سىياسەتتىكى مۇجەللىكنىڭ خاتىمىسى بولماستىن بەلكى باشلىنىشى ئىدى. گەرچە خىتايغا قارشى كۈچلەر سوۋېت تاشقى ئىشلار مىنىستىرلىقى ۋە موسكۋادىكى باشقا بولشېۋىك رەھبەرلىرىگە نىسبەتەن «تەرتىپسىز ۋە ئاجىز» ھالەتتە كۆرۈنگىنى بىلەن چېگرا رايوندىكى كوممۇنىستىك ئىنتېرناتسىئونال ئاكتىپلىرى ۋە مۇھاجىرەتتىكى سىياسىي پائالىيەتچىلەر ئىشلارنى داۋاملىق ئوخشىمىغان نۇقتىدىن كۆزىتەتتى. مەركىزىي كومىتېتتىكى لېنىن ۋە ئۇنىڭ ئىشداشلىرى شىنجاڭدا ئىنقىلابنى كېڭەيتىشكە قارشى بىلەت تاشلاۋاتقان دەل شۇ پەيتتە قەشقەرىيە ۋە جۇڭغارىيە ئىشچىلار ئىتتىپاقىنىڭ قۇرۇلتىيىنىڭ ئېچىلىش مۇراسىمىغا قاتنىشىش ئۈچۈن ۋەكىللەر تاشكەنتتە توپلاندى. قۇرۇلتايدا ئۇلار شىنجاڭدىكى ئېزىلگۈچى خەلقنى خىتاي مۇستەملىكىسىدىن ئازاد قىلىش ئارزۇسىنى جاكارلىدى.

ئالتىنچى باب.

پارتىيەدىن مىللەتكە قاراپ

ختاي بىلەن سوۋېتنىڭ سىياسىتى ۋە خىتاي-سوۋېت مۇناسىۋىتىدىكى ئۆزگىرىشلەر بىزىدىن 1920-يىلدىكى قوزغاتقۇچ ۋاسىتە بولغان ئۇيغۇر مىراسلىرىنى تالىشىش قىزغىنلىقىنىڭ بىر قانچە باسقۇچىنى ئايرىشنى تەلەپ قىلدۇ. بىرىنچى باسقۇچ 1921-يىلدىكى سوۋېت-مۇسۇلمان بىرلىكىدە قوشماق ئېقىن بولغان بولشېۋىزم ۋە تۈركچىلىكنىڭ ۋاقىتلىق بىرلىشىشى. بۇ باسقۇچقا تاشكەنتتىكى ئىسلام دۇنياسىدىكى ئىنقىلابقا يېتەكچىلىك قىلىش ئارزۇسىدا بولغان كوممۇنىستىك ئىنتېرناتسىئونالنىڭ تۈركىيۇروسى تەرىپىدىن سوۋېت تۈركىستانىدا قۇلايلىق يارىتىلغان ئىدى. بۇ ئۇسۇل ئاخىرىغا بارغاندا تۇيۇق يولغا كىرىپ قالغاندا ، 1922-1923-يىللىرى تارانچى رادىكالىرى باش بولۇپ كوممۇنىستىك ئىنتېرناتسىئونالنىڭ خىتاي سىياسىتىدە باش رول ئېلىشقا باشلىدى ، شۇنداقلا موسكۋادىكى سوۋېت تۈركىستانى ئىشلىرىغا مەسئۇل بولغان ، 1922-يىلى قۇرۇلغان مەركىزىي ئاسىيا بىيۇروسىنىڭ ياردىمىنى قولغا كەلتۈرۈشنى ئۈمىد قىلدى. بۇ خىل ئامىللار ئۇلارنى مۇسۇلمان سىياسەتلىرىدىن يىراقلاشتۇرۇپ ، شىنجاڭنىڭ تەقدىرىگە قىزىقىۋاتقان موڭغۇل كوممۇنىستلىرى بىلەن ھەمكارلاشتۇرغان. ئاندىن 1924-يىلدىكى خىتاي-سوۋېت دوستلۇق مۇناسىۋىتىنىڭ ئەسلىگە كېلىشى خىتاينىڭ غەربى چېگرا رايونىدىكى ھەر قانداق ئالدىراقسان ھەرىكەتنى تورمۇزلىغان.

سوۋېتنىڭ ئۆز ئىچىدە شۇ يەردە ياشاۋاتقان شىنجاڭلىق مۇھاجىرلارغا بولغان پائالىيەتلەرنىڭ مەقسىتى ئېنىق ئەمەس ئىدى. ئۇلارنى سوۋېت تۈركىستانىدىكى تالىشىش ئىچىدىكى رايونلارغا بولغان تەسىرىنى كۈچەيتىش ئۈچۈن ئىشلەتكەنمۇ ، ياكى خىتاينىڭ كىرىشتە پەلەمپەي قىلغانمۇ ؟ ئەگەر سوۋېتنىڭ ھەر ئىككىلا مەقسىتى بار دەپ چۈشەنسەك ، بۇلار ئوتتۇرىسىدا قانداق مۇناسىۋەت بار ؟ سوۋېتتىكى بۇ ئىككىلىنىش شىنجاڭ چېگراسىغا

ماكانلاشقان تارانچىلار ۋە قەشقەرلىكلەردىن ئىبارەت ئىككى ئاچقۇچلۇق گۇرۇپپىنىڭ تەشكىللىنىشىدە ئىپادىسىنى كۆرسىتىپ تۇراتتى. بۇنىڭ ئارقا كۆرۈنۈشى بولغان خىتايغا تەۋە تۈركىستاندىكى مۇسۇلمانلار ئۈستىدىكى ئوخشاش بولمىغان كۆز قاراشلار ھەققىدە بىز 4-بابتتا توختالغان ئىدۇق. ئەمما مىللىي كىملىك مەسىلىسى دەسلەپكى مەزگىلدىكى تەشكىللىنىشلەرنى كۆزىتىشتىكى بىردىن بىر ئەينەك ئەمەس. بىز يەنە بۇ ئىككى گۇرۇپپىنىڭ ئىجتىمائىي قۇرۇلمىسى ۋە سىياسىي مەنپەئەتلىرىگىمۇ نەزەر ئاغدۇرۇشمىز كېرەك. بۇنداقلا ئۇلارنىڭ ئارىسىدىكى پەرق ئۈچ مۇھىم تەرەپتىن كۆرۈلىدۇ. قەشقەرلىكلەر خىتاي پۇقراسى بولسا تارانچىلار رۇسىيەلىك بولۇپ ھازىر سوۋېت كىشىلىرىگە ئايلانغان. بۇ ئىككى جامائەتنىڭ ئىگىلىك شەكلىمۇ كۆپ پەرقلىق بولۇپ، بىرى پەسىللىك ئىشلەمچىلەر ۋە تىجارەتچىلەر يەنە بىرى ئاساسلىقى دېھقانلاردۇر. بۇ پەرقلەر ئۇلارنىڭ سىياسىي رەھبەرلىك قاتلىمىدا ۋە ئىش بېجىرىش ئۇسۇلىدىمۇ ئۆز ئىپادىسىنى تاپىدۇ. بىرى قەشقەرلىك تىجارەتچىلەرگە تايىنىپ تەسىرنى كېڭەيتسە، يەنە بىرى پارتىيە ئىستازى سالاھىيىتى ۋە مەدەنىيەتتە يېڭىلىقنى تەرغىب قىلىش بىلەن ئوتتۇرىغا چىققان.

بۇرۇن بايان قىلغىنىمىزدەك، ئۇيغۇر ئاممىۋى نەسەبنامە ئىدىيەسى ئىنقىلابتىن بۇرۇن ئوتتۇرىغا چىققان بولۇپ، ئالمۇتادىكى بىر قىسىم كىشىلەر ئۇيغۇر كۈلۈبى نامىدا يىغىلىش قىلىش ئارقىلىق بۇ ئىدىيەدىن پايدىلىنىشنى باشلىغان. ئۇلار سوۋېت ھاكىمىيىتى بىلەن ھەمكارلىشىش ئارقىلىق خەلقگە يول كۆرسىتىش ئارزۇسىدا ئىدى. ئىنقىلاب قايناملىرىغا ئايلانغان يەتتە سۇدا داۋام قىلىۋاتقان مۇنداق يىغىلىشلار ئۇيغۇر كىملىكىنىڭ يەنە بىر مەنىسىنى، يەنى بىرەر پارتىيەگە تەۋەلىكنى يېتىلدۈرمەكتە ئىدى. بۇ نۇقتىدىن ئېيتقاندا ئۇيغۇر دېگەنلىك ئۇيغۇر كۈلۈبىغا ئەزالىقتىن ۋە ئۇنىڭ پائالىيەتلىرىنى قوللاشتىن، سوۋېتقا مايىللىقتىن، ھەتتا بەلكىم كوممۇنىستىك پارتىيە ئەزاسى بولۇش دېگەندىن دېرەك بېرەتتى. بۇ ئۇيغۇرلۇق تەرەپدارلىرى بولغان تارانچىلارغا نىسبەتەن ئۇيغۇرلۇق قۇرۇلمىسىنى كۈچەيتىش ئۇلارنىڭ ئۆز جامائىتىنىڭ خىتايغا بولغان كۆۋرۈكلۈك رولىنىڭ مۇھىملىقىنى تەكىتلەشنىڭ بىر ئۇسۇلى ئىدى. ئەمما

ئۇلارنىڭ بۇ ئىستراتېگىيەسى بىر ئاز خەتەرلىك ئىدى. چۈنكى ئۇلار ئۆزىنىڭ ئۇيغۇرلۇقىنى تەكىتلەپ شىنجاڭنىڭ سىياسىتىگە قانچە باغلانسا قوشنا قازاقلارنىڭ نەزىرىدىكى تارانچىلار سوۋېت تۈركىستانىدىكى چەتئەللىك مۇستەملىكىچىلەر دەيدىغان قاراشنى دەلىللەپ قويغان بولاتتى. يەنە بىر خەتەرلىك ئەھۋال شۇ ئىدىكى، ئۇلار ئەگەر شىنجاڭدا ئىنقىلابنى قانچە تەكىتلىسە، رەھبەر بولۇش خىيالىدا يۈرگەن قەشقەرلىكلەرنىڭ قۇچقىدا ئولتۇرۇپ قالاتتى.

ئەگەر كۆپ سانلىقلارنىڭ نەزىرىدىكى "ئۇيغۇرلۇق بىر پارتىيەگە ئەزا بولماق" دېگەن قاراشنى توغرا دېسەك، ئۇنداقتا ئۇنىڭ ئۇيۇشتۇرۇش ئۈنۈمىنىڭ نەتىجىلىك بولۇش بولماسلىقى ئۇيغۇرلۇق پىداكارلىرىنىڭ ئۆز خەلقى ئىچىدىكى سىياسىي رەھبەرلىك جەھەتتىكى ئۇتۇقلىرى ۋە ئۇلارنىڭ سوۋېت تۈركىستانىنىڭ تەدرىجىي مۇكەممەللىشىۋاتقان پارتىيە ۋە مەمۇرى قۇرۇلمىسىدا قانچىلىك ھوقۇقلۇق ئورۇنغا ئېرىشەلىشى بىلەن مۇناسىۋەتلىك ئىدى. بۇ قۇرۇلمىلاردا 1920-يىللارنىڭ ئوتتۇرىلىرىدىكى مىللەت ئايرىش سىياسىتى نەتىجىسىدە غايەت زور ئۆزگىرىشلەر يۈز بەردى. بۇ سىياسەت سوۋېت تۈركىستانىدا بىر تۈركۈم يېڭى مىللىي جۇمھۇرىيەتلەرنى بەرپا قىلغان بولۇپ، ھەر بىر جۇمھۇرىيەتلەردە يەنە كىچىكرەك بولغان ئاپتونومىيەلىك تېررىتورىيەلەر بار ئىدى. بۇنىڭ يەنە سوۋېتتا يۈرگۈزۈلگەن بىرىنچى قېتىملىق نوپۇس ئېنىقلاشتىن بۇرۇن ئېلىپ بېرىلغان رەسمىي مىللەتلەر كاتېگورىيەسى بەرپا قىلىش جەريانى بىلەن زىچ مۇناسىۋىتى بار ئىدى. بۇ خىل تەشەببۇسلار سوۋېت سىستېمىسىدا ئىش قىلماقچى بولغانلار ئۈچۈن «مىللەت دېگەن نېمە؟» دېگەن سوئالغا يېڭىچە ئېنىقلىما يارىتىپ بەردى: يەنى، ستالىنچە مىللەت نەزەرىيەسى بولغان ئورتاق تىل، تېررىتورىيە، ئىقتىسادى تۇرمۇش ۋە ئورتاق مەدەنىيەتتە ئەكس ئەتكەن مەجەز ئورتاقلىقى پىرىنسىپى مىللەتلەرنى ئايرىشتا ئاساس قىلىندى. سوۋېتلار يۇرى سىلېزىكىنىڭ ئېيتقىنى بويىچە «مىللىي قىزغىنلىق (ئېتنوفىلىيە)» سىياسىتىنى بارغانچە كۈچەيتىۋاتقان ئاشۇ ۋاقىتتا، ئۇيغۇرىزم رېتورىكىنى ئىشلىتىشنىڭ قىممىتىنى ھېس قىلغانلارغا نىسبەتەن ئۇيغۇر دېگەن بۇ سۆزنىڭ مەنىسىنى ئېنىقلاشقا ئېھتىياج تۇغۇلدى. مۇشۇنداق جەريانلار نەتىجىسىدە

بۇرۇن ئۇيغۇر ئۇقۇمىنى پەقەتلا بىر سىياسىي بىرلىك دەپ قارايدىغان كىشىلەر تەدرىجىي ھالدا ئۆزلىرىنى ئۇيغۇر مىللىتىدىن دەپ تونۇشقا باشلىدى.

ئۇيغۇر ئىنقىلابى ئىتتىپاقىنىڭ ئۆرلىشى ۋە چۆكۈشى

1921-يىلى كوممۇنىستىك ئىنتېرناتسىئونالنىڭ تۈرك بىۋروسى خىتاي ئىشچىلار ئىتتىپاقىنىڭ تۈركىستان قۇرۇلتىيىنى ئېچىشنى جاكارلىغان، بۇ خىتاي پۇقرالىرى تۈركىستاندا قۇرغان پەرقلىق تەشكىلاتلارنىڭ بىرلىك مۇقەددىمىسى ئىدى. بۇنى بىر مۇسۇلمانلار بىرلىكى دېيىشكە بولمايتتى. ھەقىقەتەن، يىغىن تەشكىلى كومىتېتى 1921-يىلى بىرىنچى مارتتا ئۇچراشقان چاغدا نە تارانچى، قەشقەرلىك ۋە تۇڭگان ۋەكىللىرى ئىشتىراك قىلمىغان. تۈرك بىۋروسىنىڭ قەشقەرىيەگە ۋەكىللىك قىلغۇچى تولۇق ھوقۇقلۇق كىشى بىر ئەرمېنىيەلىك بولۇپ ئىسمى نازارئاتىس ئىدى. ئۇ ئۈچ كىشىلىك بىر گۇرۇپپىغا باش بولغان بولۇپ ئۇلارنىڭ ئىچىدە بىر خىتاي پائالىيەتچىمۇ بار ئىدى. ھالبۇكى قاراردا «تۈركىستاندا مۇسۇلمانلار ئاساسلىق ئورۇندا تۇرىدۇ، خىتايلارنىڭ تەسىرى ئاز، شۇڭا موسكۋادىكى خىتاي ئىشچىلار ئىتتىپاقى باش شتابىدىن مۇستەقىل ھەرىكەت قىلىنسا بولىدۇ» دېيىلگەن. بۇ كومىتېتنىڭ ئۈچىنچى قېتىملىق يىغىلىشىدا بولغۇسى قۇرۇلتاينىڭ ئىسمىنى ئۆزگەرتىش، «خىتاي ئىشچىلار» دېگەن ئىسمىنىڭ ئورنىغا «قەشقەرىيە ۋە جۇڭغارىيە ئىشچىلىرى» دېگەن ئىبارىنى ئىشلىتىش قارار قىلىنغان. چۈنكى بۇ يىغىن قاتناشچىلىرىنىڭ جۇڭغارىيەلىك كېلىپ چىقىشى ۋە ۋەكىللىك سالاھىيىتىنى تېخىمۇ تولۇق ئىپادىلەپ بېرەتتى. ئۇزاققا قالماي تەشكىلى كومىتېت ئىچىدە ئۆزگىرىش بولغان. تۆتىنچى قېتىملىق يىغىلىشتىن كېيىن بىر خىتاي ۋەكىل ئايرىلىپ ئۇنىڭ ئورنىغا تۈرك بىۋروسىدىكى قەشقەرلىك ئابدۇراخمان ماخمۇدوۋ دېگەن كىشى كەلگەن.

ماخمۇدوۋنىڭ قېتىلىشى ئىتتىپاقنىڭ خاھىشىنى مۇسۇلمانلار تەرەپكە بۇرغان. ئۇنىڭ كىملىكى ھەققىدە ئېنىق مەلۇمات يوق بولۇپ، پەقەت رۇسىيە ئىنقىلابىي دەۋرىدە ئۇنىڭ كاسپى

دېڭىزى بويىدىكى نېفىت شەھىرى باكۇدا ياشىغان كەچمىشى مەلۇم. ئۇ شۇ يەردە پارتىيە مەكتىپىنى تۈگىتىپ 1919-يىلى كومپارتىيەگە كىرگەن. 1920-يىلى ئېچىلغان ، «باكۇ قۇرۇلتىيى» دېگەن نام بىلەن مەشھۇر بولغان بىرىنچى قېتىملىق شەرق خەلقلەر قۇرۇلتىيىغا ئۇمۇ قاتناشقان بولۇشى مۇمكىن ، ئەمما جەزم قىلىش تەس. بۇ يىغىن ئىجرائىيە كومىتېتىنىڭ تەشەببۇسى بىلەن ئېچىلغان بولۇپ ، كوممۇنىستىك ئىنتېرناتسىئونالنىڭ مۇسۇلمانلار سىياسىتىنىڭ ھەم ئەڭ يۇقىرى پەللىسى ھەم بۇ سىياسەتتىكى كرىزىسلارنىڭ بېشارىتى بولغان. قۇرۇلتاي ئالدىراپ-سالدىراپ ئېچىلغان بىر تەشۋىقات پائالىيىتى بولۇپ ۋەكىللەر ئۆمەكلىرىنىڭ ئارقا كۆرۈنۈشلىرى ھەققىدە ئانچە بەك تەكشۈرۈش بولۇنمىغان. كۆپ مىللەتلىك بۇ قۇرۇلتاي تىل جەھەتتىكى مۇجىمەلچىلىك بىلەن تولغان بولۇپ ، كىشىلەرنىڭ قاتناشقانلار بىلەن مۇناسىۋەتسىز نۇتۇقلارنى سۆزلەشلىرى بىلەن داۋاملاشقان. قۇرۇلتايدا كوممۇنىستىك ئىنتېرناتسىئونالنىڭ ئىجرائىيە كومىتېتى باشلىقى ئالكساندىر زىنوۋىئېۋ ئەزالىرى ئىران ، ئەزەربەيجان ۋە تۈركىيەدىن كەلگەن مۇسۇلمان ۋەكىللەر ئۆمەكىنى جاھانگىرلىككە قارشى جىھاد قىلىشقا سەپەرۋەر قىلغان نۇتقى بىلەن مەشھۇر. ھالبۇكى زىنوۋىئېۋ باكۇ يىغىنىغا تەكلىپ قىلىنغان تۈرك ئۇرۇش قەھرىمانى ئەنۋەر پاشا قاتارلىق جىھادقا رەھبەرلىك قىلىشقا ئۈستۈنلۈككە ئىگە دەپ قارالغان كىشىلەر تەرىپىدىن بىر چەتكە قايرىپ قويۇلغان.

باكۇ قۇرۇلتىيى ھەر تۈرلۈك مۇسۇلمان مىللەتچىلەرگە سەھنە ھازىرلاپ بەرگەن ، ئۇلارنىڭ ئارمانلىرى ۋاقىتنىچە كوممۇنىستىك ئىنتېرناتسىئونال بىلەن ماسلاشقانداك قىلىشمۇ ئۇلار بولۇپلا قالماستىن ، ھۆكۈمرانلىقنى خالىمايتتى. ئەنۋەر پاشانىڭ ئىسلامى مىللەتچىلىكى قۇرۇلتاي قاتناشقۇچىلىرىنىڭ كەيپىياتىغا تازا ماس كەلگەن بولۇپ ، ئۇ ھەممە كىشىلەرنى ئۆزىگە جەلپ قىلغان ، نەگە بارسا قاتناشقۇچىلارنىڭ قىزغىن كۈتۈۋېلىشىغا ئېرىشكەن. باكۇدىكى بۇنداق كەيپىيات تاشكەنتتە ئېچىلماقچى بولغان قەشقەرىيە ۋە جۇڭغارىيە ئىشچىلىرى قۇرۇلتىيىنىڭ كەيپىياتىدىن بېشارەت ئىدى ، چۈنكى ئەنۋەر پاشانىڭ تۈركىستاندىكى «شىنجاڭلىق

سايلىغۇچلار» ئارىسىدىمۇ ئەگەشكۈچىلىرى بار ئىدى. ئۇلار قەشقەرلىكلەرنى ۋە تاشكەنت كوچىلىرىدا كۆزگە چېلىقىپ تۇرىدىغان تۈرك ئۇرۇش ئەسرلىرىنى ئۆز ئىچىگە ئالاتتى.

باكو قۇرۇلتىيى كوممۇنىستىك ئىنتېرناتسىئونالنىڭ ئاسىيادىكى ھەرىكەتلىرىنىڭ كۈچىيىدىغانلىقىنىڭ بېشارىتى بولۇپ، بۇ ھەرىكەتلەرنى يېڭىدىن تەشكىل قىلىنغان شەرق تەشۋىقات ۋە ھەرىكەت كومىتېتى ئېلىپ بارماقچى ئىدى. كوممۇنىستىك ئىنتېرناتسىئونالنىڭ ئىجرائىيە كومىتېتى بولۇش سۈپىتى بىلەن بۇ كومىتېت ئۆزىنىڭ خىزمەت دائىرىسىنى ئوتتۇرا ئاسىياغا كېڭەيتمەسلىكى مۇمكىن ئەمەس ئىدى. تۈرك بىۋىروسىنىڭ سوۋېت تۈركىستاندا باشقۇرۇش ھوقۇقى بار بولۇپ، شەرق تەشۋىقات ۋە ھەرىكەت كومىتېتى بولسا قىزىل ئارمىيەنىڭ بېسىپ كىرىشى بىلەن 1920-يىلى قۇرۇلغان بۇخارا خەلق سوۋېت جۇمھۇرىيىتىدە پائالىيەت ئۇيۇشتۇرۇشتا باش رول ئوينايتتى. بۇخارادا بۇ كومىتېت قەشقەرىيە-خىتاي ئىشچىلار ئىتتىپاقىنىڭ بىر شۆبىسىنى قۇرۇشقا ياردەملەشكەن، قەشقەرىيە قىزىل ئارمىيەسىمۇ ئامۇ دەريا بويىدىكى كەركى بازىرىدىن ئەسكەر ئالغان بولۇپ بۇلارمۇ يۇقىرىقى جەمئىيەتكە مەنسۇپ ئىدى. بۇخارادىكى بۇ قەشقەرىيەلىك گۇرۇپپىنىڭ دەسلەپتە ئايرىم تەشكىللىنىش پىلانى بولسىمۇ ئۇلار يەنىلا تاشكەنتتىكى خىتاي ئىشچىلار ئىتتىپاقى بىلەن بىرلىشىشكە قايىل قىلىنغان. ئابدۇراخمان ماخۇدوۋنىڭ تەشكىلى كومىتېتقا قوشۇلۇشى بەلكىم مۇشۇ بىرلىشىشنىڭ بىر قىسمى بولۇشى مۇمكىن.

كوممۇنىستىك ئىنتېرناتسىئونالنىڭ تاشكەنت قۇرۇلتىيىدىكى نىشانى بەك يۈزەكى ئىدى. ئۇلار پەقەت مائارىپنى تەشكىللەش، ئاياللارنى سىياسىي پائالىيەتكە جەلپ قىلىش، شۇنداقلا خىتاي پۇقرالىرى ئىچىدە ئىشچىلار كېڭىشى تەشكىللەپ، خىتاي ھۆكۈمىتى ئەۋەتكەن ئاقساقاللارنىڭ ھوقۇقىنى تىزگىنلىمەكچى ئىدى. بۇندىن باشقا، يىغىن تەشكىلى كومىتېتى بەزى نۇقتىلاردا بىر قارارغا كېلەلمىگەن ئىدى. ئۇلار يىغىن مەزگىلىدە تېخىچە تۈركىستاندىكى خىتاي پۇقرالىرى ئارىسىدا ھەرىكەت قىلىش ئۈچۈن قانداق يولنى تاللاش ھەققىدە پىكىر توپلىماقتا ئىدى. مەسىلەن بۇنىڭدا، خىتايلار بىلەن مۇسۇلمانلار بىر ئورگان ئىچىدە ھەرىكەت قىلىشى

كېرەكمۇ ياكى پەرقلىق ئورگاندىمۇ؟ تەشكىلات ئەزالىرىغا سىنىپىي تەركىب چەكلىمىسى قويۇش لازىمۇ ياكى بايلار بىلەن ئىشلەمچىلەرنى ئۆز ئىچىگە ئالغان خىتاي بىلەن باغلىنىشى بار ھەرقانداق كىشى قاتناشسا بولامدۇ؟ شىنجاڭدا ئىنقىلاب قىلىنامدۇ يوق، قانداق قىلىندۇ؟ دېگەندەك زېددىيەتلىك مەسىلىلەر سورالغان ئىدى.

1921- يىلدىكى سىياسىي ۋەزىيەتتە تاشكەنت قۇرۇلتىيىنىڭ تەييارلىق خىزمەتلىرى قىيىن بولغان. سوۋېتنىڭ كۈچى شەھەرلەرنىڭ ئەتراپىغا ۋە شەھەرلەر ئوتتۇرىسىدىكى ئاساسلىق قاتناش لىنىيەسىگە ئاران ئۇلىشاتتى. بۇ باسمىچىلارنىڭ بولشېۋىكلەرگە بولغان ھۇجۇمى ئەۋج ئېلىۋاتقان بىر مەزگىل بولۇپ، كوممۇنىستلار تەرەپكە قوزغىتىش خەتەرلىك بولغاچقا ئىشتىراكچىلار پەرغانە ۋادىسىدىن ئۆمەك تەشكىللەش ئۈچۈنمۇ قوراللىنىپ بېرىشقا توغرا كەلگەن. قۇرۇلتاي ئاخىرى ئېچىلغاندا يىغىن قاتناشقۇچىلىرى بەزى يەرلەردە يەرلىك ئاقساقاللارنىڭ توسقۇنلۇقى سەۋەبىدىن يىغىلىشلارنى ئۆتكۈزۈش مۇمكىن بولمىغانلىقى ھەققىدىكى دوكلاتلارنى ئاڭلىغان. ھەر بىر ئۆمەكتىكى بىر ۋەكىل ئون ئەزا ئۈچۈن تەيىنلىنىپ يىغىنغا ئەۋەتىلگەن ۋە قۇرۇلتاينىڭ قارارلىرىدا ئۆزىنىڭ پۈتۈن تۈركىستاندىكى 1500 ئەزاغا ۋەكىللىك قىلىدىغانلىقى ئېيتىلغان. ئەمما ئەڭ ئاخىرىدا پەقەت 117 ۋەكىل (بۇنىڭ ئىچىدە 115 ئەر، ئىككى ئايال بار ئىدى) قۇرۇلتايغا قاتنىشىش ئۈچۈن تاشكەنتكە يېتىپ كېلەلگەن. قارىغاندا ۋەكىللەر يەرلىك تارماق تەشكىلاتلاردىن سايلىنىپ چىقىمىغاندەكمۇ قىلاتتى. يىغىن قاتناشقۇچىلىرىدىن 50 كىشى پارتىيە ئەزاسى بولسىمۇ قالغان 65 كىشى ئەمەس ئىدى. قاتناشقۇچىلار ئىچىدە 83 كىشى، يەنى يىغىن قاتناشقۇچىلىرىنىڭ تەخمىنەن تۆتتىن ئۈچ قىسمى قەشقەرلىك بولۇپ قالغانلار 13 تارانچى، 10 تۇڭگان، 3 خىتاي، 3 تاتار، 2 قىرغىز ۋە بىر تۈركتىن تەركىب تاپقان ئىدى. تۈرك كىشى رۇسلارغا ئەسەرگە چۈشكەن لېيتېنانت ئەمىلىدىكى تۈرك ئەسكىرى بولۇپ ئىسمى سابىر ئەخمەت، قەشقەرلىكلەر ئارىسىدا نوپۇزلۇق بىر كىشى ئىدى. قاتناشقۇچىلارنىڭ 40 پىرسەنتى كەسپىنى ھۈنەرۋەن دېگەن بولسا قالغانلىرى زىيالىي، ئىشچى ۋە دېھقان دېگەن ھەمدە 10 كىشى قىزىل ئارمىيە دىن كەلگەن.

پىلانلاش ئۇزۇنغا سوزۇلۇپ قۇرۇلتاي 15-ئاپرېلدىن 1-ئىيۇنغا كېچىكتۈرۈلگەن ۋە ئاخىرى 3-ئىيۇن ئېچىلغان. قۇرۇلتاينىڭ 1-بۆلىكىدە تۈركىستان كوممۇنىستىك پارتىيەسى، تۈركىستان مەركىزىي ئىجرائىيە كومىتېتى، سودا ئۇيۇشمىسى كېڭىشى قاتارلىقلارنىڭ ۋەكىللىرىنىڭ ھەمدە شەرق تەشۋىقات ۋە ھەرىكەت كېڭىشىگە مەنسۇپ بىر رۇس بولشېۋىكىنىڭ سۆزلىرى تىنچالغان. قەشقەرىيە ۋە جۇڭغارىيە ئاياللىرىغا ۋاكالىتەن ئىسمائىلوۋا ئىسىملىك بىر ئايال سۆز قىلغان. 58-تۈگگەنلار ئاتلىق قىسمىنىڭ قۇرۇلتايغا بولغان تەبرىكى يەتكۈزۈلگەن. بىر ھەپتە جەرياندا يىغىندا خەلقئارا ۋەزىيەت ۋە شىنجاڭنىڭ ۋەزىيىتى ھەققىدە مۇزاكىرىلەر بولغان، يىغىن تەشكىلى كومىتېتى ۋە يەرلىك شۆبە تەشكىلاتلارنىڭ دوكلاتلىرى ئاڭلاپ ئۆتۈلگەن. ۋەكىللەر ئىتتىپاقىنىڭ تەشكىلات قۇرۇلمىسى ۋە ۋەزىپىلىرى ھەققىدىكى تۈرك بىۋىروسى تۈزگەن تېزىسىنى تەستىقلىغان، ھەمدە ئاقساقاللارغا قارشى تۇرۇشنى بىرىنچى ۋەزىپە قىلىپ بېكىتكەن. يىغىندىن بۇرۇن تارقىتىلغان تەشۋىقات ۋارىقىدا ئېنىق قىلىپ ئىتتىپاق سوۋېتتىكى «خىتايلىق كۆچمەنلەرنىڭ قانۇنىي ھوقۇق مەنپەئەتىنى قوغداشقا مەسئۇل بولىدۇ» دەپ ئوتتۇرىغا قويۇلغان. ئەمما ئاقساقاللارنىڭ تەسىرى كۈچى يەنىلا ئۇلارنىڭ يېرىم رەسمىي ھالىتىگە ۋە شىنجاڭدىكى ھاكىمىيەت بىلەن بولغان باغلىنىشىغا تايىنىدىغان بولۇپ، بۇ ئاقساقاللارنى بىرەر دىپلوماتىك توقۇنۇشلاردىن خالى ھالدا سىقىپ چىقىرىش قىيىن ئىدى. قۇرۇلتاينىڭ ئاخىرقى باياناتىدا بۇرۇنقى بايان ئاجىزلىتىلىپ: «ئىتتىپاق ھەر قانداق ۋاقىتتا كونسۇلنىڭ خىزمىتىنى ئۈستىگە ئالمايدۇ، ئەمما ئۆز ئەزالىرىنىڭ مەنپەئەتىنى قوغدايدۇ» دېيىلگەن. بۇ ئىتتىپاقىتىن باشقا يەنە خىتاي پۇقرالىرىنىڭ مېھنەتكەشلەر كېڭىشى تەشكىل قىلىنىپ مەيلى قەيەرنىڭ پۇقراسى بولسۇن قانۇنلۇق قوغدىنىشتا ياردەم بېرىشنى قارار قىلغان. قۇرۇلتايدا ئۇندىن باشقا يەنە شىنجاڭدا دېھقان-ئىشچىلار پارتىيەسى قۇرۇش، بۇرژۇئازىيە زىيالىيلىرى ئىچىدىكى ئىنقىلابىي ئامىللار بىلەن ھەمكارلىشىش قاتارلىق ۋەزىپىلەرمۇ ماقۇللانغان.

قۇرۇلتاينىڭ نىشانلىرىغا قارىغاندا مىللەت ئاساس قىلىنماستىن پۇقرالىق ئاساس قىلىنغاندەك قىلاتتى، ئەمما يىغىن كۈن تەرتىپىدىكى خىتاي پۇقرالىرىنى مۇھىم نۇقتىغا قويۇش

- بۇ يىغىندا رۇسىيە زېمىنىدا تۇغۇلغان ، رۇس پۇقرالىرى بولغان نۇرغۇن تارانچىلار ۋە تۇڭگانلارنىڭمۇ بارلىقىدىن ئىبارەت بۇ پاكىت بىلەن روشەن سېلىشتۇرما ئىدى. يىغىندا ناھايىتى ياخشى تەشكىللەنگەن ، يەتتەسۇ تارانچىلىرىدىن بولغان قاتناشقۇچىلار مۇھىم رول ئوينىغان. ئابدۇللا روزىباقىيىۋ قۇرۇلتايدا دائىمىي كومىتېتقا رەھبەرلىككە سايلانغان ۋە بىر قانچە نۇتۇق سۆزلەپ شىنجاڭلىق كۆچمەنلەرگە ۋەكىللىك سالاھىيىتى بىلەن ئوتتۇرىغا چىققان. تۇنجى نۇتۇقىدا ئۇ: «بىز جاپاكەش خەلقىمىزنى خىتاينىڭ بويۇنتۇرۇقىدىن ئازاد قىلىش ئۈچۈن كۈرەش قىلىمىز» دېگەن بولۇپ ، بۇ يىغىندىكى خىتايغا قارشى جەڭگىۋارلىقنىڭ تۇنجى قېتىم ئوتتۇرىغا قويۇلۇشى بولدى. روزىباقىيىۋنىڭ بۇنداق بىر رەھبەرلىك ئورنىغا چىقىشى ئۈچۈن ئىتتىپاق پۇقرالىق بىلەن ئانچە چېتىشمايدىغان بىر ھالەتتە بولۇشى كېرەك ئىدى. تارانچىلارنىڭ يىغىنىغا ئىشتىراك قىلىشى ئىتتىپاققا بىر مىللىي ئىسىم بىلەن قايتا ئېنىقلىما بەردى. تارانچىلارنىڭ نەزىرىدە بۇ ئۇيۇشما خىتايدىن كەلگەن تارانچى ، قەشقەرلىك ۋە تۇڭگاندىن ئىبارەت ئۈچ گۇرۇھنىڭ مەنپەئەتلىگە ۋەكىللىك قىلاتتى. تارانچى كوممۇنىستلارنىڭ نەزىرىدە بۇ ئۈچ گۇرۇھنىڭ ئورتاق ئەجدادى تارىختىكى ئۇيغۇرلار بىلەن باغلانغانىتى. يىغىننىڭ ئىككىنچى كۈنى تاشكەنتتە ئوقۇۋاتقان تارانچى ئوقۇغۇچىلاردىن كەلگەن «بىز بۇ يەردە تارانچى دەپ ئاتالماقچىمۇ ، ئەمما بىز ئۇيغۇر ، بىر ئاتا ، بىر ئانىنىڭ بالىلىرىدۇرمىز» دېگەن خەت ئۈزلۈك قىلىپ ئوقۇپ ئۆتۈلگەن. ئابدۇللا روزىباقىيىۋ كېيىنكى نۇتۇقىدا ئۆزىنىڭ يەتتەسۇ تارانچىلىرى ئارىسىدا قۇرۇلغان ئۇيغۇر كۈلۈبىنى ئىتتىپاقنىڭ ئالغا ئىلگىرىلىشىدىكى بىر مىسال قىلىپ: «ئۈچ يىل ئىلگىرى سوتسىيالىزىمچى تارانچى ياشلار تەشكىللىنىپ "ئۇيغۇر" دەپ ئاتالغان (ئەسلى تېكىستتەمۇ قوش تىرناق ئىچىدە) بىر تەشكىلاتقا ئۇيۇشقان ئىدى. بۇ تەشكىلات قەشقەرىيەلىك ، تارانچى ۋە تۇڭگانلارنى ئۆز رەھبەرلىكى ئاستىغا توپلاپ ئىنقىلابنى جىددىي قانات يايدۇرغان ئىدى. "ئۇيغۇر" دېگەن بۇ تەشكىلات ھازىر ئۆز مەقسىتىگە يەتتى. ھەممە "ئۇيغۇر" مېھنەتكارلەر بىرلەشكەن بولغاچقا تارانچىلارنىڭ ئايرىم تەشكىلاتتا بولۇشىغا كېرەك قالمايدى» دېگەن. ئابدۇللا روزىباقىيىۋ نۇتۇقنىڭ ئاخىرىدا ئۆزىنىڭ يەتتەسۇدىكى ئۇيغۇر كۈلۈبى بىلەن قەشقەرىيە ۋە جۇڭغارىيە ئىشچىلار ئىتتىپاقىنى بىرلەشتۈرۈش

لايىھىسىنى ئوتتۇرىغا قويغان. ئۇ «قەشقەرىيە خەلقىنىڭ تارىخى نامى بولغان "ئۇيغۇر" نى كۆزدە تۇتۇپ» بۇ يېڭى تەشكىلاتقا «ئالتە شەھەر ۋە جۇڭغارىيە ئىشچىلىرىنىڭ ئىنقىلابى ئىتتىپاقى - ئۇيغۇر» دېگەن نامنى تەۋسىيە قىلغان.

بۇ قارار لايىھىسى ئۇيغۇر مىللەتچىلىك تارىخىدا مۇھىم رول ئوينىغان بولسىمۇ ئەمما بۇ ئېنىقكى باشقىلار بايان قىلغاندەك يوقالغىلى ئۇزۇن بولغان مىللىي كىملىكنىڭ ئەسلىگە كېلىشى ئۈچۈن بىلەت تاشلاش ئەمەس ئىدى، ئەلۋەتتە. روزىباقىيىۋنىڭ ئوتتۇرىغا قويغىنى ھەمكارلىق ئىچىدە خىزمەت قىلىۋاتقان يەتتەسۇدىكى تارانچى، قەشقەرلىك ۋە تۇڭگانلارنىڭ تەشكىلى بىرلىكى ئىدى. شۇ چاغدا گەرچە بەزى تارانچىلار ئۇيغۇر كىملىكىنى ئەسلىگە كەلتۈرۈش ھەققىدە تىرىشقان بولسىمۇ بۇ روزىباقىيىۋنىڭ تەۋسىيەلىرىدىن ئورۇن ئالمىغان، ئۇنىڭ تەۋسىيەسىدە ئۇيغۇر سۆزىنى ئۇيغۇرلارنىڭ تارىخى نامى سۈپىتىدە تىلغا ئالغان. ئۇنىڭ نەزىرىدە بۇ تەشكىلات ئۇيغۇر ئىنقىلابى ئىتتىپاقى ياكى ئۇيغۇرلارنىڭ ئىنقىلابى ئىتتىپاقىمۇ ئەمەس ئىدى. ئۇ ئىتتىپاقنىڭ ئەزالىرىنى ئۆزلىرىنى ئۇيغۇر مىللىتىدىن دەيدىغانلاردىنلا بولسۇن دېمىگەن، ئۇ يەنە ئەزالارنىڭ ھەممىسىنى ئۇيغۇرلار دەپمۇ تۇرۇۋالمىغان. بۇ يەردىكى ئۇيغۇر خۇددى بۇرۇن يەتتەسۇدا مەۋجۇت بولغاندەك بىر تەشكىلاتنىڭ ئىسمى ئىدى. شۇڭا شۇ ۋاقىتتىكى نۇرغۇن رەسمىي ھۆججەتلەردە "ئۇيغۇر" سۆزىنى قوش تىرناق ئىچىگە ئالغان.

ئابدۇللا روزىباقىيىۋ يىغىندىكى تەۋسىيەلىرىدە مىللىي بىرلىك تەسەۋۋۇرىنى تەكىتلەپ كەتمەي، قەشقەرلىكلەر بىلەن تارانچىلارنىڭ پەرقلىرىگە سەزگۈر مۇئامىلە قىلغان. ئۇ قەشقەرلىك دېگەن ئۇقۇمنىڭ ئورنىغا «ئالتە شەھەرلىك» دېگەن ئۇقۇمنى دەستىشكە كۈچىگەن، شۇڭا تەشكىلات نامىنى ئالتە شەھەر ۋە جۇڭغارىيە ئىشچىلار ئىتتىپاقى دەپ ئاتىغان. بۇ ئۆزگەرتىش ئانچە بىر دىققەتكە سازاۋەر بولمىغاندەك بىلىنەتتى. چۈنكى يىغىن قاتناشقۇچىلىرىنىڭ ئېڭىدا ئالتە شەھەر دېگەن قەشقەرىيە دېگەن گەپ ئىدى. بىراق روزىباقىيىۋنىڭ نەزىرىدە ئالتە شەھەرلىك كىملىكى مۇھىم ئىدى. چۈنكى بۇ ئارقىلىق بىرى تارانچىلارنىڭ تارىم ۋادىسىدىن كۆچۈپ چىققانلار ئىكەنلىكى مەيدانغا چىقىپ، تارانچىلار بىلەن شىنجاڭنىڭ تارىخى بېغى

ئۇلىناتتى ۋە تارانچىلار قەشقەرلىكلەرنىڭ بىر تارمىقى ئاتىلىپ قېلىشى ۋە بۇ ئارقىلىق قەشقەرلىك رىقابەتچىلەرنىڭ قولىغا چۈشۈپ قېلىشىدىن ساقلىنىشنى بولاتتى. ئۇ قۇرۇلتايدا «تارانچىلار ئالتە شەھەردىن غۇلجىغا كۆچۈپ كەلگەندىن كېيىن تارانچى ئاتالغان» دېگەن.

بۇنىڭ بىلەن رۇسىيەدىكى خىتاي پۇقرالىرىدىن بولغان تارانچى، قەشقەرلىك ۋە تۇڭگانلار ئۈچ تەرەپ بىرلىكىنى ئەمەلگە ئاشۇرغان. بۇ ئەھۋال موسكۋادا ئۆتكۈزۈلمەكچى بولغان كوممۇنىستىك ئىنتېرناتسىئونالنىڭ ئۈچىنچى قۇرۇلتىيىغا سايلانغان ۋەكىللەردىمۇ ئىپادىلەنگەن بولۇپ تۇڭگانلارغا قىزىل ئارمىيە ئوفىتسېرى ماسەنچى (ما سەنچىڭ)، قەشقەرلىكلەرگە ماخمۇدۇۋ، تارانچىلارغا ئىسمائىل تاھىروۋلار ۋەكىل بولغان. بۇ ئىتتىپاقنىڭ مەركىزى كومىتېت ۋەكىللىرى ئىچىدە باش كاتىپ روزىباقىيۋدىن باشقا تاتار غالىيىۋ، تۈرك سابىر ئەھمەت، بۇخارالىق جەدىتچى ئوسمان خوجا پولات خوجايىۋ ۋە بىر قىسىم قەشقەرلىكلەر ۋە تارانچىلار بار ئىدى.

كوممۇنىستىك ئىنتېرناتسىئونالنىڭ تۈرك بىۋروسى ئىتتىپاق ئىچىدىكى ئۆزگىرىشلەرگە دىققەت قىلىنغان. ئۇلار سۇنغان دوكلاتتا بۇ ئىتتىپاقنىڭ مەركىزى كومىتېتىغا پۈتۈنلەي كوممۇنىستلارنىڭ سايلانغانلىقى (ئەمەلىيەتتە ئۇنداق بولمىغان)، ئۇلارنىڭ توغرا يول تۇتۇپ موسكۋاغا ئوقۇغۇچى ئەۋەتمەكچى بولۇۋاتقانلىقى دېيىلگەن. ئىتتىپاق ئەگەر ئابدۇللا روزىباقىيۋنىڭ قولىدا تۇرۇۋەرگەن بولسا، بەلكىم بۇ يولدا داۋاملىق مېڭىشى مۇمكىن ئىدى. ئەمما قۇرۇلتايدىن ئىككى ھەپتە كېيىن ئۇ پارتىيەنىڭ چاقىرىقى بويىچە ئالمۇتاغا قايتىپ ئۆزىنىڭ يەتتەسۇ ئۆلكىلىك ئىنقىلابىي كومىتېتىدىكى خىزمىتىنى داۋام قىلغان. باشقىلارمۇ تاشكەنتتىن ئايرىلغان، نەتىجىدە ئىتتىپاق مەركىزىي كومىتېتىدىكى كوممۇنىستلار ئاز ساندىكى ئورۇندا بولۇپ قالغان. ئىتتىپاقنىڭ خاراكتېرى ۋە مەقسىتى ھەققىدىكى زىددىيەتمۇ ئوتتۇرىغا چىققان بولۇپ سابىر ئەھمەت تەرەپدارلىرى كوممۇنىستلارنى ئىتتىپاقنىڭ رەھبەرلىكىدىن چىقىرىپ تاشلاشنى ئىستىگەن. ئۇلار بولشېۋىكلەر بىلەن يېقىن مۇناسىۋەتتە بولۇش ئىتتىپاقنىڭ قەشقەرلىكلەر ئارىسىدىكى تەسىرىنى چەكلەپ قويدۇ، دەپ قارايتتى. ئابدۇللا روزىباقىيۋنىڭ بايانىغا قارىغاندا

ماخمۇدۇۋ: «ئىتتىپاقنىڭ ئەزالىرى كومپارتىيەگە قاتناشماسلىقى كېرەك، بىزنىڭ ئىشىمىز شىنجاڭدا ئىنقىلاب قوزغاش، ئۇ يەردىكى كىشىلەر بولشېۋىكلارنى ياخشى كۆرمەيدۇ» دېگەن. دېمەك، خىتاي ئىشچىلار ئىتتىپاقى نامدا باشلانغان بۇ تەشكىلات ئۇيغۇر مىللەتچىلىكى تەرەپكە قاراپ روشەن تەرەققىي قىلغان بولۇپ، بۇ مۇسۇلمان ئىنقىلابچىلارنىڭ كوممۇنىستىك ئىنتېرناتسىئونالنى ئۆز غايىسى ئۈچۈن خىزمەت قىلدۇرغانلىقىنىڭ بىر مىسالى ئىدى.

كەسكىن قىلىپ ئېيتقاندا، ئىنقىلابىي ئىتتىپاق ئاللىقاچان بىر قانۇنسىز تەشكىلات ئىدى. 1921-يىلدىكى سوۋېت-ئەنگىلىيە كېلىشىمى نەتىجىسىدە كوممۇنىستىك ئىنتېرناتسىئونالنىڭ تاشكەنتتىكى تۈرك بىۋروسى رەسمىي تۈردە ئەمەلدىن قالغان ئىدى. ئەمما سوۋېت دىپلوماتلىرىنىڭ بۇ بىۋرونىڭ داۋاملىق مەۋجۇتلۇقىدىن خەۋىرى بولماسلىقى مۇمكىن ئىدى. ئۆكتەبىردە تۈركىستان كوممىسسارىيەسى ئەزاسى ئادولف جوففې كوممۇنىستىك ئىنتېرناتسىئونالنىڭ ئىجرائىيە كومىتېتىغا تۈركىستان بىۋروسىنىڭ قىلىۋاتقان ھەرىكەتلىرى ھەققىدە تەپسىلىي شىكايەت قىلغان. ئۇ تۈركىستان بىۋروسىنىڭ شىنجاڭلىق مۇھاجىرلار ئارىسىدا قىلىۋاتقان خىزمەتلىرى خىتاي بىلەن بولغان مۇناسىۋەتنى قىيىنلاشتۇرىدۇ دەپ قارىغان. بۇ راست بولۇشى مۇمكىن ئىدى، ئەمما تۈرك كوماندىر سابىر ئەخمەت ئىتتىپاقنى خىتاي دۈشمەنلىكىگە قارىغاندا سوۋېت دۈشمەنلىكى تەرەپكە كۈچلۈكرەك يېتەكلىمەكتە ئىدى. نويابرىدا ئەنۋەر پاشا موسكۋادىن بۇخاراغا كەلگەندە ئوسمان خوجا، سابىر ئەخمەت قاتارلىقلار ئۇنىڭغا قوشۇلماق ئۈچۈن ئۇيغۇر ئىتتىپاقى مەركىزىي كومىتېتىدىن ئايرىلىپ چىقىپ كەتكەن. ئۇزۇن ئۆتمەي ئەنۋەر پاشا بولشېۋىكلەر بىلەن بولغان مۇناسىۋىتىنى بۇزۇپ، تۈركىستاندىكى مۇسۇلمان مىللەتچىلەرنى ئۆز ئەتراپىغا توپلاپ شەرقى بۇخارا ئېگىزلىكىگە قاراپ يولغا چىققان. سابىر ئەخمەتنىڭ ئۇيغۇر ئىتتىپاقداشلىرى ئۇنىڭغا ئەگەشكەن ۋە سوۋېتقا قارشى باسمىچى پارتىزانلارنىڭ سېپىگە قېتىلغان. ئۇيغۇر ئىتتىپاقىنىڭ پانتۈركىزىملىق قوراللىق ھەرىكەتكە قاراپ تەرەققىي قىلىشى ئىتتىپاق تەنقىدچىلىرىنىڭ گۇمانىنى جەزملەشتۈرگەن. شۇنىڭ بىلەن 1921-

يېلىنك ئاخىرىدا تۈركىستان كوممۇنىستىك پارتىيەسى بىلەن تاشلاپ مەركىزى كومىتېتىنى تارقىتىۋەتكەن.

ئۈچ ئۇيغۇر خەلقلىرى

ئۇيغۇرپەرۋەرلىك شۇ ۋاقىتقا قەدەر تارانچى كوممۇنىستىلىرى ئۈچۈن ياخشى ئۈنۈملەرنى ئېلىپ كەلگەن بولۇپ، ئۇلارنىڭ كوممۇنىستىك ئىنتېرناتسىئونال قۇرۇلتىيىدا ئۇتۇقلۇق ئورۇن ئېلىشىغا ئاساس بولغان، شۇڭا بەلكىم ئۇلار ئۇيغۇرپەرۋەرلىك رامكىسىنى تاشلىۋېتىشنى خالىمايتتى. بىراق ئالتە شەھەر ۋە جۇڭغارىيە ئىشچىلار ئىتتىپاقىنىڭ ۋەيران بولۇشى بۇ ئىتتىپاق بىلەن مۇناسىۋەتلىك بولغان پارتىيە ئەزالىرى ئۈچۈن قاتتىق بىر زەربىدىن دېرەك بېرىپتى، شۇنداقلا بۇ ئىش سەۋەبلىك سوۋېت ئەمەلدارلىرىنىڭ كۆڭلىگە شەك چۈشكەن ئىدى. ئەينى ۋاقىتتا كوممۇنىستىك ئىنتېرناتسىئونال ياكى تۈركىستان كوممۇنىستىك پارتىيەسىنىڭ تارانچى ياكى قەشقەرلىك كوممۇنىستلار ۋە شىنجاڭلىق مۇھاجىرلارنىڭ بىرلەشمە فرونتىنى قوللىشىمۇ ئۈمىدلىك ئەمەس ئىدى. پەقەت يەتتە سۇدىلا ئىتتىپاق ئەزالىرى رۇسىيەدە تۇغۇلغان تارانچىلاردىن تەشكىللەنگەن بولغاچقىلا ئىنقىلابى ئىتتىپاققا داۋاملىق مەۋجۇتلۇق پۇرسىتى بېرىلگەن. ئەمما ئىنقىلابى ئىتتىپاق بىر ئورگان بولۇش سۈپىتى بىلەن يەتتە سۇدىكى يەرلىك تارانچى دېھقانلارنىڭ ئېھتىياجىغا تازا ئۇيغۇن كەلمەيتتى. ئۇ كوممۇنىستىك ئىنتېرناتسىئونالدىن مەنبەلەنگەن بولغاچقا پەقەت شىنجاڭدا ئىنقىلابى پائالىيەتلىرىنى قوزغاشقا خىزمەت قىلىدۇ، دەيدىغان كۆز قاراشلار بار ئىدى. يەرلىك دېھقانچىلىق تارماقلىرى ئىتتىپاقنى يەر ھوقۇقىدىن بەھرىمەن بولالمايدىغان چەتئەللىكلەرنىڭ تەشكىلاتى دەپ قارايتتى. ئىتتىپاقمۇ ئەزالىرىغا يەر ئىسلاھاتى جەريانىدا ھېچقانداق ياردەم قىلالمايتتى.

تارانچىلار، قەشقەرلىكلەر ۋە تۇڭگانلار سوۋېت تۈركىستانى مەمۇرىيەت ئورگانلىرىغا تىزىمغا ئالدۇرۇشتا قىيىنلىققا ئۇچرىدى. شۇڭا ئۇلارنىڭ ئىنقىلابى ئىتتىپاقنى تاللاشتىن باشقا ئاماللىرىمۇ يوقتەك

قالاتتى. تۈركىستان مىللەتلەر كومىسسارىياتى ئۇلارنى دۆلەت ئىچىدىكى ئاز سانلىق مىللەتلەر تۈرلىرىگە كىرگۈزمىگەن بولۇپ ، دۆلەتنىڭ نەزىرىدە ئۇلارنىڭ مەۋجۇتلۇقى ئېنىقسىز ئىدى. ئەمما 1921-يىلىنىڭ ئاخىرىدا ئابدۇللا روزىباقىيىۋ تاشكەنتكە تەكلىپ قىلىنىپ تۈركىستان كومپارتىيەسى مەركىزى كومىتېتىنىڭ ئاز سانلىق مىللەتلەر بۆلۈمىگە خىزمەتكە چۈشكەندە بىر پۇرسەت كەلگەن. بۇ ئورگان ئورتا ئاسىيادىكى ھەر تۈرلۈك گۇرۇپپىلار ئارىسىدا سىياسىي خىزمەت ئېلىپ بېرىشقا مەسئۇل بولۇپ ئۇنىڭ تارماقلىرى بەلگىلىك مىللەت بويىچە ئايرىلمىغان ئىدى. بۇلار يەرلىك بۇخارا يەھۇدىيلىرى تارمىقى ، ئۇرۇش ئەسىرلىرىدىن تۈزۈلگەن پۈلەكلەر ۋە ۋېنگرىيەلىكلەر تارمىقى ، باشقۇرت-تاتارلار تارمىقى ۋە ئىرانلىق-ئەزەربەيجان تارمىقى قاتارلىق تارماقلارنى ئۆز ئىچىگە ئالغان بولۇپ ئۇلار كوممۇنىستىك ئىنتېرناتسىئونال تۈرك بىۋروسىنىڭ بۇ مۇھاجىرلار ئارىسىدىكى قىلغان خىزمىتىنى داۋاملاشتۇرغان ئىدى. ئابدۇللا روزىباقىيىۋ كەلگەندىن كېيىن ئۇيغۇر كوممۇنىستلار بۆلۈمى ۋە ئۇيغۇر كوممۇنىستىك ياشلار تەشكىلاتلىرى بۇ تىزىملىككە كىرگۈزۈلگەن.

بۇ ئۇيغۇر بۆلۈملىرى سوۋېت تۈركىستانى كومپارتىيەسىگە تەۋە بولۇپ تارانچى ، قەشقەرلىك ۋە تۈڭگانلاردىن ئەزا قوبۇل قىلاتتى. دەسلەپتە بۇ تارماقلارنىڭ باشلىقلىرى يەتتە سۇ ئۆلكىلىك كومىتېت قارمىقىدىكى ئۇيغۇر كوممۇنىست بۆلۈمىگە قارىغان. بۇ تارماقلار يەنىلا سوۋېتقا تەۋە تۈركىستاننىڭ باشقا جايلىرىدىكى كۆچمەنلەر سىياسىتىگە تەسىر كۆرسىتىشكە ئۈمىدۋار ئىدى. بۇ مەقسەت ئۈچۈن ئابدۇللا روزىباقىيىۋ ئالمۇتادا ئۇيغۇر كوممۇنىستىك تارماقلىرىنىڭ تۈركىستان رايونلۇق بىۋروسى قۇرۇشقا ئىجازەت تەلەپ قىلغان. شۇنداق بولغاندا توختاپ قالغان ئىنقىلابىي ئىتتىپاقنى قولغا ئېلىپ شىنجاڭدىكى ئىلغار كىشىلەرگە تەسىر كۆرسەتكىلى بولاتتى. ئۇيغۇر كوممۇنىست تارماقلىرىنىڭ رايونلۇق بىۋروسى 1923-يىلى مارتتا رەسمىي قۇرۇلغان. ئۇيغۇر تەشكىلاتىنى يېڭى ئاساسقا ئىگە قىلىنغاندىن كېيىن ، ئابدۇللا روزىباقىيىۋ ئىنقىلابىي ئىتتىپاقنى تۈركىستاندا نامرات دېھقانلارنىڭ ئېھتىياجى ئۈچۈن قۇرۇلغان تەشكىلات بولغان قوشچىلار ئىتتىپاقىغا قوشۇۋېتىشنى ئوتتۇرىغا قويغان. 1922-يىلى ئۆتكۈزۈلگەن ئىنقىلابىي ئىتتىپاق

يېغىنىدا روزىباقيۋىۋىنىڭ لايىھىسى تەستىقلانغان ، پەقەت قادىرھاجى قارشى پىكىر قىلغان. ئەڭ ئاخىرقى شۆبىسى بىكار قىلىنغاندىن كېيىن ئالتەشەھەر ۋە جۇڭغارىيە ئىشچىلار ئىتتىپاقى- يەنى ئۇيغۇر ئىتتىپاقى تولۇق توختىغان.

روزىباقيۋىۋىنىڭ يېڭى سىياسىي قەدىمى تارانچىلار ئۈچۈن قىسمەن غەلىبىلىك بولغان. تارانچىلارنىڭ ئەرز قىلىشى نەتىجىسىدە قوشچىلار ئىتتىپاقى ئۆلكىلىك قۇرۇلتىيى بۇرۇنقى سىياسەتنى بىكار قىلىپ ، تارانچىلارنىڭ قازاقلارغا ئوخشاش يەر ھوقۇقى بولۇشىنى ئەسلىگە كەلتۈرۈشنى قارار قىلغان. شۇنىڭ بىلەن بىر ۋاقىتتا ئالمۇتادا تارانچىلاردىن بىر دېھقانچىلىق ھەمكارلىق كوپىراتىپى قۇرۇلغان. تارانچىلارنىڭ ئەكسىچە قوشچىلار ئىتتىپاقىنىڭ قەشقەرلىك ئىشچى ۋە تىجارەتچىلەرگە ئانچە تۆھپىسى بولمىغان. قادىر ھاجى ئىنقىلابى ئىتتىپاقىنىڭ يوق قىلىنىشىنى ئۆز قولىغۇچىلىرىغا بولغان بىر چوڭ زەربە دەپ قارىغان. ئەسلىدە ئىنقىلابى ئىتتىپاقى يەتتەسۇ شۆبىسىنىڭ رەئىسى بولۇۋاتقان كىشى بىراقلا تۆۋەنلەپ قوشچىلار ئىتتىپاقى قەشقەرلىكلەر بۆلۈمىنىڭ بېشى بولۇپ قالغان.

ئۇيغۇر پارتىيە تارماقلىرىنىڭ قۇرۇلۇشى مۇنازىرىنىڭ مەزمۇنىنى ئۇيغۇر كىملىكىنىڭ مەنسىگە بۇراپ بولالمىغان. ئۇيغۇر تارماقلىرىنىڭ رايونلۇق بىۋىروسى ئۆزىنى تارانچىلار ، قەشقەرلىكلەر ۋە تۈڭگانلارنىڭ ۋەكىلى دەپ قارايتتى. ئۇلار باشقا ئارقا كۆرۈنۈشتىكى مۇسۇلمانلار بىلەنمۇ يېقىندىن بىرلىكتە ئىشلەيتتى ، بۇنىڭ ئىچىدە ئالمۇتادىكى زارىف بەشىرى قاتارلىق تاتار ئاكتىپلىرى بار ئىدى. ئۇيغۇر تارماقلىرىنىڭ رايونلۇق بىۋىروسى دوكلاتلاردا ئۆزىنى ئۈچ ئۇيغۇر خەلقلىرىنىڭ ۋەكىلى دەپ تىلغا ئالاتتى. ئەزالىق تىزىملىكىدىن قارىغاندا ئۇيغۇر كوممۇنىست تارماقلىرى خۇددى ئىنقىلابى ئىتتىپاقىغا ئوخشاش بولۇپ ئەزالار ھەر خىل ئارقا كۆرۈنۈشكە ئىگە ئىدى. ئەمما مەمۇرىيەت نۇقتىسىدىن ئالغاندا ئۇيغۇر تارماقلار بىۋىروسىنىڭ مەۋجۇتلۇقى سەۋەبلىك ئۇيغۇرلار بىر گەۋدە دەپ قارالغان بولۇپ ، قەشقەرلىك ياكى تارانچى دەپ ئايرىلغان پىلانلارنىڭ ئەكسىچە ئۇيغۇر ئۈچۈن ئايرىم خام چوت ئاجرىتىلغان ئىدى. ئەمما بۇ ئۇزۇنغا قالمايلا زىددىيەتلەر ئۈچۈن ئاساس بولۇپ قالغان. 1923-يىلى ئالمۇتادا ئۇيغۇر تارماقلىرىنىڭ

يەرلىك بىۋىروسى بىر مەكتەپ ئېچىپ ئىسمىنى ئۇيغۇر مەكتىپى دەپ ئاتىغان بولۇپ قەشقەرلىك، تارانچى ۋە باشقا مىللەت بالىلىرىنى قوبۇل قىلغان. ھالبۇكى، قوشچىلار ئىتتىپاقىدىكى قەشقەر گۇرۇپپىسى مەكتەپنىڭ ئەمەلىيەتتە تارانچى مەكتىپى بولۇپ قالغىنى ھەققىدە شىكايەت قىلغان ۋە ئۆزلىرى ئۈچۈن ئايرىم بىر قەشقەرلىكلەر مەكتىپى قۇرۇشنى تەرغىب قىلىشقان. يەرلىكتىكى بۇنداق ماجىرالارنىڭ قەشقەر ۋە تارانچى رەھبەرلىكى ئوتتۇرىسىدىكى زىددىيەتنى ئاجىزلىتىشقا ھېچقانداق پايدىسى بولمىغان.

نۇرغۇن جەھەتلەردىن قارىغاندا ئۇيغۇر كوممۇنىست تارماقلىرى ئەينى چاغدا يەتتە سۇدىكى ئۇيغۇر كۈلۈبى ۋاقتىدا توختاپ قالغان خىزمەتنى داۋام قىلغان بولۇپ، ئۇلار جەدىتچىلىكتىن كوممۇنىستلىققا ئۆتكەنلەر ئۈچۈن خىزمەت قىلغان ئىدى. ئۇيغۇر كۈلۈبى ئۇسلۇبىنى ئازراق ئۆزگەرتكەن بولسىمۇ يەنىلا سىياسىي پائالىيەتلەرنىڭ مەركىزىدە تۇراتتى. شۇ چاغلاردا تۈركىستاننىڭ ھەممىلا يېرىدە ئېچىلغان سوۋېت مەدەنىيەت ئۆيلىرى بىلەن ئوخشاشلا، مەزكۇر كۈلۈبىنىڭ پائالىيەتلىرىمۇ ئىنقىلابتىن بۇرۇنقى رادىكاللار تەرىپىدىن بەرپا قىلىنغان سىياسىي تەرغىبات ۋە مەدەنىيەت-سەنئەتنى بىرلەشتۈرۈش شەكلىدە ئېلىپ بېرىلاتتى. كالتە چاپان جەدىتچى نەزەرخوجا ئابدۇسەمەتنىڭ ئەسەرلىرى بۇ چاغلاردا يەنىلا رىغبەتلىك رول ئوينىغان بولۇپ، ئۇيغۇر كوممۇنىست تارماقلىرىنىڭ ئۆلكىلىك بىۋىروسى چەكلىك مەبلەغگە قارىماي ئۇنىڭ ئىنقىلابتىن بۇرۇنقى جەدىتچى ژۇرناللاردا ئېلان قىلغان ماقالىلىرىنىڭ جۇغلانمىسى بولغان «تارانچى تۈركلىرىنىڭ تارىخى» دېگەن ئەسىرىنى باستۇرغان. ئۇنىڭ تاجاۋۇزچى چىڭ سۇلالىسى زۇلۇمىغا قارشى ئىلى ۋادىسىدىكى ئايال قەھرىمان نۇزۇگۈمنىڭ ھاياتىنى تەسۋىرلىگەن «نۇزۇگۈم» دېگەن داستانمۇ نەشر قىلىنغان. بۇ كونا جەدىتچىلەر يەنە «كەمبەغلەر ئاۋازى» دېگەن گېزىتىنىمۇ قايتا تىرىلدۈرمەكچى بولغان بولۇپ، بۇ گېزىتنىڭ بۇرۇنقى تۇنجى سانى 1921-يىلى ئېچىلغان ئىنقىلابىي ئىتتىپاقنىڭ تاشكەنت قۇرۇلتىيى مەزگىلىدە قولدا يېزىلىپ شاپىگرافتا كۆپەيتىلگەن ھالدا نەشر قىلىنغان ئىدى. ئۇيغۇر كوممۇنىست تارماقلىرىنىڭ رايونلۇق بىۋىروسىنىڭ 1923-يىلى سېنتەبىردىكى بىر يىغىنىدا مەزكۇر گېزىتكە ئابدۇللا روزىباقىيۋ باش

مۇھەررىر بولۇپ تەيىنلەنگەن ھەمدە نەزەرخوجا ئابدۇسەمەتوۋ، ئۇنىڭ ئۇزۇن يىللىق تاتار ھەمكارى بولغان زارىف بەشىرى ۋە جەدىتچى مەتبۇئاتلارغا ئەسەر يېزىپ تۇرىدىغان باشقىر ئوقۇتقۇچى سابىرجان شاكىرجانوف قاتارلىقلاردىن تەشكىل تاپقان تەھرىر ھەيئىتى قۇرۇلغان.

«كەمبەغەللەر ئاۋازى» نىڭ يېڭى تۇنجى سانى باسمىدىن چىقىۋاتقان شۇ پەيتتە تارانچى كوممۇنىستىلىرى يەنە بىر بىرلەشمە فرونت تەشكىللىگەن بولۇپ ئىسمىنى «تەرەققىيپەرۋەر» دەپ ئاتىغان. ئۇلارنىڭ تۇنجى يىغىنى 1924-يىلى ئاپرېلدا ئېچىلغان. تەرەققىيپەرۋەر دېگەن بۇ نام 1905-يىلى ئەتراپىدا يەتتەسۇدا ۋۇجۇدقا كەلگەن ۋە قىسقىغىنە مەۋجۇت بولغان جەدىتچىلەر توپىنىڭ ئىسمىغا خىتاب قىلغان ئىدى. ئۇلار خۇددى بۇرۇنقىدەك ئوقۇتۇشنى ئىسلاھ قىلىش ۋە ئېتىقادىتىكى خۇراپاتلىقنى تەنقىد قىلىشنى نىشان قىلغان بولۇپ، بۇ ئارقىلىق «بۇرۇن مائارىپنى ياخشىلاش ئۈچۈن خىزمەت قىلغان، ئىدىيەسى ئىلغار بولغان جەدىتچىلەرنى ئىتتىپاقلاشتۇرۇپ ۋە ھەرىكەتكە كەلتۈرۈپ ئۇيغۇرلار ئارىسىدا مەدەنىيەتتە ئاقارتىش خىزمىتى يولىدا ھەمكارلىشىش، شەرىئەتنىڭ ئىمانسىز ئىمام ۋە موللىلارنىڭ قولىدا چىرىپ كېتىشىگە قارشى كۈرەش قىلىش» مەقسىتىگە يېتىشنى ئۈمىد قىلاتتى. «تەرەققىيپەرۋەر» نىڭ دەسلەپكى ئەزالار تىزىملىكىدە ئابدۇللا روزىباقىيىۋ ۋە نەزەرخوجا ئابدۇسەمەتوۋ قاتارلىق 35 كىشى بار ئىدى. ئۇلارنىڭ پائالىيىتى يەرلىك ئۇيغۇرچە مەكتەپلەر ۋە تاشكەنتتە ئوقۇۋاتقان ئۇيغۇر ئوقۇغۇچىلارغا ئىقتىسادى ياردەم توپلاش، ساۋات چىقىرىش كۇرسلىرىنى ئېچىش ۋە سوۋېتپەرەس موللىلاردىن روھانىيلار ئىدارىسى قۇرۇش قاتارلىقلار ئىدى. ئەزالار ئايلىق بەدەل پۇلى تاپشۇراتتى ۋە «كەمبەغەللەر ئاۋازى» ئۈچۈن مۇشتەرى بولاتتى. ئۇيغۇر كوممۇنىستلار يەنە ناخشا، مۇزىكا ۋە دىن بىلەن بىرلەشكەن ئەنئەنە ۋە ئەخلاقى تەربىيە سورۇنى بولغان مەشرەپ ئارقىلىق كىشىلەرگە تەسىر كۆرسەتكەن. سوۋېت دائىرىلىرى مەشرەپنى قۇتراتقۇلۇق خاراكتېرى بار دەپ قاراپ يەتتەسۇدا تاكى 1923-يىلنىڭ ئاخىرلىرىغىچە چەكلىگەن. سوۋېتچە يېڭى مەشرەپكە خىزمەت پىلانلىرىنى ئاشكارىلاش تەلپى قوۋۇلغان ۋە ئۇلاردىن تۈركىستان كومپارتىيەسىنىڭ ئورگان گېزىتى بولغان «تۈركىستان» ۋە «كەمبەغەللەر ئاۋازى» دىن ئىبارەت ئىككى گېزىتكە

مۇشتەرى بولۇش تەلەپ قىلىنغان. بۇ قىزىل مەشرەپلەرنىڭ سايلىغان باشقۇرۇش ھەيئەتلىرى بار بولۇپ ھەر ھەپتىدە بەدەل پۇل تۆلەش تەلەپ قىلىناتتى.

1920-يىللاردا ئەۋج ئالغان ئۇيغۇر كىملىكى ھەققىدىكى قاراش خىتايدىكى مۇسۇلمانلارنىڭ تارىختىكى ئۇيغۇرلار بىلەن نەسەب جەھەتتىن باغلىنىشى بار دېگەن ئىدىيەدىن كەلگەن ئىدى. لېكىن، ئەمەلىيەتتە شۇنداق پىكىر تېخى كەڭرى ئومۇملاشمىغان بولۇپ، تىل ئامىلى بىرلىك ئۈچۈن ئوخشاشلا مۇھىم ئىدى. 1922-يىلى ئېچىلغان يەتتەسۇ ئۇيغۇر كوممۇنىستلىرىنىڭ تۇنجى ئۆلكىلىك قۇرۇلتىيىدا «تارانچى، تۇڭگان ۋە قەشقەرىيەلىكلەرنى بىرلەشتۈرۈپ بىر ئۇيغۇر بۆلۈمىگە ئەكىرىش مۇۋاپىق ئەمەس دەيدىغان كۆز قاراش خاتا، چۈنكى تارانچىلار ئەسلى قەشقەرىيەلىكلەر (يەنى ئۇيغۇرلار) دۇر. تۇڭگانلارنىڭ گەرچە خىتايچىغا ئوخشايدىغان ئۆز تىلى بولسىمۇ ئۇلارمۇ ئۇيغۇر بولۇشى مۇمكىن. ئۇلار ھەممىسى ئوخشاش بىر ئۇيغۇر تىلىدا سۆزلىشىدۇ.» دەپ مۇنازىرە قىلىنغان. خىتاي تىللىق بولغان تۇڭگانلارنىڭ بۇ ئۈچ تەرەپ ھەمكارلىقىدىكى سالاھىيەت مەسىلىسى بەزى مۇنازىرىلەردە شەكسىزكى ئوتتۇرىغا چىقماي قالمايتتى. بۇ يىغىندىن بىر ئاي كېيىن سابىرجان شاكىرجانوۋ «كەمبەغەللەر ئاۋازى» گېزىتىدە «تۇڭگان تۈركلىرى» ۋە باي يەنخۇ ھەققىدە ماقالە ئېلان قىلدى. باي يەنخۇ 1880-يىللاردا ئۆز ئەگەشكۈچىلىرىنى رۇسىيە تەۋەسىگە كۆچۈرۈپ چىققان بىر داڭلىق قوزغىلاڭ رەھبىرى ئىدى. ئۇ تۇڭگانلارنىڭ كېلىپ چىقىش تارىخىغا دائىر ھەر خىل مەنبەلەرنى بايان قىلغاندىن كېيىن، گەرچە يۈزەكى جەھەتتىن باشقىچە رەك كۆرۈنىشىمۇ ئۇلارنىڭ ئەسلىدە يەنىلا تارانچى ۋە قەشقەرلىكلەرگە قېرىنداش تۈرك نەسلىدىن ئىكەنلىكىنى خۇلاسە قىلىپ، «ئۇلارنىڭ موڭغۇللارغا ۋە خىتايلارغا تۈرك پەرزەنتلىرى ئىكەنلىكىدە ھېچ بىر شەك يوق» دەپ تەكىتلىگەن.

ئۇيغۇرلار خىتايدىكى بارلىق مۇسۇلمان تۈركلەرنى بىر يەرگە ئۇيۇشتۇرىدىغان تارىخى بىر نۇقتا دەپ قارايدىغان بۇ خىل ئىدىيە خىتاينىڭ مۇسۇلمانلار توپلاشقان غەربىي شىمالى رايونى ئۇيغۇرىستان (ئۇيغۇرلارنىڭ زېمىنى) دۇر دەيدىغان يېڭى بىر تۇيغۇغا يول ئاچتى. 1924-1925-

يىللىرى ئوتتۇرىغا چىققان مىللەتلەرنى ئايرىش سىياسىتى بويىچە تەھلىل قىلغاندا قازاقىستان ۋە قىرغىزىستانلار قاتارىدا ئۇيغۇرىستانمۇ تىلغا ئېلىنىشى تەبىئىي ئىدى. ئەمما، ئۇيغۇرىستان ھەققىدە تۇنجى قېتىم ئىلتىجا قىلىش مىللەتلەرگە ئايرىش باسقۇچىدىن خېلىلا بۇرۇن ئوتتۇرىغا چىققان ئىدى. بۇ چاغلاردا شىنجاڭ ھەققىدە پەرقلىق ئاتالغۇلار قوللىنىلغان. بىز بۇرۇن كۆرۈپ ئۆتكەندەك، 1921-يىلدىكى تاشكەنت قۇرۇلتىيى ئالتە شەھەر ۋە جۇڭغارىيە دېگەن ئىسمىنى قوللانغان، ھالبۇكى بۇ يەر ئۈچۈن قوللىنىلىدىغان شەرقى تۈركىستان، خىتاي تۈركىستانى دېگەن ئومۇملاشقان ئىسىملارمۇ بار ئىدى. 1920-يىلى نەشر قىلىنغان بىر قىسقا ماقالىدە ئابدۇللا روزىباقىيىۋ «قەشقەرستان» دېگەن ئاتالغۇنى ئىشلەتكەن، بەلكىم ئۇ بۇنىڭدا رۇسلارنىڭ «قەشقەرىيە» دېگەن سۆزىدىن ئىلھام ئالغان بولۇشى مۇمكىن. شۇ چاغدىكى شېئىرلاردا ئۇيغۇرىستان جۇغراپىيە جەھەتتىن شىنجاڭنى كۆرسىتەتتى. مەسىلەن، 1922-يىلى تاشكەنتتە ئوقۇۋاتقان ياش تارانچى ئوقۇغۇچى ئابدۇلھەي مۇھەممىدى ئوقۇغۇچىلارنىڭ «ياش ئۇيغۇر» ژۇرنىلىدا ئېلان قىلىنغان «ياش يۈرىكىم» سەرلەۋھىلىك شېئىرىدا: «يۈرەك 'دۆلىتىم ئۇيغۇرىستان!' دەپ تىترەيدۇ، يىغلايدۇ، بىراق تار قەپەستىن چىقالمايدۇ، ئۇچالمايدۇ.» دەپ يازغان.

بۇ ۋاقىتتىكى ئۇيغۇر كىملىكى ھەققىدىكى ئاساسلىق كۆز قاراش بويىچە، ئابدۇلھەي مۇھەممىدىنىڭ قەلىمىدىكى ئۇيغۇرىستاننى ستالىننىڭ مىللەت قارىشى بويىچە بىر مىللىي جۇمھۇرىيەت دەپ قاراش ساددىلىق بولاتتى. ئەمەلىيەتتە بۇ تۈركىستان بىلەن ئوخشاش مەنىدە ئىدى. (تۈركىستاننىڭ بىرى رۇسىيەدىكى مۇسۇلمان تۈركلەرنىڭ زېمىنى، يەنە بىرى بولسا خىتايدىكى مۇسۇلمان تۈركلەرنىڭ زېمىنى ئىدى.) ئۇيغۇرىستاننىڭ بۇ خىل دەسلەپكى مەنىسى بويىچە ئۇيغۇر مىللەتچىلىكىنى تۈركىستان مىللەتچىلىكىگە يېقىن كېلىدۇ دەپ قارىساق توغرا بولىدۇ. بۇ بىزنى تۈرك ۋە مۇسۇلمان مىللەتچىلىكى ھەمدە سوۋېتچە يەرلىك مىللەتچىلىكنىڭ ھەر خىل ۋارىيانتلىرى ئوتتۇرىسىدىكى مۇناسىۋەت ئۈستىدە قايتىدىن تەھلىل يۈرگۈزۈشمىزگە دەۋەت قىلىدۇ. سوغۇق ئۇرۇشى مەزگىلىدىكى ئىلىم ساھەسى 1920-يىللاردا بۇ ئىككى

مىللەتچىلىك ئوتتۇرىسىدا ئېغىر توقۇنۇش بولغان دەپ بايان قىلىدۇ. ئەڭ يېڭى تەتقىقاتلار تۈركىستانچە مىللەتچىلىكنىڭ ساپ ۋە ھەقىقىي ئىكەنلىكىنى ھەمدە سوۋېت دەۋرىدىكى مىللەتلەرگە ئايرىشنى بۆلۈپ ئىدارە قىلىش دەپ قاراشنى رەت قىلىدۇ. ئەمما، سوۋېت ئېتىراپ قىلغان رەسمىي مىللەتلەرنى ئىنقىلابتىن بۇرۇنقى مىللەتلەردىن كۆپ پەرق قىلىدۇ دەپ قاراش خاھىشى يەنىلا مەۋجۇت. ئۇيغۇرلارنىڭ مىسالى بىزدىن بۇ خىل ئىككى تۈرگىلا ئايرىشتىن ئېھتىيات قىلىشىمىزنى ئاگاھلاندۇرىدۇ، چۈنكى ئۇيغۇرلۇق مۇسۇلمان مىللەتچىلىكىدىن بىخلىنىپ سوۋېت كاتېگورىيەسى ئاستىدا بىر مىللەتكە ئۆزگەرگەن ئىدى.

بۇ يەردە مىسال قىلىنغان ئۇيغۇرلار بىلەن ئۆزبېكلەرنىڭ ئەھۋالىدىكى ئوخشاشلىق دىققەتنى تارتىدۇ. ئارنە ھاگېننىڭ كۆرسىتىشىچە، مىللەتلەرگە ئايرىش جەريانىدا تاجىكلارنى ئۆزبېكىستان جۇمھۇرىيىتىگە تەۋە قىلىپ ئايرىش دەسلەپىدە تاجىكلارنىڭ قارشىلىقىغا ئۇچرىمىغان. دېھقانچىلىق بىلەن مەشغۇل، پارسچە سۆزلەيدىغان بۇ مۇسۇلمانلارغا تۈركىستاننىڭ ئۆزبېكىستانغا ئايلىنىشى تۈپتىن ئۆزگىرىش بولغاندەك ھېس قىلىنمىغان. ئۆزبېك مىللەتچىلىكى دەسلەپىدە ھەم تۈركىستانچىلىقنىڭ داۋامى ھەمدە ئۇنىڭدىن ئۈزۈلۈش ھالىتىدە بولغان. پەقەت ئۆزبېك دېگەن ئىسىم تۈركلۈك بىلەن باغلىنىشقا باشلىغاندىلا ئاز بىر قىسىم تاجىكلار ئۆزىنىڭمۇ بىر جۇمھۇرىيىتى بولۇش كېرەكلىكى ھەققىدە غۇلغۇلا قىلىشقا باشلىغان. ئەدەب خالىد (ئوتتۇرا ئاسىيا تەتقىقاتچىسى) كۆرسىتىپ ئۆتكەندەك، نۇرغۇن پارسچە سۆزلەيدىغان كوممۇنىستلار ئۆزبېكىستان قۇرۇشنىڭ ئاساسى بولغان چاغاتايچىلىق ئىدىيەسىنىڭ قىزغىن قاتناشقۇچىلىرى ئىدى. خۇددى ئالمۇتادىكى رادىكال كوممۇنىستلار تۇڭگانلارنى تۈركى تىلدا سۆزلەيدىغان مۇسۇلمانلارغا قوشۇلۇپ كەتمەكتە دەپ قارىغاندەك، چاغاتايچىلارمۇ تاجىكلارنى تۈركى تىللىقلارغا قوشۇلۇپ كېتىدۇ دەپ ھېس قىلاتتى.

مۇشۇ سەۋەبتىن بەزىلەر ئۈچۈن ئۇيغۇرىستان ئىبارىسىنىڭ خىتايغا تەۋە تۈركىستاننىڭ ئورنىنى ئېلىشى، ئۆزبېكىستان ئاتالغۇسىنىڭ رۇسىيەگە تەۋە تۈركىستاننىڭ ئورنىغا ئالماشقانلىقىغا ئوخشاشلا ھەيران قالارلىق بىر ئىش ئەمەس ئىدى، ئەلۋەتتە. «تۈركىستان

قايغۇسى» دېگەن ئەسەرنىڭ ئاپتورى ئەلىخان تۆرە (1884-1976) ئەسلىمىسىدە سوۋېتنىڭ دەسلەپكى مەزگىلىنى بايان قىلىپ: «كۆزۈڭنى ئاچ ئۇيغۇرىستان، ساڭا نېمە بولدى! ئويغان ئەي ئۆزبېكىستان، ھالىڭ نە بولدى!» دەپ خىتاب قىلغان. ئەلىخان تۆرە مۇرەككەپ بىر شەخس. ئۇ 1920-يىللاردا سوۋېت بىلەن مۇناسىۋىتى بۇزۇلۇپ، شىنجاڭغا قېچىپ كەتكەن بولۇپ، 1940-يىللاردا غۇلجىدا قۇرۇلغان موسكۋا تەسىرىدىكى شەرقى تۈركىستان جۇمھۇرىيىتىنىڭ تۇنجى پرېزىدېنتى بولغان. ئۇ كىتابىدا باشتىن ئاياق ئۇيغۇر بىلەن ئۆزبېكىنى ئىككى تۈركىستاندىكى تۈركى تىلدا سۆزلەيدىغان ئىككى مىللەت دەپ تىلغا ئالغان. سوۋېتنىڭ مىللەتلەر كېملىكى نۇقتىئىنەزىرىدىن قارىغاندا ئەلىخان تۆرىنىڭ بۇ ھەقتىكى باياناتلىرى ئۇنىڭ تار دائىرىلىك ئۆزبېك كېملىكىنى ياقىلىغانلىقىدەك كۆرۈلىشىمۇ مەنچە ئۇنداق ئەمەس، ئۇنىڭ ئۆزبېك دېگىنى غەربى تۈركىستاندىكى مۇسۇلمان تۈركلەرنى كۆرسەتسە، ئۇيغۇر دېگىنى شەرقى تۈركىستاندىكى تۈركى تىللىق مۇسۇلمانلارنى بىلدۈرەتتى.

مۇسۇلمانلار، موڭغۇللار ۋە كوممۇنىستىك ئىنتېرناتسىئونال

گەرچە پارتىيە تارماقلىرى تەرەپكە يۈزلىنىش 1921-يىلدىكى ئۈمىدۋارلىقتىن چېكىنگەندەك تۇيۇلىشىمۇ بۇنى شىنجاڭدىكى خىزمەتلەردىن بىراقلا ۋاز كەچكەنلىك دېيىشكەمۇ بولمايتتى. سوۋېت تۈركىستانىدا قەشقەرلىك ياكى تارانچىلار ئارىسىدىكى خىزمەت تەقسىماتى چېگرا ھالقىيدىغان جامائەتكە قاراپ بېكىتىلەتتى. يەتتەسۇ ئۆلكىلىك ئۇيغۇر كوممۇنىستلىرى قۇرۇلتىيى 1922-يىلى ئۈچۈك قىلىپ: «پارتىيە ئورگانلىرى رەھبەرلىكىدىكى ئاز سانلىق مىللەتلەر بۆلۈملىرى تەرىپىدىن ئېلىپ بېرىلغان ئۇيغۇرلار ئارىسىدىكى خىزمەتنىڭ مۇھىملىقى كومپارتىيەنىڭ بۈگۈن ياكى ئەتە قەشقەرىيە مەسلىسىنى قانداق بىر تەرەپ قىلىشى كېرەكلىكىدىن ئىبارەت بۇ پاكىتنى ئۆز ئىچىگە ئالدى.» دېگەن. ئىنقىلابى ئىتتىپاق ئالدىنقى يىلى قىلغاندەك، ئۇيغۇر كوممۇنىستلىرىنىڭ يەتتەسۇ تارمىقىمۇ كوممۇنىستىك ئىنتېرناتسىئونالنىڭ 1922-يىلى ئىيۇندىن ئىيۇلغىچە ئۆتكۈزۈلىدىغان تۆتىنچى قېتىملىق قۇرۇلتىيى ئۈچۈن تارانچى،

قەشقەرلىك ۋە تۇڭگانلاردىن ئابدۇللا روزىباقيېۋ ، قادىرھاجى ۋە ماسەنچى دېگەن ئۈچ ۋەكىلنى سايلىغان .

گەرچە مەركىزىي كومىتېتنىڭ تاشقى ئىشلار خەلق كومىسسارىياتىغا دەستەك بېرىپ خىتاينىڭ شىنجاڭدىكى مەنپەئەتلىككە چېقىلىشقا قارشى چىققانلىقىغا تېخى بىر يىلغا يەتمىگەن ۋاقىت بولغان بولسىمۇ ، بولشېۋىكلەر تېخى خىتايدىكى دىپلوماتىك مەقسەتكە يېتەلمىگەنلىكى ئۈچۈن كوممۇنىستىك ئىنتېرناتسىئونالى خىتاينىڭ غەربىي شىمالدىكى ئىنقىلابنى قوللاشقا چاقىرىق قىلىش پۇرسىتى يەنىلا بار ئىدى . بۇ مەقسەتنى كۆڭلىگە پۈكۈپ موسكۋاغا قاراپ يولغا چىققانلار بۇ ئۈچ كىشىلا ئەمەس ئىدى . ئالمۇتادىن يولغا چىققان پويىزدا ئۇلارغا بىر موڭغۇلۇمۇ قوشۇلغان . ئۇنىڭ ئىسمى لاۋارىن دەمبەرەل (1891-1938) بولۇپ ئىلى ۋادىسىدا چوڭ بولغان . ئۇ 1912-يىلى ئىلى جۇمھۇرىيەتچىلىرى بىلەن بولغان توقۇنۇشتىن كېيىن شىنجاڭدىن قېچىپ كەتكەن چاخار موڭغۇللىرىدىن ئىدى . بۇ گۇرۇپپا موڭغۇللارنىڭ كۆپ قىسمى ئاخىرىدا شىنجاڭغا قايتىپ كەلگەن بولسىمۇ ئەمما ئۇنىڭ ئاكىسى سۇميا بىر قىسىم جەمەتنى ئېلىپ موڭغۇلىيەگە كۆچكەن ۋە كىياختا دېگەن يەرنىڭ ئەتراپىغا ئورۇنلاشقان . ئۇنىڭ ئاكىسى موڭغۇلىيەنىڭ بوختان زامانىدا ئاقسۆڭەكلىك ئۇنۋانىغا ئېرىشىپ بەيسى بولغان ۋە ئىچكى موڭغۇل چېگرالىرىدا موڭغۇل ئارمىيەسىگە رەھبەرلىك قىلىپ خىتاي ئارمىيەسى بىلەن كۈرەش قىلغان . 1921-يىلدىكى موڭغۇلىيە ئىنقىلابىدا سۇميا موڭغۇلىيە خەلق پارتىيەسىنىڭ مۇھىم بىر ئەربابىغا ئايلانغان . دەمبەرەلۇمۇ غەربىي موڭغۇلىيە ۋە شىنجاڭدىكى ئىنقىلابىي خىزمەتلىرى سەۋەبلىك ئەتىۋارلاشقا ئېرىشكەن .

1911-يىلى موڭغۇلىيە چىڭ سۇلالىسىدىن مۇستەقىل بولغاندا بوختان ۋە ئۇنىڭ ئوردىسى ئالتايىنى موڭغۇلىيەگە قوشۇۋالماقچى بولغان ، ئەمما چار رۇسىيەنىڭ چەكلىشى بىلەن مەقسەتكە يېتەلمىگەن . 1920-يىلنىڭ بېشىدا ئۇرگا (ھازىرقى ئولان باتۇر) دىكى موڭغۇل ئىنقىلابچىلار ئالتايغا بولغان ئىگىلىك ھوقۇق تەلپىنى تىرىلدۈرمەكچى بولغان . بۇنىڭدىن بۇرۇن 1918-يىلى ئالتاي شىنجاڭ دائىرىلىرىگە ، ھەتتا ئىلى دائىرىلىرىنىڭ باشقۇرۇشىغا ئۆتكۈزۈپ

بېرىلگەن ئىدى. 1922-يىلى دەمبەرەل ئىلىغا بېرىپ موڭغۇل سەرخىللىرى ۋە بۇددىست رەھبەرلەر بىلەن كۆرۈشتى، ھەمدە بىر بۇتخانىدا نۇتۇق سۆزلىدى. بۇ يەردىكى خىزمەتلىرىنى تۈگەتكەندىن كېيىن ئۇ يەتتە سۇغا ئۆتۈپ موسكۋاغا ماڭغان ئۇيغۇر كوممۇنىستلار بىلەن ئۇچراشتى. ئۇلار پويىزدا شىنجاڭدىكى سىياسەت ھەققىدە سۆھبەتلىشىپ موڭغۇل ۋە مۇسۇلمانلارنىڭ ئىنقىلابى ھەرىكەتلىرىنى ماسلاشتۇرۇشقا كېلىشتى. دەمبەرەل يەنە ئىلى موڭغۇللىرىنىڭ موڭغۇلىيەدىكى كوممۇنىست رەھبەرلەرگە يازغان خېتىنى يەتكۈزگەن. خەتتە: «بىز غەربىي ئىلى موڭغۇللىرى بولۇش سۈپىتىمىز بىلەن تاشقى موڭغۇلىيەنىڭ بىزنى ئۇنتۇماسلىقىنى، بىزگە كۆڭۈل بۆلۈشنى ۋە قوغدىشىنى سورايمىز» دېيىلگەن. ئۇرگادىكى بۇرىيات ئىنقىلابچىلىرىدىن بولغان رىنچىنو (1888-1938) موڭغۇلىيە ھەربىي ئىنقىلابىي كېڭىشىنىڭ رەئىسى بولۇپ دەمبەرەلنىڭ دوكلاتىغا ئۆز مۇلاھىزىسىنى قوشقان. رىنچىنو ئىنقىلابىي خىتاي چېگرالىرىغا كېڭەيتىشنىڭ تەشەببۇسچىسى بولۇپ ئۇ شىنجاڭدىكى موڭغۇللارنىڭ تىبەت، ئۇيغۇر ۋە موڭغۇل ئارىسىدىكى يېقىن مۇناسىۋىتى سەۋەبلىك سوۋېتنىڭ ئاسىيا سىياسىتىنى چىقىش قىلغاندا مۇھىملىقىنى تەكىتلىگەن. ئۇنىڭ قارىشىچە موڭغۇللارنىڭ بۇ ئەۋزەللىكىدىن تىبەتتە برىتانىيە پايدىلىنىپ كېتىشى مۇمكىن ئىكەن، ئەمما ئەگەر سوۋېت بۇنىڭدىن پايدىلىنالمىسا تىبەتكە ۋە ھىندىستانغا سىڭىپ كىرىشكە مۇمكىن بولىدىكەن.

تۈركىستان كومپارتىيەسىنىڭ كوممۇنىستىك ئىنتېرناتسىئونال قۇرۇلتىيىدا ئۇيغۇر بۆلۈمى ۋەكىللىرىنى قوللىشى ئانچە رەسمىي ئەمەس ئىدى. ئۇلارنىڭ بىرىلا مۇزاكىرىلىك بىلەت تاشلاش ھوقۇقىغا ئىگە (بەلكىم روزباقىيۇ بولۇشى مۇمكىن) بولغان بىلەن قالغان ئىككىيلەننىڭ سالاھىيىتى مېھمان ئىدى. بۇ تۆتىنچى سانلىق قۇرۇلتايدا «شەرق مەسىلىسى» بەك ئاز مۇزاكىرە قىلىنغان ھەمدە شىنجاڭ مەسىلىسى يىغىن كۈن تەرتىپىگە كىرگۈزۈلمىگەن. روزباقىيۇ قانداقلا بولمىسۇن موسكۋادىكى ۋاقىتتىن ياخشى پايدىلىنىپ ھەر خىل يوللار بىلەن سوۋېتنىڭ شىنجاڭ سىياسىتىنى يېڭىلاشقا تۈرتكە بولماقچى بولغان. ئۇ كوممۇنىستىك ئىنتېرناتسىئونالنىڭ ئىجرائىيە كومىتېتى ۋە بولشېۋىكلەر مەركىزى كومىتېتىنىڭ شەرقىي بۆلۈملىرىگە دوكلاتلار

يوللىغان ، شۇنداقلا شۇ چاغدا مىللەتلەر خەلق كومىسسارىياتى رەئىسى ستالىنغا شەخسى خەت يازغان. پارتىيە رەھبەرلىرى روزىباقىيۋنىڭ دېگەنلىرىنى ئاڭلىغان. مەركىزىي كومىتېت ھەپتىلىك گېزىت «كەمبەغەللەر ئاۋازى» نى كۈچەيتىش ئۈچۈن ئىقتىساد ئاجراتقان. روزىباقىيۋنىڭ باشقا مۇراجىئەتلىرىنى يېڭىدىن قۇرۇلغان ئوتتۇرا ئاسىيا بىۋىروسىغا يوللاپ بەرگەن. ئوتتۇرا ئاسىيا بىۋىروسى ئۇنى چېگرا ئىچى ۋە سىرتىدىكى ئۇيغۇر خەلقىنىڭ ئارىسىدا خىزمەت قىلىدىغان تولۇق ھوقۇقلۇق ۋەكىل دەپ بېكىتكەن.

ئابدۇللا روزىباقىيۋ 1922-يىلى شىنجاڭدا خىزمەت قىلىشقا بۇيرۇلغان بىردىن بىر ئادەم ئەمەس ئىدى. ئۆمەر قارى ئىسلاموۋ ئەخمەت كامالىنىڭ قولىدا تەربىيەلەنگەن ياش قەشقەرلىكلەرنىڭ بىرى بولۇپ ، ئىچكى ئۇرۇش مەزگىلىدە رۇسىيە تەۋەلىكىگە كىرگەن. ئۇ شەرق ئەمگەكچىلەر كوممۇنىستىك ئۇنىۋېرسىتېتىغا ئوقۇشقا كىرگەن تۇنجى قەشقەرلىك ئىدى. بۇ ئۇنىۋېرسىتېت 1921-يىلى ئاسىيالىق ئىنقىلابچىلارنى تەربىيەلەش ئۈچۈن قۇرۇلغان ئىدى. ئۇ يەنە خەلقئارالىق كوممۇنىست ياشلار تەشكىلاتىغىمۇ قاتناشقان بولۇپ ، بۇ تەشكىلات ئۇنى 1922-يىلىنىڭ ئوتتۇرىلىرىدا شىنجاڭغا ئەۋەتكەن. ئۇمۇ ئۆزىدىن بۇرۇن بارغان ياقۇپ ئەلىيۋغا ئوخشاش بۇ ئۆلكىدىكى بىر بۆلەك جەدىتچىلەرنى ئىنقىلابىي پارتىيەنىڭ يادروسى دەپ تەسۋىرلىگەن. ئۇ تۇرپاندىكى ئابدۇخالىق ئۇيغۇرنى ۋە ئۇيغۇرنىڭ مەكتەپ ئىشلىرىغا تاتار ئوقۇتقۇچى تەكلىپ قىلىپ ياردەمدە بولغان كارخانىچى مەخسۇت مۇھىتىنى تۇرپاندىكى تەشكىلاتنىڭ رەھبەرلىرى دەپ قارىغان. ئىسلاموۋ 1922-يىلىنىڭ ئاخىرىدا موسكۋادا خەلقئارا كوممۇنىست ياشلار تەشكىلاتىنىڭ 3-قېتىملىق قۇرۇلتىيىغا قاتنىشىپ ، «قەشقەرىيە ۋە جۇڭغارىيەدىكى ياشلار ھەرىكىتىنى خىتاي مۇستەبىت ھاكىمىيىتى ۋە ئەنگىلىيە جاھانگىرلىكىنىڭ بويۇن تۇرقىدىن قۇتۇلۇشنى ئىستەيدىغان بىر مىللىي ئازادلىق ئىنقىلابى دەپ تونۇش كېرەك» دېگەن تەشەببۇسنى ئوتتۇرىغا قويغان.

نەتىجىدە ، 1923-يىلىغا كەلگەندە شىنجاڭدىكى ئىنقىلابچىلارغا كۆڭۈل بۆلۈنگەندەك بىر ۋەزىيەت بارلىققا كەلگەن بولۇپ ، بۇ ئۇلارغا ئىشەنچلىك ھالدا پىكىر بايان قىلىش پۇرسىتىنى

ياريىىپ بەردى. 17-فېۋرال كۈنى زاريف باشىرىنىڭ «چىنى تۈركىستاندىكى ئىنقىلابى ھەرىكەتلەر» دېگەن ماقالىسى تۈركىستاندىكى تۈركچە چىقىدىغان گېزىتنىڭ باش بېتىدە ئېلان قىلىنغان. ئۇ ماقالىسىدە شىنجاڭدىكى ئىنقىلابىي ھەرىكەتلەرنىڭ كۈنساين كۈچىيىۋاتقانلىقىنى بايان قىلغان. ئابدۇللا روزىباقىيىۋ يېڭى ۋەزىپىنى ئۈستىگە ئالغاندىن كېيىن بىر پىلاننى ئوتتۇرىغا قويغان. پىلاندا ئۇ شىنجاڭنىڭ ئەڭ يىراق يەرلىرىدىن باشقا ھەممە يەرلىرىدىن ۋەكىللەر بولغان بىر يەر ئاستى ئىنقىلابچىلار يىغىنى ئاچماقچى بولغان. ئۇنىڭ باش نىشانى شىنجاڭلىق ئىنقىلابچىلارغا سوۋېتنىڭ ئاسىيادىكى ئىنقىلاب تەلەپلىرىگە ئۇيغۇن بولغان كۆز-قاراشلارنى سىڭدۈرۈپ ، بارلىق «ساغلام» كۈچلەرنى بىر پارتىيە ئەتراپىغا ئۇيۇشتۇرۇش ئىدى. ئۇ ھەتتا بۇ پارتىيە ئۈچۈن پروگرامما يېزىپ چىققان بولۇپ ، بۇ پروگراممىدا ئۇ ئۆزىنىڭ مىللىي مۇستەقىللىق تەسەۋۋۇرى بىلەن سوۋېتنىڭ شىنجاڭدىكى دىپلوماتىك مەقسىتى ئارىسىدا مۇرەسسە قىلىشقا تىرىشقان ئىدى. ئۇ پارتىيەنىڭ پروگراممىسىدا ۋەزىپىلەرنى تىزىپ كېلىپ «ئاساسلىق مەقسەت خىتاي ۋە ئەنگىلىيە جاھانگىرلىكىگە قارشى تۇرۇپ» شىنجاڭدا بىر سوۋېت جۇمھۇرىيىتى قۇرۇپ چىقىش دەپ يازغان. پروگراممىدا يەنە پارتىيەنىڭ ۋەزىپىلىرىدىن بىرى شىنجاڭنىڭ «رۇسىيە بىلەن داۋاملىق ياخشى دىپلوماتىك ۋە سودا مۇناسىۋىتىدە بولۇشى ئۈچۈن ھەل قىلغۇچ جامائەت پىكىرى ھازىرلاش» دەپ يېزىلغان. بۇ پىلاننى يولغا قويۇش ئۈچۈن روزىباقىيىۋ ئۆلكىدىكى جەدىتچىلەردىن پايدىلانماقچى بولغان ھەمدە مەدرىسلىرىدە ئوقۇۋاتقان تالىپلارنى جەدىتچە روھ بىلەن تەربىيەلەشنى تەشەببۇس قىلغان. (ئۇ جەدىتچىلەرنىڭ پان-ئىسلامچى خاھىشىدىن ساقلىنىش كېرەكلىكىنى تەكىتلىگەن). ئۇنىڭ پروگراممىسىدا ئىنقىلابتىن بۇرۇنقى پائالىيەتلەردە پۈتمەي قالغان خىزمەتلەر ، يەنى يېڭى جەدىتچە مەكتەپلەرنى ئومۇملاشتۇرۇش ۋە مائارىپنىڭ چىقىمىنى ۋە خىپىلەر ئارقىلىق كاپالەتكە ئىگە قىلىش گەۋدىلەندۈرۈلگەن. ئوتتۇرا ئاسىيا يۇروسى بۇ لايىھىنى تەستىقلاپ ئىيۇلدا قارقارادا يىغىن ئېچىش ئۈچۈن 50 مىڭ رۇبلى ئاجراتقان. قارقارا ئىنقىلابتىن بۇرۇنقى داڭلىق بىر سودا بازىرى بولۇپ ، يېڭىدىن قايتا ئېچىلغان ئىدى.

روزباقىيۇ ئوتتۇرا ئاسىيا بيۇروسىدا پائالىيەت قىلىۋاتقاندا بۇيراتلاردىن بولغان ئىنقىلابچى رىنچىنومۇ شىنجاڭدىكى موڭغۇللار ئارىسىدا ئىنقىلابنى يېيىشقا بولغان قوللاشنى قولغا كەلتۈرۈش ئۈچۈن كوممۇنىستىك ئىنتېرناتسىئونال بىلەن سۆھبەت ئۆتكۈزۈۋاتاتتى. كوممۇنىستىك ئىنتېرناتسىئونال ئۇنىڭ بۇ پىلاننىمۇ تەستىقلاپ شىنجاڭغا يەنە ئىككى كىشىنى تولۇق ھوقۇقلۇق ۋەكىل قىلىپ تەيىنلىگەن. ئۇلارنىڭ بىرى لاۋارن دەمبەرەل، يەنە بىرى كوممۇنىستىك ئىنتېرناتسىئونالنىڭ غەربىي موڭغۇلىيەدىكى ۋەكىلى بولۇپ ئىشلەۋاتقان بۇيرات ئىنقىلابچىسى سىرېن ئارابدىنوۋىچ ناتسوۋ (1898-1938) ئىدى.

بۇ تولۇق ھوقۇقلۇق ۋەكىللەرنىڭ قايسى دەرىجىدە ھەمكارلىشىپ خىزمەت قىلغانلىقىغا دائىر مەلۇمات يوق. مەن مۇشۇ نۇقتىغا كەلگەندە مەنبەلەر قىسلىشىپ كەتتى. قارىغاندا سوۋېتنىڭ تاشقى ئىشلار خەلق كومىسسارىياتى بۇ پىلانلارنى قوللىمىغاندەك قىلاتتى. بۇ چاغدا كوممۇنىستىك ئىنتېرناتسىئونال گۇاڭدۇڭدىكى گومىنداڭنى قوللاۋاتقان بولۇپ، كوممۇنىستىك ئىنتېرناتسىئونال يىراق شەرق بيۇروسىنىڭ خىتاي چېگراسىدا ئىنقىلابىي پائالىيەت قوزغاش قىزغىنلىقى تاشقى ئىشلار خەلق كومىسسارىياتىنىڭ چەكلىشىگە ئۇچرىغاندىن باشقا يەنە سوۋېت ئىتتىپاقىنىڭ مەخپىي ساقچى ئىدارىسى بولغان دۆلەتلىك بىرلەشمە سىياسىي باشقارمىنىڭمۇ تەكشۈرۈشلىرىگە دۇچ كەلگەن. ناۋادا روزباقىيۇنىڭ مەخپىي يىغىنى ئېچىلغان تەقدىردىمۇ خۇددى 1923-يىلى ناتسوۋ بىلەن دەمبەرەلنىڭ شىنجاڭ سەپىرىدىكى ئورۇنلانماي قالغان ۋەزىپىسىدەك ھېچبىر نەتىجىسى بولمايتتى. 1924-يىلى بىر تاشقى ئىشلار خەلق كومىسسارىياتى خادىمى يەتتە سۇدىكى سوۋېت مەخپىي ساقچىلىرىغا ئىلىدا ئابدۇللا روزباقىيۇ رەھبەرلىكىدىكى ئۇيغۇر ئىتتىپاقى قوراللىق پارتىزانلىرىنىڭ پات-ئارىدا ئىلىغا ھۇجۇم قىلماقچى بولغانلىقى ھەققىدىكى پاراڭلارنىڭ ئېقىپ يۈرگەنلىكىنى مەلۇم قىلغان. ئۇيغۇر تەشكىلاتلىرىنىڭ ئاجىز ھالىتىنى نەزەردە تۇتقاندا گەرچە بۇ ئىشنى خىتايلار ۋە ياكى سوۋېت ئىتتىپاقىنىڭ جاھانگىر دۈشمەنلىرى ئويدۇرۇپ چىقارغان دەپ قارالغان بولسىمۇ، بۇ ئىش روزباقىيۇنىڭ ئورنىدىن مەھرۇم قېلىشىغا سەۋەب بولغان. ناتسوۋ 1924-يىلىنىڭ بېشىغا قەدەر شىنجاڭدا

تۇرغان. ئەمما ئۇ يوللىغان دوكلاتلار تاشقى ئىشلار خەلق كوممىسسارىياتىنىڭ پان-موڭغۇلچىلىققا بولغان دۈشمەنلىكىگە قارىتا سەزگۈرلۈكنى روشەن ئەكس ئەتتۈرگەن. 1925-يىلى رىنجىنو سۇنغان ئۇزۇن بىر دوكلاتتا 1924-يىلى كۈزدە ئېچىلماقچى بولۇپ كېيىن «مەلۇم بىر سەۋەبتىن» ئېچىلمىغان بىر يىغىن ھەققىدە توختالغان. بۇ ئەسلى شىنجاڭدىكى مۇسۇلمان ۋە موڭغۇل ئىنقىلابچىلىرى بىرلىكتە ئاچماقچى بولغان بىر يىغىن بولۇپ، شۇندىن كېيىن بۇنداق مۇسۇلمان-موڭغۇل ھەمكارلىقى توختاپ قالغان.

1924-يىلدىكى تاشكەنت-بۆلۈنۈش

ئۇيغۇر كوممۇنىستلار سوۋېت ئىتتىپاقى ئىچىدىمۇ تەستە ئىلگىرىلىمەكتە ئىدى. ئۇيغۇر كوممۇنىست تارماقلىرىنىڭ رايونلۇق يۈرۈشى يەتتەسۇ ئۆلكىلىك كومىتېتقا مەنسۇپ بولۇپ، ئۇلارنىڭ تەسىرى ۋە خىزمەتلىرى ئالمۇتا دائىرىسىدىن چىقالمايتتى. ئەينى چاغدىكى سوۋېتقا تەۋە تۈركىستاننىڭ سىياسىي مەركىزى تاشكەنت بولۇپ ئۈچ ھەپتىلىك يول ئىدى، قەشقەر ئۇيغۇرلىرى كۆپرەك ياشايدىغان پەرغانە ۋادىسى ئۇنىڭدىنمۇ يىراق ئىدى. 1924-يىلى يانۋاردا ئېچىلغان يىغىندا رايونلۇق يۈرۈ پەرغانە ۋادىسىدىكى ئۇيغۇر ئىشچى ۋە ئەمگەكچىلەر ئارىسىدا پارتىيە خىزمىتىنىڭ ئىزچىل كەم بولۇۋاتقانلىقىنى تىلغا ئالغان. يىغىندا يەنە جەنۇبتىكى تاغنىڭ قارشىسىدا ئۇيغۇر ئىنقىلابى ئىتتىپاقىنىڭ باشقا مىللەتلەر بىلەن داۋاملىق ھالدا قانۇنسىز پائالىيەت قىلىۋاتقانلىقى تىلغا ئېلىنغان. بىشكەكتە (پىشپەك) ئۇلارنىڭ چەكلەردىن ھالقىپ قەشقەر ئۇيغۇرلىرى ئارىسىدا يەرلەرنى مۇسادىرە قىلىپ قايتا تەقسىم قىلىۋاتقانلىقى ئاڭلانغان. سوۋېت ئىتتىپاقىنىڭ پات-ئارىدا ئېلىپ بارماقچى بولغان مىللىي چېگرالارنى ئايرىش پىلانىمۇ بىرلىككە تەھدىت سالغان بولۇپ، بۇ ۋاقىتتا قازاق كوممۇنىستلار يەتتەسۇنى تۈركىستاندىن ئايرىپ قازاقىستان سوۋېت ئاپتونوم جۇمھۇرىيىتىگە قوشۇۋېلىشنى تەشەببۇس قىلغان.

ئۇيغۇر كوممۇنىستلارنىڭ يەتتە سۇدا چەكلىمىگە ئۇچراۋاتقانلىقىنىڭ ئەڭ روشەن ئىپادىسى تۈركىستاندىكى خىتاي تەيىنلىگەن ئاقساقاللارنىڭ داۋاملىق كۈچلۈك ھالەتتە تۇرغانلىقى ئىدى. ئۇيغۇر كوممۇنىستلار گەرچە «ئاقساقاللارغا قارشى تۇرۇش» نى ئەڭ مۇھىم نىشان دەپ بېكىتكەن بولسىمۇ ئەمما ئۇلار بۇ ئىشتا كۆپ ئىلگىرىلەش ھاسىل قىلالىغان. سوۋېت دائىرىلىرى ئاقساقاللارنى ئېتىراپ قىلمايتتى ، ئەمما ئۇلارغا بىۋاسىتە ھۇجۇم قىلىشتىن ساقلىناتتى ۋە بەزىدە ئۇلار بىلەن شىنجاڭ ھۆكۈمىتىنىڭ ۋەكىللىرى ئورنىدا سۆھبەت قىلاتتى. بولۇپمۇ تۈركىستاننىڭ يىراق يەرلىرىدىكى ئاقساقاللار يېڭى مۇھىتتا تېخىمۇ كۈچلىنىپ كەتكەن ئىدى. 1921-يىلى كوممۇنىستىك ئىنتېرناتسىئونالنىڭ بىر رازۋېدچىكى قارا قول دېگەن يەردىكى ھاشىم ئىسىملىك بىر ئاقساقالنىڭ يېرىم كونسۇلدەك ھوقۇق يۈرگۈزگەنلىكىگە شاھىت بولغان. بۇ رازۋېدچىك: «ئۇنىڭ ھۆكۈمەت دىپلوماتىيە خادىملىرىغا ئوخشاش بەلگىسى بار ئىكەن ، بازاردىكى ئەڭ ياخشى ئورۇنلار شۇنىڭغا قارايدىكەن. ئۇنىڭ ياساۋۇللىرى بار بولۇپ ، خىتاي ھۆكۈمىتىگە ۋاكالىتەن يېرىم دىپلوماتىك ئىشلارنى بىر تەرەپ قىلىدىكەن ، دىپلوماتىك كەچۈرۈم ھوقۇقى ھەققىدىكى بىر تالاي ھۆججەتلىرى بار ئىكەن ... گەپنىڭ قىسقىسى ئۇ بىر خىتاي جاسۇسى ئىكەن.» دەپ يازغان.

سوۋېت دائىرىلىرى ئاقساقاللارنىڭ مەۋجۇتلۇقىنى خالىمىسىمۇ نۇرغۇن قەشقەرلىكلەر ئۇلاردىن پايدىلىناتتى. ئاقساقاللار قەشقەرلىكلەرنىڭ چەتئەل تۇپراقلىرىدىكى مەۋجۇتلۇقىنى قانۇنى ئاساسقا ئىگە قىلىپ ئۇلارنىڭ خىتاي پۇقراسى ئىكەنلىكىنى ئىسپاتلايتتى ، خەتەرلىك شارائىتلاردا ئۇلارنىڭ ھەققىنى قوغدايتتى. 1922-يىلى تاشقى ئىشلار خەلق كومىسسارىياتى ئاقساقاللارنىڭ ئىشلىرىدىن گۇمان قىلىشقا باشلىغان ھەمدە ئۇلارنىڭ ھاكىمىيەت ئىشلىرىغا ئىشتىراك قىلىش ھوقۇقىنى ئەتكەس قىلىپ ، ئۇلار تارقاتقان ھۆججەتلەرنى قانۇنى جەھەتتىن ئىناۋەتسىز قىلغان. ئۆزىنى «خىتاي پۇقرالىقىدىكى قەشقەرلىكلەرنىڭ تاشكەنتتىكى تولۇق ھوقۇقلۇق ۋەكىلى» دەپ ئاتىۋالغان بەشەيلەن بۇ ئىشقا نارازىلىق بىلدۈرۈپ خەت يازغان. ئۇلار خېتىدە ئۆزىنى ياكى ئۇيغۇر ، ۋە ياكى قەشقەرلىك دېمەي ، بەلكى خىتايغا تەۋە تۈركىستاندىن

كەلگەن ئۆزبېكلەر دەپ يازغان. بەلكىم ئۇلار شۇنداق دېسە تاشكەنتتىكى ئۆزبېكلەردىن پەرقىمىز بولمايدۇ دەپ ئويلىغان بولۇشى مۇمكىن. ئۇلار خېتىدە ، ئۇلارغا پاسپورت ئېلىش بەك قىيىن ، جامائەت ئىچىدە نۇرغۇنلىرىنىڭ پاسپورتى يوق بولۇپ ، ئەگەر چوڭئاخۇن دېگەن ئاقساقال گۇۋاھلىق بەرمىسە ئۇلارنىڭ خىتاي بۇقاراسى ئىكەنلىكىنى ئىسپات قىلغىلى بولمايدىغانلىقىنى ئېيتقان. ئۇلارنىڭ ئېيتىشىچە چوڭ ئاخۇن بولۇۋاتقان سىياسىي ئىش — ھەرىكەتلەرنى ئۇلارغا تەرجىمە قىلىپ بېرىشتە چوڭ رول ئوينىغان. ئۇلار: «بىز ھەممىمىز ساۋاتسىز بولغاچقا تۈركىستان جۇمھۇرىيىتى رەھبەرلىك ئورگانلىرىنىڭ قانۇن ، قائىدىلىرىنى بىلەلمەيدىكەنمىز ، بىرەر ئىش بولسا قەيەرگە ياكى قايسى ئورۇنلارغا بېرىشنى ئۇقمايدىكەنمىز. مۇشۇنداق ئەھۋاللاردا بىز دائىم چوڭئاخۇندەك ئاقساقاللارغا تايىنىمىز ، ئۇلار بىزنى يۆلەيدۇ ۋە يېتەكچىلىك قىلىدۇ» دېيىشكەن.

ئۇيغۇر بۆلۈمىنىڭ رايونلۇق بيۇروسى ئاقساقاللار بىلەن بولغان رىقابەتتە ئۇتۇپ چىقىش ۋە شىنجاڭلىق مۇھاجىرلار ئارىسىدىكى بېپەرۋالىق ۋە قالايمىقانچىلىقنى تۈزەش ئۈچۈن ئۆزىنىڭ بېكىنمە ھالىتىنى ئۆزگەرتىش زۆرۈرىيىتىنى ھېس قىلىشاتتى. شۇنىڭ بىلەن بىۋىرو كېلىۋاتقان پارتىيە تارماقلىرىنىڭ يىغىنىنى ئالمۇتادا ئەمەس ، تاشكەنتتە ئېچىشنى قارار قىلغان ھەمدە يىغىندا رايونلۇق بيۇرونى مەڭگۈلۈككە تۈركىستاننىڭ پايتەختى بولغان تاشكەنتكە يۆتكەش لايىھىسىنى ئوتتۇرىغا قويماقچى بولغان. تاشكەنتنىڭ خىزمەت بازىسى بولۇشى ئەقىلگە مۇۋاپىق بولۇپ ، بىۋىرو ۋەكىللىك قىلىمىز دېگەن بارلىق گۇرۇپپىلارنىڭ ۋەكىللىرى بۇ يەردە بار ئىدى. ئۇنىڭ ئۈستىگە 19-ئەسىردە چىڭ سۇلالىسى قولىدىكى شىنجاڭدىن قېچىپ چىققان قەشقەرىيەلىك مۇساپىرلار بۇ يەردە مەھەللە بەرپا قىلغان بولۇپ ، شۇندىن كېيىن قاتناپ تۇرىدىغان خىتاي پۇقرالىقىدىكى قەشقەرلىك تىجارەتچىلەر بىلەن نوپۇس بارغانچە كۆپەيگەن. بۇ شەھەرنىڭ ئوتتۇرا ئاسىيانىڭ ئالىي مائارىپ مەركىزىدىن ئىبارەت يېڭى ئوبرازمۇ نۇرغۇن تارانچى ۋە قەشقەرلىك ئوقۇغۇچىلارنى ئۆزىگە جەلپ قىلغان. ئۇلار يەرلىك كومسۇمۇللار ئىتتىپاقىنىڭ

ئۇيغۇر تارمىقىنى قۇرغان ۋە ھەتتا 1921-يىلى بىر مەزگىل «ياش ئۇيغۇر» دەپ بىر ژۇرنالنى چىقارغان.

رايونلۇق يۇرو ئەزالارنىڭ بۆلۈنۈشتىن بىزار بولغانلىقى سەۋەبلىك يىغىن ئېچىپ بىرلىككە دەۋەت قىلغان بولسا، يۇرونىڭ بەزى ئەزالىرى بۆلۈنۈشنى ئىستەيتتى. قادىر ھاجىنىڭ قارشىچە، يۇرونىڭ سوۋېت تۈركىستاننىڭ باشقا جايلىرىدىكى ئەزالاردىن چەتتە قېلىۋاتقانلىقى، كەڭرەك رايونلارغا تەسىر قىلالمايۋاتقانلىقى ئۇنىڭ جۇغراپىيەلىك جايلىشىشى بىلەن ھېچقانداق مۇناسىۋەتسىز بولۇپ، ئەكسىچە يۇرودىكى تارانچىلارنىڭ قەشقەرلىكلەر ئارىسىدا خىزمەت قىلىشقا مەبلەغ ۋە كۈچ ئاجراتمىغانلىقىدىن بولغان ئىدى. ئۇ يەنە ئابدۇللا روزىباقىيىۋنى شىنجاڭغا ئالاقىدار خىزمەتلىرىدە ئۇ يەرنىڭ شارائىتىنى چۈشەنمىگەنلىكى سەۋەبلىك مەغلۇپ بولدى دەپ تەنقىد قىلغان. بۇ خىل تالاش-تارتىشلار يۇرونى ئەپسىز ھالغا قويغان. قەشقەرلىكلەر ئارىسىدا خىزمەتنى كۈچەيتىش زۆرۈر ئىدى، ئەمما يۇرو رەھبەرلىكىدە بۇ خىزمەتنى قىلالايدىغان ئەڭ مۇۋاپىق نامزات قادىر ھاجى ئىدى. ئۇ كېلىۋاتقان يىغىنغا تەييارلىق سۈپىتىدە يەرلىك ئۇيغۇر كوممۇنىستلار تارماقلىرىنى كۈچەيتىش ئۈچۈن 1924-يىلى بىر قېتىم بېشكەككە، ئىككىنچى قېتىم پەرغانە ۋادىسىغا ئەۋەتىلگەن. ئۇ بۇ ئىككى قېتىملىق پۇرسەتتىن پايدىلىنىپ ئۆزىنىڭ قەشقەرلىكلەر ئارىسىدىكى تەسىرىنى كېڭەيتكەن ۋە ئۆزىنىڭ تاشكەنتتىكى ئورنىنىڭ كۈچىيىشىگە شارائىت ياراتقان.

1924-يىلى مايدا سەككىزىنچى ۋە ئاخىرقى قېتىملىق تۈركىستان كوممۇنىستىك پارتىيەسى قۇرۇلتىيى تاماملانغاندىن كېيىن يەرلىك يۇرونىڭ يىغىنى ئېچىلغان. يىغىندا رايونلۇق يۇرونىڭ خىزمەتلىرىدىن دوكلات بەرگەن ۋە ئۇيغۇر كوممۇنىست تارماقلىرىنىڭ ۋەزىيىتى، تەشۋىقات ۋە قوزغىتىش خىزمىتى، مائارىپ ۋە نەشرىياتچىلىق قاتارلىق ئىشلار مۇزاكىرە قىلىنغان، ئەمما بۇلارنىڭ ھېچ بىرى شۇ ۋاقىتتىكى رېئال مەسىلىلەردىن دېرەك بەرگەن ئەمەس. پەرغانە ۋادىسىدىن كەلگەن قەشقەرلىك ۋەكىللەر تارانچىلارنىڭ رەھبەرلىكىنى رەت قىلىپ ئۆزىنىڭ ئالتەشەھەر پارتىيە تارماقلىرىنى قۇرۇش تەكلىپىنى ئوتتۇرىغا قويغان. تاشكەنتتىكى ئۇيغۇر

ئوقۇغۇچىلار مۇرەسسە قىلىشقا تىرىشقان بولسىمۇ بىلەت تاشلاش نۆۋىتى كەلگەندە ، تارانچى ۋەكىللەرنىڭ چىشى قېرىشىپ بۆلۈنۈشكە ئاۋاز بەرگەن ، پەقەت تاشكەنت ۋەكىللىرىلا بىرلىك ئۈچۈن بىلەت تاشلىغان. قادىرھاجى ۋە ئۇنىڭ تەرەپدارلىرى يەتتە سۇلۇقلاردىن مۇستەقىل بولغانلىقىنى ئېلان قىلىپ تۈركىستان كومپارتىيەسى مەركىزى كومىتېتىغا قارايدىغان ئالتە شەھەر ۋە جۇڭغارىيە كوممۇنىست بىۋىروسىنى قۇرۇپ چىققانلىقىنى جاكارلىغان. قادىرھاجى بۇ ھەرىكىتىنى ئاقلاپ: «گەرچە بارلىق مىللەتلەردىن بولغان كوممۇنىستلارنىڭ يولى بىر بولسىمۇ ئەمما تارانچىلار بىلەن ئالتە شەھەرلىكلەرنىڭ مەنپەئەتى تۈپتىن ئايرىلغان بولغاچقا ئۇلار بىر يولدا ماڭالمايدۇ. بىرلىكنى ئەمەلگە ئاشۇرۇش ۋە بىرلىكتە خىزمەت قىلىشقا ھازىرچە تېخى بالدۇرلۇق قىلدۇ» دېگەن. تاشكەنت ۋەكىللىرى ھېچ بىرىگە قېتىلماي ئايرىم بىر بىۋىرونى تەشكىل قىلغان ، نەتىجىدە ئۈچ ئايرىم بىۋىرو شەكىللەنگەن.

تاشكەنتتىكى ۋەقە زىددىيەتلىك گۇرۇھلار ئارىسىدىكى جېدەلنى چوڭايتىۋەتتى: ھەر ئىككى تەرەپ رەسمىي قوللاشقا ئېرىشىشنى ئارزۇ قىلاتتى ۋە بۇ جەرياندا ئۇلار بىر بىرىگە كېيىن بالا-قازا ئېلىپ كېلىشى مۇمكىن بولغان ئەيىبلەشلەر بىلەن ھۇجۇم ۋە زەربە بېرەتتى. روزىباقىيىۋ قادىرھاجىنى ھەقىقىي قەشقەرلىك كوممۇنىستلار بىلەن ئەمەس ، بەلكى پارتىيە بىلەن ئالاقىسى بولمىغان نوپۇزلۇق كىشىلەر بىلەن ئىشلەشكە قىزىقىدىغان بىر قۇتراتقۇچى دەپ قارايتتى. ئۇ «قادىرھاجى ۋە ئۇنىڭ مۇرىتلىرى» نى كونسېرۋاتىپ پائىسلازمىچى دەپ مەسخىرە قىلىپ ، قادىرھاجىنى شامى داموللامدەك (بۇ كىشى شۇ چاغدا قەشقەردىن كېلىپ تاشكەنتتە ھەدىستىن دەرس بېرەتتى) گۇمانلىق دىنى ئەربابلار بىلەن ، ھەتتا باسمىچىلار بىلەن باردى-كەلدى قىلدۇ دەپ ئەيىبلىگەن. باشقىلار قەشقەرلىكلەرنى خىتاينىڭ ئىشپىيونلىرى دەپ قارايتتى. قەشقەرلىكلەر بولسا روزىباقىيىۋنىڭ كېلىپ چىقىشىنى بۇرژۇئازىيە سىنىپى بىلەن باغلاپ ئەيىبلەيتتى. قادىرھاجىنىڭ پەرغانىلىك قوللىغۇچىلىرىنىڭ بىر خېتىدە روزىباقىيىۋنى رۇسىيە ئۈچۈن ئىشلەيدىغان كونا جەدىتچىلەر قاتارىغا تىزغان ۋە ئۇنىڭ دادىسىنى چار پادىشاھقا سادىق بىر موللا دەپ شىكايەت قىلغان. ئۇلارنىڭ خېتىدە: «روزىباقىيىۋ خاتىپ دادىسىنىڭ ھارام

تەربىيەسىدە چوڭ بولغان بىر كىشى» دەپ يازغان. ئۇلار روزىباقيۇنى «مەقسىتىگە يېتىش ئۈچۈن ئۇيغۇرنىڭ تونىغا ئورنىتىۋېلىپ رەھبىرىمىز قادىرھاجى ھاشىم ھاجىيۇنىڭ سىياسەت ۋە ھەرىكەتلىرىگە ئارىلىشىۋاتىدۇ» دەپ تەنقىدلىگەن. 1924-يىلى بۇ شىكايەتلەر شۇ يەردە قالغان بولسىمۇ كېيىنكى يىللاردا ئېغىر ئاقىۋەتلەرگە سەۋەب بولغان ئىدى.

1924-يىلدىكى زىددىيەتنىڭ يەنە بىر نەتىجىسى تۇڭگانلارنىڭ ئايرىلىپ چىقىپ ئايرىم بىر مىللەت سۈپىتىدە ئۆز يولىغا داۋام قىلىشى بولدى. تۇڭگان رەھبىرى ماسەنچى 1924-يىلىغىچە ئۇيغۇر كوممۇنىستلىرىنىڭ رايونلۇق يۈرۈشىدا خىزمەت قىلغان بولۇپ، بۆلۈنۈشتىن كېيىن ئۆز ئالدىغا يەرلىك پارتىيە تەشكىلاتلىرىنى قۇرۇپ چىقتى. دەل شۇ چاغلاردا 1924-يىلنىڭ ئاخىرىدا زارىف باشىرى «كەمبەغەللەر ئاۋازى» گېزىتىدە ماقالە ئېلان قىلىپ تۇڭگانلارنىڭ «ساپ خىتايلار» ئىكەنلىكىنى يازدى. ئۇ ماقالىسىدە سابىر جان شاكىرجانوۋنى «تۇڭگانلارنى خىتايلاشقان تۈركلەر دەپ يېزىپ ساختا تارىخ بىلەن خەلقنى ئالدىغان» تەنقىد قىلغان. بەلكىم باشىرىنىڭمۇ بۇ بۆلۈنۈشتە بىۋاسىتە قولى بولۇشى مۇمكىن. شان روبېرتسنىڭ خاتىرىلىشىچە، 1920-يىللاردا ئالمۇتادىكى تارانچىلار بىر كونسېرتتا تۇڭگانلارنى چىڭ سۇلالىسى تەرەپدارى قىلىپ كۆرسىتىپ ئۇلارنىڭ چىشىغا تەگكەن. بۇ بەلكىم باشىرىنىڭ 1923-يىلى يازغان «سادىر قاڭرۇق» دېگەن دراممىسى بولۇشى مۇمكىن. بۇ دراما تارانچىلارنىڭ 19-ئەسىردىكى چىڭ سۇلالىسىگە قارشى قوزغىلىڭىدىكى قەھرىمان سادىر پالۋاننى مەدھىيەلىگەن ھەمدە شۇ يىلى ئالمۇتادا تۇنجى قېتىم ئوينالغان. بۇ ئامىللار خېمىرتۇرۇچ بولسۇن بولمىسۇن بۇ بۆلۈنۈشنىڭ بولۇشى پەقەت ۋاقىت مەسىلىسى ئىدى. تۇڭگانلار رۇسىيەگە ئۆزى بىلەن بىر ئۆزگىچە تارىخنى يۈدۈپ كەلگەن بولۇپ بۇ ئۇلارنىڭ ئۇيغۇر سانىلىپ كېتىشىنى چەكلەپ تۇراتتى. ھازىر تۇڭگانلارنىڭ 1920-يىلدىكى سوۋېت دەۋرىدە ئۇيغۇرلارنىڭ ئۈچ تارمىقىنىڭ بىرى سانالغانلىقىنى يا تۇڭگانلار ياكى ئۇيغۇرلار ئەسكە ئالالمايدۇ.

مىللەتلەرنى ئايرىش ۋە ئاسسىمىلياتسىيە تەھدىتى

ئوتتۇرا ئاسىيادا مىللەتلەرنى ئايرىش بولشېۋىكلەرنىڭ تۈركىستاندىكى مىللەتلەر سىياسىتىنىڭ ئاساسلىق نۇقتىسى ئىدى. بۇ پىلان ئىككى تەرەپنى ئۆز ئىچىگە ئالغان ئىدى: بۇنىڭ بىرى ، 1926-يىلىدىكى نوپۇس تىزىملاشقا تەييارلىق سۈپىتىدە مىللەتلەر كاتېگورىيەسىنى قانۇنلاشتۇرۇش ۋە مۇۋاپىقلاشتۇرۇش ؛ ئىككىنچىسى ، تۈركىستاننىڭ مىللەتلەر قۇرۇلمىسىنى ئەڭ مۇۋاپىق ئەكس ئەتتۈرگەن ئاساستا تېررىتورىيەلەرنى بېكىتىپ چىقىشتىن ئىبارەت ئىدى. تۈركىستاننى كىچىك مىللىي جۇمھۇرىيەتلەرگە پارچىلاش 1920-يىلى ئاللىقاچان ئوتتۇرىغا قويۇلغان بولسىمۇ ئىچكى ئۇرۇش سەۋەبلىك كېچىكىپ كەتكەن. 1923-يىلىدىن باشلاپ بۇخارا ۋە خارەزىم جۇمھۇرىيەتلىرى ئىچىدىن ئاپتونوم رايونلار ئايرىلىپ چىققان بولسىمۇ بۇ پەقەت كېيىنكى يىلى يۈز بېرىدىغان غايەت زور ئۆزگىرىشلەرنىڭ بېشارىتى ئىدى. 1924-يىلى ئۆزبېكىستان ، تۈركمەنىستان ، قازاقىستان سوۋېت جۇمھۇرىيەتلىرى ھەمدە قىرغىز ۋە تاجىك ئاپتونوم ئۆلكىلىرى قۇرۇلدى. شۇنىڭدىن كېيىن مىللەتلەر ۋە چېگرالارنى ئايرىش داۋامىدا بۇ رايونلاردىكى كىشىلەرنىڭ كىملىكى ، چېگراسى ، بىر بىرىنى ئۆز ئىچىگە ئالدىغان ياكى رەت قىلىدىغانلىقى يىللارچە مۇنازىرە قىلىنغان.

سوۋېت سىياسىتى بويىچە يېڭى جۇمھۇرىيەتلەرنىڭ ئىچىدە ئاپتونوم جۇمھۇرىيەتلەر پەيدا قىلىنغان. بۇ تارانچى ۋە قەشقەرلىكلەرنىڭ ئالدىغا بۇ ۋەزىيەتتىن ئۆزلىرى ئۈچۈن قانداق قىلغاندا ئەڭ ياخشى نەتىجىگە ئېرىشىش مۇمكىنچىلىكى ھەققىدە سوئال قويغان. بۇ سىياسەت بىر جەھەتتىن ئۇيغۇرلار ئارىسىدا ئىتتىپاقلىقنى كۈچەيتىپ ، سانى كۆپ ۋە مۇھىم بولغان بىر مىللەت شەكلىدە مەيدانغا چىقىشنىڭ زۆرۈرىيىتىنى ھېس قىلدۇرغان. 1924-يىلى يەتتە سۇددىكى تارانچىلارنىڭ ئۇيغۇر تەشكىلاتىنىڭ مەركىزىنى تاشكەنتكە كۆچۈرۈشىدە تۈركىستاندىكى بارلىق شەرقى تۈركىستان كۆچمەنلىرىگە ۋەكىللىك قىلىشنى كۆزلىگەن. ئۇلار بۇ ئارقىلىق قازاقىستاندىكى ئۇيغۇرلارغا ۋەكىل بولۇپ قېلىشتىن ساقلاشماقچى بولغان. يەنە بىر جەھەتتە ، يەرلىك تېررىتورىيەلىك ئاپتونومىيە ئۈچۈن قىلىنىۋاتقان ھەرىكەتلەرنىڭ كۈچىيىشى قەشقەرلىكلەر بىلەن

تارانچىلار ئوتتۇرىسىدىكى بۇرۇندىن بار بولغان زىددىيەتنى تېخىمۇ كۈچەيتىۋېتىشى مۇقەررەر ئىدى. چۈنكى ئوتتۇرىغا چىققان مەسىلە «ئاپتونومىيەمىز نەدە بولىدۇ؟» دېگەن سوئال ئىدى. يەنى، يەتتە سۇدىكى زېمىنى ئانچە چوڭ بولمىغان تارانچىلار رايونىدا بولۇشى كېرەكمۇ ياكى پەرغانە ۋادىسىدىكى قەشقەرلىكلەرنىڭ مەركىزى رايونىدا بولۇشى لازىممۇ دېگەن سوئال تۇغۇلغان ئىدى.

ئۇيغۇر كوممۇنىستلىرىنىڭ رايونلۇق بيۇروسىدا پارچىلىنىش يۈز بەرگەندىن كېيىن ھەر بىرى ئۆزىنىڭ ئارزۇسىدىكى ئاپتونومىيەسى ئۈچۈن ئۆكتىچى بولۇشقان. قادىر ھاجى ۋە ئۇنىڭ ئالتە شەھەر كوممۇنىستىك بيۇروسى ئۆز ئېنىرگىيەسىنى پەرغانە ۋادىسىغا قاراتقان بولۇپ، ئۇ يەردە ئۇلار ئەجدادلىرىنىڭ 19-ئەسىردىن باشلاپ توپلىشىپ ياشاۋاتقانلىقىنى ئېيتىشتاتتى. چىڭ سۇلالىسىگە قارشى قوزغىلاڭ مەغلۇپ بولغاندىن كېيىن ئىلگىرى-كېيىن بولۇپ كۆچۈپ كەلگەن بۇ كىشىلەر ئاللىقاچان يەرلىك جامائەت بىلەن ئارىلىشىپ كەتكەن بولۇپ، بۇ خىل ئۆزلىشىش باشقىلارنىڭ «ئۇلار ئۆزلىرىنى ئۇيغۇر دەمدۇ ياكى ئۆزبېك دەمدۇ؟» دەپ سوراش خىيالىغا كېچىشىدىن كۆپ يىل ئىلگىرى يۈز بېرىپ بولغان ئىدى. 1917-يىلدىكى بىر مىللەت تەكشۈرۈشتە «ئۇلارنىڭ (يەنى قەشقەرلىكلەرنىڭ) ياشاش شەكلى، تىلى، مىللىي ئالاھىدىلىكى باشقا پەرغانىدىكى ئۆزبېكلەردىن پەرقلىق ئەمەس» دەپ مۇنازىرە قىلىنغان. بۇ مىللەت تەكشۈرۈش كېيىنكى مىللەتلەرنى ئايرىش پىلانى ئۈچۈن خىزمەت قىلاتتى. 1925-يىلى «كەمبەغەللەر ئاۋازى» گېزىتىنىڭ بىر مۇخبىرى يەتتە سۇدىن پەرغانە ۋادىسىغا زىيارەتكە كەلگەن بولۇپ، ئۇ ئىككى مىڭدىن ئارتۇق چىڭ سۇلالىسى دەۋرىدە كۆچۈپ كەلگەن ئۇيغۇرلارنىڭ ئوش شەھىرىنىڭ يېنىدىكى قەشقەر قىشلاق دېگەن يەردە كېۋەز تېرىۋاتقانلىقىنى بايقىغان. ئۇ قەشقەر قىشلاقتىكى ئۇيغۇرلارنىڭ، بولۇپمۇ ياشلارنىڭ تىلى ۋە ئادىتىنىڭ ئۆزگەرگەنلىكىنى، ئۇيغۇرچە ئادەت ۋە تىلنىڭ پەقەت ياشانغانلاردىلا تېپىلىدىغانلىقىنى كۆرۈپ ھەسرەتلەنگەن.

نوپۇسنىڭ سانى بۇ ۋاقىتتا سىياسىي مەبلەغدىن دېرەك بېرەتتى. قەشقەرلىكلەر مىللەت ئايرىش جەريانىدىكى ئەڭ تالاش تارتىشتا قالغان رايونلاردا ماكانلاشقانلىقى سەۋەبلىك

ئۇيغۇرلارنىڭ ئاپتونومىيە مەسلىسى قەشقەرلىكلەرنىڭ كىملىكى تەرىپىدىن بەلگىلەنەتتى. ئەمما قەشقەرلىكلەرنى ئۆزىنىڭ قىلىۋېلىشقا قادىر ھاجىدىن باشقىلارمۇ قىزىقۇاتقان ئىدى. تېررىتورىيە كومىتېتىنىڭ بىر يىغىنىدا ئۆزبېكىستان بىلەن قىرغىز ئاپتونوم ئۆلكىسى چېگراسىدا ياشاۋاتقان بىر گۇرۇپپا ئۆزبېكلەر ھەققىدە بولۇنغان مۇزاكىرىلەرنىڭ تېز يازما خاتىرىسىگە قارىغاندا ، مۇنداق مۇزاكىرىلەر بولغان:


ئا XX: مەن نارىن ۋە پەرغانىدە ياشاۋاتقان قەشقەرلىكلەرنىڭ مەنپەئەتىنىڭ ئويلىشىلغان ياكى ئويلىشىلمىغانلىقىغا قىزىقمەن. ئۇلار قاراقول ، نارىن ۋە قوقەندىكى قەشقەرلىكلەرنىڭ بىر پۈتۈنلۈكىنى شەكىللەندۈرگەن.

رەئىس: بىز سىزنىڭ تەكلىپىڭىزنى تاپشۇرۇۋالدۇق.

ئا XX: ئەمەلىيەتتە ، مۇزاكىرە قىلىنغان 120 مىڭ ئۆزبېكنىڭ يېرىمىدىن كۆپرەكى قەشقەرلىك.

1924-يىلى ئاۋغۇستتا قادىر ھاجىنىڭ ئالتە شەھەر رايونلۇق يېۋروسى مىللەتلەرنى ئايرىش سىياسىتى ھەققىدە يىغىن ئاچقان. يىغىندا ئۇلار قىرغىز ۋە ئۆزبېكلەرنىڭ پەرغانە ۋادىسىدىكى قەشقەرلىكلەرنى تالىشىپ ئۆزىگە تەۋە قىلىپ تىزىملىۋالغانلىقىنى ئوتتۇرا ئاسىيا يېۋروسىغا يەتكۈزگەن.

قادىر ھاجى ئالتە شەھەر كوممۇنىست يېۋروسىنى قۇرۇپ دەسلەپتە ئۇيغۇرلۇق ئىدىيەسىگە قارشى يول تۇتقان ئىدى. ئۇنىڭ قارىشىچە ئۇيغۇرلۇق خاھىشى تارانچى مىللەتچىلىكنىڭ يەنە بىر ئوچۇق-ئاشكارا ئىپادىسى ئىدى. شۇنىڭ بىلەن ئۇ ئالتە شەھەرلىك ۋە قەشقەرلىكلەرگە ۋەكىللىك قىلىدىغانلىقىنى جاكارلىغان. ئۇنىڭ قارىشىچە ، پەرغانە ۋادىسىدا يېرىم مىليون قەشقەرلىك بار ئىدى. ئەمما بۇ يەردە بىر خەتەر مەۋجۇت ئىدى. سوۋېت مىللەتشۇناسلىرى كىشىلەرنى مىللەتكە ئايرىغاندا ياشاۋاتقان يېرىگە قاراپ ئايرىشنى خاتا كۆرگەن بولۇپ ، ئەكسىچە ئۆزلىرىنى «ئەنجانلىق» ، ياكى «سەمەرقەنتلىك» دېگەن كىشىلەرنىڭ



1920-يىللارنىڭ ئاخىرىدىكى سوۋېت ئوتتۇرا ئاسىياسى ۋە شىنجاڭ.

بەزىلىرىنى ئۆزبېك ۋەبەزىلىرىنى تاجىك دەپ ئايرىغان. دېگەندەك ، مۇشۇنداق بولغاندا «قەشقەرلىك» دېگەن ئۇقۇمغىمۇ يۇقىرىدىكىدەك مۇئامىلە قىلىنىپ قالاتتى (يەنى ، قەشقەرلىكلەرنىڭ بەزىلىرى ئۆزبېك ۋە بەزىلىرى ئۇيغۇر دەپ ئايرىلىپ قېلىشى مۇمكىن ئىدى). ئەگەر ئۇيغۇر دېيىلسە ئاسسىمىلياتسىيەگە قارشى تۇرغىلى بولاتتى. ئۇندىن باشقا ، ئۇيغۇر مىللىتى پىلانغا قوشۇلغاندا ھېچنەمىدىن قۇرۇق قېلىنمايتتى ، چۈنكى بۇ پىلاندىكىلەر يەنىلا ئۇيغۇرلارنىڭ مۇتلەق كۆپ قىسمىنى پەرغانە ۋادىسىدا دەپ بىلەتتى. 1925-يىلىدىكى تاشكەنت ئۇيغۇرلىرى تەييارلىغان ستاتىستىكىغا قارىغاندا تۈركىستاندا 600 مىڭدىن ئارتۇق ئۇيغۇر بار دېيىلگەن. بۇلارنىڭ 300 مىڭى ئۆزبېكىستاندا ، 70 مىڭى قىرغىز ئاپتونوم ئۆلكىسىدە ، 115 مىڭى قازاقىستاندا ، قالغان 15 مىڭى تۈركمەنىستان ۋە تاجىكىستاندا بولغان. «كەمبەغەللەر ئاۋازى گېزىتى» دە تاشكەنتتىكى بىر ئۇيغۇر ئوقۇغۇچى : «ئەگەر بىز سوۋېت تۈركىستانىدىكى ئۇيغۇرلارنى توپلىساق بىر مىليوندىن ئاشىدۇ» دەپ يازغان.

پەرغانە ۋادىسىدىكى ئاسسىمىلياتسىيەنىڭ تەھدىتى ئاستىدا قادىر ھاجى ئۇيغۇرلۇق مەيدانغا ئۆتكەن. ئۇ تارانچىلار تەشەببۇس قىلغان ئۇيغۇرلۇق نەسەبىگە قوشۇلۇپلا قالماي يەنە بىر قەدەم ئالدىغا مېڭىپ ئۇيغۇرلارنىڭ ئايرىم بىر مىللەتلىك ھوقۇقىنى تەشەببۇس قىلغان. ئارنى خوگېننىڭ بايان قىلىشىچە ، قادىر ھاجىنىڭ رايونلۇق ئالتە شەھەر كوممۇنىست بىۋىروسى ئۈستى يىغىن ئېچىپ بىر قارار ماقۇللىغان. قاراردا ستالىننىڭ مىللەتلەر ھەققىدىكى تەبرى بويىچە ئۇيغۇرلارنىڭ ئورتاق تىل ، زېمىن ، ئىقتىسادى ھايات ۋە ئورتاق مەنئىيەت ئىپادىلەنگەن مەدەنىيەتكە ئىگە مىللەت ئىكەنلىكى تەكىتلىنىپ پەرغانە رايونىدا ئۇيغۇر ئاپتونوم رايونى قۇرۇپ چىقىش ئىلگىرى سۈرۈلگەن. شۇنىڭدىن باشلاپ قادىر ھاجى ئۇيغۇر (بۇرۇنقى قەشقەرلىكلەر) ۋە تارانچىدىن ئىبارەت ئىككى مىللەت ھەققىدە سۆزلەشكە باشلىغان. ئۇ يەنە 19-ئەسىردە كۆچۈپ كەلگەن ۋە بۇ يەرنىڭ پۇقرالىقىغا ئۆتكەن قەشقەرلىك مۇھاجىرلارنى يېقىنقى يىللاردا كۆچۈپ چىققان خىتاي پۇقرالىرىدىن پەرقلەندۈرۈش ئۈچۈن «كونا ئۇيغۇر» ۋە «يېڭى ئۇيغۇر» دېگەن ئاتالغۇلارنى ئىجاد قىلغان.

ئەمەلىيەتتە ، پەرغانە ۋادىسىدىكى قەشقەرلىك دېيىلگەن ئۇيغۇرلار بىلەن ئۇلارنىڭ ئۆزى يەردىكى قوشنىلىرى ئارىسىدا پەرق ئىنتايىن سۇس ئىدى ، مانا شۇ سەۋەبتىن قەشقەر ئۇيغۇرلىرىنىڭ رەھبەرلىرى ئۇيغۇرلارنىڭ ئۆزگىچە ئالاھىدىلىكىگە ئىگە ئىكەنلىكىنى كۈچەپ تەشۋىق قىلدى. بۇنىڭ ئەكسىچە ، يەتتە سۇدا تارانچىلار ئۆز ئالدىغا تېرىقچىلىق قىلىپ ياشايدىغان بولۇپ ئەتراپىدىكى قازاقلارنىڭ ئاسسىمىلياتسىيەسىدىن ئەنسىرىمەيتتى. تارانچى كوممۇنىستىلرى ئۇيغۇرلۇق مىللىي چاقىرىقىدا باشلامچىلىق رول ئوينىغان ۋە ئۇيغۇر پارتىيە تارماقلىرىنى قۇرۇشنى داۋاملاشتۇرغان بولسىمۇ ، يەتتە سۇدا مىللەتلەرنى ئايرىش سىياسىتى سەۋەبىدىن كېلىپ چىققان مىللەتلەر ئارا جىددىيلىك ئۇلارنى تارانچى كىملىكى ۋە تارىخىغا قايتىشقا زورلايتتى. يەتتە سۇدىكى ئاپتونومىيە ھەرىكىتى تارانچىلارنىڭ كىملىكىگە چەمبەرچاس باغلانغان بولۇپ ، ئۇلار بۇ يەردە مۇقىم ئولتۇراقلاشقان بىر جامائەت ئىدى ۋە يەر ھوقۇقى مەسىلىسىدە تارىختىن قالغان نارازىلىقلىرى بار ئىدى.

1925-يىلى قازاق سوۋېت ئاپتونوم جۇمھۇرىيىتى قۇرۇلغاندىن كېيىن تارانچى كوممۇنىستىلرىنىڭ تارمىقىنىڭ ئالمۇتادىكى يەتتە سۇ بىۋىروسى يەرلىك پارتىيە رەھبەرلىكىگە بىر ئۇزۇن دوكلات سۇنغان. ئۇلار دوكلاتتا يەر ئىسلاھاتى جەريانىدا مۇشكۈلاتلارنى باشتىن كەچۈرگەنلىكىنى ئېيتىپ ، ياركەنتتىن مەركەز قىلغان ، ياركەنت رايونىدىكى ۋە ئالمۇتاننىڭ شەرقىدىكى بارلىق تارانچى جامائەتلىرىنى بىرلەشتۈرگەن بىر ئاپتونومىيەلىك رايون قۇرۇشنى تەلەپ قىلغان. ئۇلار سوۋېت يەر ئىسلاھاتى ئىجرا قىلىنغاندىن كېيىن ئونلىغان تارانچى ئائىلىلىرىنىڭ ئۆز زېمىنىدىن قوغلىۋېتىلگەنلىكىنى ، بۇرۇن تارانچىلارغا بۆلۈنگەن سۇنىڭ ئەمدى قوشنا قازاقلارنىڭ يېرىگە ئېقىۋاتقانلىقىنى ، نەتىجىدە تېرىشقا بولىدىغان يەرلەرنىڭ ئازلاپ كەتكەنلىكىنى شىكايەت قىلىشقان. ئۇلار يەنە غالىباتتىكى تارانچى بايلىرىدىن مۇسادىرە قىلىنغان ماللارنىڭ يىراقلارغا ھەيدەپ ئاپىرىلىپ قازاقلارغا بېرىلىپ يەرلىك كەمبەغەللەرگە تارقىتىلمىغانلىقىنى ئەرز قىلىشقان. بۇ كۈلپەتلەر نەتىجىسىدە تارانچىلارنىڭ بېشىغا 1920-يىللاردا قەھەتچىلىك داۋاملىق تەھدىت سالغان. قازاقىستاننىڭ قۇرۇلۇشى پەقەت يېڭى

كۈلپەتلەرنى باشلاپ كەلگەن. يەتتەسۇ باشقۇرۇش كومىتېتى 1925-ئاۋغۇستتا قارار ئېلىپ ھەرقانداق مىللىي كوپىراتسىيەنىڭ بولماسلىقى شەرت دېگەن باھانە بىلەن بىردىن-بىر مەۋجۇت بولغان تارانچى كولخوزنى تارقىتىۋەتكەن.

تارانچىلارنىڭ ئاپتونومىيە مۇراجىئىتىگە يەرلىك پارتىيە رەھبەرلىكى قوپال جاۋاب قايتۇرغان. 1926-يىل فېۋرالدا يەتتەسۇ باشقۇرۇش كومىتېتى ئاتالمىش «تارانچى مەسلىسى» نى مۇزاكىرە قىلغان. مۇزاكىرىدە بىر قىسىم تارانچى ئىشچىلىرىنىڭ بۆلۈنمىچىلىك قىلىۋاتقانلىقى، تارانچىلارنى بىر ئاپتونومىيەلىك بىرلىككە يېتەكلەۋاتقانلىقىغا دىققەت قىلىنغان. تارانچىلار بۇ مەقسەتتە پارتىيەلىك ۋە پارتىيەسىز كىشىلەر ئارىسىدا تەشۋىقات ئېلىپ بارغان ھەمدە بۇ چەت ياقىلاردىكى تارانچىلارغىمۇ تەسىر قىلغان. يىغىندا تارانچى ئاپتونومىيەسىنى قۇرۇش ئاقىلانى بىر ئىش ئەمەس ۋە مۇمكىن ئەمەس دەپ قارالغان، شۇنداقلا ياركەنت ۋە ئالمۇتادىكى تەشكىلاتلارنى مىللەتلەر سىياسىتى بويىچە تەربىيەلەش ۋە بىر قىسىم تارانچىلارنى رەھبەرلىك ئورنىدىن قالدۇرۇش تەشەببۇس قىلىنغان. ھالبۇكى، بۇنىڭ بىلەن بۇ ھەقتىكى قۇتراتقۇلۇق يوقاپ كەتمىگەن. 1927-يىلى ياركەنتتىكى بىر تاتار ئوقۇتقۇچى بىۋاسىتە سوۋېتلار ئىتتىپاقى پىرىزدېنتى مىخائىل كاللىنىغا خەت يېزىپ تارانچى جۇمھۇرىيىتى قۇرۇشنى، پەقەت بولمىسا تارانچى ئۆلكىسى قۇرۇشنى تەشەببۇس قىلغان. ئۇ خېتىدە: «بىزنىڭ يەرلىك تارانچىلىرىمىز خىتايدىكى تارانچىلار بىلەن بىر ھەم ئۇلار بىلەن مۇناسىۋىتى بار. بىز تۈرك خەلقلەردە قوشنىسىغا سەپ سالدىغان، قوشنىسىدىن پەخىرلىنىدىغان ۋە تەقلىد قىلىدىغان ئەنئەنە بار. ئەگەر بىزنىڭ يەرلىك تارانچىلار ئۈلگە بولسا خىتايدىكى تارانچىلارمۇ قىزغىنلىق بىلەن ماسلىشىدۇ» دەپ يازغان. ئەڭ ئاخىرىدا 1927-يىلى ياركەنتنىڭ جەنۇبىدا بىر تارانچى مىللىي ناھىيەسى بۆلۈپ بېرىلگەن. ئەمما بۇ پىلان ئەمەلىيلەشتىن بۇرۇن رايونلاشتۇرۇش باشلانغان. نەتىجىدە ئالمۇتا رايونىدا چېلەك ۋە ياركەنتتىن ئىبارەت ئىككى تارانچى رايونى قۇرۇلغان.

ئۇيغۇر مەسلىسىدە قەشقەرلىك ۋە تارانچى رەھبەرلەر ۋەزىيەتنىڭ تەقەزاسى بىلەن پوزىتسىيەسىنى ئۆزگەرتىشكە مەجبۇر بولغان. بۇ ئەھۋال 1926-يىلى سوۋېت ئىتتىپاقى بويىچە

ئېلىپ بېرىلىدىغان نوپۇس تەكشۈرۈش ئۈچۈن مىللەتلەرنى تۈرلەرگە ئايرىپ چىقىشقا مەسئۇل بولغان دائىرىلەرگە باش ئاغرىقى تېپىپ بەرگەنلىكى ئېنىق. 1924-يىلى يەتتە سۇدا پارتىيە ئەزالىرىدىن راي سىناشتا ئۇيغۇر دەپ يېزىش ئۈچۈن بىر بوشلۇق قالدۇرۇلغان، ئەمما كېيىنكى سوئالدا تىرناق ئىچىدىكى قەشقەرلىك ۋە تۇڭگان دېگەن تۈرنىڭ بىرىنى تاللاش تەلەپ قىلىنغان. 1925-يىلى رۇسىيە نوپۇسىدىكى قەبىلە تەشكىلىنى تەتقىق قىلىش كومىتېتى شىنجاڭدىن كۆچمەن بولۇپ چىققان خەلق ئارىسىدا ئىككى ئېقىمنىڭ بارلىقىنى بايقىغان. ئۇلار بىر قىسىم قەشقەرلىك ۋە تارانچىلاردا ئۆزىنى ئۇيغۇر دېيىش باشلانغان بولسا، يەنە بەزى رايونلاردا ئۆزىنى قەشقەرلىك دېيىشنىڭ مىللىيلىك جەھەتتە بەكرەك گەۋدىلىك ئىكەنلىكىگە دىققەت قىلغان. شۇڭا بۇ كومىتېت تارانچى ۋە قەشقەرلىكلەرنى ئايرىم مىللەت دەپ قارىغان. نەتىجىدە بۇ قېتىملىق نوپۇس تەكشۈرۈش ئۇيغۇرلارنى باشقا بىر قانچە گۇرۇپپىلار قاتارىدا رەسمىي مىللەتلىك ئۆلچىمىگە توشمايدىغان بىر ئېتنوگرافىيلىك گۇرۇپپا دېيىش يەكۈنىگە كەلگەن. فرەنسۇن ھىرسچىنىڭ بايان قىلىشىچە، تەكشۈرگۈچىلەر تەكشۈرۈلگۈچى ئۆزىنى ئۇيغۇر دېگەندىن كېيىن يەنە بىر قەدەم ئېلىپ سەن زادى قەشقەرلىكمۇ، تۇڭگانمۇ، قالماقمۇ ياكى تارانچىمۇ دېگەن سوئاللارنى سورىغان.

بۇنداق سوئاللارنىڭ سورىلىشى ئۇلاردىكى ئۇيغۇرلارنىڭ بىر مىللەتلىككە بولغان گۇمانى ئەكس ئەتتۈرىدۇ. بۇ نوپۇس تەكشۈرۈش يەنە 1920-يىللاردا يۇقىرىقى ئاتالغۇلارنىڭ قانچىلىك ئاممىۋىلىققا ئىگە ئىكەنلىكىنى تەخمىنى ئۆلچەم بىلەن تەمىنلەيدۇ. شۇنداقلا بىزنى شۇ مەزگىلدىكى مىللىي كىملىك ۋە سىياسىي چېگرالارنى چۆرىدەپ قىلىنغان قىزغىن مۇنازىرىلەرنىڭ نەتىجىسىگە ئۇلاشتۇرىدۇ. نوپۇس تەكشۈرگۈچىلەر ئۆزبېكىستاندا 31941 ئۇيغۇر ۋە 4421 قەشقەرلىكنى تىزىمغا ئالغان. بۇ شۇنى چۈشەندۈرىدۇكى، ئىنقىلابتىن بۇرۇنقى مىڭلىغان قەشقەرلىك كۆچمەنلەر ئۆزبېك دەپ تىزىملىنىپ كەتكەن، بىراق ئۆزىنى ئۆزبېك دېمىگەنلەر ئىچىدە (بۇلارنىڭ كۆپى خىتاي پۇقرالىقىدا بولۇشى مۇمكىن) ئۇيغۇر كىملىكىدە چىڭ تۇرغانلار خېلى كۆرۈنەرلىك بولغان. پارتىيە تەشكىلاتلىرىنىڭ پائالىيىتى ئەڭ ئاجىز بولغان قىرغىز ئاپتونوم

ئۆلكىسىدە پەقەت 73 كىشىلا ئۇيغۇر دەپ تىزىمغا ئېلىنغان ، ئەكسىچە 7467 كىشى قەشقەرلىك دەپ تىزىملانغان. قازاقىستاندا 10510 كىشى ئۇيغۇر دەپ تىزىملانغان بولۇپ ، 51803 كىشى تارانچى دەپ خەتلەنگەن. يەنە 8455 كىشى تۇڭگان ، 1121 كىشى قەشقەرلىك دەپ خەتلەنگەن. يۇقىرىقى ئۈچ گۇرۇپپىدا پەقەت 15% كىشى ئۆزىنى ئۇيغۇر دەپ تىزىمغا ئالدۇرغان بولۇپ ، تارانچىلارنىڭ مۇتلەق كۆپىنچىسى يەنىلا ئۆزىنى تارانچى دەپ قارىغان. دېمەك ، قادىر ھاجى گەرچە 19-ئەسىردە كەلگەن قەشقەرلىك كۆچمەنلەرگە (كونا ئۇيغۇرلار) تەسىر قىلالىمىغان بولسىمۇ پەرغانە ۋادىسىنى سوۋېت تۈركىستانىدىكى ئەڭ كۆپ ئۇيغۇرلارنىڭ ماكانى قىلىشتا غەلبە قىلغان.

ئەمەلىيەتتە سوۋېتتا ئۇيغۇرلارنىڭ رەسمىي بىر مىللەت بولۇپ تىزىملىنىشى بىلەن ئاشۇنداق بىر ئۇيغۇر مىللىتىنى ۋۇجۇدقا كەلتۈرۈش پەرقلىق ئىدى. پەرغانە ۋادىسىدىكى ئۇيغۇرلارغا تېررىتورىيەلىك ئاپتونومىيە بېرىشنىڭ ئېھتىماللىقى تۆۋەن ئىدى. ئۇلارنىڭ ئەنجان ئەتراپىدا بىر قانچە سوۋېت يېزىلىرىلا بار ئىدى. ئۇيغۇر ئورگانلىرىغا مەبلەغ ئاجرىتىشتا يەنىلا يەرلىك ئەمەلدارلارنىڭ ئېغىزىغا قارىلاتتى. 1926-يىلدىكى تەكشۈرۈشتە پەرغانە ۋادىسىدىكى يەتتە ئۇيغۇر مەكتەپتە جەمئىي 300 ئەتراپىدا ئوقۇغۇچى بار بولۇپ ، دەرسلىك كىتابلار ۋە ئوقۇتۇش تىلى ئۆزبېك مەكتەپلىرىدىن پەرقسىز ئىكەنلىكى ئېنىقلانغان. دوكلاتتا: «بۇ مەكتەپلەر ئۇيغۇرچە مەكتەپ ئەمەس ، بەلكى مىللىي ئاسسىمىلياتسىيە مەركىزى بولۇپ قېلىپتۇ. بۇ بىزنىڭ ھەممىگە مەلۇم بولغان مىللەتلەر ئۆز تەقدىرىنى ئۆزى بەلگىلەش شوئارىمىزغا قارشى ئىكەن» دەپ ئىزاھلانغان. دوكلاتتا بۇ بىر مەسىلە دەپ قارالغان بولۇپ: «مېنىڭچە بىز ئۇيغۇرلارغا خىتاي بىلەن بولغان مۇناسىۋەتتە ئىنقىلابىي ئەھمىيىتى ئەڭ چوڭ بولغان بىر مىللەت سۈپىتىدە ئەڭ كۈچلۈك ئەھمىيەت بېرىشىمىز لازىم.» دېيىلگەن. ئەمما يەرلىك ئەمەلدارلار ئۇيغۇرلارنىڭ قوشنا ئۆزبېكلەر بىلەن ئارىلىشىپ كەتكەندىن مەنۇن ئىدى. «تۈركىستان» نىڭ تەھرىرلىرى 1924-يىلى قۇرۇلغان قاراقولدىكى بىر ئۇيغۇر-ئۆزبەك مەكتىپىنى ئالقىشلىغان بولۇپ: «ئۇيغۇر بىلەن ئۆزبېكنىڭ مائارىپ ۋە مەدەنىيەت ساھەسىدە ھەمكارلىشىشى ئارزۇلاشقا تېگىشلىك بىر ئىش ،

چۈنكى بۇ ئىككى مىللەتنىڭ تارىخى ۋە تىلى بىر-بىرىگە بەكمۇ يېقىن» دەپ يېزىشقان. قىرغىز ئاپتونوم ئۆلكىسىدىكى بىر ئەمەلدار ئۇيغۇر ئاز سانلىق مىللىتى ئارىسىدا خىزمەتلەرنىڭ راۋان بولۇۋاتقانلىقى، چۈنكى «بۇ مىللەت بولۇپمۇ ئوش رايونىدا ئۆزىنىڭ خاسلىقىنى ۋە مۇستەقىللىقىنى يوقىتىپ ئۆزبېكلىشىپ كەتكەن، نەتىجىدە خىزمەتتە كۆپىنچە ئۆزبېكلەر بىلەن بىرلىكتە» ئىكەنلىكىنى ئېيتقان.



ياركەنتتىكى قوشچىلار ئىتتىپاقىنىڭ 1-ماي ئەمگەكچىلەر بايرىمى يىغىلىشى. 1927-يىلى.

بۇنداق كەيپىيات ئۆزبېك كوممۇنىستلىرىنىڭ ئەتراپتىكى تۈرك خەلقلەرنى ئاسسىمىلياتسىيە قىلىش ئارزۇسىنى ئىپادىلەيتتى. 1928-يىلى ئوتتۇرا ئاسىيادىكى پارتىيەلىك زىيالىلار ئارىسىدىكى ئۆزبېك مىللەتچىلىكى ھەققىدە تەكشۈرۈش بولۇپ ئۆتكەن. بۇنىڭدا ئۆزبېك دۆلەتلىك

نەشرىياتىنىڭ ئۇيغۇرچە دەرسلىك كىتابلارنى «ئۇيغۇرلار دېگەن ئۆزبېك» دەپ نەشر قىلىشنى رەت قىلغانلىقى ئۈستىدىن شىكايەت قىلىنغان. ئەمما قادىر ھاجى بۇنداق ئۆزبېك مىللەتچىلىكىگە قارشى چىقىمىغان بولۇشى مۇمكىن ئىدى. 1927-يىلدىكى نوپۇس تەكشۈرۈشتە ئۆزىنى ئۇيغۇر دەپ تىزىمغا ئالدۇرغان كىشىلەرنىڭ ئاران ئۈچتە بىرى ئۆزىنىڭ ئانا تىلىنى ئۇيغۇرچە دېگەن، قالغان ئۈچتە ئىككىسى ئانا تىلىنى ئۆزبېكچە دەپ خەتلەتكەن. گەرچە قادىر ھاجى ۋە ئۇنىڭ تەرەپدارلىرى ستالىننىڭ مىللەت نەزەرىيەسىنى يادا بىلىدىغان بولسىمۇ، ئۇلارنىڭ نەزىرىدە ئۇيغۇرلار خىتاي تۈركىستانىدىكى مۇسۇلمان تۈرك مىللىتىنىڭ كوممۇنىستىچە ئاتىلىشى ئىدى. بۇ ئىدىيە بىلەن ئۆزبېكلەر رۇسىيە تۈركىستانىدىكى مۇسۇلمان تۈرك مىللەت دېگەن پىكىر بىردەك ئىدى. ئۇ چاغلاردا مەيلى ئۇيغۇرلار ياكى ئۆزبېكلەر بولسۇن تارىخى ۋە مەدەنىي جەھەتتە باغلىنىشلىق ئىدى. ئۇلارنىڭ ھەر ئىككىلىسى ئۆزلىرىنى ئوتتۇرا ئاسىيا يۇقىرى مەدەنىيىتىنىڭ ۋە چاغاتاي ئەدەبىياتى ئەنئەنىسىنىڭ ۋارىسلىرى دەپ قارايتتى. بولۇپمۇ قەشقەرلىكلەرگە نىسبەتەن ئۇيغۇرلار ئۆزىنى ئۆزبېكتىن مەدەنىيەت جەھەتتە ئايرىشى لازىم دەيدىغان بۇ قاراش ئانچە بەك گەۋدىلىك ئەمەس ئىدى. بۇ خىل قاراش كېيىنكى يىللاردا مۇنازىرىگە سەۋەب بولغان ئىدى.

ئۇيغۇرچە رەۋەزلىكتىن ئۇيغۇرلۇققا

1920-يىللارنىڭ باشلىرىدا نۇرغۇن ھادىسىلەر يۈز بەردى. بۇ ۋاقىتتىكى سىياسىي كۈرەشلەردىكى ئىستراتېگىيەلىك قارارلار كەلگۈسىدىكى ئىشلارغا چوڭ تەسىر كۆرسەتكەن ئىدى. شىنجاڭدىن كەلگەن مۇسۇلمانلارنى 1921-يىلى بىلەن تاشلاپ ئۇيغۇر نامىنى ئورتاق مىللىي نام قىلىپ بېكىتتى، دېگەن قاراش توغرا ئەمەس، ئەمما 1926-يىلىغا كەلگەندە ئۇيغۇر مىللىتى توغرىلىق سىخېما ئەمەلىيەتكە ئايلاندى. ئۇنداقتا 1921-يىلى تاشكەنتتە نېمە ئىش بولغان ئىدى؟ مەن كۆرسىتىپ ئۆتكەندەك، بۇ ئالمۇتادىكى بىر تۈركۈم تارانچى كوممۇنىستلارنىڭ خىتاي پۇقراسى بولغانلارغا نىسبەتەن ئېلىپ بېرىلىدىغان تەشكىللەش خىزمەتلىرىنى ئۆز قولىغا ئېلىش

ئۇرۇنۇشى بولۇپ ، بۇنىڭدا ئاۋۋال قەشقەرلىك (بارلىق شەرقى تۈركىستاندىكى ئۇيغۇرلار- تەرجىماندىن) گۇرۇپپىلاردا تەشكىللەش ئېلىپ بېرىلغان بولسا ، كېيىنچە خىتاي ئىشچىلار ئۇيۇشمىسىنى تۈركىستانغا تارقىتىش خىزمىتى بولغان. رۇسىيەدىكى خىتاي پۇقرالىرى بولغان كىشىلەرنى بىر يەككە ئورگانغا ئۇيۇشتۇرۇش ئالمۇتا تارانشىلىرىنىڭ ئۇيغۇرپەرۋەرلىك پىلانىنى كەڭ سىياسىي ئاساسقا ئىگە قىلدى. ئەينى ۋاقىتتا ئىنقىلابىي ئىتتىپاقنىڭ رەھبەرلىرىدىن ھېچ بىرى ئۇيغۇرلارنى ئەمەلىيەتتە مەۋجۇت بىر مىللەتنى تەشكىل قىلدۇ ، دەپ قارىمىغان. شۇندىن كېيىن سوۋېتنىڭ سىياسىتىدە بۇرۇلۇش ۋە ئۆزگىرىشلەر يۈز بېرىپ قادىر ھاجى بىلەن ئابدۇللا روزىباقىيۋنىڭ ئۇيغۇرلارنى بىر ئايرىم مىللەت دەپ جاكارلىشىغا توغرا كەلدى. ئەمما بۇ ئىككىلىلەرنىڭ ئۇيغۇرنىڭ تەركىبى ھەققىدە ئويلىغانلىرى پەرقلىق ئىدى. روزىباقىيۋ تارانچى ۋە قەشقەرلىكلەرنىڭ ھەممىسى ئۇيغۇر دەپ قارىسا قادىر ھاجى پەقەت ئالتە شەھەر ۋە جۇڭغارىيەلىك (يەنى قەشقەرىيەلىك) خىتاي پۇقرالىرىنى ئۇيغۇر دېيىش تەرەپدارى ئىدى.

گەرچە بۇ مىسال سوۋېتنىڭ دەسلەپكى مەزگىلىدىكى سىياسىتى مىللەتلەرنىڭ ۋۇجۇدقا چىقىشى ئۈچۈن شارائىت ياراتقان دېگەن قاراشنى قوللىسىمۇ 1926-يىلدىكى نوپۇس ئېنىقلاش بۇرۇنقى مەۋجۇت بولغان جامائەتلەرنىڭ ھاياتى كۈچىنى كۆرسىتىپ بەردى. نوپۇس ئېنىقلاش نەتىجىلىرىدىن شۇنى خۇلاسەلەشكە بولىدۇكى ، ئۇيغۇرپەرۋەرلەرنىڭ چارپادىشاھ دەۋرىدە شەكىللەنگەن جامائەتتىكى باغلىنىشنى بۇزۇپ ياكى يېڭىدىن مىللىي چېگرالارنى بەرپا قىلىشى مۇشكۈل ئىدى. رۇسىيە تەۋەسىگە ماكانلاشقان قەشقەرلىكلەر ئاخىرىدا بىللە ياشىغان ئۆزبېكلەرنىڭ ئارىسىدا سارت دېيىلىپ شۇلار بىلەن بىر كاتېگورىيەگە تىزىملاندى. يەتتەسۇدا يەرلەشكەن تارانچىلار چارپادىشاھ زامانىدا قانۇنى ھالدا ئايرىم بىر مىللەت دەپ ئېتىراپ قىلىنغان بولۇپ ، سوۋېت دەۋرىدىمۇ ئاساسەن مۇشۇ تارانچى دېگەن نامدا ئاتالدى. ئەڭ ئاخىرىدا ئېتنىك كىملىك ئەمەس ، بەلكى پۇقرالىق- ئايرىم بىر ئۇيغۇر مىللىتى ئۈچۈن ئەڭ كۈچلۈك ئاساس يارىتىپ بەردى. بۇنىڭدا خىتاي پۇقرالىقىدىكى قەشقەرلىكلەرنى ئۇيغۇر نامىغا جەملەشتە قادىر ھاجىنىڭ ئاسانراق نەتىجە قازانغانلىقى مىسال بولالايدۇ. شۇ چاغدا قادىر ھاجى ھېچ

بولمىغاندا ئۆز پىلانىدىكى ئۇيغۇر دېگەن مىللەتنىڭ مەۋجۇت ئىكەنلىكى ھەققىدە بەزى ئىسپاتقا ئىگە ئىدى. روزىباقيىۋ ئەكسىچە ئۆز داۋاسىنى توغرىغا چىقىرىش يولىدا تىرىششقا مەجبۇر ئىدى. 1925-يىلى ئۇ موسكۋاغا ئۆگىنىشكە ئەۋەتىلگەندە: «قەشقەرلىكلەر بىلەن تارانچىلارنىڭ مەيلى ئىقتىسادى تۇرمۇش ياكى كۈندىلىك تۇرمۇشتا بولسۇن، ياكى ئىشلىتىدىغان تىلى ۋە ياكى تارىخى بولسۇن بىر-بىرىدىن پەرقلىنىدىغان ھېچقانداق بىر ئالاھىدىلىكى يوق. ئۇنىڭدىن باشقا تارانچىلار ۋە قەشقەرلىكلەر تۇتاش بىر تېررىتورىيەدە ياشايدۇ، ھەممىسى خىتاينىڭ مۇستەملىكىسى ئاستىدىكى ئوخشاش بىر ئۆلكىدە. بۇنىڭدىن باشقا ئۇلارنىڭ بىر مىللەت ئىكەنلىكىگە يەنە قانداق ئىسپاتقا ھاجەت بار ئىكەن؟» دەپ يازغان.

ئىچكى ئىختىلاپ ۋە تاشقى بېسىم سەۋەبىدىن، مىللەتلەرنى ئايرىش سىياسىتىنىڭ نائىبىق ھالەتتىكى بۇ خىل نەتىجىسىنى پەقەت ئۇيغۇر مىللىتىنىڭ مەيدانغا چىقىشىنىڭ بىر باشلىنىشى، ئەمما ئاخىرلىشىشى ئەمەس دېگىلى بولاتتى. چىگرىنىڭ سوۋېت تەرىپىدە مىللەت شەكىللىنىش جەريانى ستالىنچە مىللەتلەر سىياسىتى ئارقىلىق ئېلىپ بېرىلغان بولۇپ، ئەمدى بۇ نەزەرىيە ئارقىلىق بەرپا قىلىنغان سۆڭەككە پەقەت گۆش قوندۇرۇشلا قالغان ئىدى. كىنايىلىك يېرى شۇكى، ئۆزىنى ئۇيغۇر دەپ تىزىملىتىدىغانلار يېڭىچە ئۇيغۇر مەدەنىيىتى بەرپا قىلىشقا ئانچە قىزىقىپ كەتمەيتتى. ئەكسىچە، يەتتە سۇدىكى تارانچىلار ۋە ئۇلارنىڭ تاتار سەپداشلىرى بۇ ئىشتا ئاۋانگارتلىق رول ئوينىدى. شۇنىڭ بىلەن بىر ۋاقىتتا خىتاي تەرەپتە يېڭى خىرىس مەيدانغا كەلمەكتە ئىدى؛ بولشېۋىكلەرنىڭ نەزىرى بارغانچە قەشقەر ۋە خىتايغا تىكىلمەكتە ئىدى ھەمدە قەشقەرگە بارىدىغان يول ئېچىلغان ئىدى.

يەتتىنچى باب.

ختايدىكى ئىنقىلاب ۋە ستالىن ئىنقىلابى ئارىسىدا

1924-يىلى مايدا، يەنى قادىر ھاجى قەشقەر ۋەكىللىرىنى باشلاپ تاشكەنتتىكى يىغىندىن چىقىپ كەتكەن دەل شۇ ئايدا لېۋ كاراخان بىلەن ۋېللىكتون كۇ سوۋېت-ختاي ئۆز-ئارا ئېتىراپ قىلىش شەرتنامىسىنى تۈزگەن. شۇنىڭ بىلەن سوۋېتلار دۈشمەن جاھانگىر كۈچلەرنىڭ ئالدىدا خىتاينىڭ ئىگىلىك ھوقۇقىغا ھۆرمەت قىلىشتا ئاۋانگارتقا ئايلاندى، نەتىجىدە سوۋېتنىڭ شىنجاڭغا بولغان سىياسىتى تېخىمۇ تارىيىشقا قاراپ يۈزلەندى. قادىر ھاجى باشچىلىقىدىكى ئالتە شەھەر ۋە جۇڭغارىيە كوممۇنىستلىرىنىڭ ئالمۇتا شۆبىسىدە ئېچىلغان بىر يىغىندا بۇرۇن خىتاي ئىشلىرىغا قول تىقىشقا تەييار تۇرغان پائالىيەتچىلەر ئەمدى قارار ماقۇللانغان سوۋېت ئىتتىپاقىنىڭ «ختاينىڭ ئىشلىرىغا ئارىلاشماسلىق» سىياسىتىنى قوللىدى ۋە گومىنداڭنىڭ رەھبىرى سۇن جۇڭسەنگە تەبرىك تېلېگراممىسى يوللىدى. ئەمما خىتاي-سوۋېت دوستلۇقى بۇ شىنجاڭلىق مۇسۇلمانلار ئۈچۈن، بولۇپمۇ خىتاي پۇقرالىقىدا تۇرۇۋاتقانلار ئۈچۈن پۈتۈنلەي بىر زەربىمۇ ئەمەس ئىدى. چۈنكى ياڭ زېڭشىن شىنجاڭنى بېيجىڭدىن مۇستەقىل باشقۇرۇۋاتاتتى، گومىنداڭنى تىلغا ئېلىپمۇ قويمىتتى، گومىنداڭ مىڭلارچە كىلومېتىر يىراقلىقتىكى گۇاڭدۇڭنى بېسىپ ياتاتتى. خىتاينىڭ شىمالىدىكى مىلتارىستلار ۋە جەنۇبىدىكى مىللەتچىلەر (يەنى گومىنداڭچىلار) نىڭ سوۋېتلار بىلەن ھەمكارلىشىشتىن ئاساسلىق مەقسىتى دۆلەتنى بىرلىككە كەلتۈرۈش ۋە ياڭ زېڭشىننى شىنجاڭدىن قوغلاش ئىدى. شۇ سەۋەبتىن سوۋېت خىتاي دوستلۇقىنىڭ ئوتتۇرا ئاسىيادا چېگرالار ئارا مۇناسىۋەتنى مۇقىملاشتۇرۇش تۈگۈل، شىنجاڭدا تېخىمۇ ئېغىر مۇقىمسىزلىق پەيدا قىلىش ئېھتىماللىقى بار ئىدى.

1924-يىلدىن 1927-يىلغىچە كوممۇنىستلار رەھبەرلىك قىلغان شاڭخەيدىكى ئىشچىلار ئىسيانى ۋە جاڭ جېشىنىڭ شىمالغا يۈرۈش قىلىشى خىتاينى سوۋېتتىكى دۇنياۋى ئىنقىلاب

ئىستراتېگىيەسى مۇزاكىرىسىنىڭ مەركىزىگە ئايلاندۇردى. ياكى گومىنداڭ بىلەن بىرلىشىش ۋە ياكى مۇستەقىل ھەرىكەت قىلىش ئارقىلىق قەشقەرلىكلەر خىتايدىكى ئىنقىلاب قىزغىنلىقىدىن پايدىلىنىشتا ئۆزلىرىنىڭ بىرەر رول ئوينىشىنى ئارزۇ قىلاتتى. ئەمما، 1927-يىلىنىڭ ئاخىرىغا كەلگەندە ئۇلار سوۋېتتىكى بىرتانىيەگە قارشى كۈچلەرنىڭ ۋە يەرلىك مۇسۇلمان ئىسيانچىلاردىن قورققۇچىلارنىڭ نازارىتىگە ئېلىنىپلا قالماي ستالىننىڭ خىتايدىكى سىياسىتىنىڭ مەغلۇبىيىتى ۋە جاڭ جېشىنىڭ كوممۇنىستلارغا قارشى مەيدانغا ئۆتكەن بىر ۋەزىيەتكىمۇ دۇچ كەلدى. ئاسىيادا جاھانگىرلىككە قارشى غەلىبىلىك ۋەزىيەت چۆكۈپ، پارتىيە ئىچىدىكى توقۇنۇش كۈچىشىگە ئەگىشىپ، ستالىن نىسپىي ئەركىن ئىقتىسادى سىياسەتتىن كوللېكتىپلاشتۇرۇش ۋە يۇقىرىدىن تۆۋەنگە ئىقتىسادى پىلان يۈرگۈزۈشنى نىشان قىلغان يېڭى ئىقتىسادى سىياسەتكە بۇرۇلدى. ئوتتۇرا ئاسىياغا ستالىنچە سوتسىيالىزمنىڭ كىرىپ كېلىشى دىنغا قارشى ۋە جەدىتچىلىككە قارشى تۈس ئالدى، ھەمدە مىللىي كىملىكلەر ھەققىدىكى مۇنازىرىلەر تېخىمۇ كۈچەيدى. مانا بۇ خىل داۋالغۇشلۇق مۇھىتتا يەتتەسۇ كوممۇنىستلىرى ئۇيغۇر مىللىتىنى مەدەنىيەت جەھەتتە قۇرۇپ چىقىشقا يېتەكچىلىك قىلدى.

سوۋېت كۆلەڭگىسىدىكى شەرقىي تۈركىستان

1920-يىللارنىڭ باشلىرىدىكى سوۋېت تۈركىستانىنىڭ بىر قىسىم جايلىرىدا يۈز بەرگەن ئاچارچىلىق شىنجاڭ بىلەن بولغان چېگرا سودىسىنى ئەسلىگە كەلتۈردى. گەرچە 1920-يىلى ئىلى ۋادىسى ئېچىۋېتىلگەن بولسىمۇ سودىنىڭ ئەسلىگە كېلىشى ۋە ماللارنىڭ يۈرۈشمىكى ئاستا بولدى. سوۋېت پائالىيەتلىرى ھەققىدىكى دوكلاتلار دەسلەپكى چېكىنىشلەردىن دېرەك بېرەتتى. مىللەتلەر خەلق كومىسسارىلىقى: «تاشقى سودا مىنىستىرلىقى خادىملىرى ئەركىن بازار تىجارىتىگە پەقەت ماسلىشالمىدى» دەپ يازغان. ئەمەلىيەتتە ئىلىدىكى ئەھۋال شەرقچە بىر ئەركىن بازارغا زادىلا ئوخشىمايتتى. خىتاي تەرەپتە پەقەت ئەمەلدارلار ۋە ئاخۇنبايۇ ۋە مۇسابايۇلارغا ئوخشاش باي مونوپولىچىلارنىڭلا سوۋېت بىلەن سودا قىلىشىغا ئىجازەت بېرىلگەن. بۇ يەردىكى ئەمەلىي

مەسىلە پۇلنىڭ بىرلىكى ئىدى. كۆن — خۇرۇم سودىگىرى ھەسەن باباشېف بىلەن بىرىنچى قېتىم تۈزۈلگەن توختامدا يەتتە سۇ ئەمەلدارلىرى ۋاقىتلىق ھۆكۈمەت تارقاتقان چار پادىشاھنىڭ ئىناۋەتلىك قەرز ۋە بانكا تالونلىرى بىلەن تۆلەشنى ۋەدە قىلغان. بۇ بانكا چەكلىرىنىڭ قىممىتى 1922-يىلى شىددەت بىلەن چۈشۈپ كەتكەندە ئۇلار باباشېفنىڭ قايتا كېلىشىم قىلىش تەلپىنى رەت قىلغان. ئىككىنچى قېتىملىق يۈك توختامدا ئىلى پۇلىنى ئىشلىتىشكە كېلىشىلگەن. مۇشۇنداق مۇرەككەپلىكلەر ئىچىدە سوۋېت بىلەن سودا قىلىش تەۋەككۈلچىلىك ئىدى. سودىنىڭ مىقدارىمۇ ئۇرۇشتىن بۇرۇنقى سەۋىيەدىن خېلىلا تۆۋەن ھالەتتە تۇرۇۋاتاتتى. 1923-يىلى پۈتكەن سودا 701000 رۇبلى بولۇپ 1913-يىلدىكى ئىككى يېرىم مىليون رۇبلىغا قارىغاندا كۆپ ئاز ئىدى.

شۇ ۋاقىتتىكى ئانالىزچىلارنىڭ قارىشىچە ، شىنجاڭ چېگراسىنىڭ قايتا ئېچىلىشى سوۋېت تۈركىستانىنىڭ ئىقتىسادىي تەرەققىياتىدا نېگىزلىك رولدا ئىدى. ئۇلار شۇنى بىلەتتىكى ، شىنجاڭنى مەنبە قىلغان ئاشلىق ۋە خام ماتېرىياللار بولمىسا ئوتتۇرا ئاسىيانىڭ ئىقتىسادىي تەرەققىيات پىلانى ، بولۇپمۇ پاختا كۆلىمىنىڭ كېڭىيىشى كەسكىن توسالغۇغا ئۇچرايتتى. ئۇلار يەنە شۇنىمۇ بىلەتتىكى ، ئالدىنقى يىللاردا ئۇلار بۇ يەردىكى سودىنى چەتئەل رىقابەتچىلىرىگە تارتتۇرۇپ قويغان ئىدى. ياۋروپا ۋە ئامېرىكا شىركەتلىرىدىن بەكرەك ھەزەر ئەيلىنەتتى ، بىراق بىر ئافغانىستان تىجارەت ۋەكىلىنىڭ 1923-يىلى يەكەنگە كېلىشى رىقابەتنىڭ كۈچىيىۋاتقانلىقىدىن بېشارەت بېرەتتى. ئۇلار يەنە خىتاينىڭ شەرق بىلەن بولغان قاتناش لىنىيەسىنى راۋاجلاندۇرۇۋاتقانلىقىدىنمۇ ئەنسىرەيتتى. قۇمۇلدا قۇرۇلۇش پىلانلانغان مۇزلىتىش ئەسلىھەلىرى ھەققىدە باھا بەرگەن سوۋېت شەرقشۇناسى ئافاناسېۋ-كازانسكى: «پەرغانە ۋادىسىدىكى كېۋەز تېرىقچىلىقى شىنجاڭنىڭ مال-چارۋىسىسىز تەرەققىي قىلمايدۇ. خىتايدىكى پىلانى ئەمەلگە ئاشۇرۇش ئۈچۈن بۇ مال-چارۋىلار شەرققە بېرىشى كېرەك ، پەرغانىدىكى سارتلار (يەنى ئۆزبېك ۋە ئۇيغۇرلار — تەرجىماندىن) گۆشسىز قېلىپ مال-چارۋىلىرىنى پاختا ئېتىزلىرىدا ئوتلىتىدۇ ھەمدە ئۇ يەردە كېۋەزنىڭ ئورنىغا بۇغداي تېرىيدۇ» دەپ يازغان.

تېرىششلار نەتىجىسىدە ئەركەشتامدىن قەشقەرگە بارىدىغان يول ئېچىلدى ، ئەمما 1924-يىلى خىتاينىڭ سوۋېت ئىتتىپاقىنى ئېتىراپ قىلىشى ھەققىي بۆسۈش بولۇپ ، شىنجاڭدىكى سودىنىڭ تولۇق ئەسلىگە كېلىشى ۋە كونسۇل ئەۋەتىشلەرگە يول ئاچتى. ياڭ زېڭشىن بۇ سەۋەبلىك ئۆلكىدە مۇقىمسىزلىق بولۇشىدىن ئەنسىرىسىمۇ سوۋېت تۈركىستاندا خىتاي دىپلوماتىيەسىنىڭ مەۋجۇت بولۇشىنىڭ مۇھىملىقىنى چۈشىنىپتۇ. 1924-يىلى ئۆكتەبىردە سوۋېتلەر ئىتتىپاقى گىراژدانلىق ھوقۇقى ھەققىدە قارار ماقۇللاپ چېگراسىدا ياشاۋاتقان چەتئەللىكلەر ئەگەر چەتئەل گىراژدانلىقى ھەققىدىكى قانۇنلۇق كىملىكىنى كۆرسىتەلمىسە سوۋېت پۇقراسى دەپ قارىلىدىغانلىقىنى جاكارلىغان. ياڭ زېڭشىن سوۋېت تەۋەسىدە ۋاقىتلىق تۇرۇۋاتقان خىتاي پۇقرالىرىنىڭ شىنجاڭغا قايتىش يولىنىڭ ئېتىلىپ قېلىشىدىن ئەنسىرەپ بېيجىڭ ھۆكۈمىتىنىڭ سوۋېت بىلەن مۇناسىۋەت ئورنىتىش سىياسىتىگە بوي سۇندى. 1925-يىلى شىنجاڭدىكى سابىق چاررۇسىيە كونسۇللىرى سوۋېت كونسۇللىرى بولۇپ قايتا ئېچىلغان ، موسكۋامۇ بەش خىتاي كونسۇلىنىڭ تۈركىستاندا تۇرۇشىغا يول قويغان. بۇ كونسۇللار نامدا بېيجىڭدىكى تاشقى ئىشلار مىنىستىرلىقىدىن بەلگىلەنسۇمۇ ئەمەلدە ھوقۇق ياڭ زېڭشىننىڭ قولىدا ئىدى. 1926-يىلى يانۋاردا ياڭ زېڭشىن خىتاي تاشقى ئىشلار مىنىستىرلىقىنىڭ بېيجىڭدا تۇرۇشلۇق ۋەكىلى جاڭ شاۋبونى تاشكەندە تۇرۇشلۇق كونسۇل قىلىپ بېكىتكەن. ئەنجاندىكى كونسۇل چېن دېلى ئەسلى جەنۇبىي شىنجاڭدىكى بىر ناھىيەنىڭ مەمۇرى ئەمەلدارى بولۇپ ، ئۇ تەرجىمانلىققا ئىيسا يۈسۈپ دېگەن بىر كىشىنى بىللە ئېلىپ كەلگەن (بۇ كىشى كېيىن ئىيسا يۈسۈپ ئالىپتېكىن بولۇپ تونۇلغان). ياڭ يەنە جەمەتچىلىك قىلىپ زاپسانغا ئۆز ئوغلىنى ، شەمەيگە ئوغلىنىڭ قېيناتىسى لىيۇ چاڭبېڭنى كونسۇل قىلىپ ئەۋەتكەن. شىبە ئەمەلدارى ئۇجالا ساراكۇن (1885-1960) ئالمۇتاغا ئەۋەتىلگەن. ئۇ ئالمۇتادا 20 يىل ئىلگىرى رۇسچە ئۆگىنىپ قايتىپ كەلگەن بولۇپ ، چىڭ سۇلالىسىنىڭ ئاخىرقى يىللىرىدىكى چەتئەلدە ئوقۇتۇش پروگراممىسىدىن پايدىلانغانلارنىڭ بىرى ئىدى.

قەشقەرگە 1925-يىلى تەيىنلىنىپ يېتىپ كەلگەن سوۋېت كونسۇلى ماكس دۇمپىس بۇرۇن ئىران ۋە ئافغانىستاندا خىزمەت قىلغان ئىدى. مۇشۇنداق ئارقا كۆرۈنۈشتىكى بىر كىشىنىڭ ئەۋەتىلىشى سوۋېتنىڭ شىنجاڭنى يەنىلا خىتاينىڭ ئەمەس ئىسلام دۇنياسىنىڭ بىر قىسمى دەپ قارايدىغانلىقىنى بىلدۈرەتتى. ئۇنىڭ دوكلاتلىرىدىن قارىغاندا دۇمپىسنىڭ دىققىتى دەسلەپتە يەرلىك مۇسۇلمانلار جەمئىيىتىگە قارىتىلغان. ئۇ يەردە ئۇ ئىلغار ئۆلىمالار بىلەن دوستلاشقان. ئۇ قەشقەرگە كونسۇل خادىملىرىدىن باشقا يەنە بىر تۈركۈم سوۋېت ۋەكىللىرىنى ئېلىپ كەلگەن. ئەلۋەتتە ، ئۇلارنىڭ ئىچىدە تىجارەت ئورگانلىرىنىڭ ، مەسىلەن ، كېۋەز باش كومىتېتىغا ئوخشاش شىنجاڭنىڭ پاختىسىنى سوۋېتقا چىقىرىدىغان ئورگانلارنىڭ ۋەكىللەرمۇ بار ئىدى. شۇنداقلا سوۋېت دۆلەتلىك پاراخوت قاتناش ئورگانىنىڭ ئادەملىرىمۇ بار بولۇپ ئۇلارنىڭ مەقسىتى شىنجاڭلىق مۇسۇلمانلارنى رۇسىيە يولى ئارقىلىق مەككە ۋە مەدىنىگە بېرىشقا جەلپ قىلىش ئىدى.

دۇمپىسنىڭ دەسلەپكى ۋەزىپىلىرىدىن بىرى شىنجاڭدىكى چار پادىشاھ پۇقرالىرىنى سوۋېت پۇقرالىرى دەپ تىزىملاش بولدى. 1920-يىلدىن 1925-يىلغىچە بولغان ئارىلىقتا شىنجاڭدىكى بۇ رۇسىيە مۇھاجىرلىرى كونسۇل تەرىپىدىن قوغداشتىن مەھرۇم قالغان ئىدى. خىتاي ئەمەلدارلىرى نۇرغۇن قېتىم ئۇلارنى خىتاي پۇقراسى بولۇشقا ئۈندىگەن ئىدى. دۇمپىس شىنجاڭدىكى سوۋېت پۇقرالىقىنى تەلەپ قىلغان كىشىلەرنىڭ كۆپىنچىسى ئەسلى رۇسىيە تۈركىستانىدىن كەلگەن كۆچمەنلەر بولماستىن بەلكى ئىقتىسادى مەنپەئەتكە ئېرىشىش ئۈچۈن بۇرۇن چار رۇسىيەنىڭ رەسمىيەتلەرگە ئېرىشكەن يەرلىك ئۇيغۇرلار ئىكەنلىكىنى ئېتىراپ قىلاتتى. ئۇ موسكۋاغا سۇنغان دوكلاتىدا: «قاچانلا بولمىسۇن يېڭى بىر ئاقساقال بىر يەرگە تەيىنلەنسە ئۇنىڭ ئەتراپىدا دەسلەپتە ئىككى ياكى ئۈچ رۇس پۇقراسى بولىدۇ ، ئۇزاق ئۆتمەي ئاقساقاللار بۇ ساننى ئوتتۇز-قىرىق رۇس پۇقراسى بار دەپ يوللايدۇ» دەپ يازغان. دۇمپىسنىڭ تۇتقان يولى بۇرۇنقى چار پادىشاھ كونسۇللىرىدىن ئانچە پەرقلىنمەيتتى ، چۈنكى ئۇ: «بىز پۈتۈنلەي سىياسىي سەۋەب بىلەن ئۇلارنى سوۋېت پۇقراسى دەپ ئېتىراپ قىلىشىمىز زۆرۈر ، ئۇنداق قىلمىساق سوۋېت ئىتتىپاقى

چېگراسىدىكى خېلى كۆپ مۇسۇلمان ئاممىسىنى نارازى قىلىپ قويىمىز، ئۇنداقتا غەلىبە بىرتانىيەنىڭ بولىدۇ» دېگەن. ئۇنىڭ قارشىچە يەنە يېڭى بىر تۈركۈم سوۋېت ئاقساقاللىرىمۇ زۆرۈر بولۇپ، بۇلار سوۋېت پۇقرالىرىنى تىزىملاش، ئۇلارنىڭ مەنپەئەتىنى قوغداش ۋە شىنجاڭ توغرىلىق ئىقتىسادى ۋە ئېتنوگرافىك دوكلاتلارنى تەمىنلەش قاتارلىق ئىشلارنى بېجىرىتتى.

1924-يىلى سوۋېت تاشقى سودا خەلق كومىسسارىياتى ئاسىيادىكى كاپىتالىستلارغا قارىتا بىر يۈرۈش سىياسەتلەرنى تۈزۈپ چىققان بولۇپ، سوۋېتنىڭ نەزىرىدە بۇلار مۇستەملىكە دۇنياسىدا ئىجابىي ئوبراز يارىتىشنىڭ ۋاسىتىسى ئىدى، شۇڭا ئۇلارغا ئېتىبارلىق تاموژنا سىياسىتى يۈرگۈزۈلگەن. بۇ تەدبىرلەرنىڭ ئىچىدە خىتاينىڭ غەربىدىن تورلۇك خام-ماتېرىياللارنى سوۋېت ئىتتىپاقىغا ئەركىن ئىمپورت قىلىشمۇ بار ئىدى. نەتىجىدە شىنجاڭ مۇسۇلمانلىرى تەدرىجىي ھالدا سوۋېتتىكى يىللىق يەرەمەنكىلەرگە ئىنقىلابتىن بۇرۇنقىدەكلا ئىشتىراك قىلىدىغان بولغان. 1918-يىلدىكى نىژنى-نووگورود يەرەمەنكىسى ئېچىشتا مەغلۇپ بولغاندىن كېيىن 1922-يىلى مۇۋەپپەقىيەتلىك ھالدا قايتا ئېچىلغان، چۈنكى يېڭى ئىقتىسادى سىياسەت خۇسۇسىي كارخانىلارنىڭ ئۈستىدىكى چەكلىمىلەرنى بىكار قىلغان. 1925-يىلى شىنجاڭ شىركەتلىرى نىژنى-نووگورودقا قايتىپ كەلگەن، شۇ چاغدا ئۇلار ئون بىر كىشى ئىدى. يەرەمەنكىدە كۆرگەنلىرى ئۇلارنى مەمنۇن قىلغانلىقى ئۈچۈن 1926-يىلى ئۇلارنىڭ سانى 77 گە كۆپەيگەن. 1928-يىلىغا كەلگەندە نىژنى-نووگورودقا بۇرۇنقى كېلىشىمىدىكى سودا پورتنىلىرى بولغان غۇلجا ۋە تارباغاتايدىنلا ئەمەس شىنجاڭنىڭ كورلا ۋە قۇمۇللارنى ئۆز ئىچىگە ئالغان ھەممە شەھەرلىرىدىن تىجارەتچىلەر كەلگەن. شىنجاڭغا يېقىن بولغان تۇنجى يەرەمەنكى 1923-يىلى قارقارا بازىرىدا ئېچىلغان بولۇپ، 1925-يىلىغا كەلگەندە ئىنقىلابتىن بۇرۇنقى ھالەتتىن ئېشىپ كەتكەن.

يېڭى ئىقتىسادى سىياسەت سوۋېت ئىتتىپاقىدا ئىنقىلابتىن بۇرۇنقىدەك بەزى تەرەپلەردە گۈللىنىشنى بارلىققا كەلتۈرگەن، شىنجاڭدا بولسا ۋەزىيەتتە چوڭ ئۆزگىرىشلەر يۈز بەرگەن. سوۋېت سودا ئورگانلىرى سوۋېت ماللىرىنى ئېكسپورت قىلىش ۋە يەرلىك مەھسۇلاتلارنى سېتىۋېلىشنى پۈتۈنلەي كونترول قىلىپ، ئەنجانلىقلارنىڭ ئۇزۇندىن بۇيانقى مونوپوللۇقىغا

خاتمە بەرگەن. بۇ يېڭى ئۇسۇلغا بەزىلەر قارشى چىققان ، بولۇپمۇ سوۋېت تىجارەت ئورگانلىرى شىنجاڭنىڭ جەنۇبىدا قىيىنچىلىقلارغا يولۇققان. مەسىلەن ، سوۋېت بانكىسى پاختا سېتىۋېلىش ئۈچۈن ئەۋەتكەن كۈمۈشلەر تۇتۇپ قېلىنغان. دۇمپىس خىتاي ئەمەلدارلىرىنى تەنقىد قىلىشمۇ ئۇنىڭ نەزىرىدە ئۆمەر ئاخۇنبايۋ ئەڭ كۈچلۈك توسالغۇ ئىدى ، چۈنكى ئۇ يەنىلا قەشقەردىكى ئەڭ باي كىشى ئىدى. يېڭى ئەسىردىكى خىتاي-سوۋېت دوستلۇقىنىڭ پۇرسىتىگە جاۋابەن ئاخۇنبايۋ 1926-يىلىنىڭ بېشىدا شىركىتىنى «قەشقەر سودا-سانائەت ئىمپورت ۋە ئېكسپورت شىركىتى» دەپ قايتا تەشكىللەپ ئەڭ يىراق بولغان موسكۋادىمۇ ۋەكىل تۇرغۇزغان. ئاخۇنبايۋ قەشقەردىكى ئېكسپورت تىجارىتىنى مونوپول قىلىپلا قالماي يەرلىك تاموژىنىمۇ كونترول قىلغان (ئۇ 1911-1912-يىلدىكى ئىنقىلابتىن بۇرۇندىن تارتىپ شۇنداق قىلغان ئىدى).

دۇمپىس ئاخۇنبايۋقا زەربە بېرىشنىڭ بىر پىلانىنى تۈزگەن بولۇپ ، ئاخۇنبايۋنىڭ ئېكسپورتىغا ئاخۇنبايۋ بويسۇنغىچە ئېمبارگو يۈرگۈزمەكچى بولغان. بۇ 1926-يىلىنىڭ باشلىرىدىكى خىتاي پۇقرالىرىنىڭ مال-چارۋا ۋە تېرە ئېكسپورتىغا چەك قويۇلۇشىنىڭ سەۋەبى بولۇشى مۇمكىن. بۇنىڭ نەتىجىسىدە ياك زېڭشىن بىلەن يېڭى باسقۇچلۇق سۆھبەت ئۆتكۈزۈلگەن. دۇمپىسنىڭ ئىككىنچى ئىستراتېگىيەسى كىچىك تىجارەتچىلەر قاتلىمىنى ئاخۇنبايۋنىڭ كۈچىنى ئاجىزلىتىشقا كۈشكۈرتۈش بولغان ئىدى. شۇ ۋاقىتتا ئەنجاندىكى خىتاي ئەلچىخانىسىدا تەرجىمان بولۇپ ئىشلىگەن ئىيسا يۈسۈپ ئالىپتېكىننىڭ ئېيتىشىچە ، سوۋېت خادىملىرى دېھقان ۋە چارۋىچىلاردىن سوۋېتقا ئېكسپورت قىلىنىدىغان مەھسۇلاتلارنى بىۋاسىتە تۆۋەن باھادا سېتىۋالغان. ئۇلار يەنە يەرلىكلەرنىڭ سوۋېت ماللىرىنى ئۆز كارۋانلىرى ئارقىلىق بىۋاسىتە ئىمپورت قىلىشىنى ھەق بىلەن تەمىنلىگەن ھەمدە بۇ ماللارنى ساتىدىغان قەشقەر بازارلىرىدىكى يەرلىك دۇكانلارغا تولۇقلىما پۇل بەرگەن. ئىيسا يۈسۈپ ئالىپتېكىن شۇ چاغلارنى ئەسلىپ: «ئۇ چاغدا بىر ئادەمنىڭ بۈگۈنى پۇل ئالماشتۇرىدىغان بازاردىن ۋاز كېچىپ ئەتىسى بىر دۇكان ئېچىپ تىجارەت قىلىشى كۆپ ئۇچرايتتى» دېگەن. سوۋېتتىن ئىمپورت قىلىنىدىغان يېنىك سانائەت مەھسۇلاتلىرىنىڭ كۆپىيىشى ۋە سودىدىكى تەڭپۇڭلۇقنىڭ بولۇشى بىلەن پائىدەسىغا

قاراپ ئۆزگىرىشى بىلەن ئۇلار يەرلىككە تەسىر كۆرسىتىشنىڭ يېڭى ئۇسۇلىنى تېپىۋالغان. برىتانىيەلىكلەرنىڭ دوكلاتىغا قارىغاندا سوۋېتلىكلەرنىڭ ئۇسۇللىرىدىن بىرى ئاۋۋال نۇرغۇن مالنى توپ ئالدىغانلارغا سېتىپ بىر قانچە ئايدىن كېيىن يەنە شۇ مەھسۇلاتنى توپ باھاسىدىن ئەرزىن سېتىپ تىجارەتچىلەرنى ۋەيران قىلىش ئىدى.

1925-يىلى شىنجاڭ چېگراسىنىڭ قايتا ئېچىلىشى يېڭى بىر تۈركۈم ئىشلەمچىلەرنىڭ سوۋېتقا ئېقىشىنى كەلتۈرۈپ چىقاردى. خۇددى جاستىن جاكوبز مۇلاھىزە قىلغاندەك، ياڭ زېڭشىن مىڭلىغان قەشقەرلىكلەرنىڭ يازنى سوۋېت تۇپراقلىرىدا ئۆتكۈزۈشى نەتىجىسىدە ئۇلارنىڭ كوممۇنىزم ئىدىيەسىنىڭ تەسىرىگە ئۇچراپ قېلىشىدىن ئەنسىرەيتتى. ياڭ زېڭشىن: «ئەگەر مەن بۈگۈن شىنجاڭلىق چەنتۇلارنى ھېچ بىر چەكلىمىسىز سوۋېتقا ئىشلەشكە يول قويسام بۈگۈنكى ئون مىڭ پەسىللىك ئىشلەمچى، ئەتىسى قۇتراتقۇلاردىن بولۇپ قايتىپ كېلىدۇ»-دېگەن. ھەقىقەتەن، بۇ ئىشلەمچىلەر سوۋېتتىكى چېغىدا ئۇلارنىڭ سىياسىي ئېڭىنى ئۆستۈرۈش ئۈچۈن بەزى ئىشلار ئېلىپ بېرىلغان. ئاتالمىش قىزىل چايخانىلار شىنجاڭدىن كېلىدىغان ئىشلەمچىلەر ئۆتىدىغان يوللارغا، بازارلارغا ۋە بەزىدە ئۇلار تۇرىدىغان ۋە ئىشلەيدىغان كولخوزلارغا تەسىس قىلىنغان. ئۇ چايخانىلاردا ئۇسۇلۇق ۋە چاي تارتىلغاندىن باشقا ھەپتىدە بىر قېتىم سىياسەت ھەققىدە لېكسىيە سۆزلەنگەن. ئەنجاندا مەخسۇس قەشقەرلىك ئىشلەمچىلەر ئۈچۈن قىزىل چايخانىدىن باشقا ئىشلەمچىلەر سارىيى تەسىس قىلىنغان. كارۋان سارايلارمۇ سىياسىي تەربىيە قىلىنىدىغان ئورۇن بولۇپ قالغان. قەشقەرلىكلەر ماڭىدىغان يولدا ئۇلار ئۈچۈن ئىككى قىزىل كارۋان ساراي تەسىس قىلىنغان بولۇپ، بىرى ئوشتا يەنە بىرى ئۆزگەندە ئىدى، بۇلار مۇساپىر ئىشلەمچىلەرگە ساغلام سىياسىي مۇھىت ۋە ياتاق شارائىتى تەمىن ئېتەتتى.

ئەمما، قەشقەرلىك رادىكال پرولېتارىياتلارنى يېتىشتۈرۈش سوۋېت پىلانچىلىرىغا نىسبەتەن ھېچقانچە مۇھىم ئورۇندا ئەمەس ئىدى. ئۇلار ئىنقىلابتىن بۇرۇنقى تەرەققىياتنىڭ ئەرزىن قەشقەرلىك ئىشلەمچىلەرگە تايانغانلىقىنى، بۇنىڭ كەلگۈسىدىكى پاختا بازىسى بەرپا قىلىشتا ۋە

باشقا قۇرۇلۇشلاردا مۇھىم رول ئوينايدىغانلىقىنى بىلەتتى. ئىنقىلابتىن كېيىنكى بىر قانچە يىلدا قەشقەرلىك ئىشلەمچىلەرنىڭ ئايىغى ئۈزۈلۈپ قالغان بولغاچقا ئوتتۇرا ئاسىيا جۇمھۇرىيەتلىرى ئارىسىدا ئىشلەمچى جەلپ قىلىش رىقابىتى شەكىللەنگەن ئىدى. دەسلەپتە قەشقەرلىك ئىشلەمچىلەر ئەركەشتامدىن ئۆتۈپ ئوشقا كېلەتتى، ئۇ يەردە ھەر قايسى سوۋېت جۇمھۇرىيەتلىرىدىن ۋە ئايرىم سوۋخۇزلاردىن (دۆلەت ئىگىلىكىدىكى ئېكىنزارلاردىن) كەلگەن ئىشقا ياللىغۇچىلار بىلەن ئۇچرىشاتتى. رىقابەت كەسكىنلەشكەنچە ئادەم ياللايدىغان غوجىدارلار دەسلەپتە ئەركەشتام ئېغىزىغا ئەۋەتىلدى، كېيىن ھەتتا قەشقەرگىچە بېرىپ ئادەم ياللايدىغان بولدى. ھەتتا ئىشچىلار قەشقەردە قوبۇل قىلىنىپ بىۋاسىتە ئىشلەيدىغان يەرگە توپ توپلارغا بۆلۈنۈپ ئەۋەتىلىدىغان سىستېما بارلىققا كەلگەن. بۇ توپلار چېگرادا ئايرىم «ئويچە يول خېتى» بىلەن كىرىشكە رۇخسەت قىلىنىدىغان بولۇپ، بۇ ئىشلەمچىلەرنى ئايرىم قوبۇل قىلغاندا ئىشلەمچىلەرنىڭ رەسمىي تەلەپ قىلىدىغان (ئوتتۇرا ئاسىيا بىۋىروسى شۇنى ئىستەيتتى) يەككە يول خېتىدىن پەرقلىق ئىدى. غوجىدارلار ئادەتتە دەللاللارغا تايىنىدىغان بولۇپ، ھەر بىر ئادەم ئۈچۈن 25 سىنتىن بىر رۇبلىغىچە پۇل بېرەتتى. بۇ دەللاللار ئىشلەمچىلەرگە قوشۇلۇپ ئىشلەيدىغان يەرلەرگە بىللە باراتتى ۋە ئۇلارنىڭ مائاشىنى تارقىتىش، باشقۇرۇش قاتارلىق ئىشلارغا مەسئۇل بولاتتى. بەزىدە مائاشنىڭ 40 پىرسەنتىگىچە بولغان قىسمى ئۇلارنىڭ چۈشكەن قالاتتى. شۇڭا، بەزى قەشقەرلىك چەت ياقلىرىدىن كەلگەن ئىشلەمچىلەرگە نىسبەتەن سوۋېت ئىتتىپاقىنى ئىشچىلارنىڭ جەننىتى دېگىلى بولمايتتى. قەشقەردىن يەرغانىگە سوزۇلغان ھەر يىللىق بۇ سەپەر ئۇلارنىڭ قەلبىدە ياشاشنىڭ قىيىنچىلىقلىرى ھەققىدىكى ئەسلىمىلەرنى قالدۇرغان. مەسىلەن بىر قوشاققا مۇنداق كەلگەن:

«كۆرۈپ كەلدىم ئەنجاننى، ئاران ساقلايدىكەن جاننى.»

ھەر ئاتىشى يىلدا بىر چوڭ ئىنقىلاب

1920-يىلىنىڭ ئوتتۇرىلىرىدا سوۋېتنىڭ خىتاي ئىستراتېگىيەسى سىياسىي تالاش-تارتىشنىڭ مەركىزى بولۇپ ئاخىرىدا ستالىن بىلەن تروتسكىچى سولچىلارنىڭ ئاساسلىق ئۇرۇش مەيدانىغا ئايلانغان. سوۋېت بىر تەرەپتىن خىتاي كومپارتىيەسىنى جەنۇبتا گومىنداڭ بىلەن ھەمكارلىشىشقا ئۈندىسە ، يەنە بىر تەرەپتىن شىمالدىكى مىلتارىستلار ئارىسىدىن ئىتتىپاقداش ئىزدىگەن. بۇ مىلتارىستلارنىڭ چوڭى خرىستىئان گېنېرال فېڭ يۈشياڭ بولۇپ ، ئۇ جىلى مىلتارىستلىرى ئىچىدىن باش كۆتۈرگەن ئىدى. فېڭ يۈشياڭ 1924-يىلى ئۆكتەبىردە بېيجىڭنى بېسىۋېلىپ شۇ چاغدىكى خىتاي جۇمھۇرىيىتىنىڭ پرىزىدېنتىنى ئورنىدىن بىكار قىلغان ۋە ئىمپېراتور پۇيىنى بېيجىڭدىن قوغلاپ چىقارغان ، بۇ ئارقىلىق سىياسىي سەھنىگە كىرىپ كەلگەن ئىدى. بۇ ھەربىي ئۆزگىرىش فېڭ يۈشياڭ بىلەن سوۋېت ئىتتىپاقىغا چىش — تىرىقچىچە ئۆچ بولغان مانجۇ مىلتارىست جاڭ زولىننىڭ تىرىكشىش ھالىتىنى كەلتۈرۈپ چىقارغان بولۇپ ، ئاخىرى پايتەختتىن چېكىنىپ سىياسەتكە يىراقتا تۇرۇپ ھەيۋە قىلىشنى تاللىشى بىلەن ئاياغلاشقان. سۇن جۇڭسەننىڭ غايىسىگە ھېسداشلىق قىلىدىغان فېڭ يۈشياڭ ئۇزاق قالماي بىر تۈركۈم سوۋېت مەسلىھەتچىلىرىنى قوبۇل قىلغان. بۇ مەسلىھەتچىلەر گومىنداڭ بىلەن فېڭ يۈشياڭنىڭ ھەمكارلىقى ئۈچۈن ئارىسىدا كېلىشتۈرگۈچى بولغان. گومىنداڭ فېڭنىڭ پۇقرالار ئارمىيەسىدە خىزمەت قىلىشقا پائالىيەتچىلەرنى ئەۋەتكەن.

فېڭ يۈشياڭ پايتەختكە ھۇجۇم قىلىشتىن بۇرۇن غەربىي شىمالنى مۇداپىئە قىلغۇچى تۇتۇق (دۇبەن) دېگەن ئۇنۋانغا ئېرىشكەن. ياك زېڭشىن شىنجاڭنىڭ فېڭ يۈشياڭنىڭ قولىغا چۈشۈپ قېلىشىدىن ئەنسىرەپ ئۇنىڭ بۇ تەيىنلىنىشىگە قارشى چىققان ھەمدە شىنجاڭدىكى مۇسۇلمان ۋە موڭغۇل ئاقسۆڭەكلەرنى ۋە ئۆلكىلىك مەجلىسنى كۈشكۈرتۈپ بېيجىڭغا نارازىلىق خەتلىرى ئەۋەتكەن. دەسلەپتە فېڭ يۈشياڭ ئۇ ئەمەل-ئاتاقنى ئانچە چوڭ بىلىمگەن ، ئەمما 1925-يىلىنىڭ بېشىدا ئۇ چاخار ۋە سۈيۈەن (بۇرۇنقى ئىچكى موڭغۇلىيە) نىڭ ھەربىي ھۆكۈمرانغا ئايلانغان ۋە ئۆزىنىڭ خەلق ئارمىيەسىنىڭ باش شتابىنى كالگانغا يۆتكەن (بۇ

ھازىرقى خېيىي ئۆلكىسىنىڭ جاڭجاكۇ شەھىرى). ئۇ بۇ يەردە بىر قانچە تۈرلۈك ئىسلاھات ۋە تەرەققىيات ھەرىكىتىنى باشلىغان. 1925-يىلى ئاۋغۇستتا فېڭ يۈشياڭ ئۆز تەسىر-دائىرىسىنى گەنسۇغا كېڭەيتىپ ئۆزىنى گەنسۇنىڭ تۇتۇقى دەپ ئاتىغان. بۇ ھەرىكەتكە يەرلىك خىتاي زوراۋانلار قارشى چىققان. بىراق ئۆلكىنىڭ غەربىدىكى شىنجاڭ چېگراسىدا تۇرۇۋاتقان تۇڭگان مىلىتارىستلار پۇقرالار ئارمىيەسىنىڭ ئۇنۋانلىرىنى قوبۇل قىلغان، بۇنىڭ بەدىلىگە ئاتاققا مۇستەقىللىققا ئېرىشكەن.

گەرچە شىنجاڭ فېڭ يۈشياڭ ئۈچۈن ئەڭ مۇھىم بولمىسىمۇ، بۇ يەر ئۇنى كىرىم ۋە سوۋېت بىلەن بولغان بىخەتەر ئالاقە مەنبەسى سۈپىتىدە قىزىقتۇرغان ئىدى. ئۇ شىنجاڭغا گومىنداڭ ئىچكى موڭغۇلىيەدە قوللانغان سىياسەتنى قوللانماقچى بولغان بولۇپ، گومىنداڭ ئىچكى موڭغۇلىيەنىڭ ھاكىمىيەت شەكلىنى قايتا تەشكىللەپ مۇستەملىكە سىياسىتى يۈرگۈزۈپ چېگرادىكى بۇ زېمىننى خىتاينىڭ كونتروللۇقىغا مەھكەم كىرگۈزۈۋالغان ئىدى. فېڭ يۈشياڭ ۋە ئۇنىڭ ھەم پىكىرلىرىنىڭ پىلانى بويىچە شىنجاڭ ئۈچ يېڭى ئۆلكىگە پارچىلىناتتى.

فېڭ يۈشياڭنىڭ شىنجاڭغا يېقىنلىشىشى 1924-يىلى قەشقەردىكى باش قوماندان ما فۇشىڭنىڭ ياك زېڭشىغا قارشى چىقىپ باج تالونلىرىنى ئەۋەتمەسلىكى بىلەن ئەكس ئەتتى، بۇنىڭغا جاۋابەن ياك ما فۇشىڭنى ئۆلتۈرۈپ، باش قوماندانلىق ئورنىنى بىكار قىلغان، ئەمما بۇنىڭ ئۈچۈن ئېغىر بەدەل تۆلىگەن. گەنسۇدىن ھۇجۇم كېلىدىغانلىقى ھەققىدىكى ئۆسەكلەر ھەممە يەردە تارقىلىپ، بۇنىڭ بىلەن ياك ئۆزى تەشكىللىگەن تۇڭگانلار ئارمىيەسىگە ئىشەنگىلى بولمايدىغانلىقىنى ھېس قىلغان. شۇنىڭ بىلەن ئۇ تۇڭگانلار ئارمىيەسىنى بىكار قىلىپ، قارا شەھەردىكى تۇرغۇت موڭغۇللىرىدىن بىر گارنىزون قۇرۇپ گەنسۇ ئالدىنقى سېپىگە ئەۋەتكەن. ئاخىرىدا، 1925-يىلىدىكى فېڭ يۈشياڭ بىلەن جاڭ زولىننىڭ ئۇرۇشى يانگى غەمدىن خالاس قىلغان. توقۇنۇشتا كۈچ ئېلىشالمىغان فېڭ غەربى شىمال مۇداپىئەسى تۇتۇقلۇقى ئورنىدىن ئىستېپا بېرىپ موڭغۇلىيەگە چېكىنگەن ۋە ئۇ يەردە يارىسىنى داۋالىغان. ئۇ بۇ يەردىن سۆھبەت ئۈچۈن موسكۋاغا كەتكەن.

ئۇيغۇر كوممۇنىستلىرى بارلىق تىرىشچانلىقلار بىلەن خىتايدا يۈز بېرىۋاتقان مۇرەككەپ ھادىسىلەردىن خەۋەردار بولۇپ تۇراتتى. بىراق پەقەت موسكۋا ئۇلارنىڭ خىتاي سىياسىي پارتىيەلىرى بىلەن ئۇچرىشىدىغان ئورنى بولۇپ قالغان ئىدى. 1924-يىلىنىڭ ئاخىرلىرىدىن باشلاپ موسكۋادىكى شەرق ئەمگەكچىلەر كوممۇنىستىك ئۇنىۋېرسىتېتىدا ئوقۇۋاتقان قەشقەرلىك، تارانچى، تۇڭگان، موڭغۇل ۋە قازاقلاردىن تەركىب تاپقان بىر تۈركۈم ئوقۇغۇچىلار ئۆزلىرىنى ئالتە شەھەر ۋە جۇڭغارىيەنىڭ ئىنقىلابىي ئوقۇغۇچىلىرى دەپ ئاتىغان ئىدى. 1925-يىلىدىكى مەلۇماتقا قارىغاندا، شەرق ئەمگەكچىلەر كوممۇنىستىك ئۇنىۋېرسىتېتىدىكى بۇ گۇرۇپپىغا 12 ئوقۇغۇچى يىغىلغان بولۇپ ئىككىسى شىنجاڭلىق موڭغۇل، قالغانلىرى سوۋېت تۈركىستانىدىن كەلگەنلەر ئىدى. ئۇلار يىغىلىش ئورۇنلاشتۇرۇپ شىنجاڭنىڭ جۇغراپىيەسى ۋە تارىخى ھەققىدە، شۇنداقلا خىتايدىكى مىللەتلەر مەسىلىسى ھەققىدە سۆھبەتلىشەتتى. بەزىدە بۇلار سوۋېت شەرقشۇناسلىرىنىڭ لېكسىيەلىرىنى ئاڭلايتتى. 1924-يىلىدىكى سوۋېت بىلەن گومىنداڭنىڭ ھەمكارلىقى ۋە تاشكەنتتىكى تارانچىلار بىلەن قەشقەرلىكلەر ئوتتۇرىسىدىكى بۆلۈنۈش بۇ گۇرۇپپىنىڭمۇ بۆلۈنۈشىگە سەۋەب بولغاندەك قىلاتتى. نەتىجىدە 1925-يىلىنىڭ ئاخىرىدا بىر كىچىك تۈركۈمدىكى خىتاي پۇقرالىقىدىكى قەشقەرلىك ئوقۇغۇچىلار شەرق ئەمگەكچىلەر كوممۇنىستىك ئۇنىۋېرسىتېتىدىكى خىتاي ئوقۇغۇچىلار گۇرۇپپىسىغا قېتىلغان. دەسلەپتە بۇ قەشقەرلىك ئوقۇغۇچىلارنىڭ رەھبىرى ئارتۇچلۇق ئابدۇمۆمىن ھەسەن ھاجىيىۋ ئىدى. دەسلەپكى يىغىلىشلارنىڭ بىرىدە ئەزالار خىتايچە ژۇرناللارنى ئوقۇشنى قارار قىلغان، شەرق ئەمگەكچىلەر كوممۇنىستىك ئۇنىۋېرسىتېتىنىڭ خىتاي ھەققىدىكى مۇزاكىرىلىرىگە قاتناشقان ھەمدە خىتاي ئوقۇغۇچىلارنىڭ ژۇرنىلىغا ئەسەر ئەۋەتكەن.

1926-يىلىنىڭ ئىككىنچى يېرىمىدا قادىر ھاجى شەرق ئەمگەكچىلەر كوممۇنىستىك ئۇنىۋېرسىتېتىغا بىر مەۋسۇملۇق ئۆگىنىشكە بارىدۇ ۋە قەشقەرلىك ئوقۇغۇچىلار گۇرۇپپىسىنىڭ رەھبەرلىكىنى ئۈستىگە ئېلىپ، بۇ گۇرۇپپىنىڭ خىتاي سىياسىتىگە بولغان يۈزلىنىشىنى داۋاملاشتۇرىدۇ. قادىر ھاجى موسكۋاغا بارغاندا فېڭ يۈشياڭ كېتىپ قالغان بولۇپ

كۆرۈشلەلمەي قالغان، بىراق ئۇ باشقا خىتاي ئىنقىلابچىلىرى بىلەن كۆرۈشكەن بولۇپ، شۇلارنىڭ ئىچىدە گۇاڭدۇڭلۇق كوممۇنىست، گومىنداڭنىڭ ئىجرائىيە ئەزاسى تەن پىڭشەن بار ئىدى، ئۇ موسكۋاغا كوممۇنىستىك ئىتېرناتسىئونالنىڭ يىغىنى ئۈچۈن كەلگەن ئىكەن. تەن پىڭشەنگە يازغان شىنجاڭنىڭ ئەھۋالى ھەققىدىكى دوكلاتتا قادىر ھاجى ئۆزىنىڭ شۇ ۋاقىتتا يەنىلا گۇاڭدۇڭنى بازى قىلىۋاتقان خىتاي كوممۇنىستلىرى ياكى مىللەتچىلىرى بىلەن ھەمكارلىشىشقا شۈبھە بىلەن قارايدىغانلىقىنى يازغان. قادىر ھاجى: «بىز خىتاي كومپارتىيەسى ۋە گومىنداڭ بىلەن قانداق قىلىپ ئالاقە ئورنىتالايمىز؟ بىزنىڭ ئارىمىزدا چاڭ زولىن ۋە ۋۇ پىڭفۇدەك دۈشمەنلەر بار، ئارىمىزدا تۆمۈر يول يوق. بىز تېخىچە خىتاي كوممۇنىستىك پارتىيەسىنىڭ قانداق سىياسەتلەرنى ئىجرا قىلىدىغانلىقىنى، ئۇنىڭ ئويىچىكىنى، تاكتىكىسىنى ياكى قۇرۇلتىيىدىكى قارارنى بىلمەيمىز.» دېگەن. فېڭ يۈشياڭنىڭ ئارمىيەسى بىلەن ھەمكارلىشىش قادىر ھاجىغا ئەمەلىيەتكە بەكرەك ئۇيغۇن بىلىنگەن ئىدى. قادىر ھاجى بۇ ھەقتە مۇنداق يازغان: «بۇ يەردە 40 تىن 50 كېچە شەرقىي تۈركىستانلىق ھەر قايسى مىللەتلەردىن بولغان ئوقۇغۇچىلار بار. ئۇلار ئوقۇش پۈتتۈرگەندىن كېيىن سوۋېتتا ئوخشىمىغان خىزمەتلەرنى قىلىۋاتىدۇ. ئۇلارنىڭ بىر قىسمى يۇرتىغا قايتىپ، يېتىپ كېلىش ئالدىدىكى ئىنقىلاب ئۈچۈن تەييارلىق سۈپىتىدە يەرلىك ھەرقايسى شەرقىي تۈركىستان تەشكىلاتلىرىنى بىرلەشتۈرۈپ بىر خەلق پارتىيەسى قۇرۇشنى ئارزۇ قىلىدۇ، ئۇلار فېڭ يۈشياڭنىڭ خەلق ئارمىيەسى بىلەن يانداشماقچى». قادىر ھاجى ئۆزىنىڭ دوكلاتىنى گومىنداڭ ۋە خىتاي كومپارتىيەسى بىلەن ھەمكارلىشىشنىڭ بىر ئېھتىياج ئىكەنلىكىنى تەكىتلەپ خۇلاسەلىگەن. بىراق، ئۇ يەنە: «فېڭ يۈشياڭنىڭ ئارمىيەسى بىزگە يېقىنلاپ كەلدى، ئۇنىڭ بىلەن ئالاقە ئورنىتىش بىزگە كۆڭۈلدىكىدەك ئىش ئەمەسمۇ!» دەپ خىتاب قىلغان.

ھالبۇكى، قادىر ھاجى شۇ ۋاقىتتىكى سوۋېتتىكى خىتاي مۇتەخەسسسلرى ئارىسىدا بۇ خىل ئالاقىنى كۆڭۈلدىكىدەك ئىش ئەمەس دەپ قارايدىغان قاراشلارنىڭ كۈچىيىۋاتقانلىقىدىن خەۋەرسىز ئىدى. فېڭ يۈشياڭ خىتاينىڭ شىمالدا موسكۋانىڭ ياردىمىگە ئېرىشكەن ئىدى،

بىراق بولشېۋىكلەرنىڭ مەزكۇر مىلتارىستىنىڭ ئىلغار خاھىشى ھەققىدىكى دەسلەپكى ھاياجانلىرى پەسلىمەكتە ئىدى. بۇ ئۇنىڭ ئارمىيەسى ئىچىدىكى گومىنداڭ پائالىيەتلىرىنى چەكلىگەنلىكى سەۋەبىدىن ئىدى. گەنسۇدىكى ئەھۋالنى كۆزدە تۇتۇپ سوۋېت تاشقى ئىشلار خەلق كومىسسارىياتى ئەمەلدارلىرى پۇقرالار ئارمىيەسىنىڭ غەربكە سۈرۈلۈشى گومىنداڭنىڭ شىنجاڭنى كونترول قىلىشى بىلەن نەتىجىلەنمەيدۇ. ئەكسىچە، شىنجاڭنى ئۆز ئىچىگە ئالغان خىتاينىڭ غەربىي شىمالى تۇڭگان مىلتارىستلارنىڭ قولىغا چۈشۈپ كېتىشى مۇمكىن، دېگەن يەكۈنگە كەلگەن. بۇ كومىسسارىياتنىڭ تاشكەنتتىكى تۇلۇق ھوقۇقلۇق ۋەكىلى ئاندرى ئالىكساندروۋىچ زىنامېنسكى 1926-يىلىنىڭ بېشىدا گېئورگى چىچەرىنگە خەت يېزىپ: «خىتاينىڭ غەربىي شىمالىدىكى مۇسۇلمانلار مۇستەقىل بىر دۆلەت قۇرۇش ئۈچۈن پۇرسەت ئىزدەۋاتىدۇ، بۇ ئۇلارنىڭ فېڭ يۈشياڭنى قوللىشىدىكى بىردىن بىر سەۋەب» دەپ كۆرسەتكەن. چىچەرىن بۇنىڭغا قوشۇلغان ھەمدە: «خىتاينىڭ غەربىدىكى ئىچكى توقۇنۇشنىڭ ئۇلغىيىشىنى خالىمايمىز، چۈنكى ھازىر ئۇنىڭ ۋاقتى ئەمەس ھەمدە بۇ مۇرەككەپلىك پەيدا قىلىدۇ... ئۇ يەردە بىر مىللىي دۆلەت قۇرىدىغان ھەر قانداق تىرىشچانلىق زىددىيەتلەردىن خالى بولالمايدۇ، نەتىجىدە بۇ بىزنى خىتايدىكى مىللىي ھەربىكلەر ئالدىدا ئەڭ ئوسال بىر ئەھۋالدا قالدۇرىدۇ. بىز ھەر قانداق شارائىتتا تۇڭگانلارنىڭ ئىلگىرىلىشىگە يول ئاچماسلىقىمىز كېرەك. فېڭنىڭ خىتاينىڭ غەربىگە قول تىقىشى پەۋقۇلئاددە خەتەرلىك» دەپ قارىغان.

چىچەرىننىڭ ئېيتقانلىرى شۇ ۋاقىتتا بىر ئاپتوماتىك جاۋابقا ئايلانغان پوزىتسىيەنى ئەكس ئەتتۈرگەن، يەنى، سوۋېت ئىتتىپاقى خىتاي چېگراسىدىكى خىتاي بولمىغانلارنىڭ قوزغاتقۇچىسىدەك كۆرۈنمەسلىكى كېرەك. ئەمما سوۋېت تاشقى ئىشلار خەلق كومىسسارىياتىنىڭ باشقا يېڭى ئەندىشىلىرىمۇ بار ئىدى. 1924-يىلىنىڭ ئاخىرىدىن باشلاپ سوۋېت-ئەنگىلىيە مۇناسىۋىتى شىددەتلىك ھالدا يامانلاپ كەتتى. برىتانىيەنىڭ شىنجاڭغا قول تىقىش مۇمكىنچىلىكى شىنجاڭ ھەققىدىكى پىكىرلەرنى رەڭلىدى. 1924-يىلى زىنامېنسكى چىچەرىنگە يازغان خېتىدە برىتانىيەنىڭ ياڭ زېڭشىن بىلەن ما فۇ شىڭ ئوتتۇرىسىدىكى

زېددىيەتتىن پايدىلانماقچى بولغانلىقىنى يازغان. ھەربىي ئانالىزچىلار بۇنى تېخىمۇ زورايتىپ بىرتانىيەنىڭ مافۇشنىڭ بىلەن كېلىشىپ تىبەتنىڭ زېمىن دائىرىسىنى غەربىي شىمالغا كېڭەيتىمەكچى بولغانلىقى، مافۇشنىڭ بۇ ھەقتىكى تەكلىپىنى رەت قىلغانلىقى ئۈچۈن ياكى زېڭشىنغا ياردەملىشىپ ئۇنى يوقاتقانلىقىنى ئىلگىرى سۈرگەن. ئەگەر بۇ سېنارىيە راست بولسا، بۇ بىرتانىيە كونتروللۇقىدىكى ھىندىستاننىڭ خوتەننىڭ جەنۇبىدىكى تالاش-تارتىشتىكى ئاقسايچىن رايونى ھەققىدىكى باياناتى بىلەن مۇناسىۋەتلىك بولۇشى مۇمكىن، ئەمما بەزىلەر تېخىمۇ ئىلگىرىلەپ بىرتانىيە پۈتكۈل خوتەن بوستانلىقىنى تەسىر دائىرىسىگە ئالماقچى دەپ قارىغان. 1924-يىلى پەرەز قىلىنغان «بۈيۈك تىبەت» نىڭ شىنجاڭغىچە كېڭىيىش تەھدىتى تىبەتنىڭ ئۆزىدىن كېلىۋاتقان ئاخباراتلار بىلەن باغلىنىشى بارلىقى مۇقەررەر ئىدى. چۈنكى سوۋېتلار ئۇ يەردە ئەنگىلىيەنىڭ دالاي لامانى ئورنىدىن قالدۇرۇپ ئۆزى خالايدىغان كاندىداتنى تەختكە چىقىرىش ئويى بارلىقىغا ئىشىنىشكەن.

بۇ خىل ئەيىبلەشلەرنىڭ راستلىق دەرىجىسىنىڭ قانچىلىك بولۇشىدىن قەتئىي نەزەر، سوۋېت دىپلوماتىلىرىنىڭ فېڭ يۈشياڭ ئەگەر خىتاينىڭ غەربىدە يۈكسەلسە بۇ تۈڭگانلارنىڭ شىنجاڭغا قاراپ ئىلگىرىلىشىگە تۈرتكە بولىدۇ، دېگەن قارىشى توغرا ئىدى. 1926-يىلىنىڭ ئاخىرىدا گومىنداڭنىڭ گەنسۇ-شىنجاڭ بۆلۈمى دېگەن تامغا بېسىلغان بىر خەت تاشكەنتكە يەتكەن. بۇ بىر بىلىنمىگەن ئورگان بولۇپ گەنسۇدىكى پۇقرالار ئارمىيەسى ئىچىدە ھەرىكەتلىنىۋاتقاندا قىلاتتى. خەتتە ئۈرۈمچىدە ۋەزىيەتنىڭ كەسكىنلىشىۋاتقانلىقى يېزىلغان ئىدى. رامزان ئاخىرلىشاي دېگەندە ياكى زېڭشىن ئىسياندىن قورقۇپ سېپىلنىڭ تۈڭگان مەسچىتىگە قارايدىغان تەرىپىگە مەسچىتكە قارىتىپ زەمبىرەكلەرنى ئورۇنلاشتۇرغان. گومىنداڭ پائالىيەتچىلىرى «مۇسۇلمانلارنى قىرغىن قىلىش ۋە قۇرۇتۇۋېتىش پاراڭلىرى ھەممە يەردە ئۇچۇپ يۈرىدۇ»- دەپ دوكلات قىلىشقان. بۇ سۆزلەر 1860-يىللاردىكى مۇسۇلمانلارنىڭ چوڭ قوزغىلىڭىنى ئەسكە سالاتتى. سوۋېتنىڭ ياردىمىگە ئېرىشىش ئۈچۈن ئۇلار سوۋېتقا قارشى مىلتارىست جاڭ زولىنغا ۋە بىرتانىيەگە قارشى تۇرىدىغانلىق ئىستراتېگىيەسىنى ئوتتۇرىغا

قويغان ، شۇنداقلا ئۇلار ياڭ زېڭشىنى يوقتىشىنىڭمۇ كويىدا ئىدى. ئۇلار شەرقتە مائەنلىياڭنىڭ ئوغۇللىرىنىڭ بىرى گەنسۇدىكى سالار مۇسۇلمانلىرىغا قوماندانلىق قىلدۇ دەپ چۈشەنچە بەرگەن. غەربتە ئۇلار سوۋېتتىكى تۇڭگان قىزىل ئارمىيەسىنىڭ ئوفىتسېرى ما سەنچىگە تەلپۈنەتتى. ئۇلار ماسەنچىنى « گەنسۇ ۋە شىنجاڭدا زور ھۆرمەتكە ئىگە »-دەپ يازغان. ئۇلار تاشكەنتتىن ما سەنچىنىڭ شىنجاڭغا پاكىت ئىزدەش ئۈچۈن ئەۋەتىلىشىنى تەلەپ قىلغان بولۇپ ، بۇ ئەمەلىيەتتە قوزغىلاڭغا ئۇچقۇن يېقىشتىن دېرەك بېرەتتى.

بۇ ئالاقىلەردىن قارىغاندا ئەگەر قادىرھاجى ۋە ئۇنىڭ قەشقەرلىك سەپداشلىرى فېڭ يۈشياڭنىڭ گەنسۇدىكى پۇقرالار ئارمىيەسى بىلەن ئالاقە ئورنىتىشقا مۇۋەپپەقىيەت بولغان بولسا بەلكىم ئۇلار بۇنىڭ نەتىجىسىدىن ئۈمىدسىزلەنگەن بولۇشى مۇمكىن ئىدى. تۇڭگانلارنىڭ پىلانىدا يەرلىك مۇسۇلمان تۈركى مىللەتلەر ئويلىشىلمىغان ئىدى. ئۇلارچە: «قەشقەرلىكلەر ئەنگلىيەگە باغلانغان بولۇپ پەقەت پۇل تېپىشنىلا بىلەتتى ، ئىنقىلابنىڭ نېمە ئىكەنلىكىدىن قىلچە خەۋىرى يوق ئىدى». بۇ شىنجاڭ مۇسۇلمانلىرىنىڭ سوۋېتقا قىيىن كۈندە قالغانلىقىنى بىلدۈرەتتى. سوۋېت ئۇيغۇرلاردىن ھەرىكەتلىرىنىڭ خىتاي ئىنقىلابىنىڭ بىر قىسمى بولۇشىنى تەلەپ قىلاتتى. بىراق خىتاي ئىنقىلابىنى گومىنداڭغا ھەمدەم بولۇۋاتقان مىلتازىستلار ۋە تۇڭگانلارنىڭ ۋاسىتىسى بىلەن شىنجاڭغا يېيىشتا ئۇيغۇرلارنىڭ ئورنى گەۋدىلەندۈرۈلمىگەن ئىدى. بۇ ھالدا ئىككى تاللاش قالغان ئىدى: بىرى ، سوۋېتنىڭ چوڭ پىلانىنى داۋاملىق تەكىتلەش بولۇپ بۇ ئابدۇللا روزىباقييۇننىڭ ئەۋزەل كۆرگەن يولى ئىدى. 1926-يىلى ئۇ شىنجاڭدا بىر ئىنقىلابىي پارتىيە قۇرۇش ئۈچۈن يەنە بىر قېتىم سەھنە ھازىرلىغان. ئۇ خۇددى 1923-يىلىدىكىگە ئوخشاشلا ئىلغار تىجارەتچىلەر ۋە جەدىتچى موللاردىن تەركىب تاپقان بىر پارتىيە قۇرۇشنى مۆلچەرلىگەن بولسىمۇ ، ئەمما بۇ قېتىم خىتاي جاھانگىرلىكى دېگەن سۆزدىن ئۆزىنى قاجۇرغان. ئۇنىڭ ئورنىغا ئابدۇللا روزىباقييۇن خىتاي كومپارتىيەسى ، گومىنداڭ ۋە باشقا خىتاي پرولېتارىيات تەشكىلاتلىرى بىلەن ئىمكانىنىڭ يېتىشىچە ئەڭ يېقىن ئالاقە ساقلاشنى تەشەببۇس قىلغان. ئۇنىڭچە بۇنداق بىر پارتىيەنىڭ مەقسىتى شىنجاڭ خەلق جۇمھۇرىيىتى قۇرۇش بولۇپ ، ئۇ بۇ

جۇمھۇرىيەت «ئۇنىڭدىكى بارلىق مىللەتلەر ۋە قەبىلىلەرنىڭ مەنپەئەتىگە ۋەكىللىك قىلدۇ ھەمدە پۈتۈن خىتاي خەلقىنىڭ تەقدىرى بىلەنمۇ زىچ باغلىنىدۇ» دەپ قارىغان ئىدى. ئىككىنچى تاللاش بولسا ۋەزىيەتنىڭ چېتىدە تۇرۇپ خىزمەت قىلىپ مۇمكىن بولغاندا سوۋېت مەنبەلىرى ۋە تەسىرىدىن پايدىلىنىش، ئەمما تەدرىجىي ھالدا سوۋېت سىياسىتى بىلەن قارشىلىشىپ قالدىغان بىر يولنى تۇتۇش بولۇپ، بۇ قەشقەرلىك كوممۇنىستلارنىڭ تۇتقان يولى ئىدى.

چېگرا ھالقىغان ئالاقىلەر ۋە 1927-يىلىدىكى باستۇرۇش

شىنجاڭ بىلەن سوۋېت ئىتتىپاقىنىڭ مۇناسىۋىتىنىڭ نورماللىشىشى بىلەن خىتاي كونسۇللىرى چىگرىنىڭ ئىككى تەرىپىدىكى مۇناسىۋەتلەردە ئاقساقاللارنىڭ ئورنىنى ئالغان بولسىمۇ ئەمما بەزى ئاقساقاللارنىڭ ئورنى ساقلاپ قېلىندى. بەزى ئاقساقاللار كونسۇللاردىن ئۆز ئورنىنى تەستىقلاشنى ئۈمىد قىلغان بولسا يەنە بەزىلىرى كونسۇلخانىدا خادىملارغا ئايلاندى، يەنە بەزىلەر كونسۇلغا ياندىشىپ خىزمىتىنى داۋام قىلدى. كونسۇللارنىڭ يېتىپ كېلىشى ئۇيغۇر تەشكىلاتلىرىغا قاتتىق بىر زەربە ئىدى، چۈنكى ئەمدى خىتاي پۇقرالىرى سوۋېت تۈركىستاندا ئۆز مەۋجۇتلۇقىنى ئىسپاتلاشتا بۇ كونسۇللارغا تايىناتتى. ئەمما بۇ شىنجاڭنى كونترول قىلىپ تۇرغان خىتاي دائىرىلىرىنىڭ ئۇيغۇر تەشكىلاتلىرى ئەزالىرىغا بېسىم قىلىشى ئۈچۈن ياخشى بىر پۇرسەت ئېلىپ كەلدى. بۇ ھەقتە قادىر ھاجى 1925-يىلى «ھۆكۈمەت بارلىق خىتاي مۇھاجىرلىرىنى خىتاي كونسۇلىدىن پاسپورت ئېلىشقا ئۈندەپتۇ، ئەمما بۇلار پارتىيەنىڭ ۋە قوشچىلار ئۇيۇشمىسىنىڭ ئەزالىرى ئىدى. ھەيران قالارلىق يېرى، بۇ كىشىلەر خىتاي ھۆكۈمىتىنىڭ نەزىرىدە مەڭگۈلۈك دۈشمەن ئىدى، ئەمدى بۇلار خىتاي ئەمەلدارلىرىنىڭ ئالدىغا بېرىپ پاسپورت ئېلىشقا مەجبۇر بولدى. دائىرىلەرنىڭ بۇ خىل بىمەنە سىياسىتى ئۇيغۇر كوممۇنىست تەشكىلاتلىرىغا قاتتىق بىر زەربە بولدى، ھەمدە خىتاي ھۆكۈمىتىنىڭ ئۆز پۇقرالىرىنى، بولۇپمۇ خىتايدا ياشاۋاتقانلارنى باستۇرۇشى ئۈچۈن ئاساس يارىتىپ بېرىدۇ» دەپ شىكايەت قىلغان.

گەرچە ئۇيغۇرلارغا بولغان نازارەت كۈچەيگەن بولسىمۇ سوۋېتتىن قەشقەرگىچە بولغان يولنىڭ ئېچىلىشى ۋە مىڭلىغان قەشقەرلىك ئىشلەمچىلەرنىڭ سوۋېت تەۋەسىگە ئېقىپ كىرىشى ئۇيغۇر كوممۇنىستلىرىغا يەنە پۇرسەتلەرنىمۇ يارىتىپ بەرگەن ئىدى. 1924-يىلى قادىر ھاجى ۋە ئۇنىڭ ئەگەشكۈچىلىرى يەتتەسۇ تارانچىلىرى بىلەن ئايرىلغاندا قادىر ھاجىنىڭ يېڭى ئالتە شەھەر بىۋىروسى ئۈچۈن ئاساسلىق مەقسەتلىرىدىن بىرى سوۋېت ئىنستىتۇتلىرىغا ئوقۇغۇچى ئېلىش ئارقىلىق شىنجاڭدىن كەلگەن مۇسۇلمانلار ئىچىدىن ئىنقىلابىي كادىرلارنى تەشكىللەپ چىقىش ئىدى. قادىر ھاجى بىلەن بۇرۇن كوممۇنىستىك ياشلار ئىنتېرناتسىئونالىنىڭ تولۇق ھوقۇقلۇق ۋەكىلى بولغان ئۆمەر قارى ئىسلاموف رادىكال قەشقەرلىكلەرنى سوۋېتتا ئۆزلىرىگە قوشۇلۇشقا ئۈندىگەن ھەمدە ئۇلارنى ئۆگىنىش ۋە سىياسىي جەھەتتىن تەربىيەلىنىشكە دەۋەت قىلغان. شۇنداق قىلىپ بۇ ئىككى كىشى ئۆزىنى چېگرا ھالقىغان ھەرىكەتلەرنىڭ غەيرىي رەسمىي رەھبەرلىرى دەپ بىلەتتى.

ئەگەر ئەنۋەر پاشانىڭ ئۇرۇشقاق پانتۇركىست ئىدىئولوگىيەسى 1920-يىللاردا شىنجاڭدىكى جەدىتچىلەرنى ئۆزىگە تارتقان بولسا ھازىر ئۇنداق ئەمەس ئىدى. 1921-يىلى ئوسمان ئىمپېرىيەسىنىڭ بۇ قوماندانى بۇخارادا ئۆلگەندىن كېيىن ئۇنىڭ ياردەمچىسى ھاجى سامى ئەنۋەر پاشانىڭ ئاجىزلىغان قوشۇنىنىڭ رەھبەرلىكىنى ئۈستىگە ئالدى. 1922-يىلى ئۇ قەشقەردىكى جەدىتچىلەرنىڭ رەھبىرى ئېلى ھاجىغا كابۇلدىن خەت يازدى. ھاجى سامى مۇستەملىكىچىلىككە قارشى خىتاي بىلەن بىر سەپتە تۇرۇشنى نىشان قىلغان پانتۇركىزىملىق ئىدىيەدە مەھكەم ئىدى. ئۇ قەشقەردىكى سەپداشلىرىنى ئاگاھلاندۇرۇپ: «خىتايلار ھەرگىز ئىسلامنىڭ غەربكە ئوخشاش دۈشمىنى ئەمەس. ئىسلام دۇنياسى بىلەن تۈركلەرنىڭ خىتاي بىلەن بىرلىشىش ئېھتىماللىقى داۋاملىق مەۋجۇت»-دېگەن. ئەمما 1924-يىلىغا كەلگەندە ھاجى سامى ۋە ئىلگىرىكى ئوسمان ئىمپېرىيەسى قالدۇق كۈچلىرى ئىنتايىن ئاجىز بىر كۈچ ئىدى ۋە شىنجاڭدا بېسىم كۈچەيگەن ئىدى. دېكابدرا ئىسلاموف بىلەن ئەنجاندىكى ئۇيغۇر كوممۇنىست رەھبەرلىرىدىن ئىبراھىم قۇربانوف ئېلى ھاجى بىلەن ئالاقىلىشىپ ئۇنى سوۋېت ئىتتىپاقىغا تەكلىپ قىلغان. بۇ

قەشقەرلىك جەدىتچى ئىسلاموفنىڭ سوۋېت ئەمەلدارلىرى ئۇنى قوللايدۇ دېگەن گېپىگە ئېھتىيات بىلەن مۇئامىلە قىلغان. ئېلى ھاجى كوممۇنىستىك ئىنتېرناتسىئونالغا يازغان خېتىدە: «دەسلەپتە بىز بۇ يولداشلىرىمىزنىڭ ئېيتقانلىرىدىن خۇددى بۇرۇنقى ئالاقىلىرىمىزغا ئوخشاشلا ھېچقانداق بىر نەتىجە چىقمايدۇ دەپ ئويلىغان»-دەپ يازغان. ئۇ شۇنداقتىمۇ سىناپ بېقىشقا ئەرزىيدۇ دەپ قارار قىلغان. 1925-يىلى مارتتا ئۇ سۆھبەتلىشىش ئۈچۈن قىرغىزىستانغا كىرگەن ، ئەمما سوۋېت چېگرا قارارۋۇللىرىنىڭ قولىغا چۈشۈپ قالغان. ئۇ ئۆز نىشانىنى يوشۇرۇپ قارارۋۇللارغا ئۆزىنىڭ پەقەت سوۋېتتىكى شىنجاڭلىق مۇھاجىرلارنىڭ ئەھۋالىنى تەتقىق قىلىش ئۈچۈن كەلگەنلىكىنى ئېيتقان ، ئەمما قىسقا مەزگىل تۇرمىگە سولانغان.

1925-يىلدىن باشلاپ شىنجاڭلىق نۇرغۇن ۋەكىللەر ئېلى ھاجىغا ئەگىشىپ سوۋېت تېررىتورىيەسىگە كىرگەن ھەمدە ئۇيغۇر كوممۇنىستلار ئارقىلىق سوۋېت ھۆكۈمىتىدىن ياردەم تەلەپ قىلغان. 1925-يىلى سېنتەبىردە ئۆزىنى تۇران ئىنقىلابى ئىتتىپاقى دەپ ئاتىغان بىر گۇرۇپپا كىشىلەر يەكەندە يىغىن ئاچقان ، ئۇلار ئۈچ ۋەكىلنى تاللاپ بىر خەتنى ئېلىپ چېگرادىن ئاتلاپ سوۋېت تاشقى ئىشلار خەلق كومىسسارىياتىدىن ھەمدە كوممۇنىستىك ئىنتېرناتسىئونالدىن ياردەم تەلەپ قىلىشقا ئەۋەتكەن. بۇ تەشكىلاتنىڭ ئون بىر ۋەكىلى ئىمزا قويغان بۇ خەت ۋە مۇشۇنىڭغا ئوخشاش باشقا خەتلەرنىڭ سوۋېتتا تەربىيەلەنگەن قەشقەرلىكلەر بىلەن ھەمكارلىشىپ يېزىلغانلىقىدا ھېچ گۇمان يوق. بۇنداق ھەمكارلىق يېڭى كەلگەنلەرنىڭ تەلەپلىرىنى ئەڭ ياخشى قوبۇل قىلىنىش ھالىتىدە تەييارلاپ قەشقەرلىك كادىرلارنىڭ شىنجاڭلىق بۇ رادىكاللارنىڭ ھەرىكىتىنى سوۋېتنىڭ ئاسىيادىكى نىشانلىرىغا ئۇيغۇن بىر ھالەتتە بايان قىلىشىغا مۇمكىنچىلىك يارىتىپ بەرگەن. تۇران ئىنقىلابى ئىتتىپاقى ئۆز خېتىنى «پۈتۈن دۇنيادىكى ئىشچىلار بىرلىشىڭلار!» دېگەن شونار بىلەن باشلاپ ئۆزىنى رۇسىيە ئىنقىلابىدىن ئىلھام ئېلىپ رادىكاللاشقان ياش قەشقەرلىكلەر دەپ تەسۋىرلىگەن ھەمدە «1915-يىلدىن 1918-يىلغىچە بىزنىڭ ئىشلىرىمىز تۈركىيە بىزنى ئازاد قىلدۇ دەپ كۈتۈش بولدى ، بىراق ئۇلۇغ ئۆكتەبىر ئىنقىلابىدىن تارالغان قىزىل نۇر ئۇيغۇر ئىنقىلابچىلىرىنىڭ كۆز قارىشىدا شىددەتلىك ئۆزگىرىش

پەيدا قىلدى ، ھەمدە مۇستەقىللىققا بولغان ئۈمىدىمىزنى كۈچلەندۈردى»- دېگەن . بۇ خەتتىكى يېڭىلىق ئۇيغۇر مىللەتچىلىك ئىدىيەسىنىڭ ماركسىزىملىق تارىخى ئانالىز بىلەن بېزەلگەن ئىدى . خەتتە : «نەچچە ئەسىرلەر ئىلگىرى مۇستەقىل ئۇيغۇر دۆلىتى مەدەنىيەتتە ، سىياسەتتە ۋە ئىقتىسادتا دۇنيادا ئەڭ تەرەققىي قىلغان بىر قانچە دۆلەتنىڭ بىرى ئىدى . ئەمما كېيىنكى ئەسىرلەردە ئىجتىمائىي تەرەققىيات چېكىنىپ ، ئۇلار تەدرىجىي ئاجىزلىغان ۋە خىتاي مۇستەملىكىچىلىرىنىڭ بويۇن تۇرقىغا چۈشۈپ قالغان ، شۇنىڭ بىلەن پارلاق دەۋرى تارىخقا ئايلانغان»- دېيىلگەن .

بۇ بىرىنچى قېتىملىق ئەلچىلەر سوۋېت ئەمەلدارلىرىدىن جاۋاب كۈتۈۋاتقاندا تۇران ئىنقىلابى ئىتتىپاقى ئۇچتۇرپاندا يەنە يىغىن ئاچقان . خىتايدا سىياسىي كرىزىس كۈچەيگەنلىكتىن ئۇلار تولۇق ئاۋاز بىلەن قارار ماقۇللاپ پۈتۈن كۈچىنى شىنجاڭدا قوزغىلاڭ كۆتۈرۈشكە تەييارلىق قىلىشقا قاراتماقچى بولغان . بۇ گۇرۇپپىنىڭ رەھبەرلىرىدىن قەشقەرلىك ئەخمەت ھاجى سىددىقوۋ ۋە ئۇچتۇرپانلىق مۇھەممەد ئاخۇن سالھى ئاخۇنوۋ سوۋېت زېمىنىغا كىرىپ ياردەم ۋە يېتەكچىلىك تەلەپ قىلغاندىن باشقا يەنە قەشقەرلىك كوممۇنىستلارنىڭ شىنجاڭدىكى قوزغىلاڭغا رەھبەرلىك قىلىشى ئۈچۈن تولۇق ھوقۇق بېرىلىشىنى تەلەپ قىلغان . بۇ خۇددى بۇرۇنقى تەلەپلەرگە ئوخشاش قۇلاققا خۇش ياقمىغان ، شۇنىڭ بىلەن بۇ ئىككىيلەن سوۋېت تېررىتورىيەسىدىكى داۋاملىق كۆپىيىۋاتقان شىنجاڭلىق مۇسۇلمان ئىنقىلابچىلار توپىغا قوشۇلغان .

بۇ ۋاقىتتا قادىر ھاجى موسكۋادا ئوقۇۋاتقانلىقتىن ئۆمەر ئىسلاموف يېڭىدىن يېتىپ كەلگەن قەشقەرلىكلەرنى تەشكىللەشكە يېتەكچىلىك قىلغان . 1925-يىلىنىڭ بېشىدا ئۇ ئالمۇتادا قەشقەرلىك پائالىيەتچىلەر ئۈچۈن تەربىيەلەش پروگراممىسى تەسىس قىلغان ۋە بۇ پروگراممىنى «شەرق ئازادلىقى» دەپ ئاتىغان . ئۇ كېيىن بىشكەككە يۆتكىلىپ «قۇتۇلۇش» دېگەن بىر ئىنقىلابىي كومىتېتنى قۇرغان ھەمدە شۇ نامدا گېزىت چىقارغان . قەشقەرلىك رەھبەرلەر بىلەن يىرىكلىشىپ قالغان بولسىمۇ ئابدۇللا روزىباقىيىۋ قۇتۇلۇش ناملىق بۇ ئورگاننىڭ قۇرۇلۇشىنى

ئىجابىي باھالىغان ۋە ئۇنى قەشقەرلىكلەرنىڭ سىياسىي ھاياتىدىكى بىردىن بىر ساغلام گۇرۇپپا دەپ قارىغان. باشقىلار بۇنداق قارىمىغان. شۇ يىلى سوۋېت تاشقى ئىشلار خەلق كومىسسارىياتى ئوتتۇرا ئاسىيا بىيۇروسىغا قانۇنسىز ئورگانلارنىڭ شىنجاڭغا قورال كىرگۈزۈۋاتقانلىقى ھەققىدە شىكايەت قىلغان. نەتىجىدە ئۇيغۇرلار ئارىسىدىكى قۇتراتقۇلۇق مەسىلىسى ئۈستىدە تەكشۈرۈش ئېلىپ بېرىلغان. بۇ تەكشۈرۈش قەشقەرلىكلەرنىڭ «قۇتۇلۇش» دېگەن گېزىتىنىڭ نامىنى گۇمانلىق دەپ قارىغان ھەمدە گېزىتنىڭ تارقىتىلىشىنى چەكلىگەن. ئىسلاموۋ پەرغانىگە يۆتكىۋېتىلگەن، ئەمما سۆز-چۆچەكلەر ئۇنى بوش قويىمىغان. 1926-يىلىنىڭ ئاخىرىدا تاشكەنتتىكى دۆلەتلىك مىللەتلەر ئىشلىرى ئەمەلدارلىرىغا بىر دوكلات يوللانغان بولۇپ، دوكلاتتا بۇ رايوندا پارتىيەلىك بولمىغان تەشكىلاتلارنىڭ مەۋجۇتلۇقىدىن ئەندىشە قىلىنغان، بولۇپمۇ ئىسلاموفنىڭ قەشقەرلىكلەر ئارىسىدىكى خىزمىتى بۇنىڭ مىسالى سۈپىتىدە كۆرسىتىلگەن. ئۇنى ئىنتىزام جەھەتتىن تەكشۈرۈشكە ھاۋالە قىلىنغان.

بۇ مەزگىلدە نۇرغۇن بولشېۋىكلەر بىرتانىيە بىلەن دەرھال ئۇرۇش پارتلايدىغانلىقىغا ئىشىنىشكەن. 1926- ۋە 1927-يىللىرىدىكى بۇ ئۇرۇش قورقۇنچى سوۋېتنىڭ ئاسىيادىكى چېگرالىرىنىڭ قاتتىق كونترول قىلىنىشىنى كەلتۈرۈپ چىقارغان. پارتىيە رەھبەرلىرىنىڭ ئاخىرقى باھانىسى بولغان بىر ۋەقە 1927-يىلى يانۋاردا ئىلدا پارتلاپ خىتاي ئەسكەرلىرىنىڭ قولى ئارقىلىق باستۇرۇلغان قوزغىلاڭ بولۇپ، بۇ چېگرا ھالقىغان ھەرىكەتلەرنىڭ پۈتۈنلەي باستۇرۇلۇشىغا سەۋەب بولغان. تاشكەنتتىكى ئوتتۇرا ئاسىيا بىيۇروسىنىڭ سېكرېتارى ئىساك ئابراموۋىچ زېلېنسكى بېيجىڭدىكى باش ئەلچى كاراخاناغا دوكلات يازغان، كاراخان ئۇزاققا قالماي بولشېۋىكلەر مەركىزى كومىتېتىنى شىنجاڭدىكى پائالىيەتچىلەرگە بولغان ھەرقانداق قوللاشنى توختىتىش ھەققىدە چاقىرىق قىلغان. ئۇ: «شىنجاڭ مەسىلىسى شىنجاڭدىكى كۈچلەر فېڭ يۈشياڭ ياكى گومىنداڭدىن ياردەم ئالماي تۇرۇپ ھەل بولمايدۇ، بىراق ھازىر بۇنداق مەسىلىنى ئوتتۇرىغا قويىدىغان بىر ۋاقىت ئەمەس.» دېگەن. شۇ يىلى فېۋرالدىكى بۇ مەسىلىنى ھەل قىلىش

توغرىسىدا ئېچىلغان يىغىندا ئوتتۇرا ئاسىيا كومىتېتى زېلېنسىكى بىلەن كاراخان بىرلىكتە يوللىغان بىر لايىھىنى مۇزاكىرىگە قويغان ھەمدە تۆۋەندىكى نۇقتىلاردا بىرلىككە كەلگەن:

1-ئوتتۇرا ئاسىيا بىۋىروسىنىڭ تەكشۈرۈشى ۋە رۇخسىتى بولماي تۇرۇپ كوممۇنىستىك ئىنتېرناتسىئونالنىڭ شىنجاڭغا خادىم ئەۋەتىشىنى توختىتىش.

2- دۆلەتلىك بىرلەشمە سىياسىي باشقارمىسى (يەنى سوۋېت مەخپىي ساقچى ئىدارىسى) ئۇيغۇر قوراللىقلىرىنىڭ ۋە قوراللارنىڭ چېگرادىن ئۆتۈشىنى چەكلەش.

3-ئوتتۇرا ئاسىيا بىۋىروسى ۋە قازاق يەرلىك كومىتېتى ئۇيغۇر كوممۇنىست تارماقلىرىنىڭ رەھبەرلىك قۇرۇلمىسىغا قايتا قاراپ چىقىش، شىنجاڭدىكى ئۇيغۇر ھەرىكىتى بىلەن مۇناسىۋەتلىك كىشىلەرنى سىقىپ چىقىرىش.

4-ئوتتۇرا ئاسىيا تەشكىلاتلىرىغا تاشقى سودا خەلق كومىسسارىياتى يېتەكچىلىك قىلىپ، سوۋېت ئىتتىپاقىنىڭ شىنجاڭ بىلەن بولغان ئىقتىسادى مۇناسىۋىتىنى ئەسلىگە كەلتۈرۈش ۋە كۈچلەندۈرۈش ئۈچۈن كېرەك بولغان ئامىللارنى ئوتتۇرىغا قويۇش.

5-شىنجاڭنى خىتايدىن ئايرىپ چىقىشقا مۇناسىۋەتلىك ھەر قانداق قۇتراتقۇلۇقلارنى پۈتۈنلەي زىيانلىق ۋە يول قويۇشقا بولمايدۇ دەپ تونۇش.

بۇ شىنجاڭنىڭ شۇ ۋاقىتتىكى ھالىتىنى ساقلاش ھەققىدىكى كەسكىن ھۆكۈم ئىدى.

مەركەزنىڭ بۇ باياناتى بىلەن بىر ۋاقىتتا چېگرادا كەسكىن باستۇرۇش يۈرگۈزۈلدى. پەرغانە ۋادىسىنىڭ شەرقى ئۈچىدىكى ئەنجان شەھىرى سوۋېتتىكى ئۇيغۇرلار ئەڭ كۆپ ئولتۇراقلاشقان يەر ئىدى، شۇڭا ئۇ ئىنقىلابى تەشكىلاتلارنىڭ ئەزا قوبۇل قىلىدىغان، شۇنداقلا خىتاي ئەمەلدارلىرىنىڭ ئۇيغۇرلارنى نازارەت قىلىدىغان ئەڭ مۇھىم ئورنى ئىدى. قەشقەردىن چېگرا ئاتلاپ چىققان خىتاي پۇقرالىرى ئەنجاندا خىتاي ئەمەلدارلىرىغا ئۆزىنى ئەڭ ئاز بولغاندا ئىككى قېتىم مەلۇم قىلىشى كېرەك ئىدى: بىرىنچى قېتىم ۋاقىتلىق كىملىك كىنىشكىسى ئالاتتى؛ ئىككىنچى قېتىم خىتايفىغا قايتىش ئۈچۈن ۋىزا ئالاتتى. دەسلەپتە ئاقساقال كەرىم پۇچۇق بۇ

ۋەزىپىنى بېجىرگەن. 1925-يىلى «كەمبەغەللەر ئاۋازى» نىڭ بىر مۇخبىرى بۇ ھەقتە مۇنداق يازغان: «ئىشلەمچىلەر ۋە سودىگەرلەر كەرىم ئاقساقالنىڭ ئالدىغا كېلىپ ئۇنىڭ رۇخسىتىنى ئېلىشى كېرەك. ئۇنداق بولمىغاندا ئۇلار ھېچقانداق ئىش قىلالمايدۇ.» 1926-يىلى خىتاي كونسۇلى چېن دېلى ئەنجانغا كەلگەندە ئۇنىڭ تەرجىمانى ئىيسا يۈسۈپ بولۇپ، ئۇ كەرىم ئاقساقال بىلەن بىرلىشىپ مۇھاجىرلار ئىچىدىكى كوممۇنىستىك پائالىيەتلەرنى پايلانغان ئىدى. ئىيسا يۈسۈپ ئۆز ئەسلىمىسىدە كونسۇل قورۇسىدا بىر چايخانا ئاچقانلىقىنى، ئۇ يەردە پەسىللىك ئىشلەمچىلەرنىڭ قانداق «تومۇرىنى تۇتقان» لىقىنى يازغان.

ئىيسا يۈسۈپ ئەنجاندىكى ئۇيغۇر كوممۇنىستلىرىنىڭ ئارىسىغا كىرگەن (يەنى ئۇلار بىلەن ئارىلاشقان) بولۇپ ئۇلارنىڭ ئارزۇلىرىغا ھېسداشلىق قىلغان بولۇشى مۇمكىن ئىدى. جەدىتچى ئېلى ھاجى سوۋېت چېگراسىدا تۇتۇلغاندا ئۇ بېرىپ قۇتقۇزغان ۋە ئۇنى «ئەڭ ياخشى مىللەتچى ئىدى» دەپ ماختىغان. شىنجاڭدىكى ئاغدۇرمىچىلىق ھەرىكىتىنى پۇرسەت بىلەن تەمىنلەپ بېرىدىغان ئىيسا يۈسۈپكە ئوخشاش كىشىلەرنى بىر چەتكە قايرىپ قويۇشنىڭ ئورنىغا ئەنجاندىكى كوممۇنىستلار ئۇلارنى ئىتتىپاقداشقا ئايلاندۇرماقچى بولغان. ئىيسا يۈسۈپ خاتىرىسىدە ئەنجاندىكى قەشقەرلىك كوممۇنىستلارنىڭ باشلامچىلىرىدىن بولغان ئىبراھىم قۇربانوفنىڭ ئۆزىنى قانداق قىلىپ يىغىلىشلارغا تەكلىپ قىلغانلىقى ھەمدە ئۇنى «ۋەتەنپەرۋەر» دەپ ماختىغانلىقىنى يازغان. بۇلارنىڭ پەرقى ئۇلارنىڭ خىتاينىڭ شىنجاڭدىكى ھۆكۈمرانلىقىغا قارشى تۇرۇش-قارشى تۇرماسلىقىدا ئەمەس، بەلكى سوۋېتنىڭ تۈركىستاندىكى سىياسەتلىرىگە بولغان كۆز قارىشى ۋە شىنجاڭدا سوۋېتچە زامانىۋىلاشتۇرۇشنى خالاس-خالىماسلىقىنى مەركەز قىلغان ئىدى. ئىيسا يۈسۈپ سوۋېتنىڭ قۇربانوفقا ئوخشاش يەرلىك ئۇيغۇرلارنى قوراللىاندۇرۇپ شەرقىي تۈركىستانغا كىرگۈزمەكچى بولغانلىقى ھەققىدىكى سۆز-چۆچەكلەرنى ئاڭلىغان ھەمدە خىتاي كونسۇلىغا مەلۇم قىلغان. خىتاي كونسۇلى بۇ ھەقتە سوۋېت تاشقى ئىشلار خەلق كومىسسارىياتىنىڭ يەرلىك ۋەكىللىرىگە شىكايەت قىلغان. بۇنىڭ راست ياكى يالغان بولۇشىدىن قەتئىي نەزەر سوۋېت مەخپىي ساقچىلىرى ھەرىكەتكە ئۆتكەن ۋە قۇربانوف قاتارلىق ئون نەچچە

كشىلەرنى گۇلاگ لاگېرىغا يۆتكىگەن. ئىيسا يۈسۈپ يەنە سوۋېت ھۆكۈمىتىنىڭ جىنايەتچىلەر پويىزىنىڭ ۋاقتىنى خىتاي كونسۇلىنىڭ موسكۋاغا بارىدىغان پويىزىنىڭ ۋاقتىغا توغرىلاش ئارقىلىق خىتاي ئەلچىسى چېن دىلىغا ئەنجاندىكى بېكەتتە جازا لاگېرىغا مېڭىش ئالدىدىكى ئۇيغۇر كوممۇنىستلارنى قانداق كۆرسىتىپ قويغانلىقىنى يازغان.

بۇ ھەرىكەتلەر سوۋېتنىڭ خىتايلارغا بولغان ياخشى كۆڭلىنى ئىپادىلەشتىن دېرەك بېرەتتى ، ئەمما خىتاينىڭ ئىچىدە بولسا ستالىننىڭ سىياسىتى مەغلۇپ بولماقتا ئىدى. 1927-يىلى ئاپرېلدا جاڭ جېشى شاڭخەيدە كوممۇنىستلارغا قارشى چىقتى. شۇ يىلنىڭ ئاخىرىدا گومىنداڭنىڭ بارلىق تارماقلىرى موسكۋا بىلەن بولغان ئالاقىسىنى ئۈزدى ۋە خىتاي كوممۇنىستلىرى قېچىشقا مەجبۇر بولدى. خىتايدىكى بۇ مەغلۇبىيەت ئوتتۇرا ئاسىيادىكى بىر يۈرۈش رادىكال ئىقتىسادى ۋە ئىجتىمائىي ھەرىكەتلەر بىلەن توغرا كەپ قالغان ئىدى ، بۇ ھەرىكەتلەر ئىلگىرىكى بەزى باسمىچىلارنى بولشېۋىكلارغا قارشى يەنە قورال كۆتۈرۈشكە زورلىغان ئىدى. بۇ ئىككى كرنىس نۇرغۇن سوۋېت ئەمەلدارلىرىنى دۆلەتنىڭ پۈتۈن ئاسىيا بويىچە ئىمپېرىيالىستلارنىڭ تەھدىتىگە ئۇچراۋاتقىنىغا ئىشەندۈرۈشكە يېتەرلىك ئىدى. بۇ ئىسيانچىلارنىڭ بىرى بىرىنچى قېتىملىق باسمىچى ئىسيانغا قاتناشقان جانىبەگ قازى بولۇپ ، ئۇ 1922-يىلى تەسلىم بولغان ھەمدە قىزىل ئارمىيەگە ئۆتۈپ بەرغانىنى تىنچلاندۇرۇشقا قاتناشقان. جانىبەگ 1927-يىلى ئاپرېلدا قىرغىزىستاننىڭ جەنۇبىدا قايتا ئىسيان قىلغان بەك ئاز كىشىلەرنىڭ قوللىشىغا ئېرىشكەچكە كۈچى يەتمەي قەشقەرگە قاچقان ، ئەمما ئۇنىڭ ئۇششاق تارماقلىرى قىرغىزىستان-شىنجاڭ چېگراسىدا داۋاملىق پائالىيەت قىلغان. دۆلەت بىرلەشمە سىياسىي باشقارمىسىنىڭ دوكلاتىچە جانىبەگكە تەۋە بىر گۇرۇپپا قەشقەرلىكلەر بار بولۇپ ئۇلار ئۆزىنى «تىرىلىش» دەپ ئاتىغان. بۇ خىل ئانالىزچىلارغا كۆرە جانىبەگنىڭ قەشقەرگە چېكىنىشى خەتەرلىك بىر باسمىچى-قەشقەرلىك ھەمكارلىقنىڭ مەۋجۇتلۇقىنى دەلىللىگەن. ئۈشتىكى ئەمەلدارلارنىڭ ئوتتۇرا ئاسىيا يېۋروسىغا يازغان دوكلاتىدا ئېيتىلىشىچە ، قەشقەردىكى مۇسۇلمانلار ئەگەر جانىبەگ

ئۇيغۇرلارنىڭ خىتايغا قارشى كۆرۈشىگە ياردەم بەرسە ئۇنى قوللاپ سوۋېتقا قارشى تۇرۇشقا ۋەدە بېرىشكەن.

سوۋېتنى بۇ جەھەتتە ئوخشاشلا ئەنسىرىتىدىغان يەنە بىر ئىش بولسا قەشقەرلىكلەرنىڭ ئافغانىستان بىلەن بولغان باغلىنىشى ئىدى. باسمىچىلارنىڭ بىر قىسىم رەھبەرلىرى بۇرۇن ئافغانىستانغا قېچىپ كەتكەن ئىدى. ئافغانىستان ئەمرى ئامانۇللاخان بىر ئىسلاھاتچى پادىشاھ بولۇپ ئۇ سوۋېتنىڭ ئىتتىپاقىدىشى ئىدى، ئەمما سوۋېت تاشقى ئىشلار خەلق كومىسسارىياتى ئۇنىڭ يەكەندىكى تىجارەت ۋەكىلىگە ئېھتىيات بىلەن مۇئامىلە قىلاتتى. بۇ ۋەكىل يەكەنگە 1923-يىلى يېتىپ بارغان ئىدى. 1925-يىلى سوۋېت ئەلچىسى ماكس دۇمپىس بۇ ئۆزخايان كونسۇلنىڭ يەرلىك سىياسىي ھەرىكەتلەرنى سوۋېتتىن كابۇل تەرەپكە مايىل قىلىۋاتقانلىقىنى، ھەمدە پانىسلا مېچلىق قىلىۋاتقانلىقىنى دوكلات قىلغان. 1926-1927-يىللىرى ئارىلىقىدا ئەھمەد كامالنىڭ بۇرۇنقى ئوقۇغۇچىلىرىدىن بولغان ئىككى قەشقەرلىك جەدىتچى ئافغانىستانغا بېرىپ ئامانۇللاخان بىلەن كۆرۈشكەن. مازارى شەرىفتە ئۇلار سوۋېت كونسۇلىغا ئۆزلىرىنىڭ باسمىچىلار رەھبىرى قۇرىشمەت (يەنى شىر مۇھەممەت) بىلەن كۆرۈشكەنلىكىنى ئاشكارىلىغان. بۇ ۋاقىتتا قۇرىشمەت كابۇلدا تۇرۇۋاتقان ئىدى. ئۇلار ساددىلارچە سوۋېت زېمىنىدىن ئۆتۈپ قەشقەرگە قايتماقچى بولغان ۋە يولدا تۇتۇلۇپ سوراق قىلىنغان. بۇ ئىككى كىشى ئېنىقكى بۇ ئىشلارنى زىيانسىز ھەمدە ئاشكارىلاشقا بولىدۇ دەپ قارىغان، ئەمما تاشكەنتتىكى جەدىدىلىكتىكى ئەمەلدارلارغا نىسبەتەن، بولۇپمۇ چېگرا ئاتلىغان بېرىش-كېلىش كۆپەيگەن بىر چاغدا قۇرىشمەتنىڭ قوللىغۇچىلىرى ئىچىدە قەشقەرلىكلەرنىڭمۇ بارلىقى كىشىنى بىئارام قىلىدىغان بىر ئەھۋال ئىدى. زىنناپىنسكى: «بىز قەشقەردىن كېلىۋاتقانلارنىڭ كابۇلدىكى بۇرۇنقى باسمىچىلار بىلەن ئالاقىسى بار ياكى يوقلىغىنى ھەققىدە تەن تەكشۈرۈشمۇ؟» -دەپ سورىغان.

1927-يىلى دۆلەت بىرلەشمە سىياسىي باشقارمىسى شىنجاڭلىق مۇھاجىرلارنى كەڭ كۆلەمدە تۇتۇپ تەكشۈرگەن بولۇپ، بۇنىڭ ئىچىدە كونا كوممۇنىستلار ۋە يېڭىدىن كەلگەنلەرمۇ بار ئىدى. قادىر ھاجى بەزى جەھەتلەردىن ئەيىبلەنگەن بولسىمۇ ئۇ موسكۋادىن قايتىپ كەلگەندىن بېرى

سەمەرقەنتتە ئىشلىگەن بولغاچقا بۇ قېتىمقى تۇتقۇندىن ساقلىنىپ قالغان. ئىسلاموف بولسا تاشكەنتتىكى خىتاي كونسۇلى بىلەن گۇمانلىق مۇناسىۋىتى بار دەپ قارىلىپ سوراق قىلىنغان ۋە پارتىيەدىن قوغلاپ چىقىرىلغان. ئۇنىڭ شەرق ئازادلىقى گۇرۇپپىسى سوۋېتقا قارشى ئاغدۇرمىچىلىق گۇرۇھى دەپ قارالغان، ھەمدە بۇ ۋە باشقا قەشقەرلىكلەر تەشكىلاتلىرىمۇ تازىلانغان ياكى تارقىتىۋېتىلگەن. بەزى پائالىيەتچىلەر، مەسىلەن، بۇرۇنقى موسكۋادىكى ئوقۇغۇچىلار رەھبىرى ئابدۇمۆمىن ھەسەن ھاجىيۇغا ئوخشاش كىشىلەرمۇ تۇتۇلغان بولسىمۇ قويۇپ بېرىلگەن. ياشلاردىن ھەسەن ھاجىيۇدەكلەر چېگرادىن ئۆتۈپ شەرقىي تۈركىستانغا قېچىپ كېتىشى مۇمكىن ئىدى. ھالبۇكى ئاللىقاچان قەشقەردە نامى چىقىپ قالغان ئېلى ھاجىدەكلەر ئۇ يەردە قولغا ئېلىنىش ۋە ئۆلتۈرۈلۈشتىن قورقۇپ قايتىپ كېتەلمىگەن. ئۇلار سوۋېت زېمىنىدا تۇرۇپ قالغان ۋە 1930-يىللارنىڭ باشلىرىدىكى سوۋېت مەخپىي ساقچى ئورگىنىنىڭ يەنە بىر قېتىملىق تەكشۈرۈشىنىڭ ئىيىكىتىغا ئايلانغان. بۇ قېتىمقى تەكشۈرۈش سوۋېت ئىتتىپاقىغا قارشى پائىسلازمىز ۋە پانتۈركىزم سۈيىقەستىگە نىسبەتەن بارغانچە ئېشىپ بېرىۋاتقان گۇمانخورلۇق سەۋەبىدىن ئوتتۇرىغا چىققان ئىدى. ئېلى ھاجى بىرەر مەزگىل تاشكەنتتە كىچىك بىر تاماقخانىنى ماڭدۇرۇپ تۇرغان ئەمما 1931-يىلى قايتا تۇتۇلۇپ ئۆلتۈرۈلگەن. ئاخىرىدا سوۋېتتىكى ياش قەشقەرلىكلەرنىڭ يولى ئېتىلگەن.

يەتتەسۇ - مەدەنىيەت فرونتىدىن مەدەنىيەت ئىنقىلابىغىچە

يەتتەسۇدىكى تارانشىلار بولۇۋاتقان بۇ بىر يۈرۈش ۋەقەلەرنى ئاساسەن سىرتتىن كۈزىتىۋاتماقتا ئىدى. قەشقەرلىكلەر ئەمەلىي ۋاسىتىلەر بىلەن ئۇيغۇر مىللىتىنى بەرپا قىلىشقا تىرىشىۋاتاتتى، ئالمۇتادىكىلەر بولسا بۇنىڭ نەزەرىيەسىنى تۇرغۇزماقتا ئىدى. مەدەنىيەت بۇ يەردە مەركىزى نۇقتىدا ئىدى. يەتتەسۇدىكى زىيالىيلار ئۇيغۇرلارنىڭ يېڭى ئەدەبىي تىلىنى، مەدەنىيىتىنى بەرپا قىلىپ سوۋېت مىللەتلەر سىياسىتىگە ئۇيغۇن ئامىللارنى ھازىرلاشقا كىرىشكەن ئىدى. ئەڭ تۈپكى نۇقتىدىن ئېيتقاندا ئۇيغۇر تىلىنىڭ يېڭى ئەدەبىي ئۆلچەملىرىنى

بېكىتىپ چىقىش كېرەك ئىدى. بۇ ئۆلچەم ئۇيغۇرلارنى بىر مۇستەقىل مىللەت سۈپىتىدە ئايرىپ تۇرىدىغان ئالاھىدە ئۆزگىچىلىككە ئىگە بولۇشى، شۇنىڭ بىلەن بىر ۋاقىتتا يەنە يېتەرلىك دەرىجىدە كەڭرەك دائىرىدە بولۇپ ئۆزلىرىنى ئۇيغۇر مىللىتىگە مەنسۇپ دەپ قارايدىغان ھەر قايسى يۇرت كىشىلىرىنى قايىل قىلالشى كېرەك ئىدى. ئۇيغۇر مەدەنىيىتىنىڭ بىنا قىلىنىشىدىكى دەسلەپكى خىزمەتلەر ئىنقىلابتىن بۇرۇنقى رۇسىيەلىكلەر ۋە جەدىتچىلەرنىڭ مىللەت شۇناسلىق تەتقىقاتى ئاساسىدا ئېلىپ بېرىلغان ئىدى. كۆپىنچە مەنبەلەر ۋ. ۋ. رادلوڧ ۋە يەتتە سۇدا تارانچى ناخشىلىرى ۋە ھېكايىلىرىنى توپلىغان چار پادىشاھ ئەمەلدارى نىكولاي پانتۇسوف قاتارلىقلارغا ئوخشاش تىلشۇناسلار ۋە فولكلور تەتقىقاتچىلىرىنىڭ تەتقىقاتىغا تايىناتتى. گەرچە مىللەت شۇناسلىق (ئېتنوگرافىيە) ۋە تىلشۇناسلىق مىللىي كىملىكنىڭ بەرپا قىلىنىشىدا ۋاستە بولسىمۇ بۇ تەتقىقاتلاردا ئىچكى توقۇنۇشمۇ بار ئىدى: تەسۋىرلەش ئۇسۇلىدا تەتقىقات ئېلىپ بارغاندا تېخىمۇ كۆپ بۆلۈنۈش پەيدا قىلىش مۇمكىن ئىدى؛ شەكىللەندۈرۈش ئۇسۇلىدىكى مىللىي كىملىك بەرپا قىلىش بولسا بىرلىشىشنى تەكىتلەيتتى.

دەسلەپتە «كەمبەغەللەر ئاۋازى» مۇھەررىرلىرى ئۇيغۇر تىلى دېگەن سۆزنى ئىشلەتمەي ئورنىغا بۇ گېزىتنى تارانچى-قەشقەرلىكلەر تىلىدا نەشر قىلىندى، دەپ جاكارلىغان ئىدى. بۇ شىنجاڭدا ئىشلىتىلىۋاتقان ئېغىز تىلىغا تۇنجى قېتىم يازما ھالەتتە ئورۇن بېرىلىشى ئىدى. بەزىدە سوۋېت تىلشۇناسلىرى ئوتتۇرا ئاسىيادىكى تۈركىي تىللار ئارىسىدا سۈنئىي پەرقلەرنى پەيدا قىلغان دېيىلىدۇ. ئەمما «كەمبەغەللەر ئاۋازى» يېڭى ۋە ئالاھىدە بولغان بىر ئەدەبىي تىل ئۆلچەملىرىنى بەرپا قىلىشنىڭ ئوتتۇرا ئاسىيادىكى زىيالىيلار ئارىسىدا ئارزۇ قىلىنىۋاتقانلىقىنى كۆرسىتەتتى. قوليازما ئەنئەنىسىدىكى چاغاتاي تۈركچىسى پۈتۈن تۈركىستاندا ئانچە پەرقلىنمەيتتى. تارانچى زىيالىيلار ئىنقىلابتىن بۇرۇن ۋە سوۋېتنىڭ دەسلەپكى يىللىرىدا ئەسەر ئېلان قىلغان مەتبۇئاتلار تۈركىي مىللەتلەرگە ئورتاق بولغان تىل ئەنئەنىسىگە ۋارىسلىق قىلغان ئىدى. بۇ بىرلىكتىن قۇتۇلۇش ئۈچۈن «كەمبەغەللەر ئاۋازى» ئامال بار يېزىقتا قوشنىلاردىن ئۆزىنى پەرقلىتىدۇرۇشكە تىرىشاتتى. ئۇلار بۈگۈنكى ئۇيغۇر ئەدەبىي تىلىغا قارىغاندىمۇ بەكرەك رادىكال بولغان ئىملا

قائىدىسىنى ئىشلەتكەن. بۇ گېزىتنىڭ بەزى يېڭىلىقلىرىنىڭ ئىچىدە بەزىلىرى بۇرۇنقى يېزىق ئىسلاھ قىلغۇچىلار تەرىپىدىن ئوتتۇرىغا قويۇلغان، مەسىلەن، ئۇلار تىلدىكى ئەرەبچە ۋە پارىسچە سۆزلەرنى ئەسلى بويىچە يازماستىن ئۇيغۇرچە تەلەپپۇز بويىچە يازغان. «كەمبەغەللەر ئاۋازى» نىڭ بۇ يېڭى تىرىشچانلىقلىرى شىنجاڭدىكى تەلەپپۇزنىڭ ئالاھىدىلىكلىرىنى ئەكس ئەتتۈرگەن. مەسىلەن، «بولغان» دېگەن سۆزنى «بوغان» دەپ يازغان. «ر» نى چۈشۈرۈپ قويغان. 1923-يىلى سېنتەبىردە بۇ پرىنسىپلار بىر ئىلمى كومىتېت تەرىپىدىن سىستېمىلاشتۇرۇلغان. بۇ كومىتېتنىڭ تەركىبىدە ئابدۇللا روزىباقىيىۋ، قادىر ھاجى، سابىرجان شاكىرجانوۋ ۋە نەزەر خوجا ئابدۇسەمەتوۋ قاتارلىقلار بار ئىدى.

1920-يىلدىكى يىرىك سىياسىي ۋەزىيەتتە «كەمبەغەللەر ئاۋازى» ئۇسلۇبىدىكى يېزىق ۋە سۆزلەرنى يەتتە سۇنىڭ سىرتىدا ئومۇملاشتۇرۇش تىرىشچانلىقى تارانچى ئۆلچەملىرىگە قارشى تۇرىدىغان قەشقەرلىكلەر ئارىسىدا نارازىلىق پەيدا قىلغان. 1924-يىلى ئۇيغۇر كوممۇنىستلىرىنىڭ رايونلۇق بىۋىروسى ئىككى باشلانغۇچ مەكتەپ ئوقۇشلۇقىنى نەشر قىلغان. بۇنىڭ بىرىنى لەتف ئەنسارى تۈزگەن بولۇپ «بىرىنچى بىلىك» دەپ ئاتالغان ۋە ئۇ بۇ كىتابىدا "ئۇيغۇر ئېلىپبەسى" نى تونۇشتۇرغان. زارىف باشىرى تاشكەنتتە چىقىدىغان «قىزىل ئۆزبېكىستان» گېزىتىدە بۇ كىتابقا ئىجابىي باھا يېزىپ مۇئەييەنلەشتۈرگەن. بىراق قەشقەرلىك تەنقىدچىلەر مەزكۇر كىتابتا شىنجاڭدا قوللىنىلمايدىغان نۇرغۇن سۆزلەرنىڭ ئىشلىتىلگەنلىكىنى تىلغا ئالغان. «كەمبەغەللەر ئاۋازى» گېزىتى مۇھەررىرلىرى كېچىكتۈرمەستىن 1925-يىلى گېزىتنىڭ باش بېتىنى يېڭىلاپ، بۇ گېزىتنىڭ ئۇيغۇر تىلىدا چىقىدىغانلىقىنى يازغان. شۇ يىلى موسكۋادا بىر كىتاب نەشر قىلىنغان بولۇپ كىتابقا «ئۇيغۇر ئەل ئەدەبىياتى» دەپ ئىسىم قويۇلغان. بۇ كىتاب ھەم ئۇيغۇر ئېتنوگرافىيەسى ئۈچۈن بېغىشلانغان ھەم بىر ئەدەبىي ئەسەر ئىدى. بۇ كىتابقا يەتتە سۇ ئاپتورلىرىنىڭ رادىلوف ۋە پانتوسوۋنىڭ توپلىغانلىرىنى ئۈلگە قىلىپ، ئۇلار 1922-يىلىدىكى تەكشۈرۈشتە توپلىغان قوشاقلار، ناخشىلار، ماقال-تەمسىللەر ۋە تېپىشماقلار ھەمدە تاشكەنتتە ئوقۇۋاتقان قەشقەرلىكلەردىن توپلانغان مۇشۇ خىلدىكى ئېغىز ئەدەبىياتى نەمۇنىلىرى كىرگۈزۈلگەن. بىر

قانچە ناخشىلار پانتوسوۋنىڭ ئىنقىلابىتىن بۇرۇنقى كىتابىدىن ئەينەن كۆچۈرۈپ ئېلىنغان. ئۇيغۇر ئەدەبىياتىنىڭ ھەممە ئۇيغۇرلارغا ۋەكىللىك قىلىدىغان ئەنئەنىسىنى ئەكس ئەتتۈرۈش ئۈچۈن بۇ توپلامغا شىنجاڭدىكى بىر تۈركۈم ئىشلەمچىلەرنىڭ ناخشىلىرى، ئارتۇچلۇق تاش ئاخۇن بايغا بېغىشلىغان بىر مەدھىيە ۋە قۇمۇل بوستانلىقىدىكى بىر مۇھەببەت داستانىنىڭ تەھرىرلەنگەن نۇسخىسى قاتارلىقلار كىرگۈزۈلگەن.

«ئۇيغۇر ئەل ئەدەبىياتى» ناملىق بۇ كىتاب ئۇيغۇر ئەدەبىياتىنىڭ مەۋجۇتلۇقىنى ئەكس ئەتتۈرىدىغان تۇنجى يېگانە ئەسەر ئىدى. ئەمما بۇ كىتاب ئومۇمىيلىققا ئەھمىيەت بېرىشكە كۈچىگەنلىكى ئۈچۈن ئۇيغۇر تىلىنىڭ ئۆلچەملىك يېزىق شەكلىگە ئەھمىيەت بېرىدىغانلارنىڭ قارشىلىقىغا ئۇچرىغان. بۇ ئەسەر تارانچىلارنىڭ نەشرىيات ئىشلىرىغا ئۇزۇن يىللاردىن بېرى ھەمدەمدە بولۇۋاتقان باشقىرت زىيالىيسى سابىرجان شاكرجانوۋنىڭ غەزىپىنى قوزغىغان. ئۇ «كەمبەغەللەر ئاۋازى» دا تەقىز ئېلان قىلىپ بۇ كىتابنى تەنقىد قىلغان. ئۇ ماقالىسىدە: «مەن بىر كىتابنىڭ ئىچىدە بۇ قەدەر كۆپ خاتالىقلارنى كۆرۈپ باقمىغان» دېگەن. بۇ كىتابنىڭ ئىملاسى ئۆزبېك ۋە تاتار ئامىللىرى بىلەن ئېلىشىپ كەتكەندىن باشقا مۇھەررىرلەر تارانچى ۋە قەشقەر دىئالېكتلىرىنىڭ پەرقىگە سەل قارىغان بولۇپ بۇ ئىككىسىنى سۈنئىي ھالدا بىرلەشتۈرۈپ قويغان. سابىرجان شاكرجانوۋنىڭ قارىشىچە بىر ناخشىنىڭ يېرىمى قەشقەر دىئالېكتىدا يېرىمى تارانچى شېۋىسىدە بولۇپ قالغان. كىتابتا يەنە بىر ناخشىنىڭ يېرىمى ئۆزبېكچە يېرىمى ئۇيغۇرچە بولۇپ قالغان. ئۇنىڭ قارىشىچە بۇ ئىككى دىئالېكتنىڭ پەرقى بەك چوڭ بولۇپ يۇغۇرۇپ بىر يازما تىل قىلىش ئاسان ئەمەس ئىدى. ئۇ: «ئۇيغۇرلارنى ئايرىپ تۇرغان ئىككى دىئالېكتنىڭ مەۋجۇتلۇقىنى ھېچكىم ئىنكار قىلالايدۇ. بۇنىڭ بىرى ئۇيغۇر قەشقەر دىئالېكتى، ئىككىنچىسى ئۇيغۇر تارانچى دىئالېكتى... گەرچە تارانچىلار ئەسلى قەشقەرلىك بولسىمۇ 167 يىلدىن بېرى تارىخ ۋە دىئالېكت جەھەتتىن ئۆزىگە خاس پەرقلەرنى شەكىللەندۈرگەن. تارانچىلار بىلەن قەشقەرلىكلەر ياشايدىغان تەبىئىي شارائىت پۈتۈنلەي پەرقلىق... كەلگۈسىدە ئەسەرلەرنى يا قەشقەر دىئالېكتىدا ياكى تارانچى دىئالېكتىدا نەشر قىلىش بەكرەك ئىلمى.» دەپ يازغان.

گەرچە ئۇ گۇمانخورلۇقتا ئەيىبلنىۋاتقان بولسىمۇ شاكرجانوۋنىڭ ئىلمىيلىكتە چىڭ تۇرۇشى «كەمبەغەللەر ئاۋازى» نىڭ تىل قۇرۇلمىسى جەھەتتىكى تۇتقان يولى بىلەن بىردەكلىككە ئىگە ئىدى. ئەگەر يېزىق تىلى پەقەت ئاغزاكى تىلنىڭ ئەينىكى بولسا شاكرجانوۋنىڭ خۇلاسىسى توغرا چىقاتتى: ئەمەلىيەتتە تارانچى ۋە قەشقەر دىئالېكتىغا يۈزدە يۈز ماس كېلىدىغان بىر ئىملا يوق ئىدى، ئۇششاق دېيىلگەندىمۇ ئىككى دىئالېكت ئارىسىدا پەرق بار ئىدى. ئەمما، تەنقىدچىلەر تېزلا كۆرسىتىپ ئۆتكەندەك، ئەگەر سوۋېت ئىتتىپاقىدىكى قەشقەر ۋە تارانچى شېۋىسىدىكى پەرقلەرگە ئاساسەن ئىككى ئەدەبىي ئۆلچەم بېكىتىلسە، شىنجاڭدىكى ھەر قايسى يەرلەردە مەۋجۇت بولغان تەلەپپۇز ۋە گرامماتىكىلىق پەرقلەرنى ئويلاشقاندا بۇ ئۇيغۇر تىلىنىڭ ئىككى ئەمەس، بەلكى ئۈچىنچى ئىكەنلىكى كۆپ تارماقلارغا بۆلۈنۈشىنى كەلتۈرۈپ چىقىرىشى مۇمكىن ئىدى.

نەزەرىيەنى ئويلاشمىغاندىمۇ ئاممىباب بولغان بىر ئۇيغۇر تىلى ياكى مەدەنىيىتىنى بەرپا قىلىشتا باشقا توسالغۇلارمۇ بار ئىدى. بۇلارنىڭ ئىچىدىكى ئەڭ نېگىزلىك بولغىنى سوۋېت ئىتتىپاقىنىڭ ئاز سانلىق مىللەتلەر ئۈچۈن ئېچىلغان مەكتەپلەرگە بولغان مەبلەغىنىڭ كەمچىل بولۇشى ئىدى. تاشكەنتتىكى ئۇيغۇرلارنىڭ 1925-يىلى يېزىشچە «يەتتە سۇدىن باشقا ئوتتۇرا ئاسىيادىكى بارلىق ئۇيغۇر رايونلىرىدا بىرمۇ نورمال ھالەتتىكى باشلانغۇچ مەكتەپ يوق» ئىدى. بەلكىم بۇ يەردە ئۆزبېكىستان ياكى قىرغىزىستاندىكى ئەھۋاللار ئەكس ئەتتۈرۈلگەن بولۇشى مۇمكىن ئىدى. چۈنكى شىنجاڭلىق كۆچمەنلەرنىڭ بالىلىرى ئۆزبېكىستان ۋە قىرغىزىستاندا ئۇيغۇرنى ئۆزبېكتىن پەرقلىنىدۇرەيدىغان مەكتەپلەرگە باراتتى. ھەتتا يەتتە سۇدىمۇ يېڭى ئىقتىسادى سىياسەت ئېھتىياجى سەۋەبىدىن مەكتەپلەرگە بېرىلىدىغان مەبلەغ ئازلاپ ئۇيغۇر كوممۇنىستلىرىغا يېتىشمەي قالاتتى. شۇڭا بۇ مەدەنىيەت ۋە تىل ھەققىدىكى مۇنازىرىلەر پارتىيە سەرخىللىرى ئارىسىدىلا چەكلىنىپ چوڭ تەسىرى بولمايتتى.

1926-يىلى سوۋېتچە مەكتەپلەر ئازىيىپ مەدرىسلىرىنىڭ ئوقۇغۇچىلىرى كۆپەيگەن. مەسىلەن، قورام بازىرىدا 1925-يىلى ئىككى دۆلەت ئىگىلىكىدىكى تارانچى مەكتىپى بار بولۇپ

1926-يىلى بىرگە چۈشۈپ قالغان. بۇ ئېھتىياجنى قاندۇرۇش ئۈچۈن ئەخمەت ئاخۇن دېگەن كىشى دىنى ئۇيۇشما دېگەن تەشكىلاتنىڭ ياردىمى بىلەن ئۆزىنىڭ مەدرىسىنى قۇرۇپ چىققان. ئۇزاققا قالماي ئەخمەت ئاخۇننىڭ دىنى ئۇيۇشمىسى قورامدا تۆت مەدرىسە ئاچقان، ھەتتا مەكتەپتىكى كومسومول ئەزالىرى بولغان ئوقۇغۇچىلارنىمۇ تارتىپ كەتكەن. دىنى ئۇيۇشما ئەتراپىغا يىغىلغان ئۆلىمالار ئۆزلىرى بىلەن رىقابەتتىكى ھەر قايسى تەشكىلاتلار بىلەن مۇئامىلە قىلىشتىكى ماھىرلىقىنى نامايان قىلغان بولۇپ، ئۇلار ھەتتا قوشچىلار ئىتتىپاقىغا ئوخشاش ھۆكۈمەت ئورگانلىرىدىنمۇ ئادەم ياللاپ ئىشلەتكەن ھەمدە كېلىۋاتقان سوۋېت سايلىمىغا قاتنىشىدىغانلىقىنى ئېلان قىلغان. قىسقىغىنە بىر قانچە ئاي ئىچىدە دىنى ئۇيۇشما يەتتە سۇدىكى پۈتۈن تارانچى يېزىلىرىنى قاپلىغان بولۇپ، ئۇلارنىڭ رەھبەرلىرىنىڭ ئىچىدە ئىنقىلاب ۋاقتىدا غۇلجىغا قېچىپ كەتكەنلەرمۇ بار ئىدى. بۇلارغا قارشىلارنىڭ بايانچە ئۇيۇشما ئۆزىگە ئەزا بولمىغانلارنى مۇسۇلمان ئەمەس دەپ قارىغان، ھەمدە تۈرلۈك ۋاسىتىلەر بىلەن رىقابەتچىلىرىنى جامائەت ئىچىدە چەتكە قاققان. مەسىلەن، ئەگەر بىر ئادەم دىنى ئۇيۇشمىغا ئەزا بولمىسا ئۇنىڭ نىكاھىغا موللار بارمىغان. بۇ ئۇيۇشمىنى تەنقىد قىلىدىغان كىشىلەر ئۇنى تەنقىدلىپ ماقالىلەر يازغان بولسىمۇ، بۇ ماقالىلەر ئۆز ناملىرى بىلەن ئەمەس، بەلكى «ھەقىقەتچى، ياش ئىشلەمچى» دېگەنگە ئوخشاش تەخەللۇسلار بىلەن ئېلان قىلىنغان بولۇپ، بۇ تەنقىدچىلەرنىڭ نەقەدەر بېسىمغا ئۇچرىغانلىقىنى كۆرسىتەتتى.

دىنى ئۇيۇشمىنىڭ راۋاجلىنىشى شۇنى كۆرسىتىدۇكى، تۈركىستاندىكى ئىسلامى قارشىلىق كوممۇنىستلارنىڭ تەسەۋۋۇرى ئەمەس ئىدى. 1923-يىلىدىن بۇيان دىنغا قارشى تەشۋىقاتلار تەدرىجىي كۈچەيگەن، ئۇ چاغدا يەتتە سۇدىكى شەرىئى مەھكىمىسى ئەمەلدىن قالدۇرۇلۇپ ۋەخپىلەر چەكلەنگەن. 1927-يىلى سوۋېت دائىرىلىرى ئۆلىمالارنى ئېتىبارسىزلاشتۇرۇش ۋە يېنىك ئاتېئىزىملىق تەشۋىقاتىنى ئۆزگىرىپ ئىسلامغا قارشى پۈتۈن سەپ بويىچە ھۇجۇمغا ئۆتكەن. بۇ ھەرىكەت 1927-يىلى 8-مارت ئايلالار بايرىمى كۈنى ئايلالارنىڭ نىقابلىنىشىغا ھۇجۇم قىلىش بىلەن رەسمىي باشلانغان. يەتتە سۇدىكى تارانچى كەنتلىرىدە نىقابلىنىش يوق دىيەرلىك ئىدى. بۇ

يەردىكى دىنغا قارشى ئاممىۋى ھەرىكەتلەر خۇراپاتلىققا قارشى ئېقىم تۈسىنى ئالغان بولۇپ ، 1927-يىلى پۈتۈن يىل تىغ ئۈچىنى دىنى ئۇيۇشمىغا قارشى تۇرۇشقا قاراتقان ئىدى. ھەرقانداق شەرىئەت مەھكىمىسى ، مەدرىسە ۋە ۋەخىپلەر تاقالغان ، مەسچىتلەر جەمئىيەت كۈلۈبلىرىغا ئايلاندۇرۇلغان ، ئىماملار قاماققا ئېلىنغان. سوۋېت ئۇيغۇر مەتبۇئاتلىرى مەسچىت خىزمەتچىلىرىنىڭ ئۆزىنىڭ خىزمىتىنى تاشلاپ ھاياتىدا يېڭى بىر سەھىپە ئاچقانلىقىنى ئوقۇرمەنلەرگە تەمىنلىگەن. گېزىتتە بېسىلغان بىر تۆۋەن نامدە: «ئۆتكەن يىلى ئەخمەت ئاخۇن مېنى سۇلتان قورغانغا مۇتۋەللى قىلىپ تەيىنلىدى ، بىراق مەن ئۇنىڭ ئالدامچىلىقىنى بايقىدىم ۋە خىزمەتتىن ۋاز كەچتىم.» دەپ يېزىلغان.

سوۋېتنىڭ دىنغا قارشى ھەرىكەتلىرى دىنى ئۇيۇشمىنى ئاجىزلاشتۇرالىدى ، بىراق بۇ خىل رادىكال ئۆزگىرىش باشقىلارنىمۇ قۇربان قىلدى. تارانچى ئۆلىمالار بىلەن بولغان توقۇنۇش بۇرۇنقى سوۋېتپەرەس «ئىلغار ئۆلىمالار» نى تەربىيەلەش تىرىشچانلىقىنىڭ مەغلۇپ بولغانلىقىنى كۆرسەتتى. قايتىدىن قۇرۇپ چىقىلغان جەدىتچى تەشكىلات «تەرەققىيپەرۋەر» دىنغا قارشى ھەرىكەت جەريانىدا يەكلەندى. گەرچە «تەرەققىيپەرۋەر» قالاق ئىمام ۋە موللىلارنىڭ زىيانلىق تەسىرىنى رەت قىلىشمۇ شەرىئەتكە يەنىلا ئورۇن بار دەپ ئويلايتتى. ئەمما بۇ خىل قاراش ئەمدى سوۋېت سىياسىتىگە قارشى بولۇپ قالغان ئىدى. باشقا ھەمكارلىق ئىستراتېگىيەلىرىمۇ بىكار قىلىندى. مەسىلەن ، بىر پائالىيەتچى مەشرەپ ئەنئەنىسىدىن تولۇق ۋاز كېچىشنى تەرغىب قىلغان بولۇپ ، ئۇ مەشرەپنىڭ ئورنىغا «بىلىم ئېلىش كېچىسى» دېيىش كېرەكلىكىنى تەشەببۇس قىلغان. ئۇزاققا قالماي ئوتتۇرا ئاسىيادىكى پارتىيە رەھبەرلىرى جەدىتچىلەرنى بىۋاسىتە تەنقىد قىلىشقا باشلىغان ھەمدە جەدىتچىلەرنى 1920-يىلىنىڭ باشلىرىدىكى يېڭى ئىقتىسادى سىياسەت دەۋرىدە ۋەزىيەتتىكى بوشلۇقتىن پايدىلىنىپ دۈشمەنلىك قىلغان ھىيلىگەر كازاپلارنىڭ يان تايىقى دەپ تەسۋىرلەشكەن.

جەدىتچىلەرگە بولغان ھۇجۇم ئۇيغۇر كوممۇنىستلارنىڭ ئۆز ئىچىدىكى «كونا زىيالىيلار» نى ئايرىپ چىقىشىغا سەۋەب بولغان ۋە نىشان نەزەرخوجا ئابدۇسەمەتتۇغا قارىتىلغان. «ئۇيغۇر

بالىسى» دېگەن تەخەللۇستا يازغان ئەسەرلىرى بىلەن ئەسلى ئۇيغۇر كۈلۈبىنىڭ ئىلھام مەنبەسى بولۇپ قالغان ۋە تېخى 1923-يىلىغىچە ئەسەرلىرى قايتا بېسىلىپ تۇرغان نەزەرخوجا ئابدۇسەمەتوۋ تەنقىدلەرگە كۆمۈلۈپ كەتكەن، بۇنىڭ كۆپىنچىسى ئابدۇللا روزىباقىيىۋدىن كەلگەن. روزىباقىيىۋنىڭ ئابدۇسەمەتوۋغا ھۇجۇم قىلىشىدا ئىككى مەقسەتى بار ئىدى: بىرى، مەدەنىيەتتە جەدىتچىلەردىن ئادا-جۇدا بولۇشتىن سىگنال بېرىش ئىدى. ئىككىنچىسى، بۇ روزىباقىيىۋنىڭ تارانچى كىملىكىگە بولغان ئۆزگىرىشچان تونۇشىنى ھەمدە تارانچى كىملىكىنى مىللىي كىملىكتىن ئايرىۋېتىش ھەققىدىكى قارىشىنى ئىلگىرى سۈرۈشى ئۈچۈن پۇرسەت يارىتىپ بەرگەن. ئابدۇللا روزىباقىيىۋ نەزەرخوجا ئابدۇسەمەتوۋنىڭ «تارانچى تۈركلىرىنىڭ تارىخى» دېگەن كىتابى ھەققىدە باھا يېزىپ، كىتابتىكى مەنبەلەرنىڭ تارىخى قىممىتىنى ئېتىراپ قىلغان بولسىمۇ ئەمما ئۇنى ئىلمى كىتاب بولۇشقا يارمايدۇ،- دېگەن. ئۇنىڭچە ئاپتور ئىجتىمائىي كۈچلەرنى تەھلىل قىلىشنىڭ ئورنىغا 19-ئەسىردە تارانچى سۇلتانلىقىنى قۇرغان بەگ ۋە ئاخۇنلارنى مەدھىيەلىگەن، خۇسۇسىي دۈشمەنلىكنىڭ سىياسىي بۆلۈنۈشكە سەۋەب بولغانلىقىنى يېزىپ ئىلى ۋادىسىدىكى سىنىپىي كۈرەشنى نەزەردىن ساقىت قىلغان. روزىباقىيىۋ نەزەرخوجا ئابدۇسەمەتوۋنىڭ تارانچىلارنىڭ ئىنقىلابتىن بۇرۇنقى ئەنئەنىلىرىنى مەدھىيەلىگەن بىر شېئىرنى ئالاھىدە مىسال قىلىپ كۆرسەتكەن. بۇ پارچىدا بىر جاھىل دېھقاننىڭ تارانچى قاندىسىگە سادىقلىقى ئىپادىلەنگەن:

«يارەنلەر، تارانچىلىق بىزنىڭ مەسلىكىمىز،

تارانچىلىق بىزنىڭ دىنىمىز ۋە مەزھىپىمىز،

ھەتتا ئۆلۈپ كەتسەكمۇ بۇنىڭدىن تانالمايمىز،

بۇ بىزنىڭ ئادىتىمىز ۋە ئەنئەنىمىز.»

تارانچى قاندىسىنىڭ بۇنداق ئىجابىي تەرزىدە ۋە ياران، مەزھەپ دېگەندەك كونا دىنى سۆزلەر بىلەن تەرىپلىنىشى سوۋېتچە يېڭى ئۇيغۇر مۇھىتىدا قوبۇل كۆرۈلمەيتتى.

نەزەرخوجا ئابدۇسەمەتوۋ بۇنىڭغا جاۋابەن ئۆزىنىڭ قاراشلىرىنى قەيسەرلىك بىلەن قوغدىغان ، بىراق ئابدۇللا روزىباقىيۋنىڭ "تارانچى مىللىي كىملىك ئەمەس" دېگەن تەنقىدىگە يول قويغان. ئۇ ئۆزىنىڭ ئەسەرلىرىدىكى تارانچىلارنى ئۇيغۇر مىللىي تارىخىنىڭ تۆھپىكارلىرى سۈپىتىدە مۇداپىئە قىلىشنىڭ ئورنىغا ئۆزىنى تارانچى سۆزىنى پەقەت دېھقان دېگەن مەنىدە ئىشلەتتىم ، - دەپ ئاقلانغان. ئۇ ئۆزىنىڭ ئۇششاق بۇرۇن ئازىيە ئىدىيەسىدىن يىراق ئىكەنلىكىنى ، ئۇنىڭ تارانچى كىملىكى ھەققىدىكى قاراشلىرى پەقەت ئەمگەكچان دېھقانلارنى مەدھىيەلەش ئۈچۈن قوللىنىلغانلىقىنى ، بۇنىڭ سوۋېتتا گۇناھ ئەمەسلىكىنى يازغان. بۇ ئاقلانە ھەرىكەت پەقەت ئۇنىڭ ئۇيغۇر ئەدەبىياتىدىكى زىددىيەتلىك مۇھىتنى تاشلاپ غۇلجىغا كېتىشىگە شارائىت ياراتقان. ستالىن قوزغىغان مەدەنىيەت ئىنقىلابى مەزگىلىدە جەدىتچىلىك ئەنئەنىسىگە قىلىنغان ھۇجۇمنىڭ قۇربانى بولغان كىشىلەرنىڭ بىرى بولغان نەزەرخوجا ئابدۇسەمەتوۋنىڭ ئەسلىدىكى ئېتىبارلىق ئورنىدىن غۇلاپ چۈشۈشى ئۇنىڭ ئۇيغۇرلارنىڭ تارىخى ھەققىدە بۇرۇن ئېلىپ بارغان ئىزدىنىشلىرى بىلەن 1920-يىللارنىڭ ئاخىرىدىكى ئۇيغۇر كىملىكى بىلەن ماسلاشقان ئىجتىمائىي ئۆزگىرىشلەر ئوتتۇرىسىدا زور ئارىلىق بارلىقىنى روشەن كۆرسىتىپ بېرەتتى.

لاتىنلاشتۇرۇش ۋە تىلدىكى ئەنئەنە

1927-يىلى ۋېرنىي ئالمۇتا دەپ ئۆزگەرتىلگەن. (بۇ شەھەر مۇشۇ مەزمۇنغا كەلگۈچە ئەسلى ۋېرنىي دېيىلگەن بولسىمۇ مەزكۇر تەرجىمىدە ئالمۇتا دەپ ئېلىنغان ئىدى - تەرجىماندىن). بۇ يەر يېڭى ئۇيغۇر تىلىنىڭ لايىھىسى تۈزۈلگەن بىردىن - بىر جاي ئەمەس ئىدى. موسكۋادىمۇ شەرق ئەمگەكچىلەر كوممۇنىستىك ئۇنىۋېرسىتېتى ئوقۇغۇچىلىرى ئەرەب يېزىقىنى ئۇيغۇرچە تاۋۇشلارغا ماسلاشتۇرۇش ئۈچۈن تىرىشقان ئىدى. موسكۋادىكى بۇ كىشىلەرنىڭ تىرىشچانلىقلىرىنىڭ نەتىجىسى 1926-يىلى ئابدۇلھەي مۇھەممىدىنىڭ «ئۇيغۇرچە يېزىق يوللىرى» دېگەن نامدا نەشر قىلىنغان كىتابى ئىدى. مۇھەممىدى كىرىش سۆزىدە ئېيتىپ ئۆتكەندەك ، ئىملا مەسىلىسى

گەرچە ئۇزۇن مۇنازىرە قىلغان بولسىمۇ تېخى ھەل بولمىغان ئىدى. ئۇ ئۇيغۇرچە نەشر قىلىنغان كىتابلار ھەققىدە مۇلاھىزە قىلىپ «ھەر بىر سۆزنىڭ 99 پەرقلىق شەكلى بار» دەپ قايغۇرغان. بىراق ئۇ مەۋجۇت بولغان ئەڭ ياخشى بىر يولنى تاللاشنىڭ ئورنىغا يەنە ئۆزىنىڭ ئايرىم بىر خىل ئۇسۇلىنى قوشقان بولۇپ، ئۇنىڭ بۇ ئىنقىلابىي ئىملاسى بۈگۈنكىلەرگە ئىنتايىن غەلىتە كۆرۈنىدۇ. (ئۇ قوللانغان سوزۇق تاۋۇش ئۈستىدىكى بەلگىلەر بۈگۈنكى بەلگىلەرنىڭ دەل تەتۈرچە ئىدى.) ئۇنىڭ كىتابىدا يەنە ئۇيغۇر تىلىنى ساپلاشتۇرۇش تەشەببۇس قىلىنغان بولۇپ، مەۋجۇت بولغان رۇسچە ۋە خىتايچە ئاتالغۇلارنى ئەمەس، بەلكى قوشنا تۈركى تىللاردىن قوبۇل قىلىنغان سۆزلەرنى چىقىرىپ تاشلاشنى ئوتتۇرىغا قويغان. ئۇنىڭچە تاتار ئەدەبىي ئەنئەنىسى بۇ خاتالىقلارنىڭ ئاساسى مەنبەسى ئىدى، ئۇندىن باشقا ئۇ ئۆزبېكچە ۋە ئەنئەنىۋى چاغاتاي تىلىنىڭمۇ زىيانلىق تەسىرى بارلىقىنى ئېيتقان.

يېڭى ئىملا ئۆلچىمىنىڭ ئۈچىنچى رىقابەتچىسى 1927-يىلى ئوتتۇرىغا چىقتى. بۇ چاغدا قادىر ھاجى موسكۋادىكى ئوقۇشتىن قايتىپ كېلىپ ئوتتۇرا ئاسىيا بىۋىروسىدىن «ئالتە شەھەر-جۇڭغار ئۇيغۇرلىرى» تىلىدا چىقىدىغان بىر قەرەللىك مەتبۇئات ئۈچۈن مەبلەغ تەلەپ قىلدى. ئۇنىڭچە بۇ شىنجاڭدىكى ئۇيغۇرلارنىڭ تىلى ئىدى. 1927-يىلى نويابرىدا «قۇتۇلۇش» تاشكەنتتە نەشر قىلىنىشقا باشلىدى، ئۇنىڭ ئىسمى ئۆمەر قارى ئىسلاموۋنىڭ بېشكەكتە چەكلەنگەن تەشكىلاتىدىن كەلگەن ئىدى. ئەسلى ئىككى ھەپتىدە بىر چىقىدىغان بۇ گېزىت 1929-يىلى ھەپتىلىك بولۇپ ئۆزگەردى، 1930-يىلىغا كەلگەندە ھەپتىدە ئىككى قېتىم چىقىدىغان بولدى. بۇنىڭ بىرىنچى سانى قادىر ھاجىنىڭ ئون نەچچە يىللىق نەتىجىلەرگە نەزەر سېلىنغان ماقالىسى بىلەن باشلانغان ئىدى. بۇ ماقالىدا قادىر ھاجى ئۆزىنىڭ ئۇيغۇر مەسىلىسىگە بولغان قاراشلىرىنى ئوتتۇرىغا قويۇپ، ئۇيغۇر دېگەن بۇ نامنىڭ دەسلەپتە ئالتە شەھەردىن كەلگەن ۋە خىتاي ئىشچىلار ئۇيۇشمىسىغا ئەگەشكەن، ئۆزبېكىستان ۋە قىرغىزىستاندا تۇرۇۋاتقان كۆچمەنلەرگىلا مەنسۇپ ئىكەنلىكىنى تەشەببۇس قىلغان. بۇ قاراش بويىچە «قۇتۇلۇش» تارانشىلارنى ئۇيغۇر سىياسىي ھەرىكىتىدىن يىراق تۇرۇشقا دەۋەت قىلغان. گېزىتتە «تارانشىلار خىتايدىن كەلگەن

ئۇيغۇرلارنىڭ مەدەنىيىتى ، مائارىپى ۋە باشقا ئىشلىرىغا قول تىقماسلىقى كېرەك... ئۇيغۇرىستاننى ئازاد قىلىش چەت دۆلەتتە ياشاۋاتقان كىشىلەرگە باغلىنىپ قالماسلىقى كېرەك» دېيىلگەن ئىدى. شۇنى پەرەز قىلغىلى بولاتتىكى ، ئالمۇتا زىيالىيلىرى بۇ مەتبۇئاتنى ئۆزبېكلەرنىڭ تەسىرىگە ئۇچرىغان دەپ تەنقىد قىلاتتى ، ئەمما «قۇتۇلۇش» نىڭ يەرلىك ئېغىز تىلىغا بولغان قىزغىنلىقى «كەمبەغەللەر ئاۋازى» غا قارىغاندا ئانچە يۇقىرى ئەمەس ئىدى. بۇ ھەقتە بىرىنىڭ ماقالىسىدە «ئۇيغۇر تىلى ئەدەبىياتىنىڭ ئاساسلىق ۋەزىپىسى ئەدەبىيات ئارقىلىق ئۇيغۇر ئىشلەمچىلەرنى ئۇيغۇر دېگەن نامغا كۆندۈرۈش» دېيىلگەن. بۇ چاغاتاي يېزىقى ئۆلچەم ھېسابلىنىدىغان شىنجاڭدىكى مۇسۇلمانلارغا تونۇش بولغان بىر ئىملانىڭ بولۇشىنى تەقەززا قىلاتتى.

ئەرەب ئېلىپبەسى ئاساسىدىكى ئۇيغۇر يېزىقى لايىھىلىرى كۆپىيىۋاتقان بىر ۋاقىتتا سوۋېت ئىتتىپاقىنىڭ لاتىنلاشتۇرۇش ھەرىكىتى قاتمال ۋەزىيەتنى بۇزۇپ تاشلاشقا يول ئېچىپ بەردى. ئۇيغۇرلار ئارىسىدىكى لاتىنلاشتۇرۇش خۇددى سوۋېت ئىتتىپاقىنىڭ باشقا يەرلىرىدىكىگە ئوخشاشلا ھاياجان ۋە داغدۇغا بىلەن جاكارلانغان بولۇپ ، ئۇنىڭ رولى رۇس بولمىغان مىللەتلەرنى تىلدىكى قالاچلىقتىن قۇتقۇزىدۇ دەپ قارالغان. سوۋېتتىكى تۈركى مىللەتلەر ئارىسىدا ئەرەب يېزىقىنى ئەمەلدىن قالدۇرۇپ لاتىنچىغا كۆچۈش ھەرىكىتى 1926-يىلى باكۇدا ئېچىلغان تۇنجى قېتىملىق سوۋېتلار ئارا تۈركولوگىيە قۇرۇلتىيىنىڭ نەتىجىسى ئىدى. ئۇيغۇرغا ۋاكالىتەن يىغىنغا بىرلا ئوقۇغۇچى قاتناشقان ئىدى. ئىملا ھەققىدىكى ئالمۇتا ، موسكۋا ۋە تاشكەنت ئەندىزىلىرى ئوتتۇرىسىدىكى تالاش-تارتىش لاتىنلاشتۇرۇش ھەرىكىتى نەتىجىسىدە جىمىقىپ ، نەتىجىدە ئۇزۇنغا قالماي بىر يۈرۈش لاتىنچە ئىملا لايىھىلىرى مۇزاكىرىگە قويۇلغان. يەتتە سۇدا لەتف ئەنسارى 33 ھەرپلىك ئېلىپبە لايىھىسىنى تەكىتلىسە ، قىرغىزىستاندىكى ئۇيغۇرلار 28 ھەرپلىك لايىھىنى تەقدىم قىلغان. بىراق تاشكەنتتىكىلەر يېزىق ئىسلاھاتىنى ئەمەلگە ئاشۇرۇشتا رەھبەرلىك رولىنى ئوينىغان. 1928-يىلى ئاپرېلدا ئۇلار چەت-ياقىدىكى سەمەرقەنتتە ئۇيغۇر يېزىقىنى لاتىنلاشتۇرۇش مۇھاكىمە يىغىنىنى ئاچقان. ئالمۇتادىكى باشقا خىزمەتلەر بىلەن

ئالدىراش بولغان پارتىيەلىك زىيالىيلارنىڭ بۇ يىغىنغا قاتنىشىشى مۇمكىن بولۇشى قىيىن بولغان بىر ئىش ئىدى.

سەمەرقەنتتىكى لاتىنلاشتۇرۇش يىغىنىغا 14 ۋەكىللەر ئۆمىكى قاتناشقان بولۇپ كۆپىنچىسى تاشكەنتلىك ئىدى. شۈبھىسىزكى يىغىن «قۇتۇلۇش» نىڭ تۇتقان يولىنى ھاياجان بىلەن ماقۇللانغان، ئۇنى داغدەم يول بىلەن ماڭدى دەپ مەدھىيەلىگەن ھەمدە بۇنىڭغا قارشى ھالدا «كەمبەغەللەر ئاۋازى» نىڭ يۆلىنىشىنى تار يولنىڭ مىسالى دەپ قارشى چىققان. ۋەكىللەر باكۇدا ئوتتۇرىغا قويۇلغان لاتىنلاشتۇرۇشنىڭ ئاساسى سىخېمىسىنى ماقۇللانغان ۋە يېڭى لاتىن ئېلىپبەسىنىڭ ئۇيغۇر تىلىغا بولغان قوللىنىلىشىنىڭ تەپسىلاتىنى ھەل قىلغان. بۇ جەرياندا ئۇلار تارانچى دىئالېكتىنىڭ ئالاھىدىلىكلىرىدىن ئاتلاپ ئۆتۈپ كەتكەن. مەسىلەن، ئۇلار بوغۇم بېشىدىكى «ژ» ھەرپىنى ئىشلىتىشكە قارشى چىققان، چۈنكى ئۇ پەقەت تارانچى شېۋىسىدە «ي» نىڭ ئورنىدا ئىشلىتىلەتتى. مەسىلەن: ژىل، ژۇرت قاتارلىقلار. ۋەكىللەر يەنە يەتتە سۇ ئۇسلۇبىدىكى ئۈزۈك تاۋۇشلارنى چۈشۈرۈپ قويىدىغان ھادىسىنى رەت قىلىپ، سۆزنىڭ تومۇرى بىلەن سۆز ياسىغۇچى قوشۇمچىلار ئۆزىنىڭ گرامماتىكىلىق (ۋە ئەنئەنىۋى) شەكلىنى ساقلىشى كېرەك دەپ قارىغان. مەسىلەن: «بومايدۇ، بومىتۇ، بومىدۇ، بومايدۇ ئەمەس بولمايدۇ دېيىش كېرەك» دەپ قارار قىلىنغان. يىغىننىڭ قارارىنى ئوقۇپ ئۆتكەندە ئابدۇلھەي مۇھەممىدى ئالمۇتا زىيالىلىرىنى سەپتىن چىقىپ كەتمەسلىككە ئاگاھلاندۇرغان. ئۇ «يىغىندا بىر پىلان ماقۇللاندى ھەمدە بۇنىڭ بىلەن پىلانلاش ئاخىرلاشتى. ئەمدى كىشىلەر ھەر تەرەپكە قاتراپ پىلان تۈزۈشنىڭ كويىدا يۈرۈشتىن ۋاز كېچىشى كېرەك. بىز چوقۇم ئېلىنغان قارارىنى ئىجرا قىلىشىمىز كېرەك.» دېگەن. ئەلۋەتتە، بۇ بىر ئارزۇدىنلا ئىبارەت ئىدى. يەتتە سۇدىكى ئۇيغۇرلار دەسلەپتە بۇ يىغىننىڭ قارارىغا قارىتا قوبۇل قىلىش پوزىتسىيەسىدە بولغان ھەمدە تاشكەنتتىكى تىلشۇناسلار بىلەن ئالاقىلىشىش ئۈچۈن ئۆزىنىڭ يېڭى ئېلىپبە ئۇيۇشمىسىنى قۇرۇپ چىققان. ئەمما بىر ئاي ئۆتمەي لاتىن ئەنئەنىسى «قۇتۇلۇش» گۇرۇپپىسىنىڭ تەنقىدىنى مەسخىرە قىلغان

ھەمدە «قۇتۇلۇش» نىڭ تىلى 90 پىرسەنت ئۆزبېكچە ، يەتتە سۇدىكىلەر «قۇتۇلۇشنىڭ تىلىدا سۆزلىمەيدۇ» دېگەن.

لاتىنلاشتۇرۇش ھەرىكىتى ئوتتۇرا ئاسىيادا مەدەنىيەتكە بولغان يېڭىچە پوزىتسىيەنىڭ باشلانغانلىقىدىن دېرەك بېرەتتى ، بۇنىڭدا جەدىتچىلەرنىڭ تەسىرى سىقىپ چىقىرىلىپ ئۇنىڭ ئورنىغا سىنىپى زىددىيەت نەزەرىيەسى ئۈستۈنلۈكنى ئىگىلىگەن ئىدى. ئىملا قائىدىسى ھەققىدىكى تالاش-تارتىشلارمۇ بۇ نۇقتىدىن قاراپ چىقىلىپ ، كۆز-قاراشلار سىنىپى چېگرا بويىچە قايتىدىن شەرھەلەندى. ئابدۇلھەي مۇھەممەدى 1929-يىلىدىكى «تىل ۋە يېزىق مەسىلىسى» دېگەن ماقالىسىدە بۇ نۇقتىنى ئېنىق قىلىپ ئوتتۇرىغا قويۇپ ، سولچى ۋە ئوڭچىلارنىڭ يېزىق ئىسلاھاتى مەسىلىسىدىكى ئېغىشلىرىنى ئېنىقلاپ چىققان. ئۇنىڭ قارىشىچە ، سولچىلاردىن يەتتە سۇدىكى سابىرجان شاكرجانوۋ ۋە لاتىف ئەنسارى يېزىق تىلى چوقۇم ئىمكان قەدەر ئېغىز تىلىغا يېقىن بولۇشى كېرەك دەپ قارىغان ، ئۇلار ھەتتا تارانچى بىلەن قەشقەرلىكلەرگە پەرقلق يېزىق ئۆلچىمى قويۇش كېرەك دەپ قارىغان. ئوڭچىلار بولسا بىز ھەربىر سۆزنى ئۇلارنىڭ تومۇرى بويىچە يېزىشىمىز كېرەك ، ئېغىز تىلىدىكى ئالاھىدىلىكلەرنى نەزەردىن ساقىت قىلىشىمىز كېرەك دەپ قارىغان ، بۇنداق قاراشتىكىلەر ئاساسلىقى تاشكەنتتىكى ئۇيغۇر زىيالىيلار ئىدى. بۇ قاراشقا ئابدۇلھەي مۇھەممەدى «ئۇ موللىلارنىڭ تىلى ، خەلقنىڭ ئەدەبىياتىغا ماس كەلمەيدۇ» دەپ قارىغان.

تاشكەنتتىكى تىلشۇناسلار سەمەرقەنتتىكى يىغىندا ئۈستۈنلۈك قازانغان بولسىمۇ بۇ ۋاقىتلىق ئىدى. ئالمۇتادىكىلەر بۇ چاغدا ئۆز زېمىنىدا ئىككىنچى قېتىملىق يىغىنى ئورۇنلاشتۇرغان. 1930-يىلى ئالمۇتادا ئېچىلغان ئىككىنچى قېتىملىق تىل — يېزىق ئىلمى مۇھاكىمە يىغىنىدا سوۋېتلار ئىتتىپاقىدىكى داڭلىق تىلشۇناسلار قوشۇنى تەكلىپ قىلىنغان. مەسىلەن ، شۇ ۋاقىتتىكى سوۋېتلار ئىتتىپاقىدىكى ئىككى مەشھۇر تۈركولوگ - ئالبېكساندىر سامونىلوۋىچ ۋە سېرگېي مالوۋ بۇ يىغىنغا قاتناشقان. مالوۋ ئۆزىنىڭ شىنجاڭ ۋە گەنسۇدا ئۇزۇن يىللار ئېلىپ بارغان تەكشۈرۈش — تەتقىقاتلىرى ئاساسىدىكى نوپۇزىنى ئېلىپ كەلگەن ئىدى. بۇ

دالا تەكشۈرۈشلىرى قەدىمكى ئۇيغۇرلارنىڭ تىل جەھەتتىكى ئاسارە-ئەتىقىسىنى قېزىپ چىقىشنى مەقسەت قىلغان بولۇپ، بۇنداق قېزىش تىلى «غەربى خىتايدىكى تۈركى دىئالېكت» دەپ ئاتالغان قەشقەر ياكى تارانچىلار ئارىسىدا ئەمەس بەلكى گەنسۇدىكى سېرىق ئۇيغۇرلار ئارىسىدا ئېلىپ بېرىلغان ئىدى. 1926-يىلىدىلا باكۇدا ئېچىلغان تۈركولوگىيە قۇرۇلتىيىدا مالوۋ ئۆزىنىڭ «ھازىرقى زامان ئۇيغۇر تىلى» ھەققىدىكى تەتقىقاتى ئۈستىدە توختالغان، ئۇنىڭ دېمەكچى بولغىنى سېرىق ئۇيغۇرلارنىڭ تىلى ئىدى. مالوۋ ئالمۇتا يىغىنىنىڭ تۈركولوگىيە ساھەسىدىكى ئىناۋىتىنى قىسمەن بولسىمۇ ساقلاپ قېلىش نۇقتىسىدىن يىغىندا سېرىق ئۇيغۇرلار ھەققىدە توختالغان، ئەمما ئۇنىڭ بۇ تېمىسى ھەل قىلىدىغان مەسىلە بىلەن مۇناسىۋەتسىز ئىدى. «ئۇيغۇر» دېگەن بۇ سۆز سوۋېت ئىتتىپاقىدا شىنجاڭدىكى مۇسۇلمانلارنىڭ تىلى دېگەننى بىلدۈرەتتى. مالوۋ بۇ مەسىلە ھەققىدە 1934-يىلى قاراشلىرىنى ئوتتۇرىغا قويغان ھەمدە يېڭى «ئۇيغۇر» ئاتالغۇسىنى شىنجاڭدىكى تۈركىي مىللەتلەر ۋە مەۋجۇت ئىلمىي ئەنئەنىگە ئۇيغۇنلۇق نۇقتىسىدىن مۇئەييەنلەشتۈرگەن. بىراق ئۇ تىلغا ئالغان ئىلمى ئەنئەنە ئاجىز ئىدى، شۇ چاغدا ئۇ تىلغا ئالغان ئالىملاردىن پەقەت جۇلىئۇس كىلاپروتلا شىنجاڭدىكى ئاھالىلەرنى ئۇيغۇر دەپ قارايتتى. ئىككى ئامىلنىڭ ئىچىدە ھازىرقى زامان ئۇيغۇر كىملىكىنى بەرپا قىلغىنى تىل جەھەتتىن ئۆز تەقدىرىنى ئۆزى بەلگىلەش ھەرىكىتى بولغان ئىدى. مالوۋ گەرچە ھازىرقى زامان ئۇيغۇر تىلى مەسىلىسىدە ھەمكارلاشقۇچى بولسىمۇ كونترول قىلغۇچى ئەمەس ئىدى.

سېرگېي مالوۋنىڭ بۇ ساھەدىكى چوڭقۇر ئىلمى ئاساسى يىغىندىكى ئۇيغۇر شېۋىلىرى ھەققىدىكى مۇزاكىرىنىڭ تارانچى ۋە قەشقەرلىك تار ئايرىمچىلىقىدىن ھالقىپ ئۆتۈپ، شىنجاڭدىكى دىئالېكتلارنىڭ قايسىسى يېڭى ئۆلچەملىك ئۇيغۇر تىلىنىڭ ئاساسى بولىدۇ، دېگەن يۆنىلىشكە بۇرۇلۇشىغا سەۋەب بولدى. بەزىلەر تەبىئىي ھالدا تارانچى دىئالېكتىنى ئۇيغۇرلارنىڭ ئەڭ «ئىلغار» تۈركۈمىگە ۋەكىللىك قىلىدۇ، شۇڭا بۇ ئەڭ ياخشى تاللاش دەپ قارايتتى. باشقىلار تىلنىڭ ساپلىقىنى تەشەببۇس قىلىپ بولغانمىغان دىئالېكتلارنىڭ چىگرىنىڭ ئۆتەرىپىدىكى شىنجاڭدىن تېپىلىدىغانلىقىنى ئوتتۇرىغا قويدى. بەزىلەر تۇرپان ئەڭ ياخشى ئۆلگە

دېسە ، يەنە بەزىلەر كۇچا دەپتتى . شۇنسى ئەجەبلىنەرلىك ئەمەس ئىدىكى ، قەشقەر دىئالېكتى ئۆزبېكچىگە بەك يېقىن بولغاچقا تاللانمايتتى . شۇنىڭغا ئوخشاش يەكەن دىئالېكتىمۇ ھىندى تەسىرى سەۋەبلىك رەت قىلىناتتى . بەزىلەر ھەتتا تارىم ئويمانلىقى ۋە لوپنۇر كۆلى ئەتراپىدا ياشايدىغان دولانلارنىڭ دىئالېكتىنى تاللاشنى تەشەببۇس قىلاتتى ، ئۇلارچە بۇ دىئالېكت چەتئەل ئېلېمېنتلىرىدىن خالىي بولغاچقا ئەڭ مۇۋاپىق مودېل ئىدى .

ئەمەلىيەتتە يىغىنغا قاتناشقۇچىلارنىڭ ھەممىسى بىلەتتىكى ، بۇ يەردىكى ھەقىقىي مەسىلە قەشقەرلىكلەر بىلەن تارانچىلارنىڭ بىرلىشىش مۇمكىنچىلىكى ئىدى . ئابدۇللا روزىباقىيىۋ قازاق دالاسىدىكى قىزىل ئوردا دېگەن يەردىكى خىزمەت ئورنىدىن يىغىنغا خەت يېزىپ : «تارانچىلار بىلەن قەشقەرلىكلەر بىر مىللەتمۇ دېگەن بۇ مەسىلىنى 1930-يىلىمۇ كۆتۈرۈپ چىقىش كۈلكىلىكتۇر .» دەپ يازغان . روزىباقىيىۋنىڭ بۇ ئىلمىي مۇھاكىمە يىغىنىدا ئوتتۇرىغا قويغان پىكىرىدە پروپېتارىياتنىڭ ئازادلىقى ئۇلارنىڭ مەدەنىيەت سەۋىيەسىنى ئۆستۈرمەستىن ئەمەلگە ئاشمايدىغانلىقى ، شۇڭا «ئەدەبىي تىلنى بىرلىككە كەلتۈرۈش كۈرىشى بىر سىنىپى كۈرەشتۇر» دەپ تەكىتلەنگەن . بىرلىكنى چىڭىتىش ئۈچۈن يىغىن ئەھلى سوۋېت تارماقلىرىدىن بۇندىن كېيىن قەشقەرلىك ۋە تارانچى دېگەن سۆزلەرنى بۇيرۇق ۋە نەشر ئەپكارلىرىدا قوللىنىشنى توختىتىشقا ئىلتىماس قىلغان .

يېزىق ۋە ئىملا مەسىلىسىدە ئالمۇتالىق زىيالىيلار ئۈستۈنلۈك قازانغان . مالوۋ «كەمبەغەللەر ئاۋازى» دا ئىشلىتىلىۋاتقان ئىملانى قوللىغان ۋە ئۇ « قۇتۇلۇش » ئىشلىتىۋاتقان ئىملا يەتتەسۇدىكى نەشرىياتلارنىڭ ئىملاسى بىلەن بىرلىشىشى كېرەك دەپ قارىغان . ئاز سانلىق ھالەتتە قالغان «قۇتۇلۇش» نىڭ مۇھەررىرى ئۆزىنى قوغداپ «قۇتۇلۇش» نى ئۆزبېكچە دېيىش تۆھمەتتۇر دېگەن . سوۋېتتىكى يېڭى ئۇيغۇر تىلى ئۆلچىمى گەرچە ئىلمى جەھەتتىن قوللىنىشقا ئېرىشكەن ۋە تەستىقلانغان بولسىمۇ بىراق بۇ ئىلمىيلىكتە چىڭ تۇرۇپ تىل بىرلىكىگە شۈبھىلىك قارايدىغان ئالمۇتالىق بەزى زىيالىيلارنىڭ بەدىلىگە ئەمەلگە ئاشقان ئىدى . بۇ خىل سولچى زىيالىيلاردىن سابىرجان شاكىرجانوۋ ۋە لاتىف ئەنسارى ئۆزىنى ئاشكارا تەنقىد قىلىشقا

مەجبۇرىي بولغان. سابىرجان شاكىرجانوۋ ئىلمىي مۇھاكىمە يىغىن ئەھلىگە ئۆز خاتالىقىنى ئېتىراپ قىلىپ: «بۈگۈنگىچە مېنىڭ تىل ھەققىدە ئايرىم قاراشلىرىم بار ئىدى، ئەمما تۆتىنچى قېتىملىق يېڭى تۈرك ئېلىپبەسى كومىتېتى ۋە ئۇيغۇر تىلى ئىملاسى يىغىنىغا قاتناشقاندىن كېيىن خاتالىقىمنى تونۇدۇم. ھازىردىن باشلاپ خاتالىقىمنى تاشلايمەن، يېزىق ۋە ئىملا مەسىلىسىگە كەڭ نەزەردە قارايمەن، ئۇيغۇر تىلشۇناسلار بىلەن ھەمكارلىشىمەن. مەن پۈتۈن كۈچۈمنى ئۇيغۇر پرولېتارىياتلىرىنىڭ مەدەنىيىتى تۈزەش ئۈچۈن سەرپ قىلىمەن» دېگەن.

رۇسىيە تۈركولوگىيەسى، جەدىتچە ئەدەبىيات دۇنياسى ۋە سوۋېت ئۇيغۇر نەشرىياتچىلىقى ئارىسىدا ئىنتايىن مۇھىم كۆۋرۈكلۈك رول ئوينىغان بىر ئادەمگە نىسبەتەن بۇ ھەقققە تەنمۇ ئېغىر كېلىشى مۇمكىن ئىدى. بۇ كۈنلەرگە قالغان شاكىرجانوۋ ستالىننىڭ 1930-يىللاردىكى مۇدەھىش باستۇرۇش دەۋرىدە ئامان قېلىپ، ھاياتىنى ئالمۇتادىكى پېداگوگىكا مەكتەپلىرىدە ئەرەبچە ئۆگىتىش بىلەن قامدىغان، بىراق شۇ مەزگىلدىكى قەلب يارىسى تولۇق ئەسلىگە كەلمىگەن. ئۇ بۇ جەرياندا مالوۋ بىلەن ئالاقىلىشىپ تۇرغان. مالوۋمۇ ستالىننىڭ ئاكادېمىيەدىكىلەرنى باستۇرۇشىدىن ئامان قالغاندىن كېيىن بىر ئامال قىلىپ ياشاپ كېتىۋاتماقتا ئىدى (شۇ چاغدا ئۇنىڭ بىلەن يىغىنغا قاتناشقان ساموئىلوۋىچقا بۇ تەلەي نېسىپ بولمىغان). 1934-يىلىدىن 1946-يىلىغىچە بولغان ئارىلىقتا مالوۋ كىتابلىرىنى نەشر قىلدۇرالمىغان. بىراق ئۇرۇشتىن كېيىن ئۇنىڭ شىنجاڭدىن خاتىرىلىگەن تىلغا دائىر ماتېرىياللىرىنى تەھرىرلەشكە يول قويۇلغان. 1954-يىلى ئۇ قۇمۇل دىئالېكتى ھەققىدە بىر پارچە كىتاب يېزىپ بىر نۇسخىسىنى ئالمۇتادىكى دوستى سابىرجان شاكىرجانوۋغا سوغا سۈپىتىدە ئەۋەتىپ بەرگەن. شۇ چاغدا سابىرجان شاكىرجانوۋ 70 ياشلاردا بولۇپ بۇ ھەدىيەدىن ناھايىتى سۆيۈنگەن ھەمدە خىيالى شۇ ئان 1920-يىللاردىكى مۇنازىرىگە كەتكەن. ئۇ رۇس دوستى مالوۋقا ئۇيغۇرچە يازغان خېتىدە: «1920-يىللىرى مەن ئۇيغۇر تىلىدا تارانچى ۋە قەشقەر دىئالېكتى بار دېگىنىم ئۈچۈن بىر تۈركۈم ھېچنېمىنى بىلمەيدىغان كىشىلەر ماڭا ھۇجۇم قىلىشقان ئىدى. سېنىڭ قۇمۇل دىئالېكتى ھەققىدىكى تەتقىقاتىڭ مېنىڭ گۇناھسىزلىقىمنى ئىسپاتلىدى. چۈنكى بۇمۇ ئۇيغۇر تىلىدا بىر قانچە

دىئالېكتنىڭ بارلىقىنى چۈشەندۈرەتتى» دەپ يازغان. ئۇيغۇر كوممۇنىستلىرىدىن ئايرىلىپ 25 يىل ئۆتكەندە شاكرجانوۋنىڭ دىئالېكتشۇناسلىق ۋە مىللىي مەدەنىيەت بەرپا قىلىشنىڭ ماسلىشىشچانلىقى ھەققىدىكى جەدىتچە ئىدىيەسى مۇكەممەل ساقلىنىپ قالغان ئىدى.

سوۋېتنىڭ مىللەتلەر سىياسىتى ئۇيغۇرلارنى بىر مىللەت سۈپىتىدە بىرلەشتۈرۈشنىڭ ئەكسىچە ئۇلارنى قەشقەرلىك ۋە تارانچىلاردىن ئىبارەت ئايرىم ئىككى لىنىيەگە ئايرىپ قويغان ئىدى. گەرچە بۇ ئىككىلا گۇرۇپپا ئۇيغۇر مىللىي كىملىكىنى بەرپا قىلىشنىڭ مۇھىملىقىنى تەكىتلىسىمۇ، قەشقەرلىكلەر بۇ ئىدىيەنى شىنجاڭدا ئەمەلىي ھەرىكەت ئارقىلىق ئەمەلگە ئاشۇرۇش ھەققىدە ئىزدەنگەن بولسا، تارانچىلار ئۇنى سوۋېت تۇپراقلىرىدا، مىللەت فولكلورى ھەققىدىكى جەدىتچە ئەندىزە ۋە ستالىنچە يېڭى قائىدە بويىچە مىللەت بەرپا قىلىش ئارقىلىق ئېلىپ باردى. بىز 1930-يىلىغىچە بىر ئۇيغۇر مىللىتى ئەمەس ئىككى ئۇيغۇر مىللىتى بار ئىدى دېيەلەيمىز: بۇنىڭ بىرى پۇقرالىق ئاساسىدا شەكىللەنگەن بولسا، يەنە بىرى ستالىننىڭ مىللەت ئۆلچىمى بويىچە جەزمەلەشتۈرۈلگەن ئىدى. سوۋېت دائىرىلىرى بۇنىڭ ھېچ بىرىدە ئۇيغۇر مىللىتىنى قول تىقىپ بەرپا قىلىش ئۇياقتا تۇرسۇن، ھەتتا مىللەت بولۇش جەريانىغا ھەمدەمدە بولغانمۇ ئەمەس ئىدى. بۇنىڭ ئەكسىچە، سوۋېت ئىتتىپاقى قەشقەرلىكلەر ئىچىدىكى بولشېۋىكلەرنىڭ مىللەتلەر ئازادلىقى غايىسىگە ئۆزىنى پۈتۈنلەي ئاتىغان بەزى كىشىلەرنىمۇ ئۆلتۈردى ياكى تۈرمىلەرگە تاشلىدى.

تارانچىلارنىڭ ئىچىدىمۇ بەزىلەر ستالىننىڭ زىيانكەشلىكىگە ئۇچرىغان، ئەمما ئۇلاردا قولغا ئېلىپ كۆرسەتكۈدەك بىر نەرسە بار ئىدى. ئۇلار ئۇيغۇر تىلىنى قانۇنىي جەھەتتىن بەرپا قىلىش ئارقىلىق ئۇيغۇر مىللىتىنىڭ ئاساسىنى كىمىنىڭ تەشكىل قىلىدىغانلىقى ھەققىدىكى بەزى مەمۇرىي قالايمىقانچىلىقلارغا خاتىمە بەردى. گەرچە 1926-يىلدىكى نوپۇس تەكشۈرۈشتە ئۇيغۇرنىڭ

ئايرىم بىر كاتېگورىيە بولۇشىغا شۈبھىلىك مۇئامىلە قىلىنغان بولسىمۇ ، 1937-يىلى ئېتنىك گۇرۇپپا دەپ ئېتىراپ قىلىندى ، 1939-يىلى مىللەتلىك گۇرۇپپا دەرىجىسىگە كۆتۈرۈلدى . بۇ مىللەت دېيىلىشتىن يەنىلا يىراق ئىدى ، بىراق ئەمدى تۈرلۈك گۇمانلاردىن خالىي بولغان ئىدى . ھالبۇكى ، بۇ جەرياندا سوۋېتتىكى تارانچىلار سوۋېت تاشقى سىياسىتىنىڭ تەقەززاسى بويىچە ئۆزلىرىنى شىنجاڭدىكىلەردىن ئايرىم دەپ قاراشقا مەجبۇر بولدى . 1930-يىللاردا سوۋېتچە يېڭى مىللەت بولۇش كۈچلۈك تەكىتلىنىشكە باشلىغان ئىدى . 1937-يىلى قازاقىستاندىكى ئۇيغۇر ئوقۇتقۇچىلار ئالمۇتادا بىر يىغىن ئېچىپ سېرگى مالوۋقا قىلغان خىزمىتى ئۈچۈن رەھمەت ئېيتقان . ئۇلار ئۆزلىرىنى «سوۋېتتىكى ئۇيغۇر مىللىتىنىڭ ۋەكىللىرى» دەپ ئاتىغان بولۇپ ، مالوۋنى «قەدىمكى ئۇيغۇر مەدەنىيىتىگە ئائىت قىممەتلىك ۋەسىقىلەرنى ۋە يازما مەنبەلەرنى قىدىرىپ توپلاش ، ئارخىپلاشتۇرۇش ۋە نەشر قىلىش خىزمەتلىرى ، ھەمدە يېڭى سوۋېت ئۇيغۇر ئەدەبىي تىلىنىڭ شەكىللىنىشى ۋە راۋاجلىنىشى ئۈچۈن قوشقان زور تۆھپىلىرى» بىلەن مەدھىيەلىگەن . «سوۋېت ئۇيغۇرلىرى» كاتېگورىيەسى دەل ستالىننىڭ ئەڭ يۇقىرى پەللىگە چىققان ئاشۇ مەزگىلدە شەكىللەنگەن .

ئۇنداقتا ، يەنە بىر ئۇيغۇر مىللىتىنىڭ ئەھۋالى قانداق بولدى ؟ بولشېۋىك رەھبەرلىرى شىنجاڭدا ئىنقىلابىي ھەرىكەتلەرنى قوللىماسلىق ھەققىدە بۇيرۇق چۈشۈرگەن ھەمدە 1927-يىلىدىكى تازىلاش قەشقەرلىكلەرگە قاتتىق زەربە بولغان ، ئەمما سوۋېتلار شىنجاڭغا تەسىر كۆرسىتىش يولىدىكى ھەرىكەتلەرگە ئۈنچە رەھىمسىز زەربە بەرمىگەن . بولۇپمۇ سوۋېت خىتاي سىياسىتىنىڭ نەتىجىسى شۈبھىلىك بولغان ئەھۋالدا تېخىمۇ شۇنداق بولغان . 1927-يىلى قادىر ھاجىغا تاشكەنتتە «قۇتۇلۇش» نىڭ يېڭى نۇسخىسىنى چىقىرىشىغا يول قويغانلىقتىن ئىبارەت بۇ پاكىتقا ئاساسەن ، مەن بۇنى خىتاي كوممۇنىستىك پارتىيەسىنىڭ شاڭخەيدىكى مەغلۇبىيىتىنىڭ ئەكس ساداسى دەپ قارايمەن . خىتاي كوممۇنىستىك پارتىيەسى تاغلارغا قاراپ چېكىنگەندە جاڭ جېشى دۆلەتنى كوممۇنىستلارغا قارشى ئاساستا بىرلىككە كەلتۈرۈشكە ئاتلانغان ئاشۇ ۋاقىتتا ، سوۋېت ئىتتىپاقى گومىنداڭغا بەرگەن چېگرادا خىتايغا قارشى

پائالىيەتلەرنى قوللىماسلىق دېگەن ۋەدىسىدە ئەمدى تۇرماسلىق قارارىغا كەلگەن. 1931-يىلى ئەنجاندىكى خىتاي كونسۇلى چېن دېلى تاشكەنتكە ئۆسكەن. ئۇ بېرپىلا قادىر ھاجىنىڭ «قۇتۇلۇش» گېزىتىنىڭ داۋاملىق چىقىۋاتقانلىقىدىن ھەمدە قەشقەرلىكلەرنى ئىنقىلابى پائالىيەتلەرگە قىزىقتۇرۇشقا ئۇرۇنۇۋاتقانلىقىدىن قاتتىق غەزەپلەنگەن. ئون يىلدىن ئارتۇق داۋاملاشقان شىنجاڭدىكى مۇسۇلمانلار ئارىسىدىكى رۇس ئىنقىلابىنىڭ تەسىرىنى كونترول قىلىشتىن كېيىن نۇرغۇن سوئاللار يەنىلا جاۋابسىز قالغان بولۇپ، بۇ جاۋابلار پەقەتلا شىنجاڭدىن تېپىلىشى مۇمكىن ئىدى.

سەككىزىنچى باب.

شىنجاڭ ۋە ئۇيغۇر مىللىتى ئۈچۈن كۈرەشلەر

ئۆلكە باشلىقى ياڭ زېڭشىننىڭ دۆلەتنىڭ بىرلىكى ۋە شىنجاڭدا خىتاي ھۆكۈمرانلىقىنى ساقلاپ قېلىش ھەققىدىكى ۋەدىلىرى شۇ دەۋردە ئۇنى دۆلەتنى بىرلىككە كەلتۈرگۈچىلەر (گومىنداڭ) بىلەن ئارىلىق ساقلاشقۇزغان. جاڭ جېشى نەنجىڭنى پايتەخت قىلغاندىن كېيىنمۇ ياڭ شىنجاڭنى گومىنداڭنىڭ قولىغا تۇتۇرۇپ قويۇش خاھىشىدا بولمىغان، ئۇنىڭ مەقسىتى ئۆزىنىڭ ھۆكۈمرانلىقىنى قوغداش ئىدى. ئۇنىڭ بۇنداق قىلىشىدا سەۋەبلىرى بار ئىدى، ئەمما ئۇ يەنە ئۆزىنىڭ شىنجاڭنى باشقۇرۇش جەھەتتە قولىغا كەلتۈرگەن تەجرىبە-ساۋاقلارنىڭ ئىچكىرىدىن تارقالغان زامانىۋىلىشىش ھەرىكىتى سەۋەبلىك قولىدىن كېتىپ قېلىشىدىن ئەنسىرەيتتى. ئەمما، بۇ خىل يېڭى ۋەزىيەتتە مۇستەقىللىقنى ساقلاش ئاسان ئەمەس ئىدى، شۇڭا ياڭ زېڭشىن ئاخىرىدا ئۆزىگە نۇرغۇن دۈشمەن تېپىۋالغان. 1928-يىلى ئۇنىڭ ئورنىنى ئالغان جىن شۇرېنمۇ ئۆزىنى گومىنداڭچىلاردىن يىراق تۇتقان، ئەمما گومىنداڭنىڭ چېگرا رايونىدىكى ھۆكۈمرانلىقنى زامانىۋىلاشتۇرۇش نىشانىنى قوللىغان. جىن شۇرېننىڭ يەرلىك مىللەتلەرنىڭ قىسمەن ساقلىنىپ قالغان ھوقۇقلىرىنى ئەمەلدىن قالدۇرۇش تىرىشچانلىقى 1931-يىلدىكى قۇمۇل قوزغىلىڭىنى كەلتۈرۈپ چىقارغان. بۇ قوزغىلاڭ پۈتۈن ئۆلكىگە كېڭىيىپ بىرىنچى شەرقىي تۈركىستان جۇمھۇرىيىتىنىڭ قۇرۇلۇشىغا سەۋەب بولغان. 1931-دىن 1933-يىلىغىچە بولغان ئىسيانلار، سوۋېتنىڭ بۇلارغا ئىنكاسى ۋە ئۇيغۇر مىللەتچىلىكىنىڭ جۇمھۇرىيەت دەۋرىدىكى شىنجاڭدىكى تەقدىرى قاتارلىقلار بۇ كىتابنىڭ مۇشۇ ئاخىرقى بابىدا مەركەزلىك بايان قىلىندۇ.

بىر قىسىم تەتقىقاتچىلار 1930-يىللاردا شىنجاڭدا بولغان ۋەقەلەرنى شىنجاڭدا كۆتۈرۈلگەن مۇسۇلمانلار قوزغىلىڭىنىڭ تۇنجى ئۇچقۇنىدىن تاكى شىڭ شىسەي (1897-1970) نىڭ يېڭى

سوۋېتپەرەس ھاكىمىيىتىنىڭ قۇرۇلغىنىغىچە بولغان جەريانغىچە تەپسىلىي بايان قىلىپ چىققان ئىدى. بۇ ھېكايىلەرنى قايتا سۆزلەشنىڭ ئورنىغا مەن بۇ ۋەقەلەر جەريانىدىكى ئۇيغۇر پائالىيەتچىلەرنىڭ كەچۈرمىشلىرىگە كۆپرەك سەھىپە ئاجرىتىمەن. نۇرغۇن تەرەپلەردىن قارىغاندا بۇ قوزغىلاڭلار 1920- يىللاردا جۇغلانغان ئۆچمەنلىكنىڭ نەتىجىسى ئىدى. بۇ شىنجاڭدىكى خىتاي بولمىغان خەلقلەر (ئاساسلىقى مۇسۇلمانلار ۋە موڭغۇللار) ئوتتۇرىسىدا سوۋېت ھامىيلىقىدىكى كوممۇنىستىك ھەمكارلىقنىڭ مۇمكىنچىلىكى؛ گەنسۇ ۋە چىڭخەيدىكى تۇڭگان رەھبەرلەرنىڭ شىنجاڭنى ئاتاقىتلا گومىنداڭغا تەۋە بىر مۇسۇلمان تېررىتورىيەسى قىلىش تىرىشچانلىقى؛ قەشقەر تىجارەتچىلىرى ئارىسىدىكى توقۇنۇش؛ ۋە سوۋېت دائىرىلىرىنىڭ بۇ بۆلۈنۈشلەرگە جاھانگىرلارنىڭ قول تىقىشىدىن ئالاقزادە بولۇشى قاتارلىقلارنى ئۆز ئىچىگە ئالىدۇ. ئەمما بۇ ئامىللاردىن باشقا، 1930- يىللارنىڭ دەسلەپكى مەزگىللىرى يەنە يېڭى شارائىتلارنى ياراتقان ئىدى. سوۋېت ئىتتىپاقىدا غەرب جاھانگىرلىكى بىلەن ئۇرۇشقا كىرىپ قېلىشتىن ئەنسىرەش ياپونىيەنىڭ تەھدىتى بىلەن يەنە بىر بالداق يۈكسەلمەكتە ئىدى. قۇمۇلدا قوزغىلاڭ پارتلاپ بىر قانچە ئايدىن كېيىنلا ياپونىيە مانجۇرىيەنى بېسىۋېلىش پىلانىنى باشلىغان ھەمدە قورچاق مانجۇرىيە پادىشاھلىقىنى تىكلەپ چىققان. شۇنىڭ بىلەن بىر ۋاقىتتا ئوتتۇرا ئاسىيادا كولىكتىپلاشتۇرۇش ۋە پاختا ئىشلەپ چىقىرىشنىڭ كۈچەيتىلىشى قارشىلىق پەيدا قىلغان، نەتىجىدە كىشىلەر شىنجاڭغا قاچقان. بۇنىڭدىن تاشقىرى، بۇ قېتىمقى توپىلاڭنىڭ كۆلىمىمۇ چوڭ بولۇپ ئۆلكىنىڭ بۇلۇڭ پۇچاقلىرىغا قەدەر تەسىر كۆرسەتكەن، بۇنىڭ ئىچىدە كىتابىمىزدا شۇ مەزگىلگىچە بەك ئاز رول ئوينىغان توپلۇقلارمۇ بار ئىدى. مەسىلەن، خوتەن مۇسۇلمانلىرى شۇلارنىڭ جۈملىسىدىن ئىدى.

شىمالغا يۈرۈشنىڭ ئەكس ساداسى

1927-يىلى دېكابىردا ئېلى دىڭ شىچېڭ ئىسىملىك بىر ئادەم ئۈچ ئاي بۇرۇن خىتاي جۇمھۇرىيىتىنىڭ پايتەختى دەپ ئېلان قىلىنغان نەتىجىگە بارغان. ئۇ ئىبراھىم ئىسىملىك

شىنجاڭدىكى ئاتا مىراس ئۇچتۇرپان بېگىنىڭ خېتىنى ھەمدە خىتاي پۇقرالىرىغا قىلىنغان بىر خىتابنامىنى ئۆزى بىلەن بىرگە ئېلىپ بارغان. دىڭ ئۆزىنىڭ ئىبراھىم بەگ 1920- يىلى بېيجىڭدىكى دۆلەتلىك پارلامېنتتا شىنجاڭ ۋەكىلى بولۇپ تۇرۇۋاتقاندا ئۇنىڭ بىلەن كۆرۈشكەنلىكىنى ئېيتقان. ئىبراھىم بەگ شىنجاڭغا قايتقاندا ئۇ دىڭنى ئۆزىگە ھەمراھ بولۇپ ئۆلكىدىكى ئىجتىمائىي ۋە سىياسىي شارائىتلارنى تەكشۈرۈشكە تەكلىپ قىلغان. دىڭ پارلامېنتقا سۇنغان دوكلاتتا ۋە مىللىي ھۆكۈمەت رەئىسى تەن يەنكەي بىلەن بولغان كۆرۈشۈشلەردە شىنجاڭنىڭ قالدق شارائىتىغا ئېچىنغان. ئۇ چىڭ سۇلالىسىدىن تارتىپ بۇ يەردە ھېچقانچە ئۆزگىرىش بولمىغانلىقىنى ئېيتىپ، گومىنداڭ رەھبەرلىرىدىن غەربىي شىمالدىكى ئىنقىلابى ھەرىكەتلەرگە كۆپرەك ئېتىبار بېرىشنى تەلەپ قىلغان.

خىتايدىكى ھەربىر مىللىي ئىنقىلاب دولقۇنى بەش مىللەت جۇمھۇرىيىتى دېگەن كونا شوئارغا جان كىرگۈزەتتى. شىنخەي ئىنقىلابىنىڭ دەسلەپكى مەزگىلىدە خىتايدىكى مۇسۇلمانلاردىن لى چىيەنگە ئوخشاش مۇسۇلمان زىيالىيلار خىتاينىڭ غەربدە چوڭراق ئاپتونومىيەنى قولغا كەلتۈرۈش ئۈچۈن بۇ شوئاردىن پايدىلىنىشقا تىرىشتى. 1927- يىلى جاڭ جېشىنىڭ غەلىبىسى ئاساسى قانۇن ھەققىدىكى مۇنازىرىلەرنى جانلاندىردى؛ تارىخ يەنە تەكرارلىنىپ مۇسۇلمانلارغا كەڭرەك ئاپتونومىيە بېرىش تەلىپى قايتا ياڭراشقا باشلىدى. دىڭنىڭ ئىبراھىم بەگ بىلەن بولغان مۇناسىۋىتى لىچىيەن بىلەن شاھ مەخسۇت ۋاڭنىڭ 1914- يىلىدىكى مۇناسىۋىتىنى ئەسلىتەتتى. دىڭ بۇ ئىشلارنى بىلەتتى، ئۇ نەنجىڭ ھۆكۈمىتىگە تاپشۇرغان خەتتە لىچىيەننىڭ ئىلگىرىكى ھەرىكىتىنى مىسال كەلتۈرگەن ۋە شۇنىڭغا ئوخشاش چاقىرىقتا بولغان. خۇددى لى بۇرۇن ئوتتۇرىغا قويغاندەك دىڭمۇ خىتايدىكى مۇسۇلمانلارنىڭ موڭغۇل ۋە تىبەتلەرگە قارىغاندا بەكرەك كەمسىتىلگەنلىكىنى، بەش مىللەت جۇمھۇرىيىتى ھەققىدىكى ۋەدىنىڭ ئەمەلگە ئاشمىغانلىقىدا چىڭ تۇرغان. نەنجىڭ مەجلىسى يېڭى موڭغۇل- تىبەت كومىتېتى قۇرۇشنى ئېلان قىلغاندا دىڭ بۇنى كېڭەيتىشنى، بۇنىڭ مۇسۇلمان ۋەكىللىرىنىمۇ ئۆز ئىچىگە ئېلىشنى تەلەپ قىلغان.

1928-يىلى فېۋرالدا ۋۇخەندىكى مۇسۇلمان كاتتىلار دىڭنى زىيارەتكە تەكلىپ قىلغان. ئۇ بۇ يەردىن يېنىپ شىمالغا مېڭىپ خېنەننىڭ يېڭى ھۆكۈمدارى فېڭ يۈشياڭ بىلەن كۆرۈشمەكچى بولغان. 1927-يىلى فېڭ بىلەن گەنسۇدىكى تۇڭگان مىلتارىستلارنىڭ مۇناسىۋىتى ناچارلاشقان بولۇپ، گەنسۇ ۋە چىڭخەيدىكى مۇسۇلمانلار فېڭنىڭ پۇقرالار ئارمىيەسىگە قارشى چىققان ئىدى. بۇ مىلتارىست فېڭ يۈشياڭنىڭ خىتايدىكى مۇسۇلمانلارنىڭ مەنپەئەتىنى قوغداش شوئارىنى يوققا چىقارغان ئىدى. غەربىي شىمالدىن چېكىنگەندىن كېيىن فېڭ ئۆزىنى جاڭ جېشىنىڭ قوينىغا ئاتتى ۋە خېنەننىڭ ھۆكۈمدارلىقىنى قوبۇل قىلدى. فېڭ بىلەن دىڭنىڭ ئۇچرىشىشى نەتىجىسىدە نەنجىڭ ھۆكۈمىتىدىن گەنسۇ تۇڭگانلىرىنىڭ رەھبىرى ما فۇشياڭ (1876-1932) نى شىنجاڭدىكى مەسلىھەتچىلەرنى تەكشۈرۈش ئۈچۈن ئەۋەتىش تەكلىپى ئوتتۇرىغا قويۇلدى. ما فۇشياڭ بۇرۇن شىنجاڭدىكى چىڭ ئارمىيەسىدە خىزمەت قىلغان ۋە فېڭنىڭ گەنسۇدىكى پۇقرالار ئارمىيەسى بىلەن ھەمكارلاشقان. شۇڭا ئۇمۇ 1927-يىلى گەنسۇدىن قوغلاپ چىقىرىلغان بولۇپ، دىڭ ئۇنىڭ بىلەن كۆرۈشكەندە ئۇمۇ گومىنداڭغا قوشۇلۇش ئالدىدا تۇرۇۋاتقان ئىدى. شۇنىڭ بىلەن بىر ۋاقىتتا دىڭ شىنجاڭدا گومىنداڭنىڭ بىر شۆبىسىنى قۇرۇشقا تەييارلىق خىزمەتلىرىنى قىلىش ئۈچۈن تەيىنلەنگەن.

ياڭ زېڭشىن بولسا فېڭ يۈشياڭ، ما فۇشياڭ ۋە نەنجىڭ ھۆكۈمىتىنىڭ ئۆز-ئارا بىرلىشىپ ئۇنى ئۈرۈمچىدىن يوقاتماقچى ئىكەنلىكىنى ئوبدان بىلەتتى. بۇنىڭدىن ساقلىنىش ئۈچۈن ئۇ ئۆز ھۆكۈمىتىنى گومىنداڭ يولى بىلەن ئۆزگەرتىپ چىقىشقا مايىللىقىنى ھەمدە شىنجاڭدا جۇڭخۇا مىنگونىڭ بايرىقىنى ئېسىشنى خالايدىغانلىقىنى تۇيۇقسىز جاكارلىغان. بۇ مۇرەسسە ئارقىلىق ياڭ ئىچكىرىدىكى دۈشمەنلىرىنى چەكلەشتە غەلبە قىلالىشى مۇمكىن ئىدى، بىراق ئۇنىڭ يېقىنلىرى ئىچىدە دۈشمەنلىرىمۇ بار ئىدى. نەنجىڭ بىلەن ئالاقىلىشىپ ئۇزاق ئۆتمەي ياڭ بىر ئوقۇش پۈتتۈرۈش مۇراسىمىدا قەستلىنىپ ئوق يەپ ئۆلگەن. ياڭدىن كېيىن چىققان جىن شۇرېن بۇرۇن قەشقەردە ھوقۇق تۇتقان بولۇپ، ئۇ دەرھال ۋەزىيەتنى كونترول قىلىپ، تىغ ئۇچىنى فەن ياۋنەنگە قاراتقان. فەن ياۋنەن ئۈرۈمچىدە ئۇزاق مەزگىل

چەتئەل ئىشلىرى ئەمەلدارى بولغان كىشى ئىدى. شۈبھىسىزكى ، نۇرغۇن كىشىلەر ئۈرۈمچىدىكى بۇ قەستلەشكە فېڭ يۈشياڭنىڭ ئارىلاشقانلىقىنى گۇمان قىلغان. ئەمما فېڭنىڭ سىياسىي ۋەزىيەت ئۆزى تەرەپكە پايدىلىق شارائىتتا بۇنداق بىر قەستلەشنى پىلانلىشى مۇمكىن ئەمەس ئىدى. ئۈرۈمچىدە بۇ قاتىللىقنى تەكشۈرۈشنىڭ ئانچە چوڭ ئەھمىيىتى يوق ئىدى ، شۇڭا بۇنىڭ سەۋەبى ئېنىقلانمىغان. ياڭ ئۆلۈپ ئۇزاق قالماي دىڭ ئۈرۈمچىدىكى ئالاقچىسىدىن ئۇنى شىنجاڭغا دەۋەت قىلغان غەلتە بىر خەتنى تاپشۇرۇۋالغان ، بىراق بۇ خەتتە: «بىز چوقۇم نۆۋەتتىكى ھاكىمىيەتنى ساقلاپ قېلىشىمىز كېرەك ، ھېچكىمنىڭ ھازىرقى ۋەزىيەتتىن پايدىلىنىپ كېتىشىگە رۇخسەت قىلىنماسلىقى لازىم» دېيىلگەن. دىڭ ئۆزىنىڭ شىنجاڭغا ماڭدىغانلىقىنى جاكارلىغان ، بىراق ئۇ بېيجىڭغا بارغاندا ئىبراھىم بەگ گەپ ئەۋەتىپ ئۆزىنىڭ دىڭنى ۋەكىل قىلىپ بېكىتمىگەنلىكىنى ، ئۇنىڭ ھەر قانداق ھەرىكىتىگە مەسئۇل ئەمەسلىكىنى ئېيتقان.

دىڭنىڭ بۇ ھېكايىسى يەنە كىشىگە لى چىيەننى ئەسلىتىدۇ. 1914-يىلى ياڭ زېڭشىن بېيجىڭدىكى ۋەكىللىرىنى قۇتراتقان (شەكسىزكى شىنجاڭدىمۇ قوزغىتىش بولغان) ، نەتىجىدە ئۇزاققا قالماي شاھ مەخسۇت لى چىيەن بىلەن بولغان ھەر قانداق ئالاقىسىنى يوققا چىقارغان. جىن شۈرېنمۇ ئوخشاشلا ئويۇن ئويناپ دىڭغا كۈچ كۆرسەتكەندەك قىلاتتى. زادى نېمە بولغان ئىدى ؟ دىڭ ئالدامچىمىدى ؟ جىن شۈرېن ئۆزىنىڭ ئورنىنى ئوبدان مۇستەھكەملىگەچكە ئىبراھىمغا بىۋاسىتە بېسىم ئىشلەتتىمۇ ؟ ئەمەلىيەتتە بۇ ئېھتىماللىقلارنىڭ ھېچ قايسىسى بولمىغاندەك قىلاتتى. بەلكىم ئىبراھىمنى بۇنىڭدىن قول ئۈزۈشكە ئۈندىگەن نەرسە غەربىي شىمال مۇسۇلمانلىرىدىكى فېڭ يۈشياڭغا قارشى كۈچلۈك دۈشمەنلىك بولۇشى مۇمكىن. فېڭنىڭ بۇقارلار ئارمىيەسى گەنسۇدىن قوغلاپ چىقىرىلغاندىن كېيىن ئۆلكىدىكى تۇڭگان مىلىتارىستلار فېڭ يۈشياڭنىڭ ئۆزىگە قوشنا شىنجاڭدا ھاكىم بولۇشنى خالىمايتتى. 1929-يىلىنىڭ ئوتتۇرىدا غەربىي شىمالدىكى مۇسۇلمان مىلىتارىستلاردىن سىرت ، شىنجاڭدىكى ئىبراھىم بەگنى ئۆز ئىچىگە ئالغان مۇسۇلمان ئاقسۆڭەكلەرمۇ ئىمزا قويغان بىر تېلېگىراممىدا فېڭنىڭ گەنسۇدىكى جىنايەتلىرى بىر-بىرلەپ تىزىلىپ قاتتىق ئەيىبلەنگەن بولۇپ: «دۆلەت

مەنپەئەتى ۋە ئۆزىمىزنى مۇداپىئە قىلىش ئۈچۈن بىز فېڭ يۈشياڭنى ئەيىبلەشتە بىرلەشتۇق. بىز بەش يۈز مىڭ مۇسۇلمان كۈچىمىزنى توپلاپ مىلىتىقلارغا ، زەمبىرەكلەرگە قارشى گۆش ۋە قېنىمىز بىلەن ئاتلاندۇق» دېيىلگەن.

بۇ فېڭ يۈشياڭغا بولغان كەسكىن نارازىلىق ئىدى. بىراق جىن شۇرېنغا قوشۇلغانلىقتىنمۇ ھەرگىز دېرەك بەرمەيتتى. لى چيەن بىلەن دىڭ شىچېڭنىڭ "گومىنداڭ ھۆكۈمىتىنىڭ بەش مىللەت بىرلىشىش سىياسىتى خىتاينىڭ غەربى شىمالدا بىر مۇسۇلمان ئاپتونوم رايونى قۇرۇشنى تەشەببۇس قىلدۇ" دېگەن بۇ قارىشى خىتايچە سۆزلەيدىغان دۆلەت سىياسىتىگە ئەگىشىدىغان مۇسۇلمانلار ئارىسىدا كەڭرى تارقالغان بولۇشى مۇمكىن ئىدى. گومىنداڭنىڭ شىنجاڭغا كىرىشى تېخى مۇمكىن ئەمەستەك تۇرغان شۇ ۋەزىيەتتە يەرلىك تۇڭگان رەھبەرلەر مۇسۇلمانلار ئاپتونومىيەسىنىڭ باشقا قوللىغۇچىلىرىنى ئىزدەشكە مەجبۇر بولدى. 1930- يىلنىڭ بېشىدا قەشقەرنىڭ دوتىيى ما شاۋۋۇ سوۋېت كونسۇلىغا يېقىنلىشىپ قەشقەرنى قورشىۋالغان باسمىچىلارنى يوقىتىش ئۈچۈن قورال تەلەپ قىلغان ، شۇنداقلا قەشقەرنى مەركەز قىلغان بىر مۇسۇلمان ئۆلكىسى قۇرۇش ئارزۇسىنىمۇ ئىپادىلىگەن. ئۇ سوۋېتنىڭ تارىم ئويمانلىقىنى ئىگىلىشىنى خۇددى ياپونىيەنىڭ مانجۇرىيەنى ئىگىلىشىدەك مۇمكىن دەپ قارىغان. تاشقى ئىشلار خەلق كومىسسارىياتى بۇ لايىھىنى رەت قىلغان ، بىراق بىر ئىككى ھەپتىدىن كېيىن ماشاۋۇۋنىڭ ئەمەلدارلىرى تاشكەنتتە قاراڭغۇ بازاردىن قورال سېتىۋالماقچى بولۇپ تۇتۇلغاندا سوۋېت پۇرسەتنى چىڭ تۇتقان. بۇ تۇتقۇنلۇقنى ئۈرۈمچىدىن يوشۇرۇش ئۈچۈن تاشكەنت يېڭى چېگرا ئېغىزلىرىنى ئېچىش ، سودىدا ئىمتىيازلارغا ئېرىشىش تەلپىنى قويغان.

بۇ ۋەقە سوۋېتنىڭ شىنجاڭدىكى قايسى ئىشلارنى مۇھىم بىلىدىغانلىقىنى روشەن بىلدۈرەتتى: ئۇلارنىڭ مەقسىتى شىنجاڭ بىلەن بولغان سودىدا ئۈستۈنلۈككە ئېرىشىش ، بۇ ئارقىلىق ئەگەر بىرتانىيە ۋە ئۇنىڭ ئىتتىپاقداشلىرى بىلەن ئۇرۇش يۈز بەرگەندە شىنجاڭنى بىخەتەر ۋە ئىشەنچلىك ماتېرىيال بازىسىغا ئايلاندۇرۇش ئىدى. ماشاۋۇۋنىڭ ۋەكىللىرى تاشكەنتتە تۇتۇلۇپ ھەپتە ئۆتكەندىن كېيىن تاشقى ئىشلار خەلق كومىسسارىياتى تۈركىستان-

سېبىرىيە تۆمۈر يولىدا بىر يۇقىرى دەرىجىلىك يىغىن ئېچىپ جىن شۇرېن بىلەن بولغان ئالاقىنى كۈچلەندۈرۈشنى ، تىجارەت ھوقۇقىغا ئېرىشىش بەدىلىگە ئۈرۈمچىگە قورال سېتىشقا ئىجازەت بېرىشنى قارار قىلغان. يەنە ئون سەككىز ئاي سەرپ بولغان دىپلوماتىيە ئارقىلىق كېلىشىم تۈزۈلگەن ، ھەمدە 1931- يىلى ئۆكتەبىردە جىن شۇرېن «شىنجاڭ ئۆلكىلىك ھۆكۈمىتى بىلەن سوۋېت ئىتتىپاقىنىڭ ئىقتىسادى مۇناسىۋەت كېلىشىمى» گە مەخپىي ئىمزا قويغان.

قۇمۇل قوزغىلىڭى ۋە موڭغۇللار

ياڭ زېڭشىن شىنجاڭنى يەرلىك ، خىتاي بولمىغان ئاتا مىراس نوپۇزلۇقلار توپىغا تايىنىپ ئېھتىيات بىلەن ئىدارە قىلغان. ئۇ بۇ بىر گۇرۇپپا كىشىلەرنى ئۇلارنىڭ ئىچىدىن ھېچ بىرىگە تايىنىپ قالمىغان ئاساستا كونترول قىلغان. رۇسىيەلىك مىستىسىزمچى نىكولاس رورىچ 1926- يىلى ياڭ بىلەن كۆرۈشكەندە ئۇنىڭ يەرلىكلەرنى كونترول قىلىش ئىقتىدارىدىن ھەيران قالغان ، ئۇ : «بەزىدە ياڭ تۇڭگانلارنىڭ ھاياتىغا ئارىلاشسا ، بەزىدە ئۇيغۇرلارغا يېقىنچىلىق قىلدۇ ، يەنە بەزىدە قالماق ۋە قىرغىزلارنىمۇ گوللاشنى ئۇنتۇمايدۇ» دېگەن. ئەمما ياڭ ئۆلتۈرۈلگەندە بۇ تەدبىرلەر ئۆزىنىڭ ئەڭ يۈكسەك ئۈنۈمىنى جارى قىلدۇرۇشتىن قالغان ئىدى. 1920- يىلىنىڭ ئوتتۇرىلىرىدا ياڭ تۇڭگانلارغا تايىنىشتىن ئېھتىيات قىلىپ موڭغۇللارغا مايىل بولغان ھەمدە شەرقتىكى فرونتىغا قارا شەھەردىكى تورغۇنلارنىڭ ئاتلىق قوشۇنىنى تۇرغۇزغان. بىراق ئۇزاققا قالماي بۇ موڭغۇل سىياسىتى ئالتايدا موڭغۇلىيە خەلق جۇمھۇرىيىتى ئارمىيەسىنىڭ شىنجاڭ مۇداپىئە قىسىملىرى بىلەن توقۇنۇشقانلىقى سەۋەبلىك مۇرەككەپلىشىپ كەتكەن. يەرلىك موڭغۇللارنىڭ بۇ ھۇجۇملاردا بىرلىشىپ كېتىشىنىڭ ئالدىنى ئېلىش ئۈچۈن ياڭ ئالتايدىكى قازاقلارغا تايىنىپ ئۇلارنى موڭغۇللارنىڭ تاجاۋۇزىغا قارشى قوراللاندۇرغان. 1927- يىلى ئامېرىكىلىق سەيياھ ئوۋېن لەتتىمور ئىچكى موڭغۇلىيە ئارقىلىق شىنجاڭغا كىرگەندە قوراللىق قازاقلارنىڭ گەنسۇ ۋە چىڭخەيگە قاراپ ئىلگىرىلەۋاتقانلىقىنى كۆرگەن. قازاقلارنى قوراللاندۇرۇش

كۈرەي (قازاقلارنىڭ بىر قەبىلىسى) ئاقسۆڭەكلىرى ئىچىدىكى رەقەبلەرنى زىددىيەتكە سالغان ، ئۇلارنىڭ ئالتايدىن تەڭرىتاغنىڭ جەنۇبىغا سۈرۈلۈش تەھدىتىنى ئېلىپ كەلگەن .

ياڭنىڭ مىللىي نوپۇزلۇقلار بىلەن ھەمىتۋاق بولۇش سىياسىتىنىڭ مۇھىم نۇقتىسى ئۇنىڭ خىتاي مىللەتچىلىرىنىڭ چېگرا رايونلاردا يەرلەرنى ئۆتكۈزۈۋېلىش ۋە مۇستەملىكىچىلىك سىياسىتىگە نىسبەتەن كۈچلۈك قارشىلىقى ئىدى . ياڭنىڭ ئۆلۈمىدىن كېيىن ئۇنىڭ ئورۇنباسارى مۇئاۋىن ئۆلكە رەئىسى لىيۇ ۋېنلوڭ نەنجىڭگە خەت يېزىپ ياڭنىڭ سىياسەتلىرىنى داۋاملاشتۇرۇشنى تەۋسىيە قىلغان ھەمدە خىتاي بولمىغان يەرلىك ئاقسۆڭەكلەرنى قەتئىي نارازى قىلىشقا بولمايدىغانلىقىنى ئاگاھلاندۇرغان . لىيۇ: «ئۇزاق مەزگىل چارۋىچى موڭغۇللار ۋە قازاقلارغا تەۋە يەرلەر يەنىلا ئۇلارغا مەنسۇپ بولسۇن ، نېمە بولۇشىدىن قەتئىينەزەر مۇسادىرە قىلىنمىسۇن ياكى ئېكەن يەر قىلىپ ئۆزگەرتىلمىسۇن» دېگەن . بىراق ئۆلكە باشلىقى جىن شۈرېن گومىنداڭنىڭ چېگرا رايونلارنى باشقۇرۇشنى خىتايچىلاشتۇرۇش سىياسىتىگە ئەمەل قىلىپ ، چېگرا رايونىنى خىتاي تەسەررۇپىغا ئۆتكۈزمەكچى بولغان . 1929- يىلدىن 1930- يىلىغىچە بولغان ئارىلىقتا جىن شىنجاڭدىكى چارۋىچىلارنىڭ چىڭ دەۋرىدىن قالغان تۈزۈلمىسىنى بىكار قىلىشقا تۇتۇش قىلىپ ، ئىلى ۋادىسىغا خىتاي ئەمەلدار ئەۋەتكەن ۋە ئىلى گارنىزون قوماندانىنىڭ دەرىجىسىنى تۆۋەنلەتكەن . بۇ سىياسەتلەر بۇ رايوندىكى قىرغىز ، قازاق ۋە موڭغۇللارنى بىئارام قىلغان . ئالتايدىكى كېرەيلەرنى مىسالغا ئالساق ، قازاق ۋاڭى كۈچلۈك بولۇپ ئەۋەتىلگەن خىتايلارنى قوغلاپ چىقارغان ، ئەمما قاراشەھەردىكى تورغۇت موڭغۇللىرى ئۆلكە ئەمەلدارلىرىنى تەيىنلەپ ئەۋەتىشنى «تەلەپ» قىلىشقا مەجبۇر بولغان ، نەتىجىدە بۇ ھېچقانداق بىر ئاۋارىچىلىكسىز ئەمەلىيەتكەن . 1930- يىلى جىن بۇ سىياسەتتە تېخىمۇ ئىلگىرىلەپ قۇمۇل ۋاڭلىقىنى ئەمەلدىن قالدۇرۇۋەتتى ھەمدە يەرلەرنى بۆلۈپ ناھىيەلەرنى قۇردى ، خەلقنى يېڭى باجغا زورلاپ گەنسۇدىكى يالاڭتۇش خىتايلارنى قۇمۇل بوستانلىقىغا ئورۇنلاشتۇرۇۋەتتى . جىننىڭ بۇ قىلغىنى چەكتىن ئېشىپ كەتتى ، نەتىجىدە 1931- يىلىنىڭ باشلىرىدا يەرلىك مۇسۇلمانلار (ئۇيغۇرلار) قوزغىلىپ قولىغا قورال ئالدى .

قۇمۇلدىكى قوزغىلاڭچىلارنىڭ سېپىنى كۆزەتكىنىمىزدە پەرقلىق سىياسىي خاھىشتىكى كىشىلەرنىڭ بارلىقى كۆزگە چېلىقىدۇ. بۇنىڭ ئىچىدە ئۆزىنىڭ ئەجدادىتىن ئەۋلادقا داۋام قىلىپ كېلىۋاتقان ھوقۇقىنى تەلەپ قىلىدىغان قۇمۇللۇق ئاقسۆڭەكلەردىن باشقا جەدىتچىلەر ۋە سوۋېتقا مايىل كىشىلەرمۇ بار ئىدى. بەلكىم ئىنقىلابنىڭ دەسلەپكى مەزگىللىرىدە سىياسىي پەرقلەرنى بەكرەك تەكىتلەش ئاقىللىق ئەمەس ئىدى. ئىنقىلابتىكى جىددىي مەسىلە ئۈرۈمچىگە تاقابىل تۇرۇش ئۈچۈن قورال ۋە ئوق دورىلارغا قانداق ئېرىشىش ئىدى. قوزغىلاڭچىلار دەسلەپتە گەنسۇغا يۈزلىنىپ گومىنداڭچى خىتاي ئارمىيەسىنىڭ 36- تۇڭگان دېۋىزىيەسىنى تەكلىپ قىلغان. بۇ دېۋىزىيەنىڭ قوماندانى قابىلىيەتلىك ياش ئوفتسېر ما جۇڭيىڭ ئىدى. بۇ ھەمكارلىق 1931- يىلى يازدا ۋە كۈزدە ئۆلكە ئارمىيەسىنى قايتا-قايتا مەغلۇبىيەتكە ئۇچراتقان. ئاخىرىدا ما جۇڭيىڭ جىن شۇرېنغا مەنسۇپ ئاق ئورۇس قىسىملىرى بىلەن بولغان ئۇرۇشتا يارىلىنىپ گەنسۇغا چېكىنگەن.

قىش كىرگەندە قوزغىلاڭچىلار قۇمۇلنىڭ شىمالىدىكى تاغلارنى ماكان تۇتقان. ئۇ يەر موڭغۇلىيە خەلق جۇمھۇرىيىتىگە يېقىن بولۇپ، قوزغىلاڭچىلار ئەمدى موڭغۇلىيەدىن ياردەم تەلەپ قىلغان. بارىكۆللۈك قازاق قاسىم (بەلكىم موڭغۇلىيە دۆلەتلىك ئاز سانلىقلار بىيوروسىنىڭ خادىمى بولۇشى مۇمكىن) قوزغىلاڭچىلار بىلەن موڭغۇلىيەنىڭ مۇناسىۋىتىدە كۆۋرۈكلۈك رول ئوينىغان. نەتىجىدە موڭغۇلىيە قوزغىلاڭچىلارغا بىر پاكىت توپلاش ئۆمىكى ئەۋەتكەن، ئۇلار شىنجاڭغا 1931- يىلى دېكابىردا كىرىپ كەلگەن. بۇ گۇرۇپپىدىكى موڭغۇلىيەلىك خادىم كىتابىمىزدا بۇرۇن تىلغا ئېلىنغان لاۋارىن دەنبەرەل ئىدى. ئۇ ئون يىل بۇرۇن ئىلى ۋادىسىغا مۇشۇنىڭغا ئوخشاش ئىنقىلابىي مەقسەت بىلەن سەپەر قىلغان ھەمدە ئابدۇللا روزىباقىيەۋ ۋە قادىر ھاجى بىلەن بىللە 1922- يىلى كوممۇنىستىك ئىنتېرناتسىئونالنىڭ موسكۋادىكى قۇرۇلتىيىغا قاتناشقان ئىدى.

دەنبەرەل ۋە ئۇنىڭ ھەمراھلىرى يېتىپ بارغاندا قوزغىلاڭنىڭ رەھبىرى بۇرۇن قۇمۇل ۋاڭىغا خىزمەت قىلغان كۆپ جايلارنى كەزگەن خوجىنىياز ئىدى. دەنبەرەل دەسلەپتە ئۆزىنىڭ

مەقسىتىنى ئېيتىمىغان ھەمدە خىتاي جاسۇسى دېگەن گۇمانغا قالغان. ئۇنىڭ مەقسىتى ئاخىرى ئاشكارا بولغاندا بەزىلەر موڭغۇللار بىلەن ھەمكارلىشىشقا قارشى چىققان، چۈنكى ئۇلار كوممۇنىستلار كونتروللۇقىدىكى موڭغۇلىيەنىڭ سىياسىي ۋەزىيىتى ھەققىدىكى كىشىنى بىزار قىلىدىغان بايانلارنى ئاڭلىغان ئىدى. شۇنداقتىمۇ دەنېرەل خوجىنىياز ھاجىنىڭ ئىشەنچىگە ئېرىشكەن ھەم ئەسكىرى ياردەم قىلىش ۋەدىسىنى بەرگەن. يېڭى يىلنىڭ بېشىدا موڭغۇل ۋەكىللىرى ئۇلانباتورغا قايتقان بولۇپ، ئۇلار قۇمۇل، تۇرپان ۋە قەشقەرلىك ئۈچ ئۇيغۇرنى ئۆزى بىلەن بىللە ئېلىپ بارغان. ئۇلار 1932-يىلى مارتتا پايتەختكە يېتىپ بارغان ھەمدە قورال ۋە ئەسكىرى مەسلىھەتچىلەرنى ئەۋەتىش ھەققىدە خوجىنىياز ھاجى ۋە قوزغىلاڭ رەھبەرلىرى ئىمزا قويغان مۇراجىئەتنى يەتكۈزگەن.

موڭغۇلىيەگە يۈزلىنىش خوجىنىياز ھاجىنىڭ قوزغىلاڭنى كوممۇنىستلارنىڭ ياردىمىنى قولغا كەلتۈرۈشكە مايىل بىر ئۇسۇلدا بايان قىلىشىغا مەجبۇر قىلغان. قۇمۇل رەھبەرلىرى قوزغىلاڭنى مۇسۇلمانلار قوزغىلىڭى دېمەي «چەنتۇ خەلقى» نىڭ مىللىي قوزغىلىڭى دەپ ئاتىغان. خوجىنىياز ھاجى ئۆزىنى «چەنتۇ خەلق جۇمھۇرىيىتىنىڭ مەركىزى كومىتېت رەئىسى» دەپ تونۇشتۇرغان. دەنېرەلنىڭ قوزغىلاڭ ھەققىدىكى دوكلاتىدىمۇ قوزغىلاڭچىلار ھەققىدە بىر ئىنقىلابىي پارتىيەنىڭ شەكىللىنىۋاتقانلىقى ھالىتىدە تىلغا ئېلىنغان. خەتتە قەشقەر ۋە خوتەنگە قەدەر بىر ئالاقە تورىنىڭ مەۋجۇتلۇقى ۋە قاراشەھەردىكى تورغۇتلارنىڭ ئۆزلىرى بىلەن ئىتتىپاقداش ئىكەنلىكى بايان قىلىنغان. خەتتە يەنە 1931-يىلىدىكى ماجوڭيىڭنىڭ كىرىشى قىسقىلا بايان قىلىنىپ، قۇمۇل قوزغىلاڭچىلىرى ۋە تۇڭگانلار ئوتتۇرىسىدا زىددىيەت مەۋجۇتلۇقى پۇرتىلغان ۋە ماجوڭيىڭ قۇمۇل پارتىزانلىرىنىڭ قورالنى ۋە ئوق دورىلىرىنى تارتىۋېلىپ، پارتىزانلارنى جىن شۇرېنغا تاشلاپ بەردى دەپ شىكايەت قىلىنغان.

خوجىنىياز ھاجىنىڭ موڭغۇلىيەگە يۈزلىنىشى مېۋە بەردى. 1932-يىلى ئاپرېلدا دەنېرەل ۋە قاسىم ھەمكارلىشىپ قورال، ھەربىي كىيىم ۋە نەق پۇلنى قۇمۇلغا يۆتكىدى. شۈبھىسىزكى نۇرغۇن كىشىلەر بۇنىڭدا موسكۋانىڭ بىۋاسىتە قولى بار دەپ قارايتتى. قارىغاندا قۇمۇل

ۋەكىللىرى كوممۇنىستىك ئىنتېرناتسىئونالنىڭ ئەمەلدارلىرى بىلەن كۆرۈشكەندەك قىلىشمۇ بۇ قوزغىلاڭغا موسكۋانىڭ قول تىققانلىقىغا ئائىت ئېنىق پاكىت كەم. گالىندەۋىن مىگمارسامبۇنىڭ موڭغۇلىيە ئارخىپلىرىغا ئاساسەن بەرگەن مەلۇماتىغا ئاساسلانغاندا پەقەت موڭغۇل خەلق ئىنقىلابى پارتىيەسى سېكرېتارى شىجى ۋە گەندەن قورال ئەۋەتىشنى تەستىقلىغان. بۇنىڭغا قارىغاندا موڭغۇلىيە كومپارتىيەسى مۇستەقىل ھەرىكەت قىلغان بولۇشى مۇمكىن. ياردەم ھەققىدىكى سۆھبەت موڭغۇلىيەدە كوممۇنىستلارغا قارشى قوزغىلاڭ دولقۇنى پەيدا بولغان بىر چاغدا يۈز بەرگەن بولۇپ بۇ كېيىنچە كوممۇنىستىك ئىنتېرناتسىئونالنىڭ سولچىل خاتالىقى تۈپەيلىدىن بولغان دەپ تەنقىد قىلىنغان. 1932-يىلىنىڭ ئوتتۇرىلىرىدا بارلىق كوممۇنىستىك ئىنتېرناتسىئونالنىڭ ۋەكىللىرى موڭغۇلىيەدىن قايتۇرۇپ كېتىلگەن بولۇپ، بۇ كوممۇنىستىك ئىنتېرناتسىئونالنىڭ موڭغۇلىيەدىكى پائالىيەتلىرىنىڭ ئاخىرلاشقانلىقىغا بېشارەت ئىدى. ئەپسۇسكى موڭغۇلىيەدىكى 1932-يىلىدىكى قوزغىلاڭلار سەۋەبىدىن شىنجاڭدىكى ئىنقىلابقا دائىملىق ياردەمنىڭ ئېھتىماللىقى يوق بولغان. موڭغۇلىيەنىڭ ئېھتىياجىغا سىياسەت تۇتۇشقا قاراپ يۈزلىنىشى ئۇنىڭ خىتاي زېمىنىدىكى چېگرا ھالقىغان ھەرىكەتلىرىگە ئىمكان قويىمىغان.

جەنۇبى تۈركىستان ئاپتونومىيەسى ۋە شەرقى تۈركىستان جۇمھۇرىيىتى

1932-يىلى باھاردا ما جۇڭيىڭنىڭ مۇئاۋىنى ما شىمىڭ 36-دېۋىزىيەنىڭ تارماقلىرىنى باشلاپ شىنجاڭغا قايتا كىرگەن ۋە يەرلىك ئۇيغۇرلار بىلەن بولغان ۋاقىتلىق ھەمكارلىقنى ئەسلىگە كەلتۈرگەن. يېڭى كەلگەن قىسىملارنىڭ ياردىمى بىلەن خوجىنىياز ھاجى ئۆلكە ئارمىيەسىنى قۇمۇلدىن قوغلاپ چىقارغان، بىراق ئۇ غەربكە يۈرۈش قىلىشتىن بۇرۇن قۇمۇلدا ئۆز ئورنىنى مۇستەھكەملىمەكچى بولغان. بۇ ئۇنىڭ بىلەن ما شىمىڭ ئوتتۇرىسىدىكى بۆلۈنۈشنى كەلتۈرۈپ چىقارغان. ما شىمىڭ 1932-يىلى دېكابىردا تۇرپانغا قاراپ يولغا چىققان. تۇڭگانلارنىڭ تۇرپانغا كېلىشى بىلەن بۇ رايوندىكى بىر قانچە قوزغىلاڭلار ئۇدۇل كېلىپ قالغان. تۇرپاندىكى قوزغىلاڭغا خوجىنىياز ھاجىنىڭ يارەنلىرىدىن مەخمۇت مۇھىتى رەھبەرلىك قىلغان.

مەخمۇت مۇھىتى تۇرپانلىق باي سودىگەر ئەۋلادى بولۇپ سوۋېت رۇسىيەسى بىلەن پاختا سودىسى قىلاتتى. ئۇ 20 يىلدىن بېرى جەدىتچى ئوقۇتقۇچىلارنى تەكلىپ قىلىپ تۇرپاندا مەرىپەت تارقاتقان ئىدى. ما شىمىڭ بۇ قوزغىلاڭلارنىڭ رەھبەرلىرىنى 36- دېۋىزىيەدە ۋەزىپىگە تەيىنلىگەن بولۇپ ئۇلار ئاتاققا گومىنداڭ ئارمىيەسىنىڭ قوماندانلىقىدا بولغان. تۇرپاندا مەخمۇت مۇھىتى مەخمۇت سىجاڭ ئاتالغان. بۈگۈننىڭ يېڭى تۆمۈر بولسا تۆمۈر لۇجاڭ ئاتالغان. 1933- يىلى يانۋارغا كەلگەندە تۇرپاننىڭ مۇتلەق كۆپ قىسمى قوزغىلاڭچىلارنىڭ قولىغا ئۆتكەن. جەنۇبتىكى ئۆزگىرىشلەر پايتەختنىڭ مۇداپىئەسىنى ئۆزگەرتكەن. قوزغىلاڭنىڭ دەسلەپكى مەزگىللىرىدە جىن شۇرېن ئۆلكە قىسىملىرىغا ۋە ئاق ئورۇس ياللانى ئارمىيەسىگە تايانغان ، بىراق 1933- يىلىنىڭ بېشىدا سوۋېت ئىتتىپاقى شىنجاڭغا مانجۇرىيەدە ياپونلار بىلەن ئۇرۇشۇپ سوۋېت تېررىتورىيەسىگە چېكىنگەن ئون مىڭدەك خىتاي ئەسكەرلىرىنى قايتۇرغان. يەرلىكلەر بۇ يېڭى كەلدىنلارنى «قىزىل ساقاللار» دەپ ئاتايتتى ، بۇ ئىسىم ئەسلى رۇسىيە- خىتاي چېگراسىدىكى خىتاي باندىتلىرىغا دېيىلەتتى. قىزىل ساقاللارنىڭ كېلىشى بىلەن ۋەزىيەت ئۈرۈمچىنىڭ پايدىسى تەرەپكە بۇرۇلغان ھەمدە بۇ ما شىمىڭ ۋە تۇرپاندىكى ئىسيانچىلار مۇناسىۋىتىنىڭ بۇزۇلۇشى بىلەن ئۇدۇل كېلىپ قالغان. قىزىل ساقاللارنىڭ شىڭ شىسەي ئىسىملىك ئوفىتسېرى تەرىپىدىن ئېلىپ بېرىلغان ھەرىكىتى نەتىجىسىدە تۇرپاندىكى ئۆلكىلىك ھۆكۈمەتنىڭ ھوقۇقى ئەسلىگە كەلتۈرۈلگەن. ئەمما بۇ غەلبە جىن شۇرېن قىسىملىرىنىڭ ئۇنىڭ ئىسيانچىلارنى يوقىتالايدىغانلىقىغا بولغان ئىشەنچنى تىكلەپمىگەن. 1933- يىلى ئاپرېلدا جىن شۇرېننىڭ قىزىل ساقاللار قوللىغان ئاقلار ئارمىيەسى ھەربىي- سىياسىي ئۆزگىرىش قوزغىغان. ئۇلار جىن شۇرېننىڭ ئورنىغا ياڭ زېڭشىننىڭ يېقىنى لىيۇ ۋېنلوڭنى مۇۋەققەت ئۆلكە رەئىسى قىلىپ تىكلىگەن ، لېكىن ئەمەلىي ھوقۇق شىڭ شىسەينىڭ قولىغا ئۆتكەن.

تۇرپاندىن قوغلانغاندىن كىيىن خوجىنىياز ھاجىنىڭ بىر قىسىم ئىتتىپاقداشلىرى جەنۇبقا يۈرۈش قىلغان. تۆمۈر لۇجاڭنىڭ قوشۇنى ماشىمىڭنىڭ مۇئاۋىنى ماجەنسائى رەھبەرلىكىدىكى قاراشەھەردە ئەسكەرلىككە ئېلىنغان تۇڭگانلار بىلەن كۈچلەنگەن. نەتىجىدە ماجەنسائى بىلەن

تۆمۈر قىسىملىرى كۇچا ۋە كورلىنى قولغا كەلتۈرۈپ قەشقەرگە يول ئالغان. بۇ ئىككىيلەن شىمالدىن بېسىپ كېلىۋاتقاندا قەشقەرنىڭ دوتىيى ماشاۋۇ ئىككى تەدبىر قوللانغان بولۇپ ھەر ئىككىلىسىدە مەغلۇپ بولغان. بۇنىڭ بىرى ، شەھەرنىڭ غەربىدە چېگرا مۇداپىئەسىگە مەسئۇل ئوسمان ئېلى قوماندانلىقىدىكى قىرغىز قىسىملىرىنى ئىشقا سالغان. ئوسمان ئېلى ئەكسىچە تۆمۈر ۋە ماجەنساڭ قىسىملىرى بىلەن بىرلىشىپ قوزغىلاڭچىلارغا قېتىلىپ كەتكەن. ئىككىنچىسى ، ما شاۋۇۋۇ ئۆزىنىڭ ھاكىمىيەت ئاساسىنى كېڭەيتكەن. 1933-يىلى ئاپرىلنىڭ ئاخىرىدا ما شاۋۇۋۇ ئۆمەر ئاخۇنبايۋ رەھبەرلىكىدە يېڭىدىن شەھەرلىك كېڭەشنى تەشكىللىگەن. (بىر گۇۋاھچىنىڭ ئېيتىشىچە ما شاۋۇۋۇ ئەمەلىيەتتە ئىستېپا بېرىپ ئۆمەر ئاخۇنبايۋنى دوتەي قىلماقچى بولغان). شەھەرنى مۇداپىئە قىلىشنىڭ تەدبىرلىرىنى ئېلىشنىڭ ئورنىغا شەھەرلىك كېڭەش كېلىۋاتقان بىرلەشمە قىسمىنى قارشى ئېلىش ئۈچۈن بىر ئۆمەك ئەۋەتىشنى قارار قىلغان.

قەشقەرنىڭ شۇ چاغدىكى سىياسىي ۋەزىيىتىدە تۆمۈر بەگنىڭ يېتىپ كېلىشى 1932-يىلى باھاردىلا خوجىنىياز ھاجى بىلەن ئالاقىلەشكەن نورۇز باي باشچىلىقىدىكى ئارتۇچ تەرەپدارلىرىنىڭ غەلبىسىگە ئايلانغان. تۆمۈر بىلەن نورۇز باي بىر يېڭى پارتىيە قۇرۇپ ئىسمىنى شەرقى تۈركىستان ئازادلىق تەشكىلاتى دەپ ئاتىغان ھەمدە ئۆمەر ئاخۇنبايۋ رەھبەرلىكىدىكى شەھەرلىك كېڭەشنى ئەمەلدىن قالدۇرغان. ئۇلار نورۇز باي رەئىسلىكىدە يېڭى كېڭەش قۇرۇپ ئۇنى قەشقەر مىللىي ئىسلام كېڭىشى دەپ ئاتىغان. قەشقەردىكى كونا كۈچلەرنى چەتلىشتۈرۈش ئۈچۈن ئاسانغا توختىمىغان ، شۇنىڭ بىلەن تۆمۈر تەرەپدارلىرى ئۇزۇنغا قالماي پارچىلانغان. ئۇنىڭ ئورنىغا ئاخۇنبايۋ تەرەپدارلىرى ئاساس بولغان ، نورۇز باينىڭ قوللىغۇچىلىرىمۇ قاتناشقان ۋە قىرغىز ۋەكىللەرنىمۇ ئۆز ئىچىگە ئالغان يېڭى قۇرۇلتاي ۋۇجۇدقا چىققان.

قەشقەردىكى ھەر قايسى قوراللىق قىسىملار ئارىسىدا جىددىيچىلىك كەسكىن بولغان. ئوسمان ئېلىنىڭ قىرغىز قىسىملىرى شەھەرگە دەسلەپ كىرىپ خىتايلارنىڭ مال-مۈلۈكلىرىنى بۇلىغان. بۇ ھۇجۇملار تۇڭگانلارنى نارازى قىلغان ، بىراق تۆمۈر بەگ ئۇلارغا نىسبەتەن بىتەرەپ ئورۇندا تۇرغان ، نەتىجىدە قەشقەر كونا شەھەردە تۇڭگانلار بىلەن قەشقەرلىكلەر ئوتتۇرىسىدا

توقۇنۇش كېلىپ چىققان. تەرەپلەر ئوتتۇرىسىدا كۇچا ئۇرۇشى بولۇۋاتقان شۇ مەزگىلدە ۋاقىتلىق بىر كېلىشىم ئىمزالاندى، تۆمۈر باش قوماندان بولۇپ ئوسمان ئۇنىڭ مۇئاۋىنى بولغان؛ يۈنۈس بەگ سەئىدى (1902-1938) ۋە سۇجىنشوۋ دوتەي بولغان. يۈنۈس بەگ سەئىدى ئۈرۈمچىدىكى رۇسچە سىياسىي-قانۇن مەكتىپىنى تۈگەتكەن ھەمدە تۇرپانلىق تۆمۈرنىڭ ئىتتىپاقىداشلىقى ئىدى. سۇجىنشوۋ بولسا ما جەنساڭنىڭ شتاب باشلىقى (سەنمۇجاڭ) ئىدى. بۇلارنىڭ ھەر ئىككىسى رۇسچىغا راۋان بولۇپ قەشقەردە گومىنداڭ سىياسىتىنى يۈرگۈزۈشنى نىيەت قىلاتتى. يەرلىك جەدىتچىلەردىن قۇتلۇق ھاجى شەۋقى قەشقەردە كۈچلۈك تەسىرگە ئىگە ئىدى. ئۇ 20 يىل بۇرۇن يەرلىك نەشرىياتچىلىقنى تەرەققىي قىلدۇرۇشنىڭ زۆرۈرلۈكى ھەققىدە ئىسپاتلىق غاسپىرالى بىلەن ئالاقىلەشكەن ئىدى. ئۇ شۋېد مىسسىئونېرلارنىڭ باسما ماشىنىسىدىن پايدىلىنىپ «شەرقى تۈركىستان ھاياتى» دېگەن گېزىتنى چىقارغان. بۇ گېزىت تۆمۈرنىڭ ئورگان گېزىتى سۈپىتىدە خوجىنىياز ھاجىغا مايىللىق مەيداندا بولۇپ، ئۇنى ئېتىقاد جەڭچىسى دەپ مەدھىيەلىگەن.

شۇ چاغدا تۇرپاندىكى باستۇرۇشتىن ئامان قالغان مەخمۇت مۇھىتىنى ئۆز ئىچىگە ئالغان بىر تۈركۈم كىشىلەر قۇمۇلدا خوجىنىياز ھاجى بىلەن ئۇچۇرۇشۇپ قايتا تەشكىللەنگەن. ئاپرىلدا خوجىنىياز ھاجى قوشۇنىنى باشلاپ تۇرپانغا قايتقان ۋە تېز ئۈستۈنلۈكنى ئىگىلىگەن. ئۇ چاغدا ئۈرۈمچىدە ھەربىي ئۆزگىرىش بولۇۋاتقان ئىدى. بۇ چاغدا ئۆلكىدىكى ئىسيانچىلار ئارىسىدا ۋاقىتنىچە كۆرۈنۈشتىكى بىر بىرلىك شەكىللەنگەن. ئىيۇندا ئۇلار نەنجىڭدىكى مەمۇرىي پالاتاغا خەت يېزىپ ئۆزلىرىنى «شىنجاڭ پۇقرالار ئىنقىلابى ئارمىيەسى» دەپ ئاتاپ ئۆزىنىڭ جىن شۈرېننىڭ زۇلۇمىغا قارشى ھەرىكىتىنى ھەقىقەتلەشتۈرگەن. خوجىنىياز ھاجى ۋە قەشقەردىكى يېڭىدىن تەيىنلەنگەن ئىككى دوتەيمۇ خەتكە قول قويغۇچىلارنىڭ قاتارىدا بار ئىدى. ئەمما بۇ خەتنىڭ بېشىدا باش قوماندان ئۇنۋانى بىلەن قۇمۇل ۋاڭىنىڭ ۋارىسى بېشىر بار ئىدى. يەنە دېۋىزىيە قوماندانى سۈپىتىدە ئۆلكىدىكى ئىككى ئاقسۆڭەكلەرمۇ تىزىلغان بولۇپ، بۇ ئىنقىلابىي ئارمىيەگە بۇرۇنقى تۈزۈمنى ئەسلىگە كەلتۈرگۈچى بىر تۈسنى بەرگەن ئىدى. بۇ ئىككىيلەن تۇرپاندىكى ۋاڭ ئائىلىسىدىن بولغان ئەمىلىدىن ئېلىنغان ئىسكەندەر ۋە كۇچا ۋاڭى ئىدى. كۇچا

ۋاڭنىڭ ھەمكارلىقىنى قولغا كەلتۈرۈش ئۈچۈن خوجىنىياز ھاجى بۇ ئاقسۆڭەكنىڭ كۇچا ۋە ئۇنىڭ ئەتراپىدىكى تەسىرىنى ساقلاشقا مۇناسىۋەتلىك بىر قانچە شەرتلەرگە ئىمزا قويغان.

گەرچە قوزغىلاڭچىلار ئۈرۈمچىگە قىستاپ كەلگەن ۋە ئۇنى قولغا ئېلىشقا ئاز قالغان بولسىمۇ خوجىنىياز ھاجىنىڭ تۈڭگانلار بىلەن بولغان ئىتتىپاقلىقىنىڭ ئاساسى ئاجىز ئىدى. روشەنكى نەنجىڭگە يوللانغان خەتكە ئىمزا قويمىغىنى ما جوڭيىڭ ئىدى، ئۇ ھازىر ئۆلكە مەركىزىگە تەڭرى تېغىنى بويلاپ شەرقتىن باستۇرۇپ كەلمەكتە ئىدى. تەرەپلەر ئارىسىغا بۆلگۈنچىلىك سېلىش ئۈچۈن ئۈرۈمچى ھۆكۈمىتى دەسلەپتە ما جوڭيىڭ بىلەن ئالاقىلەشكەن ھەمدە ئۇنىڭغا تارىم ئويمانلىقىنى ۋەدە قىلغان. خوجىنىياز ھاجىنىڭ ماجوڭيىڭدىن ئەنسىرەشلىرى قوزغىلاڭچىلارغا جىددىي ئېھتىياجلىق بولغان قورال — ياراق ۋە ئوق-دورا توغرىلىق بولغان تالاش-تارتىش سەۋەبلىك كۈچەيگەن. بۇ زىددىيەت ئاخىرى مۇسۇلمان رەھبەرلەرنىڭ ئارىسىدىكى مۇناسىۋەتنىڭ بۇزۇلۇشىغا سەۋەب بولغان. بۇ خىل زىددىيەتتىن پايدىلانغان شىڭ شىسەي خوجىنىياز ھاجى بىلەن سۆھبەتكە ئولتۇرغان. ئىيۇندا ئارىسىدا شىڭنىڭ قول ئاستىدىكى مۇسۇلمانلار ۋە چىن دېلى (ئۇ سوۋېت تۈركىستانىدىكى ئۇزۇن مۇددەتلىك دىپلوماتىيە خىزمىتىدىن كېيىن ئەمدى شىڭنىڭ تاشقى ئىشلار باشلىقى بولۇپ تەيىنلەنگەن ئىدى) مۇ بولغان شىڭنىڭ بىر گۇرۇپپا ۋەكىللىرى خوجىنىياز ھاجى بىلەن ئۈرۈمچىنىڭ شىمالىدىكى فۇكاڭدا ئۇچراشقان. خوجىنىياز ھاجىنىڭ كاتىپى ھەمدۇللا تۇرپاننىڭ يازغىنىغا ئاساسلانغاندا، فۇكاڭ كېلىشىمى بويىچە شىنجاڭ جەنۇب ۋە شىمال دەپ ئىككىگە ئايرىلىدىغان بولۇپ، تۇرپان ۋە قۇمۇل جەنۇب دائىرىسىگە كىرگۈزۈلۈپ مۇسۇلمانلارنىڭ باشقۇرۇشىغا ئۆتىدىغان بولغان. بۇ ئاساستا خوجىنىياز ھاجى توختامغا ئىمزا قويغان ھەمدە سوۋېتتىن قورال ئېلىپ جەنۇبقا قاراپ ماڭغان، شۇنداقلا تاشكەنتكە سۆھبەت ئۈچۈن ۋەكىل ئەۋەتكەن. ئىيۇلدا خوجىنىياز ھاجى ئۆزىنى «جەنۇبى تۈركىستان يەرلىك ھۆكۈمەت باشلىقى» دەپ ئاتىغان.

خوجىنيياز ھاجىنىڭ ما جوڭيىڭدىن ئايرىلىش قارارى ئۇنىڭ ئۆلكىدىكى ئاقسۆڭەكلەردىن بولغان ئىتتىپاقداشلىرى ئارىسىدا ئالقىشلانمىغان ، ئۇلار خىتاي سىياسىتىگە يېقىن بولۇپ تۇرغانلار بىلەن ئىتتىپاقلىشىشقا مايىل ئىدى. بۇ ئاقسۆڭەكلەرنىڭ ئىچىدىكى قۇمۇل ۋاڭىنىڭ ئوردا بېگى يولۋاس (يولبارس) بەگ شۇلارنىڭ بىرى ئىدى. ئۇنىڭ ئەسلىمىسىدە يېزىلىشىچە ، ئۇ كوممۇنىستلارنىڭ ياردىمىگە ئېرىشىشتىن قورققان ھەمدە ئۆز ئالدىغا قۇمۇلنى باشقۇرغان. تۇرپان ۋاڭىمۇ ما جوڭيىڭنى قوللاشقا مايىل بولغان. شىنجاڭدىكى داڭلىق سوۋېت مۇھاجىرلىرىمۇ تۇرپانلار تەرەپتە تۇرغان. قوزغىلاڭ پارتلىغاندا غۇلجىدا ياشاۋاتقان ئەلخان تۆرە ئۆزىنىڭ ئەسلىمىسىدە ما جوڭيىڭنى مەدھىيەلەپ خوجىنيياز ھاجى ۋە ئۇنىڭ ئىتتىپاقداشلىرىنىڭ ما جوڭيىڭغا ئىشەنمىگىنىگە ئېچىنغان. بىراق تۇرپانلارنىڭ شىنجاڭدىكى غايىسى خوجىنيياز ھاجى گۇرۇھىدىكى زىيالىيلار ۋە بايلار قاتلىمىدا تەسىرگە ئىگە بولالمىغان. بۇلار سوۋېت ئىتتىپاقى بىلەن نۇرغۇن تەرەپلەردە باغلىنىشلىق ئىدى. (كۆپىنچىسى 1920-يىللاردا سوۋېتتا تۇرغان). شۇڭا ئۇلار سوۋېت بىلەن مۇناسىۋەت قۇرۇشنى قارار قىلغان.

شىمالدىكى ۋەقەلەر قەشقەرگە كەسكىن تەسىر كۆرسەتكەن. ھۆكۈمرانلاردىن ئوسمان ، تۆمۈر ۋە ما جەنساڭ ئارىسىدا ئايرىلىش كۆرۈلگەن. ئوسمان چېكىنىپ تاغقا چىقىپ كەتكەن ۋە ئۇنىڭ قوشۇنى تەدرىجىي ھالدا سوۋېتقا قارشى باسمىچىلار ۋە سوۋېت قىرغىزىستاندىن يېقىندا چېچىپ كەلگەن قىرغىزلارنىڭ قوشۇلۇشى بىلەن كۈچەيگەن. ئۇ ۋاقىتتا سوۋېت قىرغىزىستاندىكى كۆلەپكىتىپلاشتۇرۇش سىياسىتى قاتتىق قارشىلىققا دۇچ كەلگەن ئىدى. بۇرۇنقى دوتەي ما شاۋۋۇ ما جەنساڭ بىلەن بىرلىشىۋالغان ھەمدە قەشقەرنىڭ جەنۇبىدىكى يېڭىشەھەرگە ئورۇنلاشقان. ما جەنساڭ تۆمۈرنى قەشقەردىن ئالداپ ئېلىپ چىقىپ ئۆلتۈرگەن. شۇنىڭ بىلەن قەشقەر كونا شەھرى ھۆكۈمەتسىز ھالدا قالغان.

شۇ ۋاقىتتا قەشقەرنىڭ جەنۇبىدىكى خوتەندە يېڭى ئىنقىلاب پارتلىغان. قوزغىلاڭ ئەمىرلەرنىڭ رەھبەرلىكىدە بولغان بولۇپ ئۇلار مۇستەقىل بىر ئىسلام دۆلىتى قۇرۇپ چىقىشنى تەشەببۇس قىلغان. ئۇلار 1933-يىلى فېۋرالدا خوتەننى كونترول قىلىپ غەربتىكى يەكەنگە

ئەسكەر چىقارغان ، شۇنداقلا ئۇلار ھۆرمەتكە سازاۋەر دىنى ئۆلىما سابىت داموللامنى قەشقەرگە سۆھبەتكە ئەۋەتكەن. قەشقەردە تۆمۈر بەگنىڭ يۇلتۇزى ئۆچكەندىن كېيىن خوتەن ئەمىرلىرى بوشلۇقنى تولدۇرۇشقا كىرىشكەن ۋە سابىت داموللامنىڭ ئەتراپىدا بىر يېڭى بىرلىك شەكىللەنگەن. ئۇ تۆمۈر تەرەپدارلىرىنىڭ ۋە بىر بۆلەك قىرغىزلارنىڭ ، شۇنداقلا تۈركىيەدە ئوقۇغان ۋە قەشقەرگە ئىنقىلابقا قاتنىشىش ئۈچۈن يىتىپ كەلگەن بىر يۈرۈش مىللەتچىلەرنىڭ ياردىمىگە ئېرىشكەن. بۇلارنىڭ ئىچىدە يەرلىكلەردىن ئارتۇچلۇق مەمىلى ئەپەندى ۋە ئوتتۇرا ئاسىيا شۇنداقلا تۈركىيەدىن كەلگەن مۇھاجىرلارمۇ بار بولۇپ ، بۇلار «ئىستىقلال» جەمئىيىتىنى قۇرغان ئىدى. نوپا بىردا ئىستىقلال جەمئىيىتى سابىت داموللا باش مىنىستىرلىقىدىكى شەرقى تۈركىستان جۇمھۇرىيىتىنى تەشكىل قىلغانلىقىنى ئېلان قىلغان. ھەيران قالارلىقى ئۇلار خوجىنىياز ھاجىنى پىرىزدېنت قىلغان ، بۇ چاغدا خوجىنىياز ھاجى ئاقسۇدا بولۇپ سوۋېتتىڭ تەسىرى ئاستىدىكى ئۈرۈمچى بىلەن ئىتتىپاقداش ئىدى.

شەرقى تۈركىستان جۇمھۇرىيىتىنىڭ مۇستەقىللىقى ۋە ئىسلامچە خاراكتېرىدە چىڭ تۇرىدىغان ئىستىقلال جەمئىيىتى فۇكاڭ ئەھدىنامىسىدىكى «جەنۇبى تۈركىستان» ئاپتونومىيەسىدىن خېلىلا ئىلگىرىلەپ كەتكەن ئىدى. ئىستىقلال جەمئىيىتىنىڭ كۆپ مىللەتلىك تەركىبى تەتقىقاتچىلارغا شەرقى تۈركىستان جۇمھۇرىيىتى پانتۈركىزىملىق ۋە پانئىسلامىزىملىق سىياسىيىنىڭ قەشقەردىكى يۈزلىنىشىدەك بىلىنگەن. ئەمەلىيەتتە ئۇنىڭ تەركىبى ئۆتمۈشتىكى يەرلىك ئىسلاھات ھەرىكەتلىرىنىڭ داۋامىنى ئەكس ئەتتۈرگەن. مەسىلەن ، شەرقى تۈركىستان جۇمھۇرىيىتىنىڭ مائارىپ مىنىستىرى ئابدۇكېرىمخان مەخسۇم 20 يىل بۇرۇن قەشقەردە جەدىتچە مەكتەپ ئېچىش ئۈچۈن مائارىپنى ئىلگىرى سۈرۈش جەمئىيىتىنى قۇرۇپ چىققان ئىدى. جۇمھۇرىيەتنىڭ مالىيە مىنىستىرىمۇ مۇسابايۇلار جەمەتىدىن ئىدى. ئۇندىن باشقا تۆمۈر بەگنىڭ قىسقا داۋاملاشقان ھاكىمىيىتىدىكىلەرمۇ بار ئىدى. پىرىزدېنتلىق تەكلىپىنى قوبۇل قىلغان خوجىنىياز ھاجى تۆمۈر ۋاقتىدىكى ۋالىي يۇنۇس سەئىدىنى ئىچكى ئىشلار مىنىستىرى قىلىشنى تەلەپ قىلغان. مۇشۇلاردىن قارىغاندا خوجىنىياز ھاجىنىڭ نېمە ئۈچۈن پىرىزدېنتلىقنى

قوبۇل قىلغانلىقىنى كۆرۈۋالغىلى بولىدۇ. خوجىنىياز ھاجى خەتەرنى ھېس قىلغان بولسىمۇ ۋەزىيەتنى يەنىلا سوۋېت قوللايدىغان تەرەپكە بۇرماقچى بولغان بولۇشى مۇمكىن.

ئەگەر بۇ خوجىنىياز ھاجىنىڭ ئىستراتېگىيەسى بولسا ئۇزاققا قالماي ئۈمىدسىزلىنىشى ئېنىق ئىدى. پىرىزدېنت قەشقەرگە كېلىپ ئۇزاق ئۆتمەي ئەركەشتامغا بېرىپ سوۋېت ئەمەلدارلىرى بىلەن كۆرۈشكەن. ئۇ يەردە سوۋېت ئەمەلدارلىرى خوجىنىياز ھاجىنى شەرقى تۈركىستان جۇمھۇرىيىتىنىڭ سوۋېتقا قارشى باش مىنىستىرى سابىت داموللامنى تۇتۇپ ساداقىتىنى ئىسپاتلاشقا ئۈندىگەن. ئۆزىنى ئىككى تاشنىڭ ئارىسىدا قالغاندەك ھېس قىلىپ قىيىنچىلىق خوجىنىياز ھاجى ئۆزىنىڭ باش مىنىستىرنى قاتلىنىڭ قولىغا تاپشۇرۇپ بېرىشكە مەجبۇر بولغان.

بۇ بىر ئۇيغۇر ئىسيانىمۇ؟

بۇ ۋاقىتلىق سىياسىي تەشكىللىنىشلەرنىڭ ئانچە كۆپ يازما ماتېرىياللىرى قالدۇرۇلمىغان ھەمدە مەن ئۇلار ھەققىدە چوڭقۇرلاپ بايانمۇ بېرەلمەيمەن. ئەمما ، بۇ كىتابنىڭ مەقسىتى ئۈچۈن ئۇيغۇر مىللەتچىلىرىنىڭ بۇ ۋەقەلەردە قانچىلىك ۋە قانداق رول ئوينىغانلىقىنى بايان قىلىش زۆرۈر. كۆرگىنىمىزدەك ، قوزغىلاڭدا بېرىلگەن تۇنجى سىياسىي باياناتلاردا ئەنئەنىۋى ئاتالغۇلار ئىشلىتىلگەن. قۇمۇل قوزغىلاڭچىلىرى موڭغۇلىيە خەلق جۇمھۇرىيىتىگە ئۆزىنى «چەنتۇ» لارنىڭ ۋە «چەنتۇ خەلق جۇمھۇرىيىتى» نىڭ ۋەكىلى دەپ ئاتىغان. «چەنتۇ» چىڭ سۇلالىسىنىڭ شىنجاڭدىكى تۈركىي تىلدا سۆزلەيدىغان مۇسۇلمانلارغا قويغان نامى ، شۇنداقلا بۇ نام موڭغۇلىيەدە شىنجاڭلىق مۇسۇلمانلار ئۈچۈنمۇ ئىشلىتىلگەن. بۇ پاكىتلار بەلكىم قۇمۇل قوزغىلاڭچىلىرىنىڭ نېمە ئۈچۈن بۇ ئاتالغۇنى تاللىغىنىغا تەسىر كۆرسەتكەن بولۇشى مۇمكىن ، شۇنىڭ بىلەن بىللە قۇمۇل قوزغىلاڭچىلىرى ئۆزلىرىنى شۇنداق ئاتاشقا رازى بولغان بولۇشىمۇ مۇمكىن.

خوجىنيياز ھاجى ۋە ئۇنىڭ ئىتتىپاقداشلىرى قوزغىلاڭ بايرىقىنى كۆتۈرگەندە ئېنىق بىر ئاتالغۇغا موھتاج ئىدى ، ئەمما «ئۇيغۇر» ئاتالغۇسى تېخى تولۇق ئويۇشتۇرغۇچى نۇقتا ھالىتىگە كەلمىگەن ئىدى. شىنجاڭدا «ئۇيغۇر» دېگەن سۆزنىڭ مەنىسىدە مىللىيلىكتىن بەكرەك سىياسىيلىق كۈچلۈك ئىدى. بۇ ھەقتىكى جانلىق ئىزاھات 1920-يىللارنىڭ ئوتتۇرىلىرىدا نەزەر غوجا ئابدۇسەمەتوۋ يازغان بىر ھېكايىدە تېپىلىدۇ. ھېكايىدە ئىككى مۇسسىپىتنىڭ قەشقەردىكى بىر بازاردا قىلغان سۆھبىتى تەسەۋۋۇر قىلىنغان. گەرچە بۇ بىر ھېكايە بولسىمۇ ئۇ «ئۇيغۇر» دېگەن سۆزنىڭ شىنجاڭدىكى مەنىسى ھەققىدە مەلۇمات بېرىدۇ. مەسىلەن:

- دېگىنە ، نېمە خەۋەر بار ؟

- بازاردا مالمانچىلىق بار !

- نېمىشقا ؟ نېمە بوپتىكەن ؟

- ھازىرچە ھېچ گەپ يوق ، بىراق ئۇيغۇرلارنىڭ قوزغىلىدىغانلىقى ھەققىدە پاراڭلار بولۇۋاتىدۇ.

- ئۇلار نېمىشقا قوزغىلىدىكەن ؟ ئۇنداقمۇ ئەمەستۇ ؟

- ياق ! شۇنداقتەك قىلىدۇ ئاداش ! يېقىندىن بۇيان كالتە چاپانلار ئاكتىپ ھەرىكەتكە ئۆتتى.

- ئۇ كالتە چاپانلار تېخىچە ئەقلىنى تاپماپتۇ. چارپادشاھى نىكولايىنىڭ دەۋرىدە ئۇلار ئوتتۇرا

ئاسىيادا خاتىرجەم ئولتۇرالمىغان. بولشېۋىكلەر كەلگەندىن كېيىنمۇ ئۇلار يەنىلا جاھىللارچە

ھەرىكەتلىنىۋاتىدۇ. ئۇلار ھەر ئىككىلىسى بىلەن چىقىشالمايدۇ ! بولشېۋىكلەر ئۇلارنىڭ

دەككىسىنى بەردى ، شۇنداقنىمۇ ئۇلار بۇنى بىردەمدىلا ئۇنتۇپ قېلىپتۇ !

- دېگەنلىرىڭنى چۈشىنىمەن ، ئەمما بۇ «ئۇيغۇرلار» كىملەر ؟

- «ئۇيغۇرلار» دېگەن بىز گېپىنى قىلىۋاتقان كالتە چاپانلار شۇ.

ئابدۇسەمەتوۋنىڭ ھەمكارلاشقۇچىسى زارفى باشىرى يۇقىرىقى ھېكايىنى 1931-يىلى

تاتارىچىغا تەرجىمە قىلغان بولۇپ ، ئۇ ھېكايىگە يازغان ئىزاھاتتا: «چىنى تۈركىستاندىكى

ئۇيغۇرلاردا 'بىز ئۇيغۇر' دېگەن ئىدىيە ئانچە كەڭ تارقالغان ئەمەس ، ئۇلار ئەكسىچە ئۆزلىرىنى

'بىز مۇسۇلمان' دەيدۇ. جەدىتچىلەر ۋە مىللەتچىلەر ئۆزلىرىنىڭ ئۇيغۇرلۇق پاكىتلىرىنى ئاۋۋال بايقىغاچقا كىشىلەر جەدىتچىلەر ۋە مىللىي ئىنقىلابچىلارنىلا ئۇيغۇرلار دەپ ئاتايدۇ» دېگەن. ئەلۋەتتە ، بۇ ۋاقىتقا كەلگەندە ئىنقىلابتىن بۇرۇنقى كالتە چاپانلارنىڭ كۆپىنچىسى كوممۇنىستلار ئىدى. شۇڭا ، 1931- يىلى سوۋېتنىڭ قەشقەردە تۇرۇشلۇق كونسۇلىنىڭ «شىنجاڭدا 'ئۇيغۇر' دېگەن سۆز بولۇشىنىڭ دېگەن سۆز بىلەن ئوخشاپ قالدۇ» دەپ يازغانلىقى ئەجەبلىنەرلىك ئەمەس.

ئەلۋەتتە ، يۇقىرىقىلاردىن ئۇيغۇر مىللىتى ۋە ئۇيغۇرىستان دېگەن ئۇقۇملارنىڭ قوزغىلاڭدا ئورنى يوق دېگىلى بولمايدۇ. شىنجاڭدىكى سوۋېتتىن ياردەم ئىزدەيدىغان جەدىتچىلەر ئارىسىدا ئۇيغۇر ئەجدادلىرىغا رومانىتىك چوقۇنۇش خاھىشى يەنىلا مەۋجۇت ئىدى. ئېيتىلىشىچە ، تۇرپاندىكى جەدىتچى ئابدۇخالىق 1920-يىللارنىڭ ئوتتۇرىلىرىدا سوۋېتتا تۇرغان ۋە نەزەر غوجا ئابدۇسەمەتتە توۋغا ئوخشىتىپ ئۆزىگە «ئۇيغۇر» دەپ تەخەللۇس قويغان ھەمدە نەزەر غوجا ئابدۇسەمەتتە توۋنىڭ ئۇيغۇر ئوغلى نامىدا يازغان تېمىلىرىغا ئوخشاش مەزمۇنلاردا شېئىرلار يېزىپ ، ئۇيغۇر دېگەن نامنى ئۆز خەلقىنىڭ تىپىك ئەجدادى نامى سۈپىتىدە چاقىرىق قىلغان. ئابدۇخالىق ئۆزىنىڭ «ئىستىمەس» دېگەن شېئىرىدا ئۆز مىللىتىگە ئېچىنىپ مۇنۇلارنى يازغان:

- ھامنىڭ ئەۋلادىدىن بىرى قۇللۇقتا قالمدى ،

ئۇيغۇر ئەۋلادى بۇنى ھەم سېزىشنى ئىستىمەس.

يەپ زەھەر بولدى كېسەل ، ئەلۋىدا! كۆپتۇر خەتەر ،

مىللىتىم جان چىقسا ھەم ، داۋاللىنىشنى ئىستىمەس.

(ئىزاھات: ھامنىڭ ئەۋلادى ياۋروپالىقنى كۆرسىتىدۇ)

بۇنداق شېئىرلار يەرلىكتە تەسىر قوزغىغان بولۇشى مۇمكىن. ئابدۇخالىق ئۇيغۇر «ئويغان» دېگەن شېئىرىنى 1932- يىلىنىڭ ئاخىرلىرى ئاق قەغەزلەرگە يېزىپ كىچىكلاردا ئېسىپ قويغان دېيىلىدۇ. «ئويغان» دېگەن شېئىر «ئەي پىقىر ئۇيغۇر ئويغان ، ئويۇڭ يېتەر!» دەپ باشلىنىدۇ.

ئۇيغۇر دېگەن بۇ ئىسىم سوۋېت بىلەن مۇناسىۋەتلىك بولغاچقا شەرقىي تۈركىستان جۇمھۇرىيىتىنى قوللايدىغان بەزى كىشىلەر بۇنىڭغا ئېھتىياتچان مۇئامىلىدە بولغان بولۇشى مۇمكىن. جۇمھۇرىيەتنىڭ باش مىنىستىرى سابىت داموللا ۋەزىپە تاپشۇرۇۋېلىش نۇقتىدا: «ئاي ۋە يۇلتۇزلۇق كۆك بايراق پۈتۈن ئۇلۇغ تۈركىستان ئۈچۈن قوبۇل قىلىندى» دېگەن. ئەلۋەتتە ئەينى ۋاقىتتا قەشقەردىكى كۆپلىگەن كىشىلەر، بولۇپمۇ سوۋېت مۇھاجىرلىرى پانتۈركىزمنى ياكى مۇسۇلمانلارنىڭ بىرلىشىشنى قوللايتتى. شۇڭا بۇلارغا نىسبەتەن قىرغىزلار ياكى تۈڭگانلار بىلەن بىرلىشىش قىزىل شىنجاڭدىن ساقلىنىشتا ھەل قىلغۇچ ئەھمىيەتكە ئىگە ئىدى. شەرقىي تۈركىستان جۇمھۇرىيىتىنىڭ «ئىستىقلال» ژۇرنىلىدا مەرىغانلىق تۇغرۇلبەگ رەھىمى بۆلىنىشكە قارشى مۇنداق دەپ ئاگاھلاندۇرغان ئىدى:

كىشىلەرنى ھەرگىزمۇ «شەھەرلىك»، «ئەنجانلىق» ۋە ياكى «قىرغىز» دەپ ئاتىمايلى،
بىز ھەممىمىز بىر ئاتىنىڭ بالىلىرى، ھەممىمىز بىر مىللەتنىڭ ئەزاسى.

ئەمما ئەجداد مەنىسىدىكى (يەنى مىللەت مەنىسىنىڭ ئەكسىچە) ئۇيغۇر دېگەن بۇ نام يۇقىرىقى قاراشلار بىلەن قارشى ئەمەس ئىدى. شۇڭا شەرقىي تۈركىستان جۇمھۇرىيىتىنى قوللايدىغانلارمۇ ئۇيغۇر سىمۋولىدىن پايدىلاندى. شەرقىي تۈركىستان جۇمھۇرىيىتى ئىچىدە دۆلەتنىڭ نامىنى قانداق ئاتاش ھەققىدە مۇجمەللىك باردەك قىلاتتى. مەسىلەن، ئۇنىڭ تەڭگىسىگە شەرقىي تۈركىستان جۇمھۇرىيىتى ۋە ياكى ئۇيغۇرىستان جۇمھۇرىيىتى دەپ يېزىلغان. شائىر مەمتلى تەۋپىق ئەپەندى ئىستانبۇلدىن جۇمھۇرىيەتنىڭ قۇرۇلغانلىقىنى قۇتلۇقلاش ئۈچۈن قەشقەرگە قايتىپ كەلگەن شىنجاڭلىق ئوقۇغۇچىلارنىڭ بىرى ئىدى. ئۇ 1933-يىلى «بىز ئۇيغۇرنىڭ بالىلىرى» دېگەن شېئىرنى يازغان، بۇ جەھەتتە ئۇنىڭ پىكىرى ئابدۇخالىق ئۇيغۇر بىلەن بىردەك ئىدى:

بىز ئۇيغۇرنىڭ بالىلىرى كۆڭلىمىز نۇرلۇق،
بېسىپ ئۆتكەن ئۇزاق ھايات يولىمىز ئۇلۇغ.

بۇ ۋەقەلەر يېتىپ كېلىش ئالدىدىكى زىددىيەتلەر نۇقتىئىنەزىرىدىن قايتا ئىزاھلانغان بولغاچقا ئەينى دەۋردىكى قوزغىلاڭچىلار سېپىدە كىملىك ئايرىمچىلىقنىڭ قانچىلىك دەرىجىدە ئىكەنلىكىنى ئېنىقلاش مۇمكىن ئەمەس ئىدى. بۇ مەسىلىدە شىنجاڭ سوۋېت ئىتتىپاقىدىن ئون يىل ئارقىدا بولۇپ، 1930-يىللارنىڭ بېشىدىكى شىنجاڭنىڭ ۋەزىيىتى 1920-يىللارنىڭ بېشىدىكى سوۋېتنىڭ ۋەزىيىتىگە ئوخشايتتى. پەرقلىق گۇرۇپپىلار گەرچە ئۇيغۇر نەسەبنامىسى ۋە ئۇيغۇرىستان ھەققىدىكى روماننىڭ ئىدىيەدىن پايدىلانغان بولسىمۇ خوجىنىياز ھاجى ياكى خوتەن ئىنقىلابچىلىرىنىڭ ھېچ بىر سىياسىي تەشەببۇسلىرىدا ئۇيغۇر بىر مىللەت سۈپىتىدە تىلغا ئېلىنمىغان. تۇڭگانلار، يەرلىكلەر، قىرغىزلار، مۇھاجىرلار ۋە خىتايلار ئارىسىدىكى ھەمكارلىق ئۆزگىرىپ تۇرغان ئاشۇ ۋەزىيەتتە تۈركلەر ياكى مۇسۇلمانلار ئىتتىپاقى ھەققىدىكى خىتايلار ئۇلارنىڭ ئاساسلىقى سىياسىي پوزىتسىيەسىنى بىلدۈرۈشى ئۈچۈن قوللىنىلغان دەپ قاراش مۇۋاپىق. بۇ مىللەتلىك چېگراسى ھەققىدىكى نەزەرىيەۋى بىر مەۋقە ئەمەس ئىدى. يەنى، بۇ ۋاقىتتىكى ئۆلكە سىياسىي ۋەزىيىتىدە مىللەتلەرنى ئايرىشنىڭ ۋاقتى تېخى كەلمىگەن ئىدى. ئەمما ئۇ ۋاقىتمۇ يىراق قالغان ئىدى. خۇددى 1924-يىلى سوۋېت ئىتتىپاقىدا مىللەتلەرنى ئايرىش بۇ مەسىلىلەرنى كۈنتەرتىپكە ئېلىپ كەلگەندەك 1934-يىلى شىنجاڭدىمۇ شۇنداق ۋەزىيەت بارلىققا كەلمەكتە ئىدى.

چېگرانىڭ ئۇ تەرىپىدىكى پىكىرلەر

1930-يىللارنىڭ بېشىغىچە كۆرۈلگەن زىددىيەتلىك ئەھۋاللار موسكۋانىڭ شىنجاڭ ھەققىدىكى قاراشلىرىغا تەسىر كۆرسىتىپ تۇرغان ئىدى. بىر تەرەپتىن، كوممۇنىستىك ئىنتېرناتسىئونال 1920-يىللاردىكىگە قارىغاندا سوۋېت دۆلەت مەنپەئەتىنىڭ قورالغا تېخىمۇ بەك ئايلىنىپ قالغان، نەتىجىدە تاشقى ئىشلار خەلق كومىسسارىياتى سىياسەت بەلگىلەشتە مۇھىم ئورۇنغا ئۆتكەن ئىدى. شىنجاڭ سىياسىتىدە 1927-يىلى سىياسىي بۇرۇلۇشچە «خىتايغا يۈزلىنىش» دېگەن قارارنى چىقىرىپ ئەنجاندىكى ئۇيغۇر كوممۇنىستلىرىنى تۇتقۇن

قىلغان. يەنە بىر تەرەپتىن ، جاڭ جېشى سوۋېت بىلەن خىتاي ئوتتۇرىسىدىكى مۇناسىۋەتنى ئۆزگەن بولۇپ ، بۇ بولشېۋىكلەرنىڭ بۇرۇنقى دىپلوماتىك سەۋەبلەر تۈپەيلىدىن ساقلىنىلغان سىياسىي لايىھىلەرنى سىناق قىلىشى ئۈچۈن يول ئېچىپ بەرگەن. سوۋېتنىڭ خىتاي سىياسىتىدىكى بۇ خىل يېڭى جانلىق تەرىپىنىڭ بىر مىسالى 1928-يىلىنىڭ ئوتتۇرىسىدا موسكۋادا ئېچىلغان خىتاي كومپارتىيەسىنىڭ 6-قۇرۇلتىيىدىكى «خىتايدىكى مىللىي مەسىلە ھەققىدە» دېگەن قاراردا ئىپادىلىنىدۇ. قاراردا تۇنجى قېتىم خىتايدىكى ئېزىلگەن ئاز سانلىق مىللەتلەرنىڭ ئۆز تەقدىرىنى ئۆزى بەلگىلەش ھوقۇقى بارلىقى ئېتىراپ قىلىنغان. بۇ قارار ئېھتىيات بىلەن بايان قىلىنغان بولۇپ ، 7-قۇرۇلتايدا تېخىمۇ ئىلگىرىلەپ مۇزاكىرە قىلىش تەلەپ قىلىنغان. (1945-يىلىغىچە بۇ قۇرۇلتاي چاقىرىلمىغان). بۇ سەۋەبتىن تەتقىقاتچىلار ئۇنى بىر ئۆلۈك خەت دەپ قاراپ كەلگەن ئىدى. شۇنىڭدىن كېيىن گەرچە خىتاي كوممۇنىستلىرى بۇ مەسىلىگە ئانچە قىزىقمىغان بولسىمۇ ، سوۋېتنىڭ خىتاي مۇتەخەسسىسلىرى بۇنى تەتقىقاتقا ئەرزىيدىغان تېما دەپ قارىغان.

خىتاي كوممۇنىستىك ئەمگەكچىلەر ئۇنىۋېرسىتېتىنىڭ (سۇن ياتسېن ئۇنىۋېرسىتېتى دەپمۇ ئاتىلىدۇ) مۇدىرى پاۋىل مېف كوممۇنىستىك ئىنتېرناتسىئونال ئىجرائىيە كومىتېتىنىڭ بىر ئەزاسى ئىدى. ئۇ موسكۋانىڭ كوممۇنىستىك ئاكادېمىيەسىدىكى يەر شارى ئىقتىسادى ۋە سىياسىتى ئىنستىتۇتىدا خىتايفى مۇناسىۋەتلىك تەتقىقاتقا يېتەكچىلىك قىلاتتى. مېفنىڭ خىتاي ئىلمى تەتقىقات ئىنستىتۇتى 1931-يىلى دەل قۇمۇلدا قوزغىلاڭ پارتلىغان مەزگىلدە قۇرۇلغان بولۇپ ، بۇ تەتقىقات ئورنىنىڭ بىرىنچى يىلدىكى ئىككى تەتقىقات تېمىسىدا شىنجاڭ گەۋدىلىك ئورۇندا تۇراتتى. بۇنىڭ بىرى ، خىتاينىڭ مىللەتلەر قۇرۇلمىسىنى تەتقىق قىلىش بولۇپ ، خىتايدىكى خىتاي بولمىغان مىللەتلەرنى مۇكەممەل بايان قىلىشنى مەقسەت قىلاتتى. بۇ تەتقىقات خىتايدىكى ياپونغا قارشى كۈچلەرنىڭ ياپونلارنىڭ ھۇجۇمى نەتىجىسىدە خىتاينىڭ غەربىي جەنۇبىدىكى نوپۇسى كۆپ ئەمما ئاز تەتقىق قىلىنغان مىللەتلەر كۆپ ئولتۇراقلاشقان رايونلارغا سۈرۈلۈش مۇمكىنچىلىكى سەۋەبىدىن جىددىي ئورۇنغا قويۇلغان. يەنە بىر تەتقىقات ئوتتۇرا

ئاسياغا جايلاشقان سوۋېت خىتاي چېگراسىدىكى ئۇيغۇر كۆچمەن ئاھالىسىنى ۋە ئۇلارنىڭ سىياسىي خاھىشىنى تەكشۈرۈشنى نىشان قىلاتتى. 1931-يىلى بۇ تەتقىقاتقا مەنسۇپ ئىككى ئۆمەك شىنجاڭ تەرەپكە قاراپ يولغا چىققان ، ئۇلارنىڭ بىرى ئىسسىق كۆل ۋە فرونزا (بىشكەك) ئەتراپىدىكى تۈڭگانلارنى تەتقىق قىلاتتى ، يەنە بىرى پەرغانە ۋادىسىدىكى ئۇيغۇر كۆچمەنلەرنى تەتقىق قىلاتتى. تەتقىقات ئۆمىكى كۆچمەنلەرنىڭ سىياسىي -ئىقتىسادى مۇددىئالىرى ، شىنجاڭدىكى سىياسىي ئەھۋال بىلەن بولغان مۇناسىۋىتى ۋە ئۇلارنىڭ ئىچىدە سوۋېتقا قارشى كەيپىيات قوزغىتىدىغان ئامىللارنى تەكشۈرۈشنى ۋەزىپە قىلغان ئىدى. قەشقەرلىكلەر ئۈستىدىكى بۇ قېتىمقى تەكشۈرۈش 1931- ، 1932- ۋە 1933-يىللىرى شىنجاڭ بىلەن بولغان چېگرا رايونلاردا ئېلىپ بېرىلغان ئۈچ قېتىملىق تەكشۈرۈشنىڭ تۇنجىسى بولۇپ ، ھەر بىر قېتىملىق تەكشۈرۈش ئوخشاش بولمىغان نەتىجە ۋە تەۋسىيەلەر بىلەن يەكۈنلەنگەن. بۇ ئۈچ تەكشۈرۈش بىزنىڭ سوۋېت ئىتتىپاقىنىڭ چىگرىنىڭ ئۇ قېتىمىدىكى ۋەقەلەرگە بولغان ئۆزگىرىپ تۇرغان سىياسىتى ئېنىقلاپ چىقىشىمىزغا ئىمكان بېرىدۇ.

بۇ تەكشۈرۈشلەرنى ئېلىپ بېرىشنىڭ تۈپ سەۋەبى شىنجاڭدىن كەلگەن مۇھاجىرلار سوۋېت ئىتتىپاقىغا قارشى دېگەن پىكىرنىڭ باش كۆتۈرۈشى ئىدى. بۇ خىل قارشىلىق سوۋېتنىڭ خىتاينىڭ غەربىدىكى سىياسىي ۋەزىيەتكە تەسىر كۆرسىتىشىگە توسالغۇ بولاتتى. 1927-يىلىدىكى ئۇيغۇر كوممۇنىستلار ئۈستىدە ئېلىپ بېرىلغان باستۇرۇش چېگرا بويىدىكى رايونلارنىڭ ئىجتىمائىي ھالىتىگە تەسىر كۆرسەتكەندەك قىلاتتى. قەشقەرلىك ئىشلەمچى كۆچمەنلەر ئارىسىدا ھەرىكەت قىلىۋاتقان كۆپلىگەن پائالىيەتچىلەرنىڭ تازىلىنىشى نەتىجىسىدە ئىشلەمچى بىلەن تەمىنلەش پۈتۈنلەي ئاقساقاللار ۋە خىتاي ئەلچىلىرىنىڭ كونتروللۇقىغا چۈشۈپ قالغان ئىدى. سوۋېت قەشقەردىمۇ ئۆمەر ئاخۇنبايۋ بىلەن كېلىشىم تۈزۈپ ، ماكس دۇمپىسىنىڭ بازارنىڭ تۆۋەن قاتلىمىدىكى كىشىلەرنى قوللاش ئىدىيەسىدىن ۋاز كەچتى. 1930-يىلى سوۋېت ئىتتىپاقىنىڭ ئۈرۈمچىدىكى كونسۇلى مۇئەسسەپى ئادولفوۋىچ نېمچېنكو ئىقتىسادى مەنپەئەتنى قوغلىشىش سوۋېت ئىتتىپاقىنىڭ سىياسىي مەنپەئەتىنى قۇربان قىلىۋاتقانلىقى ھەققىدىكى كۆز

قارشىنى ئوتتۇرىغا قويۇپ: «ختاينىڭ غەربىدىكى سوۋېت تەشكىلاتلىرى يەرلىك ئاممىدىن پۈتۈنلەي ئايرىلىپ قالدى. سودا پۈتۈنلەي مۇستەملىكىچى گۇرۇھلار بىلەن ئېلىپ بېرىلدى. بۇ گۇرۇھلار چىڭ سۇلالىسى تەرىپىدىن تەسىس قىلىنغان ۋە يەرلىك خىتاي مەمۇرىيىتى تەرىپىدىن سۈنئىي ئۇسۇلدا داۋام قىلىندۇ. خىتاي مەمۇرىيىتى بۇ ئارقىلىق سوۋېت تەشكىلاتلىرىنى يەرلىك مىللەتلەردىن ئايرىپ قويدۇ. نەتىجىدە، يەرلىك مىللىي گۇرۇپپىلار خىتايلار ۋە مۇستەملىكىچى ئاقسۆڭەكلەرنىڭ ئېكسپىلاتاتسىيەسىگە ئۇچرىغانلىقى ئۈچۈن ئۆز نارازىلىقىنى سوۋېت تەشكىلاتلىرىغا ۋە سوۋېت سودا سىستېمىسىغا قارىتىدۇ.» دەپ يازغان.

ئۈرۈمچىدىكى كونسۇلۇق ۋەزىپىسىدىن ئايرىلىپ تېخى يېقىندىلا موسكۋاغا قايتىپ كەلگەن نېمچېنكو 1931-يىلىدىكى تەكشۈرۈشكە مەسئۇل بولغان ئىدى. ئۆزىنىڭ بىرىنچى سەپىرىدە ئۇ تارىم ئويمانلىقىنىڭ يېزا جەمئىيىتى ۋە سىنىپى قۇرۇلمىسى توغرىسىدا ئېنىق بىر چۈشەنچە ھاسىل قىلىشنى ئاساسى مەقسەت قىلدى. ئەمما بۇ جەرياندا ئۇ قەشقەر ئىشلەپچىقىرىشنىڭ سوۋېت زېمىنىدا ئۇچرىغان مۇئامىلىسىدە چوڭ مەسىلىلەر بارلىقىنى بايقىدى. نېمچېنكو بۇ ھەقتە تاشكەنتتىكى ئوتتۇرا ئاسىيا بىۋروسىغا دوكلات قىلدى. ئوتتۇرا ئاسىيا بىۋروسى قەشقەرلىك كۆچمەنلەرنىڭ ئەھۋالىنى ياخشىلاش ھەققىدە بىر قاتار قارار قوبۇل قىلىپ، ئۇلار ماڭدىغان يوللاردىكى قىزىل چايدانلار، تېببىي بېكەتلەر ۋە يېمەكلىك تارقىتىش نۇقتىلىرىنىڭ سانىنى كۆپەيتىشنى تەشەببۇس قىلدى. نېمچېنكو موسكۋاغا قايتىپ كەلگەندىن كېيىن ئۆزىنىڭ بايقاشلىرىنى كوممۇنىستىك ئىنتېرناتسىئونالنىڭ شەرقى سېكرېتارىياتىغا دوكلات قىلدى ھەمدە پاۋېل مېفنىڭ «ختايدىكى مەسىلىلەر» دېگەن ژۇرنىلىدا شىنجاڭ ھەققىدە بىر پارچە ماقالە ئېلان قىلدى. ئۇ ماقالىسىدە شىنجاڭدىكى ئۈرۈمچى ھاكىمىيىتىگە قارشى ئىسيان بىر خىتايغا قارشى قوزغىلاڭ بولۇپلا قالماستىن ئۇنىڭدا يەنە ئىلغار سىنىپى ھەرىكەتنىڭ ئىزناسىمۇ بار دەپ قارىغان. ئۇ: «نامراتلىق سەۋەبىدىن فېئوداللار ۋە ئەزگۈچىلەرگە قۇل بولۇپ باغلىنىپ قېلىش بارغانچە ئاۋۇماقتا ۋە بۇ مىللىي ئازادلىق ھەرىكىتىگە يانداش ھالدا دېھقانلار ھەرىكىتىنىڭ ئەۋج ئېلىشىنى كەلتۈرۈپ چىقىرىدۇ.» دېگەن.

نېمچېنكو قۇمۇل قوزغىلىڭىنى سوۋېت ئىتتىپاقىنىڭ قوللىشى زۆرۈر بولغان بىر مىللىي ئازادلىق كۆرۈشى سۈپىتىدە ئىجابىي جەھەتتىن تەسۋىرلەپ، بۇ جەھەتتە ئوتتۇرا ئاسىيا بىۋىروسىنىڭ باشلىقى كارل باۋمان (1892-1937) نى قايىل قىلىشقا مۇۋەپپەقىيەت بولغان. سېنتەبىردە باۋمان موسكۋاغا شىنجاڭدىكى قوزغىلاڭغا رەھبەرلىك قىلىشى ئۈچۈن سوۋېتتا تەربىيەلەنگەن كوممۇنىستلارنى ئەۋەتىش ھەققىدە تەكلىپ بەرگەن. ئەمما سىياسىي بىۋىرو بۇ پىلاننى مۇزاكىرە قىلغاندا تاشقى ئىشلار خەلق كومىسسارىياتىدىكى لېۋ كاراخان بۇنىڭغا قارشى چىققان. شۇنىڭ بىلەن بىر ۋاقىتتا پاۋېل مېف نېمچېنكونىڭكىگە زىددىيەتلىك بولغان دوكلاتلارنى تاپشۇرۇپ ئالغان، ھەمدە ئۇ بۇرۇنقى كونسۇلنىڭ (يەنى نېمچېنكونىڭ) ئانالىزلىرىغا ئىشەنمىگەن. مېف بىلەن ئۇنىڭ خىتاي مۇتەخەسسسلرى نېمچېنكونى تېخىمۇ ئىلگىرىلەپ تەكشۈرۈشكە بۇيرۇغان ۋە ئۇنىڭغا خىتاينىڭ غەربىدىكى ھادىسىلەرنى تەتقىق قىلىدىغان بىر كومىتېت قۇرۇش تەكلىپىنى بەرگەن. بۇ كومىتېتنىڭ ئىككىنچى ئەزاسى پ. ئى. فېسېنكو بولۇپ ئۇ شەرق كوممۇنىستىك ئەمگەكچىلەر ئۇنىۋېرسىتېتىدا شىنجاڭ مۇتەخەسسسى ئىدى. بۇ كىشى ئۇنىۋېرسىتېتتىكى قەشقەرلىك ئوقۇغۇچىلار بىلەن پات-پات شىنجاڭ مەسىلىسى ھەققىدە مۇزاكىرىگە قاتنىشىپ تۇراتتى. باشقا ئىككى ئەزا بولسا ئۇيغۇر كوممۇنىستلىرىدىن ئابدۇللا روزىباقىيېۋ ۋە ئىسمائىل تاھىروۋ ئىدى. (ئەينى چاغدا تاھىروۋ موسكۋادا، روزىباقىيېۋ قازاقىستاندا ئىدى).

1932- يىلى نېمچېنكو بىلەن فېسېنكو ئوتتۇرا ئاسىياغا كېيىنكى بىر تۈركۈم پەسىللىك ئىشلەمچىلەر بىلەن كۆرۈشكىلى بارغاندا سىياسىي بىۋىرو ئۆزىنىڭ شىنجاڭ مەسىلىسىدىكى مۇزاكىرىسىنى داۋاملاشتۇرغان. ئىيۇندا پارتىيە رەھبەرلىكى تاشقى ئىشلار خەلق كومىسسارىياتىدىن شىنجاڭ خىزمىتىگە ئائىت كۆرسەتمە تۈزۈپ چىقىشنى تەلەپ قىلغان، بۇ كۆرسەتمە ئاۋغۇستتا سۇنۇلغان ۋە تەستىقلانغان. بۇ كۆرسەتمىدە خىتايفىيە قارشى شىۋىنلارنى چەكلەش، ئۈرۈمچىدىكى جىن شۇرېن ھۆكۈمىتى بىلەن دوستانە مۇناسىۋەتنى ساقلاش تەلەپ قىلىنغان. شۇنىڭ بىلەن بىرگە كۆرسەتمىدە يەنە شىنجاڭدا مەركەزنىڭ ۋە دۆلەتنىڭ كۈچىنى

ئاجىزلاشتۇرۇش ۋە مىللىي تېرىتورىيەلىك ئاپتونومىيەنى يولغا قويۇشنىڭ مۇمكىنچىلىكى مۇزاكىرە قىلىنغان. بولۇپمۇ شىنجاڭدا «ئىنگلىز ۋە ياپون جاھانگىرلىكىنىڭ غەلبە قىلىشىدىن تەشۋىشلىنىش ھاجەتسىز» بولغىنى ئۈچۈن بۇ خىل ئاپتونومىيە ئويلىشىلغان.

شۇ يىلى يازدا تەتقىقاتچىلار سوۋېت زېمىنىدىكى سىياسىي ۋە ئىجتىمائىي شارائىتلارنى تەكشۈرۈشكە 1931- يىلىدىكىدىنمۇ بەكرەك كىرىشتى. ئۇلار قىزىل چايخانا، كارۋانساراي ۋە يەرلىك ئۇيغۇر كوممۇنىستىك تارماقلىرىنى تەتقىق قىلدى. مەن نېمىچىنىكو بىلەن فېسېنكونىڭ روزىباقىيىۋ ۋە تاھىيروۋ بىلەن كۆرۈشكەن كۆرۈشمىگە نىسبەتەن قوللاش پوزىتسىيەسىدە بولغان. بۇ پوزىتسىيە ئىككى رۇس شىنجاڭدىكى قوزغىلاڭغا نىسبەتەن قوللاش پوزىتسىيەسىدە بولغان. بۇ پوزىتسىيە تاشقى ئىشلار خەلق كومىسسارىياتى بېكىتكەن چەكتىن ھالقىپ كەتكەن ئىدى. ئىككىنچى قېتىملىق تەكشۈرۈشنىڭ ئاخىرىدا نېمىچىنىكو كوممۇنىستىك ئىنتېرناتسىئونالنىڭ شەرقى سېكرېتارىياتى باشلىقى گىئورگى سافاروۋغا خەت يېزىپ قوزغىلاڭنى تولۇق قوللاش ۋە بىر ئاممىۋى ئىنقىلابى پارتىيە قۇرۇپ ئۇنىڭغا رەھبەرلىك قىلىشنى تەشەببۇس قىلغان. ئۇ بۇ پارتىيە ھەققىدە بىر يۈرۈش شوئارلارنى ئوتتۇرىغا قويغان بولۇپ، بۇ شوئارلاردا جاھانگىرلىكنى ۋە خىتاي بۇرژۇئازىيەسىنى ئەيىبلەيدىغان، شىنجاڭنى مۇستەقىل بىر خەلق جۇمھۇرىيىتى دەپ قارايدىغان مەزمۇنلار بار ئىدى. ئۇنىڭچە بۇ جۇمھۇرىيەتنىڭ مىللىي ئاپتونومىيەسى بولاتتى، شۇنداقلا تاشقى موڭغۇلىيە ۋە خىتاي كومپارتىيەسىنىڭ خىتايدىكى تايانچ بازىلىرى بىلەن مۇناسىۋىتى بولاتتى. تۈڭگانلارنىڭ قوراللىق كۈچلىرىدىن تاشقى ئىشلار خەلق كومىسسارىياتى بەكرەك ئەندىشە قىلاتتى، شۇڭا نېمىچىنىكو گەنسۇدىكى ئىنقىلابى كۈچلەر بىلەن بىرلىشىش مۇمكىنچىلىكىنى ئوتتۇرىغا قويغان. شۇنىڭ بىلەن بىر ۋاقىتتا فېسېنكونى يېڭى بىر تۈركۈم قەشقەرلىك ئوقۇغۇچىلارنى قوبۇل قىلىپ، ئۇلارنى شەرق كوممۇنىستىك ئەمگەكچىلەر ئۇنىۋېرسىتېتىدا تەربىيەلىنىشكە ئېلىپ كەلگەن.

نېمىچىنىكو شىنجاڭدىكى ھادىسىلەردىن ئۆمدۇر ئىدى. بىراق ئۇ 1932- يىلى كۆچمەنلەردىن كىشىنى سەسكەندۈرىدىغان شىكايەتتىن باشقا نەرسىلەرنى ئاڭلىمىغان. ئۇ زۆرۈر

ئەمگەك كۈچلىرى بىلەن تەمىنلىنىشكە كاپالەتلىك قىلىش ئۈچۈن سوۋېت ئەمەلدارلىرىنىڭ قەشقەرلىك ئىشچىلارنىڭ ئېكسپىلاتاتسىيە قىلىنىشقا كۆز يۇمۇۋاتقانلىقىنى ھەمدە ئەمگەك كۈچلىرى بىلەن تەمىنلەشنى پۈتۈنلەي ئارىدىن پايدا ئۇندۇرىدىغان بېدىكلەرنىڭ قولغا تۇتۇرۇپ قويغانلىقىنى بايقىغان. نېمىچىنىڭ كۆچمەنلىك جەريانىنى ئۈچ باسقۇچقا بۆلگەن. كۆچمەنلەرنىڭ تەخمىنەن 90% تى فېۋرال بىلەن مارت ئارىلىقىدا سەپەرگە ئاتلىنىدىغان بولۇپ، ئۇلار سەپەرنى يالاڭئايىق باسقان ۋە ئۇلارنىڭ سەپەرگە كېرەكلىك لازىمەتلىكلىرى يېتەرسىز بولغان. ئۇندىن كېيىن، ماي بىلەن ئىيۇن ئارىلىقىدا ئىشلەمچىلەر ئاللىقاچان ئازراق پۇل تېپىپ بولغان مەزگىلدە، ئىككىنچى بىر تۈركۈم «ئېكسپىلاتاتسىيە قىلغۇچىلار» جېگراڧىيەدىن كىرىدىغان بولۇپ، ئۇلار قەرز بەرگۈچىلەر، پۇل تېگىشكۈچىلەر، قىمارۋازلار، ئەتكەسچىلەر، كەنت ئاقساقاللىرى، ئىماملار، موللىلار ۋە سوپى شەيخلەردىن ئىبارەت ئىدى. سوۋېت ئورگانلىرى ئىشلەمچىلەرنى قوغداشقا ھېچبىر كۈچ چىقارمىغان، شۇڭا 80% ئىشلەمچىلەر شەخسى كارۋان سارايلاردا يېتىپ قوپقان، ئۇ يەردە ياتاق قىممەت بولغاننىڭ ئۈستىگە ئېكسپىلاتاتسىيە قىلغۇچىلارنىڭ زۇلۇمىغا ۋە سوۋېتقا قارشى قۇتراتقۇلۇقنىڭ تەسىرىگە ئۇچرىغان. تېخىمۇ يامىنى شۇكى، نۇرغۇن ئىشلەمچىلەر شىنجاڭدىكى يەرلىك بەگلەر بولغان خوجايىنلىرى تەرىپىدىن ئەۋەتىلگەن ئىدى. ئىشلەمچىلەر قايتىپ كەلگەندىن كېيىن تاپقان- تەرگەنلىرىنى ئۇلارغا تاپشۇراتتى. بۇ تۈزۈمنى كۈچەيتىش ئۈچۈن سوۋېت كولخوزلىرى قەشقەرلىك ئەمەلدارلارنىڭ، ھەتتا خىتاي ساقچىلىرىنىڭ بۇ ئىشلەمچىلەرنى نازارەت قىلىشىغا يول قويغان. نېمىچىنىڭ بۇ خىل قەبىھ ھالەتكە بولغان ئەيىبلەشنىڭ تىغ ئۇچىنى ئەمگەكچىلەرنى قوبۇل قىلغانلارغا قارىتىپ، ئۇلارنىڭ ئۆز ۋەزىپىسىنى ئورۇنداش ئۈچۈن ھەر تۈرلۈك سىنىپى دۈشمەنلەر بىلەن ھەمكارلاشقانلىقىنى قاتتىق قامچىلىغان. ئۇ يەنە يەرلىك ئەمەلدارلارنىڭ ئىشلەمچىلەرنىڭ شارائىتىنى ياخشىلاش ھەققىدىكى بۇرۇنقى قارارلارنى ئىجرا قىلمىغانلىقىنىمۇ تەنقىد قىلغان.

كۈزدە توپ- توپ قەشقەرلىكلەر تەشكىلسىز ھالدا شەرقى تۈركىستانغا قايتقان. بۇ خىتاي ئەمەلدارلىرىنى چۆچۈتۈۋەتكەن. سوۋېت ئىتتىپاقىدىن كۈمۈش پۇللارنى ئېلىپ چىقىپ كېتىش

چەكلەنگەنلىكى ئۈچۈن قەشقەرلىكلەر پۇللىرىغا توقۇمىچىلىق مەھسۇلاتلىرى، ئاياغ قاتارلىقلارنى سېتىۋېلىشقا مەجبۇر بولغان. ئۇلار ئەركەشتامغا قايتقۇچە يولدا بۇ بۇيۇملارغا نان تېگىشىپ يېگەن. ئەھۋالنىڭ قانچىلىك دەرىجىدە ناچارلىشىپ كەتكەنلىكىنىڭ بىر ئىسپاتى شۇكى، سوۋېتنىڭ نەزىرىدىكى سوۋېتقا قارشى جاھىل ئەكسىيەتچى بولغان قەشقەر دوتىسى ما شاۋۋۇ ئەمدى قەشقەرلىك پرولېتارىياتلارنى قوغدىغۇچى سۈپىتىدە ئوتتۇرىغا چىققان. بۇ قەشقەرلىكلەر سوۋېتتىكى بىر پەسىللىك ئىش مەزگىلىدىن كىيىن خىتاي تېررىتورىيەسىگە قۇرۇق قول قايتقان ئىدى. ما شاۋۋۇ سوۋېت كونسۇلغا يېزىلغان نارازىلىق خېتىدە (گەرچە ئۇ بۇ ھالەتتىن مەمنۇن بولغان بولسىمۇ) بۇ ئەھۋالدىن چۆچۈگەنلىكىنى «سوۋېت ھۆكۈمىتى داۋاملىق ئىشچىلارنىڭ قانداق ئالاھىدە ئىمتىيازىلارغا ئىگە ئىكەنلىكىنى تەرغىب قىلاتتى» دېگەن قۇرلاردا ئىپادىلىگەن. بۇ خەت ئەلۋەتتە تاشكەنتتىكى ئەمەلدارلارنى تولمۇ تەڭقىسلىقتا قويغان ئىدى. سوۋېت تاشقى ئىشلار خەلق كومىسسارىياتىنىڭ تولۇق ھوقۇقلۇق ۋەكىلى گارېگىن ئاپرېسوۋ ئىشچى-دېھقانلار تەكشۈرۈش ئۆمىكىدىكىلەردىن پارتىيەنىڭ يول-يۈرۈقلىرىنى بۇرمىلىغان ۋە قەشقەرلىك ئىشلەمچىلەرگە رەھىمسىز مۇئامىلە قىلغان كىشىلەرنى ھەرقانداق تەدبىرلەرنى قوللىنىپ پاش قىلىش ۋە جازالاشقا چاقىرغان.

بۇنداق رەددىيەلەر شىنجاڭدىكى سوۋېتقا قارشى كەيپىياتنىڭ قىسمەن بولسىمۇ سوۋېتلارنىڭ سىياسىتىدىكى خاتالىق سەۋەبلىك بولغانلىقىنى ئېتىراپ قىلغانلىق ئىدى. ئەمما بۇ ۋاقىتتا شىنجاڭ ھەققىدىكى رەسمىي باياناتلار يەنە بىر يۆنىلىشكە قاراپ يول ئېلىشقا باشلىدى. ماجوڭنىڭ بىلەن ياپونىيە ئارىسىدىكى كېلىشىم ۋە خوتەن ئىنقىلابچىلىرى بىلەن بىرتانىيە ئوتتۇرىسىدىكى مۇناسىۋەتلەرنىڭ غۇۋا بېشارەتلىرى سوۋېت ئەمەلدارلىرىنىڭ نېمىچىنىڭ قەشقەرلىكلەر ئارىسىدا بايقىغان سوۋېتقا قارشى كەيپىياتقا قارىتا ئۆزىنى ئاقلىشىغا ئاساس تېپىپ بېرەتتى. پاكىتنىڭ قانداق بولۇشىدىن قەتئىينەزەر گەرچە شەرقى تۈركىستان جۇمھۇرىيىتى دۇنيادىكى ھېچقانداق بىر دۆلەتنىڭ ئېتىراپ قىلىشى ياكى قوللىشىنى قولغا كەلتۈرەلمىگەن بولسىمۇ سوۋېتنىڭ ئانالىزىچە بۇ قوزغىلاڭ جاھانگىرلىكنىڭ ئويۇنى ئىدى. 1933-يىلىنىڭ

ئوتتۇرىلىرىغا كەلگەندە سوۋېتتىكى قەشقەرلىكلەر ئارىسىدا ئەۋج ئالغان سوۋېتقا قارشى كەيپىياتنىڭ سەۋەبى ئەمەلدارلارنىڭ خاتالىقىدىن ئەمەس، بەلكى شىنجاڭدىكى ئىسيانچىلار بىلەن بىر سەپتە تۇرغان ئۇيغۇر كوممۇنىستلىرىنىڭ كۈشكۈرتۈشىدىن بولغان دەپ قارالغان. 1933-يىلى يازدا نېمىچىنىڭ چەتئەلگە ئېلىپ بارىدىغان ئۇنىڭ ئورنىغا كوممۇنىستىك ئاكادېمىيەدىكى ئى. ئ. ئاخماتوۋ پەرغانە ۋادىسىغا بىر ئېكسپېدىتسىيە ئۆمىكىنى باشلاپ بارغان. ئەمەلىيەتتە بۇ بىر ئىلمى تەكشۈرۈش بولماستىن بەلكى بىر سىياسىي تەكشۈرۈش بولۇپ، ئىككى يۈزدىن ئارتۇق ئۇيغۇر كومپارتىيە ئەزالىرى تەكشۈرۈلگەن ۋە سوراققا تارتىلغان. بۇ ئىشقا يەرلىك سىياسىي ساقچىلار ياردەمدە بولغان.

شۇ ۋاقىتتىنقى سوۋېتتىكى ئۇيغۇر مەتبۇئاتلىرى شىنجاڭدىكى ئىنقىلابقا سۈكۈت قىلغان. 1932-يىلى مارتقا كەلگەندە ئاندىن «كەمبەغەللەر ئاۋازى» بۇ ھەقتە خەۋەر ئېلان قىلىپ ئۇنى خۇددى يىراق بىر دۆلەتتىكى دېھقانلار ئىسيانىدەك تەسۋىرلىگەن ھەمدە ئۇنىڭ نەتىجىسىنى سوۋېت سىياسىتى بىلەن مۇناسىۋەتسىز دەپ قارىغان. ئىنقىلاب ئاخباراتقا يېيىلمىغان بولسىمۇ مىش- مىش گەپلەر چېگرا ئاتلاپ تارقالغان ئىدى. بولۇپمۇ ئۇيغۇرلار ئارىسىدا مۇنازىرە قىلىنغان. شۇ چاغدا بىرەيلەن ئېيتىپ ئۆتكەندەك، «تۆت- بەش ئۇيغۇر كەچلىكى بىر يەرگە كېلىپ چاي ئىچكەچ ياكى بىر تەخسە لەڭمەن يېگەچ پۈتۈن شىنجاڭنى ئۈرۈمچىدىن قەشقەرگىچە كېزىپ چىقىدۇ» دېگەن ئەھۋال ئومۇميۈزلۈك مەۋجۇت ئىدى. 1933-يىلى ھۆكۈمەتنىڭ بۇ ھەقتىكى قارىشى ئۆزگىرىپ سوۋېت ئاخباراتى شىنجاڭدىكى قوزغىلاڭنى غەرب جاھانگىرلىكىنىڭ ئويۇنى دەپ خەۋەر تارقاتقان بىر مەزگىلدە، چېگرا ئاتلىغان ئۇيغۇر كوممۇنىستلىرى تورى ئۆز ئەزالىرىنى قوزغىلاڭغا نىسبەتەن ھەمدەم بولۇشقا چاقىرىغان. تۆۋەندىكى 1933-يىل ئاۋغۇستتىكى سوۋېت سىياسىي ساقچىلىرىنىڭ سوئال - سوراق خاتىرىسىمۇ بۇنى ئەكس ئەتتۈرىدۇ:

باراتوۋ (ئۇيغۇر): مەن بۇرۇن ئۇنداق ئارقىدا قالغان دۆلەتتە ئۇ قەدەر كۆپ خەلقنىڭ ئىنقىلابقا ئاتلىنىشىنى ئويلاپ باقمىغان.

راھمانوۋ (سیاسىي ساقچى): ئىنقىلابنى قانداق بىلدىك ؟

ب: گېزىتلەردىن كۆردۈم.

ر: گېزىتلەردە نېمىلەرنى يېزىپتىكەن ؟

ب: ئىنقىلاب تەرەققىياتىنى ۋە ئۇنى ياپونىيە بىلەن ئەنگىلىيەنىڭ يېتەكلەۋاتقانلىقىنى يېزىپتىكەن.

ر: سېنىڭچە ئۇنىڭ ئىچكى سىنىپى قۇرۇلمىسىغا نىسبەتەن ئېيتقاندا بۇ ھەرىكەت ئىنقىلابى قاراشلارغا ئىگىمۇ ؟ ئەگەر ئىگە بولسا ئۇلار نېمە ؟

ب: ھازىر ئىنقىلابى قاراشلار ھەققىدە بىر نەرسە دېمەك تەس ، ھەرىكەت تېخى ئەمدى باشلاندى. ئەمما ئۇنىڭ ئىچىدە بۇرژۇئا دېموكراتىك خاھىشلارمۇ بار ، ئەلۋەتتە سولچىلىقمۇ بار. ئۇلار بۇ يەردىن كەتكەن ، بۇرۇن سوۋېت تېررىتورىيەسىدە ئۇزۇن تۇرغان ئوقۇغۇچىلار ۋە باشقا كىشىلەر تەرىپىدىن يېتەكلىنىۋاتىدۇ. بۇلارنىڭ ئىچىدە شەمشىدىنوۋ كوممۇنىستىك شەرق ئۇنىۋېرسىتېتىنىڭ ئوقۇغۇچىسى ھەمدە ئەنجاندا ئوقۇتقۇچى بولغان كىشى. ئۇ قەشقەردىكى بىر قوشۇننىڭ بېشىدا. ئەگەر ئۇ ھازىرچە مەقسىتىگە يېتەلمىسىمۇ شۇنى كېسىپ ئېيتالايمەنكى كەلگۈسىدە ئۇ چوقۇم پىلاننى ئەمەلگە ئاشۇرىدۇ. ئىنقىلابتا مىللىي ئازادلىقنىڭ ئىپادىلىرى بار ، بۇ خىتاي ھاكىمىيىتىنىڭ ئاغدۇرۇلۇپ ھوقۇقنىڭ ئۇيغۇرلارنىڭ قولىغا ئۆتكەنلىكى بىلەن ئىپادىلىنىۋاتىدۇ.

ر: ئەگەر بۇ دېگىنىڭدەك بىر مىللىي ئازادلىق ھەرىكەت بولسا ئۇ جاھانگىرلىك بىلەن قانداق كۈرەش قىلىدۇ ؟

ب: ئىمپېرىئالىزم بىلەن كۈرەش قىلىش مەسىلىسى ئوتتۇرىغا قويۇلغىنى يوق.

ر: ئەگەر سەن دېگەندەك بۇ ئىنقىلاب بۇرژۇئا دېموكراتىك خاراكتېرگە ئىگە بولسا زېمىن مەسىلىسىنى قانداق قىلىدۇ ؟

ب: بىلىشىمچە زېمىن مەسىلىسى تېخى ئوتتۇرىغا چىقمىدى.

ر: سەن بۇنى قانداق ھەل قىلماقچى؟ زېمىن مەسىلىسىنى ئوتتۇرىغا قويىمىغان بىر بۇرژۇئا دېموكراتىك ھەرىكەت، ئىمپېرىئالىزم بىلەن كۈرەش قىلىمىغان ھەم سوۋېتقا تايانمىغان بىر مىللىي ئازادلىق ھەرىكىتى. مەن سەندىن يەنە سوراپ باقاي، بۇ ئىنقىلابنىڭ خاراكتېرى نېمە؟ ئەكسىيەتچىلىكمۇ؟ ئىنقىلابىيلىقمۇ؟

ب: ئىنقىلابنىڭ رەھبەرلىك قاتلىمى يەنىلا فېئوداللارغا مەنسۇپ، بىراق ئۇنى ئەكسىيەتچى دېسەك بولمايدۇ، چۈنكى ئىچىدە سولچىلار بار. بۇ سولچىلار ئۆزىنى تېخى كۈچەيتىمدى. لېكىن ئۇلارنىڭ پىلانلىرىنى ئەمەلگە ئاشۇرىدىغانلىقىغا ئىشىنىمەن.

بۇ سوراق خاتىرىسىدىن مەلۇمكى، سوۋېتتىكى ئۇيغۇر كوممۇنىستلارنى باستۇرۇش نۇرغۇن پائالىيەتچىلەرنىڭ شىنجاڭغا قېچىشىغا سەۋەب بولغان. ئىنقىلابتىن بۇرۇن ئالمۇتادا، كېيىن شەرق كوممۇنىستىك ئەمگەكچىلەر ئۇنىۋېرسىتېتىدا ئوقۇغان قادىر ئاخۇن شەمشىدىنۇۋ ئۆگەنگەنلىرىنى قوزغىلاڭدا ئەمەلگە ئاشۇرماقچى بولۇپ سوۋېتتىن قاچقانلارنىڭ بىرىدىن بىرى ئەمەس ئىدى. قەشقەردىكى سوۋېت كونسۇلىنىڭ مەلۇماتىچە، 1930-يىلى خۇدابەردى باقىيېۋ ئىسىملىك بىر كىشى قەشقەرگە يېتىپ كېلىپ، ئۆزىنى كوممۇنىستىك ئىنتېرناتسىئونالنىڭ ئەۋەتكەنلىكىنى، كوممۇنىستىك ئورگان قۇرىدىغانلىقىنى ئېيتقان. ئۇ ئەسلىدە بۇرۇن مۇسابايۋىنىڭ قولىدا ئىشلىگەن بولۇپ «ئەرك» ئىسىملىك مەتبۇئاتتا بىر مەزگىل مۇھەررىر بولغان. شىنجاڭدىكى ئاكتىپ ئۇيغۇر ئۆكتىچى كوممۇنىستلارنىڭ ئىچىدە يەنە ئابدۇمۆمىن ھەسەنھاجىيېۋ بولۇپ ئۇ شەرق كوممۇنىستىك ئەمگەكچىلەر ئۇنىۋېرسىتېتىنى تۈگەتكەن، 1927-يىلى پارتىيەدىن تازىلانغان بولۇپ، 1929-يىلى غۇلجا ئارقىلىق قەشقەرگە كەلگەن.

ھالبۇكى، شىنجاڭدىكى بۇ خىل سولچىللىق خاھىشنىڭ تېز راۋاجلىنىۋاتقان ئەسكىرىي كۈچ جەھەتتىكى سىناققا ھېچبىر رولى قالمىغان ئىدى. بۇ سوراق بولۇپ بىر قانچە ھەپتىدىن كېيىن سىياسىي يۈرۈق قىزىل ئارمىيەنىڭ ئىككى دېۋىزىيەسىنى شىنجاڭغا ئەۋەتىپ ئۈرۈمچىدىكى شىڭ شىسەي ھاكىمىيىتىنى قوغداشنى قارار قىلغان. سوۋېت دېۋىزىيەلىرى 1934-يىلى يانۋاردا ئۈرۈمچىگە يېتىپ بارغان. ئۇلار ماجوگىڭنىڭ شەھەرگە ھۇجۇم قىلىۋاتقان ۋاقىتتا دەل

ئۆلگۈرۈپ بېرىپ، شەھەر سىرتىدا قارا-قويۇق ئوق ياغدۇرۇش ۋە زەھەرلىك گاز تاشلاش ئارقىلىق ما جوڭيىڭنىڭ ھۇجۇمىنى تارمار قىلغان. ئېغىر تالاپەتكە ئۇچرىغان ما جوڭيىڭ جەنۇبتىكى قەشقەرگە ۋە خوجىنىياز ھاجىنىڭ ئاجىز ھالەتتىكى شەرقى تۈركىستان جۇمھۇرىيىتىگە قاراپ ئاتلانغان. بۇ چاغدا خوجىنىياز سوۋېتنىڭ ما جوڭيىڭنى توسۇپ قىلىشنى ئارزۇ قىلغان بولسىمۇ، ئەمما ئەكسىچە ئۇلار تۇڭگان قوشۇنلىرىنى قەشقەرنى بۇلاڭ-تالاڭ قىلىشقا قويۇۋېتىپ شەرقى تۈركىستان جۇمھۇرىيىتىنىڭ خاراب بولۇشىغا سەۋەبچى بولغان. ما جوڭيىڭ شەھەرنى گومىنداڭنىڭ نامىدا قولغا كىرگۈزگەن. ئاندىن غەلىتە ھادىسىلەر يۈز بەرگەن. ھازىرغىچە تولۇق ئىزاھلانمىغان بىر ۋەقە شۇكى، ما جوڭيىڭ ئەركەشتامغا سوۋېت بىلەن ئۇچرىشىشقا بېرىپ چېگرادىن ئۆتۈپلا يوقاپ كەتكەن. خوجىنىياز ھاجى شىنجاڭ ئۆلكىسىنىڭ مۇئاۋىن رەئىسلىك ۋەزىپىسىنى تاپشۇرۇپ ئېلىش ئۈچۈن ئۈرۈمچىگە قاراپ يولغا چىققان. ئۇ ئۆزىنىڭ قوماندانى مەخمۇت مۇھىتىنى قەشقەر كونا شەھەرگە قالدۇرغان. بۇ چاغدا خىتاي ئەسكەرلىرى يېڭى شەھەرنى بازار قىلىپ شىڭ شىسەيگە ساداقەت بىلدۈرگەن.

شىڭ شىسەي ۋە ئۇيغۇر مىللىتى

1935- يىلىغا كەلگەندە شىنجاڭنىڭ مۇتلەق كۆپ قىسىم زېمىنىدا ئۈرۈمچىدىكى شىڭ شىسەي ۋە خوجىنىياز ھاجىلارغا نامدا سادىق بولغان يەرلىك رەھبەرلەر ئوتتۇرىسىدا ئاجىز بىر ئۇرۇش توختىتىش ھالىتى بارلىققا كەلگەن ئىدى. قەشقەردە مەخمۇت مۇھىتى مىللىي مەجلىس نامىدىكى يېڭى بىر ھاكىمىيەتنى بەرپا قىلغان بولۇپ مائارىپ ئۇلارنىڭ ئەڭ مۇھىم نۇقتىسى ئىدى. غۇلجىدا يېتەكچى ئۇيغۇر رەھبەرلەردىن تۇردىناخون ئالھاسبەكوۋ بار بولۇپ ئۇ بۇرۇن توقماقتا ئاقساقال بولۇپ سوۋېت بىلەن سودا قىلىپ بېيىغان ئىدى. قۇمۇلدا 1931- يىلىدىكى قوزغىلاڭنىڭ دەسلەپكى قاتناشقۇچىلىرىدىن يولۋاسخان بار بولۇپ شۇ يەرنى بېسىپ ياتاتتى. ئۈرۈمچىگە ئوچۇق دۈشمەنلىك قىلىۋاتقانلار خوتەندە بولۇپ، ما جوڭيىڭنىڭ 36- دېۋىزىيەسىدىكى قالدۇق تۇڭگانلار خوتەننى كونترول قىلاتتى. سوۋېت بۇ قوشۇننى ھەربىي كۈچ

ئارقىلىق يوقىتىۋېتىشنىڭ ئورنىغا ئۇنى گومىنداڭدىن ئايرىپ شىڭ شىسەيگە تەۋە قىلىشنىڭ كويىدا ئىدى. ماجوگېڭنىڭ موسكۋادا گۇرۇگە ئېلىنىشى بەلكىم مۇشۇ مەقسەت ئۈچۈن ئىدى.

شىنجاڭدا بۇ خىل بىرلىكنى ساقلاپ تۇرۇۋاتقنىنى سوۋېتتا تەربىيەلەنگەن رۇسلار، خىتايلار ۋە يەرلىكلەردىن تەشكىل تاپقان كوممۇنىستلار ئىدى. ئۇلار شىڭ شىسەينىڭ مەمۇرى ۋە ئەسكىرى تارماقلىرىغا يېتەكچىلىك قىلاتتى. بىرىنچى تۈركۈمدىكى 20 كىشى 1933-يىلى سوۋېت بىلەن شىڭ شىسەي ئوتتۇرىسىدىكى دەسلەپكى كېلىشىمگە ئاساسەن يېتىپ كەلگەن. ئۇلار سىرتتىن قارىغاندا يەرلىك ئەمەلدارلارغا مەسلىھەتچى سۈپىتىدە بولسىمۇ شۈبھىسىزكى ھوقۇقلۇق ئورۇندا ئىدى. بۇلارنىڭ ئىچىدىكى بىرى قازاقىستاندىن كەلگەن مەنسۇر ئەپەندى بولۇپ، ئۇنىڭ ھەقىقىي ئىسمى مەشۇر روزىيۋ ئىدى ۋە ئۇ خوجىنىياز ھاجىغا ياردەمگە تەيىنلەنگەن. ئىككىنچى تۈركۈمدە كەلگەنلەر قىزىل ئارمىيەگە ھەمراھ بولغان بولۇپ ئۇلار چېگرا ئىشلىرى بۇروسىنى تەشكىل قىلغان ئىدى. شىڭ شىسەي ئۆزىنىڭ ئورنىنى مۇقىملىغاندىن كېيىن يېڭى بىر ساقچى قىسىم تەسىس قىلغان بولۇپ، بۇ قىسىم سوۋېت سىياسىي ساقچىلىرىدىن تەلىم ئالغان ۋە شىنجاڭنىڭ ھەرقايسى يېزا قىشلاقلىرىغا ئەۋەتىلگەن. بۇ قىسىم دەسلەپ پاگودىن ئىسىملىك بىر رۇسنىڭ يېتەكچىلىكىدىكى كىچىك بىر ئىستىخبارات گۇرۇپپىسىدىن تەرەققىي قىلىپ شىنجاڭ ئۆلكىلىك جامائەت خەۋپسىزلىك ئىدارىسى بولۇپ شەكىللەنگەن. بۇنىڭدىكى نۇرغۇن ئورۇنلارغا سوۋېتتىن قايتىپ كەلگەنلەر ۋەزىپىگە قويۇلغان. پاگودىن شىنجاڭدىن ئايرىلغاندا كوممۇنىستىك ئىنتېرناتسىئونال خىتاي كوممۇنىستلىرىدىن بولغان زېڭ شىيۇفۇ (مەخپىي ئىسمى كالاشنىكوۋ) نى مەزكۇر ئىدارىنىڭ مەسئۇلى قىلىپ ئەۋەتكەن. ئۇ ئىدارىدىكى كىشىلەرنىڭ سانى ناھايىتى بولسىمۇ قەشقەردىكىسى ئېنىق ئىدى. ئۇ يەردە سىياسىي ساقچى تۈزۈمنى يولغا قويغۇچى كىشى قەشقەرلىك كوممۇنىست قادىرھاجى بولۇپ، ئۇ 15 يىللىق سوۋېت ھاياتىدىن كېيىن تۇنجى قېتىم شىنجاڭغا قەدەم باسقان ئىدى. ئۇنىڭغا گەرچە ئۈرۈمچىدىكى خىتاي مىلتارىستىنىڭ قول ئاستىدا ئىشلەش ئېغىر كەلگەن بولسىمۇ سوۋېت يوليورۇقلىرىنى ئېلىپ شىنجاڭغا قايتىش ئارزۇسى ئەمەلگە ئاشقان بولدى.

شىڭ شىسەي ئۈرۈمچىدە ئورنىنى مۇستەھكەملىگەندىن كېيىن سۇن جۇڭسەننىڭ ئۈچ مەسلىكىنى قايرىپ قويۇپ ، ئۆزىنىڭ 1934-يىلىدىكى «سەككىز بۈيۈك خىتابنامە» سى ۋە 1935-يىلىدىكى «توققۇز ۋەزىپە» سىنى تەرغىب قىلدى. ئۇنىڭ بۇ پىكىرلىرى جەملىنىپ «ئالتە بۈيۈك سىياسەت» دەپ ئاتالدى. ئۇلار: جاھانگىرلىككە قارشى تۇرۇش ، تىنچلىق ، مىللەتلەر باراۋەرلىكى ، ھۆكۈمەت پاكلىقى ، قۇرۇلۇش ۋە سوۋېت ئىتتىپاقى بىلەن دوستلۇقتىن ئىبارەت. بۇ ئالتە سىياسەت شىڭ شىسەي ياساپ چىققان ئۆلكە بايرىقىدىكى ئالتە بۇرجەكلىك شوئاردا ۋە ئۇنىڭ باشقۇرۇشىدىكى ئىستىخبارات بىلەن شۇغۇللىنىدىغان «ئالتە شوئار جەمئىيىتى» نىڭ نامىدا ئىپادىلەنگەن. ھاكىمىيەتنىڭ ئۆزىگە بولغان ئىشەنچى كۈچلەنگەندىن كېيىن 1933-يىلى ئاپرىلدىكى شىڭ شىسەي قوزغىغان ھەربىي ئۆزگىرىش ئىنقىلاب دەپ ئاتىلىپ ھەر يىلى نامايىشلار بىلەن خاتىرىلىنىشكە باشلىدى. 1934-يىلى 1-قېتىملىق يىغىلىشتا ئۇرۇش سەۋەبلىك ئىشتىراكچىلار زىيادە ئاز بولغان. 2-قېتىملىق يىغىلىش ئاۋغۇستنىڭ تۇنجى كۈنى يېڭى ھاكىمىيەتنى ۋە شىنجاڭنىڭ تىنچ بىرلىككە كەلگەنلىكىنى تەبرىكلەش ئۈچۈن ئۈرۈمچىدە ئۆتكۈزۈلگەن. بۇ يىغىلىشتا شىنجاڭ جاھانگىرلىككە قارشى تۇرۇش ئىتتىپاقى قۇرۇلغان بولۇپ ئۇ شىڭ شىسەينىڭ سىياسىي سەپەرۋەرلىكلىرىنى ئورۇنداش ۋەزىپىسىنى ئۈستىگە ئالغان.

مىللەتلەر باراۋەرلىكى مەسلىسىدە شىڭ ۋە ئۇنىڭ مەسلىھەتچىلىرى ھەرقانداق شەكىلدىكى تېررىتورىيەلىك ئاپتونومىيەنى ئېتىراپ قىلىشنى خالمايتتى ، ئەكسىچە ئۇلار ھەرقايسى مىللەتلەرگە ۋەكىللىك قىلىدىغان تەشكىلاتلارنى قۇرۇش ئارقىلىق مەدەنىيەت ئاپتونومىيەسى يولغا قويۇش پىلانىدا ئىدى. بۇ تەشكىلاتلار شىڭنىڭ سىياسىتىنى تەشۋىق قىلىپ جاھانگىرلىككە قارشى خىزمەتلەر بىلەن شۇغۇللانغاندىن باشقا مەكتەپ ۋە كۈتۈپخانىلارنى ئېچىش ، گېزىت-ژۇرناللارنى نەشر قىلدۇرۇش ۋە ئۆلكىنىڭ مەدەنىيەت سەۋىيەسىنى ئۆستۈرۈش قاتارلىق ۋەزىپىلەرنى ئۈستىگە ئالغان ئىدى. 1934-يىلى 5-ئاۋغۇستتا جاھانگىرلىككە قارشى ئۇيۇشمىنىڭ قوللىشىدا ئۇيغۇر ئاقارتىش ئۇيۇشمىسى قۇرۇلدى. رەسمىي مەلۇماتلارغا قارىغاندا 1936-يىلىغىچە ئۇيغۇر ئاقارتىش ئۇيۇشمىسىنىڭ 8 رايونلۇق تارمىقى ، 41 ناھىيەلىك تارمىقى

ھەمدە 23 يېزىلىق تارمىقى قۇرۇلغان. بۇندىن باشقا تۇڭگان ئۇيۇشمىسى ، موڭغۇل ئۇيۇشمىسى (بۇ 1938-يىلى موڭغۇل ۋە شىۋە-سولون-مانجۇ ئۇيۇشمىلىرى بولۇپ ئايرىلغان) ۋە قازاق-قىرغىز ، ئۆزبېك ، خىتاي ئۇيۇشمىلىرىمۇ قۇرۇلغان ، يەنە غۇلجىدا تاتار ۋە رۇس ئۇيۇشمىلىرىمۇ قۇرۇلغان. گەرچە بەزى جەھەتتە بۇ ئۇيۇشمىلاردا ئاۋسترو-ماركىسىزىملىق مىللەتلەر سىياسىتىنىڭ پۇراقلىرى بار بولسىمۇ ئۇلار سوۋېتنىڭ قاتتىق سىياسىي چەكلەر بىلەن تەبىرىلەنگەن مىللەتلەر مەدەنىيىتى بەرپا قىلىش نىشانىغا ماسلىشاتتى. شۇنداقلا بۇ ئۇيۇشمىلار ستالىننىڭ «شەكلى مىللىي ، مەزمۇنى سوتسىيالىستىك بولۇش» دېگەن يوليورۇقنىڭ ئەكسىچە مىللەتلەرنىڭ مەدەنىيىتىدە شىڭ شىسەينىڭ ئالتە بۈيۈك سىياسىتىگە ماسلىشاتتى. ئۇيۇشمىلارنىڭ نىزامنامىسىدە مىللىي مەدەنىيەتلەرنى يۈكسەلدۈرۈشنىڭ مەقسىتى ئەڭ ئاخىرىدا مىللىي چېگرالاردىن ھالقىش ، يەنى «مىللەتلەر ۋە مىللىي مەدەنىيەتلەر ئارىسىدىكى پاسىللارنى يوقىتىپ ئورتاق مەدەنىيەت بەرپا قىلىش» دەپ يېزىلغان ئىدى. بۇ ئېنىقكى زىددىيەتلىك سوۋېتچە مىللەتلەر سىياسىتىنىڭ تەسىرىدىن ئىدى.

ئۇيغۇر ئۇيۇشمىسىنىڭ قۇرۇلۇشى ئۆلكىدىكى باشقا مىللەتلەرنى ئايرىپ بېكىتىشىدىن بۇرۇن بولغان ئىدى. گەرچە ئاقارتىش ئۇيۇشمىسى دېگەن بۇ ئۇقۇم سوۋېت ئىتتىپاقىدىن كەلگەن بولسىمۇ ئۇنىڭ «ئۇيغۇر» نامى بىلەن ئاتىلىشى ئۈرۈمچىدىكى زىيالىيلارنىڭ ئىجادىيىتى ئىدى. ئۇلارنىڭ ئىچىدىكى يۈنۈس سەئىدى تۇرپانلىق بولۇپ ئۇ شەرقى تۈركىستان جۇمھۇرىيىتىدە ئىشلىگەن ۋە شۇ چاغدا شىڭ ھاكىمىيىتىدە خىزمەت قىلاتتى. بۇرھان شەھىدى ئىسىملىك تاتار تىجارەتچى جاھانگىرلىككە قارشى ئۇيۇشمىدا رەھبەرلىك رول ئوينىغان بولۇپ ، ئۇ يۈنۈس سەئىدى بىلەن شىڭ ھۆكۈمىتىنىڭ خىتايلار ئىشلىتىۋاتقان «چەنتۇ» دېگەن سۆزنى «ئۇيغۇر» غا ئۆزگەرتىش لازىملىقى ھەققىدىكى مۇزاكىرىلىرىنى خاتىرىلىگەن. ئۇيغۇر ئاقارتىش ئۇيۇشمىسى شىڭ شىسەيگە بۇ ھەقتە ئىلتىماس يوللىغان ۋە سۇنۇلغان لايىھە جاھانگىرلىككە قارشى ئۇيۇشمىنىڭ بىر يىغىنىدا تەستىقتىن ئۆتكەن. شۇنىڭ بىلەن تارىختا تۇنجى قېتىم ئۈرۈمچى

ھاكىمىيىتى شىنجاڭدا بىر ئۇيغۇر مىللىتىنىڭ بارلىقىدىن ئىبارەت بۇ ئىدىيەنى رەسمىي ئېتىراپ قىلغان.




سولدىن ئوڭغا: ئۆلكە رەئىسى لى روڭ؛ ئۆلكىلىك بانكا باشلىقى شۈلىيەن؛ شىڭ شىسەي؛
دىپلوماتىيە ئىشخانىسى ۋە مالىيە نازارىتىنىڭ باشلىقى چېن دېلى قاتارلىقلار 2-قېتىملىق خەلق
ۋەكىللەر قۇرۇلتىيىدا. 1935-يىلى ئاپرېل، ئۈرۈمچى.

«ئۇيغۇر» دېگەن نام ئېتىراپ قىلىنغاندىن كىيىن ئۇنى خىتايچە قانداق يېزىش مەسىلىسى
تۇغۇلغان. ئۆلچەملىك يېزىلىشى بولمىغانلىقى ئۈچۈن بىر قانچە خىل يېزىلىش شەكلى ئېقىپ
يۈرگەن (مەسىلەن: 维兀尔, 威吾儿, 威吾尔). بۇ بىر سەزگۈر مەسىلە بولۇپ

تېلېفونىڭ ئارقىلىق بۆلۈنۈش ئىش ئەمەس ئىدى. خىتاي تارىخىدا مىللەتلەرنىڭ نامىنى خىتايچە يېزىشتا ئۇنىڭغا ئىچكى مەنە قوشۇش ئادىتى بار ئىدى. جاھانگىرلىككە قارشى ئۇيۇشمىنىڭ يىغىنىدا بەزىلەر ئۇيغۇر دېگەن سۆزنى 威武尔 دېگەن خىتايچە خەت بىلەن يېزىشنى تەشەببۇس قىلغان بولۇپ، بۇنىڭدىكى ئالدىنقى ئىككى خەت قۇدرەتلىك دېگەن مەنىنى بىلدۈرەتتى. شىڭ شىسەي بۇ خىل يېزىلىشقا شەخسەن قارشى چىققان بولۇپ، «بۇنىڭدا مىللىي غۇرۇر كۆپتۈرۈلگەن» دەپ قارىغان. يىغىندىكى يەنە بىر خىتاي قاتناشقۇچى ھازىرقى ئومۇملاشقان 维吾尔 دېگەن خىتايچە يېزىلىشنى تەشەببۇس قىلغان بولۇپ، ئۇنىڭ ۋەتەننى ۋە كوللېكتىپنى قوغداش دېگەن مەنىسى بار دېگەن. ئۇ بۇ ئۈچ خەتتە «بىز بىر ئائىلە، شىنجاڭدىكى بارلىق مىللەتلەر بىرلىكتە ئىتتىپاقلىشىپ شىنجاڭنى قوغدايدۇ ۋە تەرەققىي قىلدۇرىدۇ ھەمدە جاھانگىرلارنى قوغلاپ چىقىرىپ خىتاينى ئازاد قىلدۇ» دېگەن مەنە بارلىقىنى ئوتتۇرىغا قويغان. بۇ تېلېفونلىق ماس تەسەۋۋۇردىن ھالقىپ كەتكەن بولسىمۇ ئۇنىڭ سۆزلىرى چەك بېسىپ ئۇيغۇر سۆزىنىڭ خىتايچە يېزىلىشى بېكىتىلگەن.

مىللەتلەرنىڭ يېڭى ئايرىلغان كاتېگورىيەسى 1934-يىلى دېكابرда قوبۇل قىلىنىپ پەرمان چىقىرىلغان ھەمدە 1935-يىلى ئايرىلدا ئۈرۈمچىدە چاقىرىلغان شىنجاڭنىڭ ھەرقايسى يەرلىرىدىن كەلگەن ئۆمەكلەردىن تەركىب تاپقان 2-قېتىملىق خەلق ۋەكىللەر قۇرۇلتىيىدا جاكارلانغان. قەشقەرنىڭ باش قازىسى ئابدۇغوپۇر داموللا سەھنىدە سۆز ئېلىپ قۇرئان ۋە ھەدىسلەردىن نەقىل كەلتۈرۈپ ئۈرۈمچى بىلەن ئىتتىپاق بولۇشنى ھەقلىق قىلىپ كۆرسەتكەن. شۇ ۋاقىتتىكى شىڭ شىسەي دەۋرىدىكى تىپىك ئەھۋال بويىچە، ئۇ مىللەتلەرنى ئېتىراپ قىلىش ھەتتا تەبرىكلەشنىمۇ مىللەتچىلىككە قارشى تۇرۇش ھەققىدىكى «ئۇياق-بۇياقلاردا پالانى ئۇيغۇر، پۈكۈنى موڭغۇل ۋە پالانى خىتاي دەپ چاتاق تېرىمايلى» دېگەنگە ئوخشاش قاتتىق ئاگاھلاندۇرۇشلار بىلەن بىللە ئېلىپ بارغان. گەرچە شىنجاڭدىكى يېڭى مىللەتلەر سىياسىتىدە سوۋېتلارنىڭ تەسىرى ئېنىق بولسىمۇ، ئابدۇغوپۇر داموللا ۋەكىللەرگە شىڭ شىسەينىڭ

ئۆلكىلىك ھاكىمىيەتنى يەرلىكلەشتۈرۈش سىياسىتىنى ئېلىپ بارمايدىغانلىقىنى ئېيتىپ: «بىز نوپۇسنىڭ 90 پىرسەنتىنى ئىگىلەيمىز دەپ ھوقۇق تەمەسىدە بولمايلى، ھوقۇق دېگەن ئوقۇغان، ھۆكۈمەتكە خىزمەت قىلىۋاتقانلارنىڭ قولىدا بولىدۇ» دېگەن.



خوجىنىياز ھاجى 2-قېتىملىق خەلق ۋەكىللەر قۇرۇلتىيىدا. 1935-يىلى ئاپرېل، ئۈرۈمچى.

قۇرۇلتاي شىنجاڭنى 14 مىللەتنىڭ ماكانى دەپ جاكارلىغان، بۇ گومىنداڭ ئوتتۇرىغا قويغان پۈتۈن خىتايدىكى بەش مىللەت تەشەببۇسىغا قارىغاندا كۆرۈنەرلىك ئىلگىرىلەش ئىدى. شۇ چاغدا تۇڭگۇس تىللىرىدا سۆزلەيدىغان نوپۇسى ئاز سۇلۇن ۋە شىۋەلەرمۇ مىللەت دەپ ئايرىلغان. ئۆلكىدىكى موڭغۇللار بىر مىللەت دەپ قارالغان بولۇپ ئىلىدىكى داغۇرلار بۇنىڭ ئىچىگە

كىرگۈزۈلمىگەن. ئۆلكىدىكى كۆچمەن تاتار، ئۆزبېك ۋە رۇسلار ھەمدە خىتايلارمۇ ئايرىم مىللەتلەرگە ئايرىلغان. مۇسۇلمانلارنى مىللەتلەرگە ئايرىشتا خىتاي تىلىدا سۆزلىشىدىغان مۇسۇلمانلار تۇڭگانلار؛ ئىران تىلىدا سۆزلىشىدىغان پامىردىكىلەر تاجىكلار ۋە تۈركى تىلىدا سۆزلىشىدىغانلىرى قىرغىز، قازاق ۋە ئۇيغۇر دەپ ئايرىلغان. بۇلار سوۋېت ئىتتىپاقىدىكى مىللەت تۈرلىرىگە ئايرىش بىلەن ئوخشاش بولغان. ئەمما بىر ئوخشىمايدىغان يېرى، تارانچىلار ئۇ چاغدا شىنجاڭدىكى 14- مىللەت دەپ ئايرىلغان.

تارانچى نامىنىڭ ساقلاپ قېلىنىشى شىنجاڭدىكى مىللەتلەر سىياسىتىنىڭ سوۋېتچە مىللەتلەرنى تۈرگە ئايرىش سىياسىتىنىڭ ئاددىي كۆچۈرۈلمىسى ئەمەسلىكىنى خاتىرىلىتىدۇ. ھازىرغىچە تارانچى مىللىتى ئۇقۇمى سوۋېت ئىتتىپاقىدىكى ئۇيغۇر زىيالىيلار تەرىپىدىن تەلىۋكۈس تەنقىد قىلىندى. ئۇلار شىڭ شىسەينىڭ تارانچىلارنى ئايرىم بىر مىللەت دەپ ئېتىراپ قىلىش قارارىنى ئۇنىڭ بۆلۈپ باشقۇرۇش سىياسىتىنىڭ ئىسپاتى دەپ قاراپ كەلدى. ئەمما بۇ يەردە باشقا ئامىللارنىمۇ نەزەردىن ساقىت قىلماسلىق كېرەك. چۈنكى ئەينى ۋاقىتتا سوۋېت ئىتتىپاقىدا بۇ مۇجمەللىك تېخىچە مەۋجۇت بولۇپ، پەقەت 1937- يىلىدىكى نوپۇس تەكشۈرۈشتىلا ئاندىن تارانچى ۋە قەشقەرلىكلەر ئۇيغۇر دېگەن كاتېگورىيەگە ئايرىلغان ئىدى. سوۋېتلارنىڭ قولىدىكى شىنجاڭغا ئائىت ئېتنوگرافىيەلىك بايانلار سوۋېتنى قادىر ھاجىغا ئوخشاش قەشقەرلىكلەرگە ئەگىشىپ جەنۇبتىكىلەرنى ئۇيغۇر، شىمالدىكىلەرنى تارانچى دەپ ئىككى ئايرىم گۇرۇپپا ھالىتىدە قاراشقا مايىل قىلغان. مەسىلەن، خىتاي كومپارتىيەسىنىڭ 1930- يىلى كوممۇنىستىك ئىنتېرناتسىئونالغا يازغان دوكلاتىدا تارانچىلارنى مۇنداق تەسۋىرلىگەن: «مىللەت جەھەتتىن ئۇلار ئۇيغۇرلارغا مەنسۇپ، بىراق ئىلىدا يۈز نەچچە يىل باشقا خەلقلەر بىلەن ئارىلىشىپ ئولتۇراقلاشقانلىقى ئۈچۈن ئۇلار ئۆزلىرىنى ئايرىم تارانچى مىللىتى دەپ قارايدۇ».

تارانچىلارنىڭ ئايرىم مىللەت دەپ ئايرىلىشىدا غۇلجىدىكى سەرخىللارنىڭ تەسىرىمۇ بولۇشى مۇمكىن. رۇسىيە ئىنقىلابىدىن كېيىن غۇلجا يەتتە سۇدىكى دەسلەپكى تارانچى تەشكىلاتلىرىنى قۇرۇشقا كۈچ چىقارغانلارغا قۇچاق ئاچقان. بۇنىڭ ئىچىدىكى ئەڭ داڭلىقى تارانچى-تۇڭگان

كومىتېتىدۇر. ئۇلارنىڭ رەھبىرى ھۈسەيىن بەگ يۇنۇسوۋ غۇلجىدىكى تارانچى مۇساپىرلىرى ئىچىدە ئەڭ داڭلىق ئىجتىمائىي ئوبزورچى ۋە سىياسەتچى ئىدى. يۇنۇسوۋ ئىككىنچى قېتىملىق خەلق ۋەكىللەر قۇرۇلتىيىدا غۇلجا ۋەكىللىرىنىڭ ئىچىدە بار ئىدى ھەمدە تارانچى مىللىتى تەرغىباتى سەۋەبلىك «ھۈسەيىن تاران» دەپ ئاتالغان ئىدى. غۇلجا ۋەكىللىرى ئىچىدە يەنە ھېكم بەگ غوجىمۇ بار ئىدى. ئۇ چىڭ سۇلالىسى دەۋرىدىن قالغان ئاقسۆڭەكلەرنىڭ بىرى بولۇپ ئۇنىڭ جەمەتى 1880-يىلى رۇسىيە چېكىنگەندىن باشلاپ غۇلجىدا ياشاپ كېلىۋاتقان ئىدى. ھېكم بەگ غوجىغا ئوخشاش كىشىلەر ئۇيغۇر مىللىتى دېگەن ئىدىيەنىڭ كەينىدىكى سىياسىي مۇددىئادىن ھەمدە بۇ ئىدىيەنىڭ مەنبەسى بولغان سوۋېت ھاكىمىيىتىدىن بەكمۇ دەرگۇماندا ئىدى. ئەگەر تارانچىلار ئۆلكىنىڭ ئۇيغۇر نوپۇسىغا قوشۇلۇپ كەتسە ئۇلار ھېچنېمىگە ئېرىشەلمەيتتى. 1931-1933-يىللىرى ئىسيان سەۋەبلىك ئوتتۇرىغا چىققان سىياسىي مەسىلىلەر ھازىر شىڭنىڭ مەنپەئەتلىككە ئۇيغۇن شەكىلدە ھەل قىلىندى، شىنجاڭدىكى مۇسۇلمانلارنى بىرلەشتۈرىدىغان ھەرقانداق ئامىل غايىب بولدى. شۇنىڭ بىلەن شىنجاڭنىڭ بىر خىتاي مىلتارىستىنىڭ قولىدا قالدۇرغانلىقى مۇقەررەرلىشىپ قالدى. شىڭ شىسەي مىللەتلەر ۋەكىللىرىدىن قۇرۇپ چىقىلغان پىرامىداغا رەھبەرلىك قىلاتتى ۋە بايلىقنى تەقسىم قىلاتتى. غۇلجا تەرەپ ئۈچۈن تارانچى كىملىكىنى ساقلاپ قېلىش ئۈرۈمچىدىكى شىڭنىڭ سۆھبەت شەرسىدە بىر كىشىلىك ئورۇنغا ئېرىشىپ يەرلىك مەنپەئەتلىرىنى ياقلاشنىڭ بىر ئامالى ئىدى، بۇ شىنجاڭنىڭ باشقا يېرىدىكى ئۇيغۇرلار بىلەن رىقابەتكە چۈشۈشتىن ئەۋزەل ئىدى.

ھالبۇكى، شۇ چاغدا گەرچە تارانچى مىللىتى مەۋجۇت بولغان بىلەن تارانچى ئاقارتىش ئۇيۇشمىسى بولمىغان. شىنجاڭدىكى ئاقارتىش ئۇيۇشمىلىرى سوۋېتقا مايىل زىيالىيلارنىڭ يىغىلىدىغان نۇقتىسى بولۇپ، تارانچى ئايرىمچىلىقىغا ھېچ بىر ھېسداشلىقى يوق ئىدى. 1934-يىلى دېكابىردا ئۇيغۇر ئۇيۇشمىسىنىڭ يېڭى بىر تارمىقى غۇلجىدا قۇرۇلغان ھەمدە ئۇيغۇرنىڭ بىر مىللەت ئىكەنلىكىنى ياقلايدىغان ئۇيغۇرپەرۋەرلىك تەرەپدارلىرى ۋە ۋەتەنگە قايتقانلار بىلەن ئۇيغۇرچە سىياسىي رەڭ ئالغان. (ئۇيغۇر يازغۇچىسى زىيا سەمىدىنىڭ بۇ مەزگىلنى تەسۋىرلىگەن

روماندا بۇنداق كىشىلەر «روزباقىيۇچىلار» دەپ ئاتالغان). 1940-يىللاردا ئۇيغۇر ئاقارتىش ئۇيۇشمىسىنىڭ غۇلجا تارمىقى گومىنداڭغا قارشى كۈچلەرنىڭ يىغىلىش نۇقتىسىغا ئايلانغاندىن باشقا 1944-يىلىدىكى ئىككىنچى شەرقى تۈركىستان جۇمھۇرىيىتىنى قۇرۇپ چىققان ئىنقىلابنىڭ بىر تەشكىلى مەركىزى بولغان ئىدى.

ئۇيغۇر مىللەتچىلىكى ۋە قىزىل تېررورلۇق

شىنجاڭدىكى يېڭى مىللەتلەر سىياسىتىدە ئۇيغۇرلارنىڭ ئېتىراپ قىلىنىشى سوۋېت ۋە شىڭ شىسەي بىلەن ھەمكارلىشىشنى خالايدىغانلارغا بېرىلگەن بىر مۇرەسسە بولۇپ، بۇ يۇقىرىدىن تۆۋەنگىچە كىشىلەرنى كونترول قىلىش ياكى تۈركى خەلقلەرنىڭ مەۋجۇت بىرلىكىنى پارچىلاشنىڭ ۋاسىتىسى ئەمەس ئىدى. سوۋېتتىكى كۆپلىگەن شىنجاڭ مۇتەخەسسىسلىرى، بولۇپمۇ سوۋېت سىياسىي ساقچىلىرى ۋە قىزىل ئارمىيەدىكى مۇتەخەسسىسلەر ئۇيغۇر مىللىتىنىڭ قىزغىن قوللىغۇچىلىرى بولۇش ئۇياقتا تۇرسۇن، ئۇيغۇر مىللىتى ئىدىيەسىگە ۋە بۇ ئىدىيە ۋەكىللىك قىلىدىغان ئارزۇ-ئۈمىدلىرىگە چوڭقۇر دۈشمەنلىك قىلاتتى. 1933-يىلى ئاخماتوۋ ئۇيغۇر كوممۇنىستلىرى بىلەن قىلغان مۇلاقاتىدا سوۋېتتىكى ئۇيغۇر تەشكىلاتلىرىغا ئارىلاشقان شىنجاڭلىق كۆچمەنلەرگە سوغۇق نەزەردە قارىغان، بىراق يېڭى كۆچمەنلەر ئارىسىدىكى ئۇيغۇر تەشكىلاتلىرى قول تىقىمىغان سىياسىي خىزمەتلەرنىڭ كەلگۈسىگە نىسبەتەن قىزغىن بولغان. ئۇ بۇ ھەقتە چۈشەندۈرۈپ: «تەلىمىمىزگە ئۇلارنىڭ مۇتلەق كۆپىنچىسى بىر ئۇيغۇرچە گېزىتنىڭ ۋە ئۇنىڭ تاشكەنتتىكى مۇھەررىرىنىڭ مەۋجۇتلۇقىنى بىلمەيدۇ. بەزىلىرى «ئۇيغۇر» دېگەن سۆزنىمۇ توغرا تەلەپپۇز قىلالمايدۇ، ئۇلار ئۆز مىللىتىنى تۇغۇلغان يېرى بىلەن قەشقەرلىك، خوتەنلىك دېگەندەك ئاتايدۇ»- دېگەن. دېمەك، ئون يىل ئىچىدە سوۋېتنىڭ يۇرت كىملىكى ھەققىدىكى تەشەببۇسلىرى 180 گرادۇس ئۆزگەرگەن. گەرچە بىر مەزگىل يۇرتۋازلىق قالاڭلىقنىڭ ئىپادىسى، مىللىي بىرلىكنىڭ ئەمەلگە ئېشىشى ئۈچۈن تۈزىتىلىشى كېرەك دېيىلگەن بولسىمۇ، ئەمدىلىكتە بۇ سوۋېت مەخپىي سىياسىي ساقچىلىرىنىڭ نەزىرىدە ياخشى بىر ئىش دەپ قارالغان.

قەشقەردە ئۇيغۇر ئاقارتىش ئۇيۇشمىسى شەرقى تۈركىستان جۇمھۇرىيىتى مەزگىلىدە گۈللەنگەن ۋە بۇرۇنقى جەدىتچى جەمئىيەتلەرگە ۋارىسلىق قىلغان «مائارىپنى راۋاجلاندۇرۇش جەمئىيىتى» ئاساسىدا قۇرۇلغان ئىدى. شەرقى تۈركىستان جۇمھۇرىيىتىنىڭ مائارىپ مىنىستىرى بولغان ئابدۇكېرىمخان مەخسۇم مەخمۇت مۇھىتىنىڭ رەھبەرلىكىدىكى قەشقەر ھۆكۈمىتىدە مائارىپتا داۋاملىق يېتەكچى رول ئوينىغان. ئۇيغۇر ئاقارتىش ئۇيۇشمىسى قەشقەردە 1935-يىلى ئاپرىلدا ئىش باشلىغان بولۇپ نەشرىياتچىلىق ۋە مەكتەپ ئېچىش بىلەن شۇغۇللانغان، بولۇپمۇ باشلانغۇچ مەكتەپنىڭ سانىنى زور دەرىجىدە كۆپەيتكەن. مەكتەپلەرنىڭ كېڭىيىشىگە كەتكەن مەبلەغنى ھەل قىلىش ئۈچۈن ئۇيغۇر ئاقارتىش ئۇيۇشمىسى قەشقەردىكى زاكات ۋە ۋەخپىلەرنى ئۆز كونتروللۇقىغا ئېلىپ، داڭلىق مازارلارنىڭ كىرىمىنى ئوقۇتقۇچىلارنىڭ مائاشى ۋە ئوقۇغۇچىلارنىڭ كىتابلىرىغا ئىشلەتكەن. شىڭ شىسەي ھاكىمىيىتىدىكى ئۇيغۇر باشچىلارنىڭ ئورنىنى گەۋدىلەندۈرۈش ئۈچۈن يېڭى باشلانغۇچ مەكتەپنىڭ دەرسلىك كىتابىدا خوجىنىياز ھاجىنىڭ رەسمى بولغان، سىنىپلارنىڭ تاملرىغىمۇ شۇ رەسىم ئېسىلغان. قەشقەر كونا شەھەرنىڭ ساقچى ئىدارىسى باشلىقى قادىرھاجىمۇ مەخمۇت مۇھىتىنىڭ مائارىپ تەشەببۇسىغا ئاۋاز قوشقان. ئۇ قەشقەردە ئىشلەۋاتقان چېغىدا مەبلەغ توپلاپ قەشقەرنىڭ سىرتىدىكى ئۆزى تۇغۇلغان قازىرقى كەنتىگە مەكتەپ سالغان. مەزكۇر مەكتەپ خىتاي كومپارتىيەسى ھاكىمىيەتكە چىققانغا قەدەر «قادىر ھاجى مەكتىپى» دەپ مەشھۇر بولغان.

ئۇيغۇر ئاقارتىش ئۇيۇشمىسى ئەزالىرى چىقىرىۋاتقان قەشقەردىكى بىردىن بىر گېزىت بولغان «يېڭى ھايات» گېزىتى 1934-يىلىنىڭ ئاخىرىدىن باشلاپ مىللىي كىملىك مەسلىسىدە بۇرۇلۇش ھاسىل قىلدى. 1934-يىلى ۋە 1935-يىلى ئارىلىقىدا يېڭى ھاياتتا يۈرۈشلۈك ماقالىلەر ئېلان قىلىنىپ ئۇيغۇر كىملىكىنىڭ مۇھىملىقى ئوقۇرمەنلەرگە چۈشەندۈرۈلگەن. بۇ ماقالىلەر ئۇيغۇر نامىغا نىسبەتەن خەۋەرسىزلىك نۇقتىئىنەزىرىدە تۇرۇپ يېزىلغان بولۇپ، «ئۇيغۇرنىڭ مەنىسى نېمە؟» دېگەن ماۋزۇدىكى ئەڭ تۈپكى سوئاللار بىلەن باشلانغان. بۇ چاغدا ئۇيغۇر مىللىتى ھەققىدىكى ئوقۇم سوۋېتىلا مەنبە قىلماستىن بەلكى ئوسمانىيلار ۋە تۈركلەرنىڭ ئۇيغۇرنى

مەدەنىيەتلىك تۈركلەر دەپ قارايدىغان كۆز قارىشىنىمۇ ئاساس قىلغان ئىدى. (مەدەنىيەت دېگەن سۆز ئەرەبچە شەھەر دېگەن مەنىدە بولۇپ مەدەنىيەتلىك دېگەن سۆزنىڭ شەھەرلىك دېگەن مەنىسى مەلۇم. ئۇيغۇرلار تۈرك خەلقلرى ئىچىدە تۇنجى شەھەرلىك مىللەت بولغىنى ئۈچۈن تۈركچىدىكى ئۇيغار سۆزى ئۇيغۇر سۆزىنى ئۆزگەرتىپ تەلەپپۇز قىلىشنىڭ مەھسۇلى. - تەرجىماندىن) قۇدرەتلىك ئۇيغۇر مىللىتىنى تىرىلدۈرۈش 1934-يىلى ئابباس ئەپەندى يازغان «ئۇيغۇرنىڭ مەنىسى نېمە؟» دېگەن ماقالىنىڭ تېمىسى ئىدى. ماقالىدا مۇنداق دېيىلگەن: «'ئۇيغۇر' دېگەنلىك شەھەرلىك مەدەنىيەتلىك خەلق دېگەنلىكتۇر. بىزنىڭ ئەجدادلىرىمىز مەدەنىي ياشىغان، بىراق كېيىنكى يىللاردا داۋام قىلغان ئىستىبات ھاكىمىيەتلەر بىزنىڭ نامىمىزنى ئۇنتۇلدۇرغان، شۇنىڭ بىلەن نامىمىز ئىنسانىيەت قاتارىدىن قالغان. ھازىر بىز ئىسمىمىزنى قايتا تېپىۋالدۇق، شۇڭا تەرەققىياتىمىزنى ۋە مەدەنىيىتىمىزنى ئەسلىگە كەلتۈرۈشىمىز كېرەك. بىز بۇرۇنقى شارائىتلاردا يوقالغان ئۇيغۇر ساداسىنى ياڭرىتىپ ئۇيغۇر سۆزىنى تىرىلدۈرۈشىمىز كېرەك. مۇمكىنقەدەر نۇتۇقلىرىمىز ئۇيغۇرچە بولسۇن، بولۇپمۇ يېڭى ئېچىلغان مەكتەپلىرىمىز ئانا تىلىمىز بولغان ئۇيغۇر تىلىدا ئوقۇتسۇن. بىزنىڭ شېئىرىيىتىمىز ۋە كۈيلىرىمىز ئىمكانقەدەر ئۇيغۇرچە بولسۇن. شۇندىلا يوقالغان ئۇيغۇر تىلىمىز ۋە ساداسىمىزنى ئەسلىگە كەلتۈرەلەيمىز.» بۇ ماقالىدىن كىيىن تەھرىر: «بىزنىڭ مىللىي ۋە توغرا نامىمىز ئۇيغۇر!» دەپ قىستۇرغان.

شەرقىگە كەلگەن. ئۇنىڭدا شىڭ شىسەينىڭ ئۈرۈمچىدىكى ئورنىنىڭ مۇستەھكەملىنىشىگە ئەگىشىپ ئۇيغۇر مىللىي ھەرىكىتىمۇ كۈچىيىۋاتىدۇ دېيىلگەن. ئۇنىڭدا: «مۇستەقىل ئۇيغۇرىستان قۇرۇش نۇرغۇن ئۇيغۇر رەھبەرلىرىنىڭ خىيالىنى چىرىمىغان بولۇپ شىڭ شىسەي ھۆكۈمىتىنى قوللاۋاتقانلار ئىچىدىمۇ بۇنداق كىشىلەر بار» دېيىلگەن.

قەشقەردە ۋەزىيەت جىددىيلەشكەن بولۇپ، مەخمۇت مۇھىتى ۋە ئۇنىڭ تەرەپدارلىرى قادىر ھاجىنى ئۆز ئىچىگە ئالغان سوۋېت تەرەپدارلىرى بىلەن زىددىيەتكە چۈشكەن ئىدى. مەخمۇت مۇھىتىنىڭ كۈچىنى ئاجىزلاشتۇرۇشنىڭ ئەۋزەل ئۇسۇلى ئۇنىڭ قول ئاستىدىكىلىرىنى تاشكەنتكە ياكى ئۈرۈمچىگە ھەربىي تەلىم ئېلىشقا ئەۋەتىش ئىدى. 1935-يىلىنىڭ ئاخىرىدا خوجىنىياز ھاجىنىڭ سوۋېتتىن ئەۋەتىلگەن سايىسى مەنسۇر ئەپەندى قەشقەرنى زىيارەت قىلغان ۋە ئۇيغۇر ئاقارتىش ئۇيۇشمىسىنىڭ ئىقتىسادىنى كونترول قىلماقچى بولغان. بۇ ئىشتا ئۇ مەغلۇپ بولغان بولسىمۇ بىر خىتاي كوممۇنىستى «يېڭى ھايات» گېزىتىنىڭ تەھرىراتىغا كىرگۈزۈشتە غەلبە قىلغان. نەتىجىدە ئۇ شىڭ شىسەيگە قارشى بىر ئورگاننى مۆتىدىللەشتۈرگەن. مەخمۇت مۇھىتى بىلەن شىڭ ۋە شىڭنى يۆلەۋاتقان سوۋېت ئوتتۇرىسىدىكى توقۇنۇشتا زەخمەت يېگىنى قەشقەرنىڭ باش قازىسى ئابدۇغوپۇر داموللا بولۇپ، ئۇ قادىرھاجى ۋە سوۋېت كوممۇنىستلىرىغا يېقىن بولغانلىقى ئۈچۈن 1936-يىلى مايدا قەستكە ئۇچرىغان. 1936-يىلىنىڭ ئاخىرىدا ئۈرۈمچىدىكى سوۋېت كونسۇلى ئاپرېسۋ قەشقەرگە بېرىپ مەخمۇت مۇھىتى بىلەن كۆرۈشكەن ھەمدە ئۇنى ياپونىيەدىن ياردەم ئىزدىدى دەپ ئەيىبلەنگەن. 1937-يىلى شىڭ شىسەي 3-قېتىملىق خەلق ۋەكىللەر قۇرۇلتىيىنى چاقىرماقچى بولۇپ مەخمۇت مۇھىتىنى يىغىنغا تەكلىپ قىلغان. مەخمۇت مۇھىتى ھىندىستانغا چىقىپ كېتىشنى تاللىغان. مەخمۇت مۇھىتىنىڭ ئايرىلىشى بىلەن شىڭ شىسەي ۋە خوجىنىياز ھاجى ئوتتۇرىسىدىكى ئىتتىپاقلىق بۇزۇلغان، قەشقەردە ئىسيان كۆتۈرۈلگەن. ئىسياننى باشلىغۇچى مەخمۇت مۇھىتىنىڭ ئىككى مۇئاۋىنلىرى بولۇپ ما خۇسەننىڭ رەھبەرلىكىدىكى 36-دېۋىزىيەدىكى تۇڭگانلار بىلەن بىرلەشكەن.

1937-يىلىدىكى قوزغىلاڭ سوۋېتتىن كىرگەن قىرغىز ۋە رۇسلاردىن بولغان ئىككى دېۋىزىيە تەرىپىدىن مەغلۇپ قىلىنغان. تانكىلار ۋە بومباردىمانلار تاكى خوتەنگىچە يېتىپ بارغان. قوزغىلاڭ باستۇرۇلغاندىن كىيىن يۈزلىگەن ئۇيغۇرلار ۋە تۈڭگانلار قىرغىن قىلىنغان. شۇندىن كىيىن پۈتۈن شىنجاڭنى قىزىل تېررورلۇق قاپلاپ كوممۇنىستلار قەشقەردە كەڭرى ھوقۇققا ئېرىشىپ ئاتالمىش جاھانگىرلارنىڭ ئىشپىيىنى ۋە ئەكسىيەتچىلەرنىڭ يېيىغا چۈشكەن. سوۋېت مەخپىي سىياسىي ساقچىسى ۋىلادىمىر پېتىروۋ ئۆز ئەسلىمىسىدە خوتەننى زىيارەت قىلغاندىكى قاپاھەتلىك كۆرۈنۈشلەرنى تەسۋىرلىگەن. ئۇ يەردە ئومۇميۈزلۈك قىرغىنچىلىق كۈندىلىك ۋەقەگە ئايلىنىپ قالغان. بىۋاسىتە باستۇرۇشتىن باشقا تازىلاشتىمۇ دەسلەپتە شىڭ شىسەي بىلەن ھەمكارلاشقان ۋە ئۇنىڭ ھۆكۈمرانلىقىنى قۇرۇپ چىقىشقا ياردەملەشكەن يەرلىك ئاقسۆڭەكلەرمۇ يوقىتىلغان. ئۈرۈمچىدە خوجىنىياز ھاجى قاماققا ئېلىنغان ھەمدە جىنايىتىگە ئىقرار قىلىشقا مەجبۇرلىنىپ ئۆلۈمگە ھۆكۈم قىلىنغان. غۇلجىدا ئوخشاش تەقدىر تۈردى ئاخۇن ئالماس بىكوۋنىڭمۇ بېشىغا كەلگەن. بۇ تازىلاشلار خىتاي كوممۇنىستلىرى كاڭ شىڭ ۋە ۋاڭ مىڭنىڭ ئۈرۈمچىگە يېتىپ كېلىشى بىلەن ئۇدۇل كېلىپ قالغان. ئۇلار 1933-1934-يىللىرى سوۋېت ئىتتىپاقىدىن قېچىپ كەلگەن بىر ئۈچۈم خىتاي تروتسكىچىلىرىنى بايقىغان. شۇنىڭ بىلەن جاھانگىرلىكنىڭ تەھدىتىگە قارشى تۇرۇش بىلەن پارتىيە ئىچىدىكى تروتسكىچىلارنى تۇتۇش بىرلىشىپ كەتكەن. كونسۇل ئاپرېسوۋ خەلقئارا سوۋېتقا قارشى سۈيىقەستنىڭ بىر پارچىسى دەپ قارىلىپ تۇنجى قېتىم تارتىپ چىقىرىلغان ۋە رۇسىيەگە قايتۇرۇلغان.

قەشقەردە قادىر ھاجىنىڭ ئەسلى مەقسىتىنىڭ نېمە بولۇشىدىن قەتئىينەزەر ئۇ قوزغىلاڭ مەزگىلىدە شىڭغا ۋە سوۋېتقا ساداقەتمەنلىك بىلەن خىزمەت قىلغان. قوزغىلاڭچىلار قەشقەردە ئۈستۈنلۈكنى ئىگىلىگەن مەزگىلدە قادىر ھاجى تۈرمىگە ئېلىنغان ۋە بىرتانىيە كونسۇلىنىڭ ئېيتىشىچە تۇڭگان ۋە تۈركلەرنىڭ قولىدا بىرنەچچە ھەرەج تارتقان. شۇ ھالەتتە ئۇ ھايات قالغان. 1938-يىلىنىڭ بېشىدا بىرتانىيە كونسۇلى ئۇنى يەنىلا جەنۇبىي شىنجاڭدىكى ئەڭ كۈچلۈك بىر ئادەم دەپ قارىغان. قادىر ھاجىنىڭ قوزغىلاڭنى قانلىق باستۇرۇشتا قولى بولغاچقا ئۇيغۇر

تارىخچىلار ئۇنى قارا تىزىملىككە كىرگۈزگەن. بىر ھېكايىگە ئاساسلانغاندا ، قوزغىلاڭ مەزگىلىدە ئۇ مەشھۇر مىللەتچى شائىر مەمتىلى ئەپەندى قامالغان بىر تۈرمىگە ئوت قويدۇرغان ۋە مەمتىلى ئەپەندىنىڭ ئۆلۈمىگە سەۋەبچى بولغان. قادىرھاجى گەرچە سوۋېت ئۈچۈن خىزمەت قىلغان بولسىمۇ 1920-يىللارنىڭ مىراسىغا ۋارىسلىق قىلغان ئۇنىڭغا ئوخشاش بىر كىشى تازىلاشتىن قېچىپ قۇتۇلالمايتتى. بۇ ۋاقىتتا سوۋېت ئىتتىپاقىدا چوڭ تازىلاش يۇقىرى پەللىگە چىققان بولۇپ ، ئۇنىڭغا ئوخشاش كىشىلەر ئادەتتە ياپون جاھانگىرلىكىنىڭ ياكى گېرمان فاشىستلىرىنىڭ جاسۇسى دەپ قارىلىپ تازىلىناتتى. 1934-يىلىدىن بۇيان سوۋېت قەشقەردە يەرلىكلەردىن ئادەم تاللاپ سىياسىي جەھەتتە تەربىيەلىگەن ، بۇ شىڭ شىسەينى قادىرھاجىدەك كىشىلەرگە ئانچە موھتاج بولمايدىغان قىلىپ قويغان. 1938-يىلى ئۇلار تازىلاشقا قاتناشقانلارنى يوقىتىشنى قارار قىلغان. قادىرھاجىمۇ سوۋېتقا چاقىرىپ كېتىلگەن. ھەممە ئىشنى يېڭىدىن باشلىغان شىڭ ۋە ئۇنىڭ سوۋېت ئىتتىپاقداشلىرى 1920-يىللاردىكى جەدىتچىلەر ۋە ئۇيغۇر كوممۇنىستلارنىڭ تەسىرىدىن قۇتۇلغان يېڭى بىر تۈركۈم زىيالىيلارنى ۋە ئەمەلدارلارنى تەربىيەلەپ چىقىشقا تۇتۇش قىلغان.

1916-يىلى مەككىدە ھەج قىلىپ سوۋېتتىكى قەشقەرلىكلەر ئارىسىدا رەھبەرلىك ئورنىغا چىققان قادىرھاجى 1938-يىلى تۇيۇقسىز قەشقەردىن چاقىرىلغان. قادىرھاجىنىڭ ھېكايىسى ئۇيغۇر مىللەتچىلىرىنىڭ زىددىيەتلىك ۋە كۆپ قىرلىق سىياسىي ھاياتىنى ئەكس ئەتتۈرىدۇ. 1920-يىلنىڭ ئوتتۇرىلىرىدا ئۇيغۇرپەرۋەرلىكىنىڭ قوللىغۇچىسى بولغان قادىرھاجى شىنجاڭلىق مۇسۇلمانلار ئىچىدە سوۋېت بىلەن ھەمكارلاشقان ئۇيغۇر مىللەتچىلىرىنى بەرپا قىلىش ئۈچۈن ئەڭ ئاكتىپ ھەرىكەت قىلغان كىشىلەرنىڭ بىرى ئىدى. ئۇ شىنجاڭغا قايتىپ كەلگەن چاغدا سوۋېت بۇ خىل سىياسىي غايىگە گۇمان بىلەن قارىغان ، ھەتتا دۈشمەنلىكتە بولغان. ئۇنىڭچە بولغاندا ئۇ شىنجاڭدا ئۇيغۇرلارنىڭ ئىگىلىك ھوقۇقى بولۇشى كېرەكلىكىنى ئارزۇ قىلغان ھەمدە ئۇ

ئۆزىنى ساددا يەرلىك مىللەتچىلەر بىلەن سېلىشتۇرۇپ پىشقان سىياسىي رولچى دەپ قارىغانلىقى شۈبھىسىز. بىراق ئاخىرىدا ئۇمۇ 1930- يىللاردا يۈكسەلگەن ئۇيغۇرلارنىڭ ئۆز تەقدىرىنى ئۆزى بەلگىلەش ئارزۇسىنى تۇنجۇقتۇرۇشقا قاتناشقان. قادىر ھاجىنىڭ سوۋېتقا قايتقاندىن كېيىنكى تەقدىرىنىڭ نېمە بولغانلىقى نامەلۇم. بىراق ئۇنىڭ ئىسمى 1927-يىلىدىكى ئەنجان باستۇرۇشىدا ۋە 1933- يىلىدىكى ئۇيغۇر كوممۇنىستلىرىنىڭ سوۋېت مەخپىي ساقچىلىرى تەرىپىدىن تەكشۈرۈلۈشىدە قايتا- قايتا تىلغا ئېلىندۇ. ئۇنىڭ چېگرا ھالقىغان ئۇيۇشمىلاردىكى تارىخى سەۋەبلىك 1938-يىلى سوراقچىلار ئۇنىڭغا گۇناھ ئارتىشتا قىيىنچىلىق بولۇشى مۇمكىن. نېمىلا دېگەن بىلەن ، مۇشۇنداق ئەيىبلەشلەرگە ئۇچراشتىن نېھتىياتچانلىق بىلەن ساقلىنىپ كەلگەن كىشىلەرمۇ ئەڭ ئاخىرىدا يەنىلا قۇتۇلالمايغان. 1937-يىلى سېنتەبىردە ئابدۇللا روزىباقىيىۋ سوۋېت ئىتتىپاقىنى ئاغدۇرۇش سۇيىقەستى بىلەن ئەيىبلىنىپ ئۆلۈمگە ھۆكۈم قىلىنغان. يىراقتىكى موڭغۇلىيەدە لاۋارىن دەمبىرەلمۇ ئوخشاش ئاقىۋەتكە دۇچ كەلگەن. ئۇنىڭ شىنجاڭدىكى كوممۇنىستىك ئىنتېرناتسىئونالغا قىلغان خىزمىتى غەربىي موڭغۇلىيە بۆلگۈنچىلىك پىلانى دەپ چۈشەندۈرۈلگەن ، ئۇنى ياپونىيەنىڭ قوللىشى بىلەن ئەكسىلىتىشقا لايىق بازار قۇرغان دەپ ئەيىبلىگەن. 1938- يىلى مايدا ئۇ تۈرمىدە ئۆلگەن.

خاتمە

1930-يىللاردىكى چوڭ تازىلاش ۋە ئۇنىڭ شىنجاڭ ۋە موڭغۇلىيەدىكى شاۋقۇن-سۈرەنلىرى
1920-يىللاردا شىنجاڭ ئۈچۈن قىلىنغان ئۇيغۇرلۇق داۋاسىغا ئەڭ يېقىن ئىشتىراك قىلغان
كىشىلەرنىڭ ۋەزىپىسىنى ئاياغلاشتۇردى. بىراق ئۇيغۇر مىللەتچىلىكىنىڭ تارىخى ئەلۋەتتە مۇشۇ
يەردىلا تۈگىمەيدۇ. شىڭ شىسەي قوللانغان سوۋېتچە مىللەتلەر سىياسىتى خىتاي تارىخىدىكى
تۇنجى مىسال بولۇپ، ئۇ شىنجاڭدىكى سىياسەتنىڭ بۇ كىتابتا بايان قىلىنغانغا ئوخشاش كۈرەش
ۋە مۇنازىرە بىلەن ئىزچىللىقنى نامايان قىلىدىغانلىقىنى ئىپادىلەيدۇ. ئۇيغۇر مىللىتىنىڭ رەسمىي
ئورگانلارغا ئىگە بولۇشى خىتاي ھۆكۈمىتىگە ئۇلارنىڭ مەدەنىي مەۋجۇتلۇقىنى ئىپادىلىشىنى ۋە
سىياسىي پائالىيەتلەر بىلەن شۇغۇللىنىشىنى كونترول قىلىدىغان ۋاسىتە بىلەن تەمىنلىگەن.
شۇنداقلا ئۇ يەنە خىتاينىڭ شىنجاڭدىكى سىياسىتىگە قارىتا داۋاملىق رىقابەتلىشىش ئۈچۈن بىر
ئاساس تىكلەپ بەرگەن. شۇڭا مەن تەكىتلەيمەنكى، ئۇيغۇر مىللىتىنىڭ ئوتتۇرىغا چىقىشى بۇ
توقۇنۇشنى چۈشەندۈرەلمەيدۇ. ئۇيغۇرلارغا دۆلەتكە ساداقەتمەن بولۇش بەدىلىگە ھەر خىل
مەدەنىي ۋە سىياسىي ئاپتونومىيە بېرىش ئارقىلىق خىتاي ھۆكۈمىتى ئۇيغۇرلار بىلەن سودىلاشقان
بولۇپ، بۇ سودىنىڭ نەتىجىسى ئالدىن قارار قىلىنمىغان. 1930-يىللاردىن باشلانغان
مىللەتچىلەرنىڭ قوزغۇتۇشلىرىنىڭ شىنجاڭنىڭ كەنت ۋە بازارلىرىغا قانچىلىك دەرىجىدە تەسىر
كۆرسەتكەنلىكى ياكى خىتاي سىياسىتىنىڭ بۇ قارشىلىقلارنى قانچىلىك دەرىجىدە
مۇۋەپپەقىيەتلىك توسۇپ قالالىغانلىقىغا پەقەت پەرقلىق تارىخى تەتقىقاتلار ئارقىلىقلا ھۆكۈم
قىلىش مۇمكىن. باشقا ھەرقانداق بىر مىللىي توقۇنۇشقا ئوخشاشلا، ھەرقانداق مىللەتچىلىك
سىياسىتىنىڭ ئىچكى جەلپكارلىقى ھەققىدە يەكۈن چىقىرىشتىن بۇرۇن سىنىپ ۋە جىنس
مەسىلىسى نەزەرگە ئېلىنىشى كېرەك. بۇ كىتاب شۇنداق تەتقىقاتلار ئۈچۈن ئاساس بولسا دېگەن
ئۈمىدلىمەن. ئەلۋەتتە، شىنجاڭدىكى شارائىتلار بۇنىڭغا يول قويغان ئەھۋالدا.

ئازادلىق ھارپسىدىكى تارىخ ئۇرۇشلىرى

خاتىمە سۈپىتىدە 1940-يىللارنىڭ ئاخىرلىرىغا نەزەر سېلىشىمىزغا توغرا كېلىدۇ. بۇ ۋاقىتتا شىنجاڭنىڭ يېڭى مىللەتلەر سىياسىتىدىكى بەزى ئامىللار ھەققىدە سوئاللار قويۇلغان ئىدى. شىڭ شىسەينىڭ سوۋېتقا بېقىنغان ھۆكۈمرانلىقى ئاران 1940-يىللارغىچە داۋام قىلغان ھەمدە 1949-يىلى شىنجاڭ ئەڭ ئاخىرىدا خىتاي خەلق جۇمھۇرىيىتىگە قوشۇۋېلىنىشتىن بۇرۇن بۇرۇلۇشلار بولۇپ تۇرغان. سوۋېتنىڭ كونتروللۇقىدىن بىزار بولغان شىڭ شىسەي 2-دۇنيا ئۇرۇشىنىڭ پارتىلىشىنى پۇرسەت بىلىپ گومىنداڭ تەرەپكە ئۆزىنى ئاتقان. بۇ يېڭى بىر قېتىملىق تۈرمىگە سېلىش ۋە قەتلى قىلىش دولقۇنىنى پەيدا قىلغان. نەتىجىدە ئۆلكىدىكى خىتاي بولمىغان سىياسىي ۋە ئىلمى ساھەدىكى سەرخىللار تېخىمۇ ۋەيران قىلىنغان. شىڭ شىسەينىڭ زۇلۇمىغا تۇنجى قارشىلىق ئالتايدىن كەلگەن بولۇپ، قوزغىلاڭ قازاقلار ئارىسىدا كۆتۈرۈلگەن. ئاندىن 1944-يىلى سوۋېت ئۆزىگە ئاسىيلىق قىلغان شىڭ شىسەيگە قارشى ئىلى ۋادىسىدىكى قوزغىلاڭغا مەدەت بەرگەن ۋە يېشىل چىراغ يېقىپ بەرگەن. سوۋېت 1945-يىلى يانۋاردا ئىككىنچى شەرقى تۈركىستان جۇمھۇرىيىتىنىڭ قۇرۇلۇشىغا يول ئاچقان. (شەرقى تۈركىستان جۇمھۇرىيىتى 1944-يىلى 11-ئاينىڭ 12-كۈنى قۇرۇلغان. ئاپتور نېمە ئۈچۈن 1945-يىلى يانۋار دەپ يازغانلىقىغا مەنبە كۆرسەتمىگەن- تەرجىماندىن). ئەھۋالنىڭ يامانلاپ كېتىشىنىڭ ئالدىنى ئېلىش ئۈچۈن جاڭ جېشى 1944-يىلى شىڭ شىسەينى ئىستېپاغا قول قويدۇرغان ھەمدە ۋۇ جوڭشىننى شىنجاڭغا گومىنداڭ ھۆكۈمىتى تۇنجى تەيىنلىگەن رەئىس قىلىپ بېكىتكەن. 1945-يىلنىڭ ئاخىرىدا ئىككى تەرەپ ئۇرۇش توختىتىپ سۆھبەت باشلىغان. سوۋېت قوللىغان ئىلى ئىنقىلابچىلىرى بىلەن مىللەتچى خىتاي ھاكىمىيىتى شىنجاڭنى كونترول قىلىش ئۈچۈن سوغۇق ئۇرۇشقا كىرىشكەن. ئىككى تەرەپ تۈركى تىلدا سۆزلەيدىغان ۋەكىللىرىنى ئۆلكە خەلقىگە خىتاب قىلدۇرۇپ، مۇسۇلمان خەلقلەرنىڭ تارىخى ۋە كىملىكىگە بولغان سىمۋوللۇق رىقابىتىنى قايتا قوزغاتقان.

سوۋېت قوللىغان ئىلدىكى جۇمھۇرىيەت 1949- يىلىغىچە مەۋجۇت بولغان. بۇ جۇمھۇرىيەتنى قايتىپ كەلگەنلەرنىڭ ئۈچ ئېلىشى دەپ قاراش مۇمكىن، چۈنكى بۇ ۋاقىتتا سوۋېت ئەڭ ئاخىرى رادىكالىلاشقان كۆچمەنلەردىن تەشكىللەنگەن زاپاس ئارمىيەسىنى شىنجاڭدا ئۆز مەيلىگە قويۇۋەتكەن ئىدى. ئەمما، ئىككىنچى جۇمھۇرىيەتنىڭ رەھبەرلىك قاتلىمىدىن قارىغاندا بۇ باشقىچە بولۇپ، ئەمەلىيەتتە سوۋېت ئاللىقاچان بىرىنچى ئەۋلاد ئۇيغۇر كوممۇنىستلىرىنى يوقىتىپ يېڭى بىر ئەۋلاد چېگرا ھالقىغان سەرخىللارنى يېتىشتۈرۈپ چىققان ئىدى. جۇمھۇرىيەت ئۆزىنى كۈچلەندۈرگەندە بۇرۇن ئاقساقال بولغان بىر قىسىم كىشىلەر يۇقىرى ئورۇنغا چىققان. مەسىلەن، ئۇيغۇر پارتىزانلار رەھبىرى ئابدۇكېرىم ئابباسوۋ ئەينى ۋاقىتتا سوۋېت تەۋەسىدە ئىشلىگەن ھاشىم ئاقساقالنىڭ ئوغلى بولۇپ، ھاشىم ئاخۇن قارا قولىدىكى ئۇيغۇر كۆچمەنلەرگە 1929- يىلىغىچە ئىگىدارلىق قىلغان ۋە شۇ يىلى ئۇنىڭ ئىشخانا تامىغىسى ئەمەلدىن قالدۇرۇلغان ئىدى. مائارىپ مىنىستىرى ھەبىب يۈنچى چار پادىشاھنىڭ ئاقساقىلى فازىلجاننىڭ ئوغلى بولۇپ، فازىلجان 1917- يىلى سوۋېتقا قايتىشتىن قورقۇپ خىتاي پۇقرالىقىغا ئىلتىماس سۇنغان ئىدى. شەرقى تۈركىستان جۇمھۇرىيىتىنىڭ بىرىنچى رەئىسى ئەلىخان تۆرە سوۋېتقا قارشى مۇھاجىر بولۇپ ئۇنىڭ دىنى نوپۇزى يەرلىكتە مۇھىم رول ئوينىغان. ئاخىرىدا ئۇ ھوقۇقتىن قالدۇرۇلۇپ ئورنىغا سوۋېتتا تەربىيەلەنگەن ئۇيغۇر ئەخمەتجان قاسىمى قويۇلغان. غۇلجىدا شەھەر باشلىقى بولغان ھېكمەتگ غوجا چىڭ سۇلالىسى دەۋرىدە بەرپا قىلىنغان ھاكىمبەگلەرنىڭ ئەۋلادى ئىدى.

ھېكمەتگ خوجىغا ئوخشاش كىشىلەر بولغىنى سەۋەبىدىن قوزغىلاڭ ھەققىدىكى دەسلەپكى چاقىرىقلاردا تارانچىلار شىنجاڭدىكى خەلقلەرنىڭ بىرىدۇر دېيىلگەن. بىراق سوۋېتتا ئوقۇغان شەرقى تۈركىستان رەھبەرلىرى رەسمىي تەشۋىقاتلاردا سوۋېتچە ئۇيغۇر مىللەتچىلىكىنى تەشەببۇس قىلىپ تارانچىلىق پىكىر ئېقىمىنى يوقاتقان. سوۋېتنىڭ ھەر قايسى مىللەتلەرگە بولغان ئېتىدائىي مىللەتچىلىك پوزىتسىيەسى ئىككىنچى دۇنيا ئۇرۇش مەزگىلىدە ئوتتۇرىغا چىققان، بۇ خىل مىللەتچىلىك ئۇيغۇرلارنىڭ تۈركلەر ئائىلىسىگە بولغان باغلىنىشىنى

ئاجىزلاشتۇرغان ھەمدە ئۇيغۇرلارنىڭ ئىسلام دىنىغا كۆچۈشنىڭ ئەھمىيىتىنى كىچىكلەتكەن. ئەخمەتجان قاسىمى 1946- يىلى سېنتەبىردىكى بىر نۇتۇقتا: «شەرقى تۈركىستان ئۇيغۇر قەبىلىلىرى قەدىمدىن بېرى جايلاشقان ماكان. شەرقى تۈركىستاندا ئۇيغۇرلارنىڭ ئۈچ-تۆت مىڭ يىللاردىن بېرى ياشاپ كېلىۋاتقانلىقىغا دائىر پاكىتلار تېپىلىدۇ» دېگەن.

شەرقى تۈركىستان جۇمھۇرىيىتى مەزگىلىدىكى تارىخى بايانلاردا شۇ چاغدىكى گومىنداڭغا قارشى ئىنقىلاب مۇستەملىكىچىلىككە قارشى ئىنقىلاب دەپ قارىلىپ 19-ئەسىردىكى غوجىلار باشچىلىقىدىكى چىڭ سۇلالىسىگە قارشى قوزغىلاڭغا ئوخشىتىلغان. شۇ چاغدىكى ژۇرناللاردىن «كۈرەش» تەبۇخىل قاراشلار شەرھىلىنىپ، قوقەنلىك كۆچمەنلەرنىڭ تاجاۋۇزى بايان قىلىنغان ۋە شۇ چاغدىكى شىنجاڭدىكى ئەمەلدارلار ئىرقى قىرغىنچىلىق بىلەن ئەيىبلىنىپ «مانجۇلار ۋە خىتايلار ئۇيغۇر خەلقىنى خۇددى جۇڭغارلارغا ئوخشاش پۈتۈنلەي قىرىپ تاشلىماقچى بولغان» دەپ يېزىلغان. شەرقى تۈركىستان جۇمھۇرىيىتىنىڭ باشقا تەشۋىقات ۋاسىتىلىرىدىن بولغان «شەرق ھەقىقىتى» ژۇرنىلى تاشكەنتتە نەشر قىلىنغان بولۇپ، ئۇنىڭدا سوۋېت تۈركولوگىيەسىدىكى تەتقىقاتلارنى مەنبە قىلىپ شەرقى تۈركىستاندىكى تۈركى خەلقلەرنىڭ تارىخى ۋە كىملىكى ھەققىدە ماقالىلەر ئېلان قىلىنغان. بۇ خىل سىياسىي كىلىمات تاشكەنت ۋە ئالمۇتا ئاكادېمىيەلىرىگىمۇ سىڭىپ كىرگەن ۋە تەتقىقاتچىلار شىنجاڭدىكى ئۇزۇنغا سوزۇلغان مىللىي ئازادلىق كۈرىشى ئىدىيەلىرىنى ئىلمى جەھەتتىن قوللىغان.

شەرقتىكى ئۈرۈمچىدە يېڭى گومىنداڭ مەمۇرىيىتىنىڭ ئاممىۋى ئوبرازىنى يارىتىپ بەرگەن ئۇيغۇرلار بىز بۇ كىتابنىڭ ئوخشىمىغان بۆلەكلىرىدە ئۇچرىشىپ ئۆتكەن شەخسلەر بولۇپ، ھەممىسىنىڭ پەرقلىق ھېكايىلىرى بار. مەسئۇد سەبىرى، ئىيسا يۈسۈپ ۋە مۇھەممەت ئىمىن بۇغرا ۋە ئىبنى ۋاقىتتا «ئۈچ ئەپەندى» دەپ ئاتالغان. مەسئۇد ئۇلارنىڭ ئىچىدىكى زىيالىي بولۇپ، ئۇ غۇلجىدىكى تۇنجى جەدىتچە مەكتەپنىڭ مەھسۇلى ئىدى ۋە كېيىن ئىستانبۇلدا دوختۇرلۇق ئۆگەنگەن. ئۇ 1- دۇنيا ئۇرۇشى مەزگىلىدە غۇلجىغا قايتىپ تۈرك ئۇرۇش ئەسىرلىرى بىلەن بىرلىشىپ مەكتەپ ئاچقان، ئەمما دائىرىلەر تەرىپىدىن تاقالغان. ئىيسا يۈسۈپ ھاياتىنىڭ

بىر قىسمىنى سوۋېتتا ئۆتكۈزگەن ، ئەنجان ۋە تاشكەنتتىكى خىتاي كونسۇللىرىغا تەرجىمانلىق قىلغان. ئۇ يەردىن خىتاينىڭ ئىچكى شەھەرلىرىگە بارغان ھەمدە نەنجىڭدە 1937-يىلىغىچە ئانا يۇرت ئوقۇغۇچىلار ئۇيۇشمىسىنىڭ رەئىسى بولغان ، ئۇندىن كېيىن چوڭچىڭغا يۆتكەلگەن. ئاخىرقىسى مۇھەممەت ئىمىن بۇغرا بولۇپ 1930-يىللاردىكى خوتەن قوزغىلىڭىنىڭ رەھبەرلىرىدىن بىرى ئىدى. بىرىنچى شەرقى تۈركىستان جۇمھۇرىيىتى ئاغدۇرۇلغاندا مۇھەممەت ئىمىن بۇغرا ئافغانىستانغا چىقىپ كەتكەن. ئوخشىمىغان يوللاردىن كەلگەن بۇ ئۈچ كىشى چوڭچىڭغا كېلىپ گومىنداڭنىڭ شىنجاڭنى كونترول قىلىشىغا كۈچ چىقارغان. 1940-يىلىنىڭ ئوتتۇرىلىرىدا شىنجاڭدا ئەھۋال خارابىلاشقاندا بۇ ئۈچەيلەن لەنجۇدا بولۇپ ، راھەتەخش سىياسىي شامالنىڭ ئۆزلىرىنى ئۈرۈمچىگە ئۇچۇرۇپ ئاپىرىشنى كۈتۈۋاتاتتى.

شىنجاڭدىن ئايرىلغان سۈرگۈندە ھاياتىدا ئۈچ ئەپەندى شىڭ شىسەينىڭ مىللەتلەر سىياسىتىنى تەنقىد قىلغان. ئۇلار شىنجاڭدىكى خەلقنىڭ تۈركلىكى بىرىنچى ، ئۇيغۇر ، قازاق ۋە قىرغىزلىقى ئىككىنچى ئۇزۇندا دېگەن قاراشنى تەرغىب قىلغان. گومىنداڭچىلارغا ئۇلار شىڭ شىسەينىڭ شىنجاڭدىكى ئاھالىنى 14 مىللەتكە بۆلۈشنى خىتايدىكى گومىنداڭچىلار تەشەببۇس قىلىۋاتقان بەش مىللەتلىك نەزەرىيەسىگە ئاشكارا بۇزغۇنچىلىق قىلغانلىقى دېگەن. ئۈچ ئەپەندى يەنە سۇن جۇڭسەننىڭ ئۈچ مەسلىكىدە تىلغا ئېلىنغان بەش مىللەتنىڭ بىرى بولغان مۇسۇلمانلار ئەمەلىيەتتە ئىسلام دىنىغا ئىشىنىدىغان تۈركلەرنى كۆرسىتىدۇ دېگەن. شۇنىڭ بىلەن بىر ۋاقىتتا ، تۈركى تىللىق ئوقۇرمەنلىرىگە قارىتا ئۈچ ئەپەندى كامالچىلارنىڭ تۈركلىك ئىدىيەسى ئاساسىدا ئەرەبچە مىللەت دېگەن سۆزنى ئىشلىتىشتىن ساقلىنىپ ، ئۇنىڭ ئورنىغا «ئۇلۇس» دېگەن سۆزنى ئىشلەتكەن. ئۇلارچە ئاناتولىيەدىن شىنجاڭغىچە بولغان خەلقلەر بىر ئۇلۇس ھېسابلىناتتى. ئۇلار مەدەنىيەت جەھەتتىمۇ تۈرك جۇمھۇرىيىتىنىڭ تۈركچە ئىسىملارنى تەشەببۇس قىلغىنىغا ھەۋەس قىلاتتى ، ئىيسا يۈسۈپ شۇ سەۋەبتىن ئۆزىگە ئالىپتېكىن (قەھرىمان شاھزادە) دەپ فامىلە ئىشلەتكەن. 1944-يىلى شىنجاڭ ئانا يۇرت ئۇيۇشمىسى خىتاي جۇمھۇرىيىتىنىڭ ئاساسى قانۇنىغا شىنجاڭدىكى ئاھالىلەرنى تۈرك دەپ يېزىش ، ئۆلكىنىڭ نامىنى

تۈركىستان دەپ ئاتاش ھەققىدە تەلەپ قويغان. بۇ پوزىتسىيە ئۇلارنى گومىنداڭچى زىيالىيلار بىلەن زىددىيەتكە ئېلىپ بارغان. گومىنداڭچى زىيالىيلار ئۆلكىدىكى خەلقنىڭ تۈركلۈك كېلىكىگە قايىل بولمىغان.

ئۈچ ئەپەندى خۇددى شەرقى تۈركىستان جۇمھۇرىيىتى رەھبەرلىرىگە ئوخشاشلا خىتاينىڭ شىنجاڭدىكى ھۆكۈمرانلىقىغا ئۈچ ئىدى. ئۇلارنى شىنجاڭغا ئەۋەتىش ئۈرۈمچىدىكى گومىنداڭ ۋەكىللىرىنى بىئارام قىلغان ئىدى. ھالبۇكى، شەرقى تۈركىستان جۇمھۇرىيىتىنىڭ كۈچلۈك ئېتنىك مىللەتچىلىكىگە قارشى گومىنداڭنىڭ بۇ پانتۈركىستلەرنى ئالدىغا چىقىرىپ قويۇشتىن باشقا ئامالى يوق ئىدى. بۇ ئۈچەيلەن گومىنداڭ ئىچىدە ئۆلكىنىڭ ئىسمىنى ۋە خەلقنىڭ نامىنى ئۆزگەرتىپ شىنجاڭ دېگەن نامنى شەرقى تۈركىستانغا، ھەر قايسى تۈركىي مىللەتلەرنىڭ نامىنى ئاددىيلا قىلىپ «تۈرك» كە ئۆزگەرتىش ئۈچۈن ھەرىكەت قىلغان. گومىنداڭنىڭ ئۈرۈمچىدىكى مەسئۇلى جاڭ جىجۇڭ بۇ لايىھىگە ھېسداشلىق قىلغاندەك تۇيۇلسىمۇ شەرقى تۈركىستان دەپ ئاتاشنى قوللىمىغان. ئۇ مۇستەملىكە قىلىنغان زېمىندەك تەسىرات بېرىدىغان «يېڭى چېگرا» دېگەن مەنىدىكى شىنجاڭ دېگەن سۆزنىڭ ئورنىغا تىيانشان ئۆلكىسى ياكى قورۇم (كۇئىنلۇن) ئۆلكىسى دەپ ئاتاشقا مايىل بولغان. ئاخىرىدا شىنجاڭ يەنىلا شىنجاڭ دەپ ئاتالغان. بىراق ئۇيغۇر تىلىدا ئۈچ ئەپەندىنىڭ ئۇنى «چىنى تۈركىستان (خىتايغا تەۋە تۈركىستان)» دەپ ئاتىشىغا رۇخسەت قىلىنغان.

1946-يىلى شەرقى تۈركىستان جۇمھۇرىيىتى بىلەن گومىنداڭنىڭ يەرلىك تارمىقى شىنجاڭدا جاڭ جىجۇڭ رەھبەرلىكىدە بىرلەشمە ھۆكۈمەت قۇرغان. 1947-يىلى مەسئۇد سەبرى جاڭ جىجۇڭنىڭ ئورنىغا رەئىس بولغان، بۇ ئۈچ ئەپەندىگە ئىلى تەرەپدارلىرىدىن مۇستەسنا ئۆزىنىڭ تۈركچىلىك مەدەنىيەت غايىسىنى ئەمەلگە ئاشۇرىدىغان پۇرسەت بەرگەن. ئۈچ ئەپەندىنىڭ نەزىرىدە بۇ غايە يولدىكى توسالغۇ پۈتۈن ئۆلكىگە يېيىلغان شىڭ شىسەي دەۋرىدە قۇرۇلغان ۋە مىللەتلەر بويىچە ئايرىلغان ئاقارتىش ئۇيۇشمىلىرى ئىدى. بۇلار شىڭ شىسەينىڭ مىللەتلەر سىياسىتىنىڭ مىراسى ئىدى. بۇ ئاقارتىش ئۇيۇشمىلىرى ئېتىراپ قىلىنغان ھەر قايسى

مىللەتلەرنىڭ تەشكىلى ئاپپاراتلىرى بولۇپ خىزمەت قىلماقتا ئىدى. گومىنداڭنىڭ نەزىرىدە بۇ ئۇيۇشمىلار سولچىلار ۋە سوۋېتپەرەسلىرىنىڭ ئۇۋىسى ئىدى. ئۈرۈمچىدە ئۈچ ئەپەندى بىۋاسىتە ھەرىكەتكە ئۆتكەن: بىر كېچىسى بىر گۇرۇپپا لۈكچەكلەر ئۇيغۇر ئۇيۇشمىسىنىڭ بىناسىغا ھۇجۇم قىلغان ھەمدە بىناغا ئوت قويۇۋەتكەن ، نەتىجىدە ئۇيۇشما ئەزالىرى تامدىن ئاتلاپ قېچىشقا مەجبۇر بولغان. بۇنداق تاقابىل تۇرۇشلار ئۇيۇشمىنى ۋەيران قىلىشقا تاس قالغان بولۇپ ، ئاخىرىدا ئۈچ ئەپەندى ئۇنى «تۈرك-ئۇيغۇر ئۇيۇشمىسى» نامىدا تىرىلدۈرگەن. يېڭى ئۇيۇشما «چىنى تۈركىستان» دېگەن گېربىنى ئىشلەتكەن. تۈرك-ئۇيغۇر ئۇيۇشمىسىنىڭ رەئىسى ئۈچ ئەپەندىنىڭ ئىتتىپاقچىسى بولۇپ ئون نەچچە يىل قاھىرەدە تۇرغان چىڭگىزخان داموللا ئىدى. تاتارلارمۇ بۇ ئېقىمغا ماسلىشىپ تاتار ئاقارتىش ئۇيۇشمىسىنى تۈرك-تاتار ئۇيۇشمىسى قىلىپ ئۆزگەرتكەن.

لەنجۇدىكى چېغىدا ئۈچ ئەپەندى «ئەرك» ژۇرنىلىنى چىقارغان. بۇ گومىنداڭ چىقىرىۋاتقان «شىنجاڭ گېزىتى» گە قارىغاندا ئوچۇقتىن ئوچۇق تۈركچىلىكنى تەرغىب قىلىدىغان ژۇرنال ئىدى. ئۇلار ئۈرۈمچىگە كەلگەندىن كېيىن «ئەرك» ژۇرنىلى ئۇلارنىڭ تەشۋىقات ۋاسىتىسىغا ئايلانغان ھەمدە يېڭى قۇرۇلغان ئالتاي نەشرىياتىدا بېسىلغان. «ئەرك» تۈرك دۇنياسىدىكى تىل بىرلىكىنى تەشەببۇس قىلىپ ئوقۇرمەنلەرگە تۈركچىلىكنى تونۇشتۇرغان. گېزىت جۇمھۇرىيەتچى تۈركلەردىن فۇئات كۆپرۇلۇنىڭ تۈرك ئەدەبىيات تارىخىنى قايتا بېسىپلا قالماي ، 19-ئەسىردىكى ئوسمان ئىمپېرىيەسىدىكى ھۆرىيەتپەرۋەر زىيالىي نامىق كامالنىڭ ماقالىلىرىنىمۇ چىقارغان. نەشرىياتچىلىقتىن باشقا ئۈچ ئەپەندى 1948-يىلى دەرەك قۇرغان. بۇ يەردە دېيىلگەن دەرەك بىر مەدەنىيەت كۈلۈبى بولۇپ ، بىرىنچى دەرەك ئوسمان ئىمپېرىيەسى دەۋرىدە 1908-يىلى ياش تۈركلەرنىڭ ئاممىۋى ئەركىنلىكىنى ئەسلىگە كەلتۈرۈشى نەتىجىسىدە قۇرۇلغان ئىدى. ئۈرۈمچىدىكى دەرەك دائىم يىغىن ئۇيۇشتۇرۇپ لېكسىيە سۆزلەش ، شېئىر ئوقۇش ، كومېدىيە ئورۇنلاش ۋە ئەركىن مۇنازىرە ئۇيۇشتۇرۇش قاتارلىق ئىشلارنى قىلغان. لېكسىيەنىڭ تېمىلىرى سەھىيە ۋە ئەمەلىيەتنىڭ مۇھىملىقىدىن تارتىپ ، يەرلىك تارىخ ، تۈركولوگىيە قاتارلىقلارنى ئۆز

ئىچىگە ئالاتتى. مەسىلەن ، چىڭگىزخان داموللا «تۈركىستان» سۆزىنىڭ ئەھمىيىتى ھەققىدە لېكسىيە سۆزلىگەن ؛ بۇرھان شەھىدى ئۆزىنىڭ سىبىرىيە دېگەن سۆزنىڭ مەنبەسى ھەققىدىكى تەتقىقاتىنى چۈشەندۈرگەن. ئۇلار دەرەنەكچىلەر دەپ تونۇلغان بولۇپ تۈركولوگىيە مەستانىلىرى ئىدى.

بىرلەشمە ھۆكۈمەت مەزگىلىدە ئۈرۈمچى تەرەپ بىلەن غۇلجا تەرەپ تارىخ ۋە كىملىك مەسىلىسى ھەققىدە ماقالىلەر يېزىپ مۇنازىرىلىشىپ تۇرغان. شەرقى تۈركىستان جۇمھۇرىيىتى تەرەپدارلىرى كۆپ ھاللاردا گومىنداڭچى ئۇيغۇرلارنى پانتۈركىستلەر دەپ ئاتايتتى ، سوۋېتتا بۇ سۆز فاشىست دېگەنگە ئوخشاش مەنىدە ئىدى. ئۇلار يەنە گومىنداڭچىلارنى خىتاينىڭ قورچاقلىرى دەپ ئاتاپ ، ئۇلارنىڭ چىنى تۈركىستان دېگەن سۆزىنى خىتاي مۇستەملىكىچىلىكىگە باش ئەگەنلىك دەپ مەسخىرە قىلاتتى. گومىنداڭچى ئۇيغۇرلار بولسا شەرقى تۈركىستان جۇمھۇرىيىتى تەرەپ قىلىۋاتقان ئۇيغۇر مىللىتى ئۇقۇمىنى تولىمۇ ئاددىي ئىپتىدائىي خاتا قاراش دەيتتى ۋە ئۆزلىرىنىڭ تۈركچىلىك مەيدانىنىڭ تارىخقا ئۇيغۇنلۇقىدا چىڭ تۇراتتى. شىنجاڭ گېزىتى بىر سوۋېت تۈركولوگىنىڭ شىنجاڭدىكى ئاھالىنى تۈرك دېيىشكە رەددىيە سۈپىتىدە يازغان ماقالىسىنى باسقان ئىدى. مۇھەممەت ئىمىن بۇغرا بۇنىڭغا جاۋابەن ئۇيغۇرلار ئۆلكىدىكى تۈركلىك مىراسىنىڭ بىر پارچىسى ، ئەمما ھەممىسى ئەمەس دېگەنلەرنى يازغان ، ئۇ: «ئالتە شەھەر مەدەنىيىتىنى ئۇيغۇرلارغا باغلاش ئىلمى ساھەدىكى بىر چوڭ خاتالىق ، ئۇيغۇرلارنىڭ قەدىمىي ئۇيەرگە يېتىپ باقمىغان» دېگەن.

بۇ مۇنازىرىلەر بىزگە بىر مىللەت ھەققىدىكى پەرقلىق مەنبەگە ئىگە ئىككى كۆز قاراش ئارىسىدىكى ئېغىر توقۇنۇشنى كۆرسىتىپ بېرىدۇ: بۇنىڭ بىرى سوۋېتتا يېتىلگەن ھەمدە سوۋېت ئىدىيەسىگە ئۇيغۇنلاشقان ئۇيغۇر مىللىتى ؛ يەنە بىرى ئۆزگىچە تۈرك مىللەتچىلىكىنىڭ ئەنئەنىلىرىنى قوللانغان بولۇپ ئۇ شىنجاڭدىكى مۇسۇلمانلارغا پۈتۈنلەي پەرقلىق يوللار بىلەن كىرىپ كەلگەن. ئەمما بۇ ئىككىسى بىر-بىرىدىن پۈتۈنلەي پەرقلىقمۇ ئەمەس ئىدى. ئۈچ ئەپەندى ئۇيغۇر قەبىلىسىنى تۈرك مىللىتىگە تەۋە دەپ قارايدىغان بولۇپ ، بۇ جەھەتتە ئۇ شەرقى

تۈركىستانچىلارنىڭ ئۇيغۇر مىللىتى تۈرك ئىرقىغا مەنسۇپ دېگەن قارىشىغا ئوخشايتتى. مەن بۇ كىتابتا كۆرسىتىپ ئۆتكەندەك ، سوۋېتتا ھەرخىل پائالىيەتچىلەر ئۇيغۇر سىمۋولىنى قوللانغان بولۇپ ، ئۇنى قوللانغانلارنىڭ ھەممىسىلا سوۋېتپەرەس ئەمەس ئىدى. 1940- يىللاردا شىنجاڭدىكى ئەھۋال نۇرغۇن جەھەتلەردە 1920-يىللىرى سوۋېتقا تەۋە تۈركىستاندا يۈز بەرگەن ئەھۋالنىڭ قايتىلىنىشىدىن ئىبارەت ئىدى. شۇ چاغلاردا تۈرك-ئىسلام ئۆتمۈشىگە ئىگە ، ئۇيغۇر دەپ شەرھلىنىۋاتقان شىنجاڭ مۇسۇلمانلىرى بىلەن ئۆزىنىڭ مىللىي كىملىك جەھەتتىكى ئۇيغۇرلۇقىغا مۇشتاق كىشىلەر ئارىسىدىكى ھاڭ بارغانچە چوڭىيىپ بارماقتا ئىدى. بۇ يەردىكى پەرق شۇ ئىدىكى ، ئۇيغۇرپەرۋەرلىككە قارشى ئۆكتىچىلەر ھازىر گومىنداڭغا ئىشلەۋاتقان بولۇپ ، سوۋېتنىڭ ياردىمىنى ئىزدەۋاتقان ئۇيغۇرلار ئەمەس ئىدى. شۇڭا ، 1920-يىللاردىكى قەشقەرلىك كوممۇنىستلار بىلەن 1940-يىللاردىكى ئۈچ ئەپەندىلەر ئوتتۇرىسىدىكى ئىزچىللىقنىڭ ئىپادىلىرىدىن ھەيران قېلىش بىھاجەت ئىدى.

1948- يىلى ئىيۇلدا ئۈرۈمچىدە ئالتاي نەشرىياتى قۇرۇلغانلىقىنىڭ ئىككى يىللىقى تەبرىكلەش مۇناسىۋىتى بىلەن بىر يىغىن ئۆتكۈزۈلدى. يىغىندا مۇئاۋىن ئۆلكە رەئىسى ئىيسا يۈسۈپ ئالىپتېكىن (ئەينى ۋاقىتتا ئۆلكىنىڭ مۇئاۋىن رەئىسى مۇھەممەت ئىمىن بۇغرا بولۇپ ئىيسا يۈسۈپ ئالىپتېكىن باش كاتىپ ئىدى. - تەرجىماندىن) نۇتۇق سۆزلەپ ، ئۆزىنىڭ نەشرىياتچىلىق ھاياتى ھەققىدە توختالغان. ئۇ نەنجىڭدە بىرىنچى ژۇرنالىنى نەشر قىلغاندىن باشلاپ ئۈرۈمچىگە كەلگەندىن كېيىن ئالتاي نەشرىياتى قۇرۇلغىچە بولغان ئەھۋالنى بايان قىلغان. ئۇ نۇتقىنى ئۆزىنىڭ ئەنجاندا كونسۇلدا ئىشلىگەن چاغلىرىدا تۇنجى قېتىم نەشرىياتچىلىقنىڭ سىياسىي پائالىيەتلەردىكى مۇھىملىقىنى قانداق تونۇپ يەتكەنلىكىدىن باشلىغان. ئۇ سۆزلەۋېتىپ بىر كونا گېزىتنى ئېلىپ كۆپچىلىككە كۆرسەتكەن. ئۇ «بۇ يەردە بىر گېزىت بار ، ئۇنىڭ ئىسمى ئازادلىق» دەپ چۈشەندۈرگەن: «بۇ مېنىڭ قولۇمغا 1928-يىلى چۈشكەن ئىدى ، شۇندىن كېيىن مەن ئۇنى ساقلاپ كەلدىم». بۇ چاغدا يىغىن ھەققىدە يېزىلغان مەلۇماتلارغا قارىغاندا جامائەت گۈلدۈراس ئالقىش ياڭراتقان. «بۇنىڭدا بىر پارچە ماقالە بار ،

ماقالدە ۋەتەننىمىزدىكى ئاياللارنىڭ كۈلپەتلىرىگە ئېچىنغان. ئۇنىڭدا يەنە ئاياللارنىڭ قاباھەتلىك بىر ھالەتتە قالغانلىقىدىن ئىبارەت بۇ رېئاللىق ھەققىدە نالە قىلىنغان ھەمدە باي تىجارەتچىلەرگە ھۇجۇم قىلغان. «ئىيسا يۈسۈپ ئالىپتېكىن پەخىرلىنىپ تۇرۇپ سۆزلەۋاتقان بۇ گېزىت قادىرھاجى چىقارغان «ئازادلىق» گېزىتى بولۇپ، تاشكەنتتە نەشر قىلىنغان ۋە قەشقەرلىك كۆچمەنلەر ئارىسىدا تارقىتىلغان ئىدى. گەرچە ئىيسا يۈسۈپ ئالىپتېكىن ئۆزىنى سوغۇق ئۇرۇش ھارپىسىدىكى كوممۇنىزمغا قارشى بىر جەڭچى دەپ ئويلايدىغان بولسىمۇ، ئۆزىنىڭ مىللىي ئويغىنىشىنى پەرغانە ۋادىسىدىكى قەشقەرلىك كوممۇنىستلارنىڭ ھەرىكىتى نەتىجىسىدىن بولغان دەپ قارىغان. بۇنى يىغىندىكىلەر ھېس قىلىنغان تەقدىردىمۇ بۇ بىر مۇھىم نۇقتىنى چۈشەندۈرىدۇ، يەنى ئۇيغۇر كىملىكىنىڭ بەرپا بولۇشىدا سوۋېتنىڭ سىناقلىرى باشلانغۇچ رول ئوينىغان بولۇپ، ئۇ يەنە بۇ سىياسەتنىڭ تەنقىدچىلىرى ئۈچۈنمۇ شەكىللەندۈرگۈچ رولىنى ئوينىغان ئىدى.

ئايرىلغان ھالەت ۋە نارازىلىقلار

1940- يىللاردا ئاخىرقى نەتىجە سوۋېت يۆلىگەن ئۇيغۇرىستانمۇ ئەمەس، ياكى گومىنداڭ قوللىغان چىنى تۈركىستانمۇ ئەمەس بولۇپ چىقتى. 1949-يىلىنىڭ ئاخىرىدا خىتاي كوممۇنىستىك پارتىيەسىنىڭ خەلق ئازادلىق ئارمىيەسى ئۈرۈمچىنى ئىشغال قىلدى، شۇنىڭ بىلەن ئۈچ ئەپەندى يەنە سۈرگۈنگە مەھكۇم بولدى. ئۇلار ئاۋۋال ئافغانىستانغا ئاندىن تۈركىيەگە كەتتى. (ئۈچ ئەپەندىنىڭ بىرى مەسئۇد سەبرى ھىجرەتنى رەت قىلغان بولۇپ تۈرمىدە ھاياتىدىن ئايرىلغان - تەرجىماندىن). شەرقى تۈركىستان جۇمھۇرىيىتىنىڭ رەھبەرلىرىمۇ دەل شۇ ۋاقىتلاردا ئايروپىلان ۋەقەسى بىلەن بېيجىڭغا ئۇچۇش يولىدا ھاياتىدىن ئايرىلدى. بۇ ۋەقە تاكى ھازىرغىچە بۇ بىر سۇيىقەست بولۇشى مۇمكىن دېگەن گۇماننى قوزغايدۇ. سوۋېت بىلەن خىتاي ئارىسىدىكى شىنجاڭ سودىسى شەرقى تۈركىستان جۇمھۇرىيىتى رەھبەرلىرىنى يوقىتىشنى تەلەپ قىلغان بولۇشى ناتايىن. چۈنكى بۇ جۇمھۇرىيەت شۇ ۋاقىتقىچە موسكۋانىڭ سىزغان سىزىقىدىن

چىقىمىغان ئىدى. ئەمما، كوممۇنىستلار شىنجاڭنى بېسىۋالغان دەسلەپكى يىللاردا ئۇيغۇرىستان جۇمھۇرىيىتى قۇرۇش خاھىشى خىتاي ھۆكۈمىتىگە قىيىنچىلىقلارنى ئېلىپ كەلگەن ئىدى، بولۇپمۇ غۇلجىدا شۇنداق ئىدى. بۇ چاقىرىققا تاقابىل تۇرۇش ئۈچۈن 1955-يىلى خىتاي كوممۇنىستىك پارتىيەسى شىنجاڭ ئۇيغۇر ئاپتونوم رايونىنىڭ جۇمھۇرىيىتىنى ئاچتى. شەرقى تۈركىستان جۇمھۇرىيىتىنىڭ تارىخى خىتاي كومپارتىيەسى رەھبەرلىكىدىكى ئىنقىلابنىڭ بىر قىسمى قىلىپ قايتا يېزىلدى. ماۋ زېدۇڭنىڭ سۆزى بويىچە ئېيتقاندا شەرقى تۈركىستان جۇمھۇرىيىتى «پۈتكۈل خىتاي خەلقىنىڭ دېموكراتىك ئىنقىلابىنىڭ بىر قىسمى» ئىدى. بۇ ئۇيغۇرىستان قۇرۇش ئىنتىلىشىنى دەماللىققا جىمىقتۇرالمىدى. بۇ قىزغىنلىق 1950-يىللارنىڭ ئوتتۇرىلىرىدا «يەرلىك مىللەتچىلىك» كە قارشى تۇرۇش ھەرىكىتىنىڭ نىشانىغا ئايلاندى.

سوۋېت ئىتتىپاقى ۋە خىتايدىكى ئاز سانلىقلارنىڭ مىللەتلىك مەسىلىسى مۇزاكىرە قىلىنغاندا، ئادەتتە ئىككى قۇتۇپنىڭ بىرىگە قاراپ ئېغىش كۆرۈلىدۇ. بۇنىڭ بىرى دۆلەت نۇقتىئىنەزىرى بولۇپ، دۆلەت ئۆزىنىڭ پۈتۈن ۋاسىتىلىرىدىن پايدىلىنىپ شۇ جايدىكى خەلقنى تۈرلەرگە ئايرىدۇ، ئۇلارغا ئېنىقلىما بېرىدۇ ھەمدە ئۇلارنىڭ دۆلەت ئەۋزەل كۆرىدىغان كىملىك تۇيغۇسىنى يېتىلدۈرىدۇ. بۇ كۆپ قىسىم تەتقىقاتچىلارنىڭ سوۋېتتىكى يېڭى مىللەتلەرگە، شۇنداقلا خىتاينىڭ 1950-يىللاردىكى مىللەتلەرنى تۈرلەرگە ئايرىش پىلانىدا رەسمىي ئېتىراپ قىلىنغان خىتايدىكى نۇرغۇن مىللەتلەرگە بولغان كۆز قارىشىدۇر. يەنە بىر قاراش بولسا، ئىمپېرىيەنىڭ مىراسى سۈپىتىدە ھۆلى سېلىنغان مىللىي كىملىكنى ئاساس قىلىپ دۆلەتكە قارشى كۈرەش قىلىش جەريانىدىن ئىبارەت. بۇ يەردە بىز موڭغۇللارنىڭ چىڭ ئىمپېرىيەسى خاراب بولغاندا مۇستەقىل بولغانلىقى ھەمدە تىبەتلەرنىڭ ئۇزاققا سوزۇلغان مەدەنىيەت ۋە سىياسىي ئاپتونومىيەسىنى قولغا كەلتۈرۈش كۈرىشىنى ئەسكە ئېلىشىمىز مۇمكىن. بۇ ئىككىلا مىساللارنىڭ ھېچقايسىسى خىتاي ۋە رۇسىيەدىكى تۈركى تىلىدا سۆزلەيدىغان مىللەتلەرگە تازا ماس كەلمەيدۇ. ئۇيغۇرلارنىڭلا ئەمەس تاتارلارغا ئوخشاش باشقا گۇرۇپپىلارنىڭمۇ ئىمپېرىيە مەزگىلىدە مۇجەل ۋە مۇرەسسەلىك مىللىي كىملىكى بولغان. ئەمما بۇ ئىككى قۇتۇپ، يەنى دۆلەتنىڭ يۇقىرىدىن

تىكىلىپ تۇرۇشى بىلەن پۇقرالارنىڭ كەيپىياتى ، يەنىلا بۇ تەتقىقاتتا بىزنى يېتەكلەيدۇ. بىز بۇ ئىككى قۇتۇپ ئارىسىدىكى داۋاملىشىۋاتقان دىئالېكتىكىنى ئېتىراپ قىلىشىمىز ھەمدە مىللەتلەرنى بەرپا قىلىشتىكى ھەل قىلغۇچ پەيتلەرنى ئىزدەشنى ئازلىتىشىمىز كېرەك.

چىڭ سۇلالىسىنىڭ غۇلىشىدىن تارتىپ خىتاي خەلق جۇمھۇرىيىتى قۇرۇلغانغا قەدەر بۇ جەرياندا ئۇيغۇر مىللەتچىلىكىنىڭ مەيدانغا چىقىشى بەلكىم خىتايدىكى ئېتنىك مىللەتچىلىك ساھەسىدە ئوتتۇرىغا چىققان ئەڭ كۆرۈنەرلىك بىر ھادىسە بولۇشى مۇمكىن. بۇ كىتابنىڭ ھېچبىر يېرىدە بىز بىرەر شەخسنىڭ ئەسلىدە مەۋجۇت بولغان كولىكتىپ كىملىكىنىڭ ئەندىزىلىرىنى پۈتۈنلەي ئۆزگەرتىشنى تەشەببۇس قىلغىنىنى ئۇچرىتىپ باقمىدۇق. بىز پەقەت بۇ تارىخنىڭ باشلىنىش نۇقتىسى بىلەن تۈگەنچە نۇقتىسىنى سېلىشتۇرغىنىمىزدىلا ئاندىن ئۇ بىزگە ئاشقۇن بىر بەرپاچىلىقنىڭ مەيدانغا چىققىنىدەك كۆرۈنىدۇ. ئۇيغۇر مىللىتىنىڭ بەرپا بولۇش جەريانى نۇرغۇن كىچىك قەدەملەردىن شەكىللەنگەن. ھەربىر قەدەمگە سىياسىي شارائىتلارنىڭ ئۆزگىرىشىگە ئەگىشىپ خىرىس ۋە پۇرسەتلەر ھەمدەم بولغان ھەمدە شۇ دەۋردىكى شارائىتتىن قارىغاندا ھەممىسى لوگىكا ۋە چۈشەنچىگە ئۇيغۇن بولغان.

چىڭ ئىمپېرىيەسىنى تەشكىل قىلغۇچى پۇقرالار بۇ كىتابتا مەلۇم روللارنى ئوينىدى. خىتايدىكى مۇسۇلمان ئۇقۇمى 20-ئەسىرنىڭ باشلىرىدا ئوخشىمىغان شەكىلدە ئىشلىتىلگەن ئىدى. بۇلار مەزكۇر كىتابتا بايان قىلىپ ئۆتۈلدى. شۇنى جەزملەشتۈرۈش كېرەككى ، تىل ۋە مەدەنىيەت جەھەتتىن ئايرىلىپ كەتكەنلىكى ، پەرقلىق ئۆلكىلەرگە ماكانلاشقانلىقى ئۈچۈن 1912-يىلى چىڭ سۇلالىسى خاراب بولغاندا بۇ مۇسۇلمانلار كولىكتىپ بىر مەيدان ئىپادىلىيەلمىگەن. ئەمما بەش مىللەت ئىتتىپاقى ئۇقۇمى قۇرۇق بىر شوئار بولماسلىقىمۇ مۇمكىن ئىدى. بېيجىڭغا مايىل بولغان مۇسۇلمانلار چىڭ سۇلالىسىنىڭ شىنجاڭدىكى تارىخى سىياسىتىنى خىتاي جۇمھۇرىيىتىدىن ئاپتونومىيە ئېلىشنىڭ ئاساسى قىلغان ئىدى. سوۋېت ئىتتىپاقىدىكى ئۇيغۇرپەرۋەرلەرنىڭ ئۆزىنى دەسلەپتە خىتايدىكى مۇسۇلمانلارنىڭ ۋەكىلى دەپ قارىغانلىقىدىن ئىبارەت بۇ پاكىت بىزنى چىڭ ئىمپېرىيەسىنىڭ مۇسۇلمانلارنى ئىپادىلەيدىغان

«خۇي» ئۇقۇمىغا جىددىي نەزەر ئاغدۇرۇشۇمىزغا مەجبۇر قىلدۇ. ئەگەر خىتاي جۇمھۇرىيىتى مىلتارىستلار كونتروللۇقىدىكى رايونلارغا بۆلۈنمىگەن ھەمدە ئاساسى قانۇنغا ئۇيغۇن داۋالارغا يول قويۇلغان بولسا بەلكى بىرلىككە كەلگەن مۇسۇلمانلار خىتاي سىياسىتىدە ئۆزىنىڭ كۈچىگە ئېرىشكەن بولاتتى.

چەتئەللەردە ، بولۇپمۇ رۇسىيە ۋە ئوسمان ئىمپېرىيەسىدە بىز كىشىلەرنىڭ كۆپ ھاللاردا ئۆزىنى خىتاي مۇسۇلمانلىرىغا مەنسۇپ دەپ قارايدىغانلىقىنى كۆرۈپ ئۆتتۇق. مىللەتلەرنى ئايرىش پىكرى ئەمەلگە ئېشىش يولىدا ئىمپېرىيەلەرنىڭ شارائىتلىرى ھەققىدە تەن پەرقلىق ئىدى. ئوسمان ئىمپېرىيەسى ۋە چار رۇسىيە ئىمپېرىيەسىدە ئۇيغۇر تارىخى دەسلەپ ئورتاق تۈرك تارىخىنىڭ بىر پارچىسى دەپ قارىلاتتى. بۇ ھەرقايسى گۇرۇپپىلار چىڭ تۇرىدىغان بىر پانتۇركىزىملىق سىمۋول ئىدى. ئەمما ، رۇسىيەدىكى بىرلىككە كەلگەن تۈرك مىللىتىنى تەشەببۇس قىلىدىغان زىيالىيلار ئىمپېرىيەدىكى تۈركى تىلدا سۆزلەيدىغان خەلقلەر ئۈچۈن كەڭ مەنىدىكى تۈركى خەلقلەر نەسەبنامىسى ئاساسىدا خاس تارىخ بەرپا قىلىدىغانلارغا ئۇتتۇرۇپ قويدى. ئۇيغۇر سىمۋولى دەل مۇشۇنداق جەدەتچىلىك ھەرىكىتىگە ئىنكاس سۈپىتىدە ، تۈرك نەسەبىگە مەنسۇپ خىتايدىكى مۇسۇلمانلارنى كۆرسىتىدىغان بولۇپ قوبۇل قىلىنغان ئىدى. بۇ نۇرغۇن جەھەتتە ئەنئەنىۋى ئومۇمى كىملىكنىڭ داۋاملىشىشى ئىدى. نەزەر خوجا ئابدۇسەمەتوۋنىڭ ئۆزىنى تۈركلەرنىڭ ئۇيغۇر ئوغللىنىڭ تارانچى ئوغلى دەپ ئاتىشى شۇ دەۋر تارانچى زىيالىيلىرىدىكى ئىپادىلەش شەكلى بولۇپ ، بۇ كلاسسىك تۈرك-موڭغۇل ئۇسلۇبىدىكى ئېتنىك كېلىپ چىقىشىنى قەبىلە شەجەرىسى ئارقىلىق بايان قىلىدىغان ئۇسۇلغا ماس كېلەتتى. بۇ ئاساسلىقى تارانچىلارنىڭ رۇسىيە مۇسۇلمانلىرى چەمبىرىكىدە ئۆزلىرىگە بىر ئورۇن ھازىرلاش يولى بولسىمۇ ، ئەمما بۇ يەنە ئۇلارنىڭ خىتايدا ياشايدىغان قەشقەرلىك (ئۇيغۇر) ياكى تۈڭگانلارنى ئۆز ئىچىگە ئالغان مۇسۇلمانلار بىلەن بولغان باغلىنىشىنى كۈچەيتەتتى.

1917-يىلى تارانچى زىيالىيلىرى جامائەتتە رەھبەرلىك ئورنىغا چىققاندا ئۇلارنىڭ ئۇيغۇرپەرۋەرلىك مەيدانى ئۇلارنىڭ سوۋېتتا ۋە خىتايدا ياشايدىغان قېرىنداشلىرى ئارىسىدا

سىياسىي خىزمەتنى قولغا ئېلىشىغا تۈرتكە بولغان. ئۇيغۇر كىملىكى ئىنقىلابى ئىتتىپاق مەزگىلىدە ساقلانغان. ئۇ بىر مۇقىمسىز كاتېگورىيە بولۇپ ، ئۆز ئىچىدە مىللىي پەرقلەرنىڭ بولۇشىغا يول قويغان (مەسىلەن ، تۇڭگانلارمۇ بۇ كاتېگورىيەدە بولغان). ئىتتىپاق ۋەيران بولغاندىمۇ ئۇيغۇر كىملىكى يەنىلا شۇ شەكىلدە ساقلانغان. تارانچىلار ئۆزىنى قوشنا دۆلەت خىتايدا ياشايدىغان مىليونلىغان خەلقنىڭ باياناتچىسى دەپ ھېس قىلىدىغان بولغاچقا ئۇيغۇرلۇق كىملىكىدىن ئۇنچە ئاسانلا ۋاز كەچمەيتتى. خىتايدىكى تارانچى ، قەشقەرلىك ۋە تۇڭگانلارنى ئۇيغۇر دەپ ئاتايدىغان بۇ كۆز قاراش كېيىنچە سوۋېت تۈركىستانىنىڭ پارتىيە قۇرۇش جەريانىدا بىر كىشىلىك ئورۇنغا ئېرىشكەن. 1920- يىلىنىڭ ئوتتۇرىلىرىدا بۇ ئاساس تەۋرەپ قالغان. پائالىيەتچىلەردىن بۇ ئىتتىپاقنى ياكى ئېنىق بىر مىللىي گۇرۇپپىغا ئايلاندۇرۇش ياكى ۋاز كېچىش تەلەپ قىلىنغان. دەسلەپتە تارانچىلار بىرىنچى تاللاشنى قوللانغان ، قەشقەرلىكلەر ئىككىنچىسىگە مايىل بولغان. بىراق مىللەتلەرنى ئايرىش جەريانىدا قەشقەرلىكلەر ئاسسىمىلياتسىيە بولۇپ كېتىشتىن ساقلىنىش ئۈچۈن ئۇيغۇرلۇق مەيدانغا يىغىلغان. بۇنى بىر پۇرسەتپەرەسلىك دېيىشكەمۇ بولىدۇ ، ئەمما نېمە بولۇشىدىن قەتئىينەزەر ، دەل مۇشۇ قەشقەرلىكلەر ستالىننىڭ نەزەرىيەسى بويىچە ئۇيغۇرلارنى تەشكىل قىلغان دەسلەپكى كۈچلەرنىڭ بىرى ئىدى. ئۇلار ئۇيغۇر نامىنى شىنجاڭنىڭ سىياسىيىسىغا ئېلىپ كىرگۈچىلەردۇر.

ئۇيغۇرنىڭ مىللەت بولۇپ مەيدانغا چىقىشى بىرەر دۆلەتنىڭ ياكى شۇ دۆلەتتىكى ئەمەلدارلارنىڭ ۋە ياكى پۇختا تەشكىللەنگەن بىر مىللىي ھەرىكەتنىڭ نەتىجىسى ئەمەس ، بەلكى كىچىك ، ئاجىز بىر توپ پائالىيەتچىلەرنىڭ تىرىشچانلىقىنىڭ مەھسۇلى. ئۇلار ئۆز ئىچىدە بۆلۈنگەن بولسىمۇ ئەمما ئەتراپىدىكى ئۆزلىرى كونترول قىلالايدىغان سىياسىي مۇھىتتىن ئەڭ ياخشى بىر نەتىجىنى قولغا كەلتۈرمەكچى بولغان. بۇ كىتابتا كۆرۈپ ئۆتكۈنىمىزدەك ، ئۇلارنىڭ ھېچ بىرى ئەمەلىي كۈچكە ئىگە بولمىغان. پەقەت ئاندا-ساندا پۇرسەتلەردە ئۇيغۇر كىملىكىنى شىنجاڭدىكى مۇسۇلمانلارغا ۋاكالىتەن تەشەببۇس قىلىپ تۇرغان. شۇنداقتىمۇ ئۇلار بۇ روشەن مەقسەتنى رەسمىي ئورگانلارغا سىڭدۈرۈشكە مۇۋەپپەقىيەت بولغان ھەمدە خىتاي خەلق

جۇمھۇرىيىتىنىڭ سىياسىي مۇزاكىرىلىرىدە ئۇيغۇرلارنى بىر مىللەت سۈپىتىدە تونۇشىغا كاپالەتلىك قىلغان. ئەگەر 20-ئەسىردىكى ئۇيغۇر تارىخىدا بىر غەلىبە بار دەپ قارالسا، ئۇ 1920-يىللاردا باشلانغان تارانچى ۋە قەشقەرلىكلەرنى ھەمدە ئەڭ ئاخىرىدا تۇرپانلىق ۋە يەكەنلىكلەرنى ئۆز ئىچىگە ئالغان پۈتۈن شىنجاڭدىكى بوستانلىقلاردا ياشايدىغان ئاھالىنىڭ ئۆزلىرىنى بىر مىللەت، يەنى ئۇيغۇر مىللىتى دەپ ئاتىشىنى قولغا كەلتۈرۈش ھەرىكىتىدۇر. بۇ ھەرىكەت نىشانىغا يەتكەن ئىدى.

خىتاي كوممۇنىستىك پارتىيەسى 1950-يىللاردا خىتاي خەلق جۇمھۇرىيىتىدىكى مىللەتلەرنى ئايرىپ چىققاندا 56 مىللەت تىزىمىغا ئېلىنغان. بۇ ۋاقىتتا شىنجاڭدا بۇ ھەقتە ئانچە كۆپ خىزمەت قالمىغان ئىدى. غۇلجىدىكى شەرقى تۈركىستان جۇمھۇرىيىتى تارانچى مىللەت نامىنى ئەمەلدىن قالدۇرغانلىقى ئۈچۈن خىتاي كوممۇنىستىك پارتىيەسى ئۆلكىدىكى 14 مىللەت دېگەن ئاتالغىنى 13 مىللەت دەپ ئۆزگەرتكەن. خىتاي ھۆكۈمىتى شىنجاڭدا مىللەتلەرنى بەرپا قىلىشنىڭ ئورنىغا ئەسلىدە مەۋجۇت بولغان مىللەتلەرنى ئېتىراپ قىلغان. خۇددى 1930-يىللاردىكىگە ئوخشاشلا 1950-يىللاردىكى رەسمىي ئېتىراپ قىلىنىشىمۇ ئۇيغۇرلارنىڭ ئۆلكىدىكى تۈركىي تىللىق مۇسۇلمانلار ئارىسىدا ئۆزلىرىنىڭ مىللىي كىملىك تۇيغۇسىنى كۈچەيتىش مەقسىتىگە پۇرسەت ياراتقان. بۇ شىنجاڭ ئۇيغۇر ئاپتونوم رايونى قۇرۇلغان چاغلاردا تېخى ئەمەلىيەتتىن يىراق ئىدى.

گەرچە خىتاينىڭ مىللەت (خىتايچە مىنزۇ 民族) ئەندىزىسى مىللەتلەرنىڭ كاتېگورىيەگە بۆلۈنۈشى ھەققىدە چىڭ ۋە ئۆزگەرمەس قېلىپلارنى تۈزۈپ چىققان بولسىمۇ، كىتابىمدا ئۇيغۇر مىللىتى دېگەن پىكىرنىڭ قاتلاملىق ۋە كۆپ قىرلىق سۈپەتلىرىنى بايان قىلدىم. مەن كىتابىمدا بايان قىلغان ئۆزگىرىش جەريانلىرى، يەنى كىشىلەرنىڭ ئۆزلىرىنى خىتايدىكى مۇسۇلمان جامائىتى دەپ قاراشتىن ئۇيغۇر مىللىتى بولۇپ شەكىللىنىش جەريانلىرىنىڭ ھېچ قايسىسى ئۇيغۇر نامىنىڭ دەسلەپكى مەنىلىرىنى يوقاتمىغان ئىدى. نەتىجىدە ئۇيغۇر مىللىتى ئىسلامىيەت، تۈركىي ۋە سوۋېتچە مىللىي تارىخ ۋە كىملىك چۈشەنچىلىرى بويىچە كۆپ قىرلىق بىر ھالەتتە مەيدانغا چىقتى ۋە بۇ خىل پەرقلىق شەرىھلەرنىڭ ساقلىغۇچىسى ھالىتىدە قالدى. بۇ خىتاينىڭ مىللەتلەرنى

ئايرىش ھەققىدىكى قاراشلىرى قوبۇل قىلالايدىغان بىر پاكىت ئىدى. خىتاي ئۆز تەۋھلىكىدىكى مىللەتلەرنى پۈتۈنلەي ئايرىم بىر گەۋدە بولغان ، تارىخ ، مەدەنىيەت ، دىن ۋە ئىرق جەھەتتە خىتاي چېگرا سىرتىدىكى ھەر قانداق مىللەتلەر بىلەن مۇناسىۋىتى بولمىغان ھالەتتە مۇئامىلە قىلىشقا تىرىشاتتى. بۇ سەۋەبتىن خىتاي ھۆكۈمىتى ئۈنۈمسىز جاپالارنى تارتىپ شىنجاڭدىكى مىللەتلەرگە ئائىت پىكىرلەرنى تەقىب قىلاتتى ، ئۇيغۇر كىملىكى ھەققىدىكى ئىجابىي ئىپادىلەرنى ئۇلارنىڭ نەزىرىدىكى پانتۈركىزىملىق ۋە پانتىسلازمىلىق ئالامەتلەردىن يىراقلاشتۇرۇشنى ئىستەيتتى. خىتاينىڭ بۇ ئۇرۇنۇشلىرىنىڭ نەتىجىسى ئارىدىكى چەك-چېگرانىڭ نەقەدەر غۇۋالىقنى تېخىمۇ تەكىتلەپ ، خىتاي ھۆكۈمىتىنىڭ مىللەتچىلىككە ۋە قانۇنسىز دىنى پائالىيەتلەرگە قارشى سىياسەتلىرىنىڭ كۆپ ھاللاردا ئۇيغۇر كىملىكىنىڭ سىمۋوللىرىنى قانۇنسىزلاشتۇرىدىغان ھەرىكەتلەرگە ئايلىنىپ كېتىشىنى كەلتۈرۈپ چىقىراتتى.

ئون نەچچە يىللار بۇرۇن مەن بۇ كىتابنى يېزىش ئۈچۈن تەتقىقاتىمنى باشلىغاندا ئۇيغۇر مىللەتچىلىكىنىڭ سىياسىي ئالامەتلىرى شىنجاڭدىكى توقۇنۇشلارنىڭ تۈگۈنىدەك كۆرۈنگەن ئىدى. ھالبۇكى ، كىتابنىڭ خۇلاسسىسى يېزىلغاندا بۇنداق دەپ كېسىپ ئېيتقىلى بولمايدىغان بولۇپ قالدى. ھەر ئىككى تەرەپنىڭ تەشەببۇسچىلىرى ئىچىدە كىشىلەرنىڭ مىللىي ھوقۇق ھەققىدىكى ئورتاق سۆزلەردىن يىراقلاپ كېتىۋاتقانلىقىنىڭ ئىپادىلىرى كۆرۈلمەكتە. شىنجاڭنىڭ ئۆزىنى ئالسا ، ئۇيغۇرلارنىڭ مەنپەئەتىنى مىللىي تېررىتورىيەلىك ئاپتونومىيە قانۇنى دائىرىسىدە قوغداشنى تەشەببۇس قىلىشنىڭ ئەمدى يوققا چىققانلىقى ھەققىدىكى كەيپىيات بارغانسېرى كۈچىيىۋاتىدۇ. 2003-يىلى ئۈرۈمچىدە ئوقۇۋاتقان چېغىمدا كىشىلەرنىڭ كۈچىدا ئۆچىرەتتە تۇرۇپ پارتىيە ئۈچۈن ئۇزاق خىزمەت قىلغان ئەمەلدار سەيپىدىننىڭ مېيىتى سېلىنغان ماشىنىنى ئۇزىتىپ قويغانلىقىنى كۆردۈم. سەيپىدىننىڭ ئۆلۈمى بىلەن 1940-يىللاردىكى شەرقى تۈركىستان جۇمھۇرىيىتى بىلەن باغلانغان ، سۈلھىچىلىك قىلغان دەپ قارالغان ، ئەمما يەنىلا ئۇيغۇرلارنىڭ ۋەكىلى دېيىشكە بولىدىغان بىر تۈركۈم مەسلىھەتچى ئۇيغۇر رەھبەرلەر سىياسىي سەھنىدىن ئايرىلدى. خىتاينىڭ سىرتىدا سۈرگۈندە ھالەتتىكى ئۇيغۇر مىللەتچىلەر دىئاسپوراىدىكى ئۇيغۇرلار

ئىچىدە زور دەرىجىدە قوللاشقا ئىگە. ئۇلار شىنجاڭدا ئوتتۇراھال دەرىجىدە قوللاشقا ئىگە بولسىمۇ، ئەمما ئۇلارنىڭ پائالىيەتلىرى خەلقئارادا ھېچقانچە قوللاشنى قولغا كەلتۈرگەن يوق. خىتاينىڭ ئاسسىمىلاتسىيەچىلىك بىلەن تولغان مەدەنىيەت سىياسىتى، خىتاي نوپۇسىنى كۆچۈرۈش، ئىقتىسادىي ساھەدىكى مىللىي كەمسىتىش قاتارلىقلار ھەققىدىكى يىللاردىن بېرى داۋاملىشىۋاتقان مىللىي نارازىلىقلار تېخىمۇ كۈچىيىۋاتىدۇ. ھالبۇكى، شىنجاڭدىكى يېقىنقى يىللاردا يۈز بەرگەن زوراۋانلىق ۋەقەلىرىنىڭ كۆپ قىسمى ئىچكى زىددىيەتنى مەنبە قىلغان بولۇپ، چەتئەللەردىكى داۋا بىلەن ئالاقىسىز ئىدى.

ھازىر شىنجاڭدىكى دىنىي ئويغىنىش دېيىلىۋاتقان ئەھۋاللاردا نۇرغۇن ئامىللارنىڭ تۆھپىسى بار. بەزىسى پۈتۈن دۆلەت تەۋەسىدىكى يۈزلىنىشكە ئەگەشكەنلىك بولۇپ، دۆلەتنىڭ ئىجتىمائىي ياردەملەرنى بېرىشنى توختىتىپ قويۇشى نەتىجىسىدە كىشىلەرنىڭ دىنىي ئەخلاققا مايىل بولغانلىقى بىلەن مۇناسىۋەتلىك. ئەمما كۆپىنچىسى يەرلىك شارائىتلارنىڭ ئىنكاسى، ئەلۋەتتە. بۇ شارائىتتا نۇرغۇن كىشىلەر «بىزنىڭ ئەمدى پەقەت دىنىمىزلا قالدى» دېگەن تۇيغۇغا كېلىپ قالغان. بۇ خىل ئەھۋالدا زۇلۇمكار دىنىي سىياسەت مۇقەررەر ھالدا شىنجاڭدىكى قارشىلىقلارنى جىھاد دەپ قايتا تەبىرلەشنىڭ زۆرۈر شەرتىنى ھازىرلىدى. مەسچىتلەرنىڭ قاتتىق نازارەت قىلىنىشى، دىنى مۇراسىملارنىڭ چەكلىنىشى، ئىسلامىي كىيىملەرنىڭ تەقىب قىلىنىشى قاتارلىقلارنىڭ ھەممىسى يېقىنقى ئۆچمەنلىكنىڭ مەنبەسى بولۇپ قالدى ھەمدە ئاممىۋى قارشىلىققا يول ئاچتى. خۇددى سوۋېت مائارىپ خەلق كومىسسارى ئاناتولى لۇناچارسكىي ئېيتقاندەك «دىن خۇددى مىخقا ئوخشايدۇ، ئەگەر ئۇنى بېشىدىن قاقساڭ تېخىمۇ چوڭقۇرلايدۇ.»

شىنجاڭنىڭ دۇنيانىڭ باشقا يەرلىرى بىلەن پەقەت پەرقى يوق. ئەگەر ئۇيغۇرلار ئۆزىنىڭ مىللەتچى رەھبەرلىرىنىڭ قولىدا مەغلۇپ بولغانلىقىنى ھېس قىلسا باشقا ياققا يۈزلىنىپ قارشىلىق ۋاسىتىسىنى تاللايدۇ. شۈبھىسىزكى، شىنجاڭدىكى خىتاي ھاكىمىيىتىگە قارشى تۇرۇش ئۈچۈن دىنىي ئېتىقادنى تەكىتلەش بىلەن مىللىي دەۋانى تەكىتلەش زىددىيەتلىك ئەمەس. بىراق بەزى

جەھەتلەردە بۇ چەك ئايرىلىۋاتىدۇ. ئىسلامچى ئۇيغۇرلارنىڭ يېقىنقى تەشۋىقاتلىرىدا ئۇيغۇرلۇق سىياسىي كىملىكىدىن ئۆزلىرىنى قاجۇرۇپ ئۆزىنى ئۈمىدەتنىڭ بىر قىسمى، تۈركىستان مۇسۇلمانلىرى دەپ ئاتاۋاتىدۇ. بۇ يۈزلىنىش داۋاملاشسا بىز بەزى جەھەتلەردە بىر ئەسىر بۇرۇن مەۋجۇت بولغان ھالەتكە قايتقان بولىمىز. ئۇ چاغدا ئوسمان ئىمپېرىيەسىنىڭ ئاغدۇرۇلۇشى ۋە رۇسىيە تۈركىستاندىكى ئاپتونومىيە تەلپىنىڭ مەغلۇپ بولۇشى نەتىجىسىدە بىر قىسقا مۇددەتلىك ئىسلامنى ئاساس قىلغان ھەربىي ئىتتىپاق كۆرۈلگەن. ئۆتمۈشنى ئەسلىگىنىمىزدە، ئەگەر شۇنداق ئەھۋال قايتا يۈز بەرسە بۈگۈنكى خىتاي ئەمەلدارلىرى ئاشۇ يىللاردا شىنجاڭنى خىتاينىڭ قوينىدا تۇتۇپ تۇرغان ياكى زېڭىشنىڭ ئېيتقان تۆۋەندىكى سۆزلىرىنى ئوبدان ئويلاپ بولىدۇ. ياكى زېڭىش ئىسلامچى قۇتراتقۇلارنىڭ ئۆلكە بوسۇغىسىغا كەلگەنلىكىنى بايقىغاندا بېيجىڭغا مۇنداق يازغان ئىدى: «بۇ خىل يۈزلىنىش پەقەت مىللىي مەسىلە ۋە دىنىي مەسىلىنى ئەكس ئەتتۈرىدۇ... ئەگەر بىز بۇ يۈزلىنىشنىڭ نېمە ئۈچۈن مۇھىملىقىنى تەكشۈرسەك، ئۇلارنىڭ ھوقۇق مەسىلىسى ئىكەنلىكى ئايدىڭلىشىدۇ... ئەڭ ھالقىلىق ئىش باشقۇرۇش سەۋىيەسىنى ئۆستۈرۈش، تۇڭگانلار ۋە چەنتۇلارنى ئەزمەسلىك. شۇنداق بولغاندا ئاپتونومىيەگە قارىغاندا خىتاينىڭ ھۆكۈمرانلىقىدا بولۇش تۇڭگانلار ۋە ئۇيغۇرلارنىڭ مايىللىقىغا ئايلىنىدۇ». نۆۋەتتىكى تېررورلۇققا قارشى باستۇرۇش كۈچىنىۋاتقان شىنجاڭدا ياكى زېڭىشنىڭ بۇ سۆزلىرىنىڭ خۇددى "ئەكسىيەتچى" مەنىسى باردەك ئاڭلىنىدۇ.

خىتاي تەرەپتىمۇ مىللىي ئاپتونومىيە تۈزۈمىدىن ئۈمىدسىزلىنىش باش كۆتۈرمەكتە. سوۋېت يېمىرىلگەندىن كېيىن نۇرغۇن تەتقىقاتچىلار ۋە ئەمەلدارلار سوۋېتچە مىللەتلەر سىياسىتىنىڭ مىللىي زىددىيەتنى ھەل قىلىش ئىقتىدارىدىن گۇمانلىنىشقا باشلىدى. بۇ يېمىرىلىش خىتاينى توقۇنۇشلارنى ھەل قىلىشتا يېڭى يول تېپىش ئەركىنلىكىگە ئىگە قىلغان ئىدى. بۇ ئۇقۇمدىكى تەدرىجىي ئۆزگىرىشنى كەلتۈرۈپ چىقارغان بولۇپ، خىتاينىڭ ئۆزىنى كۆپ مىللەتلىك دۆلەت دەپ ئاتاشتىن تەدرىجىي ھالدا كۆپ ئېتنىك گۇرۇپپىلىق دۆلەت دەپ ئېنىقلىما بېرىشكە ئۆزگىرىپ، ئاخىرىدا يەنىمۇ ئىلگىرىلەپ يەككە خىتاي مىللىتى (يەنى جۇڭخۇا مىللىتى) نى

تەكىتىلىشىگە ئېلىپ بارغان. ئۇيغۇرلار ئۆزلىرىنىڭ شى جىنپىڭنىڭ «جۇڭخۇا مىللىتىنىڭ قايتا گۈللىنىشى» شوئارىغا ئاۋاز قوشۇش مەجبۇرىيىتىنى ھېس قىلىۋاتقان مۇشۇ پەيتتە بىر قىسىم تەتقىقاتچىلار ۋە ئەمەلدارلار قانداق قىلىپ ئۇيغۇرلارنىڭكىگە ئوخشاش جېدەلخور بىر مىللىي كەملىكنى سۇسلاشتۇرۇش ۋە سىياسىي ھوقۇقتىن چەتلىشتۈرۈش ھەققىدە مۇنازىرە قىلىشقا باشلىغان. «ئىككىنچى ئەۋلاد مىللەتلەر سىياسىتى» دەپ ئاتالغان بۇ ۋاقىتلىق تەكلىپلەر تېخى پارتىيەنىڭ ئەڭ يۇقىرى رەھبەرلىك قاتلىمىنىڭ تەستىقىغا ئېرىشكىنى يوق (گەرچە بۇ كىتابنىڭ ئەسلى نۇسخىسى يېزىلىۋاتقان ۋاقىتلاردا بۇ تېخى ئېنىق بولمىغان بولسىمۇ، ئەمما كىتاب بېسىلىپ چىققان 2016-يىلى چىن چۈەنگو شەرقىي تۈركىستاندا خىتاي پارتىيە سېكرېتارى بولۇپ تەيىنلەنگەندىن كېيىن بۇ سىياسەت رەسمىي تۈردە ئىجرا قىلىنىشقا باشلىدى — تەھرىردىن). خىتاي كومپارتىيەسى ئۈچۈن كۆپ كۆككە كۆتۈرۈلگەن ھازىرقى مىللەتلەر سىياسىتىنىڭ مىللىي مەسىلىلەرنى ھەل قىلالىمىغانلىقىنى ئېتىراپ قىلىشقا خېلى ۋاقىت بار. بىراق بۇ يۈزلىنىش بۇ ئەسەردىكى سىياسىي مۇنازىرىلەرنى تەبىرلىشى مۇمكىن. خىتاي ئەمەلدارلىرى ئۇيغۇر سەرخىللىرى بىلەن ئەمەلگە ئاشماس مىللىي ئاپتونومىيە ھەققىدە تاللىشىشنىڭ ئورنىغا كەلگۈسىدە مىللىي توقۇنۇشلارنى ھەل قىلىدىغان ئىستراتېگىيە تۈزۈش جەھەتتە تېخىمۇ كۆپ ھوقۇققا ئېرىشىشى مۇمكىن. بۇ خىل مىللىي توقۇنۇشلار ماركسىزمنىڭ مىللەتلەرنىڭ ئۆز تەقدىرىنى ئۆزى بەلگىلەش نەزەرىيەسىدە بىرەر ئاساسقا ئىگە ئەمەس ئىدى.

پاراللېل تارىخلار

سوۋېتنىڭ 1930-يىللاردا شىنجاڭغا قول تىقىشى ھەققىدىكى بىردىن — بىر ئاممىۋى خاتىرە 2011-يىلى ئۈرۈمچىدىكى بىر باغچىغا ئورنىتىلغان «نامسىز سوۋېت جەڭچىسى» گە بېغىشلانغان بىر ئابىدە ئىدى. بەلگىسىز فورما كىيگەن، كەملىكلىرى شىنجاڭغا كىرىشتىن بۇرۇنلا تاپشۇرۇۋېتىلگەن بۇ سوۋېت ئىچكى ئىشلار خەلق كومىسسارىياتى ئەسكەرلىرى مەڭگۈ نامسىز قالدۇ. تارىخنىڭ بۇ خىل غۇۋالىقى كوممۇنىستىچە زامانىۋىلىقنىڭ شىنجاڭغا كىرىپ كېلىشىنى

شىنجاڭنىڭ ھۆكۈمەت تەرىپىدىن تۈزۈلگەن تارىخىنىڭ بىر قىسمى سۈپىتىدە بايان قىلىشقا يول ئاچىدۇ. بۇ تارىخ قەھرىمان خىتاي ئاۋانگارتلىرىنىڭ ياۋايى غەربى شىمالدا يېڭى بىر يول ئاچقانلىق ھېكايىسىدىن ئىبارەت. ئۈرۈمچىنىڭ غالبىيەت يولىدىكى ئىككى قەۋەتلىك بىر خىش بىنا شىنجاڭ ئۇنىۋېرسىتېتىدىن شەھەر مەركىزىگە بارىدىغان قايناق يولدا كۆزگە تاشلىنىپ بۇ تارىخقا شاھىت بولۇپ تۇرۇپتۇ. بىر چاغلاردا بۇ بىنا 1938-يىلى يەنئەندىكى قىزىل ئارمىيە بازىسىدىن ئەۋەتىلگەن خىتاي كوممۇنىستىك پارتىيە ئەزالىرىغا ماكان بولغان ئىدى. ھازىر بۇ بىر مۇزېي ۋە ۋەتەنپەرۋەرلىك تەربىيە بازىسىدۇر. بۇ يەردە ماۋ زېدوڭنىڭ ئىنىسى ماۋ زېمىنى ئۆز ئىچىگە ئالغان ئاشۇ خىتاي كوممۇنىستلارنىڭ تۆھپىسى خاتىرىلىنىدۇ. ئۇلار بۇ يەردە خىتاي كوممۇنىستىك پارتىيەسىنىڭ شىنجاڭنى «ئازاد قىلىش» ھېكايىسىنىڭ كىرىش سۆزىنى يېزىپ چىققانلار قاتارىدا تەبرىكلەندۇ.

بۇ يەردە دېيىلمەي قالغان گەپ شۇكى، بۇ خىتاي كوممۇنىستلىرى يېڭى ئىنقىلابى ئىدىيەنى شىنجاڭدا ئەمەلگە ئاشۇرماقچى بولغان تۇنجى كىشىلەر بولۇشتىن تولمۇ ئۇزاققا ئىدى. ئۇلار شىنجاڭغا يېتىپ كەلگەندە ئۇيغۇر، قازاق، موڭغۇل، تاتار ۋە خىتاي كوممۇنىستلىرى ئاللىقاچان بەرپا قىلغان يولغا ئەگەشكەن. ئۇلار سوۋېت كومپارتىيەسىنىڭ ئەزالىرى بولۇپ پېشقەدەملەر دېيىشكە بولاتتى. بۇلار سوۋېت تۈركىستاندا ياشىغان يۈزمىڭلىغان شىنجاڭلىق مۇساپىرلار ئىچىدىكى ساناقلىقلا كىشىلەر بولۇپ، رۇسىيە ئىنقىلابى ۋە سوۋېت تۈزۈمىنىڭ ئوتتۇرىغا چىقىشى بىلەن ئۇلارنىڭ ھاياتى ۋە كىملىكىمۇ مەن بۇ كىتابتا تەسۋىرلەپ ئۆتكەندەك يېڭىلانغان ئىدى.

ئىككى سائەت غەربكە ئۇچۇپ ئالمۇتاغا كەلگىنىمىزدە، ئابدۇللا روزىباقىيىۋنىڭ يېرىم بەدەن ھەيكىلىنىڭ شەھەر مەركىزىدىكى غازاڭلار بىلەن تولغان بىر باغچە يولىدا كېتىۋاتقان كىشىلەرگە قاراپ تۇرغانلىقىنى كۆرىمىز. بۇ يەردە ئابدۇللا روزىباقىيىۋ قازاقىستان سوۋېت جۇمھۇرىيىتىنىڭ بىر قاتار مەشھۇر سىياسىيونلىرى قاتارىدا ئەسلىنىدۇ. يېقىن ئەتراپتا، شەھەرنىڭ شىمالىدىن جەنۇبىغا سوزۇلغان، روزىباقىيىۋ كوچىسى دەپ نام بېرىلگەن بىر چوڭ يول بار.

1920-يىللاردا ھەرىكەت باشلىغان روزىباقىيىۋ ۋە ئۇنىڭ سەپداشلىرى 1938-يىلى ئېتىۋېتىلگەن بولۇپ ، ئۇلارنىڭ نامى قازاقىستان ئۇيغۇرلىرى ھەققىدىكى سوۋېتتا تۇنجى قېتىم ئېلان قىلىنغان ئىلمى ئەسەرلەردە كۆرۈلمەيدۇ. 1957-يىلى ئۇنىڭ نامى ئەسلىگە كەلگەن. ھازىر ئۇنىڭ قازاقىستاندىكى ئۇيغۇرلارنىڭ تارىخىدا يېتەكچى رول ئوينىغانلىقى ئېتىراپ قىلىندۇ. ئۇنىڭ بۇ رولىنى بۇ كىتابتىمۇ جەزملەشتۈردۇق.

قادىرھاجى گەرچە ئۆز دەۋرىدە سوۋېت ئوتتۇرا ئاسىياسىدىكى قەشقەرلىكلەر ئارىسىدا خۇددى روزىباقىيىۋ تارانچىلار ئارىسىدا ئېرىشكەندەك سالاھىيەتكە ئېرىشكەن بولسىمۇ ، ئۇنىڭ ھەققىدە ھېچقانداق بىر ئابىدە يوق. مېنىڭ بىلىشىمچە ، سوۋېت يىمىرىلگەندىن كېيىنكى قازاقىستان ، قىرغىزىستان ياكى ئۆزبېكىستاندىكى ھېچبىر تەتقىقاتچى ئۇنىڭ تارىخىنى 1920-1930-يىللاردىكى سوۋېت ئۇيغۇرلىرى تارىخىغا كىرگۈزۈشكە قىزىقمىغان. سوۋېت يىمىرىلگەندىن كېيىن ئېيتىلغان ئۇيغۇر كوممۇنىزمى ھەققىدىكى ھېكايىلەر شىنجاڭغا بېرىپ باقمىغان ئابدۇللا روزىباقىيىۋقا ئوخشاش بىر ئادەمنى چۆرىدەپ يۈرىدۇ ھەمدە بۇ ئادەم قادىرھاجىغا ئوخشاش ئەيىبلەنمىگەنلىرىدىن خالى. بۇ ئادەم ئۇيغۇر مىللىتى ئۈچۈن سوۋېتتىكى تېرىمىنلار بويىچە يول ئىزدىگەن بولۇپ ، ئۆز خەلقىنى ئاخىرىدا تۇيۇق يولغا باشلىغان ئىدى. بىزنىڭ شۇنى سورىقىمىز كېلىدۇ: ئەگەر قەشقەرگە ئەۋەتىلگىنى قادىرھاجى ئەمەس بەلكى روزىباقىيىۋ بولغان بولسا بۇ ھېكايىلەر قانداق ئېيتىلار بولغىدى ؟

ئۇيغۇر تارىخى خۇددى ئەينەككە ئوخشاش ئۇيغۇرلارنىڭ تەقدىرىنى كۆرسىتىپ بېرىدۇ. شىنجاڭ بىلەن ئورتا ئاسىيا جۇمھۇرىيەتلىرى ئارىسىدا ئايرىلىپ كەتكەن بۇ خەلق باشقا خەلقلەرنىڭ دۆلەت چېگرالىرىغا مەھكۇم بولۇپ ئۇچراشماس پاراللېل سىزىقلاردا مېڭىشقا مەجبۇر. قولىڭىزدىكى بۇ كىتاب ئىككى چېگرا ئارىلىقىدىكى بېسىم نەتىجىسىدە پەيدا بولغان بەزى قاراڭغۇ نۇقتىلارنى ئۇتۇقلۇق يورۇتۇپ بەردى. بۇ ئارقىلىق بۇ كىتاب بىر مىللىي جامائەت سۈپىتىدىكى ئۇيغۇر تارىخىنىڭ تېخىمۇ تولۇق كۆرۈنۈشىنى بايان قىلىشقا يول ئاچىدۇ. بۇ ئەۋزەل نۇقتىغا يەتكەندىن كېيىن ئۇيغۇر ھېكايىسىنىڭ قانداق ئۆزگىچە ئىكەنلىكىنى كۆرۈش

ئىمكانىيىتى تۇغۇلۇپلا قالماي بەلكى ئۇنىڭ قەيەردە باشقا ھېكايىلەر بىلەن دوقۇرۇشۇپ قالىدىغانلىقى ھەمدە پاراللېللىق شەكىللەندۈرىدىغانلىقىنىمۇ كۆرۈشكە بولىدۇ. ئېنىقكى، بۇ يەردە باشقا سوۋېت مىللەتلىرىنىڭ شەكىللىنىشىگە ئوخشايدىغان قانداش يېقىنلىقمۇ بار - بۇنىڭدىن باشقىچە بولۇشمۇ مۇمكىن ئەمەس ئىدى. شۇنداقىمۇ ئۇيغۇر ھېكايىسىگە سېلىشتۇرۇشقا ئەرزىيدىغان بىر نۇقتا خىتاي مىللەتچىلىكىنىڭ ئۆزىدۇر. خىتاي مىللەتچىلىكىدىمۇ ئەرلەر ۋە ئاياللارنىڭ چەتئەلگە ئىشلەشكە ۋە ئوقۇشقا چىققانلىقى ھەمدە ئۇ يەردە مىللەت ھەققىدىكى يېڭى پىكىرلەر بىلەن ئۇچراشقانلىق ھېكايىلىرى مۇھىم رول ئوينايدۇ. مىللەت ھەققىدىكى بۇ يېڭى پىكىرلەردە بەزىدە مىللىي بىرلىك، يەنە بەزىدە سىنىپىي بىرلىك تەكىتلەنگەن. خۇددى ئۇيغۇرلارغا ئوخشاشلا، چەتئەلدىكى خىتاي جامائەتلىرى ئۇزۇن تۇرۇپ قالغان، دىئاسپورا ئۆز سىياسىي پائالىيەتلىرىنىڭ مەركىزى قىلغان كۆچمەنلەر بىلەن خىتاينىڭ قايتىپ ئۆزگىرىشكە تۈرتكە بولۇشنى نىشان قىلىدىغان يېڭى كۆچمەنلەرنىڭ ئارىلاشمىسىدىن تەركىب تاپقان ئىدى. شۇ سەۋەبتىن، ئۇيغۇر مىللەتچىلىكىنىڭ مەن تىلغا ئېلىپ ئۆتكەن نۇرغۇن ئامىللىرى خىتاينىڭ سىياسىي تارىخىنى ئوبدان بىلىدىغانلار ئۈچۈن ناتونۇش ئەمەس. ئۇيغۇر ۋە خىتاي تارىخى بايانلىرىنى يېقىن ئارىدا بىر-بىرىگە ياراشتۇرۇشنىڭ مۇمكىنچىلىكى كىشىنى ئۈمىدسىزلەندۈرىدۇ، بىراق بۇنداق بىر يارىشىش شىنجاڭدىكى ھەرقانداق دائىملىق تىنچلىقنىڭ زۆرۈر پارچىسى بولالايدۇ. ئاخىرىدا، ئەگەر بۇ كىتاب بۇ مەقسەتكە يېتىش ئۈچۈن بىرەر تەۋسىيە سۇنالايدۇ دېيىلسە، ئۇ مۇنداق بىر نۇقتىنى تونۇپ يېتىش بولۇشى مۇمكىن: يەنى، شىنجاڭنىڭ تارىخى سالاھىيىتى ھەققىدە گەرچە قاراشلار ئوخشىمىسىمۇ ئۇيغۇرلار ۋە خىتايلارنىڭ يېقىنقى كەچمىشلىرى نۇرغۇن ئورتاقلىقلارغا ئىگە.

